


ياسنجان سادق چوغلان


باهاديرنامه

6



مسلک شریانی بیچاش





ياسنجان سادىق چوغلان

باھادىرنامە

(تارىخىي رومان)

6

مىللەتلەر شىريانى





ياسنجان سادىق چوغلان ♦ 2010 - يىل

بابۇر ئەندىجاننى قايتىدىن ئىلىكىگە ئېلىپمۇ ئانچە خۇشال بولالمىدى. گەرچە ئىنىسى جاھانگىر مىرزا ئۇنىڭغا ئارقىسىدىن ھەپتىدە بىر دېگۈدەك مەلۇمات يوللاپ، پات - پات سوۋغا - سالاملارنى ئەۋەتىپ ساداقىتىنى بىلدۈرۈپ تۇرسىمۇ، ئۇنىڭ بۇ ئىشلىرى بابۇرغا ساختىلىق قىلىۋاتقان دەك تۇيغۇ بېرەتتى. «ناۋادا ئۇزۇن ھەسەن بىلەن ئەھمەد تەنبەل ئارازلىشىپ، دۈشمەنلەشمە - گەن، شۇ سەۋەبتىن لەشكىرىي كۈچى بۆلۈنۈپ كەتمىگەن بولسا، ئىنىم ئاسانلىقچە سۈلھى تەلەپ قىلىپ، يارشىۋېلىش تەكلىپىنى قويۇپ، ئەندىجاننى ماڭا بەرمەيتتى» دەپ ئويلايتتى بابۇر. ئاز كەم ئىككى يىلغا يېقىن ئىنىسى بىلەن پەرغانە سەلتەنەتنى تالىشىپ قىلغان جەڭلىرى، ئاشۇ جەرياندا تارتقان كۆڭۈل ئاغرىقلىرى، تا - جۇ تەختتىن ئايرىلىپ قازا قىلىق^① تا ياشاش جەريانىدا تارتقان جاپا - لىرى ئۇنىڭ ئىنىسىغا بولغان مېھرىنى سۇسلاشتۇرۇپ، گۇمان - خور قىلىپ قويغانىدى.

ھەئە، بابۇر ئەندىجاننى ئالغاندىن كېيىن ئۇزۇن ھەسەننى تۇتقان بولسىمۇ، ئەمىر - سەركەردىلىرىنىڭ ئۆلتۈرۈش تەلپىگە قوشۇلماي، ئۇنى پەرغانە تەۋەسىدىن چىقىپ كېتىشكە بۇيرۇغانىدى. كالىسىنىڭ ئامان قالغىنىغا خوش بولغان ئۇزۇن ھەسەن خوتۇن - بالىلىرىنى ئېلىپ ئۇدۇل ھىسارغا كەتكەنىدى. ئەمما تېخىچە قولغا چۈشمەي قېچىپ يۈرگەن ئەھمەد تەنبەل بولسا ئۇ يەر، بۇ يەردە مۆكۈنۈپ، ئەتراپىغا لەشكەر توپلاپ، جاھانگىر مىر -

① قازا قىلىق — خان - پادىشاھلارنىڭ تاجۇتەختتىن ئايرىلىپ، قاچاق - لىق، سەرگەردانلىقتا ياشىغان ۋاقتىنى كۆرسىتىدۇ.

زىنى قۇترىتىپ يۈرەتتى. بۇ ئىشلاردىن بابۇرنىڭ تولۇق خەۋىرى بار ئىدى.

بابۇر خوجەنتكە يەنە قايتىپ كەلگەندىن كېيىن، مومىلىرى ئىسان دۆلەت خېنىم بىلەن شاھ بېگىمنىڭ ھەمدە ئانىسىنىڭ زورلىشى بىلەن مەرھۇم تاغىسى سۇلتان ئەھمەد مىرزىنىڭ ئۇ-چىنچى قىزى ئايشە سۇلتان بېگىم بىلەن توي قىلغانىدى. دادىسى بىلەن تاغىسى بابۇر ئەمدىلا بەش ياشقا كىرگەن ۋاقتىدا بۇ توي ئىشىنى سۆزلىشىپ، ئۇلارنىڭ بېشىنى باغلاپ، چاي ئىچكۈزۈپ قويغانلىقى ئۈچۈن، گەرچە بابۇرنىڭ رايى بولمىسىمۇ، بۇ توغرا رازىلىق بەرگەندى. ئاشۇ سەۋەبتىنمۇ ياكى ئەمدىلا ئون تۆت ياش-قا كىرگەن ئايشە سۇلتان بېگىمنىڭ زىيادە تارتىنچاقلىقى سەۋە-بىدىنمۇ ئەيتاۋۇر، بابۇرنىڭ ئۇنىڭغا تازا كۆڭلى چۈشمىدى. ئۇ كۈنلىرىنى كۆپىنچە كۈتۈپخانىدا كىتاب كۆرۈش، يېزىۋاتقان «ۋاقائى» ناملىق كۈندىلىك خاتىرىسىنىڭ لەشكىرىي يۈرۈشلەردە چولپىسى تەگمەي چالا قالغان يەرلىرىنى يېزىش بىلەن يالغۇز ئۆت-كۈزەتتى. ئۇنىڭدىن بوشىغان ۋاقىتلىرىدا قىلىچۈزلىق، كا-ماندازلىق ماھارىتىنى مەشىق قىلاتتى. ھەرقانچە قىلىپمۇ سەمەر-قەنتىنى ئۇنتۇيالمايتتى. سەمەرقەنتتە تۇغۇلۇپ ئۆسكەن ئايشە سۇلتان بېگىمنىڭ ئىككى گەپنىڭ بىرىدە سەمەرقەنتنى ئاغزىدىن چۈشۈرمەسلىكىمۇ ئۇنىڭ سەمەرقەنتكە بولغان ھەۋىسىنى كۈچەي-تىۋەتكەندى.

«ئاتا مىراس زېمىنىم پەرغانىنى بۈگۈنكى كۈنگە كەلگەندە ئىنىم بىلەن ئىككىگە بۆلۈپ ئولتۇردۇق. بۇنىڭدىن جەننەتماكان ئاتامنىڭ روھى قانچىلىك قورۇنۇپ كەتكەندۇ - ھە! ئۆز ۋاقتىدا جاھانگىر مىرزىنىڭ ئەندىجان تەختىدە ئولتۇرۇشىغا يول قويۇپ، ئۆزۈم سەمەرقەنتتە تۇرۇۋەرگەن بولساممۇ بوپتىكەن. ئاشۇ قە-يىنچىلىقلارمۇ ئۆتۈپ كېتەر بولغىدى. كېيىنكى كۈنلەردە تاجۇ-تەختتىن ئايرىلىپ قازاقلىقتا ياشىغىنىمدا بېشىمغا ئۇنىڭدىن بەتتەر مۈشكۈلاتلارمۇ كەلدى. شۇنىڭغىمۇ بەرداشلىق بەردىمغۇ ئە-



نە. ئاۋادا سەمەرقەنتنى قايتىدىن ئىلكىمگە ئالالسام ئەندىجاننى جاھانگىر مىرزىغا چوقۇم بېرىۋېتىمەن. نېمىلا دېگەن بىلەن ئۆمۈ ئاتامنىڭ پۇشتى، يۈرەك پارىسى. ئۆنىگمۇ پەرغانە سەلتەنەتدە ھەقىقى بار» دەپ ئويلايتتى بابۇر سەمەرقەنت ھەققىدە تېگى يوق خىياللارغا ئەسىر بولۇپ.

شۇ كۈنلەردە ئۇ بۈيۈك شائىر مەۋلانە ئەبەيدۇللا لۇتفىيىنىڭ «گۈل ۋە نەۋرۇز» داستانىغا مەپتۇن بولۇپ قالغانىدى. سەمەرقەنت - تىكى ۋاقتىدا مىرزا ئۇلۇغبەگ مەدرىسەسىنىڭ كۈتۈپخانىسىدىكى توپا - چاڭ بېسىپ كەتكەن كىتابلار ئارىسىدىن لازىملىق كىتابلارنى تاللىغاندا بۇ كىتابنىمۇ تاللىۋالغانىدى. بىراق، سەلتەنەت ۋە سەۋەبىسىدە ئايىغى چىقماس جەڭگى - جېدەللەر بىلەن بولۇپ كېتىپ، تېخى ئوقۇشقا ئۈلگۈرمىگەنىدى. ئەندىجاننى قايتا ئىل - كىگە ئالغاندىن كېيىن «ۋاقائى» نىڭ داۋامىنى يېزىشقا تۈتۈنغاچ، ئانچە - مۇنچە كىتاب كۆرۈشكە ۋاقىت چىقاردى. ئۇ لۇتفىيىنىڭ زور ھەجىملىك بۇ داستانىنى بىرنەچچە قېتىم ئوقۇپ چىققان بولسىمۇ، يەنە ئارىلاپ - ئارىلاپ ئۆزىگە ياققان مىسرالارنى ئىش - تىياق بىلەن ئوقۇپ قويايتتى. نەۋرە سىڭلىسى ئايشە سۇلتان بى - گىمگە مومىلىرى ۋە ئانىسىنىڭ زورلىشى بىلەن ئۆيلەنگەن بول - خاچقا، قەلبىدە ئۇنىڭغا نىسبەتەن مۇھەببەت ئويغانمىغانلىقى ئۇ - چۈنمۇ ئەيتاۋۇر، داستاندىكى شاھزادە نەۋرۇزنىڭ چۈشىدە كۆرگەن ئاشىقى گۈلگە بولغان چەكسىز مۇھەببىتى، ئاشىقىنى ئىزدەپ فەرخار مەملىكىتىگە بېرىش يولىدا تارتقان جەبرى - جاپالىرى، نۇرغۇن مۇشەققەتلەرنى يېڭىپ ئاشىقى گۈل بىلەن ئۇچراشقانلى - قى، ئىككى ياشنىڭ بىر - بىرىگە بولغان چوڭقۇر سۆيگۈسى، گۈلنىڭ چىن خاقانىغا ياتلىق بولۇشتىن كېچىپ، نەۋرۇز بىلەن قاچقانلىقى ۋە قاچقۇنلۇق ھاياتىدىكى مۈشكۈلاتلار، گۈلنىڭ نەۋ - رۇزغا بولغان چىن مۇھەببىتى تەسۋىرلەنگەن مىسرالار ئۇنى ھەم ھاياجانغا، ھەم چوڭقۇر ئويغا سالاتتى.

داستاندىكى ئاشىق يىگىت نەۋرۇزنىڭ تىلىدىن بېرىلگەن:

سەباتەك بۇ چەمەن فەرراشیدۇرمەن،
نە يەرگە بارسا گۈل يولداشیدۇرمەن.

.....

تىلەسۇن گەر تىلەمەسۇن مېنى گۈل،
قۇلىدۇرمەن بولغۇنچە تۇپراغىم كۈل.
مەن ئۆلىمەنكىم ئايغىنىڭ ئىزمەن،
ئەگەر ئۆلمەسەم بوسۇغانى تۈزىمەن^①.

دېگەن مىسرالار بىلەن مەشۇقى گۈلنىڭ تىلىدىن بېرىلگەن:

ئەگەر سەن قىلماس ئېرسەڭ مەندىن ئۆزگە،
مېنىڭ بارى كىمىم بار سەندىن ئۆزگە.

.....

يۈز ئەۋۋرساڭ داغى مەن يۈز چۇۋۇرمەن،
غەمىڭدىن باشقا بىللاھكىم دەم ئۇرۇرمەن.

.....

سېنىڭ بىرلە تامۇغ خۇد بەرىندۇر،
بېھىشتىم سەنسىزىن تەھتۇششەرىندۇر^②.

① يەشمىسى: خۇددى شامالغا ئوخشاش بۇ گۈلزارنىڭ خىزمەتكارىمەن،

گۈل قەيەرگە بارسا، مەن ئۇنىڭ يولدىشىمەن.

گۈل مېنى خالىسۇن، خالىمىسۇن،

تاكى تۇپرىقىم كۈل بولغۇچە ئۇنىڭ قۇلىمەن،

ئۆلسەملا، ئۇنىڭ ئايغىنىڭ ئىزمەن،

ئەگەر ئۆلمەسەم بوسۇغىسىنىڭ توپىسىمەن.

② يەشمىسى: ئەگەر سەن مەندىن باشقىنى دېسەڭ،

مېنىڭمۇ سەندىن باشقا ھېچكىم يوق.

سەن يۈز ئۆرۈسەڭمۇ مەن يۈز ئۆرۈمەيمەن،

قەسەمكى، ھەربىر نەپسىم غېمىڭىز ئۆتمەيدۇ.

سەن بولساڭلا دوزاخىمۇ ماڭا جەننەتتۇر،

سەنسىز بېھىشۇ دوزاخنىڭ تەكتىدۇر.



دېگەن مىسرالارنى ئوقۇپ ئاجايىپ شېرىن خىياللارغا ئەسىر بولاتتى. ئۆزىنى شاھزادە نەۋرۇزغا، خوتۇنى ئايشە سۇلتان بېگىمىنى مەلىكە گۈلگە ئوخشاتقۇسى كېلەتتى - يۇ، شۇ ھامان خوتۇنى بىلەن ئوتتۇرىسىدا داستاندا تەسۋىرلەنگەندەك چوڭقۇر مۇھەببەت - نىڭ يوقلۇقىنى ئېسىگە ئېلىپ، لاسسىدە بولۇپ قالاتتى. ئايشە سۇلتان بېگىمنى خۇددى نەۋرۇز گۈلىنى سۆيگەندەك سۆيگۈسى كېلەتتى. ئەمما ئايشە سۇلتان بېگىم بىلەن ئۇچراشقاندا بۇ ئوتتەك تۇيغۇلاردىن ئەسەرمۇ قالمايتتى.

«يىگىت دېگەن ئاشىقلىقنىڭ دەردىنى تارتىشى، بىر قىزنىڭ ئوتىدا كۆيۈپ، سۈيىدە ئېقىپ ۋىسالغا يېتىش ئۈچۈن كېچە - كۈندۈز ئاھ - پەرياد چېكىشى كېرەكقۇ ئاخىر؟! ئايشە سۇلتان بېگىمگە ئالدىراپ ئۆيلىنىپ خاتا قىلدىممۇ - يە؟ كۈنلەرنىڭ بىرىدە پۈتكۈل ۋۇجۇدۇمنى ئۆزىگە ئەسىر قىلىدىغان گۈل كەبى مەشۇق نېسىپ بولارمۇ؟ توۋا، مۇشۇ كەمگىچە ئەجەب بىرەر قىز - غا ئاشىق بولماپتىمەن دېسە. توغرا، كۈنلىرىم تەخت - سەلتەنەت غېمى بىلەن ئۆتكەن تۇرسا، بۇنداق ئىشقا سەۋداسى نەدە تۇرۇپ نېسىپ بولاتتى ماڭا. ھېچ بولمىسا ئايشە بېگىمنى ئاشۇنداق سۆيۈشكە، مۇھەببەت قويۇشقا تىرىشىپ كۆرەي...»

بابۇر ئەنە ئاشۇنداق زىددىيەتلىك خىياللار ئىلكىدە ئۆزدە - گە تەسەللى بەرگەچ داستاننىڭ باشقا مىسرالىرىغا نەزەرىنى ئاغدۇراتتى. ئادالەتسىز زامانغا بولغان نارازىلىق، زۇلۇم ۋە تەڭسىزلىك ئۈستىدىن قىلىنغان شىكايەت تەسۋىرلەنگەن مىسرالارنى قايىللىق بىلەن يېنىش - يېنىشلاپ ئوقۇيتتى، مۇلاھىزە قىلاتتى:

سەن ئانداق مەسنەد ئۈستىدە قەدەھ نۇش،
مەن ئۇش مۇنداق ئەسرۇ زارۇ مەدھۇش.
سەن ئانداق نازۇ ئىشرەت بىرلە ئەنگىز،

مەن ئۇش مۇنداق سىرىشكىم بىرلە خۇنرىز.
سەن ئانداق تەختۇ بەخت پادىشاھى،
مەن فەريادۇ ئاھۇ سۈبھى گاھى^①.

«ئۇستاز مەۋلانە ئەبەيدۇللا لۇتفىي ھەزرەتلىرى نەۋرۇز تىلدە -
دىن بېرىلگەن بۇ مىسرالىرىدا خان - پادىشاھلارغا كىنايە قىلىش
ئارقىلىق، ھۆكۈمدارلارنى ئەيش - ئىشرەتتە ياشايدىغان، ئاۋام -
رەئىيەت كۆزىدىن ياش ئورنىدا قان ئاققۇزۇپ، قايغۇ - ھەسرەتتە
كۈن ئۆتكۈزىدىغان ئادالەتسىزلىكنى تولىمۇ ۋايىغا يەتكۈزۈپ پاش
قىلىپتۇ. توغرا، مەنمۇ بىر پادىشاھقۇ؟ قانچىلىك ئەدلى - ئادالەت
بىلەن يۇرتدارچىلىق قىلالىدىم؟ سەمەرقەنتنى ئېلىش ئۈچۈن يەتە -
تە ئاي قامال قىلغىنىمدا بىچارە سەمەرقەنت ئاھالىسى كۈنلىرىنى
ئاچارچىلىقتا ئۆتكۈزۈپتىمۇ؟ شەھەرگە كىرگىنىمدە بۇنى ئۆز
كۆزۈم بىلەن كۆردۈمغۇ. شۇنداقتىمۇ سەركەردە - لەشكەرلىرىمنى
ئاشۇ بىچارە، بىقوۋۇل رەئىيەتنى بۇلاڭ - تالاڭ قىلىشتىن ئۈنۈم -
لۈك توسۇيالىمىدىمغۇ...»

مۇشۇلارنى خىيال قىلغان بابۇر خىجالەتتىن تەرلەپ كەتتى.
ئازابلىق تۇيغۇلار ئىلكىدە ئاستىغا قىزىل سىياھ بىلەن سىزىپ
قويغان تۆۋەندىكى مىسرالارغا نەزەر تاشلىدى:

بۇ دەۋلەتتىن ھەسەت تېتىپ زامانە،
يەنە ئەنگىز قىلدى مىڭ باھانە.

.....

- ① يەشمىسى: سەن تەخت ئۈستىدە شاراب ئىچسەن،
مەن بولسام خارۇزار، ھوشىڭىز ئەسىرمەن.
سەن ناز - ئىشرەت بىلەن مەشغۇلسەن،
مەن كۆز ياشلىرىم بىلەن قان ئاققۇزىمەن.
سەن تەخت - بەخت ئىگىسى، پادىشاھسەن،
مەن سەھەردە ئاھۇ پەرياد چەككۈچىمەن.

فەلەكنى مۇندىن ئۆزگە نە ئىشى بار،
كى بىر نۇش ئورنىدا يۈز مىڭ ئىشى بار^①.

بابۇرنىڭ ئازابلىق خىياللىرىنى تەرەپباللا كىرىپ كەلگەن
قاسىمبەگ قاۋچىن بۇزۇۋەتتى.

— پادىشاھ ئالىيلىرىغا مەلۇم بولغاي، — دېدى ئۇ قول
باغلاپ تۇرۇپ، — مۇھەممەد مەزىد تارخان سەمەرقەنتتىن ئەلچى
ئەۋەتىپتۇ.

— كۆرۈشمەيمەن. مۇددىئاسىنى سىلىدىن ئاڭلاي، — دېدى
بابۇر كەيپىسىزلىك بىلەن.

بابۇرنىڭ كەيپىياتىنىڭ تازا ياخشى ئەمەسلىكىنى ھېس
قىلغان قاسىمبەگ قاۋچىن بىرنەچچە دەقىقە ئارىسالدى بولۇپ
تۇرغاندىن كېيىن يەنە ئېھتىيات بىلەن ئېغىز ئاچتى:

— تارخاننىڭ ئەلچىسى مىرزا ئابدۇلۋەھھاپ موغۇل ئىكەن.
بۇ ئىسمىنى ئاڭلاپ بابۇر بىردىنلا دىققىتىنى يىغدى:

— مىرزا ئابدۇلۋەھھاپ موغۇل؟ ھېلىقى بىزنىڭ...
— شۇنداق ئالىيلىرى، ئەندىجان ھۆكۈمىتىدە جازا دىۋانىدە.

نىڭ يانداش بېگى بولغان ئىچكىي بەگ.
— باشلاپ كىرسىلە، — دېدى بابۇر دەرھاللا ئىجازەت بېر.

مىرزا ئابدۇلۋەھھاپ موغۇل بابۇرنىڭ ساداقەتمەن بەگلىرىدە.

دىن ئىدى. ئىنسى جاھانگىر مىرزا ئۇزۇن ھەسەن، ئەھمەد تەندە.

بەللەر بىلەن بىللە ئەندىجاننى مۇھاسىرە قىلغان چاغدا مەرھۇم
مەۋلانە خوجا ئابدۇللا قازى بىلەن بىرلىكتە ئەندىجاننى قوغداشتا
پىداكارلىق كۆرسەتكەنىدى. ئەندىجان قولىدىن كەتكەندىن كېيىن،

① يەشمىسى: زامانە بۇ راھەتتىن ھەسەت قىلار،

يەنە مىڭ باھانىلەر قوزغىتار.

پەلەكنىڭ راھەت شارابىدىن ئوتلىتىپ قويۇپ،

يۈز مىڭ نەشتەر ئۇرۇشىدىن باشقا نېمە ئىشى بار.

بابۇرنىڭ ئالدىغا بېرىشتىن خىجىل بولۇپ، ئۇن - تىنسىز غايىب بولۇپ كەتكەنىدى. ئۇنىڭ ئەندىجاننى قوغداش جېڭىدە كۆرسەتكەن ساداقىتىنى مومىلىرى ئىسان دۆلەت خېنىم بىلەن شاھ بېگىم با - بۇرغا بىرنەچچە قېتىم سۆزلەپ بەرگەنىدى.

— ئەسسالامۇ ئەلەيكۇم. ئادالەت پاناھ يادشاھ ئالىلىرىغا ئېھتىرام بولغاي!
مىرزا ئابدۇلۋەھھاپ موغۇل بابۇرنىڭ ئالدىغا كېلىپ موڭ - كىدە تىزلاندى.

— ۋە ئەلەيكۇم ئەسسالام، — دېدى بابۇر سالامنى ئىلىك ئې - لىپ، — ئورۇنلىرىدىن تۇرسىلا جانابلىرى. كەلسىلە، يېنىمغا كېلىپ ئولتۇرسىلا.

بابۇرنىڭ ھۆرمىتىنى قىلىپ يېنىدىن جاي كۆرسەتكەندە - كىدىن قاتتىق ھاياجانلانغان مىرزا ئابدۇلۋەھھاپ موغۇل كۆزىگە لىق ياش ئالغان ھالدا ئورنىدىن تۇرۇپ قول باغلىدى:
— ئالدىلىرىدا تولىمۇ خىجىلمەن ئالىلىرى...

— بولدى، خىجالەت بىلدۈرمىسۇنلار، — دېدى بابۇر ئۇنى سۆزلىگىلى قويماي، — ئاشۇ چاغدا ئەندىجاننى قوغداش ئۈچۈن كۆرسەتكەن پىداكارلىقلىرىدىن تولۇق خەۋەر تاپقانمەن. تەڭرىم دىدارلىشىشقا يەنە نېسىپ قىلىپتۇ مانا. ئۇل ساداقەتلىرى ئۈچۈن مەن سىلگە تەشەككۈر ئېيتىشىم كېرەك.

— يوقسۇ، ھەرگىز ئۇنداق دېمىسىلە. ئالىلىرىنىڭ بۇنچە - لىك ئىززەت كۆرسىتىشىگە لايىق ئەمەسمەن. شول تاپتا خىجالەت - تە سۆرۈن بولغان يۈزۈمنى قويدىغان جاي تاپالمايۋاتمەن. شول چاغدا ياخشى ئىت ئۆلۈكىنى ئىگىسىگە كۆرسەتمەپتۇ، دېگەن تەمسىل ئېسىمگە كېلىپ، ئالىلىرىغا يولۇقماي كەتكىنىمدىن بەكمۇ ئۆكۈنمەن.

— كۆڭۈللىرىنى چۈشىنىمەن، — ئۇ مىرزا ئابدۇلۋەھھاپ موغۇلنى خىجالەتچىلىكتىن قۇتۇلدۇرۇش ئۈچۈن گەپنى باشقا تە - رەپكە يۆتكىدى، — خوش، مۇھەممەد مەزىد تارخان جانابلىرىغا



ئەلچى بولۇپ كەپتۇ دەپ ئاڭلىدىم.

— شۇنداق ئالىيلرى، — دېدى مىرزا ئابدۇلۋەھھاپ موغۇل كېلىش مۇددىئاسىنى ئېسىگە ئېلىپ، — مەلۇم بولغاچكى، سۇلتان ئەلى مىرزا ئالىيلرى بىلەن مۇھەممەد مەزىد تارخان جانابلىرى ئوتتۇرىسىدا زىددىيەت پەيدا بولدى. سەۋەبى: مۇھەممەد مەزىد تارخان جانابلىرى ئوغۇللىرىغا سەمەرقەنتنىڭ ھەرقايسى ئايمانى، تۈمەنلىرىنى ئىدارە قىلىشنى بۇيرۇغانىدى، بۇنىڭدىن سۇلتان ئەلى مىرزا ئالىيلرى رازى بولمىدى. شۇنىڭ بىلەن ئۇلارنىڭ ئوتتۇرىسىدا ئىختىلاپ كۆرۈلدى. ئاخىرىدا سۇلتان ئەلى مىرزا ئالىيلىرى مۇھەممەد مەزىد تارخان جانابلىرىنىڭ پېيىگە چۈشۈپ، ئۇنى سەمەرقەنتتىن قوغلاپ چىقاردى. ھازىر مۇھەممەد مەزىد تارخان جانابلىرى شەھەرنىڭ سىرتىدىكى خان يۇرتى يايلىقىدا پاناھلىنىۋاتىدۇ. كەمىنلىرىنى دەرگاھلىرىغا ئەۋەتىشىدىكى مۇددىئاسى شۇكى: پادىشاھ ئالىيلرى بىلەن بىرلىشىپ سەمەرقەنتنى سۇلتان ئەلى مىرزدىن تارتىۋېلىش ھەمدە سەمەرقەنت تەختىنى جانا بى پادىشاھ ئالىيلرىغا تەۋە قىلىش.

پەرغانە مۈلك^①نى ئىنسى بىلەن بۆلۈشۈپ ئىدارە قىلغۇچىدىن ئىچى پۇشۇپ، سەمەرقەنتكە لەشكەر تارتىش خىيالىدا بولۇپ يۈرگەن بابۇرغا كۈتمىگەندە بېرىلگەن بۇ تەكلىپ ياغدەك ياقىتى.

«سۇلتان ئەلى مىرزا بىلەن مۇھەممەد مەزىد تارخان بۇ دەرىجىدە زىددىيەتلەشكەن بولسا، دېمەك، سەمەرقەنتنىڭ تۈزۈك كۈچى قالماپتۇ. بۇ سەمەرقەنتنى قايتىدىن قولغا ئالدىغان ياخشى پۇرسەت...»

بابۇر يالت قىلىپ قاسىمبەگ قاۋچىغا قارىدى.
— تەكلىپنى قوبۇل قىلىپ، سەمەرقەنتكە لەشكەر تارتماق كېرەك ئالىيلرى، — دېدى قاسىمبەگ قاۋچى ئويلىنىپ تۇرمايلا.

① مۈلك — مەملىكەت، يۇرت، پادىشاھلىق، ۋىلايەت.

— مەنمۇ شۇ ئويدا، — دېدى بابۇر، — ئاخسىغا چاپارمەن ماڭدۇرايلى. جاھانگىر مىرزا ئىلكىدىكى بارلىق لەشكەرلىرىنى ئېلىپ يولغا چىقسۇن.

— جاھانگىر مىرزىنىمۇ بىللە ئېلىۋالامدۇق؟

قاسىمبەگ قاۋچىنىڭ تازا خالىمايۋاتقانلىقىنى ھېس قىلغان بابۇر كەسكىنلىك بىلەن جاۋاب بەردى:

— شۇنداق، ئۇمۇ بىز بىلەن بىللە بېرىپ، لەشكىرىي يۈرۈشنىڭ، يۇرت ئىستېلا قىلىشنىڭ جاپاسىنى كۆرۈپ باقسۇن. سەمەرقەنت ئېلىنىسا ئەندىجان بەربىر ئۇنىڭغا تەۋە بولىدۇ. ئاز — تولا ئەجىر قىلىپ ئاندىن نەپكە ئېرىشىۋېلىمىز.

قاسىمبەگ قاۋچىن بېشىنى ئەگدى:

— ئالىيلەرنىڭ مۇددىئاسىنى چۈشەندىم.

— مىر موغۇلنى دەرھال ئاخسىغا يولغا سېلىپ، مېنىڭ نا-مىمدا جاھانگىر مىرزىغا بۇلجار^① بەلگىلەپ بەرسىلە، ۋاقىتنى ئۆزلىرى بېكىتسىلە، ئورنى ئىسغەرگە قاراشلىق مەھەن قىشلىقى بولسۇن. ئاشۇ يەردە توپلىنىپ ئاندىن سەمەرقەنتكە ئاتلىنايلى.

— پەرمانبەر دارمەن!

قاسىمبەگ قاۋچىن پەرمان يەتكۈزۈش ئۈچۈن چىقىپ كەتتى.

— مۇھەممەد مەزىد تارخان جانابلىرىغا تەكلىپىگە قوشۇلغانلىقىمىزنى يەتكۈزگەيلا، — دېدى بابۇر مىرزا ئابدۇلۋەھھاپ موغۇلغا قاراپ، — ھەقىچان يول يۈرۈپ ھېرىپ كەتتىلە، چىقىپ تەككىخان^②دا بىر ئاز ئارام ئېلىۋالسىلا. كەچتە بىللە غىزالانغاچ قانغۇدەك بىر مۇڭدېشىۋالايلى.

— پادىشاھ ئالىيلەرنىڭ ئىلتىپاتىغا تەشەككۈر، — دېدى

مىرزا ئابدۇلۋەھھاپ موغۇل دەس ئورنىدىن تۇرۇپ، — ئاللاھ خا-

① بۇلجار — قوشۇننىڭ توپلىنىشى ئۈچۈن بەلگىلەپ بېرىلگەن ئورۇن

ۋە ۋاقىت.

② تەككىخان — مېھمانخانا.



لىسا قانغۇدەك مۇلاقاتتا بولىدىغان ۋاقىتلار تېخى ئالدىمىزدا. كەمىنلىرى ھازىرلا يېنىپ مۇھەممەد مەزىد تارخان جانابلىرىغا مەلۇمات يەتكۈزەي. مۇمكىن بولسا پادىشاھ ئالىيلىرى تۇلپارغا تېزىرەك قامچا سالغاي. بەلكىم سىر بولمىسا كېرەك، خان تاغلىدە. رى سۇلتان مەھمۇدخان ئالىيلىرىنىڭ سەركەردىسى شەيبانخان يېقىنىدا بۇخارانى بېسىۋالغانىدى، ھازىر ھە دەپ سەمەرقەنتكە چىشىنى بىلەۋاتىدۇ. تېزىرەك بولمىساق پۇرسەتنى قولىدىن بېرىپ قويىمىز. سۇلتان ئەلى مىرزىنىڭ ھەرقانداق ياۋغا تاقابىل تۇر. غۇدەك ماجالى يوق.

— ئۇنداق بولسا جانابلىرىنى تۇتۇۋالدىمىز. مۇلاقاتتا بولۇش نېسى قالسۇن، — دېدى بابۇر.

— يەنە كۆرۈشكىچە ئامان بولغايلا ئالىيلىرى.

«ئەجەب بىر مەسئۇلىيەتچان، ساداقەتمەن كىشى — دە، بۇ. دەرگاھىمدا مۇشۇنداق ئەمىر — سەركەردىلەر كۆپرەك بولغان بولسا نېمىدېگەن ياخشى بولاتتى — ھە؟!»

بابۇر ئىشىكتىن چىقىپ كېتىپ بارغان مىرزا ئابدۇلۋەھھاپ موغۇلنىڭ كەينىدىن قايىللىق بىلەن قاراپ قالدى.

※

※

※

قىرىق ياشلارغا بېرىپ قالغان بولسىمۇ، خېلىلا مەلۇم بولۇپ قالغان كۆز خالتىلىرىنى، كۆز قۇيرۇقى ۋە جاۋايلىرىدىكى قورۇقلارنى قېنىق ئۇيا — ئەڭلىكلەر بىلەن پەردازلاپ، چاپلىرىدىكى ئاقلارنى خېنە يېقىپ يوشۇرۇپ، جۇۋانلىق جازىبىسىنى ساقلاپ قېلىشقا تىرىشىۋاتقان خانىش زۆھرە بېگىمنىڭ ۋۇجۇدىدىن ئوتەتۇر ياشلىق جۇۋانلارغا خاس لاتاپەت تېپىلاتتى. ئۇ سۇلتان مەھمۇد مىرزا قازا قىلغان بەش — ئالتە يىلدىن بېرى تۇلۇقتا يا. شائۇتقان بولسىمۇ، كۈتۈنۈش ۋە ياسىنىشقا ئالاھىدە ئەھمىيەت بەرگەچكىمۇ ئەيتاۋۇر، ياش كېنىزەكلىرى ئارىسىدا ئانچە چېنىپ

قالمايتتى. شۇ تاپتا ئۇنىڭ ھۇجرىسىدىكى يوغان تىكلەمە تاش ئەينەكنىڭ ئالدىدا ھۆسن - جامالىغا قاراپ ئولتۇرغىنىغا بىر ئاش پىشىم ۋاقىت بولۇپ قالغانىدى.

«قايتا ياتلىق بولمەن دېسەم ئوغلۇم سۇلتان ئەلى مىرزا نېمە دەپ؟ ماقۇل بولۇرمۇ؟ ئۆزى بىرقانچە ئاغىچا - توقاللىرىغا قانائەت قىلماي ھەرىمىنى غۇنچىچەلەر بىلەن تولدۇرۇپ، كۈنبويى ئەيش - ئىشرەت ئىچىدە يۈرگىنى بىلەن مېنىڭ تۇللۇقۇمنى ئويلاپمۇ قويمايدۇ. تۇل قالغان ئانىسىنى ئەرگە بەرسە نېمە يامىنى بار؟ مەنمۇ تېخى ئۈنچە قېرىپ، ھۆسن - جامالىدىن كەتكىنىم يوققۇ؟ بەلكىم مېنى ھازىرقى ئەھۋالىغا شۈكۈر - قانائەت قىلىمەن دى دەپ ئەيىبلىشى، قايتا ياتلىق بولۇشۇمنى قوبۇل قىلالماسلىقى مۇمكىن. بىراق مېنىڭ بۇ نىكاھقا رازىلىق بېرىشىم ھەرگىزمۇ تۇللۇق ئازابىغا بەرداشلىق بېرەلمىگەنلىكىدىن ئەمەس. ناۋادا ئۇ بارلىقىنى سەمەرقەنت سەلتەنەتىگە بېغىشلىغان، يۇرتدارچىلىق تىزگىنىنى قولىدا مەھكەم تۇتۇپ، ئەمىر - سىپاھلىرىغا ھۆكۈمىنى تولۇق ئۆتكۈزۈپ، لەشكىرىي ئىشلارنىڭ ھۆددىسىدىن تولۇق چىقالغان، سەلتەنەت غېمىگە مېنىمۇ شېرىك قىلمىغان بولسىدە، بەلكىم مەنمۇ بۇ تەكلىپكە جاۋاب بېرىشتە بۇنچە قىيىنلىق ئولتۇرماس بولغىدىم. مەرھۇم خان ئاتىسى قازا قىلغاندىن كېيىن سەمەرقەنت تەختىدە ئۈچ كۈنمۇ تۈزۈك ئولتۇرالمىدى. بوپ - تۇ، بۇنىغۇ ئۇنىڭ كىچىكلىكىدىن، ئاغىسى بايسۇنغۇر مىرزىنىڭ ئىنسابسىزلىقىدىن دەيلى، لېكىن، ئىككىنچى قېتىم لەشكەر تار - تىپ كەلگەندە بوشاڭلىق قىلىپ، سەمەرقەنتنى بابۇر مىرزىغا قاراپ تۇرۇپ بېرىۋەتتىغۇ؟ ناۋادا بابۇر مىرزا ئىنىسى جاھانگىر مىرزىنىڭ ئەندىجاننى بېسىۋېلىشىدىن ئەنسىرەپ، شەھەرنى تاشلاپ پەرغانىگە كەتمىگەن بولسا، ئۇنىڭغا سەمەرقەنت تەختىدە قايتا ئولتۇرۇش ھەرگىز نېسىپ بولمايتتى، ئۆزىدىن نەچچە ياش كىچىك ئاشۇ نەۋرە ئىنىسىدىن سەمەرقەنت تەختىنى ھەرگىز تار - تىۋالمايتتى. شۇنداق تۇرۇقلۇق، نە سەلتەنەت، نە لەشكىرىي



ئىشلار بىلەن كارى بولماي، ئەيش - ئىشرەتكە مەپتۇن بولدى. نامدا ئۇ خان بولغىنى بىلەن، ھوقۇقىنى مۇھەممەد مەزىد تارخان ئۈچە ئىگىلىۋالدى. ھەر ھالدا ئاز - تولا غۇرۇرى، جىگرى بار ئىكەن، ئاخىرى مۇھەممەد مەزىد تارخاننى قوغلاپ چىقىرىپ، ئۇ - نىڭ بويۇنتۇرۇقىدىن قۇتۇلغان بولدى. ئەسلىدە بىر ئەلگە پاسىبان بولغان ئادەم مۇشۇنداق جاسارەتلىك بولۇشى، كېچە - كۈندۈز سەلتەنەتنىڭ غېمىنى يېيىشى، تاجۇ تەختىنى مۇستەھكەملەش ئۈچۈن دۈشمەنلىرىدىن ھوشيار بولۇش كېرەك ئىدى. لېكىن، ئۇ ئۇنداق قىلالىمىدى. مۇھەممەد مەزىد تارخاننىڭ بابۇر بىلەن بىر - لىشىپ سەمەرقەنتكە لەشكەر تارتىشقا تەييارلىنىۋاتقانلىقىنى بىلەپ تۇرۇپ، ئاشۇ بەزمىلىرىدىن مېھرىنى ئۈزلەلمىدى. مانا ئەمدى ئۆزى ۋە ئوردىدىكى بەگلىرى، ئېتىكىدىكى توپا - چاڭلارنى كۆز - لىرىگە سۈرتۈپ تاۋاپ قىلىشىپ «ئىشان پىرىم» دەپ ئۇلۇغلاپ يۈرگەن خوجا يەھيا ھەزرەتلىرى سەلتەنەتكە خائىنلىق قىلىش خىيالىدا بولۇپ، ئۇل بابۇر مىرزا بىلەن خەت - ئالاقە قىلىۋېتىپتۇ. خوجا يەھيا ئىشان ھەزرەتلىرىنىڭ كۆڭلىگە ئالا چۈشكەن بولسا نىيىتىدىن ياندۇرۇش مۇمكىن ئەمەس. بەلكىم ئۇلۇمنىڭ ئۇل ئىشان ھەزرەتنىڭ كۆڭلىنى ئاغرىتىپ قويغان يەرلىرى بار - دۇر. شۇنداقتىمۇ پىر دېگەن مۇرىت - مۇرىدىلىرىنىڭ غېمىنى يېيىشى، كارامىتى بىلەن يۆلىشى كېرەك ئىدىغۇ ئاخىر؟! بەلكىم مېنىڭ ياتلىق بولۇش يولى بىلەن ئۇلۇمنىڭ خائىنلىق سەلتەنەت - نى ساقلاپ قېلىشىمۇ تەڭرىنىڭ ئىرادىسىدۇر...»

خانىش زۆھرە بېگىم خىيال سۈرگەچ شىرە ئۈستىدىكى ئەنە - بىر پۇراپ تۇرغان خەتنى قولىغا ئالدى. ھەئە، ئۇنى ئەلىياتقۇ مە - ھەلدە ئەينەك ئالدىغا كەلتۈرگەنمۇ، قايتا ياتلىق بولۇش ھەققىدە تاتلىق خىياللارغا ئەسىر قىلغانمۇ مۇشۇ خەت ئىدى. شۇ تاپتا ئۇ - نىڭ ۋۇجۇدى قاۋۇل بىر ئەرنىڭ قوينىدا تۇرغاندەك تاتلىق ھېسلاغا چۆمۈلگەنىدى. ئۇ شامنىڭ چېچەكلەپ كەتكەن ئۈچىنى پەرلەپ قويۇپ خەتكە قايتا نەزەر تاشلىدى:

«ئەسسالامۇ ئەلەيكۇم»

ۋاپا ئەھلى، كاتتا پەزىلەت ئىگىسى، زاتى ۋە نەسەبى پاك، ھۆسن - جامالى تەڭداشسىز گۈزەل زۆھرە بېگىمگە كۆڭۈل گۈلشەنمىدىن بىھېساب ئىشقى - مۇھەببەت گۈل - دەستىلىرى ئارقىلىق سالام يوللايمەن.

جاھان جاھان بولۇپ ئەلمىساقىتىن تا ھازىرغىچە مەرھۇم كۈيۈسىدىن قالغان تەخت - سەلتەنەتنى مۇستەھ - كەملەش، روناق تاپقۇزۇش ئۈچۈن ياش ئۆمرىنى سەلتەنەت ئىشلىرىغا بېغىشلىغان، شۇنداقلا ياش ئوغلىنى پەرۋىش قىلىشقا قاراتقان جاسارەتلىك، غەر ھىممەتلىك ئانىلار تو - لىمۇ ئاز كۆرۈلگەن. سىلى دەل ئەنە ئاشۇنداق ماختاشقا، قا - يىل بولۇشقا سازاۋەر باھادىر ئانىلارنىڭ بىرى. مەرھۇم كۈ - يۈلىرى سۇلتان مەھمۇد مىرزا ئالىيلىرى تەقدىر - قىس - مەتنىڭ بۇيرۇقى بىلەن باقىيغا كەتكەندىن كېيىن، تېخى تولۇق ئەقىل كىرمىگەن خانزادە سۇلتان ئەلى مىرزا ھەم ئاتا، ھەم ئانا بولۇپ، ماۋەرائۇننەھر سەلتەنەتنى مۇستەھ - كەملەپ، روناق تاپقۇزۇش ئۈچۈن ياش ئۆمۈرلىرىنى سەرپ ئەتتىلە، كۆرسەتكەن بول جاسارەتلىرى ئەل - يۇرتنى قايىل قىلىپ، تىللاردا داستان بولدى. ھۆسن - جامالى گۈزەل كىشىنىڭ قىلغان ئىشىمۇ، خۇي - پەيلىمۇ، مەقسەت - مۇددىئاسىمۇ، ئەخلاق - پەزىلىتىمۇ گۈزەل بولىدىكەن.

كەمىنە سىلىنىڭ بۇ ئىقلىمدىكى ھەرقانداق خاتۇن زاتىغا سېلىشتۇرۇپ بولماس ئاشۇ گۈزەل خۇلقلىرىنىڭ تە - رىپىنى كۆپ ئىشتىپ تولىمۇ قايىل بولدۇم. بۇ قايىللىق بارا - بارا يۈرىكىمدە غايىۋى بىر مايىللىقنى ئايرىدە قىل - دى. ئۇشبۇ مايىللىق كۆڭۈل ئارامىمنى بۇزۇپ، غىزا ۋە ئۇيۇدۇن بىدار ئەيلىدى. ئۇجۇدۇمغا چاپلاشقان بۇ ئىشقى بالاسىدىن قۇتۇلۇش ئۈچۈن جانابى ئاللاھقا كۆپ ئىلتىجا قىلىدىم. لېكىن بىر كېچىسى چۈشۈمدە نازاكەتلىك بوي -



تۇرقلرى، لاتاپەتلىك پەزىلەت خۇلقلىرى زاھىر بولۇشى بىلەن تەڭداشسىز ھۆسن - جامالىرىنى كۆرۈش شەرىپىگە مۇبەسسەر بولۇپ، يۈرىكىمدىكى بول ئاشىقلىق ئوتلىرى گۈلخانغا ئايلاندى. كۆيۈپ كۈل بولمىدىم، ئادەم دېگەن ھۆل نەرسە، ئۆلمەيدىكەن كۆيۈككە، دېگىنى راست ئىكەن. لېكىن شۇنىڭدىن بېرى ئەس - يادىم سەمەرقەنتكە — سىلى مەھ - بۇبەمگە باغلاندى.

يېقىندىن بېرى سەمەرقەنت ئوردىسىدىكى ھوقۇقنى ئوڭچە چاڭگىلىغا ئېلىۋېلىش مۇددىئاسىغا يېتەلمەي، سۇل - تان ئەلى مىرزىدىن بۇرنىغا يەپ قېچىپ يۈرگەن مۇناپىق ئەمىر مۇھەممەد مەزىد تارخاننىڭ بابۇر مىرزا بىلەن ئىت - تىپاق تۈزۈپ، سەمەرقەنتكە لەشكەر تارتماقچى بولغانلىقىدىن خەۋەر تېپىپ تولمۇ غەزەپلەندىم. «توختا، ئۇلارنىڭ رەزىل نىيەتلىرىنى ئەمەلگە ئاشۇرماستىن كېرەك. سە - مەرقەنتتە چىن يۈرىكىمدىن سۆيگەن مەھبۇبەم بار. ئول مەھبۇبەمنىڭ يۈرەك پارىسى بولمىش پەرزەنتى سەمەرقەنت سەلتەنەتنىڭ تەخت ئىگىسىدۇر. گۈلىنى سۆيگەن ئادەم تە - كىنىنىمۇ سۆيۈشى كېرەك. شۇنداق ئىكەن، سۇلتان ئەلى مىرزىمۇ ماڭا پەرزەنت. ئول ئانا - بالىنى ياغىدىن قوغداش، تەختى - بەختىنى ساقلاپ قېلىش مەجبۇرىيىتىم باردۇر، دېگەنلەرنى خىيالىمدىن ئۆتكۈزۈپ، ئول ياۋنىڭ مۇقابىلىسىگە چىقىش ئۈچۈن، سەركەردە - لەشكەرلىرىمنى ئېلىپ بۇخارادىن يولغا چىقىشقا نىيەت قىلدىم ۋە مۇددىئا - يىمنى سىلى گۈلىۈزلۈك يارىمغا بىلدۈرۈش ئۈچۈن ئۇشبۇ مەكتۇپنى يېزىشقا تۇتۇندۇم.

ئى، سۆيگەن گۈزىلىم، جېنىمنىڭ جانانىسى، سىلى ئۇشبۇ كۆڭۈل سىرلىرىمدىن خەۋەردار بولغان دەملەردە مەن ئاللىقاچان سەمەرقەنت بوسۇغىسىغا يېتىپ كېلىپ بولغان بولمەن. مەيلى سىلى مەن بىچارە ئاشىقلىرىنىڭ سۆيگۈ

تەلىپىنى قوبۇل قىلىسلا ياكى قىلمىسلا، ئىشقى دەشتىدە
چاڭقىغان يۈرىكىمنى ئۇسالى شەرىپەتلىرىدىن سۇنۇپ سەگە -
تىشىنى خالىسلا ياكى خالىمىسلا، بوسۇغىلىرى تۈۋىدە
قورۇقچىلىرى بولۇپ، ئول ياغنى شەھەرلىرىگە ئاياغ باس -
قۇزمايمەن.

گۈزەل ھۆسەن - جامالىرىنى بىر كۆرۈشكە تەشنا
بولۇپ، بال تېمىپ تۇرغان لەۋلىرىنى غايىۋانە ئويۇپ نامە
يازغۇچى — بىچارە ئاشىقلىرى مۇھەممەد شەيبانىخاندىن
دەپ بىلۇرلا.»

خەتنى ئوقۇپ تۈگەتكەن زۆھرە بېگىمنىڭ ۋۇجۇدى ئوت بو -
لۇپ ياندى، يۈرىكى شامدەك ئېرىدى. نەچچە يىلدىن بېرى تۇللۇق
ئازابىدا قىينالغان بۇ جۇۋان شۇ تاپتا يۈزىگە مۇھەممەد شەيبانە -
خاننىڭ ئوتلۇق تىنىقى ئۇرۇلۇۋاتقاندا كېلىپ، قاتتىق
ھاياجانلانماقتا ئىدى.

«مۇھەممەد شەيبانىخان راست دەيدۇ. سەمەرقەنتنىڭ ئەھۋالى
ھازىر خەتەرلىك، مۇھەممەد مەزىد تارخان بىلەن خوجا يەھيا ھەز -
رەتلىرى بابۇر مىرزىغا ئەلچى ئەۋەتىپ تىل بىرىكتۈرۈپ بولدى.
ئۇلار شەھەرنى جەڭسىز ئالماقچى. ھېلىمۇ ياخشى ئەبۇ يۈسۈپ
ئارغۇن بول سۇيىقەستتىن ۋاقتىدا خەۋەر تېپىپ بىزنى ئاگاھلاند -
دۇرمىغان بولسا، بۇ چاغقا ئەھۋالىمىز نېمە بولۇپ كېتەتتىكىن؟
بەندىسىنى كۆزىدىن ئايرىغان خۇدايىم ھاسىسىدىن ئايرىماپتۇ
دەپ، مۇھەممەد شەيبانىخاننى بىزگە يەتكۈزدى مانا. يېنىمىزدا ئول
مۇھەممەد شەيبانىخانلا بولىدىكەن، ئۇلارنىڭ سەمەرقەنت تەختىگە
كۆز تىكىشى ھەرگىز مۇمكىن ئەمەس. گۈلدەك چىرايىم تۇللۇقتا
مۇشۇنداق سۇلۇپ كېتەرمۇ دەپ ئويلىغانىكەنمەن. تەڭرى پېشا -
نەمگە بىر ئۆمۈر خانىشلىق مەرتىۋىسىنى پۈتكەنىكەن. سۇلتان
مەھمۇد مىرزىدىن ئايرىلغان بولساممۇ، مۇھەممەد شەيبانىخاندا
كاتتا سەركەردە بوسۇغام تۈۋىدە ۋىسالىمغا تەلىمۈرۈپ تۇرۇپتۇ.



گەرچە ئۇ ھازىر سۇلتان مەھمۇدخاننىڭ سەركەردىسى بولسىمۇ،
ئۆز ۋاقتىدىكى دەشتى قىپچاق ھۆكۈمدارى سۇلتان ئوبۇلخەيرىدە.
خاننىڭ نەۋرىسىدۇر. دېمەك، نەسەبى خان - سۇلتانلارغا تۇتىشىدە.
دۇ، كىم بىلىدۇ، ئۇمۇ ئەتە - ئۆگۈن بىرەر كاتتا ئەلنىڭ ھۆ-
كۈمدارى بولۇپ قالامدۇ تېخى؟ نېمىگە ئىككىلىنىمەن؟ ئاۋۋال
مۇھەممەد شەيبانىخانغا تېگىشلىك جاۋابىنى بېرىۋېتەي. ئوغلۇم
سۇلتان ئەلى مىرزىنى قايىل قىلماق ئاسان. ئۇنىڭدا بابۇر مىر-
زىنىڭ مۇقابىلىسىگە چىقالغۇدەك جۈرئەت يوق. سەلتەنەتنى
ساقلاپ قېلىش ئۈچۈن، مۇھەممەد شەيبانىخاننى ئاتا ئورنىدا كۆر-
مەي ئامالى يوق. ئى، قۇدرەتلىك تەڭرىم، تۇللۇق ئازابىمنى ئا-
خىرلاشتۇرغىنىڭغا يۈزىڭ قەتلىە شۈكۈر...»
زۆھرە بېگىم خىيالىنى يىغىشتۇرۇپ شەيبانىخانغا جاۋاب
خەت يېزىشقا تۇتۇندى.

※

※

※

سەمەرقەنت شەھىرىنىڭ سىرتىدىكى كۆھەك ئېدىرىنىڭ
ئېتىكىگە جايلاشقان چېھىلسۈتۈن^① سارىيىنىڭ ھەشەمىتى سە-
مەرقەنت ئوردىسىدىكى كۆكسارايىدىن قېلىشمايتتى. ئەينى ۋاقىتتا
مىرزا ئۇلۇغبەگ سالدۇرغان ئىككى قەۋەتلىك بۇ ئىمارەتنىڭ ئۆي-
ما ۋە قاپارتما نەقىشلەر چۈشۈرۈلگەن قىرىق تال تۈۋرۈكىنىڭ
ھەممىسى تاشتىن قويۇرۇلغان بولۇپ، تۆت بۇرجىكىگە تۆت مۇنار
جايلاشتۇرۇلغانىدى. بۇ مۇنارلارنىڭ ئۈستىدە تۇرۇپ باغنىڭ مەنە-
زىرىسىنىلا ئەمەس، پۈتكۈل كۆھەك ئېدىرلىقىنى تاماشا قىلغىلى
بولاتتى.

سارىيىنىڭ كۈنگەي تەرىپىدىكى مۇناردىن سەمەرقەنت شەھى-
رىگە نەزەر تاشلاپ تۇرغان شەيبانىخاننىڭ كۆزلىرىدىن ئاللىقانداق
بىر تەقەززالىق چىقىپ تۇراتتى.

① چېھىلسۈتۈن — 40 تۈۋرۈك.

«نېمىشقا ھازىرغىچە جاۋاب يوق ھە؟ يازغان خېتىم ئول خا - تۇنغا تەسىر قىلمىدىمۇ - يا؟ ئەيۇ يۈسۈپ ئارغۇنىنىڭ يەتكۈزگەن مەلۇماتىدىن قارىغاندا، خوجا يەھيا ئىشان بابۇر تەرەپكە پۈتۈنلەي ئېغىپ كېتىپتۇدەك. ئايغاقچىلارنىڭ مەلۇماتىدىن قارىغاندا، بابۇر يەنە ئىككى كۈنگە قالماي يېتىپ كېلىدۇ. تېزىرەك بولمىسام يەنە ئۆتكەن قېتىمقىغا ئوخشاش سەمەرقەنتنىڭ بوسۇغىسىدىن قاچا - تىشقا مەجبۇر بولۇپ قالماي يەنە. ئول خاتۇننىڭ ئاشۇ تاشنىمۇ ئېرىتكۈدەك سۆزلىرىمگە پەرۋا قىلماسلىقىغا ئىشەنمەيمەن. ئۇ يا ئوغلى سۇلتان ئەلى مىرزىنى قايىل قىلالماي قالغانىدۇ؟ بابۇرغا تەڭ كېلەلمەيدىغانلىقى ئۇنىڭغىمۇ ئايان. بەلكىم، پايدا - زىياننى دەڭسەپ كۆرسە ئانىسىنىڭ نىكاھىمغا ئۆتۈشىگە ماقۇل بولۇپ قالار. مۇخالىپلىرىم بۇ ئىشمنى ئوقسا شەھەرنى ئېلىش مەقسىد - تىدە بىر قېرى خاتۇنغا مۇھەببەت ئىزھار قىلىپتۇ، دەپ ئارقا - دىن مازاق قىلىشارمۇ؟ ئۇلار نېمە دېسە دېيىشمەيدۇ؟ سەمەر - قەنت تەختىدە ئولتۇرۇپ ھۆكۈمران بولۇشنىڭ ئالدىدا بۇنچى - لىك مازاقلار نېمىدى؟ ناھايىتى بولمىسا بول تارىخى سالىنام - چىلارغا باشقىچىرەك يازدۇرارمەن. ئىشقىلىپ ئاۋۋال سەمەرقەنتنى قولۇمغا ئالاي...»

— پاسىبانىمغا مەلۇم بولغاي، سەمەرقەنتتىن چاپارمەن كەلدى.

شەيبانىخان خىياللىرىنى يىغىشتۇرۇپ ھۆدەيچىگە مەمنۇن - لۇق بىلەن قارىدى. ئۇ بۇخارانى ئالغاندىن كېيىن قول ئاستىدە - كىلەرگە ئۆزىنى «قىبلىگاھىم»، «ئالىلىرى»، «پاسىبانىم» «ئاز - ھەزرىتىم» دەپ ئاتاشنى بۇيرۇغانىدى.

ھۆدەيچى قولىدىكى زەر چۈچىلىق يىپەك ياغلىققا ئورالغان خەتنى شەيبانىخانغا قوش قوللاپ ئۇراتتى. شەيبانىخان ياغلىقنى ئالدىراپ ئاچتى. خەت گۈپۈلدەپ ئەنەبەر پۇراپ تۇراتتى.

«ئەر سېغىنىپ ئاران تۇرغانىكەن بۇ خاتۇنمۇ، — دەپ ئوي - لىدى خەتنى ئوقۇپ تۈگەتكەن شەيبانىخان مەمنۇنلۇق بىلەن كۈ -



لۇپ، — ئۇنىڭ «ياق» دېمەيدىغانلىقىنى بۇرۇنلا پەملىگەندىم. ئوغلى سۇلتان ئەلى مىرزىنىڭ ماقۇل كەلگەن — كەلمىگەنلىكىنى ئەجەب يازماپتا...

— چاپارمەن باشقا گەپ قىلىدىمۇ؟

— سورىماپتىمەن ئالىيلىرى.

شەيبانىخان كۆزىنىڭ پاختىسىنى چىقىرىپ ئالايدى.

— قېشىمغا باشلاپ چىق!

ئەبۇ يۈسۈپ ئارغۇنىنىڭ ئىشەنچلىك مۇلازىملىرىدىن ھېسابلىنىدىغان چاپارمەن شەيبانىخانغا خېلىدىن بېرى تونۇش ئىدى.

— خوش، — دېدى شەيبانىخان چاپارمەننىڭ سالامىنى ئىد.

لىك ئالغاندىن كېيىن، — سۇلتان ئەلى مىرزا خەۋەر تاپقاندۇ؟

— ئەتىگەن زۆھرە بېگىم ئۇنى ھەرىمىگە چاقىرتىپ بىر ئاش پىشىم سۆزلەشتى. قايىل بولغان چېغى، ھېلىغىچە ئەبۇ يۈسۈپ ئارغۇن جانابلىرى بىلەن دەرگاھلىرىغا كەلمەكچى.

شەيبانىخان چاپارمەننى چىقىپ كەتسەك بولىدۇ، دېگەننى قىلىپ قولى بىلەن شەرەتلىدى.

«باشقىلار تۈمەنلەپ لەشكەر بىلەن ئالالمىغان سەمەرقەنتنى مانا مەن بىر پارچە خەت بىلەن ئالىدىغان بولىدۇم. بۇمۇ خېلى — خېلى سەركەردىلەرنىڭ قولىدىن كەلمەيدىغان كاتتا باھادىرلىق...» ئۇ سەمەرقەنت تەرەپكە قاراپ قويۇپ مەمنۇنلۇق بىلەن كېرىلدى.



سەمەرقەنتتىن كۆڭلى غەش ھالدا چىققان سۇلتان ئەلى مىرزىنىڭ ۋۇجۇدىنى گادىرماچ تۇيغۇلار چىرىمىۋالغانىدى. بابۇر بىلەن مۇھەممەد مەزىد تارخان ھەدەپ تەھلىكە سېلىپ تۇرغان مۇشۇنداق پەيتتە، ياردەم قولىنى سۇنماقچى بولغان مۇھەممەد شەيبانىخان بىلەن سۆھبەتلىشىشنى ئەلۋەتتە خالايتتى. شەيبانىدە.

خاننىڭ ھەرقانداق شەرتلىرىگە قوشۇلغۇسى بولسىمۇ، ئەمما ئاندى سى بىلەن نىكاھلانماقچى بولغانلىقى غۇرۇرىغا تەگكەندەك بولۇپ كالىسىدىن ئۆتكۈزەلمەيۋاتاتتى. ھەئە، ئەتىگەن بۇ گەپنى ئاندى سىنىڭ ئاغزىدىن ئاڭلىغىنىدا نېمە دېيىشىنى بىلەلمەي بىر ھازا تۇرۇپ قالدى. ئوغلىنىڭ «ياق» دەپ گەپنى چورتلا كېسىۋېتىشىدىن ئەنسىرىگەن زۆھرە بېگىم بابۇر بىلەن مۇھەممەد مەزىد تارخاندىن كېلىدىغان خەۋپنى كۆپتۈرۈپ، شەيبانىخاننى ھە دەپ كۆككە كۆتۈرۈپ بىر ھازا سۆزلىدى. مەرھۇم سۇلتان مەھمۇد مىرزانىڭ قارىسىنى تۇتۇپ بىر ئۆمۈر تۇل ياشاشقا نىيەت قىلغان بولسىمۇ، ئوغلىنى، سەمەرقەنتنى، تەخت - سەلتەنەتنى دەپ بۇ نىكاھقا رازىلىق بەرگەنلىكىنى ئالاھىدە ئەسكەرتتى. ئەبۇ يۈسۈپ ئارغۇنمۇ زۆھرە بېگىمگە بولۇشۇپ سۆزلەپ كالىسىنى قوچۇۋەتتى. تېزىرەك بىر قارارغا كېلىپ شەيبانىخاننىڭ ياردىمىگە ئېرىد. شىۋالىمىسا، خوجا يەھيا ئىشان شەھەرنى ھازىرلا بابۇرغا تاپشۇرۇپ بېرىدىغاندەك ۋەھىمە سالدى. بىر ياۋغا تاقابىل تۇرۇشقا بېشى قېتىپ تۇرغاندا، يەنە بىر دۈشمەننى كۆپەيتىۋېلىشنى خالىمىغان سۇلتان ئەلى مىرزا ئاخىر ئانىسىنىڭ تەلىپىگە ماقۇل بولۇشقا مەجبۇر بولدى.



«تەخت - سەلتەنەتنى ساقلاپ قالدىغاننىڭ ئىشى بولسا ما - قۇل دېسەم دەي. ئۇنى دېمىسەممۇ ۋالدىم تېخى ياش، ھېلىمۇ مېنى دەپ بەش - ئالتە يىلدىن بېرى ياتلىق بولۇشنى تىلغا ئالمايدى. ئەسلىدىمۇ تۇل قالغان ئانىسىنى ئەرگە بېرىش ساۋاب ئىش. قۇ. ھەدىستىمۇ شۇنداقراق بىر گەپ بار. مۇشۇ باھانىدە رەقەبىلەردىن تەھلىكسىدىن قۇتۇلۇپ، سەلتەنەت ئاساسىمنى پۇختىلىۋالغۇدەكمەن...»

ئات ئۈستىدە دېلىغۇل خىياللارغا ئەسىر بولۇپ كېتىپ بارغان سۇلتان ئەلى مىرزا ئۆزىگە تەسەللى بېرىشكە تىرىشاتتى. ئۇ باغى مەيدانىنىڭ ئالدىغا يېتىپ كېلىپ، خۇددى يەردىن ئۈنۈپ چىققاندەك پەيدا بولۇپ قالغان شەيبانىخاننىڭ مىڭ نەپەر

ئۆكرىنى كۆرۈپ تۇرۇپلا قالدى. ئەگەشتۈرۈپ كەلگەن يۈز نەپەر ئۆكرىگە تېزلا نەزەر تاشلىۋالدى. شۇ تاپتا ئۇ ئاشۇ مىڭ نەپەر ئۆكرىنىڭ ئۆزىنى قارشى ئالغىلى چىققانلىقىنى ياكى قەستەن سۈر كۆرسىتىۋاتقانلىقىنى بىلەلمەي ھودۇقۇپ قالغانىدى. شەيبا-نخاننىڭ قىپچاق سەركەردىسى كۆپەك بىيىنىڭ ئالدىغا يۈگۈرۈپ كېلىپ، قىزغىن ھال - ئەھۋال سورىشى بىلەن ۋۇجۇددىكى ۋە-ھىمە بىر ئاز تارقىدى. ئەمما ئۇنىڭ ئورنىغا خىجالەت، نومۇس تۇيغۇلىرى ئالماشتى. گويا ھەممە ئادەم ئۇنى: «قاراڭلار، سۇلتان ئەلى مىرزا ئانىسى ئۈچۈن ئەلچى بولۇپ چىقىپتۇ» دەپ مازاق قىلىۋاتقانداك.

كۆپەك بىي ئەبۇ يۈسۈپ ئارغۇن بىلەن سۇلتان ئەلى مىرزا-نى ئۆكرىلىرىدىن ئايرىپ ساراي تەرەپكە باشلىدى. ئەلۋەتتە، ئۆ-كەرلەر بىلەن بىللە سارايدا كىرگىلى بولمايتتى. ھازىرلا تارقاپ كەتكەن ۋەھىمە ۋۇجۇدىغا قايتىدىن چاڭگال سالدى، پۈتى ئې-غىرلاشتى، ھەرقانچە تىرىشىپمۇ قەددىنى رۇسلىيالىمىدى. سارايدا ئۇنى شەيبانخاننىڭ ئىنىسى مەھمۇد سۇلتان، ئوغ-لى تۆمۈر سۇلتان، كۈيۈتوغلى جانىبېك سۇلتان قاتارلىق يىگىر-مە - ئوتتۇز ئەمىر - سەركەردىلەر كۈتۈۋالدى. نېمە ئۈچۈندۇر شەيبانخان يوق ئىدى.

— ئاتامغا خەۋەر بېرىڭلار، — دېدى تۆمۈر سۇلتان ساراي مەھرەملىرىگە قاراپ.

ئولتۇرۇشقا تەكلىپ قىلىمغانلىقى ئۈچۈن سۇلتان ئەلى مىرزا ئۆرە تۇرۇشقا مەجبۇر بولدى. پات - پات چىقىپ بەزمە قۇ-رۇپ، كۆڭۈل ئاچىدىغان چېھىلسۈتۈن سارىيى شۇ دەقىقىدە ئۇ-نىڭغا شۇنچىلىك مۇدەھىش، شۇنچىلىك يات تۈيۈلدىكى، پۈتكۈل ئەزاىى سوغۇق تەرلىدى.

«مۇنۇ تەربىيە كۆرمىگەن سەھرايىلارنىڭ ئەدەپسىزلىكىنى كۆرمەيدىغان، ئالدىغا سەمەرقەنت تەختىگاھىنىڭ شەۋكەتلىك ھۆ-كۈمرانى كەلسە ھۆرمەت، ئېھتىرام بىلدۈرۈپ، ئولتۇرۇشقا جاي





كۆرسەتمەي پارقىراپ تۇرۇشىدۇ - يا؟ ئەدناسى ئادەمگەرچىلىك قائىدە - يوسۇنلىرىنىمۇ بىلىشمەيدىكەن؟ بوپتۇ، غۇرۇرۇمنى ساقلاپ ئۇلارنى نەزەرمىگە ئىلماي، ھېلى مۇھەممەد شەيبانىخان ئالىيلىرى كىرگەندە خۇشامەت قىلىپ، ئايغىمغا يىقىلمىغىنىنى كۆرەي بۇ ياۋايىلارنىڭ...»

ئۆرە تۇرۇۋېرىپ پۇتى تېلىپ كەتكەن سۇلتان ئەلى مىرزا ئاچچىقىنى ئىچىگە يۇتۇپ، يېنىدىكى ئەبۇ يۈسۈپ ئارغۇنغا قاراپ گېلىنى قىردى. ئەبۇ يۈسۈپ ئارغۇن ئۇنىڭغا قاراپ ھېچ ئىش بولمىغاندەك لەۋلىرىنى كالچايتىپ ھىجايدى.

«شەيبانىخان نېمىشقا كىرمەيدۇ، بۇ دەشتى قىپچاق ياۋايدى. لىرىنىڭ مېھماننى مۇشۇنداق ئۆرە تۇرغۇزۇپ قويدىغان قائىدەسى بارمىدۇ - يا؟ ياق، بۇ دېگەن ھاقارەت، ھۆرمەتسىزلىك. شەيبانىخان بىلەن كۆرۈشۈشنى تەلەپ قىلغىنىم يوق، ئۆزى تەلەپ قىلغانلىقى ئۈچۈن، ئانامنىڭ زورى بىلەن كەلگەنمەن. ئۇنىڭ دەرگاھىدا ئېتىبارسىزلىق بىلەن ئۆرە تۇرۇش مەن ئۈچۈن نو-مۇس. بولدىلا، ئۇنىڭ بىلەن ئىتتىپاق تۈزمىسەم تۈزمەپتىمەن، قايتىپ كېتەي، گېپى بولسا ئۆزى ئالدىمغا كەلسۇن...»

ئارقىسىغا ئۆرۈلگەن سۇلتان ئەلى مىرزا ساراينىڭ نەقىشلىك ئىشىكى تۈۋىدە قىلىچ يالڭاچلاپ تۇرغان تەلەتى تولىمۇ سۆ-رۈن ئون نەچچە ياساۋۇلنى كۆرۈپ، سۈر باسقاندەك بولدى - دە، نىيىتىدىن دەرھال يالتايدى.

«بۇ نېمە ئىش؟ ئالدىندىمۇ قانداق؟...»

سۇلتان ئەلى مىرزىنىڭ بۇرنىنىڭ ئۇچى پۇرىدە تەرلىدى. بىر ئاش پىشىم ۋاقىت ئەنە ئاشۇنداق ۋەھىمە، تەشۋىش، دې-لىغۇللۇق ئىلكىدە تولىمۇ ئاستا ئۆتتى.

— ئالىيلىرى كەلدى!

ساراي مەھرەمىنىڭ چىرقىراق ئاۋازى بىلەن تەڭ بەخىرامان ئولتۇرۇشقان ئەمىر - سەركەردىلەر دەس ئورنىدىن تۇرۇپ قول باغلاشتى. ھايال ئۆتمەي ساراينىڭ غەرب تەرىپىدىكى ئۈستىگە



چىقىدىغان پەلەمپەيدىن شەيبانىخاننىڭ بەستى كۆرۈندى. قارا مەخمەل بۆك ئۈستىدىن ئاپئاق سەللە ئوربۇلغان، ئالتۇن تۈگمە-لىك كەمزۇلىنىڭ بېلىنى دۈر - گىۋھەرلەردىن كۆز قويۇلغان ئالتۇن كەمەر بىلەن باغلىۋالغان شەيبانىخاننىڭ قونچىغا خەنجەر قىستۇرۇلغان ئۆتۈكى پارقىراپ نۇراتتى. قولغا بىر تىزىق تەسۋى ئېلىۋالغىنىغا قارىماي تولىمۇ سۈرلۈك كۆرۈنەتتى.

ئۇ قاتار تىزىلىپ تۇرغان ئەمىر - سەركەردىلىرىنىڭ سالا-مىنى ئىلىك ئېلىپ ئولتۇرۇشقا ئىجازەت بەردى. ئۇلار قايتىدىن ئۆز جايلىرىغا بېرىپ ئولتۇرۇشقاندىن كېيىن، تېخىچە ئۆرە تۇر-غان سۇلتان ئەلى مىرزا بىلەن ئەبۇ يۈسۈپ ئارغۇن سورۇننىڭ ئوتتۇرىسىدا يالغۇز قالدى.

— خان ئالىلىرىغا ئېھتىرام بولغاي!

ئەبۇ يۈسۈپ ئارغۇن بېشى يەرگە تەگكۈدەك ئېگىلىپ سالام بەردى. شەيبانىخان ئۇنىڭ سالامىغا ئېتىبارسىز قازاپ، سۇلتان ئەلى مىرزاغا مەغرۇر بىر نەزەردە تىكىلدى. باياتىن بېرى ئۆرە تۇرۇپ قالغىنىغا رەنجىپ قاپقى ساڭگىلاپ كەتكەن سۇلتان ئەلى مىرزا بۇ تىكىلىشكە بەرداشلىق بېرەلمەي، بېشىنى ئېگىشكە مەجبۇر بولدى.

— ئەسسالامۇ ئەلەيكۇم، كەمىنە سۇلتان ئەلى مىرزىدىن خان ئالىلىرىغا ئېھتىرام بولغاي.

شەيبانىخان رازىمەنلىك بىلەن چىرايىغا سۇس كۈلكە يۈ-گۈرتتى:

— ۋە ئەلەيكۇم ئەسسالام، — دېدى ئۇ ئۆزىنى ئۇلۇغۋار قىيا-پەتتە تۇتۇپ، — پېشىنىڭ ۋاقتى قىستاپ قالغاچقا خانزادىنى ساقلىتىپ قويدۇم. بەندىنىڭ ئىقتىداسىنى قوبۇل قىلىشتىن ئاللاھقا ئىقتىدا قىلىش ئەۋزەل دېسىلە.

شەيبانىخاننىڭ ئۆزىنى «ئالىلىرى» دەپ ئاتىماي «خانزادە» دەپ ئاتىشىدىن، يەنە تېخى «بەندىنىڭ ئىقتىداسىنى قوبۇل قى-لىشتىن ئاللاھقا ئىقتىدا قىلىش ئەۋزەل» دېگەن سۆزلىرىدىن

سۇلتان ئەلى مىرزىنىڭ قاتتىق ئاچچىقى كەلگەن بولسىمۇ، دەر -
دىنى ئىچىگە يۇتۇپ «شۇنداق ئالىيلرى» دېيىشكە مەجبۇر بول-
دى.

— خانزادىنى ئوغلۇم تۆمۈر سۇلتاننىڭ سايىسىگە
باشلاڭلار، — دېدى شەيبانىخان.

پەرماننى تاپشۇرۇپ ئالغان شىغاۋۇل بېگى ① پايپاسلاپ كېلىپ
سۇلتان ئەلى مىرزىنى تۆمۈر سۇلتاننىڭ تۆۋەن تەرىپىدىكى بوش
ئورۇنغا باشلىدى.

شەيبانىخاننىڭ ئۆزىگە ئادەتتىكى بىر ئەمىر تەرىقىسىدە مۇ -
ئامىلە قىلىۋاتقانلىقىنى چۈشەنگەن سۇلتان ئەلى مىرزا قاتتىق
خورلۇق ھېس قىلغان بولسىمۇ، ئىلاجسىز كۆرسەتكەن جايغا بې-
رىپ ئولتۇرۇشقا مەجبۇر بولدى. ئەبۇ يۈسۈپ ئارغۇنغا بولسا پە-
گاھتىن ئورۇن تەگدى.



— ۋالىدەلىرى بىللە كەلمىدىمۇ خانزادە؟
سۇلتان ئەلى مىرزا يۈرىكىگە خەنجەر ساندۇرغاندەك تولغان -
دى.

«نېمىدەپ جۆيلۈۋاتىدۇ مۇنۇ ياۋايى، تېخى ئۇنىڭ ئالدىغا ئا-
نام چىقىشى كېرەكمىدى؟ ئانام ئۇنى نىكاھىغا ئالماقچىمۇ ياكى
ئۇ ئانامنى نىكاھىغا ئالماقچىمۇ؟ نېمانداق قاملاشمىغان سوئال
بۇ؟...»

— ۋالىدەم ئالىيلرى بىلەن كۆرۈشۈشكە مېنى ئەۋەتتى، —
دېدى سۇلتان ئەلى مىرزا سىلىقراق قىلىپ.
شەيبانىخان بۇ جاۋابقا ئانچە ئېتىبار قىلىپ كەتمەي، يەنە
سورىدى:

— ئىشان پىرلىرى خوجا يەھيانىڭ سەمەرقەنتنى بابۇرغا
تاپشۇرۇشقا ھازىرلىق كۆرۈۋاتقانلىقىدىن خەۋەرلىرى باردۇر؟
— خەۋىرىمىز بار. ئەمما ئىشان پىرىمىزنىڭ بۇنداق نىيەت -
كە كېلىشتىكى مۇددىئاسىنى سوراشتىن ئەيمەندۇق، — سۇلتان

① شىغاۋۇل بېگى — مېھمان كۈتۈشكە مەسئۇل بەگ.

ئەلى مىرزا بىرنەچچە دەقىقە تۇرۇۋېلىپ قوشۇپ قويدى، —
 بىراق، پىرىمىزغا كۆمەكلەشكەن ئاسىيلارنى تۇتۇپ قاماتتىم.
 — ئوبدان قىلىپتىلا، — دېدى شەيبانىخان ۋە چىرايىنى
 پۈرۈشتۈرۈپ داۋام قىلدى، — ئۆزىنى تەرىقەت پېشۋاسى دەپ
 يۈرگەن پىربۇزۇكمۇ شۇنداق قىلامدۇ؟ ئۆزىگە چىن ئىخلاسلار —
 ئەقىدىسى بىلەن قول بەرگەن مۇرىتىنىڭ مال — مۈلكىگە تەئىر —
 رۇز قىلىشنى، تەخت — سەلتەنەتكە ساتقىنلىق قىلىشنى ۋاجىپ
 دەپ بىلسە — ھە؟!

سۇلتان ئەلى مىرزا خىجىللىق بىلەن بېشىنى تۆۋەن سال-
 دى.

— بەرھەق، ئىمامى زامان، خەلىپەئى رەھمان خانىمىز مۇ-
 قەددەس دىنىمىز ئىسلامنىڭ ھەقىقىي قوغدىغۇچىسى، ئول زاتى
 مۇبارەكنىڭ ھەربىر ئىش — ھەرىكەتلىرى شەرىئەت ئەھكاملىرىد-
 ىنىڭ قىلچىلىك سىرتىدا ئەمەستۇر، — دېدى شەيبانىخاننىڭ سول
 تەرىپىدە ئولتۇرغان شەيخۇلئىسلام مەۋلانە ئابدۇرەھىم ئاۋازىغا
 ۋەزىمەن تۈس بېرىپ، — خانىمىزنىڭ بول نۆۋەت سەمەرقەنتكە
 قەدەم ئالماقنى نىيەت قىلىشىمۇ، ئۆزىنى دىن پېشۋاسى دەۋىلىپ،
 شەرىئەتنى پايخان قىلغان بۇزۇقلارنى جازالاش، ئالدىنغان، قايمۇق-
 قان رەئىيەتنى ئىمان — ئىنسابقا دەۋەت قىلىش. سەمەرقەنتلىك-
 لەرنىڭ خېلىدىن بېرى دىنىي ئېتىقادى سۇسلاپ، بۇزۇقچىلىقلار-
 نىڭ ئەۋجىگە چىققانلىقىدىن خەۋىرىمىز بار. بول شەھەردە پاك،
 شەرەپلىك دىنىمىز گۇناھى كەبىر ھېسابلىغان بەچچىۋازلىق
 شۇنچىلىك يامرىغانكى، يۇقىرىدىن تۆۋەنگىچە بارلىق بەگ — سە-
 پاھالار چۆھرە ساقلاشنى ھۈنەر، چۆھرە ئىشلەتمەسلىكنى ئەيىب
 نۇقسان ھېسابلاشقان. ئاڭلىشىمىزچە، بول پاسىقلىق ھازىرغىچە
 داۋاملىشىپ كەپتۇدەك. مەرتىۋىسى ئەڭ تۆۋەن بەگلەرنىڭمۇ بىر-
 دىن — ئىككىگىچە چۆھرىسى بار ئىمىش. ھېلىقى تەرىقەت
 پېشۋاسى بولمىش خوجا يەھيا بولسا بول گۇناھنى كۆرۈپ تۇرۇپ
 زىنھار توسۇش، چەكلەش تەرەددۇتىنى قىلمىغان.

— سەمەرقەنت ئېتىقادلىق، پاك شەھەر ئىدى. ئىست، ئا-
خىر بولغىنىپ مۇشۇ ھالغا چۈشۈپ قالدى، — دېدى شەيبانىخان
ئېچىنغان ھالدا. ھەئە، ئۇ ئىشان خوجا يەھيانىڭ بابۇر بىلەن
بىرلىشىۋالغانلىقىدىن غەزەپلىنىپ، قەستەن ئوتقۇيرۇقلۇق قىل-
لىۋاتاتتى.

شەيبانىخاننىڭ بۇ سۆزى بىلەن ئۇنىڭ ئەمىر — سەركەردە-
لىرى گۈرۈلدەپ كەتتى:

— ئۆلتۈرۈش كېرەك ئۇنداق ئىشاننى!

— دارغا ئېسىش كېرەك!

— ياق، كۆتگە نوغۇچ تىقىش كېرەك!

— قاينىغان ياغنى قويۇپ قىيناپ ئۆلتۈرۈش كېرەك!

سۇلتان ئەلى مىرزىنى قايتىدىن قارا تەر باستى. شۇ تاپتا
تۇشمۇتۇشتىن كۆتۈرۈلگەن بۇ سادالار پىر ئۇستازى خوجا يەھيا
ئىشانغا ئەمەس، ئۆزىگە قارىتىلىۋاتقان دەك تۇيغۇغا كېلىپ ئول-
تۇرالمىيالا قالغانىدى. دېمىسىمۇ مەرھۇم دادىسى سۇلتان مەھمۇد
مىرزىنىڭ بەچچىۋازلىققا ھېرىسمەنلىكى سەۋەبىدىنمۇ ئەيتاۋۇر،
ئومۇم چۆھرە ساقلاپ، كۆڭۈل خوشى قىلىپ يۈرگەنىدى.

سەمەرقەنتكە كىرگەندىن كېيىن، مۇشۇ ئىشنى كۆتۈرۈپ
چىقىپ، خەلقنى ئۆزىگە مايىل قىلىشنى ئاللىبۇرۇن كۆڭلىگە
پۈكۈپ قويغان شەيبانىخان تۇنجى پەشۋانى چاندۇرماي سۇلتان ئە-
لى مىرزىغا ئاتقاندى.

— ھەممە گۇناھ خوجا يەھيا ئىشان دېگەن ئىمانسىزدا، —
دېدى ئۇ ۋەھىمىگە چۈشكەن سۇلتان ئەلى مىرزىنىڭ كۆڭلىنى
تىندۈرماقچى بولغاندەك كەڭ قورساقلىق بىلەن سۆزلەپ، —
ناۋادا ئول ئىشان شەرىئەت ئەھكاملىرىنى توغرا تەبلىغ قىلىپ،
توغرا يولنى كۆرسەتكەن بولسىدى، مەرھۇم سۇلتان مەھمۇد
مىرزا ئالىيلىرىمۇ بول ئېغىر گۇناھتىن قول ئۈزگەن، ئەمىر —
سپاھلىرىنىمۇ توسقان بولاتتى.

سۇلتان ئەلى مىرزا بىر قېتىم ئۆھ تارتىۋالدى.



شەيبانىخان ئۇنىڭغا قاراپ قويۇپ گېپىنى داۋام قىلدى:
— شول تاپتا ئول ئىشان خانزادىدىن يۈز ئۆرۈپ، بابۇرغا
خوجا ۋەسىيلىك قىلىپ ياشاش ئارزۇسىدا بىزنىڭ ئەمەس، بابۇر -
نىڭ يولىغا تەلمۈرمەكتە. ئەمما، قۇدرەتلىك ئاللاھنىڭ ئىنايىتى
بىلەن بىز سەمەرقەنت بوسۇغىسىغا ئۇنىڭدىن ئاۋۋال يېتىپ كەل -
دۇق.

سۇلتان ئەلى مىرزا شەيبانىخاننىڭ: «ئەمدى گەپ سەندە
قالدى» دېگەننى قىلىپ تىكىلىشىگە بەرداشلىق بېرەلمەي ئېغىز
ئېچىشقا مەجبۇر بولدى:

— خان ئالىيلرىنىڭ سەمەرقەنت تەختىنى بالا - قازادىن
ساقلاپ قېلىش ئۈچۈن قەدەم بۇيرۇغىنىغا مىڭ مەراتىبە ھەش -
قاللا. شول تاپتا سەمەرقەنت يوللىرىغا ئىنتىزاردۇر.

ئۇ مۇشۇ گەپنى قىلىۋېتىپ بويۇنلىرىغىچە قىزىرىپ كەتتى.
چۈنكى شۇ تاپتا شەيبانىخاننىڭ يولىغا تەلمۈرۈپ ئولتۇرغىنى پەقەت
ئانىسى زۆھرە بېگىم ئىكەنلىكى ئېسىگە كەلگەنىدى. سۇلتان ئەلى
مىرزا دەردىنى ئىچىگە سىغدۇرالمىي ئۇنىسىز ئىدا قىلدى:

«ئاه خۇدا، بۇ نېمىدېگەن ئېغىر خورلۇق! بۇنىڭدىن قۇتۇ -
لۇشقا ئامال بارمىدۇر؟...»

— تولا ئوبدان، — دېدى شەيبانىخان رازىمەنلىك بىلەن، —
ئۇنداقتا بىز سەمەرقەنتنى كۆپ ئىنتىزار قىلمايلى. جانابى سەر -
كەردىلەر ئۆز قارارگاھلىرىڭلارغا بېرىپ تەييارلىق كۆرۈڭلار، ھا -
زىرلا شەھەرگە كىرىمىز.

— مەن بېرىپ ۋالىدەمنى خەۋەرلەندۈرەي، — دېدى قېچىش -
قا باھانە ئىزدەۋاتقان سۇلتان ئەلى مىرزا بارلىق غۇرۇرىنى بىر
چەتكە قايرىپ قويۇپ.

— بۇ ئىشقا سىلى جوۋۇمىسىلا خانزادەم، — دېدى سۇلتان
ئەلى مىرزانىڭ غەزىنى بىلىپ قالغان ھىيلىگەر شەيبانىخان
چىرايىغا مەسخىرىلىك كۈلكە يۈگۈرتۈپ، — ئورۇنلىرىدا ئەبۇ
يۈسۈپ ئارغۇن بېرىپ خەۋەر يەتكۈزسۇن. بىز شەھەرگە بىللە

كىرەيلى.

سۇلتان ئەلى مىرزا ئامالسىز بېشىنى تۆۋەن سالىدى.
— ئۇنداق بولسا كەمىنلىرى ماڭغاچ تۇراي، — دېدى ئەبۇ
يۈسۈپ ئارغۇن دەس ئورنىدىن تۇرۇپ.

— سىلنى تولا يول ماڭدۇرۇپ جاپادا قويدۇق، — دېدى
شەيبانىخان.

— يوقسۇ، ئالىيلىرى ئۈچۈن تارتقان جاپانى راھەت دەپ بىلەن.

● شەيبانىخان بىلەن مەخپىي كۆرۈشۈپ يۈرۈپ پىلانلىغان سۇ -
يېقەستى ئەمەلگە ئاشقان ئەبۇ يۈسۈپ ئارغۇن كۆرسەتكەن خىز -
مەتلىرى ئۈچۈن شەيبانىخاندىن ئالىدىغان ئىنئاملىرىنى كۆز ئال -
دىغا كەلتۈرۈپ، خۇشاللىقتىن ئۆزىنى قويدىغان يەر تاپالماي
قالغانىدى.



شەيبانىخان سۇلتان ئەلى مىرزانى يول باشلىتىپ سەمەر -
قەنت شەھىرىگە قارشىلىقسىزلا دەبدەبە بىلەن كىرىپ كەلدى.
سۇلتان ئەلى مىرزانىڭ شەيبانىخاننىڭ قېشىغا كەتكەنلى -
كىدىن كېچىكىپ خەۋەر تاپقان خوجا يەھيا ئىشان بولسا، بېشىغا
كېلىدىغان خەۋىپنى ئالدىن مۆلچەرلەپ قېچىش ئۈچۈن يۈك - تاق -
لىرىنى تېڭىۋاتاتتى. ئۇ شەيبانىخان لەشكەرلىرىنىڭ چاررەھ
دەرۋازىسى ئارقىلىق شەھەرگە پەرەز قىلغىنىدىنمۇ تېز كىرىپ
كەلگىنىنى كۆرۈپ، خوتۇن - بالا، مال - دۇنيالىرىنى تاشلاپ،
جېنىنى قۇتقۇزۇش كويىغا چۈشتى - دە، ساقلىنى قىرىپ تاشلاپ
ئايالچە كىيىنىپ، يۈزىگە چۈمبەل تارتقىنىچە شەيخزادە دەرۋازىسى
تەرەپكە يۈگۈردى. ھەئە، شەيبانىخان ئاللىقاچان شەھەرنىڭ ھەممە
دەرۋازىسىغا لەشكەر ماڭدۇرۇپ بولغانىدى. ئىشان خوجا يەھيا
دەرۋازىدىن چىقار - چىقمايلا تۇتۇلۇپ قالدى ۋە ھايال ئۆتمەيلا
شەيبانىخاننىڭ ئالدىغا كەلتۈرۈلدى.

— بۇ نېمە قىلىق ئىشان ھەزرەتلىرى؟ بىر مۇسۇلمان ئەر -
كەك ئۈچۈن ساقال - بۇرۇتلىرىنى تامامى قىرىپ تاشلاپ، خاتۇن

كىشىنىڭ سىياقىدا ياسىنىش شەرىئەتتە راۋامۇ؟ — سورىدى شەيبانىخان ئۇنىڭغا مەسخىرىلىك قاراپ.

ئۆلۈم ۋەھىمىسىدە لاغىلداپ تىترەپ تۇرغان خوجا يەھيا گەدىنىگىچە قىزىرىپ جاۋاب بەردى:

— راۋا ياكى راۋا ئەمەسلىكى ئۆزلىرىگە مەلۇم ئاللىلىرى. ئەمما شۇنى بىلىدىمكى، خۇدا ياندۇرغان شامنى ئۆچۈرۈش ئۈچۈن پۈۋلىگەن ئادەم ئۆزىنىڭ ساقىلىنى كۆيدۈرۈۋالدىكەن.

گەرچە خوجا يەھيا ئىشان ئۆلۈمدىن قۇتۇلۇش تەمەسىدە شەيبانىخاننى خۇدا ياندۇرغان شامغا ئوخشاتقان بولسىمۇ، لېكىن ئۇنىڭ بۇ سەمىمىي جاۋابى شەيبانىخانغا قىلچىلىك تەسىر قىلمايدى. ئەمما، ئۇنى سەمەرقەنت خەلقى ئالدىدا ئۆلتۈرۈشكە پىتىد. ئالماي خوجا مۇھەممەد زىكرىيا، خوجا باقى ئاتلىق ئىككى ئوغلى بىلەن پالغان ھېسابتا خۇراسان تەرەپكە يولغا سالغان بولۇپ، ئارقىسىدىن ئىشەنچلىك كالا كېسەرلىرىنى ئەۋەتىپ، ئوغۇللىرى بىلەن قوشۇپ يوشۇرۇنچە ئۆلتۈرگۈزۈۋەتتى.

بىر پارچە مۇھەببەت مەكتۇپىغا ئالدىغان خانىش زۆھرە بى-گىم بولسا شەيبانىخاننىڭ نىكاھىغا ئۆتۈش تۈگۈل، ئۇنىڭ سايد-سىنى كۆرۈشكىمۇ مۇيەسسەر بولالماي، پۇشايماي ئىلكىدە ھەسرەت بىلەن بارماق چىشلىدى. ئوغلى سۇلتان ئەلى مىرزىنى بولسا شەيبانىخاننىڭ ئوغلى تۆمۈر سۇلتان «قېچىشقا ئۇرۇندى» دېگەن باھانە بىلەن قۇلبە ئوتلىقىدا كالىسىنى ئالدى.

ھىسار ۋىلايىتىگە تەۋە چىلتۇ ئوتلىقىدىن ئەسكەن سەھەر - نىڭ غۇر - غۇر شامىلى تولىمۇ راھەتلىك ئىدى. بامدات نامىزىنى

ئىخلاسل بىلەن ئوقۇپ بولۇپ، بابۇر بىكاۋۇل بەگكە ناشتىلىق داستىخاننى شاھ چېدىرنىڭ سىرتىدىكى چىملىققا سېلىشنى بۇي-رۇغان بابۇرنىڭ ناشتىغا ئىشتىھاسى يوق ئىدى. ھەئە، شەيبان-خاننىڭ سەمەرقەنتنى ئالغانلىق خەۋىرىنى ئاڭلىغان بابۇر ئىتتى-پاقچىسى مۇھەممەد مەزىد تارخان بىلەن مەسلىھەتلىشىپ، ئاۋۋال كېشكە چېكىنگەنىدى. كېيىن بۇ يەردە تۇرۇشنىمۇ لايىق كۆر-مەي، خۇسرەۋ شاھ بىلەن بىرلىشىپ سەمەرقەنتكە لەشكەر تارتىش مەقسىتىدە ھىسارغا قاراپ يولغا چىققانىدى.

قوي مېيى، سۈت ئارىلاشتۇرۇپ يېقىلغان سەپەر توقچىدىن بىر بۇردا ئۈشتۈپ ئاغزىغا سالغان بابۇر ئىككى تال ئۆرۈك مېغىد-زىنى قوشۇپ چايناپلا چىرايىنى پۇرۇشتۇردى. ئاچچىق ئۆرۈك مېغىزى ئاغزىنى بەتتام قىلىپ قويغانىدى. شۇنداقتمۇ «ئاغزىغا سالغان تائامنى تۈكۈرۈۋەتسە يامان بولىدۇ» دېگەن ئەقىدە بىلەن چالا چايناپ يۈتۈۋەتتى ۋە جانان چىنىدىكى قايماقلىرى بىر ئىلىك لەيلەپ تۇرغان ئەتكەن چاپىدىن ئىككى يۈتۈم ئوتلاپ ئاغزىدىكى بەتتامنى باستى.

«ئون تال تاتلىق مېغىز بىر تال ئاچچىق مېغىزغا تەڭلە-شەلمىگىنى قىزىق. مېنىڭ ھازىرقى ئەھۋالىمۇ شۇ. خۇددى ئاچچىق مېغىز چاينىۋالغاندەكلا. ئامال قانچە، چايناپ يۈتۈش كې-رەك. ئۇنىڭ بەتتامىنى مۇشۇنداق ئەتكەن چاي ياكى باشقا نەرسە بىلەن بېسىش كېرەك. ئەمما، ئاچچىق مېغىزنى چايناپ سېلىش-تىنمۇ ئېھتىيات قىلىش كېرەك. ئېنىقكى، مەن ئۈچۈن ئالدىغا ياردەم سوراپ بارماقچى بولغان خۇسرەۋ شاھ ئاچچىق مېغىز ۋە بەلكىم زەھەر بولۇشىمۇ مۇمكىن. مۇھەممەد مەزىد تارخاننىڭ مەسلىھەتىگە كىرىپ، ئۇنىڭ ئالدىغا ياردەم سوراپ بېرىشتىن ئىلگىرى نېمىشقا خانزادە مەسئۇد مىرزا بىلەن خانزادە بايسۇنغۇر مىرزانىڭ پاچىئەسىنى ئېسىمگە ئالمىدىم؟ ئۇ ئاشۇ خانزادىلەر-نىڭ ئاتالىقى، ئۇستازى ئەمەسمىدى؟ تەپ تارتماستىن ئۇلارنى ئۆلتۈرگەن، قەستلىگەن تۇرسا، ماڭا قانچىلىك ۋاپا قىلار؟ نا-



مەرد، مۇناپىقتىن مەدەت تىلەش — بىچارىلىك، توخۇ يۈرەكلىكقۇ ئاخىر!...

— كەچۈرگەيلا پادىشاھ ئالىيلىرى.
ئۇ گادىرماچ خىياللىرىنى يىغىشتۇرۇپ بىكاۋۇل بەگكە قا-
ردى:

— خوش؟
— مۇھەممەد مەزىد تارخان جانابلىرى ھۇزۇرلىرىغا سالامغا
كەلمەكچى.
— مەرھەمەت قىلسۇن.

قاشانىڭ سىرتىدا ساقلاپ تۇرغان مۇھەممەد مەزىد تارخان
ھايال ئۆتمەيلا كىرىپ كەلدى.
— ئەسسالامۇ ئەلەيكۇم، پادىشاھ ئالىيلىرىنىڭ ئالتۇن بوي-
لىرى ئېسەنمىكىن؟

— ۋە ئەلەيكۇم ئەسسالام، — بابۇر بىر ئاز قىمىرلاپ قويۇپ
سورىدى، — كېچىدىن ئوبدان ئارام ئېلىپتىلامۇ تارخان جانابلىد-
رى؟ قېنى كەلسىلە، بىللە ئاشتا قىلايلى.
خىزمەتكارلار مۇھەممەد مەزىد تارخاننىڭ ئالدىغا بىر چىنە
ئەتكەن چاي كەلتۈردى.

— پادىشاھ ئالىيلىرى تېخىچە قوزغالمىغاچقا نۆكەرلىرىمىز
چېدىر — بارگاھلىرىمىزنى چۇۋۇشقا پېتىنالمىدى، — دېدى مۇ-
ھەممەد مەزىد تارخان مۇددىئاسىنى بىلدۈرۈپ، — بۈگۈنچە چىلتۇ
يالىقىدا ئارام ئېلىۋېلىپ، ھىسارغا ئەتە جۈنەمدۇق — يا؟
— ھىسارغا بېرىشتىن يالتايدىم، — دېدى بابۇر كۆڭلىدە-
كىنى ئۈچۈقلا بىلدۈرۈپ، — سىلى بېرىشنى ئىختىيار قىلغان
بولسىلا خىجالەت تارتىمىغايلا. ئول خۇسرەۋ شاھنىڭ داستىخنىدا
ھازىرچە مېنىڭ رىزقىم يوق ئوخشايدۇ.

بابۇر كېشتىن قوزغىلىش ئالدىدا ھىسارغا بېرىش مۇددىئى-
سىنى بىلدۈرۈپ خۇسرەۋ شاھقا چاپارمەن ماڭدۇرغانىدى، چاپارمەن
تۈنۈگۈن كەچ خۇسرەۋ شاھنىڭ ئالدىغا ئەۋەتكەن ئەلچى بىلەن



ئۇچراشتى. خۇسرەۋ شاھ بابۇرنى تۈركىي تىلدا ئاز تېپىلىدىغان چىرايلىق سۆزلەر بىلەن تەرىپلەپ ھىسارغا تەكلىپ قىلغان بولسىمۇ، ھىساردەك كىچىككىنە شەھەرنىڭ بابۇردەك كاتتا ھۆكۈمدارغا لايىق كەلمەسلىكىدىن تولمۇ ئەندىشە قىلىدىغانلىقىنى ئالاھىدە ئەسكەرتكەن ھەمدە بابۇرنىڭ سوۋغىسىغا جاۋابەن توققۇز ئات، توققۇز ياقىلىق تون ئەۋەتكەنىدى. خۇسرەۋ شاھنىڭ خېتىنى ئوقۇپ، ئەۋەتكەن سوۋغىسىغا شۇنداقلا نەزەر تاشلىغان بابۇرنىڭ چىرايىنىڭ تۇتۇلۇپ كەتكەنلىكىدىن ئۇنىڭ ھىسارغا بېرىش ئويىدىن يانغانلىقى مۇھەممەد مەزىد تارخانغا ئايان بولغانىدى. ئەينى ۋاقىتتا سۇلتان مەھمۇد مىرزىنىڭ ئۆلۈمىنى بىرنەچچە كۈن سىر تۇتۇپ، ئاشۇ باھانىدە سەمەرقەنت خەزىنىسىنىڭ تەڭدىن تولىنىنى شەخسىي خەزىنىسىگە يۆتكەپ ئۆلگۈرگەن، مال - دۇنيا - سىنىڭ كۆپلۈكى بىلەن ئەتراپتا داڭقى بار خۇسرەۋ شاھنىڭ ئەۋەتكەن بۇ سوۋغىسىنىڭ ئەلۋەتتە تىلغا ئالغۇچىلىكى يوق ئىدى ھەمدە بابۇرنىڭ شاھلىق مەرتىۋىسىگىمۇ لايىق كەلمەيتتى.

— تۈنۈگۈنكى پىشكەكلىرىنى كۆرۈپ ھەددى - ھېسابسىز مال - دۇنياسى بار خۇسرەۋ شاھنىڭ قىلغان پىخسىقلىقىدىن كە - مىنىلىرىمۇ تاڭ قالدى، — دېدى مۇھەممەد مەزىد تارخان ئېھتىد - ياتچانلىق بىلەن سۆزلەپ، — ئىنساننىڭ ۋۇجۇدىدا مەردلىك بىلەن نامەردلىك، ساخاۋەت بىلەن خەسسىلىك تەڭ مەۋجۇد بولۇپ تۇرىدۇ. بىردە مەردلىك، ساخاۋەت تۇيغۇسى ئۈستۈن تۇرسا، بىردە نامەردلىك، خەسسىلىك تۇيغۇلىرى كۆڭۈل تەختىگە ھۆكۈمران بولۇۋالىدۇ. بەلكىم شۇ چاغدا خۇسرەۋ شاھنىڭ ۋۇجۇدىغا نامەرد - لىك، خەسسىلىك ھۆكۈمرانلىق قىلغان چېغى. كۆز ئالدىمىزدىكى بۈيۈك مەقسەتلەر ئۈچۈن بول ئىشلارنى كۆڭۈللىرىدىن كۆتۈرۈ - ۋەتكەيلا.

ئويچانلىق بىلەن ئولتۇرغان بابۇر مىيىقىدا كۈلۈمسىرىدى: — تارخان بەگ جانابلىرى زىنھار خاتا چۈشىنىپ قالمى - غايلا، — دېدى ئۇ مۇددىئاسىنى بىلىپ قالغان مۇھەممەد مەزىد



تارخاننىڭ ئالدىدا ئوڭايسىزلىقىنى يوشۇرۇشقا تىرىشىپ، —
 سوۋغا — پىشكەشلەرنىڭ ئاز — كۆپلۈكى مۇھىم ئەمەس، مۇھىمى
 كۆڭۈل. ئۇنىڭ مەكتۈپىنى سىلىمۇ كۆردىلە. «ھىساردەك كى-
 چىككىنە شەھەر پادىشاھ ئالىيلىرىنىڭ شەۋكىتىگە ماس كەلمەس-
 لىكىدىن ۋايىم يەيمەن» دېگىنى نېمىسى؟ بۇ ئوچۇق — ئاشكارا
 مېنى قارشى ئالمايدىغانلىقىنى بىلدۈرگىنى بولماي نېمە؟ ئاقىلغا
 ئىشارە، نادانغا جۇۋالدۇرۇز دەپتىكەن. گەرچە زامانىسىنىڭ ئاقىل-
 لىرىدىن بولمىساممۇ، بۇنچىلىك ئىشارىنى بىلگۈچىلىكىم بار.
 بابۇرنى ھىسارغا دەۋەت قىلىشقا سەۋەب تاپالمىغان مۇھەممەد-
 مەد مەزىد تارخان ئۈمىدسىزلىك بىلەن بېشىنى تۆۋەن سالىدى.
 خوتۇن — بالىلىرىنى ئەگەشتۈرۈپ چىققان مۇھەممەد مەزىد تار-
 خاننىڭ بابۇرغا ئەگىشىپ، قېقىلىپ — سوقۇلۇپ يۈرۈشكە رايى
 يوق ئىدى.

— خۇسرەۋ شاھقا مەندىن سالام ئېيتسىلا، — دېدى بابۇر
 مۇھەممەد مەزىد تارخاننى خىجىللىقتىن قۇتۇلدۇرۇپ، — مەنمۇ
 باشقىچىرەك يول تۇتارمەن.

— پادىشاھ ئالىيلىرىنىڭ ئالدىدا كۆپ خىجىلمەن، — دېدى
 مۇھەممەد مەزىد تارخان ئاستا ئورنىدىن تۇرۇپ، — خىزمەتلىرىد-
 ە بولۇشقا ئاللاھ ئىگەم بۇيرۇمىغان ئوخشايدۇ؛ سالامەتلىكلىرىنى
 كۆپ ئاسرىغايلار؛ مۇرادلىرى تېزىرەك ھاسىل بولغاي؛ كەمىنلىرىد-
 ىگىمۇ ئول خۇسرەۋ شاھنىڭ دەرگاھىغا بېرىشىغا ھاجەت قالمىد-
 ى، ئاق يوللۇق بولالىسام، ئىككى ھەرەمنى تاۋاپ قىلىپ كېلۇر-
 مەن. تەقدىر — پېشانىمىزگە پۈتۈلگەن بولسا يەنە كۆرۈشۈپ
 قالارمىز.

مۇھەممەد مەزىد تارخان كېتىپ ئەتىسى بابۇرنىڭ شىرئەلى
 بەگ، قۇچبەگ قاتارلىق سەركەردىلىرى خۇسرەۋ شاھنى پاناھ تار-
 تىپ ھىسارغا كەتتى. ئۇ كېشكە مېڭىشنىڭ ئالدىدا سەمەرقەنتنى
 پات يېقىندا ئالمايدىغانلىقىغا كۆزى يېتىپ، ئىنىسى جاھانگىر
 مىرزىنى سەركەردە — لەشكەرلىرى بىلەن پەرغانىگە قايتۇرۇۋەتكە-



ئىدى. ئەلۋەتتە، ئاكا - ئۇكىلار بىر يەردە تۇرۇۋالسا پەرغانە سەل - تەننى باشپاناھسىز قالاتتى. جاھانگىر مىرزىنى يېنىدا تۇرغۇ - زۇۋالغىنى بىلەنمۇ كۆپ ياردىمى تەگمەيدىغانلىقى ئۇنىڭغا ئايان ئىدى. شۇنداق قىلىپ بابۇرنىڭ يېنىدا قاسىمبەگ قاۋچىن قاتار - لىق ئون نەچچە ساداقەتمەن ئەمىر - سەركەردىسى بىلەن نوپان كۆكۈلداش قاتارلىق ئىككى يۈز قىرىق ئۆكرىلا قالدى. ھەئە، مۇھەممەد مەزىد تارخان كەتكەن كۈنى مىرزا ئابدۇلۋەھھاپ موغۇل ئۇنىڭغا ئۆزى ئېيتىپ بابۇرنىڭ يېنىدا قېلىپ قالغانىدى. بۇ سەركەردىسىنىڭ كۆرسەتكەن ساداقىتى بابۇرغا ئاز - تولا تەسەللى بولدى.

بابۇرنىڭ ۋۇجۇدىنى يەنە ئۈمىدسىزلىك چۇلغىۋالدى. چۈن - كى، شۇ كۈنلەردە ئۇنىڭ نە بارار، نە تۇرار يېرىنىڭ قارارى يوق ئىدى. ئۇنىڭغا قۇچاق ئېچىپ تۇرغان سۆيۈملۈك ئاستانىسى ئە - دىجان بولسا يىراقتا، ئۇنىڭ ئۈستىگە شۇنداقلا قايتىپ كېتىشكە يۈزى چىدىمايتتى، يىگىتلىك غۇرۇرى يول قويمايتتى. ئۆرەتۈپ - دىكى مۇھەممەد ھۈسەيىن كۆرەگەننىڭ قېشىدا قېلىپ قالغان ئىككى مومىسى، ئانىسى، ئايالى ئۇنىڭ غەلىبە خەۋىرىنى كۈتۈپ كېچە - كۈندۈز يولغا قاراپ تۇرۇۋاتقانداك بىلىنەتتى.

«ئەمدى قانداق قىلسام بولار؟ ئىلكىمدە تۈزۈك سەركەردە - لەشكەرلىرىمۇ قالمايدى. تاشكەنتتىكى تاغام سۇلتان مەھمۇد خاندىن ياردەم سورىشىم مۇمكىن ئەمەس. شەيبانىخان ئۇنىڭ سەركەردىسى. لەشكەر بېرىپ تۇر، سەركەردەڭ بىلەن جەڭ قىلىپ سەمەرقەنتنى تارتىۋالاي دېيىشىم ھەرگىز مۇمكىن ئەمەس. خان تاغام سەمەرقەنتنى ئېلىش مۇرادىغا ئاخىر يەتتى. كىم بىلىدۇ، سەمەرقەنت تەختىدە ئولتۇرۇش ئۈچۈن ھازىرلىق كۆرۈۋاتامدۇ تېخى. قاراتىگىت ۋىلايىتىدىن ئۆتۈپ تۇرپاندىكى كىچىك خان تا - غام ئالاچەخاننىڭ قېشىغا بارايمىكەن - يا؟ ئۇنىڭ بىلەن ھازىر - غىچە دىدارلىشىپ باقمىدىم. ئۇنى بەكمۇ پاراسەتلىك، باھادىر، غە - يۇر كىشى دېيىشىدىغان. ئۇنىڭدىن لەشكەرىي ياردەم ئېلىشىم تا -



مامەن مۇمكىن. لېكىن ئارىلىق يىراق، يول خەتەرلىك... ئەجەبا، ئۇل تاغلىرىمنىڭ ياردىمىسىزمۇ بىرەر ئىشنى ئۇجۇدقا چىقىرىۋالمايمەنمۇ؟ شۇ تاپتا شەيبانىخاندىن قورقۇۋاتامدىمەن ياكى نۆكەرلىرىمنىڭ ئازلىقىدىن ئىشەنچىمنى يوقىتىپ قويۇۋاتامدىمەن ۋە ياكى بىرەر يۇرتنىڭ ئەمىر - بەگلىرىنىڭ ياردىمىگە زىيادە ئۈمىد باغلاپ قېلىۋاتامدىمەن؟ ئۇيات قىل بابۇر! بۇنداق توخۇ يۈرەكلىك ساڭا ياراشمايدۇ. ھېلىمۇ خانىدانىڭغا كۆپ ئادالەتسىز - لىكلەرنى قىلغان، ئىككى نەۋرە قېرىندىشىڭنىڭ جېنىغا زامىن بولغان مۇناپىق خۇسرەۋ شاھتىن ئۈمىد كۈتۈشتىن، ئۇنىڭغا تايىنىشتىن نومۇس قىلىمىدىڭ. ھېلىمۇ ياخشى، ۋاقتىدا ھوشۇڭنى تېپىۋالدىڭ. خۇسرەۋ شاھ سېنى قانچىلىك كۆزگە ئىلدى؟ ئاتىسى سۇلتان ھۈسەيىن بايقارادىن قېچىپ كەلگەن بەدىئۇز زامان مىرزىسىغا كۆرسەتكەنچىلىكمۇ بولسا ھىممەت كۆرسەتمىدىغۇ؟ بوپتۇ، بەدىئۇز زامان مىرزىدەك ئۆز تەڭدىشىمنى دېمەيلا قويماي، ھەتتا دەرگاھىمىدىن ھەيدەلگەن ئۇزۇن ھەسەن، باقى تارخان قاتارلىق نۆكەرلىرىمگە قىلغان ئادەمگەرچىلىكنى ماڭا قىلمىدى. مېنى ئاشۇ نۆكەرلىرىمچىلىكمۇ كۆرمىدى، كۆزگە ئىلمىدى. باشقا ئېغىر كۈن كەلگەندە ھېلىغۇ خۇسرەۋ شاھتەك چاكىنىلار كەن، ھەتتا ساخا - ۋەتلىكى بىلەن داڭ چىقارغان نى - نى زەردار - تۆرىلەرمۇ خەسسىس بولۇپ قالدىكەن ئەمەسمۇ...

ئازابلىق تۇيغۇلارغا ئەسىر بولغان بابۇر ئاللىقانداق بىر ئىلھامنىڭ تۈرتكىسىدە كالىسىدا پاللىدە چاقنىغان تۆۋەندىكى مىسرالارنى ئۇنلۇك ئوقۇدى:

كىم كۆرۈپتۇ ئەي كۆڭۈل ئەھلى جاھاندا ياخشىلىق،
كىمكى ئاندىن ياخشى يوق، كۆز تۇتما ئاندىن ياخشىلىق.

بۇ ئىككى مىسرا بېيىتنى تەكرار - تەكرار ئوقۇغان بابۇر بىردىنلا ئەقىل تاپقانداك ھاياجانلاندى.

«... شۇنداق، ياخشىلىق، ھىممەتنى بىر ئاللاھتىن كۈتەي. پەقەت ئاللاھتىن كەلگەن مەدەتلا مەڭگۈلۈك. بەندىنىڭ مەدەتى بىردەملىك، رەقەبلىرىم كۆزلىرىنى يوغان ئېچىپ كۆرۈپ قويدى. سۇن. سەمەرقەنتنى ئۇلارنىڭ ياردىمىسىز مۇ ئالامدىمەن يوق؟!...»

※

※

※

تاشكەنت.

خۇشاللىقتىن ھاياجانلانغان سۇلتان مەھمۇدخاننىڭ ئاغزى قۇلىقىغا يەتكەنىدى. ئۇ ۋاقىتسىز سەمرىپ كەتكەن بەستىنى تەختىنىڭ ئالتۇن قۇببىسىگە يۆلەپ ئۇلۇغۋار قىياپەتتە تەمكىن ئولتۇرۇشقا تىرىشقان بولسىمۇ، باياتىن بېرى ئەمىرلەرنىڭ: «سە- مەرقەنت تەختى مۇبارەك» دەپ ئاغزى - ئاغزىغا تەگمەي ئېيتقان ھەمدۇسانا، خۇشامەت سۆزلىرى قۇلاق تۈۋىدە ھېلىدىن - ھېلىغا جاراڭلاپ ئۆزىنى تۇتۇۋالماي قالغانىدى. قۇربى يەتسە كۆزىنى يۇمۇپ - ئاچقۇچە بولغان ئارىلىقتا سەمەرقەنتتە پەيدا بولۇپ، كۆكسارايىدىكى ھەشەمەتلىك ئالتۇن تەختتە ئولتۇرسا، بۇخارا شارابىدىن ئىچىپ، سەمەرقەنت گۈزەللىرىنىڭ قانغۇچە پەيزىنى سۈرسە...

«بابائى بۈزرۈك تۇغلۇق تۆمۈرخان ئالىيلىرىدىن كېيىن، بىزنىڭ خانىداندا سەمەرقەنت تەختىدە ئولتۇرۇش ھېچكىمگە نې- سىپ بولمىغانىدى، مانا ئاخىر ماڭا نېسىپ بولىدىغان بولدى. بەلكىم پات يېقىندا ھىرات، باغداد تەختىدىمۇ ئولتۇرۇشۇم مۇم- كىن. ھە، بەلكىم ئۇنىڭ نېرىسىدىكى ئەللەرنىڭ تەختىمۇ كېلىپ ئولتۇرۇشۇمنى كۈتۈپ تۇرغاندۇ...»

شۇنداق، تاشكەنت ئوردىسى مۇھەممەد شەيبانىخاننىڭ سە- مەرقەنتنى ئالغانلىق غەلىبە خەۋىرى بىلەن بۈگۈن باشقىچە قى- زىپ، جانلىنىپ كەتكەنىدى. گەرچە شەيبانىخاندىن ئوردىغا رەس-



مىي مەلۇمات كەلمىگەن بولسىمۇ، سەمەرقەنتنىڭ ئېلىنغانلىق خەۋىرى ئاللىقاچان يېتىپ كەلگەنىدى. ئەھمەدبەگ تەلبە، نىغمەت مىرزا، سۇلتان جۈنەيدى بارلاس، ئەييۇپ بەگچەك... قاتارلىق ئە. مىرلەر بىر تەرەپتىن سۇلتان مەھمۇدخاننى سەمەرقەنت تەختى ئۈچۈن مۇبارەكلىسە، يەنە بىر تەرەپتىن شەيبانىخاننىڭ باھادىر. لىقنى كۆككە كۆتۈرۈپ، مۇشۇ باھانىدە ئۇنى سەمەرقەنتكە يۈ. رۇش قىلىشقا تەۋسىيە قىلىپ كۆرسەتكەن ئەقلىنى كۆز. كۆز قىلىش ئارقىلىق بۇ غەلىبىدە ئۆزلىرىنىڭمۇ نېسىۋىسى، تۆھپە. سى بارلىقنى پەش قىلىشقا تىرىشاتتى. پەقەت سەيىد مۇھەممەد مىرزا قاتارلىق بىرقانچە ئەمىرلەرلا بۇ ھاياجانلىق كەيپىياتتىن مۇستەسنا ئىدى.



— بۇ شەرەپلىك سەمەرقەنت غەلىبىسىنى تەبرىكلەش كې. رەك قۇدرەتلىك ئادالەتپاناھىم، — دېدى ئەھمەدبەگ تەلبە دەس ئورنىدىن تۇرۇپ قول باغلىغىنىچە، — پەرمان بەرسىلە، شەھەر. دىكى رەئىيەت بۈگۈن بايرام قىلسۇن، ناغرا — سۇناي چېلىپ سا. ما سالىسۇن، كەمىنە قۇللىرى لايىقتىم بولمىسىمۇ سەمەرقەنت تەختىنىڭ شەرىپى جۈن بېغىمدا ئاددىيغىنە داستىخان ھا. زىرلاي.

خۇشاللىقتىن شاراب خۇمارى تۇتۇپ، گېلى قىچىشىپ تۇر. غان سۇلتان مەھمۇدخانغا بۇ تەكلىپ ئۇسسىغاندا دوغاپ ئىچكەن. دەك ياقىتى.

— بولىدۇ، شۇنداق قىلايلى، — دېدى ئۇ ۋە پەرمان چۈشۈر.

دى:

— پەرمان! شەھەرنىڭ ھەرقايسى چارسۇ، بەندىگاھ، مەس. چىت، خانقا ئالدىلىرىدا ناغرا چېلىنغاي! داش ئېسىلىپ، پولۇ دۈملىنىپ، رەئىيەتكە ئاش تارتىلغاي!

— ھىممەتلىرىگە تەشەككۈر ئالىيلىرى، — دېدى ئەھمەد. بەگ تەلبە، ئاندىن باشقا ئەمىرلەرگە نەزەرىنى ئاغدۇردى، — ھەر. بىرلىرىنىڭ غېرىبانە كۈلبەمگە قەدەم تەشرىپ قىلىپ، غورىگىل

داستىخنىمغا داخىل بولۇشلىرىنى تۆۋەنچىلىك بىلەن سورايدىمەن.

ئەمىرلەرنىڭ ھەممىسى سۇلتان مەھمۇدخانغا ئەگىشىپ، ئەھمەدبەگ تەلبەنىڭ خان ئوردىسىدىن قېلىشمىغۇدەك ھەشە-مەتلىك قەسىرىگە قاراپ مېڭىشتى.

سۇلتان مەھمۇدخان سەمەرقەنتكە بېرىپ تەختتە ئولتۇرسا، تاشكەنت چوڭ خانزادە سۇلتان مۇھەممەد خانىكەگە قالىدىغانلىقىنى، ئۆزى ئۇنىڭ بەگ ئەتكەسى بولغانلىقى ئۈچۈن تەبىئىي ھالدا تاشكەنتتە قېلىپ، خانزادىنىڭ ھۆكۈمەت تۇتۇش ئىشلىرىغا ياردەملىشىدىغانلىقىنى كۆڭلىدە دىتلاپ بولغان ئەھمەدبەگ تەلبە سۇلتان مۇھەممەد خانىكە قاتارلىق خانزادىلەرگە بىرقانچە ئەمىرلەرنى قوشۇپ چىلاپ، ئۇلارغا خانغا تەييارلىغان سورۇننىڭ يېنىدىن ئايرىم سورۇن ھازىرلاشقا ئۈلگۈرگەنىدى.

«سۇلتان مەھمۇدخان ئالىيلىرى سەمەرقەنتكە كەتسە، تاشكەنت نامدا چوڭ خانزادىگە، ئەمەلىيەتتە ماڭا قالىدۇ. ئول چاغدا بابۇرنىڭ قەھرىدىن قورقۇپ پەرغانە تاغلىرىدا قېچىپ يۈرگەن ئىنىم ئەھمەد تەنبەلگە خالىغانچە باشپاناھ بولالايمەن. تېخى چوڭ خانزادىنى ئاتىسىنىڭ ئورنىغا تەختكە چىقىرىپ، خان تىكلەش ئىشىنى روياپقا چىقىرىشقىمۇ پۇرسەت تۇغۇلىدۇ...»

ئەھمەدبەگ تەلبە بۇ خىيالىدىن چۆچۈپ سورۇندىكىلەرگە خۇدۇكسىرەپ قاراپ قويدى. سۇلتان مەھمۇدخان ئاللىقاچان شاراب ئىچىش بىلەن بولۇپ كەتكەنىدى. باشقا ئەمىرلەر سەندىن مەن قالارمەنمۇ دېگەننى قىلىپ يېڭىدىن - يېڭى مەدھىيە سۆزلىرىنى ياغدۇرۇشاتتى.

ئەھمەدبەگ تەلبە سۇلتان مەھمۇدخاننى يەنە بىر قېتىم داستىخانغا تەكلىپ قىلىپ قويۇپ، غىپىدە خانزادىلەرنىڭ سو-رۇنىغا كەلدى ۋە قايسى بىر ئەمىرلەرنىڭ ئېتىۋاتقان لايىلىرىغا قىزىقىپ ئولتۇرغان خانزادە سۇلتان مۇھەممەد خانىكەنىڭ قېشىغا كېلىپ قۇلىقىغا پىچىرلىدى:



— خان ئالىيلىرىنى سەمەرقەنت تەختى ئۈچۈن مۇبارەكلەپ قويمايدىلا خانزادەم.

— ئۈنتۇغاقلىقىمنى قارىمامدىغان، بايىلا شۇنداق خىيالىم بار ئىدى.

خانزادە ئەھمەدبەگ تەلبە بىلەن سۇلتان مەھمۇدخاننىڭ يېنىغا كەلدى.

— ئەسسالامۇ ئەلەيكۇم خان ئاتا، ئەسسالامۇ ئەلەيكۇم جانابى ئەمىرلەر.

سۇلتان مەھمۇدخاندىن باشقىلار ئورۇنلىرىدىن تۇرۇپ، سالامنى ئىلىك ئالدى.

— مۆھتەرەم خان ئاتامنىڭ سەلتەنەت سايىسىنىڭ شەھىرى سەمەرقەنتكە چۈشكىنىدىن تولمۇ خۇشالمەن. شول مۇناسىۋەت بىلەن خان ئاتامنى ۋە سەلتەنەتمىزگە كېچە - كۈندۈز ساداقەت بىلدۈرۈپ خىزمەت قىلىپ كەلگەن جانابى ئەمىرلەرنى مۇبارەك - لەيمەن!

ئەمىرلەر تەڭلا جاۋاب بېرىشتى:

— ئىنشائاللاھ، قۇدرەتلىك قىبلىگامىزنىڭ ئۆمرى ئۇ - زۇن، دۆلەت - سەلتەنەتى زىيادە بولغاي! چوڭ خانزادىنىڭمۇ ئۆمرى ئۇزۇن، بەخت - ئامەتلىرى زىيادە بولغاي! — كەلسە ئوغلۇم.

سۇلتان مەھمۇدخان ئوغللىغا يېنىدىن جاي كۆرسەتتى.

— سىلىمۇ كەلسە ئەمىر جانابلىرى، — دېدى سۇلتان مەھمۇدخان ساھىبخانا ئورنىدا قول باغلاپ تۇرغان ئەھمەدبەگ تەلبەگە قاراپ، — ساھىبخانالىقلىرى دادىغا يەتتى، قالدىسىنى سىلىنىڭ ئورۇنلىرىدا بىكاۋۇللار قىلغاي، — ئۇ ئوڭ يېنىدا ئار - تۇقچە پاراڭغا ئارىلاشماي ئولتۇرغان سەيپىد مۇھەممەد مىرزىغا لايىقە قاراپ قويۇپ، پايپاسلاپ كەلگەن ئەھمەدبەگ تەلبەنى ئوغ - لىنىنىڭ يېنىدا ئولتۇرغۇزدى. ھە، ئۇنىڭ ئەھمەدبەگ تەلبەنى ئوڭ يېنىدا ئولتۇرغۇزغۇسى بولسىمۇ، شۇ دەقىقىدە دەرھال بۇ

نەيتىدىن يانغانىدى. خاننىڭ ئوڭ يېنىدا ئولتۇرۇش تەمەسىدە تۇرغان ئەھمەدبەگ تەلبە ئىلاجىسىز خانزادىنىڭ يېنىدا ئولتۇردى. — مەن سەمەرقەنت تەختىدە ئولتۇرسام، ئوغلۇم خانىكە سۇلتان تاشكەنت تەختىگە نائىب بولىدۇ، — دېدى سۇلتان مەھمۇدخان ئەھمەدبەگ تەلبەگە قاراپ، — سىلى ھازىرغىچە خانزادە گە ئاتالىق بولۇپ تەربىيەلەپ، پەرۋىش قىلدىلا، بۇنىڭدىن كېيىن مۇ تاشكەنتنىڭ ئىشلىرىنى بىر تەرەپ قىلىشتا خانزادىگە ھەمدەدە بولسىلا.

شۇ تاپتا سۇلتان مەھمۇدخاننىڭ ئەھمەدبەگ تەلبەگە ئوڭ يېنىدىن ئورۇن بېرەلمىگەنلىكى ئۈچۈن، ئۇنىڭ كۆڭلىنى يا-ساۋاتقانلىقىنى ياكى كۆڭلىگە پۈككەن مۇددىئاسىنى ئۇدۇللا دەۋاتە قانلىقىنى بىلگىلى بولمايتتى.

— خان ئالىيلىرى مەرھەمەتلىكتۇر، — دېدى ئەھمەدبەگ تەلبە دەس ئورنىدىن تۇرۇپ، — كەمىنلىرى ئالىيلىرىغىلا ئەمەس، خانزادىگىمۇ نۆكەرمەن. نەگە چىنەپ ئاتسىلا دەل شۇ يەرگە بېرىپ تېگىشكە رىغبىتىم بار.

— ئەھمەدبەگ تەلبە جانابلىرى ھەقىقەتەن ۋاپا ئەھلى، — دېدى نىغمەت مىرزا سۇلتان مەھمۇدخاننىڭ ئەھمەدبەگ تەلبەگە كۆرسەتكەن كاتتا ئىلتىپاتىدىن يۈرىكى ھەسەت ئوتىدا پۇچۇلدەنىپ تۇرسىمۇ زورغا ھىجىيىپ تۇرۇپ.

— يوقسۇ، زىيادە ماختىۋەتتىلە ئەمىر جانابلىرى، — دېدى ئەھمەدبەگ تەلبە ھاياجىنىنى ئىچىگە سىغدۇرالمىغان ھالدا، — ھەربىرلىرىمۇ ساداقەت بابىنىڭ يېگانە باھادىرلىرى. بىز بۇ ۋاپا ۋە ساداقەتنى جانابى ئادالەتپاناھمىزدىن ئۆگەنگەن.

— شۇنداق، ئانھەزىرىتىم ۋاپا گۈلشەننىڭ ماكانى!

— ساداقەت ئاسمىنىڭ ئەختىرى!

— پاراسەت گۈلىنىڭ سەرخىلى!

— ئادالەت ۋە جاسارەتنىڭ نامايەندىسى!

— پاسىبانىمىز كەڭ قورساق، يىراقنى كۆرەر بولغاچقا مۇ.



ھەممەد شەيبانىخاندىك ئىستېدات ئىگىسىنى ۋاقتىدا بايقاپ خىز - مەتكە سالدى.

— مۇھەممەد شەيبانىخان ھەقىقەتەن سەلتەنەتمىزنىڭ با - ھادىر سەركەردىسى بولۇشقا مۇناسىپ ئىش قىلدى.

— بىز ئۇنىڭ سەمەرقەنتكە يۈرۈش قىلىش تەلىپىنى قوللاپ، خان ئالىيلرىغا قايتا - قايتا تەۋسىيە قىلىپ ناھايىتى - مۇ توغرا ئىش قىلغانىكەنمىز.

— گەرچە ئول يۈرۈشكە بىۋاسىتە داخىل بولالمىغان بول - ساقمۇ... ◎

— ئالىيلرىنىڭ يېنىدا تۇرۇپ مەدەت بەردۇق.

— ئۇنىڭ غەلبە - نۇسرەتكە يۈزلىنىشىنى تىلەپ تۇردۇق.

— ئاخىرقى ھېسابتا سەمەرقەنت خانىمىزغا تەۋە بولدى.

— شول تاپتا كۆكسارايىنىڭ ئالتۇن تەختى ئادالەتپاناھىمىز - نى كۈتۈپ تۇرماقتا.

ھاياجانلىق كەيپىيات يەنە بىر ھازا داۋاملاشتى. ئەمىرلەر يېڭىدىن خۇشامەت سۆزلىرىنى تاپالمىغاندا ئاندىن جىمىشتى. سۇلتان مەھمۇدخاننىمۇ، ئۆزلىرىنىمۇ تەبرىكلەشپ شاراب ئى - چىشتى. ئۇلار بۇ سورۇندا ئولتۇرۇۋېرىشنى بىلەپ كۆرگەن خانزادە خانىكە سۇلتاننىڭ تەڭتۇشلىرىنىڭ سورۇنىغا غىپىپدە كېتىپ قالغىنىنىمۇ تۇيماي قېلىشتى.

شاراب تەسىرىدىنمۇ ياكى ماختاشلاردىنمۇ ۋە ياكى پات يې - قىندا تاشكەنتنىڭ ئالىقىنىغا ئوڭچە كىرىدىغانلىقىدىنمۇ ئەيتا - ۋۇر، قاتتىق ھاياجانلانغان ئەھمەدبەگ تەلبەگە سەيىد مۇھەممەد مىرزىنىڭ ئۆزىنى تۇتۇۋېلىپ سوغۇققانلىق بىلەن ئولتۇرۇشى پەقەتلا ياقمىغانىدى. شۇڭا ئۇنىڭغا كۆزىنىڭ قىرىدا ئاداۋەت بىلەن قاراپ قويدى.

«ئەجەب گېلىغا سۆڭەك تۇرۇپ قالغان ئىتتەك جىمىپ كەت - تىڭخۇ ئەمىرلەشكەر. بىلىۋاتىمەن، ئىچىڭ ئاداىپ كېتىۋاتىدۇ. خان ئالىيلرى ساڭا ئەمەس، ماڭا ئىلتىپات كۆرسىتىۋاتىدۇ. نەچچە

ۋاقىتتىن بېرى ھە دېسلا مۇھەممەد شەيبانىخاندىن ئورۇنسز گۇمانلىنىپ، گەپ يورغىلىتىپ، بىزگە ئارام بەرمىگەندىك. مانا ئەمدى تىلىك تۇتۇلۇپ قالدغۇ؟ پات يېقىندا تاشكەنتنىڭ مېنىڭ قولۇمغا ئۆتۈشىنى قانداق قىلىپ توسام بولىدىكىن، دەپ خىيال سۈرۈۋاتقاندىن تايىنلىق. ئەمدى ئامال يوق. بۇنىڭدىن كېيىن سۇلتان مەھمۇدخان ئالىيلىرىنىڭ ئالدىدا سېنىڭ ئېتىبارىڭ بولمايدۇ، خان ئالىيلىرى سەمەرقەنت تەختىدە ئولتۇرسا، سېنى ئەمەس، مۇھەممەد شەيبانىخاننى ئەمىرلەشكەرلىككە تەيىنلەيدۇ. تېخى كۆرىدىغان كۈنۈڭ بار سېنىڭ...»

ئەھمەدبەگ تەلبە سۈرگەن خىيالىدىن روھلىنىپ، سەيىد مۇھەممەد مىرزىنىڭ چىشىغا تەگمەكچى بولدى:

— ئەمىرلەشكەر جانابلىرى، — دېدى ئۇ قەستەن گېلىنى قىرىپ قويۇپ، — ئەجەب جىمىپ كەتتىلغۇ؟ شاھىمىزنىڭ خۇ- شاللىقىغا ئورتاقلاشقىلىرى كەلمەيۋاتامدۇ — يا؟

— يوقسۇ تەقىسر، — دېدى سەيىد مۇھەممەد مىرزا پېتىد- نى بۇزماي، — خانىمىزنىڭ بىر ئۇلۇش خۇشاللىقى بىزنىڭ مىڭ ئۇلۇش خۇشاللىقىمىزدۇر. ئەمما جانابلىرى ئوتتۇز ئىككى چى- شىنىڭ ھەممىسىنى چىقىرىپ ھىجىيىشنى خۇشاللىقنىڭ ئىپا- دىسى دەپ بىلسە كېرەك.

— ئەلۋەتتە، خۇشاللىق دېگەن چىراي ئىپادىسى بىلەن مە- قامىغا يېتىدۇ. كۈلگەن چىرايدىن دوستلۇق، مەرھەمەت گۈللىرى ياغىدۇ. مىسالەن، كەمىنلىرىنىڭ چىرايىغا ئوخشاش. ئەمما جا- نابلىرىنىڭ چىرايىغا قاراپ قار - يامغۇر ياغامدىكىن دەپ قېلىۋا- تىمەن.

ئەھمەدبەگ تەلبە گېپىنى تۈگىتىپ قاقاھلاپ كۈلدى. ئۇنىڭ بۇ كۈلكىسىگە باشقا ئەمىرلەر جور بولدى.

— كۈلكىنىڭ چەكتىن ئېشىپ كېتىشى خۇددى تۈز سېلىپ قويغان ھالۋىدەك بىمەزەدۇر، — دېدى سەيىد مۇھەممەد مىرزا تەمكىنلىك بىلەن، — ئەمما كەمىنلىرىمۇ تىلىدىن ھەسەل، دد-



لىدىن زەھەر، چىرايىدىن گۈل، كۆزىدىن تىكەن تۆكۈلۈپ تۇرغان چىرايلارنىمۇ كۆپ كۆرگەن. شۇڭا بىراۋنى ئارتۇقچە كۈلكىگە زورلىمىسلا.

— راست ئېيتىدىلا ئەمىرلەشكەر جانابلىرى، — دېدى ئەھ-
مەدبەگ تەلىبە بىزەڭلىك بىلەن ھىجىيىپ ۋە داستىخاندىن بىر
چاڭگال كىشىمنى قولىغا ئېلىپ تۇرۇپ گېپىنى داۋام قىلدى، —
قايسى بىر كۈنى چارسۇدىكى مەدداھنىڭ ئاغزىدىن مۇنداق بىر
قوشاقنى ئاڭلىغانىدىم. ئاڭلىسىلا ئوقۇپ بېرى:

كىشى مېنى كىشىم دېسە يانچۇقۇمدا كىشىمىش،
كىشى مېنى كىشىم دېمەسە، كىشى بىرلە نە ئىشىم.

ئەھمەدبەگ تەلىبە قوشاقنى ئوقۇپ بولۇپ قولىدىكى بىر
چاڭگال كىشىمنى سەيپىد مۇھەممەد مىرزىنىڭ ئالدىغا قويۇپ
قويدى.

— ناھايىتى مەناسى چوڭقۇر، پاساھەتلىك قوشاق ئىكەن، —
دېدى سەيپىد مۇھەممەد مىرزا چىرايىنى قىلچىلىك ئۆزگەرت-
مەي، — كەمىنلىرىمۇ خۇددى سىلىگە ئوخشاش چارسۇدىكى
مەدداھتىن بىر قوشاق ئاڭلىۋىدىم. شۇ تاپتا سىلىگە ئوقۇپ بەر-
گۈم كېلىۋاتىدۇ، ئاڭلىسىلا:

كىشى مېنى ئاغام دېسە،
ئول مېنىڭ ئاغامچە بار.
كىشى مېنى ئاغام دېمەسە،
ئول مېنىڭ ساقامچە بار.

سۇلتان مەھمۇدخاندىن تارتىپ بارچە سورۇن ئەھلى ئۆزلى-
رىنى تۇتۇۋالالماي قاقاھلاپ كۈلۈشۈپ كەتتى. شۇ دەقىقىدە ئەھ-
مەدبەگ تەلىبەنىڭ چىرايى تاتىرىپ كەتكەنىدى.

سەيىد مۇھەممەد مىرزا غەزەپتىن بوزىرىپ كەتكەن ئەھمەد - بەگ تەلبەگە لاپىدە قاراپ قويۇپ، ئالدىدىكى بىر جام شارابنى قولغا ئالدى - دە، دەس ئورنىدىن تۇرۇپ سۇلتان مەھمۇدخانغا تەۋازۇ بىلەن ئېگىلدى.

— مۇبارەك بولسۇن ئالىيلىرى. سەمەرقەنتنىڭ تەسەررۇپى - مىزغا ئۆتۈشى ئەلۋەتتە ھەممىمىزنىڭ شەرىپى، بايرام تەرىقىسىدە قۇتلۇقلاشقا تېگىشلىك كاتتا ئىش. ئەمما شول تاپتا خوشال كەي - پىياتلىرىنى بۇزماقچى ئەمەسمەن، لېكىن، بىر ئىشتىن گۇمانىم بار. شۇڭا، باياتىن بېرى ئاشۇ گۇماننىڭ ئاسارىتىدە خيالغا پەي - مال بولۇپ قالدىم، بىلىدىم، ئاڭلاشنى خالامدىلىكىن؟

— خوش، — دېدى سۇلتان مەھمۇدخان خالار - خالىماس

تەلەپپۇزدا.



— ئالىيلىرىغىمۇ مەلۇم، سەركەردە شەيبانىخاننىڭ سە - مەرقەنتنى ئالغانلىق نۇسرەت خەۋىرى تاشكەنتكە يېتىپ كەلگىلى بىر ھەپتە بولاي دەپ قالدى. دەسلىپىدە مىش - مىش خەۋەر كەل - دى. ئانچە پەرۋا قىلىپ كەتمىدۇق. ئىككى كۈندىن بېرى بۇ خە - ۋەرنىڭ راستلىقى تولۇق ئىسپاتلاندى. ئەمما، ئۇل شەيبانىخاننىڭ ئۆز قەلىمى بىلەن يېزىلغان غەلىبە مەلۇماتنامىسى تېخىچىلا كەلمەيۋاتىدۇ. بۇنىسى ئەجەبلىنەرلىك ئەمەسمۇ؟ قائىدە بويىچە سەركەردە شەھەرنى ئالغان ھامان خانغا مەلۇمات يوللىشى كېرەك ئىدى. ھېسابىمىزچە، ئۇنىڭ سەمەرقەنتنى ئالغانغا خېلى كۈن - لەر بولۇپ قالدى، ئەمما، بىز بولساق تېخىچە مەلۇمات تاپشۇرۇپ ئالمىدۇق. ئوردا سەركەردىسى بولغان ئادەم مۇشۇنداق چوڭ ئىشقا پەرۋاسىز قارارمۇ؟

— بەلكىم مەلۇمات ماڭدۇرغان چاپارمەن يولدا بىرەر كې - لىشمەسلىككە يولۇققاندۇر، — دېدى ئەھمەدبەگ تەلبە ئاچچىقىنى زورغا بېسىپ تۇرۇپ، — سىلى سەركەردە شەيبانىخانغا ئەزەلدىن گۇمانىي نەزەر بىلەن قاراپ كەلگەچكە، مۇشۇنداق بىر ئېھتىمال -

لىقنى نەزەرگە ئالغۇلىرى كەلمەيۋاتقاندۇ تايىنلىق.

— ھەرقانچە بولسىمۇ سەركەردە شەيبانىخان بىرلا چاپارمەن -
دىن مەلۇمات ماڭغۇزماس. ئۇنىڭ يېنىدىمۇ ئوردا پەرمانچىسىدىن
بىر نەچچىسى بار. ھەر بىر پەرمانچىنىڭ يېنىدا ئون نەچچىدىن
قورۇقچى ئۆكەر بار. سەمەرقەنتنىڭ بۇ تەرىپى ئۆزىمىزنىڭ ئىلا-
كىدە. ئوردا پەرمانچىسىغا يەنە قانداق كېلىشمەسلىك كېلىشى
مۇمكىن؟ خوش، كېلىشمەسلىك كەلدىمۇ دەيلى، ئۇنداقتا يېنىدىن-
كى قورۇقچىلارچۇ؟ كېلىشمەسلىك ھەممىسىگە تەڭ كەلمىگەندۇ؟
ئەھمەدبەگ تەلبەنىڭ زۇۋانى تۇتۇلدى.

شۇ تاپتا ۋۇجۇددىكى بايقى خۇشاللىقلىرى تارقاپ كەتكەن
سۇلتان مەھمۇدخان نېمە دېيىشنى بىلەلمەي تۇرۇپ قالغانىدى.

— مەلۇم بولغا، سەمەرقەنتتىن چاپارمەن كەلدى!
يۈگۈرۈپ كەلگەن ھۆدەيچىنىڭ بۇ سۆزلىرى بىلەن ئەھمەد-
بەگ تەلبەنىڭ چىرايىغا پاللىدە كۈلكە يۈگۈردى - دە، سەيپىد
مۇھەممەد مىرزىنىڭ كۆزىگە غالىبلارچە قارىۋالدى. شۇ دەقىقىدە
پەقەت سۇلتان مەھمۇدخان بىلەن سەيپىد مۇھەممەد مىرزىلا ھۆ-
دەيچىنىڭ چىرايىدىكى پەرىشانلىققا دىققەت قىلغانىدى.

— باشلاپ كىر! — دېدى سۇلتان مەھمۇدخان.

ھايال ئۆتمەي ھۆدەيچى بەگ چاپارمەننى باشلاپ كىردى.

— قۇدرەتلىك پاناھگاھىم، گۇناھىمدىن كەچكەيلا!

چاپارمەن ھۆركىرەپ يىغلىغىنىچە تىزلاندى. بۇرنى ۋە بىر
قۇلىقى كېسىلگەنلىكى ئۈچۈن يۈز - كۆزلىرى ئىششىپ كەتكەن
چاپارمەننى ئوردا ئەھلى تەستە تونۇدى. بۇ سۇلتان مەھمۇدخان
شەيبانىخاننىڭ قېشىغا ئەۋەتكەن ئوردا پەرمانچىسى ئىدى.

كۆڭلى بىرەر شۇم خەۋەرنى سەزگەن سۇلتان مەھمۇدخان
ئالدىراپ سورىدى:

— سۆزلە، نېمە ئىش بولدى؟

— شەيبانىخان سەلتەنەتكە ئاسىيلىق قىلدى. سەمەرقەنتنى
ئالغاندىن كېيىن ئىسيان قىلىپ ئۆز ئالدىغا پادىشاھلىق جاكار-

لىدى ئالىيلرى.

«يالغان سۆزلەۋاتىسەن بەدرەك! شەيبانخانغا قارا چاپلاۋاتىدەن!»

«سەن!...»

سۇلتان مەھمۇدخان ئويلىغانلىرىنى ئاغزىدىن چىقىرىۋالدى. شۇ تاپتا ئۇنىڭ پۈتكۈل ئەزايى ھەرىكەتتىن توختاپ قالغانىدى.

پەرمانچى بەگ قوينىدىن بىر پارچە خەتنى ئېلىپ قوش قوللاپ ئۇزاتتى.

سۇلتان مەھمۇدخان ھۆدەيچى بەگ ئەكىلىپ بەرگەن خەتنى ئاستا قولغا ئالدى. بارماقلىرى سېزىلەرلىك تىترەپ كەتتى. شۇنداقتىمۇ غەزىپىنى بېسىپ تۇرۇپ خەتكە نەزەر تاشلىدى. خەتنى شەيبانخان ئۆز قەلىمى بىلەن يازغانىدى.



«بىسمىللاھىر رەھمانىر رەھىم»

جانابى سۇلتان مەھمۇدخان ئالىيلرى دەرگاھىغا يېزىپ مەلۇم بولغايكى، ئاۋۋال يېگانە قۇدرەتلىك ئاللاھنىڭ رازىلىقى، ئاندىن قالسا ئالىيلرىنىڭ مەدەت بېرىشى بىلەن جاھانغا مەشھۇر نامى بەلدەۋى مەھفۇز بولمىش شەھىرى سەمەرقەندنى ئىلگىمگە ئالدىم. شول تاپتا ئالىيلرىنىڭ كۆكسارايىدىكى ئالتۇن تەختىنى كېچە - كۈندۈز چۈشەپ، تە - مە قازىنىنىڭ قايناۋاتقانلىقىنى بىلىپ تۇرۇپتىمەن. ئەمما، شۇنىسى سەمىلىرىگە ئايدىڭ بولسۇنكى، سىلى خان - سۇلتان ئەۋلادى بولسىلا مەنمۇ خان - سۇلتان ئەۋلادىدەن - دۈرمەن. بۇزۇكۋار بابام سۇلتان ئوبۇلخەيرخان ئالىيلرى ئۆز زامانىسىدا بىپايان دەشتى قىچچاق دالىسىغا يېگانە ھۆ - كۈمران بولۇپ، ئەتراپتىكى خان - سۇلتانلارغا ھامىيلىق قىلىپ كەلگەن. شول قاتاردا ماۋەرائۇننەھر، خۇراسان ۋە پەرغانە ھۆكۈمدارى بولمىش سۇلتان ئەبۇ سەئىد مىرزىمۇ جانابى بابائى بۇزۇككە ئۆلىپان تاپشۇرۇپ سەلتەنەتنى

ساقلاپ قالغان. دەشتى قىپچاقتىن سەمەرقەنتكە كەلگەن ئۆزبېك باھادىرلىرىنىڭ جاسارىتى تىللاردا داستان بولغان. كېيىنكى كۈنلەردە كېرەي ۋە جانىبېك قاتارلىق قازاق سۇلتانلىرىنىڭ ئىسيان قىلىشى بىلەن خانىدانىمىز ۋەيران بولدى. ئاتىلىرى سۇلتان يۇنۇسخان تاغام بۇرچ ئوغلانىنى قارا توقايدا قەتلى قىلدى. بىز كەبى خانزادىلەر سىلەردەك نەدىكى بىر كەلگۈندى خان - سۇلتانلارغا ئۆكەر بولۇشقا مەجبۇر بولدۇق. ھېلىمۇ قۇدرەتلىك تەڭرىنىڭ تۈگىمەس ئىنايىتى، پېشانىمىزگە پۈتكەن تەخت - سەلتەنەتنى بار ئىدى كەن. ئاخىر سەمەرقەنتتە كاتتا شەھەرنى قوللىمىزغا ئېلىشقا مۇيەسسەر بولدۇق.

گەپنى ئوچۇق قىلىپ قويايىكى، سەمەرقەنت تەختىگە - ھىدا سىلىنىڭ قىلچىلىك ھەققىلىرى يوق، ئۇنىڭ سۇل - تانلىقىنى ئاللاھ ئىگەم مېنىڭ پېشانىمگە پۈتكەن كەن. ئەمدى ئۇنى مەندىن ھېچكىم سويۇپ ئېلىش خىيالىدا بول - مىغاي. ناۋادا بۇنىڭغا قايىل بولماي ئۇرۇش قىلماقچى بول - سىلا مەن تەييار. ئەزەل - ئەزلەدىن كىمكى سەمەرقەنت تەختىدە ئولتۇرسا پەرغانە، تاشكەنت، خۇراسان ۋادىسى شۇ - نىڭغا تەۋە بولۇپ كەلگەن. بۇنداق دېيىشتىكى مۇددىئى شۈلكى، ئۆزلىرىنى سوراپ تاشكەنتنى بىكارلاپ، ئاتا مىراس تەختىگەلىرى بولمىش تۇرپانغا كېتىشكە ھازىرلىق كۆر - گەيلا. بول زېمىنلارنى ماڭا ھەركىم چىرايلىقچە بەرسە چىرايلىقچە ئالىمەن، سەركەشلىك قىلىشقا پېتىنسا قىل - چىلىك يۈز - خاتىر قىلمايمەن. قەھەر - غەزىپىمنىڭ قانداقلىقىنى ئۆشۈپ مەكتۈپنى ئېلىپ بارغان پەرمانچىنىڭ تۇرقىدىن بىلگەيلا.

خەير، ئەزىز تەنلىرىگە سالامەتلىك تىلەپ ھەزرىتى ئىمامى رەھمان، خەلىفەئى زامان، ئىسكەندەر سانى سۇلتان مۇھەممەد شەيبانىخاندىن دەپ بىلۇرلا.

نامە تامام ۋەسسالام.

— ھۇ ئۆزىنى بىلىمگەن ھاياسىز خەر! ①

غەزىپىنى بېسىۋالالمىغان سۇلتان مەھمۇدخان قولىدىكى خەتنى مۇجۇغىنىچە يەرگە زەرب بىلەن ئاتتى.

ئاللىقانداق بىر كېلىشمەسلىكنى پەرەز قىلىپ، ئىزتىراپقا چۈشكەن ئەھمەدبەگ تەلبە گويا سۇلتان مەھمۇدخان بۇ سۆزنى ئۆزىگە قارىتىپ دەۋاتقاندا تۇيغۇغا كېلىپ، دىر — دىر تىتىردى. ھېلىمۇ ياخشى كۈن ئولتۇرۇپ باغقا بالدۇرلا قاراڭغۇ چۈشكەن بولغاچقا، ئۇنىڭ بۇ بىچارە تۇرقىغا ھېچكىم دىققەت قىلمىدى.

— چىراغ يېقىشماسەن، زاۋال چۈشكەننى بىلىشىمىدىڭمۇ؟ — دەپ ۋارقىرىدى ئەھمەدبەگ تەلبە خىزمەتكارلىرىغا قاراپ. شۇ دە. قىقىدە ئۇ مۇشۇ ئۇسۇل بىلەن ۋۇجۇدىدىكى ۋەھىمنى بېسىشقا تىرىشىۋاتقاندا قىلاتتى. ئەمما ئۇنىڭ بۇ سۆزلىرى سەيىدىمۇ. ھەممەد مىرزىغا: «سۇلتان مەھمۇدخاننىڭ سەلتەنەتىگە زاۋال چۈشكەننى بىلىمىدىڭلارمۇ؟!» دېگەندەك تۈيۈلۈپ، پۈتكۈل ئەزاىى شۈركىنىپ كەتتى.



ئابىرەھمەت دەرياسىنىڭ سۈيى گۈگۈم قوينىدا قارىيىپ كۆرۈنەتتى. گەرچە كۈز ھاۋاسى ئانچە سوۋۇپ كەتمىگەن بولسىمۇ، ھاۋا تۇتۇق بولغاچقا ئۈرگۈت تاغلىرىدىن ئەسكەن كۈز شامىدىن ئادەمنىڭ غولىنى قورۇيتتى. نۆكەرلەر سوغۇق شامالدىن دالدىلىنىش ئۈچۈن يېلىڭ تونلىرىغا قىمدالغانىدى. ئەمما، ۋۇجۇدى ئىشەنچكە تولۇپ — تاشقان بابۇر بولسا تولىمۇ روھلۇق كۆرۈنەتتى، قەددىنى تىك تۇتقىنىچە پات — پات سەمەرقەنت تەرەپكە قاراپ قويايتتى.

ئۇ مۇھەممەد مەزىد تارخان بىلەن چىلتۇ يايلىقىدا خوشلاش. قاندىن كېيىن، يېنىدا قېپقالغان ئىككى يۈز قىرىق نۆكەر ۋە ئون

① خەر — ئېشەك.

نەچچە ساداقەتمەن بەگ — سپاھلىرى بىلەن كەشتۇد قورغىنىدىن ئۆتۈپ، رەبەتى خوجا قورغىنىغا ھۇجۇم قىلىپ، مەغلۇبىيەتكە ئۇچرىدى. ئامالسىز پۇت دەسسەپ تۇرغۇدەك جاي تاپالماي بىردە يار يايلىقى، بىردە شۇنقارخانە تېغى ئەتراپىدا مۆكۈپ يۈرگەچ، شەيبانىخاننىڭ ئەھۋالىنى تىڭنىڭلاشقا ئايغاچچى باڭغۇزدى. ئاي-خاقچىلار: «شەيبانىخان سەمەرقەنت شەھىرىنى سەركەردىسى جانۋا-پا بەگكە تاپشۇرۇپ، ئۆزى ئاساسلىق قوشۇنى بىلەن شەھەر سىرتىدىكى خوجا دىداردا لەشكەرگاھ قۇرۇپ تۇرۇۋېتىپتۇ. جانۋا پا بەگ سەمەرقەنت شەھىرىنى بەش يۈز نۆكەر بىلەن ساقلاۋېتىپتۇ» دې-گەن ئىشەنچلىك مەلۇماتنى يەتكۈزدى. بۇ خەۋەر ھېلى يايلاقتا، ھېلى تاغ ئارىسىدا مۆكۈپ بارا — بارا ئىشەنچنى يوقاتقان بابۇرغا قايتىدىن ئۈمىد — ئىشەنچ بېغىشلىدى.

— گەرچە سەمەرقەنتنى ساقلاۋاتقان ياۋنىڭ سانى ئاز بول-سىمۇ، شەھەر سىرتىدا شەيبانىخاننىڭ ئاساسلىق قوشۇنى بار. ئىلكىمىزدە نۆكەرنىڭ تايىنى يوق. بۇ ئىشقا ئالدىراپ تەۋەككۈل قىلمىغىنىمىز ياخشىمىكىن، — دېدى مىرزا دوست ناسىر. بابۇر مىرزا دوست ناسىرنىڭ ئەندىشىسىگە ئالدىراپ ئىپادە بىلدۈرمەي قاسىمبەگ قاۋچىغا قارىدى. چۈنكى، شەيبانىخاننىڭ لەشكىرى ئەھۋالى ئۇنىڭغا بەش قولىدەك ئايان ئىدى. ئۆزىدىن نەچچە ئون ھەسسە كۈچلۈك ياۋغا جەڭ ئېلان قىلىش ئۈچۈن، سەركەردىلىرى ئىشەنچ تۇرغۇزۇشى، پىكىردە بىرلىككە كېلىۋېلىشى زۆرۈر ئىدى.

— سەمەرقەنتنىڭ ئازغىنە ياۋ لەشكىرى بىلەن مۇداپىئە قىلىنىشى بىز ئۈچۈن تېپىلغۇسىز پۇرسەت، — دېدى بابۇرنىڭ مۇددىئاسىنى چۈشەنگەن قاسىمبەگ قاۋچى، — گەرچە نۆكەرلەر-مىزنىڭ سانى سەمەرقەنتنى قورۇقداۋاتقان ياۋ لەشكەرلىرىنىڭ يېرىمىغا يەتمىسىمۇ، ئەمما ھەربىرىنىڭ ئىككى — ئۈچتىن ياۋغا تېتىغۇدەك جاسارىتى ھەم قۇربىتى باردۇر. مىرزا دوست ناسىر بەگنىڭ ئەندىشىسىمۇ ئارتۇقچە ئەمەس، لېكىن بىر نىيەتتە غەي-



رەتكە كېلىدىغان بولساق، سەمەرقەنتنى چوقۇم ئالالايمىز. چۈنكى، غەيرەت شەمشىرىنى قەتئىي نىيەت بىلەن قىنىدىن سۇغار-مىغۇچە غەلىبە يۈزىنى كۆرگىلى بولمايدۇ ھەمدە باتۇرلۇق ئوقىنى تەدبىر ياسىدا ئاتمىغۇچە نۇسرەت خەۋىرىنى ئاڭلىغىلى بولمايدۇ. — شۇنداق، — دېدى نوپان كۆكۈلداش قاسىمبەگ قاۋچىنى ياقلاپ، — سەمەرقەنتكە قارا كۈچىمىزگە تايىنىپ ئەمەس، تەدبىر بىلەن ھۇجۇم قىلىش كېرەك.

— ئەينى مۇددىئە. ياۋ ھازىر غەلىبە خۇشاللىقىدا بىخۇددۇر. ئۇنىڭ ئۈستىگە شەيبانىخان بىزدىن ئەمەس، سۇلتان مەھمۇدخاندىن ئېھتىيات قىلىدۇ. شۇڭا، بىز ئۇلارنىڭ مۇشۇ ئاجىزلىقىدىن پايدىلىنىپ، كۆزىگە ئىلمىغان پۇتاقنى پۇتقا چوماق قىلىشىمىز كېرەك، — دېدى مىرزا ئابدۇلۋەھھاپ موغۇل.

— مەنچە ئول شەيباق^① ئۈنچە قورقۇنچلۇق ئەمەس، — دېدى بابۇر ئىشەنچ بىلەن، — گەرچە ئول مۇناپىق يالغان مۇھەببەت مەكتۇپى ھىيلىسى بىلەن سەمەرقەنتنى ئاسانلا ئالغان بولسىمۇ، ئەمما سەركەردە — لەشكەرلىرى شەھەر ئاھالىسىنى بۇلاپ — تالاپ، قىلمىغان ئەسكىلىكى قالمىدى. ئاۋام ئول ياۋايىلاردىن جاق توپىدى. ئۇنىڭدىن باشقا سۈلۈك پېشۋاسى خوجا يەھيا ئىشان ھەز-رەتلىرى بىلەن خانزادە سۇلتان ئەلى مىرزانىڭ ئۆلتۈرۈلۈشى كۆپ قىسىم رەئىيەتنى غەزەپكە كەلتۈردى. ئۇلار تاشالمايلا تۈ-رۈۋاتىدۇ. بۇمۇ بىز ئۈچۈن پۇرسەت. شەھەرگە كىرىدىغانلا بول-ساق، ئاۋامنىڭ قوللىشىغا ئېرىشىشىمىزدە گەپ يوق.

— بىز پادىشاھ ئالىيلىرىنىڭ ئاتقان ئوقىدىمىز! — دې-يىشتى سەركەردىلەر بىر نىيەتكە كەلگەنلىكىنى بىلدۈرۈشۈپ. — ئۇنداقتا سەمەرقەنتكە كېچىدە ھۇجۇم قىلغىنىمىز ئەۋ-

زەل، — دېدى قاسىمبەگ قاۋچىن، — كۈندۈزى ئاشكارا ھۇجۇم قىلساق شەھەر دورغىسى جانۋاپا بەگ شەيبانىخانغا خەۋەر يەتكۈ-زۈشى مۇمكىن. ئول چاغدا شەھەرنى ئېلىش ئەمەس، ئۆزىمىزنىمۇ

① شەيباق — شەيبانىخاننىڭ ئىسمىنىڭ كەمسىتىلىپ ئاتىلىشى.



ساقلاپ قالالمايمىز. شۇڭا، شەھەر ئەتراپىدىكى مەھەللىلەرگە بىرقانچە ئۆكەر ئەۋەتىپ، بىرنەچچە پۇختا شوتا تەييارلايلى — دە، ئۆكەرلەرنى شوتا بىلەن سېپىل ئۈستىگە چىقىرايلى. سەمەرقەنت — نى قوللىمىزغا ئېلىۋالساق، شەيبانىخاننىڭ شەھەرگە باستۇرۇپ كىرمىكى ئۈنچە ئاسان ئەمەس. چۈنكى، شەھەر سېپىلى مۇستەھكەم، خەندەكلىرى چوڭقۇر، شەھەر ئاھالىسى ئول باسقۇنچىلار ئۈچۈن ئەمەس، بىز ئۈچۈن جەڭ قىلىدۇ.

— ئۈنۈملۈك تەدبىر كەن، — دېدى بابۇر گەپنى چورتلا كېسىپ، — نوپان كۆكۈلداش بىلەن خۇسرەۋ كۆكۈلداش ئون ئۆكەر ئېلىۋېلىپ، ئۈچ كۈن ئىچىدە شوتا تەييارلىسۇن.

— پەرمانبەردارمىز! — دېدى ئىككى سەركەردە دەس ئورنىدىن تۇرۇپ، — شوتا پۈتكەن ھامان خەۋەر بېرىيلى.

— ئۆز ئىشىڭلارغا پۇختا بولۇڭلار. ھېچكىمگە سەزدۈرۈپ قويماڭلار. شەيبانىخاننىڭ پايلاقچىلىرىدىن ئېھتىيات قىلىڭلار، — دېدى قاسىمبەگ قاۋچىن تاپىلاپ.



بۈگۈن نوپان كۆكۈلداشقا بېرىلگەن مۆھلەت توشقاندى. شۇ تاپتا ناماز شامنى ئوقۇپ بولغان بابۇر چېدىردا ئولتۇرغۇسى كەلمەي، خەۋەر كۈتۈپ سىرتقا چىقىۋالغانىدى. بىردەمدىلا ئەتراپقا تۈن پەردىسى تولۇق يېپىلدى. شۇنىڭ بىلەن تەڭ سىمىلداپ يامغۇر يېغىشقا باشلىدى.

— يامغۇردا سوغۇق ئۆتكۈزۈۋالغۇسىلا ئاللىبىلىرى.

بۈگۈن كېچىدىكى بولغۇسى جەڭنى خىيال قىلىپ تۇرغان بابۇر قاسىمبەگ قاۋچىنغا مىننەتدارلىق بىلەن كۈلۈمسىرەپ جاۋاب بەردى:

— نەچچەن ۋاقىتتىن بېرى بېشىمىزغا كەلگەن مۈشكۈلاتلار ئالدىدا بۈنچىلىك يامغۇر نېمىتى جانابلىرى، — ئۇ يۈزىنى يام.

غۇرغا مەغرۇر تۇتۇپ تۇرۇپ سۆزىنى داۋام قىلدى، — يامغۇرنىڭ ياغقىنى تولىمۇ ياخشى بولدى.

— شۇنداق ئالىيلىرى، — دېدى قاسىمبەگ قاۋچىن تەۋازۇ بىلەن، — سېپىل ئۈستىدىكى ياۋ لەشكەرلىرى يامغۇردىن دالدىلىنىش ئۈچۈن كۆزەتخانىغا كىرىپ كېتىدۇ. ئاللاھ ئىگەم ئىشلىرىمىزنى ئوڭۇشلۇق قىلىدىغان ئوخشايدۇ. — ئىنشائاللاھ.

— مەلۇم بولغاى. نوپان كۆكۈلداشتىن چاپارمەن كەلدى.

— باشلاپ كەل، — دېدى بابۇر خاس مەھرىمىگە، ھايال ئۆتمەي چاپارمەن يېتىپ كەلدى.

— شوتلار تەييار بولدى ئالىيلىرى، — دېدى ئۇ ئېگىلىپ سالام بەرگەندىن كېيىن.

— نەچچە شوتا تەييارلىدىڭلار؟ — سورىدى قاسىمبەگ قاۋچىن.

— جەمئىي ئالتە شوتا تەييارلىدۇق. ھەربىرى ئالتە - يەتتىدىن ئۆكەرنى بىمالال كۆتۈرەلەيدۇ.

— نوپان كۆكۈلداشنىڭ پۇختىلىقىغا گەپ كەتمەيدۇ، — دېدى بابۇر رازىمەنلىك بىلەن، — پەرمان، سەركەردە - ئۆكەرلەر دەرھال يولغا چىققاي.

زېمىن قازاننى كۆمتۈرۈپ قويغاندەك قاپقاراڭغۇ. يېغىۋاتقان كۈز يامغۇرى بىردە ئەدەپ، تاراسلاپ چۈشسە، بىردە يەنە سىمىلدايتتى. شەپە چىقارماسلىق ئۈچۈن ئاتلارنىڭ تۇياقلىرىغا كىگىز، كاناپ پارچىسىنى تېڭىۋالغان ئۆكەرلەر تۈن تەڭ بولغاندا سەمەرقەنت سېپىلىنىڭ فرۇزە دەرۋازىسىغا يېقىن مەغەك كۆۋرۈكىگە يېتىپ كەلدى. دەرۋازىنىڭ ئۈستىدىكى كۆزەتخانىنىڭ پەنجىرىسىدىن چىراغ يورۇقى تۈن قاراڭغۇسىدا كۆزگە ئېنىق چېلىقاتتى.

بابۇر نوپان كۆكۈلداش بىلەن مەغەك كۆۋرۈكىدە ئۇچراشتى.

— خېلىدىن بېرى كۆزىتىۋاتىمىز، — دېدى نوپان كۆ.



كۈلداش ئەھۋال تونۇشتۇرۇپ، — يامغۇر ياغقاندىن بېرى سېپىل ئۈستىدە كۆزەتچىلەرنىڭ قارىسى پۈتۈنلەي يوقالدى. پەممىچە، ئۇلار كۆزەتخانىدا دالدىلىنىۋاتقان بولۇشى مۇمكىن.

— قورغاننىڭ ئىچىدىكى ئەھۋالچۇ؟

— ئەتىگەن شەھەرگە مەدىكار سىياقىدا كىرگەن ئايغاچچى.

نىڭ تىڭتىڭلىشىچە، شەھەر دورغىسى جانۋاپا بەگ مەرھۇم خوجا يەھيا ئىشان ھەزرەتلىرىنىڭ قەسىرىدە تۇرۇۋېتىپتۇ. ھەرقايسى دەرۋازىلاردىكى كۆزەتچىلەرنىڭ سانى ئوتتۇزدىن ئارتۇق ئەمەس. — فرۇزە دەرۋازىسىدىكى كۆزەتچىلەرنىڭ بېگى پازىل تارخان ئىكەن.

— پازىل تارخان؟

— شۇنداق ئالىيلىرى، پازىل تارخان بەگ تارخانلاردىن ئەمەس، بەلكى سودىگەر تارخانلاردىنمىش. تۈركىستاندا شەيبانىخانغا خىزمەت قىلىپ ئېتىبارغا ئېرىشكەن ئىكەن. ئەھۋالدىن قارىغاندا لەشكىرىي ئىشلارغا خام ئوخشايدۇ. شۇڭا ھۇجۇمنى فرۇزە دەرۋازىسىدىن باشلايلىمىكىن.

— شۇنداق بولسۇن، — دېدى بابۇر، — سىلى خۇسرەۋ كۆ. كۈلداش بىلەن بىللە ئەللىك نۆكەرنى ئېلىپ فرۇزە دەرۋازىسىنى ئاچسىلا. ئوتقاش بەلگە بولسۇن، — بابۇر بىرنەچچە دەققە تۇرۇ. ۋېلىپ قوشۇپ قويدى، — مىرزا ئابدۇلۋەھھاپ موغۇل ھەمدەمدە بولسۇن. قالغانلىرىمىز بەلگىنى كۆرگەن ھامان دەرۋازىغا بارايلى. — شوتىنى فرۇزە دەرۋازىسىغا بەك يېقىن قويماڭلار، — دېدى قاسىمبەگ قاۋچىن، — ناۋادا دەرۋازا كۆزەتخانىسىدىكىلەر سېزىپ قالسا ئىشىڭلار تەسكە چۈشىدۇ.

— كەمىنلىرىمۇ شۇ ئويىدا، — دېدى نوپان كۆكۈلداش، — سېپىلغا غارى ئاشقان يارلىقى تەرەپتىن شوتا قويىلىمىكىن دەيدىمەن. يارلىق تەرەپ بەك خەتەرلىك بولغاچقا، كۆزەتچىلەر ئانچە چارلاپ كەتمەيدىكەن. ئۇ يەر بىلەن فرۇزە دەرۋازىسىنىڭ ئارىلىقىمۇ ئانچە يىراق ئەمەس.

— شۇنداق قىلىڭلار. ھەرىكىتىڭلار شەپسىز ھەم چەبدەس بولسۇن، — دېدى بابۇر.

ئالدىن ھۇجۇم قىلىشقا بەلگىلەنگەن ئەللىك نۆكەر نوپان كۆكۈلداشنىڭ يېتەكچىلىكىدە تۈن قوينىغا شۇڭغۇدى. شوتا ھەم ئۇزۇن، ھەم ئېغىر، ھەم كېلەڭسىز، غارى ئاشقان يارلىقى خېلىلا خەتەرلىك ئىدى. نۆكەرلەر شەپە چىقارماسلىققا تىرىشىپ شو- تىلارنى بىر - بىرلەپ سېپىلغا تىرىدى.

سېپىلنىڭ ئۈستىدىن ھە دېگەندە ئوق، ياغاچ - تاشلارنىڭ ئېتىلىش ئېھتىمالىنى نەزەردە تۇتقان نۆكەرلەر بىرىنچى بولۇپ شوتىغا يامىشىشتىن ئېھتىيات قىلىپ قالغانىدى.

— يۈرەكلىك بولۇڭلار يىگىتلەر، — دېدى نوپان كۆكۈلداش ئوتتۇرىدىكى شوتىنىڭ بىرىنچى بالدىقىغا پۈتىنى ئېلىپ تۈ- رۇپ، — سېپىلنىڭ ئۈستىگە چىققاندىن كېيىن، ئۆزۈڭلارنى ئۈكەك - قوختىلارنىڭ دالدىسىغا ئېلىڭلار. ياۋ كۆزەتچىلىرى سېزىپ قالمىسۇن.

نوپان كۆكۈلداش بىلەن تەڭ خۇسرەۋ كۆكۈلداش، مىرزا ئاب- دۇلۋەھھاپ موغۇللارمۇ شوتىغا چىقىشقا باشلىدى. نۆكەرلەر ئۇلار- نىڭ ئارقىسىدىن ئەگەشتى. سېپىلنىڭ ئۈستى ئىككى ئاتلىق لەشكەر بىمالال ئۇياندىن - بۇيانغا چېپىپ ئۆتكۈدەك كەڭ، ئۈ- كەك - قوختىلار بەلگە كەلگۈدەك ئېگىز ئىدى. نۆكەرلەر ئۈچ سەركەردىنىڭ باشچىلىقىدا ئېڭىشكىنىچە فىرۋە دەرۋازىسىغا قاراپ يۈگۈردى. دەرۋازىنىڭ تۈۋىگە كۆزەتخانىنىڭ ئىچىدىكى پە- لەمپەي بىلەن چۈشكىلى بولاتتى. قاراۋۇللارنىڭ ھەممىسى يام- غۇردىن قېچىپ، كۆزەتخانىنىڭ ئىچىگە كىرىۋالغاندەك قىلاتتى. نوپان كۆكۈلداش كۆزەتخانىنىڭ ئىچىنى تىڭشاپ، بىرنەچچە دەق- قە تۇرۇپ قالدى، يەنە ساقلاۋېرىشكە بولمايتتى. ئۇ كۆزەتخانىغا باستۇرۇپ كىرىش قارارىغا كەلدى.

— سىلى، — دېدى ئۇ مىرزا ئابدۇلۋەھھاپ موغۇلغا پە- چىرلاپ، — كۆزەتخانىدىكىلەرنى ئۇجۇقتۇرۇشقا مەسئۇل بولسىلا.



مەن پەلەمپەي ئارقىلىق پەسكە چۈشۈپ دەرۋازىنى ئاچاي، سى — لى، — دەيدى ئۇ خۇسرەۋ كۆكۈلداشقا قاراپ، — بىز پەسكە چۈشۈپ دەرۋازىغا يېقىنلىشىشىمىز ھامان پادىشاھ ئالىيلرىغا ئوتە قاش يېقىپ بەلگە بەرسىلە.

ئۇلار ئەمدىلا كۆزەتخانا ئىشىكىگە يېقىنلىشىشقا ئاياغ تەۋىشى قاتتىقراق چىقىپ كەتتىمۇ ئەيتاۋۇر، كۆزەتخانا ئىچىدىن «بىيداي»^① دېگەن جاراڭلىق ئاۋاز ئاڭلاندى. نوپان كۆكۈلداش ئۇلارنىڭ ئۇران^② سوراۋاتقانلىقىنى ھېس قىلدى. ئادەتتە كېچەلىك كۆزەتچىلەر ئالمىشىدىغان ۋاقىتتا ياكى ئۆز ئارا ئۇچراشسا ئۇران سورىشاتتى. جاۋاب بېرەلمىسە ياكى خاتا جاۋاب بەرسە ئېنىقلاپ ئولتۇرمايلا، ناغرا چېلىپ ئەتراپىدىكىلەرگە خەۋەر بېرەتتى.

«ئۇران نېمە بولغىدى؟ شەھەرگە ئايغاقچى كىرگۈزگەندە ئېنىقلاقتۇرۇۋالسام بوپتىكەن. لېكىن بۇمۇ ئاسان. ئەمەس. ئۇراننى كۈندە بىر ئالماشتۇرۇپ تۇرىدۇ. ئەمدى يەنە ساقلاپ تۇرماسلىق كېرەك...»

ئەۋەلىنىڭ قىل ئۈستىدە قالغانلىقىنى ھېس قىلغان نوپان كۆكۈلداش چاقماق تېزلىكىدە كۆزەتخانا ئىچىگە ئېتىلدى ۋە نېمە ئىش بولغانلىقىنى ئاڭقىرالمى تەمتىرەپ قالغان ياۋ لەشكەرلىرىگە تاشلاندى.

— بۇ يەر سىلىگە قالدى، — دەيدى ئۇ ئالدىغا توغرا چىقىپ قالغان ياۋ لەشكىرىنى قىلىچلاپ تاشلىغاندىن كېيىن، مىرزا ئابىدۈلۋەھىپ موغۇلغا قاراپ، — مەن پەسكە چۈشۈپ دەرۋازىنى ئاچاي.

نوپان كۆكۈلداش بىر قىسىم ئۆكەرلەرنى ئەگەشتۈرۈپ پەسكە چۈشكەندە، دەرۋازا ئۈستىدىكى قىيا — چىيادىن ئويغىنىپ كەتكەن لەشكەرگاھتىكىلەر قوراللىرىنى ئېلىپ سىرتقا چىقىشقا

① بىيداي — بۇغداي (قىپچاق شېۋىسى).

② ئۇران — پارول.

ئۆلگۈرگەندى. ھايات - ماماتلىق قۇچاقلاشما جەڭ باشلىنىپ كەتتى. ئەجەل قىلىچلىرىنىڭ بىر - بىرىگە زەرب بىلەن ئۇرۇلۇشىدىن چاچرىغان ئۇچقۇنلار تۈن قوينىدا يالت قىلىپ ئۆچەتتى. تىغ زەربىسىدىن كىملىرىدۇر ئېچىنىشلىق ئىگرايتتى. دەرۋازىنى ئېچىش ئۈچۈن يۈگۈرۈپ ماڭغان نوپان كۆكۈلداشنىڭ لەشكەرلىرىگە جان - جەھلى بىلەن بۇيرۇق بېرىۋاتقان پازىل تارخانغا كۆزى چۈشتى - دە، ئۇنىڭغا قاراپ يولۋاستەك ئېتىلدى سىپاھلىقتىن ئانچە خەۋىرى يوق پازىل تارخان ئېتىلىپ كېلىۋاتقان نوپان كۆكۈلداشنى كۆرۈپ يا ئالدىغا مېڭىشنى، يا كەينىگە قېچىشنى بىلەلمەي داڭ قېتىپ تۇرۇپ قالدى. شۇ ئەسناد نوپان كۆكۈلداشنىڭ زەرب بىلەن ئۇرغان قىلىچى دەل ئۇنىڭ بويىغا كېلىپ چۈشتى. سەركەردىسىنىڭ ئۆلۈمىنى كۆرگەن پازىل لەشكەرلىرىنىڭ جاسارىتى پۈتۈنلەي سۇنغانىدى. نۆكەرلەر ئۇلارنى قىينالمايلا قىلىچتىن ئۆتكۈزدى. نوپان كۆكۈلداش ئارقىسىغا يېنىپ دەرۋازىنىڭ قوش مۇشتۇمدەك يوغان قۇلۇپىنى بېلىگە قىسىپ تۇرۇۋالغان ئاي پالتا بىلەن چاقتى، قۇيما چويۇن دەرۋازىنى مىدىرلاتماق ئانچە ئاسان ئەمەس ئىدى. ئادەتتە ئۇنى ھالقىسىغى باغلانغان ئارغامچا بىلەن ئاتقا سۆرتىپ ئاچاتتى. نۆكەرلەر ئاتقا سۆرتىدىغان ئارغامچا بىلەن تارتىپ دەرۋازىنى ئاچتى. ئۇنىڭغىچە خۇسرەۋ كۆكۈلداش خەندەكتىن ئۆتىدىغان ئاسما كۆۋرۈكنى چۈشۈرۈپ، ئوتقاش يېقىپ بەلگە بېرىپ بولغانىدى. بابۇر خەندەك نىڭ ئاسما كۆۋرۈكىدىن ئۆتۈپ تۇرۇشىغا دەرۋازا ئېچىلدى.

— يارايىسىلەر، باھادىرلىقنى ھەق - دادىغا يەتكۈزدۈڭلار، — دېدى بابۇر نوپان كۆكۈلداش قاتارلىق سەركەردە - نۆكەرلىرىگە قاراپ.



— دەرھال ناغرا چېلىپ، چۇقان - سۈرەن سېلىپ ۋەھىمە پەيدا قىلىڭلار، — دېدى قاسىمبەگ قاۋچىن.

— خۇسرەۋ كۆكۈلداش بىر قىسىم يىگىتلەر بىلەن فىرۋزە دەرۋازىسىنى بېكىتسۇن، — دېدى بابۇر نوپان كۆكۈلداشقا

قاراپ، — سىلى چاررەھە دەرۋازىسى تەرەپكە ھۇجۇم قىلسىلا. دوست ناسىر، خان قولى بەگلەر ئاھەنن دەرۋازىسىغا ھۇجۇم قىلسۇن. قاسىمبەگ قاۋچىن جانابلىرى گازىر سۇستان دەرۋازىسىغا، مىرىم ناسىر، شەيخ دەرۋىش بەگلەر سۆزەنگاران دەرۋازىسىغا ھۇجۇم قىلسۇن. مەن شىرىمبەگ تاغايى، مىرزا ئابدۇلۋەھھاپ ئارغۇنلار بىلەن خوجا يەھيا قەسىرىدىكى جانۋاپا بەگنى تۇتاي. پەرمان تاپشۇرۇپ ئالغان سەركەردىلەر نۆكەرلىرىنى ئەگەشەتۈرگىنىچە ئاتلىرىنى چاپتۇرۇپ كېتىشتى. سۈت ئۇيقۇسىدا ياتقان سەمەرقەنت ئەھلى تۇيۇقسىز ياغرغان ناغرا ئاۋازى ۋە چۈقان — سۈرەندىن چۆچۈپ ئويغاندى.

بۇ دەھشەتلىك سادادىن ئويغانغان جانۋاپا بەگ ئۆزىنى چۈشەندۈرۈشكە، ئوڭىدا قارا باسقانلىقىنى ھېس قىلدى — دە، ئالدىراپ — تېنەپ كېيىنىپ، شەھەرنى مۇداپىئە قىلىش ئۈچۈن نۆكەرلىرىنى ئەگەشتۈرۈپ، ئاھەنن دەرۋازىسىغا قاراپ ئات سالىدى. — ئەھۋال چاتاق دورغا جانابلىرى، بابۇر پادىشاھ شەخسەن ئۆزى قوشۇن باشلاپ كېلىۋاتىدۇ.

شەيبانىخان يېتىپ كېلىپ بولغۇچە، ئاھەنن دەرۋازىسىدا تىرىكچىلىقنى كۆڭلىگە پۈككەن جانۋاپا بەگ چاپارمەندىن بۇ خەۋەرنى ئاڭلاپ قايتىدىن قارا تەرگە چۆمدى. شۇ تاپتا ئۇنىڭغا بابۇر سەمەرقەنتكە تۈمەنلىگەن لەشكەر بىلەن باستۇرۇپ كىرگەندەك تۇيۇلۇپ كەتكەندى.

«شەيبانىخان ئالىيلىرى ياردەمگە كېلىپ بولغۇچە دەرۋازىنى ساقلاش ئەمەس، مېنىڭ بۇ كاللامۇ بوينۇمدا تۇرمايدىغان ئوخشايدۇ. ئەڭ ياخشىسى جېنىمنى قۇتقۇزاي. ئۆلۈمدىن باشقىسى تا-ماشادەپتىكەن...»

جانۋاپا بەگ ئاھەنن دەرۋازىسىنى قوغداشتىن ۋاز كېچىپ، ئېتىنىڭ بېشىنى شەھەرنىڭ سىرتىغا بۇرىدى — دە، جان — جەھلى بىلەن قامچا سالىدى.

تاڭ ئاتقۇچە بابۇرنىڭ سەركەردە — نۆكەرلىرى سەمەرقەنت.



نىڭ ھەممە دەرۋازىسىنى تولۇق ئىگىلىدى. كېچىدىكى جەڭنىڭ سەۋەبىنى ئاڭقىرىپ ئۆلگۈرگەن شەھەر ئاھالىسى — ئاشپۇزۇل خوجايىنلىرى، دۇكاندارلار، ھۈنەرۋەن — كاسىپلار، باي — تۆرىلەر تاۋۇق — تاۋۇقلاردا ئاش — گۆشلەرنى كۆتۈرۈپ كېلىپ، سەرگەردە — نۆكەرلەردىن ھال سورىدى ۋە ئۆزلۈكىدىن تەشكىللىنىپ، تاياق — توقماقلارنى كۆتۈرگىنىچە قېچىشقا ئۆلگۈرلەمەي مۆكۈۋالغان ياۋ لەشكەرلىرىنى دۇمبالاشقا باشلىدى. شەيبانىخان شەھەرنى ساقلاشقا قويغان بەش يۈز لەشكەرنىڭ ھەممىسى دېگۈدەك مانا مۇشۇنداق ئېچىنىشلىق ئۆلتۈرۈلدى.

— مەلۇم بولغاى، بىر قىسىم بىكار تەلەپ شەھەر لۈكچەك — لىرى ئاھالىنى بۇلاڭ — تالاڭ قىلىۋاتىدۇ.

مەلۇماتنى ئاڭلاپ بابۇر غۇزۇزىدە قاپقىنى تۇردى:

— پەرمان! — دېدى ئۇ كەسكىنىڭ بىلەن قولىنى شىلا — تىپ، — ھەرقايسى دەرۋازىلارنى بېكىتىشكە نويان كۆكۈلداش نازارەتچىلىك قىلسۇن. خۇسرەۋ كۆكۈلداش، شىرىمبەگ تاغايىلار ئاۋامدىن تەشكىللەنگەن پىدائىيلارغا باش بولۇپ سېپىل ئۈستىگە ئوق، ياغاچ — تاش ئاچقىسۇن. سەرگەردە شاھقۇلى مەردان زەمبەد — رەكلىرىنى تەكشۈرۈپ، مەنچاناقلىرىنى تەييارلىسۇن. مىرزا ئابدۇل — ۋەھىپ موغۇل باش بولۇپ كوچا — رەستىلەرنى چارلىسۇن. تو — پىلاڭدىن توغاچ ئوغرىلاش مەقسىتىدە مال — دۇنيا بۇلاش كويىغا چۈشكەن شەھەر لۈكچەكلىرىگە سىيلە — رەھىم قىلىنمىسۇن. سەرگەشلىك قىلىشقا يېتىنغانلارنىڭ كالىسىنى ئېلىڭلار. رەئىد — يەتنى خاتىرجەم قىلىڭلار.

※

※

※



بابۇرنى ئۆزى بىلەن جەڭ قىلىشقا جۈرئەت قىلالمايدۇ، بىر بولسا پەرغانىگە كېتىشكە، بىر بولسا تاشكەنتتىكى تاغىسى سۇل — تان مەھمۇدخاننىڭ يېنىغا بېرىشقا مەجبۇر بولىدۇ، دەپ خاتىر —

جەم ئولتۇرغان شەيبانخان سەمەرقەنت شەھىرىنىڭ بىر كېچىدە -
 دىلا بابۇرنىڭ قولىغا چۈشۈپ كەتكەنلىكىدىن خەۋەر تېپىپ، قۇ -
 لىقىغا ئىشەنمەيلا قالدى. ئالدىغا سالپايغان پېتى گۇناھىنى تىلەپ
 كەلگەن جانۋاپا بەگنى ئەدەپلەشكەمۇ رايى بارماي، لەشكەرلىرىنى
 باشلاپ يېتىپ كەلدى. بۇ چاغدا شەھەر دەرۋازىسى ۋە سېپىللارغا
 بابۇرنىڭ تۇغ - ئەلەملىرى قالدىلىپ بولغانىدى. بۇ مەنزىرىنى
 كۆرۈپ ئۆتى يېرىلغۇدەك غەزەپلەندى. لېكىن، بابۇرنىڭ زادى قانداق
 چىلىك لەشكەر بىلەن شەھەرنى بېسىۋالغانلىقىنى بىلەلمىگەچكە،
 دەماللىققا ھۇجۇم قىلىشقا پىتىنالمىدى. ئۇنىڭسىزمۇ خەندەكلىدە -
 رى كەڭ ھەم چوڭقۇر، سېپىللىرى ئېگىز ھەم مۇستەھكەم سە -
 مەرقەنت شەھىرىنى ھۇجۇم بىلەن ئېلىش ئانچە ئاسان ئەمەسلىكى
 ئۆزىگىمۇ ئايان ئىدى. شۇڭا بخۇدلۇق قىلىپ شەھەرنى ساقلاشقا
 ئازغىنە لەشكەر قويغىنىغا پۇشايىمان قىلىپ، ئىلاجىسىز خوجا
 دىدارغا قايتىشقا مەجبۇر بولدى.

بۇ چاغدا ئوردىدىكى بوستان سارىيىغا چۈشكەن بابۇرنى شە -
 ھەردىكى كاتتىلار، ئېسىلزاڭلار، ئاۋام ۋەكىللىرى ۋە ئالىم -
 ئۆلىمالار كېلىپ مۇبارەكلەشمەكتە ئىدى.

كېيىنكى كۈنلەردە بابۇر «ۋاقائى» ناملىق كۈندىلىك خاتىدە -
 رىسىگە بۇ قېتىمقى جەڭنى خۇلاسەلەپ تۆۋەندىكى قۇرلارنى ياز -
 دى:

«... يۈز قىرىق يىلغا يېقىن سەمەرقەنت پايتەختى
 بىزنىڭ خانىداندا بولۇپ كەلگەنىدى. نەدىكى بىريات ۋە
 دۈشمەن ئۆزبېك كېلىپ ئىگىلىۋالغانىدى. قولىدىن كەتكەن
 مەملىكەتنى تەڭرى قايتىدىن بەردى. تالان - تاراجغا ئۇچ -
 رىغان ۋىلايەت يەنە قولىمىزغا كىردى. سۇلتان ھۈسەيىن
 بايقارا مىرزىمۇ ھىرىنى مۇشۇنداق يول بىلەن تۇيۇقسىز
 ئالغانىكەن. لېكىن، ئىش بىلەر كىشى ئالدىدا روشەن،
 ئىنساب ئىگىسى نەزەرىدە ئېنىقكى، ئۇ ئېلىش بىلەن بۇ

ئېلىش ئوتتۇرىسىدا چوڭ پەرق بار: بىرىنچىدىن، سۇلتان ھۈسەيىن بايقارا مىرزا كۆپ ئىش كۆرگەن، نۇرغۇن تەجرىبە-مىللەتكە ئىگە بولغان چوڭ پادىشاھ ئىدى؛ ئىككىنچىدىن، ئۇنىڭ دۈشمىنى يادىكار مۇھەممەد ناسىر مىرزا بولۇپ، ئۇ تېخى ئون يەتتە - ئون سەككىز ياشلىق تەجرىبىسىز بىر ئوغلان ئىدى؛ ئۈچىنچىدىن، دۈشمىنىنىڭ ئىچىدىن ھەممە ئەھۋالنى بىلىدىغان مىرزا مىرزا خور چىقىپ، مىرزاغا كىشىلەرنى ئەۋەتىپ، ئۇلارنى تۇيدۇرماي دۈشمەن ئۈستىگە ئېلىپ كەلگەنىدى؛ تۆتىنچىدىن، ئۇنىڭ دۈشمىنى قورغاندا ئەمەس، بەلكى باغى زاغاندا بولۇپ، سۇلتان ھۈسەيىن بايقارا مىرزا شەھەرنى ئالغان مەزگىلدە يادىكار مۇھەممەد مىرزا ئۆز ئادەملىرى بىلەن ئىچىشۋازلىق قىلىۋاتقانكەن. ئۇ كېچىسى يادىكار مۇھەممەد مىرزانىڭ سارىيىدا ئۈچ كىشى قالغان بولۇپ، ئۇلارمۇ مەست ئىكەن؛ بەشىنچىدىن، ئۇ (سۇلتان ھۈسەيىن بايقارا) دۈشمىنى شۇقەدەر غاپىلىلىقتا تۇرغاندا كەلدى - دە، شەھەرنى ئالدى. مەن سەمەرقەنتنى ئالغاندا ئون توققۇز ياشتا بولۇپ، ھېچقانچە كۆپ ئىش كۆرمىگەن ۋە تەجرىبىسىز ئىدىم؛ ئىككىنچىدىن، مېنىڭ دۈشمىنىم شەيباقخانەك تەجرىبىسى مول، كۆپ ئىش كۆرگەن چوڭ ياشلىق بىر كىشى ئىدى؛ ئۈچىنچىدىن، بىزگە سەمەرقەنتتىن ھېچ كىشى كەلمىگەنىدى، گەرچە شەھەر ئاھالىسى مېنى خالىسىمۇ، لېكىن شەيباقخانەدىن قورقۇپ، ھېچكىم بۇنداق ئويلىمايتتى؛ تۆتىنچىدىن، مېنىڭ دۈشمىنىم قورغاندا ئىدى. بىز قورغاننى ئېلىپ، دۈشمەننى قاقچۇر دۇق؛ بەشىنچىدىن، بىز بىر قېتىم سەمەرقەنتنى ئېلىشقا كېلىپ، دۈشمەنگە تۇيدۇرۇپ قويغانلىقىمىزدىن، ئىككىنچى قېتىم كېلىپ، تەڭرىنىڭ ئىنايىتى بىلەن سەمەرقەنتنى ئالدۇق. بۇلارنى دېيىشتىن غەرەز باشقىلارنى كەستىش ئەمەس، بەلكى يۇقىرىدا ئېيتىلغاندەك، بولغان



ئىشنى بايان قىلىش؛ بۇلارنى يېزىشتىن مەقسەت ئۆزۈمنى
ئارتتۇرۇش ئەمەس، بەلكى يۇقىرىدا يېزىلغاندەك، راست
ئىشنى دېيىش...»^①

117

تاشكەنت.

باھاردىن كېيىن كۆكەرگەن باغلارنى تۈرلۈك قۇشلارنىڭ
ناۋاسى چاڭ كەلتۈرەتتى. ئەنە ئاشۇ ناۋاكەش قۇشلار ئارىسىدا
كاككۇكنىڭ ئاۋازى باشقىچە ئاڭلىناتتى. تۇرۇپ - تۇرۇپ قۇشلار -
نىڭ ناۋاسىنى باغلارغا باراۋەتكە چىققان بەگ - تۈرلەرنىڭ
ناخشا - سازلىرى بېسىۋالاتتى. ھەئە، ئون نەچچە يىلدىن بېرى
ئۇرۇش مالىمانچىلىقىدىن خالىي تاشكەنت شەھىرى تولىمۇ غەم -
سىز ئىدى. ھەرقايسى دەرۋازىلاردىن ھەر كۈنى سودا كارۋانلىرى
كىرىپ - چىقىپ تۇراتتى. چوڭ سودىگەرلەردىن ئۇششاق تىجا -
رەتچىلەرگىچە، دېھقانلاردىن مەدىكارلارغىچە تۇرمۇش ھەلەكچىلە -
كىدە ئالدىراش يۈرۈشەتتى. نەچچە يىلدىن بېرى كەتمەن، ئورغاق،
ئوتغۇچ، ساپان... قاتارلىق دېھقانچىلىق سايمانلىرى ۋە پىچاق،
قىڭراق، كەكە، پالتا، لاخشىگىر... قاتارلىق تۇرمۇش سايمانلىرى -
نى سوقۇپ يۈرگەن تۆمۈرچىلەرنىڭ قىش ئاخىرلاشقاندىن بېرى
قىلىچ، نەيزە، گۈرزە... قاتارلىق جەڭ قوراللىرىنى سوقۇشى بىر
يېڭىلىق ئىدى. ئۇلارنىڭ خان يارلىقى بىلەن جەڭ قوراللىرىنى
ياساۋاتقانلىقىنى كىشىلەر ئانچە بىلىپ كەتمەيتتى. چېچەنرەك
كىشىلەر تۆمۈرچى دۈكىنىدا بىردىنلا كۆپىيىپ قالغان جەڭ

① «بابۇرنامە»، مىللەتلەر نەشرىياتى، 1992 - يىلى ئۇيغۇرچە نەشرى،



قوراللىرىغا قاراپ پات يېقىندا چوڭ بىر ئۇرۇشنىڭ بولىدىغانلىقىنى پەرەز قىلىشاتتى ۋە خان - پادىشاھلارنىڭ كۆڭلىگە ئىزدەنسە، ئەل - يۇرتقا ئاسايىشلىق، تىنچلىق تىلىشەتتى.

شۇ تاپتا ئوردىدىكى ئالتۇن تەختتە جىيەنى بابۇرنىڭ ياردەم سوراپ ئەۋەتكەن خېتىنى تۇتۇپ ئولتۇرغان سۇلتان مەھمۇدخان تەگسىز خىياللارغا ئەسىر بولغانىدى. ھەئە، ئۇ كۈزدىن بابۇرنىڭ سەمەرقەنتنى شەيبانىخاندىن تارتىۋالغانلىقى خەۋىرىنى ئاڭلاپ خېلىلا خۇشاللانغان، ئۆزىگە خائىنلىق قىلغان شەيبانىخاندىن ئاز - تولا دەردى چىققان دەك بولۇپ تەسەللى تاپقان ۋە بابۇرنىڭ غەلىبەسىنى تەبرىكلەپ ئالاھىدە مەكتۇپ ئەۋەتكەنىدى. شۇ چاغدا تۆمۈرنى قىزىقىدا سوقۇپ لەشكەر ئەۋەتىپ، بابۇر بىلەن بىرلىكتە شەيبانىخاننى تەلتۆكۈس يوقىتىشنى ئويلىغان بولسىمۇ، ئىلكىدە ئەۋەتكۈدەك تۈزۈك لەشكەر قالمىغانلىقى ئۈچۈن ئامالسىز قالغان، شەيبانىخاننىڭ ئالدام خالىتىسىغا چۈشۈپ، ئۇنىڭغا ھەممە لەشكەرلىرىنى ئەۋەتىپ بەرگىنىدىن كۆپ پۇشايمان يېگەنىدى. شۇنىڭدىن كېيىن سەيپىد مۇھەممەد مىرزىنىڭ تەۋسىيەسى بىلەن قايتىدىن چېرىك يىغىشقا، تۆمۈرچىلەرگە جەڭ قوراللىرى ياساشقا پەرمان بەردى. لېكىن، يېڭى لەشكەرلەرنىڭ جەڭگە يارىغۇدەك بولۇشىغا خېلى ۋاقىت كېتەتتى.

ئۇ بېشىنى تۆۋەن سېلىپ ئولتۇرغان ئەمىرلەرگە تەكشى بىر قارىۋەتكەندىن كېيىن، قولىدىكى خەتكە قايتا نەزەر تاشلىدى. بابۇر خېتىدە سەمەرقەنت شەھىرىنىڭ شەيبانىخاننىڭ لەشكەرلىرى تەرىپىدىن قامالدا قالغانلىقىنى، ئىلكىدە ياۋنىڭ مۇقابىلىسىگە چىققۇدەك تۈزۈك لەشكەرنىڭ قالمىغانلىقىنى، ھىراتتىكى سۇلتان ھۈسەيىن بايقارا، ھىساردىكى خۇسرەۋ شاھلارغا ياردەم سوراپ مەكتۇپ ئەۋەتكەن بولسىمۇ، تېخىچىلا جاۋاب كەلمىگەنلىكىنى، ئىلاجسىز تاغىسىدىن ياردەم سوراۋاتقانلىقىنى سەمىمىيلىك بىلەن بايان قىلغان ۋە بىرلىكتە مۇناپىق شەيبانىخاننى يوقىتىپ، ئاپەتنى تۈپ يىلتىزىدىن قۇرۇتۇش تەكلىپىنى بەرگەنىدى.



«بابۇر سەمەرقەنتنى ئالغاندىن كېيىن شاۋدار، سوغدى، مەد-يانكۆل، خوزار، قارشى، قاراكۆل، مەرۋى قاتارلىق ۋىلايەت، تۈمەن بەگلىرى شەيبانىخاننىڭ ئىتائىتىدىن چىقىپ بابۇرغا بەيئەت قىلىپتۇ دەپ ئاڭلىۋىدىم. ئەجەبا شۇنچىۋالا يۇرتلارنى ئىلگىگە ئېلىپمۇ شەيبانىخان دېگەن خەركە تاقابىل تۇرغۇدەك ماغدۇرى يوق. مىددۇر؟ قىشتىن بېرى چېرىك جۇغلىماي نېمە ئىش قىلغاندۇ؟ نېمىلا بولمىسۇن سەمەرقەنتنى شەيبانىخانغا تارتتۇرۇپ قويۇشقا ھەرگىز بولمايدۇ. لېكىن، ھازىر بىزنىڭ ئىلگىمىزدىمۇ تۈزۈك لەشكەر يوق. ھەممە لەشكەرلىرىمىزنى ئول ئاسىي، تۈزكۈرنىڭ ئىختىيارىغا تاپشۇرغىنىمىزدىن بابۇرنىڭ پەقەتلا خەۋىرى يوق. بۇنى بىلسە نېمىدەپ قالار؟ مېنى ئەخمەقلىقتە ئەيىبلىشى تۈر-غانلا گەپ. ئۆز ۋاقتىدا ئول تۈزكۈر مۇناپىققا نېمانچە بەك ئىشەنپ كەتكەن بولغىدىم؟...»

سۇلتان مەھمۇدخان ئۇلۇغ - كىچىك تىنغىنىچە قولىدىكى خەتنى سەيىد مۇھەممەد مىرزىغا ئۇزاتتى:

— كۆرۈپ باقسىلا، بابۇر پادىشاھ ياردەم تەلەپ قىلىپتۇ. سەيىد مۇھەممەد مىرزا خەتكە تېزلا كۆز يۈگۈرتۈپ چىقتى: — بابۇر پادىشاھ ئالىيلىرى دەۋەت قىلمىسىمۇ، ئول تۈز-كۈر مۇناپىققا جازا يۈرۈش قىلىش مەجبۇرىيىتىمىز بار ئىدى. پەرمان بەرسىلە، ئۆزۈم لەشكەر تارتىپ باراي. — ھازىر ئىلگىمىزدە جەڭگە يارىغۇدەك قانچىلىك لەشكەر بار؟

— چېرىكلەرنى مەشقلاۋۇللار مەشىقلەندۈرۈۋاتىدۇ. كونا لەشكەرلەرنىڭ قېرى - ئاجىزلىرىنى چىقىرىۋەتكەندە مىڭ بەش يۈز يارام لەشكەر بار. ئۆرەتۈپىدىكى ئاغام مۇھەممەد ھۈسەيىن كۆرەگاننىڭ ئىلگىدىمۇ ئۈچ مىڭغا يېقىن لەشكەر بار. ئۇلارنىڭ يېرىمىنى ئالساق بولىدۇ.

— ئۆرەتۈپ تاشكەنتنى قوغداشتىكى مۇھىم ئۆتكەل، ئۇ لەشكەرلەرنى مىدىرلاتمايلى. سىلى تاشكەنتتىكى ئاشۇ بىر يېرىم

مىڭ لەشكەرنى ئېلىپ ئەتىلا يولغا چىقسىلا. سەركەردە ئەيىۋۇپ بەگچەك بىلەن سەركەردە قاشقا مەھمۇد سىلىگە ئورۇنباىسار بول- سۇن. نۇسرەت خەۋەرلىرىنى كۈتىمىز.

— پەرمانىبەر دارمىز! — دېدى پەرمان تاپشۇرۇپ ئالغان سەر- كەردىلەر دەس ئورنىدىن تۇرۇپ.

ئىلگىرى بۇنداق كېڭەشلەردە بىلەرمەنلىك قىلىپ، سۇلتان مەھمۇدخاننىڭ ساقىلىنى تاراپ ۋالاقلاپ تىنمايدىغان نىغمەت مىرزا، ئەھمەدبەگ تەلبە، سۇلتان جۈنەيدى بارلاس قاتارلىق ئە- مىرلەر شۇ تاپتا باشلىرىنى تونلىرىنىڭ ئىچىگە تىقىۋېلىشقاند- دى. دېمىسىمۇ شەيبانىخاننىڭ خائىنلىقىدىن كېيىن، ئۇلارنىڭ تاۋۇزى قولتۇقىدىن چۈشكەن، سۇلتان مەھمۇدخاننىڭ بۇ مەسئۇ- لىيەتنى سۈرۈشتۈرۈپ جازالىشىدىن ئەنسىرەپ دەككە - دۈككەدە قېلىشقاندى. تەلىيىگە يارىشا سۇلتان مەھمۇدخان شەيبانىخاننىڭ ھاقارەتلىك خېتىنى كۆرۈپ قاتتىق غەزەپلەنگەن بولسىمۇ، بۇ ئىشنىڭ سەۋەبىنى ئۇچۇر - بۇجۇرىغىچە سۈرۈشتۈرمىدى. سەي- يىد مۇھەممەد مىرزمۇ ئوردىدا بۆلۈنۈش، تەپرىقە كېلىپ چىقت- شىدىن ئەنسىرىدىمۇ ياكى بۇ خۇشامەتچىلەرنىڭ قىلمىشىنى سۈ- رۈشتە قىلىشنىڭ ھاجىتى يوق دەپ قارىدىمۇ ئەيتاۋۇر، سۇلتان مەھمۇدخانغا ئۇلارنىڭ مەسئۇلىيىتىنى سۈرۈشتە قىلىش تەكلى- پىنى بەرمىدى. شۇنىڭدىن بېرى تىلى تۈتۈلۈپ قالغان بۇ ئەمىر- لەر تولا بىلەرمەنلىك قىلمايدىغان بولۇشقاندى.

— خەزىنىدىن بابۇر پادىشاھقا، ئانىلىرىمغا، ئىگىچىلىرىم- گە سوۋغات ئېلىۋالسىلا، ئۇلارغا مەندىن سالام ئېيتسىلا، — دېدى سۇلتان مەھمۇدخان.

— خوش، — دېدى سەيىد مۇھەممەد مىرزا ۋە سۇلتان مەھمۇدخانغا قاراپ بىر ئاز دېلىغۇل بولۇپ تۇرغاندىن كېيىن ئې- غىز ئاچتى، — نەچچە ۋاقىتتىن بېرى ئالىيلىرىنىڭ سەمىگە سېلىشنى كۆڭلۈمگە پۈككەن بىر ئىش بار ئىدى.

— خوش، — دېدى سۇلتان مەھمۇدخان.



— ئۇرۇشتا يېڭىش — يېڭىلىش بولۇپ تۇرىدۇ. ناۋادا بۇ قېتىمقى جازا يۈرۈشىمىز مۇۋەپپەقىيەتلىك بولماي قالسا، تۈز-كۈر شەيبانىخاننىڭ خورىكى تېخىمۇ ئۆسۈپ كېتىشى، بەلكىم تەسەررۇپىمىزغا باستۇرۇپ كېلىشى مۇمكىن. خېلى نۇرغۇن چېرىك يىغقان بولساقمۇ، ئۇلارنى باستۇرۇپ كەلگەن كۈچلۈك ياۋىنىڭ مۇقابىلىسىگە سېلىش تېخى بالدۇر. شۇڭلاشقا، ھەر ئېھتىمالغا قارشى تۇرپاندىكى ئىنىلىرى ئالاچەخان ئالىيلىرىدىن لەشكىرىي ياردەم سورايلمىكەن دەيمەن. كۆسەي ئۇزۇن بولسا قول كۆيمەپتۇ، دەيدىغان گەپ بار. بول نۆۋەتتىكى يۈرۈشتە شەيبانىخاننى مەغلۇپ قىلالىساق، ئالاچەخان ئالىيلىرىنىڭ تاشكەنت سەپىرى سىلى — ئاغىسى بولمىش چوڭ خان ئالىيلىرىنىڭ ھۇزۇرىغا سالامغا كەلگىنىگە ھېساب بولار. ئالمادىس كۈتۈلمىگەن ئەھۋال يۈز بېرىپ قالسا، ئالاچەخان ئالىيلىرىنىڭ ھەمدەمچى قوشۇنى بىلەن شەيبانىخاننىڭ مۇقابىلىسىگە بىمالال چىقالايمىز.

— بۇ دېگەنلىرىمۇ توغرا، — دېدى سۇلتان مەھمۇدخان ئويچانلىق بىلەن، — بۇ يىلقى قۇربان ھېيت ھارپىسىدا ئول ئىدىمىدىن مەكتۇپ تاپشۇرۇۋالغاندىن بېرى قايتا خەۋەرلىشەلمىدۇق. خېتىدە مۇناپىق مىرزا ئابابەكرىدىن ماڭلايسۆيەنى قايتۇرۇۋېلىش ھازىرلىقىنى كۆرۈۋاتقانلىقىنى، ئالدىنقى قېتىملىق جازا يۈرۈشىنىڭ مۇۋەپپەقىيەتسىز بولۇپ قالغانلىقىنى، بۇ قېتىمقى يۈرۈشىدە نۇسرەت قازانسا، قەشقەردىن ئۇدۇللا تاشكەنتكە كېلىپ، ئىنىلىق مەجبۇرىيىتىنى ئادا قىلىپ سالامغا كېلىدىغانلىقىنى ھەمدە مەرھۇم ئاتىمىزنىڭ مەقبەرىسىنى تاۋاپ قىلغاچ يېنىمدا بىرەر يىل تۇرۇپ، ۋالىدەلىرىمىزنىڭ خىزمىتىنى قىلىش ئارزۇسى بارلىقىنى بىلدۈرگەنىكەن.

مىرزا ئابابەكرى سەيپىد مۇھەممەد مىرزانىڭ ئانا بىر، دادا بۆلەك ئاكىسى ئىدى. شۇ تاپتا مىرزا ئابابەكرىنىڭ ئىسمىنى ئاڭلاپ، ئۇنىڭ ۋۇجۇدىنى خىجىللىق تۇيغۇلىرى چىرىمىۋالدى: — گەرچە مىرزا ئابابەكرى ئۇزۇندىن بېرى ئىزچىل تۈردە



سەلتەنەتمىزگە سەركەشلىك قىلىپ، قارشىلىشىپ كەلگەن بول-
سىمۇ، قەشقەرنىڭ ئۇ تەرىپىگە ئۆتۈشكە مۇۋەپپەقىيەت بولالماي كەل-
دى، — دېدى سەيپىد مۇھەممەد مىرزا بېشىنى تۆۋەن سالغان
ھالدا، — ئالاچەخان ئالىيلەرنىڭ ماڭلايسۆيەنى قايتىدىن ئۆز
تەسەررۇپىغا ئېلىپ، ئاتا ئارزۇسىنى ئەمەلگە ئاشۇرۇشقا بەل باغ-
لىشى ئەلۋەتتە كاتتا ئىشتۇر. ئەمما ھازىر شەيبانىخاننىڭ تەھلى-
كىسى ھەددىدىن ئاشتى. تەخت — سەلتەنەتمىز ئۈچۈن ھازىر
مىرزا ئابابەكرى خەۋىپىدىن شەيبانىخاننىڭ خەۋىپى ياماندۇر. ئاق-
سۇ، ئۈچ^① ئالاچەخان ئالىيلەرنىڭ قېيىنئاغىسى مىرجاپپار
بەردى بەگدەك باھادىر سەركەردە ھەم لەشكەرلەر باردۇر. شۇڭا،
ھازىرچە ماڭلايسۆيە يۈرۈشىنى ۋاقتىنچە توختىتىپ، لەشكىرىي
كۈچىنى تاشكەنتكە يۆتكەپ كەلسە، بىرلىكتە شەيبانىخاننى يو-
قاتقاندىن كېيىن، ئاندىن قەشقەرگە يۈرۈش قىلىپ ماڭلايسۆيەنى
مىرزا ئابابەكرى ھۆكۈمرانلىقىدىن خالاس قىلساق ياخشىراق
بولارمىكەن دەيدىغان ئويۇم بار. قالدىسىنى ئويلىشىپ كۆرگەيلا.
— بول مەسلىھەتلىرى ئورۇنلۇق، — دېدى سۇلتان مەھ-
مۇدخان، — سىلى سەمەرقەنتكە لەشكەر تارتىۋەرسىلە. مەن ئى-
نىم ئالاچەخانغا بۇ تەرەپتىكى ئەھۋالنى تەپسىلىي بايان قىلىپ
مەكتۇپ يوللاي.

— دانالىق بىلەن قارار چىقاردىلا ئالىيلەرى، — دېدى سەي-
پىد مۇھەممەد مىرزا مەمنۇنلۇق بىلەن، — ئەمەس كەمىنلىرى
تەييارلىق كۆرەي. ئاللاھ خالىسا نۇسرەت خەۋىرىمىزنى ئاڭلىغايلا.
— ئىنشائاللاھ.

بارلىق ئەمىرلەر دەس ئورنىدىن تۇرۇپ، سەيپىد مۇھەممەد
مىرزىنىڭ غەلىبىسى ئۈچۈن دۇئاغا قول كۆتۈرۈشتى. شۇ تاپتا نې-
مىندۇر خىيال قىلىۋاتقان ئەھمەدبەگ تەلبەننىڭ دۇئاغا كۆتۈرگەن
ئالىقانلىرى بىلەن يۈزىنى توسۇپ تۇرۇپ يېنىدىكى ئەيىۋۇپ بەگ-
چەكەكە «سەل تۇرۇپ ئايرىم كۆرۈشەيلى» دېگەن مەنادا كۆز ئىشارىسى

① ئۈچ — ئۈچتۈرپان.



قىلىۋاتقىنىنى ئەيىۋۇپ بەگچەكتىن باشقا ھېچكىم سەزمىدى.



ياز قۇياشى سەرپول ۋادىسىنى بىر تال چوغ تاشلىسا يانغىن پەيدا قىلغۇدەك قىزدۇرۇۋەتكەنىدى. قۇياش نۇرىدا كۆھەك دەريا - سىنىڭ سۈيى جىمىرلاپ كۆز چاقتى. شەيبانخان بىلەن مەيدان جېڭى قىلىش ئۈچۈن، ئاۋۋال سەمەرقەنت شەھىرىنىڭ سىرتىدىن كى باغى نەۋدە بارلىق سەركەردە - لەشكەرلىرىنى توپلاپ، ئاندىن سەرپول دالىسىغا قارارگاھ قۇرغان بابۇر ھە دېگەندە جەڭ قىلىشقا ئالدىرىماي، قارارگاھنى مۇھاپىزەت قىلىپ تۇرۇۋاتاتتى. خېلى پۇختا، تەجرىبىلىك بولۇپ قالغان بابۇر قارارگاھنىڭ ئەتراپىنى چۆرگىلىتىپ خەندەك قازدۇرۇپ، خەندەكنىڭ ئىچى تەرىپىنى شاخ - شۈمبىلار بىلەن قاشالاتقۇزۇپ، خۇددى سېپىلغا ئوخشاش مۇستەھكەملىۋالغانىدى. خەندەكنىڭ بىر ئۈچىنى كۆھەك دەريا - سىغا تۇتاشتۇرۇپ سۇ باشلىۋالغانىدى. بابۇرنىڭ قارارگاھىنىڭ بىر تەرىپىنى كۆھەك دەرياسى، ئۈچ تەرىپىنى خەندەك مۇستەھكەم ئوراپ تۇراتتى. كۆھەك دەرياسىنىڭ سۈيى خەندەكنىڭ بىر بېشىدىن كىرىپ، يەنە بىر بېشىدىن چىقىپ كېتەتتى. قارارگاھ ئەنە ئاشۇ مۇستەھكەم سۇ سېپىلىنىڭ ئىچىگە جايلاشقانىدى.

بىرنەچچە قېتىم ھۇجۇم قىلىپ كېلىپمۇ قارارگاھقا يېقىن يولىالمىغان شەيبانخان نەزەرىدە تۈك سويما ھېسابلايدىغان با - بۇرغا يەنە بىر قېتىم قايىل بولدى. شۇ كۈنلەردە بابۇر جەڭ قىلىشقا ئالدىرىماي، ياردەمگە كېلىدىغان لەشكەرلەرنى كۈتۈۋاتاتتى. گەرچە ئاز - تولا چېرىك يىغىپ، لەشكەرلىرىنىڭ سانىنى خېلىلا ئاۋۇتقان بولسىمۇ، ئەمما لەشكەرلىرىنىڭ شەيبانخاننىڭ لەشكەرلىرىنىڭ سانىدىن خېلىلا ئاز ئىكەنلىكى ئۆزىگە ئايدىن ئايدىن با - بۇر خۇراسان ھۆكۈمدارى سۇلتان ھۈسەيىن بايقارا بىلەن ھىسار - دىكى خۇسرەۋ شاھتىن ياردەمگە لەشكەر كېلىشتىن ئۈمىد ئۈزگەن

بولسىمۇ، تاشكەنتتىكى تاغىسى سۇلتان مەھمۇدخاندىن ھەمدە ئەتراپتىكى چوڭ - كىچىك بەگلەردىن لەشكەر كېلىدىغانلىقىغا ئىشىنىتتى. ئەمما، ئۇلاردىن تېخىچىلا ئېنىق خەۋەر يوق ئىدى. ئۇنىڭ جەڭگە چىقماي يېتىۋېلىشىدىن زېرىككەن شەيبانىخان ھەر كۈنى دېگۈدەك ناغرا چالدۇرۇپ جەڭگە ئۈندەيتتى؛ قارارگاھ تۈۋد - گە لەشكەر ئەۋەتىپ تىللا تىقۇزۇپ، غۇرۇرغا تەگمەكچى بولاتتى. كۆھەك دەرياسى بابۇرغا مەدەت بەرمەكچى بولغاندەك يېقىم - لىق شاۋقۇنلايتتى، ئەمما ئۇنىڭ غېمىنى قىلچىلىك يەڭگىلىد - تەلمەيتتى. شەيبانىخان ئۇنىڭ ھاياتىدىكى ئەڭ قورقۇنچلۇق رە - قىب بولۇپ قالغانىدى.

«قارىغاندا شەيباق بىلەن ئۆزۈم يالغۇز جەڭ قىلىدىغان ئوخشايمەن. ئىنىم جاھانگىر مىرزىدىن چوڭ ئۈمىد كۈتكەندىم، ئۆزى كەلمىگەننى ئاز دەپ، ئەھمەد تەنبەل دېگەن رىياكارنىڭ ئىدى - نىسى خەلىل تەنبەلنى باش قىلىپ، ئاران ئىككى يۈز نۆكەر ئەۋە - تىپتۇ. ئىككى يۈز ئەمەس، ئىككى مىڭ نۆكەر ئەۋەتسىمۇ ئەۋەت - كۈچىلىكى بار ئىدى. پەرمانىمغا سەركەشلىك قىلىشقا يېتىنالىماي ئاشۇ يوق ھېسابىدىكى لەشكەرنى ئەۋەتكىنىگە قارىغاندا، يەنىلا ئۆز غېمى بىلەن قالغان ئوخشايدۇ. قېرىنداش دېگەن شۇنداق بولامدۇ؟ ھەممە لەشكەرلىرىنى ئەۋەتىپ قويسا، لەشكەرسىز قې - لىشىدىن، پەرغانە ۋادىسىدىن ئايرىلىپ قېلىشىدىن قورققان گەپ. ھەرقانچە بولسىمۇ ئۆز ئىنىمغا شۇنچىلىك نامەردلىكنى قىلارمەنمۇ؟ پۈتكۈل پەرغانىنى تولۇق بېرىۋەتسەممۇ يەنىلا ماڭا ئىشەنمەپتۇ. ئاغامنى بالا - قازادىن قۇتۇلدۇراي دېگەننى ئويلى - ماپتۇ. ئەھۋالدىن قارىغاندا، ئۇنىڭ مېنىڭ ئۆلۈك - تىرىكىم بى - لىن كارى يوق ئوخشايدۇ. يەنە كېلىپ ئۇنىڭ ئەھمەد تەنبەلدەك تۈزكۈر بىلەن يارىشىۋالغىنى نېمىسى؟ بەلكىم ئۇنىڭغا مۇشۇ ئە - قىلىنىمۇ ئەھمەد تەنبەل ئۆگەتكەندۇ تايىنلىق. مەندىن ئەيمەنمە - سە، ئەھمەد تەنبەل ئۇنىڭ تەختىنى بايىلا تارتىۋالاتتى. ئىشقىلىپ جاھانگىر مىرزا بۇرنى قوتانغا باشلاپتۇ...»



بابۇر ھەسرەتلىك بىر ئۆھ تارتىۋېلىپ، يەنە خىيالغا پېتىپ كەتتى.

«ئەڭ چوڭ ياردەمنى ھىراتتىكى سۇلتان ھۈسەيىن بايقارادىن كۈتكەنىدىم، ئۇ ئارىمىزدىكى ئۇرۇق - تۇغقاندارچىلىقىنىمۇ، نا-ئىنساب شەيپاقتىن كېلىدىغان خەۋپ - تەھلىكلەرنىمۇ چۈشەندۈرۈپ يازغان خېتىمنى جاۋابسىز قالدۇردى. شەيپاق مەندىن سە-مەر قەتتىنى تارتىۋالسا كۆزىنى خۇراسانغا — شانۇشەۋكىتى سە-مەر قەتتىن قېلىشمايدىغان ھىراتقا تىكىدىغانلىقىنى نېمىشقا ئويلىمايدىغاندۇ؟ ئەمەلىيەتتە شەيپاق تۆمۈرىلەر ئەۋلادى ئۈچۈن ئورتاق دۈشمەن ئىدىغۇ؟ ئۇ شەيپاقنىڭ ئەھۋالىنى، مەقسەت - مۇددىئاسىنى مەندىنمۇ ئوبدان بىلەتتىغۇ؟ ئاشۇنداق تەجرىبىلىك پادىشاھ پات يېقىندا بېشىغا كېلىدىغان خەۋپنى نېمىشقا ئويلىمىدىكىنە؟ ماقۇل، ئۇغۇ ئويلىمىسۇن، ئەلىشىر نەۋائىي ھەزرەتلىرىدەك دانىشمەن ئۇستازنىڭ قولىدا تەربىيەلەنگەن ئوغلى — بەدد-ئۇز زامان مىرزا ئويلىشى كېرەك ئىدى. لېكىن ئۇمۇ جىم. ئاشۇ ئاتا - بالىلار ھىرات تەختىگاھى ئۈچۈن بىر - بىرىگە قىلىچ يا-لىڭاچلىشىپ، مىڭلىغان لەشكەرلەرنىڭ بېشىغا چىقىشتىن ھايا قىلىشمىدى. ئەمما، ئورتاق دۈشمىنىگە تاقابىل تۇرۇش ئۈچۈن بىر ئادەمنىمۇ ياردەمگە ئەۋەتمىدى. خۇسرەۋ شاھ بولسا ئۆز ئاقد-ۋىتىدىن قورقۇپ ھەمدەمگە لەشكەر ئەۋەتمىدى. كۆڭلۈم تۈيۈپ تۇرۇپتۇ، ئۇ مېنىڭ روناق تېپىشىمنى ئەمەس، خانىۋەيران بولۇ-شۇمنى تىلەيدۇ. كۈنلەرنىڭ بىرىدە نەۋرە قېرىنداشلىرىم بولمىش مەسئۇد مىرزا بىلەن بايسۇنغۇر مىرزانىڭ خۇن - قىساسىنى ئې-لىشىمىدىن ئەنسىرەيدۇ. قىلغان ھەربىر قىلمىشى ئۆزىگە ئايان. ئەسلىدە ئەقلى بولسا گۇناھىنى يۇيۇش پۇرسىتى دېگەن مانا مۇشۇ ئىدى. بولدىلا، بىر قورساق ئىنىمنىڭ ئەھۋالى شۇ تۇرسا، ئۇلار-دىن رەنجىپ نېمە قىلاي. تاغام سۇلتان مەھمۇدخاننىڭ يولغا سال-غان ھەمدەمچى قوشۇنى نېمىشقا تېخىچىلا يېتىپ كەلمەيدىغاندۇ؟ يازغان خېتىمدە سەيپىد مۇھەممەد مىرزانى باش قىلىپ ماڭدۇر.

غانلىقىنى ئېيتقانكەن. ھەممىدىن سەيپىد مۇھەممەد مىرزىنى ئەۋەتكەنى بەك ياخشى بوپتۇ. ئۇنىڭ پەم - پاراستى ھەم جاساردى - تى بىر قوشۇن لەشكەرگە تەڭ كېلىدۇ. يېنىمدا ئۇلا بولسا شەيدى - باقىنى مەغلۇپ قىلىشتىن ۋايىم يېمىسەممۇ بولىدۇ. ئۆرەتۈپىدىن مۇھەممەد ھۈسەيىن كۆرەگەن كەلگەن بولسا تېخىمۇ ياخشى بولاتتى. توۋا، ئادەمگە ئامەتنىڭ قوشلاپ كەلمىكى تەسكەن. لېكىن بالا كەلسە، ھەرقاچان قوشلاپ كېلىدىكەن...»

بابۇر ئۆركەشلەپ ئېقىۋاتقان كۆھەك سۈيىگە مەيۈسلۈك بىد - لەن قارىدى. سۇ دولقۇنلىرى باستۇرۇپ كېلىۋاتقان ياۋ قوشۇنىدەك قىرغاققا شالاپشېپ ئۇرۇلاتتى - دە، ھەمساتتىلا يەنە ئارقىدىنغا چېكىنەتتى. دەريا دولقۇنلىرىدىن ھەرخىل شەكىللەر ھاسىل بولاتتى. ئەنە، ئايال كىشىنىڭ تولغان كۆكىسىنى ئەسلىتىدىغان دولقۇنلار...



ئۆركەشلەۋاتقان سۇ بېتىنى ئايال كىشىنىڭ كۆكىسىگە ئوخشاتقان بابۇرنىڭ ئېسىگە بىردىنلا سەمەرقەتتە مومىلىرى، ئانىسى بىلەن بىللە قالغان ئايالى ئايشە سۇلتان بېگىم كېلىشى بىلەن ئىچى ئاچچىق ھېسارغا تولۇپ، يۈرىكى تىلىم - تىلىم بو - لۇپ كەتتى، كۆزىگە غىل - غىل ياش كەلدى. ھەئە، خوتۇنى ئې - سىگە كېلىش بىلەن، تېخى قىرقى توشماي تۇرۇپلا چاچراپ كەت - كەن تۇنجى پەرزەنتى - قىزى پەخرۇنسا كۆز ئالدىغا كېلىۋالغا - نىدى.

بابۇر سەمەرقەتتىن ئالغاندىن كېيىن، ئۆرەتۈپىدىكى مۇھەممەد ھۈسەيىن كۆرەگاننىڭ ئوردىسىدا - ھاممىسى خۇبىنغار خې - نىمنىڭ يېنىدا تۇرۇۋاتقان ئىككى مومىسى، ئانىسى ۋە ئايالىنى ئەكەلدۈرۈۋالغانىدى. شۇ چاغدا ئايشە سۇلتان بېگىمنىڭ قورساق كۆتۈرگىنىگە ئالتە ئاي بولغانىدى. قىش ئاخىرىدا مىڭ بىر تولا - خاق ئازابىنى يەپ يەڭگىدى. تۇنجى پەرزەنتىنى كۆرگەن بابۇر سە - مەرقەنتىنى ئالغان پەخىرلىك غەلىبىسىنى خاتىرىلەش يۈزىسىدىن قىزىغا «پەخرۇنسا» دەپ ئىسىم قويغانىدى. ئەپسۇس، بوۋاق قىر -

قى توشماي تۇرۇپلا چاپراپ كەتتى. ئۇنىڭ تۇنجى ئايالىغا ئانچە مېھرى چۈشمىگەن بىلەن، تۇنجى پەرزەنتىگە باشقىچە مېھرى چۈشۈپ قالغانىدى. قىزىنى كۆرۈۋېلىش ئۈچۈن تۇغۇتلۇق ياتقان ئايالىنى كۈندە ئىككى - ئۈچ قېتىم يوقلايتتى. قىزىنى قولغا ئېلىپ كۆتۈرەتتى، مەڭزىگە سۆيەتتى، يۇمران تاپىنغا، ئاللىقاچانلىرىغا يىرىك ساقاللىرىنى سۈركەيتتى. ئاشۇ پەرزەنتى بابۇرغا ئاتىلىق مەسئۇلىيەتنى، پەرزەنت مېھرىنى، ئاتا - ئانا قەدرىنى تونۇتقانىدى.

بارگاھنىڭ دەرياغا يېقىن تەرىپىدىن ئاڭلانغان چۇقان - سۈرەن ساداسى بابۇرنى قاينۇلۇق تۇيغۇلاردىن تارتىپ چىقاردى: «يەنە شۇ شەيپاقنىڭ لەشكەرلىرى جەڭگە ئۈندەۋاتىدۇ، - دەپ ئويلىدى بابۇر سۈرەن ئاۋازى چىققان تەرەپكە قاراپ ماڭغاچ، - ئەسلىدە بۇنداق جەڭگە چىقماي تۇرۇۋېلىشمۇ ياخشى ئىش ئەمەس ئىدى. بۇنىڭ بىلەن دۈشمەننىڭ خورىكى ئۆسە، لەشكەرلىرىم - نىڭ جاسارىتى سۇناتتى. قانداق قىلسام بولار؟ ھەمدەمگە كېلىدۇ. غانلارنى يەنە بىرنەچچە كۈن ساقلايمىكەن، ئىشەنچلىك خەۋەرگە قارىغاندا باقى چاغانىيانى ئىككى مىڭ ياراملىق ئۆكرى بىلەن كېشكە كېلىپ بوپتۇ، ئاشۇ سۈرەتتە ماڭسا يەنە ئىككى كۈن ئىچىدە بىزگە قوشۇلىدۇ. خان تاغام ياردەمگە ئەۋەتكەن سەيپىدۇمۇ - ھەممەد مىرزىمۇ بىر يېرىم مىڭ لەشكىرى بىلەن دىيۇلدىن ئۆتۈپتۇ. دىيۇل بىلەن سەرپولنىڭ ئارىلىقى ئانچە يىراق ئەمەس، ئاشۇ ئىككى سەركەردە قوشۇلسا...»

— بابۇر دېگەن توخۇ يۈرەك، ئوغۇل بالا بولساڭ مەيدانغا چىق!

بۇ ھاقارەتلىك سادا بابۇرنىڭ خىيالىنى چورتلا ئۈزۈپ قويدى. ئۇ بارگاھنىڭ ياۋ لەشكىرى جەڭگە ئۈندەۋاتقان تەرىپىگە يېقىنلاپ قالغانىدى. بۇ ھاقارەتنى ئۇنىڭ تۇنجى قېتىم ئىشتىشى ئەمەس ئىدى. نەچچە كۈندىن بېرى چىشىنى چىشلەپ چىداپ كېلىۋاتاتتى. ھاقارەتكە چىدىماي جەڭگە چىقىشقا تەمىشلەگەن سەر -

كەردىلىرىنىمۇ توسۇپ قويغانىدى. بىراق، ھازىر چىداشلىق بېرەلمىدى، ياۋ لەشكەرلىرى بابۇرنى كۆرۈپ قالغاندەك بىر - بىردىن چىدىغۇسىز ھاقارەتلەرنى يامغۇردەك ياغدۇرۇۋاتاتتى:

— ھوي پەرغانە ھىز^①لىرى، كۈرۈك توخۇدەك تۇخۇم بېسىپ يېتىۋالغان پادىشاھىڭنى قىچقىرىش!

— ئىسمى بابۇرمىش تېخى. نەدىكى شىر، يولۇاس بولسۇن، تالاشقا يارىمايدىغان قانچۇقكەن ئەمەسمۇ؟!

— بارگاھتىن چىقماي خاتۇن كىشىدەك چاچ تاراۋاتامدۇ - نېمە؟

— بابۇرۇڭنى بەك كېلىشكەن دەيدۇ. شەيبانىخان ئالىيلەردىنغا ياراپ قالسا ئۆزىگە چۆھرە قىلىۋالار!

— ئالدىمىزغا خاتۇن كىشىنىڭ تاۋار تامبىلىنى كىيىپ چىقسۇن!

— تىرىنقىغا خېنە يېقىپ چىقسۇن!

— پەرغانىلىكلەرنى تۆت پۇتلۇق قىلىپ ئۆمىلىتىمىز!

— ئىنجىقلاتمىساق ھېساب ئەمەس!

...

بابۇر بۇ ھاقارەتلەرنى ئاڭلاپ تۇرۇشقا بەرداشلىق بېرەلمىدى. لەشكەرلىرىنىڭ جاۋابىن قايتۇرغان ھاقارەتلىرى قۇلىقىغا پەقەتلا كىرمەيتتى. ئۇ شارىتىدە كەينىگە ئۆرۈلۈپ شاھ چېدىرىغا قاراپ ماڭدى.

— بارلىق سەركەردىلەر يىغىلسۇن! — دېدى ئۇ شاھ چېدىرىنىڭ ئىشىكى تۈۋىدە دوقۇرۇشۇپ قالغان نوپان كۆكۈلداشقا قايدىنى تۈرۈپ.

بابۇرنىڭ چىرايمىدىكى قەھەر - غەزەپنى كۆرگەن نوپان كۆكۈلداش گەپ سوراشقا پىتىنالمىي پەرمان يەتكۈزۈشكە ئالدىرىدى. سەركەردىلەر ھاياتال قالمىلا شاھ چېدىرىغا يىغىلىشتى ۋە بابۇرنىڭ تۇتۇلۇپ كەتكەن چىرايىغا قاراپ، ئەدەپ ساقلاپ جىم

① ھىز - ھەزىلەك.



ئولتۇرۇشتى.

— ئەمدى بارگاھنى ساقلاپ يېتىۋەرمەيلى، — دېدى بابۇر بوغۇلغان ھالدا، — پۇختا تەييارلىق كۆرۈڭلار، ئەتە ناشتىدىن كېيىن جەڭگە چىقىمىز. لەشكەرلەر ناشتىلىقنى تويغۇچە يەپ، چۈشلۈك غىزاسىنى يېنىدا ئېلىۋالغاي.

— پەرمانبەردارمىز! — دېدى قەمبەر ئەلى دەس ئورنىدىن تۇرۇپ، — ھېلىمۇ كۆپ ساقلاپ كەتتۇق. مۇناپىق شەيباقنىڭ ئول ياۋايىلىرى خۇددى بىشەم خاتۇنلارغىلا ئوخشايدىكەن. ئۇلارنىڭ تىل — ھاقارەتلىرىنى كۈنىگە نەچچە ۋاق ئاڭلاۋېرىپ ئۆتىمىز يېرىلىپ كەتمىدى، لېكىن ئۇنىڭ بېرىسى بولدۇق.

باشقا سەركەردىلەرمۇ ئاران تۇرۇشقانىدى. قەمبەر ئەلىنىڭ سۆزى بىلەن خۇددى ئۇۋىسى بۇزۇلغان ھەرىدەك ۋازىلىدىشىپ كەتتى:

— شۇنداق قىلايلى. كىمنىڭ ھەقىقىي ئوغۇل بالا، ئەركەك ئىكەنلىكىنى كۆرسىتىپ قويايلى ئول دەشتى قىپچاق ئېشەكلىرىگە!

— ئادەمنى شۇنداقمۇ ھاقارەتلىگەن بارمۇ؟! — ئول شەيباقنىڭ مەخسۇس ئادەم تىللايدىغان بىر قوشۇن لەشكىرى بارمىكىن دەپ قالىدىم.

— ئاغزى بېزەپ بىر نېمىلەر كەن.
— ئامالسىز قۇلىقىمغا ماز تىقىۋالدىم دېسىلە.
— مېنىڭمۇ سەۋر قاچام تاشايلا دەپ قالغان.
— پادىشاھ ئالىيلىرى يەنە ئىجازەت بەرمىگەن بولسا، ئۆز ئالدىمغا جەڭگە چىقىپ، بېشىمغا كەلگىنىنى كۆرەي دەپ تۇرغا-ندىم.

— كىم چىدايدۇ بۇنداق ھاقارەتكە.
— لەشكەرلىرىمىزنىڭ جاسارىتى سۇسلاشمىغىدى دەپ ئەنسىرەپلا يۈرمىن.

— ...

پەقەت قاسىمبەگ قاۋچىن بىلەن نويان كۆكۈلداشلا نېمە ئۈچۈندۇر ئۈنچىقماي ئولتۇراتتى.

— خەپشۈك جانابىلار، — دېدى قاسىمبەگ قاۋچىن ئاخىر ئېغىز ئېچىپ، — كۆڭلۈڭلەرنى چۈشىنىپ تۇرۇپتىمەن. ياۋ لەشكەرلىرىنىڭ ھاقارىتىنى مەنمۇ ئىشتىتىم. بۇنداق تىل — ھا- قارەتكە چىدىماق ئەلۋەتتە تەس. ئەمما تەكلىپىم شولكى، يەنە ئىككى كۈن سەۋر قىلساق، — قاسىمبەگ قاۋچىن ئەمىرلەرنىڭ نارازىلىق چىقىپ تۇرغان چىرايىغا تېزلا قارىۋالغاندىن كېيىن با- بۇرغا يۈزلىنىپ گېپىنى داۋاملاشتۇردى، — باقى چاغانىيانى بى- لەن سەيىد مۇھەممەد مىرزىنىڭ ياردەمگە لەشكەر باشلاپ كې- لىۋاتقانلىقى ھەممىمىزگە ئايان. ھېسابمىچە، سەيىد مۇھەممەد مىرزا ئەتە ئەتىگەن سەرپولغا يېتىپ كېلىدۇ. باقى چاغانىيانىمۇ كېچىككەندە ئۆگۈنلۈككە چۈش پېشىن بىلەن يېتىپ كېلىدۇ، مېنىڭچە ئۇلار يېتىپ كەلگۈچە سەۋر قىلساق.

— سەيىد مۇھەممەد مىرزا ئەتە ئەتىگەن يېتىپ كېلىدىغان بولسا باقى چاغانىيانى ساقلىمايلى، — دېدى قەمبەر ئەلى، — ئەتە بىز جەڭ سېپى تۈزۈپ بولغۇچە سەيىد مۇھەممەد مىرزا يې- تىپ كەلسە، ياۋنى ئىككى تەرەپتىن قىسماققا ئالمايمىزمۇ. ئەمىر لەشكەر جانابلىرى ئەتىكى جەڭدىن رايىمىزنى ياندۇرمىسلا. قاسىمبەگ قاۋچىن يەنە گەپ قىلىشقا تەمىشلىپ بولۇپ با- بۇرنىڭ چىرايىغا قارىدى. بابۇرنىڭ چىرايى سۈرلۈك ھەم قەتئىي ئىدى، تۇرقىدىن كۆڭلىدىكىنى پەرەز قىلغىلى بولمايتتى.

— پادىشاھ ئالىيلىرىغا مەلۇم بولغاى، — دېدى بىر چەتتە ئولتۇرغان شىرىم تاغايى دەس ئورنىدىن تۇرۇپ، — مەۋلانە شاھ- بىدىن كېچىدىن يۇلتۇزلارنى كۆزىتىپ دىم كۆرۈپتۇ. جەڭ قىلىش سۈرۈكى يەنە كەينىگە سۈرۈلۈپ كەتسە ۋەزىيەت بىزگە پايدىسىز بولغۇدەك.

بابۇر شىرىم تاغايىنىڭ يېنىدا ئولتۇرغان ئوردا مۇنەججىمى مەۋلانە شاھابىدىنغا يالت ئېيتىپ قارىدى. بابۇرمۇ باشقا خان —



سۇلتانلارغا ئوخشاش دىم كۆرۈش، مۇنەججىملىك، يادىكەشلىك، پالچىلىقلارغا ئىشىنەتتى. يېنىدىن بىر قانچە مۇنەججىملەرنى ئاي-رىمايتتى. ھەرقانداق چوڭ ئىشلاردا، جەڭ - يۈرۈشلەردە ئۇلارنىڭ پىكرىنى ئالاتتى. مەۋلانە شاھابىدىن سەمەرەنتتىكى مۇنەججىم-لەرنىڭ ئەڭ ئابىرۇيلىقى ھېسابلىناتتى. شۇڭا بابۇر ئۇنى سەرىپولغا بىللە ئېلىپ كەلگەنىدى.

— شۇنداق ئالىيلىرى، — دېدى مەۋلانە شاھابىدىن ھاسىد-سىغا تايانغىنىچە ئۆرە تۇرۇپ، قازاندەك سەللە ئورۇنلانغان بېشىنى گىلىدىڭلاقتىنچە، — تۈنۈگۈن كېچە تۈن نىسپىدە يۇلتۇزلارنى كۆزەتتىم. ئامەت - قۇت بەلگىسى بولغان زۆھرە يۇلتۇزى ھەمرا-ھى بولمىش نۇسرەتكە مۇئەككەل سەككىز باھادىر يۇلتۇزنىڭ دەل ئوتتۇرسىدا چاقناپ تۇرۇپتۇ. زۆھرە يۇلتۇزنىڭ ئارىلىقتا كۆرۈ-نۈشى ئەڭ ئاخىرقى جەڭ ھېسابلىنۇر. ئۇنى ئوراپ تۇرغان سەك-كىز يۇلتۇزمۇ بىز تەرەپتە كۆرىنۇر. بۇ غەلىبە - نۇسرەتنىڭ بى-شارىتىدۇر. ئەتە كەچتە ئۈچىنچى كۆزدە^①دىن كېيىن زۆھرە يۇل-تۇزى سەككىز باھادىر يۇلتۇزنىڭ ئوتتۇرىسىدىن چىقىپ كې-تىدۇ - دە، يەنە ئون - ئون بەش كۈنگىچە ياۋنىڭ كەينى تەرىپىدە كۆرۈنىدۇ. سەككىز باھادىر يۇلتۇزمۇ دۈشمەن تەرەپكە ئېغىپ كېتىدۇ. ناۋادا ئالىيلىرى جەڭ قىلىشنى تايىن تاپقان بولسىلا، ئەتىدىن كېچىكتۈرمىگەيلا. ئەتىدىن قېپقالسا يەنە ئون - ئون بەش كۈن ساقلىماقتىن ئۆزگە چارە يوقتۇر.

بابۇر ئاللىقاچان جەڭ قىلىش قارارىغا كېلىپ بولغانىدى. مەۋلانە شاھابىدىننىڭ بۇ بېشارىتى بىلەن قارارى تېخىمۇ مۇس-تەھكەملەندى:

— ئارتۇقچە ئەندىشىلەرنى قويۇپ، ھازىرلىق كۆرۈڭلەر، — دېدى قاپقىنى تۈرگىنىچە، — ئەتە چوقۇم جەڭگە چىقىمىز. تەي-يارلىقلار پۇختا بولسۇن. نەدىكى يېتىپ كەلمىگەن لەشكىرىي

① كۆزدە — بىر كېچە بەشكە بۆلۈنۈپ، ھەر بىر بۆلۈكى بىر كۆزدە ھېسابلىنىدۇ. بىر كۆزدە تەخمىنەن ئىككى سائەتكە تەڭ.

ياردەمگە قاراپ ئولتۇرماي، قۇدرەتلىك تەڭرىدىن مەدەت تىلەيلى.
قاسىمبەگ قاۋچىن ئەمدى بابۇرنى پەرمانىدىن ياندۇرۇۋالغۇدە.
لى بولمايدىغانلىقىنى ھېس قىلىپ بېشىنى تۆۋەن سالىدى. ئەمىر -
لەر بابۇرغا ئامانلىق تىلەپ شاھ چېدىرىدىن يېنىپ چىقىشتى.

※

※

※

تاڭ سەھەر. شەرقىي ئۇيۇق قان چېچىۋەتكەندەك قىزارغاندە.
دى. كۆھەك دەرياسىنىڭ سۈيىمۇ قان رەڭدە جىمىرلايتتى. سەر -
پول دالىسى بىر - بىرىنىڭ قېنىنى تۆكۈشكە ھازىرلىنىپ قە -
لىچ يالىڭاچلىغان تۈمەنلىگەن لەشكەرلەر بىلەن تولۇپ كەتكەندە.
دى.



بابۇر سەپنىڭ ئالدىغا ئاتلىق قىلىچۋازلارنى ئورۇنلاشتۇرغان
بولۇپ، ياۋىنىڭ ئوقىدىن مۇداپىئەلىنىش ئۈچۈن ئاتلارنىڭ ھەم -
مىسىگە گىجىم^① ياپقۇزغانىدى. ئالدى سەپكە قەمبەرئەلى، بەندە
ئەلى، خوجا ئەلى، مىرشاھ قاۋچىن، سەئىد قاسىم، خالدار مىرزا،
قۇچ بەگلىرىنى، سەپنىڭ ئوڭ قانىتىغا ئىبراھىم سارۇ، ئىبراھىم
جانۇ، ئىبراھىم تارخان، ئوبۇلقاسىم كۆھبەرىنى، سەپنىڭ سول قە -
نىتىغا سەمەرقەنتنىڭ ئەل بولغان بەگلىرىدىن سۇلتان ھۈسەيىن
ئارغۇن، قارا بارلاس، پىر ئەھمەد، خوجا ھۈسەيىنلەرنى سەركەر -
دىلىككە تەيىنلىدى. غولدا ئۆزى قاسىمبەگ قاۋچىن، شىرىم تاغا -
يى، مىرزا ئابدۇلۋەھھاپ موغۇل، نۆكەر بېشى نوپان كۆكۈلداش،
خۇسرەۋ كۆكۈلداشلار بىلەن بىللە تۇردى.

بابۇر لەشكەرلىرىنىڭ ئاللىقاچان جەڭ سېپى تۈزۈپ بولغاندە.
لىقىدىن خەۋەر تاپقان شەيبانىخانمۇ ئوڭ قاناتقا ئىنىسى مەھمۇد
سۇلتان، كۈيۈتوغلى جانىبىك سۇلتان، ئوغلى تۆمۈر سۇلتاننى،
سول قاناتقا ھەمزە سۇلتان، مەھدى سۇلتان، جانۇپا بەگ قاتارلىق
ئەمىرلىرىنى سەركەردىلىككە تەيىنلەپ سەپ تۈزدى.

① گىجىم — جەڭ ئاتلىرىغا يېپىلىدىغان ئوقتىن مۇداپىئەلىنىش يۇپۇقى.

ئۇچىسىغا پەيغەمبەر ئەلەيھىسسالامغا تەقلىد قىلىپ قىپقىد - زىل تون كىيىپ، بېشىغا سىمابىتەك ئاپئاق شايدا چاققان سەللە ئورۇنلانغان شەيبانىخان تۆم قارا ئەرەب ئېتىنىڭ ئۈستىدە مەغرۇر ئولتۇراتتى. ئۇ بابۇر قوشۇنىنىڭ جەڭ سېپىنى ئىنچىكىلىك بىلەن كۆزەتكەندىن كېيىن، قىلچىلىك قۇسۇر تاپالماي ئىچىدە قا - يىل بولدى. سەپنىڭ ئالدىدا ھازىرلا ئېتىلىدىغاندەك چاپچىپ تۇرغان چىلان تورۇق ئېتىنىڭ تىزگىنىنى تارتىپ تۇرغان بابۇرغا ھەۋەس بىلەن قارىدى.

«بۈيۈك ئەمىر تۆمۈرنىڭ جۈلتى»^① مۇشۇ كاساپەتكە چۈشۈپ - تىكەن - دە. ياشلىقىغا قارىماي ئۆزىنى تەمكىن تۇتۇشلىرىغا قا - رىمامدىغان. ئوغلۇم تۆمۈر سۇلتان ئۇنىڭ يېرىمىنىمۇ دورىيالىم - غۇدەك. ئەمىر تۆمۈردەك جاھانگىر بولسۇن دەپ ئارزۇلاپ ئىسمىم - نى «تۆمۈر» قويغىنىم تېخى. «بابۇر» دېگەن ئىسمىمغا لايىق ھەقىد - قىي شىر پەنجىنىڭ ئۆزىگەنغۇ بۇ بەدرەك. ئىشقىلىپ نېمىلا دە - گەن بىلەن ئاخىرى ئۇنى جەڭگە چىقىرىۋالدىم. بالا بەرىبىر بالىد - قىنى قىلدى. كېچە - كۈندۈز ئارام بەرمەي جەڭگە ئۈندەپ ناغرا چالدۇرۇشۇم، لەشكەرلەرنى ئەۋەتىپ تىللاقتۇرۇشۇم ئاخىرى ئۈنۈم بەردى. ناۋادا بۇ ھاقارەتلەرگە يەنە ئىككى كۈن بەرداشلىق بېرەلە - گەن بولسا ئىدى، كېشتىن باقى تارخان چاغانىيانى، دىيۈلدىن سەيىد مۇھەممەد مىرزا يېتىپ كېلەتتى. ھەئە، ھەممىدىن ئەز - دىشە قىلىدىغىنىم ئاشۇ سەيىد مۇھەممەد مىرزا ئىدى. ناۋادا با - بۇرغا ئۇ كېلىپ قوشۇلغان بولسا، بارگاھنى بېكىتىۋېلىپ يېتىد - ۋېلىش نۆۋىتى ماڭا كەلگەن بولاتتى. بەلكىم بۇخاراغا چېكىنىشكە مەجبۇر بولاتتىم. قۇدرەتلىك ئاللاھنىڭ ئىنايىتىگە كۆپ رەھ - مەت. بابۇرنىڭ قوشۇنىنى شۇنداق تىرىپىرەن قىلايىكى، ئىككىن - چىلەپ ماڭا قارشى لەشكەر تارتىشقا يېتىنالماس بولۇپ قال - سۇن...»

شەيبانىخان خياللىرىنى يىغىشتۇرۇپ ئىككى تەرىپىدە غاز

① جۈلتى - ئىرىسىيەت.

قانىتى بولۇپ تۇرغان سەركەردىلەرگە قارىدى:

— ھەممىڭلەر كۆردۈڭلەر. دۈشمەن ئاساسلىق كۈچىنى ئوت-
تۇرىغا مەركەزلەشتۈرۈپ تاغسىمان سەپ تۈزۈپتۇ. بۇنداق سەپكە
ئۇدۇلدىن ھۇجۇم قىلىش پايدىسىز. بىز يەنىلا تولغىما سەپ ئۈ-
سۈلىنى ئىشلىتەيلى. ئوڭ قانات بىلەن سول قانات غولدىن ئايرىد-
لىپ كەتمەي ئارىلىق ساقلاپ ئىككى تەرەپتىن قاپساڭلار. خۇددى
تاغقا ياماشقاندەك ھەرىكەت قىلىڭلار. غولدىكىلەر يالغاندىن ھۇ-
جۇم قىلغان بولۇپ راستتىن مۇداپىئەدە تۇرۇپ، تولغىمىنىڭ
ئىككى قانىتىنى ھىمات قىلسۇن. كىمكى بابۇرنى تىرىك تۇتسا،
بويى بىلەن تەڭ ئالتۇن ئىنئام قىلىمەن. ئېسىڭلاردا بولسۇن، با-
بۇرغا ياردەمگە كېلىۋاتقان سەيپىدە مۇھەممەد مىرزا يېقىنلاپ قال-
دى. ئۇ يېتىپ كېلىپ بولغۇچە جەڭنى ئاخىرلاشتۇرۇشمىز كې-
رەك.



شۇ ئەسنادا بابۇر قوشۇنىدىن جەڭ دۈمبىقى گۈمبۈرلەپ،
قوشۇن ھۇجۇمغا ئۆتتى. شەيبانىخانمۇ ھۇجۇمغا ئۆتۈش بۇيرۇقىنى
بەردى. قىماس — چۇقان سادالىرى بىلەن مىڭلىغان ئاتلارنىڭ تۈ-
ياقلىرىدىن چىققان ئاۋاز پۈتكۈل سەرىپول دالىسىنى لەرزىگە سال-
دى. قىلىچ — نەيزىلەر جاراڭلايتتى. تىغ زەربىسىدىن كىملەردۇر
ئېچىنىشلىق ئىگرايتتى.

بابۇر ياۋ قوشۇنىنىڭ ئوڭ، سول قانىتىنىڭ ئۇدۇل ھۇجۇم
قىلماي، ئەگىپ ئارقا تەرەپكە ئۆتۈشكە ھەرىكەت قىلىۋاتقانلىقىد-
ى، غول قىسمىنىڭ ئىزىدا مىدىرلىماي ئوقيا ئېتىپ مۇداپىئە
قىلىۋاتقانلىقىنى كۆرۈپ، قاسىمبەگ قاۋچىنىغا بۇيرۇق بەردى:
— سىلى ئارقا تەرەپنى ھىمات قىلسىلا، مەن ياۋنىڭ غولىغا
ھۇجۇم قىلاي.

— ئالىلىرى، غول خەتەرلىك، ئوق يامغۇردەك...
بابۇر قاسىمبەگ قاۋچىنىنىڭ گېپىگە قۇلاق سالماي ئېتىغا
قامچا سالدى. ئۇنىڭ ئارقىسىدىن نوپان كۆكۈلداش، خۇسرەۋ كۆ-
كۈلداش قاتارلىق سەركەردىلەر ئەگەشتى.

شەيبانىخان تولغىما سەپ شەكلى بىلەن بابۇرنىڭ جەڭ سەپ-
پىنى پارچىلاپ، ئۇنى تۆت تەرىپىگە يېتىشەلمەس قىلىپ قويۇش-
نى كۆڭلىگە پۈككەنىدى. كۈتمىگەندە بابۇرنىڭ يامغۇردەك يې-
غىۋاتقان ئوققا پەرۋا قىلماي شىردەك نەرە تارتقىنىچە ئۇدۇللا ئې-
تىلىپ كەلگىنىنى كۆرۈپ تەمتىرەپ قالدى. شۇ تاپتا بابۇر سەر-
كەردە - نۆكەرلىرى بىلەن ياۋنىڭ غولىغا ئەجەللىك زەربە بې-
رىپ، ئۇلارنى چېكىنىشكە مەجبۇرلىماقتا ئىدى. سېپىل تېمىدەك
مەزمۇت دەپ زور ئىشەنچ قىلغان غولنىڭ يىمىرىلىپ كېتىۋاتقىد-
ىنى كۆرگەن شەيبانىخاننىڭ پېشقەدەم سەركەردىلىرىنىڭ ۋۇجۇ-
دىنى تەشۋىش چۇلغىۋالدى. ئۇلار دېلىغۇللۇق ئىلكىدە شەيبانى-
خانغا قاراپ قويۇپ ئاخىر ئېغىز ئاچتى:

— قاراپ تۇرماي ماڭماق كېرەك ئالىيلىرى. تۇرماقنىڭ
ۋاقتى ئۆتتى.

شەيبانىخان ئۇلارنىڭ تەشۋىش چىقىپ تۇرغان كۆزلىرىگە
نەشتەردەك تىكىلدى:

— تولا ۋالاقشىماڭلار! يەنە كاپىشىدىغان بولساڭلار تىلىڭلار -
نى كېسىۋالمايەن! — ئۇ ئەمدى نۆكەرلىرىگە قاراپ جان - جەھلى
بىلەن ۋارقىرىدى، — ھېچكىمنىڭ بىر قەدەم كەينىگە چېكىن-
ىشكە رۇخسەت يوق، كىمىدىكىم بوشاڭلىق قىلىدىكەن، كاللىسى
ئېلىنىدۇ!

شەيبانىخاننىڭ مىت قىلماي تۇرغىنىنى كۆرۈپ تەۋرىنىپ
قالغان سەركەردە - لەشكەرلىرى قايتىدىن غەيرەتكە كەلدى.
گەرچە بابۇر جاسارەت بىلەن جەڭ قىلىپ ياۋنىڭ غول قىس-
مىنى چېكىندۈرۈۋاتقان بولسىمۇ، ئەمما سەمەرقەنت بەگلىرىدىن
تەشكىللەنگەن سولقاناق قىسمى ياۋغا تەڭ كېلەلمەي، سېپى بۇ-
زۇلۇپ پاتىپاراق بولۇشقا باشلىغانىدى. تولغىما سەپنىڭ ئۈچىنى
ئېگىپ ئارقا تەرەپكە ئۆتۈۋالغان ياۋ قوشۇنى ئالدى - ئارقا تەرەپ-
تىن تەڭ ھۇجۇم تەشكىللىگەنىدى. قوشۇننىڭ ئىككى تەرەپتىن
كەلگەن ھۇجۇمىغا بەرداشلىق بېرەلمەي تەۋرىنىپ قالغانلىقىنى

كۆرگەن بابۇر ئالدىراپ قالدى. شۇ تاپتا ئۇنىڭ لەشكەرلىرى كۆ-
 ھەك دەرياسى تەرەپكە قاپسىلىپ قالغانىدى. دەل شۇ چاغدا تاش-
 كەنتتىن ياردەمگە كەلگەن سەيپىد مۇھەممەد مىرزا ئەييۇپ بەگ-
 چەك، قاشقا مەھمۇد قاتارلىق سەركەردىلەر بىلەن يېتىپ كەلدى.
 — ھېلىمۇ ياخشى ۋاقتىدا ئۆلگۈرۈپ كەپتىمىز، — دېدى
 بىر دۆڭنىڭ ئۈستىگە چىقىپ جەڭ ۋەزىيىتىنى كۆزەتكەن سەي-
 پىد مۇھەممەد مىرزا ئىككى ھەمراھىغا قاراپ، — ئىككىلىرى
 بەش يۈزدىن لەشكەر بىلەن ياۋنىڭ ئوڭ — سول قانتىغا تېگىش
 قىلسىلا. مەن ياۋنىڭ غول قىسمىنى پارچىلىغاچ بابۇر پادىشاھقا
 يېقىنلىشاي. مۇشۇنداق قىلساق، ئىتتىپاقچىلىرىمىزغا بۇزۇلغان
 جەڭ سېپىنى تۈزۈۋېلىشقا پۇرسەت چىقىدۇ.
 — پەرمانبەردارمىز!



ئىككى سەركەردە دەرھال دۆڭدىن پەسكە چۈشۈپ كەتتى.
 سەيپىد مۇھەممەد مىرزانىڭ بۇ جەڭ تەدبىرى ئىنتايىن
 توغرا بولغانىدى. ئاۋادا ئۇ ئەييۇپ بەگچەك بىلەن قاشقا مەھمۇد-
 نىڭ كۆڭلىدىكى رەزىل خىيالىنى بىلگەندە ھەرگىزمۇ ئۇلارغا
 بەش يۈزدىن لەشكەرنى ئايرىپ بەرمىگەن، بەلكىم ھەر ئىككىلى-
 نى سىنى يېنىدىن ئايرىماي، شەيبانىخان لەشكەرلىرىگە بىرلىكتە
 ھۇجۇم قىلغان بولاتتى.

— ئەھمەدبەگ تەلبە جانابلىرىنىڭ كالامى ئەسلىرىدىن كۆ-
 تۈرۈلۈپ قالمىغاندۇ سەركەردە؟ — دەپ سورىدى ئەييۇپ بەگچەك
 دۆڭدىن چۈشۈۋېتىپ.

قاشقا مەھمۇد كۆزىنى قىسقىنىچە ھىجايىدى:

— يادىمدا. قانداقمۇ ئۇنتۇپ قالاي. قالدسىغا سىلنىڭ
 پەرمانلىرىنى ئاڭلايمەن.

ئەييۇپ بەگچەكنىڭ كۆز ئالدىدىن تاشكەنتتە قالغان ئەھمەد-
 بەگ تەلبە، نىغمەت مىرزا، سۇلتان جۈنەيدى بارلاسلارنىڭ سىي-
 ماسى لىپ قىلىپ ئۆتتى.

— شەيبانىخاننىڭ سەلتەنەتكە ئاسىيلىق قىلىپ، خان ئا-

لىلىلارغا سەر كەشلىك قىلغىنى راست، — دېگەندى ئەھمەدبەگ تەلبە ئەيىۋۇپ بەگچەك بىلەن قاشقا مەھمۇدى ئۆزىتىپ قويۇش با-
ھانىسى بىلەن قەسىرىگە ئايرىم چاقىرىپ، — ئەمما ھازىر ئىك-
كىلىرى سەيپىد مۇھەممەد مىرزا بىلەن بىرلىكتە بابۇر پادىشاھقا
ھەمدەم بولۇپ، شەيبانىخاننى جازالاشقا كېتىپ بېرىشىۋاتىدىلا.
ئۆز ۋاقتىدا شەيبانىخاننىڭ سەمەرقەنت يۈرۈشىنى قوللاپ، خان
لەشكەرلىرىنى ئۇنىڭ ئىختىيارغا تاپشۇرۇشنى خان ئالىلىلارغا
تەۋسىيە قىلغىنىمىزدا سەيپىد مۇھەممەد مىرزا قارشى چىققان
بولسىمۇ، ئىككىلىرى بىزنى قوللىغانىدىلە. ھالا بۈگۈنكى كۈندە
شەيبانىخان بۇخارا، سەمەرقەنتنى ئىشغال قىلىپ، لەشكىرىي
كۈچى زورايدىغاندىن كېيىن، سەلتەنەت قەستىدە ئىسيان تۇغىنى
كۆتۈرۈپ چىقىپ، خان ئالىلىلارنىڭ ئالدىدا بىزنى مات قىلدى.
ھازىر ئوردىدا ئىككى ئىلىك تىلىمىز بىر ئىلىك قالدى. سەي-
پىد مۇھەممەد مىرزا قايتىدىن باش كۆتۈرۈپ، ھەممە گەپ شۇ-
نىڭلا بولۇپ كەتتى. كۆرۈپ تۇرۇشقانلا، خان ئالىلىلار ھازىر
بىزگە ئىلگىرىكىدەك ئېتىبار قىلماس بولۇۋالدى. بۇ قېتىم
سەيپىد مۇھەممەد مىرزا بابۇر پادىشاھ بىلەن كۆمەكلىشىپ شەيبا-
نخاننى يوقىتىدىغان بولسا، خان ئالىلىلارنىڭ ئالدىدىكى ئابىرۇ-
يىمىز بىراقلا تۆكۈلىدۇ. بەلكىم ئۇ نۇسرەت قازىنىپ قايتىپ
كەلگەندىن كېيىن، بىزدىن كونا - يېڭى ھېسابنى بىراقلا ئېلىشى
مۇمكىن. شۇڭا ئىككىلىرىگە تەۋسىيە قىلىدىغىنىم شولكى، بۇ
قېتىمقى جەڭدە شەيبانىخان زىنھار يېڭىلىپ قالمىغاي.

— ناۋادا بۇ قېتىمقى جەڭدە نۇسرەت قازىنىشسىلىمۇ تۆھپە
يەنىلا سەيپىد مۇھەممەد مىرزاغا بولىدۇ، — دېدى نىغمەت مىرزا.

— سەيپىد مۇھەممەد مىرزانىڭ ئەزەلدىن ئىككىلىرى بىلەن
خۇشى يوق ئىدى، — دېدى سۇلتان جۈنەيدى بارلاس، — پەقەت
بىز ياخشى گەپلىرىنى قىلىپ تۇرغاچقا نەشتىرىنى سانجىشقا پى-
تىنالمىغان. ئۇ توسقۇنلۇق قىلمىغان بولسا ھازىرغىچە ئورۇنبا-
سار بولۇپ تۇرۇۋېرىشمايتتىلە.

ھەئە، ئەيىۈپ بەگچەك بىلەن قاشقا مەھمۇد يول بويى پۇرسەت تاپسىلا مۇشۇ تېمىدا سۆزلىشىپ، ئوردىدا قالغان ئۈچ ئەمىرنىڭ تاپشۇرۇقىنى قانداق قىلىپ سەيپىد مۇھەممەد مىرزىغا تۇيدۇرماي ئورۇنلاش ھەققىدە مەسلىھەتلىشىپ كەلگەنىدى.

— جەڭنى سەيپىد مۇھەممەد مىرزا قىلىۋەرسۇن، بىز ئول-جىغا تۇرايلى، — دېدى ئەيىۈپ بەگچەك، — ھېچبولمىغاندا تۆھ-پىگە ئۇ ئېرىشسە، بىز ئاز — تولا مال — دۇنياغا ئېرىشسەك، يول رىيازىتى چەككىنىمىز بىكارغا كەتمىگەن بولىدۇ.

— شۇنداق قىلساق بولارمۇ؟ — سورىدى قاشقا مەھمۇد ئېھتىيات قىلىپ.

— ئۇرۇش مالىمانچىلىقىدا كىم بىلەن كىمنىڭ كارى. ئى-شەنچىلىك سەرۋازلارنىڭ قولىقىغا پىچىرلاپ قويسىلا، ئۇلار باشلاپ بەرسە باشقىلار ئەگىشىدۇ. مال — دۇنيانى تاشلاپ جېنىنى سېلىپ بەرگۈسى بار ئەخمەقلەر بولسا ئۇرۇشۇۋەرسۇن.

— شۇنداق قىلايلى ئەمەسە.

جەڭ مەيدانىدا تۇيۇقسىز يەردىن ئۈنگەندەكلا پەيدا بولۇپ قالغان ئىككى توپ لەشكەر ئاۋۋال ئۆلۈك، يارىدارلارنىڭ يېنىنى ئاختۇرۇشقا، كېيىن قايسى تەرەپنىڭ بولسۇن، بەلبېغىدا ئې-غىرراق ھەمىيىنى پۇلاڭلاپ تۇرغان لەشكەرلەرگە ئېسىلىپ، ئاتتىن يىقىتىپ بۇلاشقا باشلىدى. ئەزەلدىن جەڭنى مال — دۇنيا توپلاش-نىڭ ۋاستىسى دەپ چۈشىنىدىغان بۇ لەشكەرلەرگە بىرقانچە سەرۋازنىڭ باش بولۇپ بېرىشى كۇپايە ئىدى. ئادەتتە جەڭ مەيدا-نىدا جەڭنى قايرىپ قويۇپ بۇلاڭچىلىق قىلىش ئاز كۆرۈلىدىغان ھادىسە ئىدى. پەقەت سەيپىد مۇھەممەد مىرزىلا ياۋ قوشۇنىنىڭ غولىغا ئارقا تەرىپىدىن شىددەتلىك ھۇجۇم باشلىغانىدى. ياردەم-چى قوشۇنىنىڭ دەل ۋاقتىدا يېتىپ كەلگەنلىكىنى ھېس قىلغان بابۇر، ئۇلارنىڭ ياۋغا ھۇجۇم قىلماي ھە دەپ ئولجا ئىزدەۋاتقانلى-قىنى، ھەتتا لەشكەرلىرىنى ئاتتىن يىقىتىپ بۇلاۋاتقانلىقىنى كۆرۈپ قاتتىق تەئەججۇپلەندى.



«مۇنۇ بەتبەختلەرنىڭ قىلغان قىلىقىنى. جەڭ ئاخىرلاشقاندا ئولجا ئىزدىسىمۇ ئۆلگۈرەتتىغۇ. بەلكىم ئۇلارغا سەمەرقەنت خە. زىنىسىنى ئېچىپ بېرىشكىمۇ رازى ئىدىم. ئۇلار بۇلاڭچىلىققا ئېمىدىگەن كۆنۈپ كەتكەن - ھە؟! ئۇلارنى يەڭسىمۇ ئولجا ئالدى، يېڭىلىسىمۇ ئۆز ئادەملىرىنى تالاپ ئولجا ئالدى دەپ ئاڭلىۋىدىم. ئەمما، جەڭ بىلەن كارى بولماي بۇلاڭچىلىق قىلغىنىنى كۆرمەپ. تىكەنمەن. خان تاغام ماڭا ياردەمچى ئەمەس، بىر توپ بۇلاڭچى ئە. ۋەتكەن ئوخشايدۇ. ئىسىت، تېخى ئۇلارنىڭ يولىغا زور ئۈمىد بى. لەن تەلمۈرگىنىم...»

بابۇر جەڭ قىلغاچ دەريا تەرەپكە چېكىندى. شۇ تاپتا ئۇنىڭ يېنىدا ئاران ئون - ئون بەش ئۆكرىلا قالغانىدى. دۈشمەن ئۇنى نوپان كۆكۈلداش، خۇسرەۋ كۆكۈلداش قاتارلىق سەركەردىلىرىدىن ئايرىۋەتكەنىدى. شۇ تاپتا ئۇ ئىككى سەركەردىمۇ بىرقانچە ئۆكرە. لەر بىلەن ياۋنىڭ ھۇجۇمىغا باھادىرلىق بىلەن تاقابىل تۇرۇۋاتاتە. تى.

— پادىشاھ ئالىيلىرى ئېھتىيات قىلسىلا!

خۇددى ئاسماندىن سەكرەپ چۈشكەندەك پەيدا بولغان خېلىل تەنبەل بەستىلىك گەۋدىسى بىلەن بابۇرنى دالدىغا ئالدى. ئۇنىڭغە. چە ئۇنىڭ بوينى ۋە كۆكرىكىگە ئۈچ تال يا ئوقى سانجىلدى. ھەئە، بۇ بابۇرغا ئېتىلغان ئوق ئىدى. بابۇر ئاتتىن سەكرەپ چۈشۈپ، ئاتتىن يىقىلىپ چۈشكەن خېلىل تەنبەلنى يۆلىدى. ئۇنىڭغىچە ئون نەچچە ياۋ لەشكىرى ئۇنىڭغا بىراقلا تاشلاندى. كۆزنى يۈمۈپ - ئاچقۇچە بولغان شۇ دەققىدە بابۇر ياۋنىڭ قولىغا تىرىك چۈشۈپ قېلىشىمۇ مۇمكىن ئىدى. ئەمما مىرزا ئابدۇلۋەھھاپ موغۇل ئون. دەك ئۆكرى بىلەن دەل ۋاقتىدا يېتىپ كېلىپ بابۇرنى مۇداپىئە قىلدى.

— سىلى چېكىنسە ئالىيلىرى. ئۇلارنىڭ ئىشىنى مەن بىر تەرەپ قىلاي. كۈچلۈك ياۋ ئۇلارنى كۆھەك دەرياسىنىڭ بويىغا قىستاپ

كەلگەنىدى. دەريا سۈيى ئىككى كۈندىن بېرى خېلىلا سوغۇلۇپ قالغانىدى. ياۋغا ئەمدى تاقابىل تۇرالمىدىغانلىقىنى پەملىگەن با - بۇر سەركەردە - لەشكەرلىرىگە قاراپ ۋارقىردى:

— بولۇڭلار، دەرھال دەريانىڭ ئۇ قېتىغا ئۆتۈۋالايلى!

سەركەردە - لەشكەرلەر دەرياغا قوراللىق، ساۋۇتلۇق سەكردى. دەريانىڭ قارشى قىرغاق تەرىپى خېلىلا چوڭقۇر ئىدى. سۇ ئۈزلەلەيدىغانلار سۇ ئۈزۈپ، ئۈزلەلمەيدىغانلار ئاتلارغا ئېسىلىپ ئۆتۈشكە باشلىدى. ئېغىر يارىلىنىپ ماغدۇرىدىن كەتكەنلەر سۇغا غەرق بولدى. مىرزا ئابدۇلۋەھھاپ موغۇلنىڭ ئون نەچچە ياۋ لەش - كىرىنىڭ ئارىسىدا تەنھا قالغانلىقىنى كۆرگەن بابۇرنىڭ يۈرىكى ئېچىشىپ كەتتى.

شەيبانىخان لەشكەرلىرىنىڭ سۇغا غەرق بولۇپ كېتىشىدىن قورقۇنمۇ ياكى ئارقا تەرىپىدىن سەيپىد مۇھەممەد مىرزا قاتتىق ھۇجۇم قىلىۋاتقان بولغاچقا، دەرياغا كىرسە ئالدى تەرەپتىن بابۇرنىڭ قايتارما ھۇجۇمىغا، ئارقا تەرەپتىن سەيپىد مۇھەممەد مىرزىنىڭ ھۇجۇمىغا ئۇچراپ زور تالاپەت تارتىشىدىن ۋايىم يې - دىمۇ ئەيتاۋۇر، قوغلاپ كېلىۋاتقان لەشكەرلىرىنى دەريا بويىدىن قايتۇرۇۋالدى. ئۇنىڭسىزمۇ ئۇ بابۇرغا ياردەمگە كەلگەن سەيپىد مۇھەممەد مىرزىنىڭ ئەمەلىي كۈچىنى مۆلچەرلىيەلمىگەنىدى. بابۇرغا ياردەم بېرىش ئۈچۈن كېشتىن يولغا چىققان باقى تارخان چاغانىيانىنىڭمۇ ھە دېگەندە يېتىپ كېلىش ئېھتىمالى بار ئىدى. شۇڭا ئۇ مۇشۇنچىلىك غەلىبىگە قانائەت قىلدى - دە، بارلىق كۈچىنى سەيپىد مۇھەممەد مىرزىغا زەربە بېرىشكە قاراتتى.

غەلىبە خۇشاللىقىغا چۆمگەن ياۋ لەشكەرلىرىنىڭ جاسارىتى ئۇرغۇپ تۇراتتى. ئۇلار شەيبانىخاننىڭ پەرمانى بىلەن تەڭ تاش - كەنت لەشكەرلىرىگە بىراقلا تاشلاندى. سەيپىد مۇھەممەد مىرزا كۆزىنى يۇمۇپ - ئاچقۇچە قورشاۋغا چۈشۈپ قالدى. ئولجا ۋەس - ۋەسىسىدە جەڭنى ئېسىدىن چىقىرىپ ھە دەپ ئۆلۈكلەرنىڭ، يا -



رىدارلارنىڭ يېنىنى ئاختۇرۇۋاتقان ئەييۇپ بەگچەك بىلەن قاشقا مەھمۇدنىڭ لەشكەرلىرى ئەمدى جېنىنى، ئولجا ئالغان مېلىنى قوغداش ئۈچۈن جەڭ قىلىشقا مەجبۇر بولدى. ئۇلارنىڭ ئۇرۇشقا رايى يوق، جاسارىتى سۇس ئىدى. شۇڭا ھۇجۇم قىلىپ كەلگەن ياۋ لەشكەرلىرى ئالدىدا ھودۇقۇپ، قايسى تەرەپكە قېچىشنى بىلمەي تەمتىرەپ قالدى ۋە ھايت - ھۇيت دېگۈچە تەڭدىن تولىسى قىرىلىپ كەتتى. سەيپىد مۇھەممەد مىرزا كۈچىنى مەركەزلەشتۈرۈپ، قورشاۋنى بۆسۈپ چىقىش ئۈچۈن ئىمكان بار ئىككى سەر - كەردىسى تەرەپكە چېكىنىشكە باشلىدى. بۇ چاغدا قاشقا مەھمۇد ئاللىقاچان جېنىدىن ئايرىلىپ، ئات تۇياقلىرى ئاستىدا مېجىلىپ كەتكەنىدى. بويىنىغا يا ئوقى تېگىپ جېنى تۇمشۇقچىغا كېلىپ قالغان ئەييۇپ بەگچەك بولسا جەڭ قىلىش ئۇياقتا تۇرسۇن، ئات ئۈستىدە ئاران ئولتۇراتتى.

— سىلەر سەركەردە ئەييۇپ بەگچەكنى قوغداپ مېڭىڭلار، — دېدى سەيپىد مۇھەممەد مىرزا نۆكەرلىرىگە قاراپ، — قالغانلىرىڭلار جەڭ قىلغاچ چېكىنىڭلار. ئاۋۇ دۆڭدىن ئېشىۋالسا قورشاۋنى بۆسۈپ چىقالايمىز.

شەيبانىخان سەيپىد مۇھەممەد مىرزانىڭ باھادىرلىقىنى، ئۇنى ئاسانلىقچە يەڭگىلى بولمايدىغانلىقىنى ئوبدان بىلەتتى ھەم - دە تاشكەنت لەشكەرلىرىنىڭ ئازلىقىنى كۆرۈپ شۈبھىلىنىپ قالغانىدى.

«سەيپىد مۇھەممەد مىرزا سۇلتان مەھمۇدخاننىڭ ئەمىرى - لەشكىرى، ئەتەۋارلىق مەھرىمى. ئۇ ھەرگىزمۇ بۇنچىلىك ئاز لەشكەر بىلەن كەلمەيدۇ. بەلكىم ئاساسلىق قوشۇنى كەينىدىن كېلىۋاتقان بولۇشى مۇمكىن. بەلكىم ھازىر ئاساسلىق قوشۇنى بىلەن بىرلىشىۋېلىش ئۈچۈن، چېكىنىش ھىيلىسىنى ئىشلىتىپ بىزنى ئالداۋاتقاندۇ. ناۋادا شۇنداق بولۇپ قالسا، ئەتىگەندىن بېرى جەڭ قىلىپ ھېرىپ قالغان لەشكەرلىرىمنىڭ ئىشى تەس بولىدۇ.

تېخى باقى تارخان چاغانىيانىنىڭمۇ ھەرقاچان يېتىپ كېلىش ئېھتىمالى بار. ئەڭ ياخشىسى ئۇنى قوغلىمىغىنىم تۈزۈك...»
ئۇ خىيالنى يىغىشتۇرۇپ، يېنىدىكى ئىنسى مەھمۇد سۇلتانغا پەرمان بەردى:

— سەركەردە — لەشكەرلەر قوغلاشنى توختاتسۇن. بۈگۈن كەچ بابۇرنىڭ سۇقارارگاھىنى قوناق^① قىلىمىز.
ياۋنىڭ ھۇجۇمى توختاتقانلىقىنى كۆرگەن سەيپىد مۇھەممەد مەد مىرزا سەل خاتىرجەم بولۇپ، ئۆكەرلەر يۆلەپ كېلىۋاتقان ئەيىۋۇپ بەگچەكنىڭ يېنىغا كەلدى.

— سەركەردىنى ئاۋايلاپ ئاتتىن چۈشۈرۈڭلار.
قانسىراپ كەتكەنلىكتىنمۇ ئەيتاۋۇر، ئەيىۋۇپ بەگچەكنىڭ چىرايى تاتىرىپ كەتكەنىدى. يا ئوقى تېخىچىلا بويىنىدا سانجىقلىق تۇراتتى. ئۆكەرلەر ئوقنى سۇغۇرۇۋالسا بويۇن تومۇرلىرى يېرىلىپ ھاياتىغا خەۋپ يېتىشىدىن ئەنسىرەپ، ئوقنى قوشۇپ تېڭىۋەتكەنىدى.

— سۇ كەلتۈرۈڭلەر! — دېدى سەيپىد مۇھەممەد مىرزا.
بىر ئۆكەر ئېتىغا غانجۇغىلىۋالغان چاناشنى ئۇزاتتى.
سەيپىد مۇھەممەد مىرزا ئەيىۋۇپ بەگچەكنىڭ ئاغزىغا ئاستا سۇ تېمىتتى. ئەيىۋۇپ بەگچەك لەۋلىرىنى يالىغىنىچە ئاستا كۆزدىن ئاچتى ۋە بېشىدا مېھرىبانلىق بىلەن قاراپ تۇرغان سەيپىد مۇھەممەد مىرزىنى كۆرۈپ كۆزىگە مۆللىدە ياش ئالدى.
— ئەنسىرىمىسىلە سەركەردە، يەنە بىر ئاز ماڭساق، يۇرت ئىچىگە بېرىۋالامىز، ئاندىن تېۋىپ تېپىپ جاراھەتلىرىنى ئەمەلىيلىتىمىز. ساقىيىپ كېتىدىلا.

سەيپىد مۇھەممەد مىرزىنىڭ كۆيۈمچانلىق بىلەن بەرگەن تەسەللىسى ئەيىۋۇپ بەگچەكنىڭ ۋىجدان ئازابىنى ھەسسىلەپ ئالماشتۇرۇۋەتكەنىدى. ئۇ قولىنى تەستە مىدىرلىتىپ، سەيپىد مۇھەممەد

① قوناق — قونۇپ قېلىش، يېتىپ قېلىش.



مەد مىرزىنىڭ قولىنى تۇتۇۋالدى — دە، ئاستا ئۆزىگە تارتتى. سەيىد مۇھەممەد مىرزا ئۇنىڭ گەپ قىلماقچى بولغانلىقىنى پەم-لەپ قۇلىقىنى يېقىن ئەكەلدى. ئەيىۋۇپ بەگچەك زەئىپ ئاۋازدا پىچىرلىدى:

— ئە... ئەمىرلەشكەر جانابلىرى... مېنى... كەچۈرسىلە. ئا... ئالدىلىرىدا... كۆپ خىجىلمەن... ماڭا... شەيىبانخاننىڭ ئە-مەس... ئە... ئەھمەدبەگ... تەلبەنىڭ... ئوقى... تەگدى... ئۆ... ئۆزۈمگە ئاز... خۇمىسلىقىمنىڭ جازاسىنى... تا... رەتتىم. ئەھ-مەدبەگ تەلبەدىن... ئېھتىيات...

ئەيىۋۇپ بەگچەك گېپىنىڭ ئاخىرىنى داۋاملاشتۇرالمىدى. زۇۋاندىن قالدى. كۆزلىرى چانقىدىن چاچراپ چىققۇدەك چەكچە-يىپ، ئاغزى ھاڭدەك ئېچىلىپ قالدى. ئۇ گەپ قىلىشقا زىيادە كۈچەپ كەتكەنلىكتىن جاراھەت ئورنى قايتىدىن قاناپ كەتكەندە-دى. جىددىيلەشكەن سەيىد مۇھەممەد مىرزا بېشىدا قاراپ تۇرغان نۆكەرلىرىگە ۋارقىرىدى:

— بولۇڭلار، يارا ئېغىزىغا سۇ قۇيۇپ قاننى توختىتىڭلار!
— ئەمىرلەشكەر جانابلىرى، ئەمدى ئەلھۆكەمىلىللاھ دەيدى-لى، — دېدى ئەيىۋۇپ بەگچەكنىڭ بېشىنى قۇچىقىغا ئېلىپ ئول-تۇرغان ئوتتۇرا ياشلىق سەرۋاز، — سەركەردە ئاللىقاچان تىند-قىدىن قالدى.

سەيىد مۇھەممەد مىرزا ئىشەنمىگەن ھالدا ئەيىۋۇپ بەگچەك-نىڭ بۇرۇنغا قولىنى تەگكۈزۈپ باقتى، قۇلىقىنى كۆكرىكىگە يې-قىپ يۈرەك سوقۇشىنى تىڭشىدى. ھەئە، ئەيىۋۇپ بەگچەك پۇشايمان-ئىلكىدە نۇرغۇن سىرلارنى ئاشكارىلاشقا ئۈلگۈرمەي قازا قىلغاندە-دى.

— قازا ئوقىغا قالغان يوقتۇر، ئەلھۆكەمىلىللاھ، — دېدى سەيىد مۇھەممەد مىرزا ئېچىنغان ھالدا.
لەشكەرلەر ئەيىۋۇپ بەگچەكنىڭ روھىغا ئاتاپ دۇئاغا قول كۆ-تۈرۈشتى.





بابۇر شۇ چېكىنگىنىچە قۇلبە ئوتلىقىغا كېلىپ، كۆھەك دەرياسىدىن يەنە بىر قېتىم كېچىپ ئۆتتى - دە، پېشىن بىلەن دېگەر ئارىلىقىدا شەيخزادە دەرۋازىسىدىن سەمەرقەنت شەھىرىگە كىرىۋالدى.

لەشكەرلىرىنىڭ يېرىمى تالاپەتكە ئۇچرىغانىدى. سەركەردە - لىرىدىن ئىبراھىم تارخان، ئىبراھىم سارۇ ۋە ئىبراھىم جانۇدىن ئىبارەت ئىبراھىم ئاتلىق ئۈچ چوڭ سەركەردىسى، مىرزا ئابدۇل - ۋەھھاپ موغۇل، ئوبۇلقاسىم كۆھىەر، خۇدا بەردى تۇغچى قاتارلىق ئۈچ ئورۇنباسار سەركەردىسى قازا قىلغانىدى. ئۇ ئىنسى جاھان - گىر مىرزا ياردەمگە ئەۋەتكەن خەلىل تەنبەلنىڭ ئۆلۈمىگە خېلىلا قايغۇردى. ئاكىسى ئەھمەد تەنبەلگە بولغان ئاداۋىتى سەۋەبىدىن ئۇنىڭغا ياخشى مۇئامىلە قىلمىغىنىغا كۆپ پۇشايمان يېدى. ئۆزى - گە ئېتىلغان ئەجەل ئوقىغا خەلىل تەنبەلنىڭ مەردانلىق بىلەن ئۆزىنى تۇتۇپ بەرگەنلىكى ئېسىگە كېلىپ، كۆزىدىن تاراملاپ ياش تۆكۈلدى.

— ئاشۇ ساداقەتمەن، باھادىر سەركەردىلەرنىڭ ئۆلۈمىگە مەن سەۋەبچى بولدۇم، — دېدى بابۇر ئاھ ئۇرۇپ.

— ئۇنداق دېمىسىلە ئالىيلىرى، — دېدى قاسىمبەگ قاۋ - چىن تەسەللى بېرىپ، — ياغى دېگەن ئۆلۈم - يېتىمىسىز بول - ماس. ھەممىمىز ئۆلۈمنىڭ شەرىپىنى تېتىغۇچىلارمىز. پەقەت نۆۋەتنىڭ ئىلگىرى - كېيىنلىكى بار، خالاس. ئەمدىكى گەپ، قازاغا رىزالىق بېرىپ، تىرىكلىكنىڭ غېمىنى يېيىش. شول تاپتا شەيپاق سەمەرقەنتنى ئېلىشنىڭ تەدبىرى ئۈستىدە باش قاتۇرۇۋا - تىدۇ.

بابۇر ئاستا بېشىنى كۆتۈرۈپ قاسىمبەگ قاۋچىغا قارىدى. ئۇنىڭ ئەمەلىي، راست سۆزلىرى بابۇرنى سەگەكلەشتۈرگەنىدى.



— تاشكەنتتىن كەلگەن سەيپىد مۇھەممەد مىرزىنىڭ ھەم —
 دەمچى لەشكەرلىرىنىڭ ئەھۋالى ھازىر نېچۈككىن؟
 — ئول بۇلاڭچىلاردىن ئەمدى ئۈمىد كۈتمەيلى، — دېدى
 شىرىم تاغاي غەزەپلەنگەن ھالدا.

— سەيپىد مۇھەممەد مىرزىنى بەكمۇ تەدبىرلىك، ئاقىل
 سەركەردە دەپ ئويلايتتىم، — دېدى قاسىمبەگ قاۋچىن ئەپ-
 سۇسلانغان ھالدا، — قانداق بەتبەختنى ئوڭ - سول قاناتقا تۇر-
 شاۋۇل قىلدىكىن تاڭ. بىزگە ھەمدەملىشىشنى قويۇپ، مال -
 دۇنيا يىغىش بىلەنلا قالدى، ھەتتا لەشكەرلىرىمىزنىمۇ بۇلاپ -
 تالدى. پەقەت سەيپىد مۇھەممەد مىرزىنىڭ ئۆزىلا ئەتراپىدىكى
 نۆكەرلىرى بىلەن جاسارەت كۆرسەتتى.

— سەركەردىلىرىنىڭ بۇ رەزىللىكىدىن سەيپىد مۇھەممەد
 مىرزىنىڭ خەۋىرى يوق ئەتىمالىم، — دېدى بابۇر.
 — ئەلۋەتتە شۇنداق. خەۋىرى بولسا يول قويامدىغان. خوش،
 ئەمدى بىز قاراپ ئولتۇرمايلى ئالىيلىرى، سەركەردىلەر ھەرقايسى
 دەرۋازىلارنى بېكىتىپ، پۇختا مۇداپىئە كۆرسۇن. شەھەردىكى رە-
 ئىيەتنىمۇ ھەرىكەتلەندۈرەيلى، بىز ئۈچۈن ئەمدى بىر مەزگىل
 شەھەرنى بېكىتىپ پۇرسەت كۈتمەكتىن باشقا چارە يوقتۇر.
 بابۇر شۇنداق قىلايلى، دېگەننى قىلىپ بېشىنى لىڭشىتتى.

تاشكەنت.

سۇلتان مەھمۇدخاندىن تارتىپ بارلىق ئەمىر - بەگلەرنىڭ
 باشلىرى غەمدىن ساڭگىلىغان، سەيپىد مۇھەممەد مىرزىنىڭ سەر-
 پولدىكى ئېغىر مەغلۇبىيىتى، شەيبانىخاننىڭ كۈندىن - كۈنگە

كۈچىيىپ كېتىشى ئۇلارنى ئەندىشىگە سېلىپ قويغانىدى. ھەئە، ئۇلار بابۇرنىڭ سەمەرقەنتنى ئۇزاق تۇتۇپ تۇرالمىدىغانلىقىنى، شەيبانىخاننىڭ سەمەرقەنتكە قانائەت قىلمايدىغانلىقىنى، ماۋەرا-ئۇننەھرنى تولۇق بويسۇندۇرغاندىن كېيىن، پەرغانە، تاشكەنتكە قاراپ لەشكەر تارتىدىغانلىقىنى پەرەز قىلىشقانىدى.

— ئەمدى يەنە ساقلاپ تۇرۇۋەرسەك بولمايدۇ ئالىيلرى، — دېدى سەيپىد مۇھەممەد مىرزا ئارىدىكى ئېغىر سۈكۈناتنى بۇ-زۇپ، — تۇرپاندىكى ئالاچەخان ئالىيلرىغا رەسمىي يوسۇندا جىددىي يارلىق ماڭغۇزغايللا. ئۆتكەندە ئەۋەتكەن مەكتۇپلىرى ھې-لىغىچە قولغا تەگكەندۇ. ئەمما، بول تەرەپتىكى ئەھۋالنىڭ قان-چىلىك دەرىجىدە ئېغىرلىقىنى پەرەز قىلالىشى ناتايىن. ھازىر كۈز كىرىپ قالدى. يارلىق تۇرپانغا تېز بولغاندىمۇ قىشقا ئۈلگۈ-رۈپ ئاران يېتىپ بارالايدۇ. قىشچە لەشكەر باشلاپ كېلەلىشى تەس. كېلەر يىلى ئەتىيازغا ئۈلگۈرۈپ كېلەلىسىمۇ چوڭ ئىش. ئۇنىڭغىچە بىز ئەندىجاندىكى جاھانگىر مىرزا بىلەن بىرلىكتە ھازىرلىق كۆرگەچ تۇرايلى.

— جاھانگىر مىرزانىڭ بىزگە ياردەم بېرىشىدە گەپ يوق، — دېدى سۇلتان مەھمۇدخان تىلىنى چاپناپ، — ئەمما پەرغانىنىڭ لەشكىرىي ھوقۇقى ئەھمەد تەنبەلدە. ئاۋۋال ئۇنى گەپكە كىرگۈ-زۈشمىز كېرەك.

سەيپىد مۇھەممەد مىرزا يالت ئېتىپ ئەھمەدبەگ تەلبەگە قارىدى. ئۇ سەيپىد مۇھەممەد مىرزانىڭ بۇ قاراشلىرىدىكى مەنانى چۈشىنىپ، قىزارغىنىچە كۆزىنى ئەپقاچتى. سۇلتان مەھمۇدخان بەخىرامان گېپىنى داۋاملاشتۇردى:

— ئەھمەد تەنبەلنى كۆندۈرەلمىسەك ئارىدا نىزا پەيدا بولىد-دۇ، ئول چاغدا ئۇنىڭ شەيبانىخانغا ئەل بولۇپ كېتىشى ئېھتى-مالغا يېقىن. ناۋادا شۇنداق بولۇپ قالسا، بىر ئەمەس ئىككى دۈش-مەنگە تاقابىل تۇرۇشمىزغا توغرا كېلىدۇ. ھېچكىم سۇلتان مەھمۇدخاننىڭ بۇ ئەندىشىسىنى تۈگەتكۈ-



دەك مۇۋاپىق تەدبىر كۆرسىتىلمىدى. شاھنىشىنىڭ ئىچىنى يەنە سۈكۈت قاپلىدى.

— شۇنچىلىك ھودۇقۇپ كەتكۈدەك ئول تەنبەل قانچىلىك ئادەم ئىدى، — تۇيۇقسىز ئېغىز ئاچتى ئەھمەدبەگ تەلبە ئۆزىگە زور غەيرەت بېرىپ تۇرۇپ، — ئۇ ناھايىتى بىر دەرگاھلىرىدىكى ئەرزىمەس نۆكەر ئىدى. مۇھەممەد ھۈسەيىن كۆرەگەن جانابلىرى كۆكۈلداسلىقنىڭ يۈزىنى قىلىپ مەرھۇم ئۆمەر شەيخ مىرزىغا تو- نۇشتۇردى. ئۆمەر شەيخ مىرزا ئۇنى ئەندىجانغا ئەكىتىپ ئىچكى بەگلىك مەرتىۋىسىنى بەردى. كېيىنكى ۋاقىتلاردا بابۇر پادىشاھ ئالىيلىرى ئۇنىڭ مەرتىۋىسىنى چوڭ بەگلىككە كۆتۈردى. ئۇزۇن ھەسەننىڭ قۇتلىشى بىلەن بابۇر پادىشاھقا سەركەشلىك قىل- لىپ، خانزادە جاھانگىر مىرزىنى ئەندىجان تەختىدە ئولتۇرغۇزۇش كويىغا چۈشتى. ئۆز ۋاقتىدا بابۇر پادىشاھ ئالىيلىرىغا ھەمدەم- لىشىپ ئوشقا لەشكەر تارتقانلىرىدا خانزادە جاھانگىر مىرزىغا يۈز - خاتىر قىلىپ ئاياپ قويىمىغان بولسىلا، ئول ئەھمەد تەنبەل- گە بۇنچىلىك يۈز - ئابروى، مەرتىۋە نەدە ئىدى، — ئەھمەدبەگ تەلبە ئۆزىگە ھەيرانلىق بىلەن قاراۋاتقان ئەمىرلەرگە تەكشى بىر قارىۋېلىپ گېپىنى داۋاملاشتۇردى، — ئول بەتبەخت تۈزكۈرنىڭ كەمىنلىرىنىڭ ئىنىسى — قېرىندىشى ئىكەنلىكى ھەربىرلىرىد- گە ئايان. شول تاپتا مېنىڭمۇ كۆپ خىجىلچىلىقىم بار. ھەربىر- لىرىدىن يوشۇرمايمەن، مۇشۇ بىر ھەپتە ئىچىدە ئۇنىڭغا پايدا - زىياننى چۈشەندۈرۈپ، ساداقەت، ۋاپادارلىققا ئۈندەپ ئىككى قې- تىم خەت ئەۋەتتىم، لېكىن، جاۋابىنى ئالالماي سەۋر قاچام يې- رىلدى. ئەمدى ئۇنىڭغا يەنە يۈز - خاتىر قىلمايلى. جاھانگىر مىرزا بولسا خانىمىزنىڭ جىيەنى، پەرىمانلىرىغا ئەلۋەتتە بويسۇن- دۇ. ئىنىم ئەھمەد تەنبەل ھۆرمەت شارابىنى ئىچىشتىن باش تارتسا، جازا شارابىنى ئىنىئام قىلغايلا. ناۋادا ئۇ بىزگە ھەمدەم بو- لۇشنى خالىماي، ئول مۇناپىق شەيبانخاندىن ئۆمىد كۈتىدىكەن، قۇدرەتلىك تەڭرىم گۇۋاھ بولسۇنكى، ئاشۇ قاپاق كاللىسىنى ئۆز



قولۇم بىلەن كېسىپ ئەكېلىپ ئالدىلىرىغا تاشلىغايىمەن.
بايا ئەھمەدبەگ تەلبەگە گۇمانىي نەزەر بىلەن قارىغان سەي-
يىد مۇھەممەد مىرزا شۇ تاپتا ئۇنىڭ بۇ سۆزلەرنى چىن يۈرىك-
دىن چىقىرىپ دەۋاتقانلىقىغا شەكسىز ئىشەندى. ئەمما ئۇنىڭ نې-
مە ئۈچۈن بۇنداق كەسكىن قارارغا كەلگەنلىكىنىڭ تېگىگە ھەر-
قانچە قىلىپمۇ يېتەلمىدى.

«بۇ ئەھمەدبەگ تەلبەنى چۈشەنمەك ئەجەبمۇ تەسكەن. لېكىن
نېمىلا بولمىسۇن، ئۇنىڭ ھازىر دەۋاتقان گېپى توغرا. ئەمدى
ئەھمەد تەنبەلگە زىيادە يول قويمايلىق كېرەك. پەرغانىنىڭ لەش-
كىرىي كۈچىنى زورلۇق بىلەن بولسىمۇ تارتىۋېلىپ، ئۇنى تاش-
كەنت لەشكىرىي كۈچلىرى بىلەن بىرلەشتۈرۈش كېرەك. چۈنكى،
شەيبانىخان ھەر ئىككىلا تەرەپكە ئورتاق دۈشمەن...»

دەسلەپتە مۇھەممەد ھۈسەيىن كۆرەگان، سەيىد مۇھەممەد
مىرزلارنىڭ سۇلتان مەھمۇدخاننىڭ ئالدىدىكى ئابروۋىنى تۆۋەن-
لىتىش مەقسىتىدە ھە دەپ شەيبانىخانغا يان باسقان، سۇلتان
مەھمۇدخاننىڭ ئالدىدا ئۇنى كۆككە كۆتۈرۈپ، لەشكەرلەرنى پۈ-
تۈنلەي تارتقۇزۇپ قويغان ئەھمەدبەگ تەلبە، نىغمەت مىرزا، سۇل-
تان جۈنەيدى بارلاسار كېيىنكى ۋاقىتتا شەيبانىخاننىڭ بىراقلا
يۈز ئۆرۈپ، سۇلتان مەھمۇدخانغا قارشى چىقىشىنى خىيالغا
كەلتۈرۈشمىگەندى. بولۇپمۇ بۇ قېتىمقى سەرىپول جېڭىدىن كې-
يىن، ناۋادا شەيبانىخان پەرغانە، تاشكەنتنىمۇ ئىلگىگە ئالسا ئۆز-
لىرىگە قىلچىلىك رەھىم - شەپقەت قىلمايدىغانلىقىنى، پەقەت
سۇلتان مەھمۇدخاننىڭ ئوردىسىدا ھۆرمەت - ئەتىۋارنىڭ بول-
دىغانلىقىنى، ئەمىر - بەگلىك مەرتىۋىسىنىڭ ساقلىنىپ قالىد-
غانلىقىنى، شەيبانىخاننىڭ ئالدىدا ھوقۇق - مەرتىۋىسىنى ئە-
مەس، جېنىنىمۇ ساقلاپ قالالمايدىغانلىقىنى ھېس قىلىشقانىدى.
نېمىلا بولمىسۇن ئۇلارنىڭ سۇلتان مەھمۇدخانغا يەنىلا ساداقىتى
بار ئىدى. شۇڭا ئەھمەدبەگ تەلبە ئىنىسى ئەھمەد تەنبەلگە خەت
ئەۋەتىپ، دەرھال سۇلتان مەھمۇدخان بىلەن يارىشىۋېلىش، بىر-



لىكتە شەيبانىخانغا قارشى تۇرۇش تەكلىپىنى بەرگەندى. كۈتمە-
گەن يەردىن، ئۇنىڭ بۇ تەكلىپىنى ئىنسى رەت قىلىۋەتتى. گەر-
چە سەرپولدىكى جەڭدە ئىيۇپ بەگچەك بىلەن قاشقا مەھمۇد ئۆلۈپ
ئۇلارنىڭ ساقىنلىق قىلىش سۈيىقەستى ئاشكارىلىنىپ قالمىغان
بولسىمۇ، ئەھمەد تەنبەل مۇشۇنداق بويۇنتاۋلىق قىلىۋېرىدىغان
بولسا، سىر ھامان ئاشكارىلىنىپ قالاتتى. بۇنى ئاز دەپ سۇلتان
مەھمۇدخاننىڭ سەلتەنەتمۇ تۈگىشەتتى. چۈنكى، شەيبانىخاننىڭ
قانچىلىك كۈچىيىپ كەتكەنلىكى ئۇلارغا ئايان ئىدى. شەيبانىخان-
نىڭ ئىسيان تۇغىنى كۆتۈرۈپ چىقىشىنى ئۇلار خىيالغىمۇ
كەلتۈرۈشمىگەندى، سەيپىد مۇھەممەد مىرزىنىڭ ئابروى - ئىد-
ناۋىتىنى تۈكۈشنىلا خىيال قىلىپ، ئاخىرقى ھېسابتا ئۆزلىرىد-
ىڭمۇ ئۆلىنى كولاپ قويغانلىقىنى ھېس قىلىشىپ، كۆپ پۇشايد-
مان يېيىشكەندى. سەيپىد مۇھەممەد مىرزا ئۇلارنىڭ بۇ پۇشايد-
مانلىق تۇيغۇسىنى پەقەتلا چۈشەنمەيتتى.

— ئالىيلىرى پەرمان بەرسىلە، — دېدى ئەھمەدبەگ تەلبە
يەنە ئىلتىجا قىلىپ، — ئول ئەھمەد تەنبەلنىڭ ئىشىنى كەمىنە
نۆكەرلىرى بىر تەرەپ قىلاي.

سەيپىد مۇھەممەد مىرزا ئەھمەدبەگ تەلبەنىڭ بۇ جاسارىتىد-
ىگە قايىل بولغان ھالدا بېشىنى لىڭشىتتى:

— ئوردىدا بۇ ئىشقا سىلىدىنمۇ مۇۋاپىق كىشى يوق، —
دېدى سەيپىد مۇھەممەد مىرزا، — ئىمكان بار ئەھمەد تەنبەلگە
ئاغىلىق ھۆرمەتلىرى بىلەن تەسىر كۆرسىتىپ، سۆز بىلەن قايىل
قىلغايلا. نېمىلا دېگەنبىلەن ئۆمۈ لەشكىرى ماھارەتتە كامالەتكە
يەتكەن سەركەردە. شەيبانىخاننىڭ مۇقابىلىسىگە چىقىشقا ئا-
شۇنداق ماھارەتلىك سىپاھلار كۆپرەك بولۇشى كېرەك.

— ئەمىر لەشكەر جانابلىرىنىڭ كالىمىنى ئېسىمدە مەھكەم
تۇتىمەن، — دېدى ئەھمەدبەگ تەلبە تەۋازۇ بىلەن.

ئەزەلدىن گېپى بىر يەردىن چىقمايدىغان ئىككى ئەمىرنىڭ
بىر - بىرىگە كۆرسەتكەن ھۆرمەت - ئىشەنچىنى كۆرۈپ، ئوردا



ئەھلى تېڭىرقىغان ھالدا بىر - بىرىگە قاراشتى.

— بولىدۇ، — دېدى سۇلتان مەھمۇدخان مەمنۇنلۇق بىلەن، — ئەھمەد تەنبەلىنىڭ ئىشىنى ئۆزلىرى بىلگەنچە بىر تەرەپ قىلسىلا، — سۇلتان مەھمۇدخان مىرزا دىۋاننىڭ ئەمىرىگە قارىدى، — دەرھال تۇرپاندىكى ئىنىم سۇلتان ئەھمەدخانغا قارىتىپ يارلىق تەييارلانسۇن. باشقا ئەمىر - سەركەردىلەر داۋاملىق ئو - زۇق - تۈلۈك، قورال - ياراغ تەييارلاش ئىشلىرىغا مەشغۇل بولدى. لەشكەرىي دىۋان يېڭىدىن چېرىك يىغىپ مەشىقلەندۈرۈش ئىشىنى تېزلەتكەي.

※

※

※

سەمەرقەنت قاتمۇقات مۇھاسىرىدە قالغانىدى. شەيبانىخان توختىماي ھۇجۇم قوزغايتتى. ھەر كۈنى دېگۈدەك ھېلى شەيخزادە دەرۋازىسى تەرەپتە، ھېلى ئاھەنن دەرۋازىسى تەرەپتە، ھېلى گىبا - زىرۇستان دەرۋازىسى تەرەپتە، ھېلى سۆزەنگەران دەرۋازىسى تەرەپتە، ھېلى فىرۇزە دەرۋازىسى تەرەپتە چۇقان - سۈرەن كۆتۈرۈلەتتى. ئۇ ئۈچ ئادەم قاتارلىشىپ چىقالغۇدەك دەرىجىدە يوغان قىلىپ يىگىرمە بەش شوتا تەييارلاتقۇزغانىدى. سەركەردە - لەش - كەرلىرى ئەنە ئاشۇ شوتا بىلەن سېپىل ئۈستىگە يامىشىپ چىقىشقا تىرىشاتتى. ئەمما سېپىلنى قاتتىق مۇداپىئە قىلىۋاتقان با - بۇرنىڭ سەركەردە - لەشكەرلىرى جان پىدالىق بىلەن قارشىلىق كۆرسىتەتتى. يا ئوقى، زەمبىرەك، مەنچاناق، تاش - كۆتەك، قاي - نىتىلغان ياغ بىلەن شوتىغا يامىشىۋاتقان ياۋ لەشكەرلىرىنى چېكىندۈرەتتى. ھەر قېتىملىق ھۇجۇمدا ياۋنىڭ نەچچە ئونلىغان لەشكەرلىرىنىڭ ئۆلۈكى سېپىل تۈۋىدە قالاتتى. بابۇر كۈندۈزى بىرەر - يېرىمدەم ئۇخلىۋالغىنىنى ھېسابقا ئالمىغاندا، كېچىسى ئاساسەن ئۇخلىمايتتى. بەزىدە قاسىمبەگ قاۋچىن بىلەن، بەزىدە باشقا سەركەردىلىرى بىلەن سېپىلنى چارلايتتى. فىرۇزە دەرۋازىسى.



زىسى بىلەن شەيخزادە دەرۋازىسىغىچە بولغان ئارىلىقتا سېپىل ئۈستىدە ئاتلىق ماڭغىلى بولاتتى. باشقا تەرەپلەردە پىيادە مېڭىش-قا توغرا كېلەتتى. سېپىلنى تولۇق ئايلىنىپ، لەشكەرلەرنىڭ مۇداپىئەسىنى تەكشۈرۈپ چىقىپ بولغۇچە تاڭ ئېتىپ كېتەتتى. ئۇ سەمەرقەنتنى جان تىكىپ قوغداشقا قەسەم قىلغانىدى.

گەرچە بۇغدايلار پىشقان خامان پەسلى بولسىمۇ، سەمەرقەنت شەھىرىدە ئاچارچىلىق كۈندىن - كۈنگە ئېغىرلىشىپ كەتكەندى. شەھەر خەلقى مېۋىلىك دەرەخلەرنىڭ مېۋىلىرىنى غورا پېتى يەپ بولغان، ھەتتا ئۈجمە، ئۆرۈك، ئامۇت، نەشپۈت دەرەخلەرنىڭ غازاڭلىرىمۇ قالمىغانىدى. ئاتلارغا بوغۇز ئورنىدا تېرەك غازاڭلىرىنى بېرىۋاتاتتى. ھەتتا غازاڭ تاپالمىغانلار قۇرۇق ياغاچنى رەزىدىلەپ، ياغاچ قىرىندىسىنى سۇدا ئىۋېتىپ ئاتلارنى بېقىۋاتاتتى.

بابۇر سۇلتان ھۈسەيىن بايقارا، خۇسرەۋ شاھ، زۇنۇن ئار-غۇن، بەدىئۇز زامان مىرزاىلارغا توختىماي ئەلچى ئەۋەتىپ ياردەم سورايتتى. لېكىن ئۇلارنىڭ ھېچقايسىسىدىن نە بىر لەشكەر، نە بىر تاغار ئاشلىق چاغلىق ياردەم كەلمەيتتى.

— بۈگۈن ۋەيس لاغىرىمۇ قېچىپتۇ، — دېدى قاسىمبەگ قاۋچىن بابۇرنىڭ قولىدىكى بىر پارچە كېپەك ئارىلاشتۇرۇپ يې-قىلغان زاغرىغا قاراپ قويۇپ، ئۇلۇغ - كىچىك تىنغان ھالدا، — شەھەر ئاھالىسى سېپىلدىن سىيرىلىپ چۈشۈپ قېچىۋاتىدۇ. شەيبانىخاننىڭ لەشكەرلىرى سېپىلغا يېقىن جايدا يوغان - يوغان داشلارغا پولۇ دۈملەپ، رەئىيەتنى قېچىپ كېلىشكە قۇترىتىۋاتىدۇ.

بابۇر ئازابلىق كۈلۈمسىرىدى. كۈلكە تەسىرىدىن ئورۇقلاپ ئىچىگە كىرىپ كەتكەن ياڭاقلىرى پۈرۈلۈپ كەتتى. شۇنداقتىمۇ ئولتۇرۇشۇپ كەتكەن كۆزلىرىدىكى مۇڭ - ھەسرەتنى يوشۇرالا-مىدى.

— لەشكەرلەر قېچىۋاتقانلارنى توسمىسۇن، — دېدى ئۇ قو-لىدىكى زاغرىنى داستىخانغا قويۇپ، — ئۇلارنى توسۇۋالساڭ ئۆ-



لۈمگە قىستىغان بولۇپ قالسىمىز. ھېلىمۇ كۆپ بەرداشلىق بەردى.
شەھەردە ھازىر يېڭۇدەك ھېچنېمە قالمىدى.

— ئاڭلىشىمچە، بەزى پەقىر - مىسكىنلەر جاننى ساقلاپ
قېلىش ئۈچۈن، ئامالسىز ئىت - ئېشەكلەرنىڭ گۆشىنى يېيشىكە
مەجبۇر بولۇپتۇ.

بابۇر كۆزىگە مۆللىدە ياش ئالدى. ئۆپكىسى قازاندەك ئېسىد -
لىپ، لەۋلىرى تىترەپ، ئاغزى گەپكە كەلمىدى.

— بۇنىڭ گۇناھى ماڭا ھېساب جانابى ئەمىر، — دېدى ئۇ
تەستە ئېغىز ئېچىپ، — ئۇلارنىڭ ئاشۇ ھارام نېمەتلەرنى يېيىد -
شىگە مەن سەۋەبچى بولدۇم. تەڭرى ئالدىدا گۇناھىم ئېغىر. ئەم -
ما، شەھەرنى تاكى ئۆزۈم يالغۇز قالغۇچە قوغدايمەن. ئۇل مۇناپىق
شەيباققا ھەرگىز تىز پۈكمەيمەن.

قاسىمبەگ قاۋچىن قېچىپ كېتىۋاتقان شەھەر ئاھالىسىنى
توسمىسا، لەشكەرلەرنىڭمۇ قاچىدىغانلىقىنى دېمەكچى ئىدى. لې -
كىن، بابۇرنىڭ تۇرقىغا قاراپ ئويلىغانلىرىنى ئاغزىدىن چىقىد -
رىشقا جۈرئەت قىلالمىدى.

«بۈگۈن ۋەيس لاغەرى قاچتى. ئەتە باشقىلارمۇ ئەگىشىدۇ.
ئەگەر بۇ ئىش تارىلىپ كەتسە...»

قاسىمبەگ قاۋچىن خىيالىنىڭ ئاخىرىنى داۋاملاشتۇرۇشقا
يېتىنالمىدى.

— قورغاننىڭ مۇداپىئەسىنى يەنە بىر تەكشۈرۈپ كېلەي.
بابۇر ساداقەتمەن، ۋاپادار، خۇددى ئاتىسىدەك كۆيۈمچان بۇ
پېشقەدەم ئەمىرنىڭ كەينىدىن ھۆرمەت بىلەن قارىدى.

«ئەندىشىلىرىنى بىلىپ تۇرۇپتىمەن ئەمىر، ئەمما نە چارە؟
شول تاپتا سىلىمۇ ئاچ يۈرۈۋاتىدىلا. ئۆكەرلەرنى قارىتىپ قويۇپ
قورساق توقلاشقا ھەرگىز ۋىجدانلىرى كۆتۈرمەيدۇ. سەركەردە -
لەشكەرلەرنى بۇنداق قىيىنغۇچە ھەممىسىگە ئىجازەت بېرەيمە -
كىن. ھامىنى بىر ئۆلۈم. تايىنلىق شەيباقنىڭ قىلىچىدا ئۆلمە -

دىمەن...»



ئۇنىڭ كۆز ئالدىغا يالت قىلىپ ئىككى مومىسى، ئانىسى، ئايالى، ئاچىسى كەلدى. شۇ كۈنلەردە ئۇلارمۇ ئاچلىق ئازابى تارتىۋاتاتتى.

«توغرا، مەنمۇ ئۆلۈپ تۈگىشەرمەن. لېكىن ئۇلار قانداق قىلىدۇ؟ مەن ئۇلارنىڭ ئىشەنگەن، يۆلەنگەن تېغى ئەمەسمۇ؟ ئۇلارنى ۋەھشىي ياۋغا تاشلاپ بېرىپ ئۆلسەم، يىگىتلىك نامىمغا داغ چۈشمەيدۇ؟ شۇ چاغقىچە ئۇلار قىينالغانلىقىنى دەپ باقمىدى، ۋاپىسىمىدى، قاقشىمىدى؛ ئاداپتىن پەرقسىز ئۇماچ ئىچىشكە، پوم^① دىن پەرقسىز زاغرا يېيىشكە رازى بولىدىكى، مېنى ياۋغا تەسلىم بولۇشقا دەۋەت قىلىمىدى. مومىلىرىم نېمىدېگەن جاسارەتلىك — ھە؟! تېنى ئاجىزلاپ كەتسىمۇ بەرداشلىق بېرىۋاتىدۇ. «بابۇر جانىم غەيرەتلىك بولسىلا. تەڭرى بەندىسىنى ھەرگىز ئاۋۇمىد قويمايدۇ. بۇ قىيىنچىلىقلاردىن قۇتۇلۇشنىڭ بىرەر ئامالى بولۇپ قالار، دەپ تەسەللى بېرىدۇ تېغى. نېمىشقىمۇ ئۇلارنى بۇرۇنراق ئۆرەتۈپ، ئەندىجان ياكى تاشكەنتكە يولغا سېلىۋەتمىگەن بولغىدەك. ئەمدى بولغاندا شۇنچە دەۋەت قىلساممۇ، مېنى تاشلاپ كېتىشكە ئۈندەمەي. شەيباق ھەرقانچە رەزىل بولۇپ كەتسىمۇ ئاياللارغا چېچە قىلماس بولغىدەك. ئەتراپتىكى سۇلتانلارنىڭ ياردىمىدىن ئۈمىد كۈتمەسمۇ بولىدۇ. باشقىلىرىنى دېمىگەندىمۇ سۇلتان ھۈسەيىن بايقارادەك مەردانە، جاسارەتلىك، ئاقىل پادىشاھقا زور ئۈمىد باغلىغانىدىم. ياردەم بەرمىسىمۇ، ئادەمگەرچىلىك يۈزىسىدىن تەسەللى قىلىپ بىرەر پارچە خەتمۇ ئەۋەتىپ قويىمىدى. راست، ئۆتكەندە ئەھۋالىم بۇنىڭدىن بەتتەر چاغدىمۇ ھېچكىم ياردەم قولىنى سۇندىمىغانىدى. مانا ئەمدى بۇ ئەھۋالدا تېخىمۇ ياردەم بەرمەيدۇ. ئۇلارنىڭ ياردىمىگە تايىنىپ، سەمەرقەنتنى مۇداپىئە قىلىشىم بىر خام خىيال ئىكەن. ئاقىللار: «قورغاننى بېكىتمەك ئۈچۈن باش كېرەك، ئىككى قول كېرەك، ئىككى پۇت كېرەك، دېگەننى كەن. بۇنىڭ مەنىسىنى ئەمدى چۈشىنىۋاتىمەن. باش دېمەك — سەردار

① پوم — تۆگىگە بېرىلىدىغان يېمەكلىك.

دېمەكتۇر. ئىككى قول دېگىنى ئىككى تەرەپتىن كېلىدىغان يار - دەمنى كۆرسىتىدىكەن. ئىككى پۇت دېگىنى بولسا، سۇ بىلەن ئاشلىقنى كۆرسىتىدۇ. ئەمما مەندە ھازىر باشتىن باشقا ھېچنېمە يوق. شەيباق قورغان مۇداپىئەسىنىڭ ئاجىزلاشقانلىقىدىن ئالدى - قاچان خەۋەر تاپتى. شۇڭا سېپىل تۈۋىدە قازان ئېسىپ، تاماق ئېتىپ ئاۋام - رەئىيەتنى، سەركەردە - لەشكەرلەرنى قېچىشقا قۇترىتىۋاتىدۇ. ئۇنىڭ ھىيلە - مەكرى نېمىدېگەن كۆپ - ھە؟ ئەمدى بۇ ئەھۋالدا ئۇنىڭ بىلەن روبىرو جەڭ قىلىمەن دېسەم سەركەردە - لەشكەرلىرىمنى ئۆلۈمگە تۈتۈپ بېرىمەن. ئۇلارنىڭ ئاچلىقتا ئىلىكى قۇرىدى. ماغدۇرىدىن كەتتى. بىلىكىدە قىلىچ كۆتەرگۈدەك قۇۋۋەت قالمىدى. زادى قانداق قىلسام بولار كىن؟...»
— كەچۈرگەيلا ئالىلىرى.

بابۇر يېنىدا قاراپ تۇرغان قاسىمبەگ قاۋچىنى كۆرۈپ ھەيران قالدى. بىر ئاش پىشىم ۋاقىتتىن بېرى گادىرماچ خە - ياللارغا ئەسىر بولۇپ، ئۇنىڭ كىرگىنىنى سەزمىگەندى.
— خوش، — دېدى ئۇ پېشقەدەم ئەمىرنىڭ پاراسەت چاقناپ تۇرغان ئورا كۆزلىرىگە تىكىلىپ.

— بۇزىرۇك خانىش مومىلىرى دەرگاھىغا چىلاۋاتىدۇ.
بابۇر دەس ئورنىدىن تۇردى، مومىسىنىڭ چاقىرتىش سەۋە - بىنى سورىمىدى.

— مەسلىھەتلىشىدىغان مۇھىم ئىشى باردەك قىلىدۇ. كەمد - نىلىرىنىمۇ ئالىلىرى بىلەن بىللە كېلىشىمنى تاپىلىغانىدى.
— ئۇنداق بولسا دەرھال بارايلى.

«مەسلىھەتلىشىدىغان قانداق زۆرۈر ئىشى بار بولغىدى...»
بابۇر دېلىغۇل خىيالىلار ئىلكىدە مومىلىرىنىڭ سارىيىغا كەلدى. سارايدا ئانىسى قۇتلۇقنىڭ خېنىمى بار ئىدى.
— ئەسسالامۇ ئەلەيكۇم. بۇزىرۇكۋارلىرىمنىڭ ئالتۇن بويلىد - رى ئېسەنمىكىن؟ ئىككى كۈندىن بېرى سالامغا كېلەلمىدىم، بى - ئەدەپلىكىمنى كەچۈرگەيلا.



— كەچۈرۈم سوراڭلىرى بىھاجەت ھۇما قۇشۇم^①، — دېدى سەل مۈكچىيىپ قالغان بولسىمۇ يەنىلا تېتىكلىكىنى يوقاتمىغان ئىسان دۆلەت خېنىم كۆنگەن ئادىتى بويىچە بابۇرنى مېھرى بىلەن ئەر كىلىتىپ، — سىلىگە باشتىلا ئېيتقانمەن، ياۋنىڭ تەھلىكىدە سىدە تۇرۇۋاتقاندا بىزگە كۆڭۈل بۆلىمەن دەپ زېھنىلىرىنى چاچمىسىلا، — ئۇ بابۇرغا يېنىدىن جاي كۆرسەتتى، — كەلسىلە، يېنىمدا ئولتۇرسىلا.

بابۇر مومىسىنىڭ يېنىدا ئولتۇرغاچ، ئىندىمەي تۇرغان ئا-
نسىنىڭ چىرايىغا سەپسالدى. ئانىسىنىڭ يىغىدىن قىزىرىپ كەتكەن كۆزلىرىگە شۇنداقلا قاراپ يۈرىكى ئېچىشىپ كەتتى. ۋۇ-
جۇدىنى خىجىللىق، ئىز تىراپ تۇيغۇلىرى چىرمىۋالدى.

«ئانام بۇ قىيىنچىلىق، جاپالارغا بەرداشلىق بېرەلمىگەن ئوخشايدۇ...»

— سىلىمۇ جاي ئالسىلا قاسىمبەگ، — دېدى ئىسان دۆلەت خېنىم ئارىدىكى جىملىقنى بۇزۇپ، — قورغاندىكى ئەھۋال ھەم-
مىمىزگە ئايان. بىچارە رەئىيەت دەل - دەرەخلەرنىڭ غازىغى،
قوۋزىقىنى يېگەننى ئاز دەپ، جېنىنى ساقلاپ قېلىش ئۈچۈن
ھەتتا ئىت - ئېشەكلەرنىڭ گۆشىنىمۇ يېيشكە مەجبۇر بولۇپتۇ.
شەپقەتلىك تەڭرى گۇناھىمىزنى مەغپىرەت قىلغاي ئىگەكمى.
بەش - ئالتە ئايدىن بېرى، ئول شەيباقخان قامالنى كۈندىن -
كۈنگە چىڭىتىۋاتىدۇ. ئەمدىلىكتە ئۇچار قۇشلارمۇ سەمەرقەنت
ئاسمىنىدىن ئۇچۇپ ئۆتمەس بولدى. مۇشۇ ھالەتتە يەنە قانچە كۈن
بەرداشلىق بېرەلىشىمىز ئۆزىمىزگە ئايان، — ئىسان دۆلەت خې-
نىم كۆرىنىشنىڭ تېگىدىن بىر پارچە خەتنى ئېلىپ بابۇرغا ئۇزات-
تى، — سىلىنى چاقىرتىشىم ئۇشبۇ مەكتۇپنىڭ بائىسىدىندۇر.
دۈشمەنلىرى سۈلھى تەلەپ قىلىپتۇ.

سۈلھىنىڭ گېپىنى ئاڭلاپ، بابۇرنىڭ يۈرىكى ھاياجانلىق
دۈپۈرلەپ كەتتى. خەتكە ئالدىراش كۆز يۈگۈرتتى.

① ھۇما قۇشۇم — بەخت قۇشۇم.



— مۇمكىن ئەمەس! — داۋامىنى ئوقۇشقا بەرداشلىق بېرەلەمىگەن بابۇر خەتنى پۈرلەپ يەرگە ئاتتى. غەزەپتىن چىرايى تاتىرىپ كەتكەنىدى. خەتنىڭ مەزمۇنىدىن بايا ئىسان دۆلەت خېنىم چاقىرىتقاندا خەۋەر تاپقان قاسىمبەگ قاۋچىن بابۇرنىڭ چىرايىغا لاپىدە قارىۋېلىپ يەنە يەرگە قارىۋالدى. ھەئە، شەيبانىخان خەتنە بابۇرنىڭ ئاچىسى مەلىكە خانزادە خېنىمنى خوتۇنلۇققا سورىغان. خانزادە خېنىمنى نىكاھىغا ئېلىشقا قوشۇلسا، بابۇرنىڭ شەھەردىن ئامان — ئېسەن چىقىپ كېتىشىگە كاپالەتلىك قىلىدىغانلىقىنى بىلدۈرگەنىدى.

— سەمەرقەنتنى بەرگەننى ئاز دەپ، ئىگىچەمنىمۇ ئۈستەك بېرىدىكەنمەن تېخى! كىمنى ھاقارەتلىمەكچى ئول ياۋايى مەل — ئۇن! — دېدى بابۇر بوغۇلغان ھالدا، — چۆچۈرىنى خام سانىمىدۇن! ئۆلۈشكە رازىمەنكى، شەرتىگە ھەرگىز رازىلىق بەرمەيمەن! قۇتلۇقنىڭ خېنىم بۇقۇلداپ يىغلىۋەتتى:

— سىلىگە ئەندىجاننىڭ تەختى يېتىپ ئاشاتتى، سەمەن — قەنتكە لەشكەر تارتقانلىرى ئەسلىدىنلا خاتا بولغان...

ئانىسىنىڭ تاپا — تەنىسى يۈرىكىگە خەنجەر بولۇپ سانجىدلىپ، ئېچىشقان يېرىگە تۈز سەپكەندەك ئازابلانغان بولسىمۇ، با — بۇر ئاڭلىمىغانغا سېلىپ بېشىنى كۆتۈرمىدى. شۇ تاپتا ۋۇجۇدى تىترەپ، مېڭىسى پارتلاپ كېتەيلا دەپ قالغانىدى.

— بىزغۇ مەيلى، ئەمما گۇناھسىز خەلق بىزنىڭ سەۋەبىدىن مىزدىن ئاچلىقتىن ئۆلۈپ كەتسە، ئۇنىڭ ۋابالىدىن چىقىپ بولالمايمىز ئوغلۇم، — دېدى ئىسان دۆلەت خېنىم تەمكىنلىك بىلەن، — مەنغۇ ياشايدىغان ئۆمرۈمنى ياشاپ بولغان، ئىككى پۇ — تۇم گۆرگە ساڭگىلىغان قېرىمەن. ھەر ۋاقىت نامىزىمدا جانابى ئاللاھتىن تېزىرەك رەھمەتلىك مۇرەببىمنىڭ قېشىغا يولغا سېلىشنى تىلەيمەن. ئەمما سىلى ئانىلىرىنى، ئىگىچىلىرىنى ئويلىدىلا. قاراملىق قىلىپ ياش ئۆمۈرلىرىنى دوغا تىكمىسىلە. تەقەدەر — ئىرادە پېشانىمىزگە شۇنداق يازغان بولسا، قېچىپ قۇتۇل.



مىقىمىز بەسىي مۈشكۈل.

ھىيلىگەر شەيبانىخان بۇ شەرتىگە بابۇرنىڭ قەتئىي قوشۇل-
مايدىغانلىقىنى پەملەپ، مەكتۇپنى ئىسپان دۆلەت خېنىمىغا ئەۋەت-
كەندى. ھەئە، ئۇنىڭ سەركەردە — لەشكەرلىرى بەش — ئالتە ئاي-
دىن بېرى سەمەرقەنت مۇھاسىرىسىدىن زېرىككەندى. يەنە
ۋاقىتنى سوزسا سەركەردىلىرى باشقا تەرەپلەرگە كېتىپ قېلىد-
شى، ھەتتا بابۇرغا ئەل بولۇپ كېتىشىمۇ مۇمكىن ئىدى. چۈنكى
ئۇنىڭ سەركەردە — لەشكەرلىرىنىڭ يېرىمىنى ئۆز ۋاقتىدا سۇل-
تان مەھمۇدخان ئەۋەتكەن سەركەردە — لەشكەرلەر ئىگىلەيتتى.
ئۇلار مەنپەئەتنى كۆزلەپلا شەيبانىخاننىڭ ئەتراپىدىن كەتمىگەند-
دى. شۇ سەۋەبتىن شەيبانىخان ئۇلارغا ئانچە ئىشەنچ قىلالمايتتى.
ئۇ پۈتكۈل ماۋەرائۇننەھر، پەرغانە ۋە خۇراسانغا يېگانە سۇلتان بو-
لۇش قارا نىيىتىنى كۆڭلىگە پۈككەندى. شۇڭا يەرلىك بەگ —
تۆرىلەرنىڭ قوللىشىغا، خەلقنىڭ ئېتىراپ قىلىشىغا ئېرىشىش
ئۈچۈن، ئەمىر تۆمۈر ئەۋلادىدىن بىرەر مەلىكىگە ئۆيلىنىش ئار-
قىلىق، ئۆزىنى ئەل — يۇرتقا تۆمۈرىلەر جەمەتىدىن قىلىپ
كۆرسىتىشنى كۆڭلىگە پۈككەندى. بابۇرنىڭ ئاچىسى مەلىكە
خانزادە خېنىمنىڭ تېخىچە ياتلىق بولمىغانلىقىنى، ھۆسن — جا-
مالىنىڭ تەڭداشسىز ئىكەنلىكىنى ئاڭلاپ، ئالتە ئايلىق مۇھاسىد-
رىدە ھالىدىن كېتىپ، جېنى تۇمشۇقىغا كېلىپ قالغان بابۇرغا
ھاياتلىق يولى بېرىش ئارقىلىق، بۇ نىيىتىنى ئەمەلگە ئاشۇرۇش-
نى كۆڭلىگە پۈككەندى.

— ئول ھىيلىگەر شەيباق مەقسىتىگە يېتىش ئۈچۈن ۋاسىد-
تە تاللاپ ئولتۇرمايدۇ، — دېدى بابۇر ئۆزىنى سەل تۇتۇۋېلىپ، —
ئالدىنقى نۆۋەتمۇ سەمەرقەنتنى ئېلىش ئۈچۈن، سۇلتان ئەلى
مىرزىنىڭ ئانىسى زۆھرە بېگىمگە مۇشۇنداق مۇھەببەت مەكتۇپى
ئەۋەتكەن. ئاخىرقى ھېسابتا زۆھرە بېگىمنى نىكاھىغا ئېلىش ئۇ-
ياقتا تۇرسۇن، سۇلتان ئەلى مىرزىنىڭ بېشىغا چىقتى.
— زۆھرە بېگىم بىلەن خانزادە خېنىمنى قانداقمۇ سېلىش-



تۇرغىلى بولسۇن ئوغلۇم. ئىسان دۆلەت خېنىم قەتئىي قارارغا كەلگەندەك قىلاتتى. با - بۇر مومىسىنىڭ سۆزلىرىدىن بۇنى ئوچۇق ھېس قىلدى. ئانىسى قۇتۇلۇقنىڭ خېنىمىمۇ ئۇنىسز ياش تۆكۈپ ئولتۇرغاندەك قىلغان بىلەن، بۇ رەھىمسىز رېئاللىقنى قوبۇل قىلىشقا مەجبۇر بولغان. دەك قىلاتتى. بابۇر مەدەت تىلەپ، باياتىن بېرى ئۇنچىقماي ئول - تۇرغان مومىسى شاھ بېگىمگە قارىدى. ئەمما شاھ بېگىم قولىدە - كى تەسۋىنى تىنىمسىز سىيرىغىنىچە كۆزىنى يۇمۇپ ئولتۇراتتى. بابۇر نەزەرىنى قاسىمبەگ قاۋچىغا ئاغدۇردى. بىراق، قاسىمبەگ قاۋچىنىمۇ يەردىن ئۈستۈن قارىماي ئولتۇراتتى.

«ئەجەبا قاسىمبەگ قاۋچىنىمۇ بۇ شەرتكە قوشۇلۇش قارارىغا كەلگەنمىدۇ؟ توغرا، بۇ چاغقىچە ھېچكىم بۇزۇك مومامنىڭ گې - پىنى يىرالغان ئەمەس. بەلكىم قاسىمبەگ قاۋچىن شۇ سەۋەبتىن گەپ قىلىشقا پېتىنالمىغاندۇ. چىڭ تۇرۇۋالسام مېنىڭ تەرىپىمنى ئېلىپ سۆزلىشى مۇمكىن...»

تەڭقىسلىقتا قالغان بابۇر يەنە تىركەشتى. ئۇنىڭ ئۈچۈن ئاچىسىنى شەيبانخانغا بېرىش ئۆلۈم بىلەن باراۋەر ئىدى. شۇنچە ئەقىللىق، تەدبىرلىك مومىسى نېمىشقا ئۇنىڭ كۆڭلىنى چۈشەند - مەيدىغاندۇ؟

— خانزادە خېنىمنى ئەلۋەتتە زۆھرە بېگىم بىلەن سېلىش - تۇرغىلى بولمايدۇ، — دېدى بابۇر تەلەپپۇزىنى يۇمشىتىپ، — ئويلاپ باقسىلا موما، ئول شەيباق نەچچە ياشتا؟ خانزادە خېنىم نەچچە ياشتا؟

— جاھىللىق قىلماي ئەقىل بىلەن ئويلانسىلا ئوغلۇم، — دېدى شاھ بېگىم بىردىنلا تەسۋى سىيرىشتىن توختاپ، — سىلى دېگەن بىر سەلتەنەتنىڭ پاسىبانى. گەرچە ئىگىچىلىرىگە ئاتا يول - لۇق بولسىلىمۇ يەنە ئەل - يۇرتنىڭ، ئاۋام - رەئىيەتلىگىمۇ غې - مىنى يېيىشلىرى كېرەك. بۇنىڭ ئۈچۈن سىلى ھايات بولمىسىلا بولمايدۇ. بىزگە تىرىك تۇرغۇزۇپ كۆز گۆھىرىمىزنىڭ تۆكۈلۈپ



كەتكىنىنى كۆرسىتەي دەمدىلا...

شاھ بېگىم بۇقۇلداپ يىغلىۋەتتى.

بابۇرنىڭ يۈرىكى يەنە قايتىدىن تىلىندى. ئۇ ئادەتتە بۇ كەم سۆز، مۇلايىم مومىسىنى تولىمۇ ھۆرمەتلەيتتى، ئۇنىڭغا ئەر كەلمىسىمۇ مومىسى ئىسان دۆلەت خېنىمغا قىلغان شوخلۇقنى قىلمايتتى. كۆپىنچە ئۇنىڭ تىزىغا بېشىنى قويۇۋېلىپ يېتىشقا ئامراق ئىدى.

«ئەل - يۇرت، ئاۋام - رەئىيەتنىڭ غېمى ئۈچۈن، ئەلۋەتتە ئىگىچەمدىن كېچىشىم كېرەك، ئۇنى ئاشۇ مەلىئۇننىڭ چاڭگىلىغا تاشلاپ بېرىشىم كېرەك. ياق! تاجۇتەخت، سەلتەنەتتىن كەچسەم كېچىمەنكى، بۇ خورلۇقنى ئۆزۈمگىمۇ، ئىگىچەمگىمۇ راۋا كۆر - مەيمەن! ئى قۇدرەتلىك ئاللاھ! ئاجىز بەندەڭنى بۇ تەڭقىسلىقتىن ئۆزۈڭ خالاس قىلغايەن...»

مومىلىرىنىڭ قارارىغا قارشى چىقىشقا يېتىنالمىغان بابۇر ئامالسىز ئىندىمەي تۇرۇۋالدى.

— بولدى تالاشماڭلار! — تۇيۇقسىز ياندىكى ھۇجرىدىن مەلىكە خانزادە خېنىمنىڭ يىغلامسىرىغان ئاۋازى ئاڭلاندى. ئۇ ئىنىسىغا كۆرۈنۈشتىن خىجىل بولۇپ يان ھۇجرىغا كىرىۋالغانىدى، — كىچىك ۋاقتىمدا، جەننەتماكان بۇزىرۇكۋار بوۋام سۇلتان ئۆۋەيسخان ئالىيلىرى ئىلى دەرياسى بويىدا موڭغۇللارنىڭ قولىغا ئەسىرگە چۈشۈپ قالغىنىدا، سىڭلىسى مەختۇمسۇلۇ خېنىمنىڭ ئاغىسى ۋە تەخت - سەلتەنەتنى قۇتۇلدۇرۇپ قېلىش ئۈچۈن ئول موڭغۇل خانىغا ياتلىق بولۇشقا ماقۇل بولغانلىقىنى ئاڭلاپ، ئۇنىڭ جاسارىتىگە بىر تەرەپتىن قايىل بولسام، يەنە بىر تەرەپتىن تولىمۇ ئەپسۇسلانغانىدىم. ھالا بۈگۈنكى كۈنگە كەلگەندە مەلىكە مەختۇمسۇلۇ خېنىمنىڭ بېشىغا چۈشكەن قارا قىسمەتنىڭ مېنىڭمۇ بېشىمغا كېلىشىنى ئويلىمىغانىكەنمەن. سۆيۈملۈك بابۇرجانىم، كۆڭۈللىرىنى زىنھار يېرىم قىلمىسەنلا. ئاتا - بابىلىرىمىزدىن قالغان تاجۇتەختنى ساقلاپ قېلىش ئۈچۈن سىلى ئامان بولمىد.

سىلا بولمايدۇ. ھېلىمۇ كۆپ جەبر - جاپالارنى تارتتىلا. سىلى تارتقان ئاشۇ جەبر - جاپالار، مۈشكۈلاتلارنىڭ ئالدىدا ماڭا كەلگەن بۇ قىسمەت ھېچنېمە ئەمەس. تەخت - سەلتەنەت ئۈچۈن، ئەزىز بېشىڭلارنىڭ ئامانلىقى ئۈچۈن، شەھەردىكى ئاچلىقتىن قىيىنلىپ ئاھ ئۇرۇۋاتقان ئاۋام - رەئىيەتنى قۇتۇلدۇرۇش ئۈچۈن، مەن بۇ نىكاھقا رازى. ئەمدى بۇ ھەقتە دەتالاش قىلماي، شەھەردىن ئامان - ئېسەن چىقىپ كېتىشنىڭ ھازىرلىقىنى كۆرۈڭلەر.

قۇتۇلۇقنىڭ خېنىم ئادەمنىڭ يۈرىكى ئېزىلگۈدەك ھۆركە - رەپ يىغلىۋەتتى. بىئىلاجلىقتا قەپەزگە چۈشۈپ قالغان شىردەك قىيىنالغان بابۇر لەۋلىرىنى چىشلىدى. ئىسان دۆلەت خېنىم بىلەن شاھ بېگىم كۆزىنى يۇمۇۋالغانىدى. ھەئە، ئاچچىق رېئاللىققا بابۇر ئاخىر تەن بېرىشكە مەجبۇر بولدى.

بابۇر شۇ كۈنى تۈن نىسپىدىن ئاشقاندا مومىسى شاھ بې - گىم، ئانىسى قۇتۇلۇقنىڭ خېنىم، ئايالى ئايشە سۇلتان بېگىمنى خىزمەتكارلىرى بىلەن ئېلىپ، قاسىمبەگ قاۋچىن قاتارلىق سەركەردە - نۆكەرلىرىنى باشلاپ، شەيخزادە دەرۋازىسى ئارقىلىق سەمەرقەنت شەھىرىدىن چىقىپ كەتتى. بۇ چاغدا مومىسى ئىسان دۆلەت خېنىم مەلىكە خانزادە خېنىمنى ئېلىپ ئاللىقاچان شەيىبا - نىخاننىڭ بارگاھىغا بېرىپ بولغانىدى. شۇڭا بابۇرنىڭ ئالدىنى شەيىبانىخاننىڭ سەركەردە - لەشكەرلىرى تۈسمىدى.



مىلادىيە 1503 - يىلى، باش باھار. تۇرپان. سۇلتان ئەھمەدخاننىڭ ئوردىسى كىشىگە تولىمۇ ۋەھىمىلىك تۇيغۇ بېرەتتى. ئوردا سېپىلىنىمۇ شەھەر سېپىلىغا ئوخشاشلا

مىڭلىغان ياساۋۇللار مۇھاپىزەت قىلاتتى. مەھكەم يېپىلغىنىغا قارىماي قىلىچىلىرىنى يالىڭاچلىغان ياساۋۇللار مۇھاپىزەت قىلىپ تۇرىدىغان ئوردا دەرۋازىسىنىڭ ئالدىدىن ئاددىي شەھەر ئاھالىسى ئېھتىيات بىلەن تەشۋىشلىك تۇيغۇلار ئىلكىدە ئەگىپ ئۆتۈشەتتى. توغلۇق تۆمۈرخاندىن تارتىپ نەچچە ئەۋلاد خان — سۇلتانلار يارلىق، پەرمان جاكارلاپ كەلگەن شاھنشىنىڭ ئەتراپىنىمۇ ئونلىغان ياساۋۇللار كېچە — كۈندۈز مۇھاپىزەت قىلاتتى. تۆۋەن دەرىجىلىك ئوردا مەھرەملىرى ۋە خىزمەتكارلار بۇ ئالىي ساراينغا خالىغانچە يېقىنلىشالمايتتى. شۇڭلاشقىمۇ شاھنشىن كىشىگە خۇددى ئوردىغا ئوخشاش ھەم سىرلىق، ھەم ۋەھىملىك تۇيغۇ بىد-غىشلايتتى.

بۈگۈن شاھنشىنىڭ ئوتتۇرا دەرىجىلىكتىن يۇقىرى ئەمىر — سەركەردىلەر تولۇق يىغىلغان بولۇپ، ئىككى سەپ بولۇپ ئۆرە تۇرۇشقىنچە خاننىڭ قوبۇلىنى كۈتۈۋاتاتتى.

— ئالىيلرى كەلدى! — باش مەھرەم بېگىنىڭ ئىنچىكە، جاراڭلىق ئاۋازى بىلەن ئەڭ، سۇلتان ئەھمەدخان شاھنشىنىڭ تەختكە يېقىن تەرىپىگە قويۇلغان خاس ئىشىكىدىن مەغرۇر قە-دەملەر بىلەن كىرىپ كەلدى. ئۇنىڭغىچە قول باغلاشقىنچە قەد-دىلىرىنى پۈككەن ئەمىرلەر سالام بېرىشتى:

— ئەسسالاھۇ ئەلەيكۇم. ئالىيلرىنىڭ ئالتۇن بويى ئېسەن، دۆلەتلىرى زىيادە بولغاي!

سۇلتان ئەھمەدخان ئالدىرىماي كېلىپ، يولۋاس تېرىسى سېلىنغان ئالتۇن تەختكە جايلىشىپ ئولتۇرۇۋالغاندىن كېيىن، ئەمىرلەرنىڭ سالىمىنى ئىلىك ئالدى:

— ۋە ئەلەيكۇم ئەسسالاھ، ئىجازەت!

— قۇدرەتلىك شاھىمىز مەرھەمەتلىكتۇر!

ئەمىرلەر خانغا يەنە بىر قېتىم ئېھتىرام بىلدۈرگەندىن كېيىن، مەنسەپ — دەرىجىسى بويىچە ئۆز ئورۇنلىرىدىن جاي ئې-لىشتى.





— خانزادىلەر كىرگەي!

باش مەھرەم بېگىنىڭ ئۇنى ئۆچۈشى ھامان شاھنىشىغا چوڭ ئىشكىتىن مەنسۇرخان، ئىسكەندەر خان، سەئىدخان، بابا-چاقخان، شەيخ مۇھەممەدخان، ئابدۇخېلىلخان، ئىمىن خوجاخان، چىن تۆمۈرخان، يۈسۈنتۆمۈرخان ۋە توختە بۇغاخان قاتارلىق ئون نەپەر خانزادە بويىسىرى كىرىپ كەلدى — دە، تەختنىڭ ئالدىغا كېلىپ قوللىرىنى كۆكسىگە ئالغىنىچە سۇلتان ئەھمەدخانغا سالام بەردى:

— ئەسسالامۇ ئەلەيكۇم خان ئاتا!

— ۋە ئەلەيكۇم ئەسسالام، — دېدى سۇلتان ئەھمەدخان ئو-غۇللىرىغا ئىچكىيەرلىك بىلەن قاراپ.
— ئەسسالامۇ ئەلەيكۇم، مۆھتەرەم ئۇستازلار! — دېدى خانزادىلەر ئەمىرلەرگە قاراپ.

ئەمىرلەر دۈررىدە ئورۇنلىرىدىن تۇرۇشۇپ خانزادىلەرنىڭ سالامىنى ئىلىك ئېلىشتى:

— ۋە ئەلەيكۇم ئەسسالام. خانزادىلەرنىڭ مۇرادى ھاسىل بولغاي!

سۇلتان ئەھمەدخان چوڭ خانزادىسى مەنسۇرخانغا تەختنىڭ ئوڭ تەرىپىگە قويۇلغان كۇرسىدىن، باشقا خانزادىلىرىگە تۆۋەن تەرەپتىن ئورۇن بەردى.

چوڭ خانزادە مەنسۇرخاندىن باشقا خانزادىلەرنىڭمۇ بۈگۈنكى ئوردا كېڭىشىگە ئالاھىدە تەكلىپ قىلىنغانلىقىنى كۆرگەن ئەمىرلەر مۇھىم بىر ئىش ئۈستىدە كېڭەش بولىدىغانلىقىنى پەم-لەشتى — دە، بىر — بىرىگە يەر تېگىدىن قارىشىپ قويدى. دېمەك سىمۇ بىر نەچچە يۇقىرى مەرتىۋىلىك ئەمىرلەردىن باشقا ئەمىر-لەرنىڭ بۇ قېتىمقى كېڭەشنىڭ مەقسىتىدىن خەۋىرى يوق ئىدى.

— جانابى ئەمىرلەر، — دېدى سۇلتان ئەھمەدخان شاھنىدەك شىندىكى سۈكۈناتنى بۇزۇپ، ئەمىرلەرگە تەكشى نەزەر تاشلاپ تۈرۈپ، — يېقىندا ئاغام سۇلتان مەھمۇدخان ئالىيلىرىدىن جىددىي



يارلىق تاپشۇرۇپ ئالدۇق. شول كۈنلەردە خان ئاغامنىڭ بېھىساب ھىممەت - شەپقىتىگە ئائىل بولغان شەيبانىخان تۈزكۈرلۈك قىلىپ، بۇخارا، سەمەرقەنتتەك كاتتا شەھەرلەرنى بېسىۋالغىنىغا شۈكۈر - قانائەت قىلماي، ئىسيان ناغرىسىنى چېلىپ، پەرغانە ۋادىسى بىلەن تاشكەنتكە تەھدىت سېلىۋېتىپتۇ. شول سەۋەبتىن ئول رەزىل ياۋغا بىرلىكتە تاقابىل تۇرۇش ئۈچۈن باھادىر سەر - كەردە - لەشكەرلىرىمىزنى دەرھال ئېلىپ بېرىشىمغا پەرمان بېرىپتۇ، ئەلۋەتتە، خان يارلىقى مۇقەددەستۇر. ئول ئاسىي شەيبانىخان بۈيۈك سەلتەنەتىمىز ئۈچۈن خەتەرلىك دۈشمەندۇر. ئۇنى جازالاش ھەممىمىزنىڭ بۇرچىمىزدۇر.

سۇلتان ئەھمەدخاننىڭ بۇ يىل يازدا ياركەنتكە لەشكەر تارتىپ بېرىپ، مىرزا ئابابەكرنى تەلتۈكۈس يوقىتىش مۇددىئاسىدىكى بارلىقىدىن ھەممە ئەمىرلەرنىڭ خەۋىرى بار ئىدى. كۈتۈل - مىگەندە ئۇنىڭ ياركەنتكە ئەمەس، تاشكەنتكە لەشكەر تارتىپ بار - ماقچى بولغانلىقىنى ئاڭلاپ ئەمىرلەر گاڭگىراپ قالدى. چۈنكى ئۇلار ئۈچۈن مىرزا ئابابەكرمۇ شەيبانىخانغا ئوخشاشلا كۈچلۈك تەھدىت ئىدى. شۇ تاپتا ھەممە ئەمىرلەرنىڭ ئاۋۋال مىرزا ئابابەكرنى يوقىتىپ، ماڭلايسۆيەنى قايتۇرۇۋېلىپ، زېمىنىنى بىر - لىككە كەلتۈرۈپ ئەل - يۇرت، تەخت - سەلتەنەتنى خاتىرجەم قىلىش ئارزۇسى بار ئىدى.

— ئۇنداقتا ماڭلايسۆيەگە لەشكەر تارتىش ئىشى يەنە ئارقىغا سۈرۈلەمدۇ ئالىيلىرى؟
— ئاڭال مىرزا ئابابەكرنىڭ ئىشىنى بىر تەرەپ قىلساق ياخشى بولاتتى.

— يەنە تەخىر قىلساق، بەك ھەددىدىن ئېشىپ كېتەرمە - كىن؟

— ناۋادا خان ئالىيلىرىنىڭ تاشكەنتكە ھەمدەمگە كەتكىنىدىن خەۋەر تاپسا ئاقسۇغا ھۇجۇم قىلىپ تىنچىتماسمىكىن؟
— ھېلىمۇ لەشكەر ئەۋەتىپ پات - پات پاراكەندە قىلىۋاتىدە -



دۇ.

سۇلتان ئەھمەدخان ئەمىرلەرنىڭ ئەندىشىسىنى چۈشىنەتتى. ئەسلىدە ئۇنىڭمۇ ئاۋۋال ياركەنتكە لەشكەر تارتقۇسى بار ئىدى. ئەمما ئاكىسى سۇلتان مەھمۇدخان يارلىقنى تاپشۇرۇپ ئالغان ھامان دەرھال يولغا چىقىشنى تەلەپ قىلغانىدى. شۇڭا ئاكىسىنى خەتەرگە تاشلاپ قويۇپ، قەشقەرگە لەشكەر تارتىشقا كۆڭلى ئۈندىمىدى. ئۇنىڭسىزمۇ ئانىسى، ئىگىچىلىرى بىلەن كۆرۈشمىگىلى ئۇزۇن يىللار بولغانىدى، ھەتتا دادىسى سۇلتان يۈنۈسخاننىڭ تۇپراق بېشىنىمۇ يوقلاپ بېرىپ باقمىغانىدى. مۇشۇنداق خەتەرلىك ئەھۋالدا ئانىسى، ئاكىسى ۋە ئاچىلىرى بىلەن كارى بولمىسە بولمايتتى.

— ئاقسۇ — ئۈچ ئەمىرى مىرجاپپار بەردى بەگ جانابلىرىدىن بىرىنىڭ مىرزا ئابابەكرىنىڭ ھۇجۇمىنى ئۈنۈملۈك توسۇشقا قۇربى يېتىدۇ. يەنە مارالبېشى، پىچاق سۇندى بەگلىرىنى ھەمدەمەدە بولۇشقا پەرمان بەردۇق. چوڭ خانزادە مەنسۇرخان بىرنەچچە يىلدىن بېرى تۇرپان، قومۇللاردا يۇرتدارچىلىق قىلىپ سەلتەنەت ئىشلىدىرىغا خېلى ئوبدان پىشپىپ قالدى، — ئۇ ئەمىرلەرگە تەكشى بىرنەزەر تاشلىۋېتىپ داۋام قىلدى، — ئەلۋەتتە ھەربىرلىرىنىڭ ئەندىشىسىمۇ ئورۇنسىز ئەمەس. ئەمما ئاقسۇ، ئۇچتا مىرجاپپار بەردى بەگدەك ساداقەتمەن، ئىستېداتلىق ئەمىر — سەركەردىلىرىمىز باردۇر. ئۇلارغا كۇچار، قاراشەھەر ئەمىرلىرى ھەمدەمەدە بولىدۇ مېنىڭچە، مىرزا ئابابەكرىنىڭ ئاقسۇنىڭ بۇ تەرىپىگە ئۆتۈشكە مانغۇرى يەتمەيدۇ. شۇڭلاشقا، تەختكە چوڭ خانزادە مەنسۇرخاننى نائىب خان قىلىپ سەلتەنەت تىزگىنىنى تاپشۇرماقچىمەن. چوڭ خانزادىگە ھازىردىن باشلاپ سۇلتانلىق مەرتىۋىسى بېرىلگەي. مەنسۇرخان دەس ئورنىدىن تۇرۇپ تەختنىڭ ئالدىغا كېلىپ يۈكۈندى:

— خان ئالىيلىرى مەرھەمەتلىكتۇر. كەمىنە ئوغۇللىرى ئۆزلىرىگە ۋاكالىتەن سەلتەنەتكە قارارچۇق بولۇپ، كۈتكەن ئۇ.



مىدىلىرىنى ئاقلايمەن. بۈيۈك سەلتەنەت ئۈچۈن بارلىقىمنى پىدا قىلىمەن.

سۇلتان ئەھمەدخان سەلتەنەت ھوقۇقىنىڭ سىمۋولى بولغان چاسا شەكىللىك قاشتېشى مۆھۈرىنى مەنسۇرخانغا تاپشۇرۇپ بەر- گەندىن كېيىن گېپىنى داۋاملاشتۇردى:

— خانزادە باباچاقخان، شەيخ مۇھەممەدخان، ئىمىن خوجا- خاىلار ئاستانىدە قېچىپىلىپ، سەلتەنەت ئىشلىرىغا ھەمدەمدە بو- لىدۇ. خانزادە ئىسكەندەرخان ئالمالىق، ئىلىبالىق، بېشبالىق ۋىلايەتلىرىگە، خانزادە ئابدۇخېلىلخان يەتتە سۇ، سايرام ۋىلايەتلى- رىگە قايتىپ ئۆز سۈيۈرغاللىقلىرىغا پاسىبان بولغاي.

— پەرمانبەردارىمىز! ئاغام سۇلتان مەنسۇرخان ئالىيلىرىنىڭ پەرمانىغا ئىتائەت قىلىپ، سەلتەنەت ئۈچۈن كۈچ قوشىمىز، — دېدى پەرمان تاپشۇرۇۋالغان خانزادىلەر يۈكۈنۈپ تۇرۇپ.

— خانزادە سەئىدخان بىلەن خانزادە باباچاقخان تاشكەنت يۈرۈشىگە قاتنىشىدۇ.

دادىسى بىلەن بىللە تاشكەنتكە بارىدىغانلىقىنى ئاڭلىغان سەئىدخان بىلەن باباچاقخان ھاياجانلانغان ھالدا دەس ئورنىدىن تۇرۇپ تەختنىڭ ئالدىغا يۈكۈندى:

— پەرمانبەردارىمىز!

ئىككى خانزادىسىنىڭ چىرايىدىكى خۇشاللىقنى كۆرگەن سۇلتان ئەھمەدخان قاپىقىنى تۈردى:

— بىز تاشكەنتكە مېھماندارچىلىققا بارمايمىز. سەلتەنەت دۈشمەنلىرى بىلەن ئۇرۇش قىلىش دېگەن سۆز ھەرقاچان يا- دىڭلاردا بولسۇن.

ئىككى خانزادە جارائىلىق ئاۋازدا جاۋاب بەردى:

— خان ئاتامنىڭ كالامىنى ئېسىمىزدە تۇتىمىز. سەلتەنەت دۈشمەنلىرىنى يەر بىلەن يەكسان قىلىشقا تەييارمىز!

سۇلتان ئەھمەدخان ئەمدىلا يىگىتلىككە قەدەم قويغان ئو- غۇللىرىغا مەمنۇنلۇق بىلەن قاراپ قويدى. باشقا خانزادىلەر تېخى

كىچىك ئىدى. شۇڭا ئۇلارغا ۋەزىپە تاپشۇرۇلمىدى.

لەشكىرىي دىۋاننىڭ مىرزىسى بۇ قېتىمقى لەشكىرىي يۈرۈشكە بېكىتىلگەن ئەمىر - سەركەردىلەرنىڭ رويخېتىنى ئوقۇپ ئۆتتى.

— لەشكىرىي يۈرۈشكە بۇيرۇلغان ئەمىر - سەركەردىلەر ئىلكىدىكى لەشكەرلەرنىڭ سانىنى لەشكىرىي دىۋانغا تىزىمغا ئالماي دۇرۇپ، خەزىنىدىن ئالتە ئايلىق تەمىناتىنى ئالدىن ئېلىۋالغاي ئاللاھ خالىسا يەنە ئۈچ كۈندىن كېيىن يولغا چىقىمىز.

سۇلتان ئەھمەدخان كېڭەشنىڭ تامام بولغانلىقىنى بىلدۈرۈپ ئورنىدىن تۇردى. بارلىق ئەمىرلەر دۈرىدە ئورۇنلىرىدىن تۇرۇپ، خاننى ئېھتىرام بىلەن ئۆزىتىپ قويدى.

※

※

※



ئۈچ كۈندىن كېيىن سۇلتان ئەھمەدخان مىرزا ھەسەن، ئەل سەردار قاتارلىق يىگىرمە نەپەر ئەمىر - سەركەردىلىرى بىلەن ئور بەش مىڭ كىشىلىك خىللانغان ئاتلىق قوشۇننى باشلاپ تاشكەنتكە قاراپ يولغا چىقتى. ئۇ، ئايازبېك قوشچى، مەۋلانە جالالىددىن تۇرپاننى قاتارلىق خانلىق مەدرىسەنىڭ بىر قانچە مۇدەررىسلىرىنى مۇ لەشكىرىي مۇشاۋىرلار قاتارىدا ئېلىۋالغانىدى.

سەئىدخان ئات ئۈستىدە قىن - قىنىغا پاتماي كېتىۋاتاتتى شۇ تاپتا ئۇ نامىنى تولا ئاڭلاپ، خۇددى چۆچەكلەردىكى ساماۋ شەھەرلەردەك ھېس قىلىدىغان تاشكەنت، سەمەرقەنت، بۇخارا ئەندىجانلارنى ئۆز كۆزى بىلەن كۆرىدىغانلىقىدىن خۇش بولسا، يەنە بىر تەرەپتىن تېخىچە چىرايىنى كۆرۈپ باقمىغان خان تاغىسى سۇلتان مەھمۇدخان، پەھلىۋانلىق داڭقىنى تولا ئاڭلىغان مەشھۇر سەركەردە مۇھەممەد ھۈسەيىن كۆرەگان، سەيپىد مۇھەممەد مىرزا بولۇپمۇ ئون ئىككى ياش ۋاقتىدىلا دادىسىنىڭ ئورنىغا پادىشا بولۇپ، ئاجايىپ كاتتا جەڭلەرنى قىلغان، باھادىرلىق نامى

تىللاردا داستان بولغان نەۋرە ئاكىسى زەھىرىدىن مۇھەممەد با -
بۇ مىرزا بىلەن كۆرۈشىدىغانلىقىدىن ھەمدە ئۇلار بىلەن بىر -
لىكتە تەخت - سەلتەنەت دۈشمەنلىرى بىلەن جەڭ قىلىدىغانلىق -
قىدىن ھايانلىنىتتى. ئۇلارنىڭ چىرايى - تۇرقىنى غايىبانە تە -
سەۋۋۇر قىلاتتى. باھادىرلىق نامى خېلىدىن بېرى تونۇش بولغان
نەۋرە ئاكىسى بابۇر ئۇنىڭ قەلبىدىكى رۇستەمى داستاندىنمۇ ئار -
تۇق قەھرىمان ئىدى. شۇڭلاشقىمۇ ئۇ تاشكەنتكە تېزىرەك يېتىپ
بېرىشقا ئالدىرايتتى. كۆزنى يۇمۇپ ئاچقۇچە بابۇرنىڭ ئالدىدا
پەيدا بولۇشنى ئارزۇ قىلاتتى. ئېتىغا توختىماي قامچا سېلىپ
قوشۇنىنىڭ ئالدىغا ئۆتۈپ كېتەتتى. تۇغچى بەگ^① ئارقىسىدىن
قوغلاپ كېلىپ ئۇنى ئۆز نۆكەرلىرى بىلەن بەلگىلەنگەن سەپتە
مېڭىشقا جورۇيتتى. ئىلاجىسىز سەپكە قايتىشقا مەجبۇر بولغان
سەئىدخان ھېلى ئىنىسى باباچاقخاننى ياۋاش، ئېزىلەڭگۈلۈكتە
ئەيىبلەپ چىشىغا تەگسە، ھېلى خانلىق مەدرىسىدىكى ھەمسائىق
دوستى تاھىر بەگ بىلەن بەسلىشىپ ئات چېپىشاتتى. تاھىر بەگ -
مۇ دادىسىغا ئەگىشىپ بۇ لەشكىرىي يۈرۈشكە قاتناشقانىدى.
چۈنكى، ئەمىر - سەركەردىلەرنىڭ خوتۇن - بالىلىرىنى بىللە
ئېلىپ مېڭىشقا يول قويۇلاتتى. ئۇلار پەقەت سۇلتان ئەھمەدخان
بىلەن ئۇستازى ئايازبېك قۇشچىنىڭ ئالدىدا شوخلۇق قىلىشقا
يېتىنالمىتتى. تاشكەنت، سەمەرقەنت، بۇخارا، ئەندىجان،
ئوش... ھەققىدە ئۆزلىرى بىلگەنچە سۆزلىشەتتى. ھەرقانداق پاراڭ -
نىڭ تېمىسى ئاخىرى بېرىپ بابۇردا توختايتتى.

— ئاغام بابۇر پادىشاھ ئالىيلىرى ئىككى قولىتۇقىغا بىردىن
نۆكەرنى قولتۇقلىۋېلىپ يۈگۈرەيدىغان بولسا، ساياق نۆكەرلەرمۇ
يېتىشەلمەيمىش. ئاتقان ئوقى ئاسماندا ئۇچۇپ كېتىپ بارغان
قۇشنىڭ بېشىغا تېگەرمىش. قىلىچۈزلىقتا تەڭدىشى يوقمىش، —
دەيتتى سەئىدخان.

— ئاشۇنداق باھادىرلىقى بولمىسا، سەمەرقەنتتەك كاتتا

① تۇغچى بەگ — يۈرۈشتە قوشۇننىڭ تەرتىپىگە مەسئۇل بەگ.

شەھەرنى ئىككى قېتىم ئاللامتى، — دەيتى تاھىر بەگ قايىلىد. قىنى بىلدۈرۈپ، — ئادەم زاتى ھەرقانچە پەھلىۋان بولسا شۇنچە-لىك بولار.

زور قوشۇن يوللاردا ئاۋامنى چۆچۈتۈپ قويماسلىق، ئاشلىق - زىرائەتلەرگە زىيان - زەخمەت يەتكۈزمەسلىك ئۈچۈن بوستانلىق، ئېكىنلەرنى، يۇرت - مەھەللە ئىچىنى تاشلاپ، خەتەرلىك، قىيىن بولسىمۇ ئۇدۇل بولغان تاغ ۋە چۆل يوللىرى بىلەن ماڭاتتى. بې-سىپ ئۆتمەسە بولمايدىغان يېزا - قىشلاقلارغا توغرا كەلگەندە تەرتىپكە ئالاھىدە دىققەت قىلاتتى. پۇقرالارغا قىلچىلىك زىيان - زەخمەت يەتكۈزمەيتتى. ھەئە، سۇلتان ئەھمەدخاننىڭ لەشكىرىي تۈزۈمى ئىنتايىن قاتتىق ئىدى. سەل - پەللا سەۋەنلىك كۆرۈلسە يۈز - خاتىر قىلماي قاتتىق جازالايىتى.



زور ئۈمىد بىلەن نىجاتلىق ئىزدەپ تاشكەنتكە كەلگەن با-بۇرنى يەنە ئۈمىدسىزلىك تۇمانلىرى چىرىمىۋالدى. گەرچە تاغىسى سۇلتان مەھمۇدخان ئۇنى خان - سۇلتانلارغا خاس كاتتا ھەشەم بىلەن كۈتۈۋالغان بولسىمۇ، تېخىچىلا سەلتەنەت ئىشلىرىغا ئا-رىلاشتۇرماي، خۇددى مېھمانغا ئوخشاش مۇئامىلە قىلىۋاتاتتى. ئەمما بابۇرنىڭ تاشكەنتكە كېلىشتىكى مەقسىتى مېھمان بو-لۇپ، قورساق بېقىش ئەمەس، خان تاغىسى بىلەن بىرلىكتە پەرغا-نىنى ئەھمەد تەنبەلدىن تارتىۋېلىپ، قايتىدىن لەشكىرىي كۈچ توپلاپ شەيبانىخانغا تاقابىل تۇرۇش ئىدى. بۇ مۇددىئاسىنى بىر-قانچە قېتىم پۇرىتىپ باقتى. ئەمما سۇلتان مەھمۇدخان بابۇرنىڭ مەقسىتىنى چۈشەنمىدىمۇ ياكى قەستەن گالۋاڭلىق قىلىۋالدىمۇ ئەيتاۋۇر، ئۇدۇل جاۋاب بېرىشتىن ئۆزىنى قاچۇردى.

شۇ كۈنلەردە ئەھمەد تەنبەلنىڭ خورىكى بارغانسېرى ئۆسۈپ ئۆرەتۈپكە لەشكەر تارتىۋاتاتتى. ئۇ ئۆتكەن يىلى كۈزدە سۇلتان

مەھمۇدخاننىڭ پەرمىنى بىلەن ئۆزىنى ئەل بولۇشقا ئۈندەپ كەلگەن ئاكىسى ئەھمەدبەگ تەلبەنى ئۆلتۈرۈپ، خان لەشكەرلىرىنى تىرە-پىرەن قىلىۋەتكەندىن كېيىن، يۈركى يوغىناپ، ھەددىدىن ئېشىپ كەتكەندى. خانزادە جاھانگىر مىرزىنىمۇ نەزەرىگە ئېلىپ، پەر-غانىنىڭ بارلىق ھوقۇقىنى قولىغا ئېلىۋالغانىدى. تاشكەنتتە «ئەھمەد تەنبەل شەيبانىخان بىلەن ئىتتىپاق تۈزۈپتۇيەي، شەيبانىخان لەشكەر تارتىپ كەلسە، ئەندىجان بىلەن ئۆرەتۈپىنى ئەھمەد تەنبەلگە بېرىشكە ۋەدە قىلىپتۇيەي» دېگەندەك مىش - مىش گەپ-لەر ئاۋۇپ قالغانىدى. بابۇر ھەر كۈنى دېگۈدەك تاغىسى سۇلتان مەھمۇدخاننىڭ ئالدىغا سالماغا باراتتى. بىراق، سۇلتان مەھمۇدخان ئۇنى قىزغىن كۈتۈۋالغاندەك، ئىززىتىنى قىلىۋاتقاندا، كۆيۈمچانلىق بىلەن ئەھۋال سوراۋاتقاندا كەلسە، ئەمما ئوردا كېڭەشلىرىگە قاتناشتۇرمايتتى. سەيپىد مۇھەممەد مىرزىنىڭ ئۆ-رەتۈپىنى ئەھمەد تەنبەلنىڭ ھۇجۇمىدىن قوغداش ئۈچۈن، ئاكىسى مۇھەممەد ھۈسەيىن كۆرەگانغا ھەمدەم بولغىلى كەتكەنلىكىنىمۇ، ئىككى كۈندىن كېيىن سەيپىد مۇھەممەد مىرزىنى ئىزدەپ، ئۇنىڭ قەسىرىگە بارغىنىدا ئاندىن بىلدى. خان تاغىسىنىڭ مۇشۇنچىۋالا چوڭ ئىشىنىمۇ ئۆزىدىن سىر تۇتقانلىقىنى بىلىپ كۆڭلى تولىمۇ يېرىم بولدى. ئەسلىدە سۇلتان مەھمۇدخانغا مۇددىئاسىنى ئۇدۇللا دېيىشنى بىئەپ كۆرۈپ، ئاۋۋال سەيپىد مۇھەممەد مىرزا بىلەن سۆزلىشىشنى كۆڭلىگە پۈككەندى. ئەمدى سەيپىد مۇھەممەد مىرزىمۇ ئۆرەتۈپىگە كەتكەن، تاشكەنتتە كۆڭۈل سىرىنى ئېيتقۇ-دەك ئىچ كۆيەر ئادىمى قالمىغانىدى.

«ھېچبولمىغاندا مومام ئىسمان دۆلەت خېنىم بولغان بولسىد-مۇ كاشكى...»

بابۇر سېغىنىش ئىلكىدە تەدبىرلىك، ئۆز سۆزلۈك مومىسىد-نى ئېسىگە ئالدى. ھەئە، ئۇ سەمەرقەنتنى تاشلاپ چىققىنىدا مو-مىسى ئىسمان دۆلەت خېنىم ئاچىسى خانزادە خېنىمنى شەيبانىد-خانغا تاپشۇرۇپ بېرىش ئۈچۈن قېپقالغانىدى. ئۇ ئۆرەتۈپىگە كەل-

گەندە مومىسى ئىسان دۆلەت خېنىمىمۇ ئۇنىڭغا يېتىشىۋالدى. بۇ چاغدا ئۆرەتۆپە ئەمىرى مۇھەممەد ھۈسەيىن كۆرەگاننىڭ ئاغىچىسى بولغان ھاممىسى خۇبىنىگار خېنىمنىڭ ۋاپات بولغىنىغا يېرىم يىل بولۇپ قالغانىدى. شۇ سەۋەبتىن مومىسى قىزى خۇبىنىگار خېنىمنىڭ تۇپراق بېشىدا بىر مەزگىل قۇرئان تىلاۋەت قىلىش ھەم ئەمدىلا ئىككى ياشقا كىرگەن نەۋرىسى مىرزا مۇھەممەد ھەيدەرنى ئۆز قولى بىلەن پەرۋىش قىلىش ئۈچۈن ئۆرەتۆپىدە قالغانىدى. يەنە بىر مومىسى شاھ بېگىم، ئانىسى قۇتلۇقىنىگار خېنىم، ھاممىسى مېھرىنىگار خېنىم ۋە دۆلەتسۇلتان خېنىملارمۇ ئۆرەتۆپىدە ئىدى. شۇڭا بابۇر ئۆزىنى تىكەندەك يالغۇز سېزەتتى. تاشكەنتكە كېلىشنىڭ ئالدىدا قاسىمبەگ قاۋچىنىڭ ھىسارغا كېتىشىگە ئىجازەت بەرگىنىگە پۇشايمان قىلاتتى. سۆيۈملۈك نۆكىرى نوپان كۆكۈلداشنىڭ ئۆلۈمىنى ئېسىگە ئالسا ۋۇجۇدىغا قايتىدىن يىغا ئولىشاتتى.



«تاشكەنتكە قانداق ئارمانلار بىلەن كەلگەنىدىم - ھە؟! ئەمدى پۇت قويغۇدەك ۋىلايىتىمىمۇ يوق. بېشىمدىن دوپپام چۈشۈپ كەتسە باشقىلارنىڭ زېمىنىغا چۈشىدۇ. ماڭا ئەگەشكەن سەركەردە - نۆكىرلىرىمنىڭ كەتكىنى كېتىپ، قاچقىنى قاچتى. خان تاغامنىڭ مېھماندەك ئەزىزلەشلىرىدىن جاق تويدۇم. نۆكىرى قاتارىدا كۆرگەن بولسا كاشكى، ئادەمدىن بەخت - ئامەت قاچقاندا ھەممە ئىشى تەتۈرسىگە ماڭدىكەن. ھېلىمۇ ياخشى مومام شاھ بېگىم، ھاممىلىرىم ئوغلۇم دېسە ئوغلۇم، دەپ ئەركىلىتىپ كۆڭلۈمنى ئاۋۇندۇرغانىدى، ئەمدىلىكتە ئۇلارمۇ ئۆرەتۆپىدە. ئۇلارنىڭ يېنىغا باراي دېسەم خان تاغامنىڭ ئىجازەت بېرىشى مۇمكىن ئەمەس، جىمجىتلا كېتىۋېرەي دېسەم رەنجىپ قالىدۇ. ئۇنى رەنجىتسەم شەيباققا تاقا. بىل تۇرىدىغان چوڭ ئىشقا دەخلى يېتىپ قالىدۇ. قاسىمبەگ قاۋچى بىلەن نوپان كۆكۈلداش يېنىمدا بولغان بولسا قانداق ياخشى بولاتتى - ھە؟...»

بابۇر ئەپسۇسلۇق ئىلكىدە ئەسلىمىلەر قوينىغا شۇڭغۇدى.

ھەئە، ئۇ سەمەرقەنتنى تاشلاپ چىققاندىن كېيىن، ئۇدۇل ئۆرەتۈپىگە كېلىپ توختىدى. مۇھەممەد ھۈسەيىن كۆرەگان ئىس. — تىقبالىغا شەخسەن ئۆزى چىقىپ قارشى ئالدى ۋە ئۆرەتۈپىدىكى چوڭ تۈمەنلەردىن بىرى بولغان دەخكەتنى بابۇرغا ۋاقىتلىق پاناھگاھ قىلىپ بەردى.

— سىلى سۇلتان مەھمۇدخان ئالىيلەرنىڭ دەرگاھىغا بېرىۋەرسىلە، كەمىنلىرى ھىسارغا باراي، — دېدى بىر كۈنى قا. سىمبەگ قاۋچىن بابۇرنىڭ تاشكەنتكە بېرىش خىيالىنى بىلگەندىن كېيىن.

— خان تاغاننىڭ ئالدىغا مەن بىلەن بىللە بارمامدىلا؟ — دەپ سورىدى بابۇر ئەجەبلىنىپ، — ھىساردا خۇسرەۋ شاھ بار. ئۇ سىلنى قارشى ئالارمۇ؟

— خۇسرەۋ شاھنىڭ بىزنى قارشى ئالمايدىغانلىقى ئېنىق، — دېدى قاسىمبەگ قاۋچىن بىر ئاز ئويلىنىۋالغاندىن كېيىن، — ئالىيلەرغا راست گەپنى قىلسام، كەمىنلىرىنى خۇسرەۋ شاھ ئەمەس، ئىنىسى باقى تارخان چاغانىيانى تەكلىپ قىلغانىدى.

بابۇر ياقىتۇرمىغان ھالدا چىرايىنى پۇرۇشتۇردى. باقى چاغانىيانىڭ كۆمەكلىشىشكە ۋەدە بېرىپ قويۇپ سەرىپولدىكى جەڭگە كەلمىگەنلىكى تېخىچىلا كۆڭلىدىن چىقمىغانىدى.

— ئۇمۇ ئاغىسى خۇسرەۋ شاھقا ئوخشاش تۇتۇرۇقسىز ئا. دەممىكىن دەيمەن.

— سەمەرقەنتتىن چىققاندىن بېرى كۆڭۈللىرىنىڭ ئارامى بولمىغاچقا، غەش قىلماي دەپ يوشۇرۇپ كەلگەندىم. ھازىرغىچە ئۇنىڭدىن بىرنەچچە پارچە مەكتۇپ تاپشۇرۇپ ئالدىم. سەرىپولدىكى جەڭگە ئۈلگۈرۈپ كېلەلمىگەنلىكىدىن كۆپ خىجالتى بار ئىكەن. بىزنىڭمۇ جەڭگە ئالدىراپ قالغان يېرىمىز بار. كېيىن سەمەر-قەنتنىڭ قاتمۇقات قورشاۋدا قالغىنىنى كۆرۈپ، ئازغىنە لەشكەر-

لىرى بىلەن ھۇجۇم قىلىشقا پىتىنالمىپتۇ. بىز بىلەن ئالاقىلىشىپ دەپ تۇرسا، ئاغىسى خۇسرەۋ شاھنىڭ غەيرىي نىيىتىدىن خەۋەر بېرىپ ئايغاقچى كەپتۇ. ئول پاسىق، ئاچكۆز، بەتسىيەت خۇسرەۋ شاھنىڭ مال - دۇنيا، زېمىن ئۈچۈن، دوست - دۈشمەن، قېرىنداش، ئۇرۇق - تۇغقان دەپ ئايرىمايدىغانلىقى ئۆزلىرىگىمۇ ئايدان ئايدىن شۇنىڭ بىلەن چاغانىيانغا قايتىپ كېتىشكە مەجبۇر بولغا. نىكەن. ھازىر ھىساردىكى كۆپ قىسىم ئەمىر - بەگلەرنىڭ خۇسرەۋ شاھتىن راىي قايتىپتۇ. باقى چاغانىيانى يازغان خېتىدە ئاۋۋال سىلى كەلسىلە، بەگلەر بىلەن خۇپىيانە كېڭىشىپ بار مەسلىھەت ئىش كۆرەيلى، پۇرسەت پىشىپ يېتىلگەندە بابۇر پادىشاھ ئالىيلىرىنى ھىسار تەختىگە تەكلىپ قىلايلى، دەپ مۇددىئە سىنى ئىزھار قىلىپتۇ. ھازىر ئىلكىمىزدە نە ۋىلايەت، نە لەشكەر - نىڭ تايىنى يوق. سۇلتان مەھمۇدخان ئالىيلىرىنىڭ سىلىگە بىرەر ۋىلايەتنى بېرىشى تېخى نائىنىق. شۇڭا ھىسارغا بېرىشقا تەۋەككۈل قىلىشنى لايىق تاپتىم.

گەرچە بابۇرنىڭ قاسىمبەگ قاۋچىنى يېنىدىن ئايرىغۇسى بولمىسىمۇ، لېكىن كۆرسەتكەن ئورۇنلۇق سەۋەبلىرى ئالدىدا ياق دېيىشكە باھانە تاپالماي، ئىجازەت بېرىشكە مەجبۇر بولدى. تېخى بىر ئاي ئىلگىرى ئاھەنگەران تەۋەسىگە كېلىپ ئۈچ - تۆت كۈن تۇرۇپ قالغانىدا، مۆمىن ئىسىملىك بىر تونۇشنىڭ كەچلىك زىياپىتىگە كەتكەن نوپان كۆكۈلداشنىڭ جەستىنى ئەتسى نۆ - كەرلىرى بىر يارنىڭ تېگىدىن تېپىپ كەلدى. گەرچە نۆكەرلىرى «مۆمىن مىرزا سەمەرەقەتتىكى ۋاقتىدا نوپان كۆكۈلداش بىلەن بىر قېتىم خېلى بەك سەتلىشىپ قالغانىدى. مۆمىن مىرزا مۇشۇ ئۆچىنى ئېلىش ئۈچۈن نوپان كۆكۈلداشنى زىياپەتكە چاقىرىپ، مەست قىلىپ قويۇپ، ياردىن ئىتتىرىۋەتكەن بولۇشى مۇمكىن» دەپ پەرەز قىلىشقان بولسىمۇ، لېكىن بۇنى دەلىللەيدىغان پاكىت بولمىغانلىقى ئۈچۈن، «ئەلھۆكەمىللاھ» دېيىشكە مەجبۇر بولغا.



ندى.

كىچىكىدىن تارتىپ خىزمىتىنى قىلىپ، ھالىدىن خەۋەر
ئېلىپ كەلگەن نوپان كۆكۈلداشنىڭ ئۆلۈمى بابۇرغا بەكلا ئېغىر
كەلگەنىدى. ئارىدىن بىرنەچچە ئاي ئۆتكەن بولسىمۇ، ھەر قېتىم
ئۇنى ئېسىگە ئالسا يىغىدىن ئۆزىنى تۇتۇۋالمايتتى.

بابۇر كۆز ياشلىرىنى سۈرتۈۋېتىپ، قايسى كۈنى تاغىسى
سۇلتان مەھمۇدخان بىلەن غىزالانغاچ كۆڭلىدىكى ئەندىشىسىنى
بىلدۈرۈش ئۈچۈن ئوقۇغان رۇبائىيسىنى ئېسىگە ئالدى.

ياد ئېتمەس ئىمىش كىشىنى مېھنەتتە كىشى،
شاد ئېتمەس ئىمىش كۆڭۈلنى غۇربەتتە كىشى.
كۆڭلۈم بۇ غېرىبلىقتا شاد بولماي ھېچ،
غۇربەتتە سېۋىنمەس^① ئىمىش ئەلبەتتە كىشى.

ھەئە، سۇلتان مەھمۇدخان شېئىر - سەنئەتكە قىزىقاتتى.
گەرچە يازغانلىرى ئانچە مۇۋەپپەقىيەتلىك چىقمىسىمۇ، ئانچە -
مۇنچە شېئىر يېزىپ تۇراتتى. خۇشى تۇتسا بەزمە - باراۋەتلەردە
يازغانلىرىنى ئوقۇپ بېرەتتى. بابۇر ئۇنى شېئىرنى ئوبدان چۈشە-
نىدۇ دەپ ئويلىغىنى ئۈچۈن، بۇ رۇبائىينى ئالايتەن ئوقۇغاند-
ى. لېكىن، سۇلتان مەھمۇدخان رۇبائىينىڭ پاساھىتىنى ھە دەپ
ماختاپ، يوشۇرۇنغان مەزمۇنى ھەققىدە ئېغىز ئاچمىغانىدى.

«خان تاغام مەقسەت - مۇددىئايمنى قەستەنگە بىلمەسكە
سېلىۋاتامدىغاندۇ ياكى باشقا خىيالى بارمىدۇ؟ سەيىد مۇھەممەد
مىرزىنى ئاغىسى مۇھەممەد ھۈسەيىن مىرزىغا ھەمدەمدە بولۇپ
ئۆرەتۈپىنى مۇھاپىزەت قىلىشقا ئەۋەتىپتۇ - يۇ، ئەمما كۆپرەك
لەشكەر بىلەن يولغا سالماپتۇ. ئۆز ۋاقتىدا شەيپاققا زىيادە ئىش-
نىپ كېتىپ، ھەممە لەشكىرىنى ئەۋەتىپ قويغىنى ئۈچۈن، ئەم-
دىلىكتە ئىشەنچلىك، ساداقەتمەن سەركەردىلىرىدىنمۇ گۇمانلىنىپ

① سېۋىنمەس - سۆيۈنمەس.

ئېھتىيات قىلىۋاتامدۇ - يا؟ لەشكەر دېمەكلىكنىڭ ئۆزى سەلتە - نەت، ھاكىمىيەت دېمەكلىكتۇر. ئەلۋەتتە ئۇنى چىڭ تۇتۇش كېرەك. چۈنكى، لەشكەر كىمنىڭ ئىلكىگە ئۆتسە، سەلتەنەت شۇنىڭ قولىغا ئۆتىدۇ. ئەمما ئاتا - بابىلىرىدىن تارتىپ، بۇ خانىدانغا ساداقەتمەنلىك بىلەن خىزمەت قىلىپ كەلگەن سەيپىد مۇھەممەد مىرزىدىن ئۇنچىۋالا گۇمانلىنىشنىڭ ھاجىتى يوق ئىدىغۇ؟ ئۇنىڭ ئاغىسى مۇھەممەد ھۈسەيىن كۆرەگەن بولسا تاغامنىڭ يېقىن دوستى، ئاداش ئاغىنىسى. ئۇل ئاغا - ئىنىلەرنىڭ تاغامغا ئاسىي - لىق قىلىشى ھەرگىز مۇمكىن ئەمەس. بەلكىم مەندىنمۇ ئاشۇنداق گۇمانلار بىلەن ئېھتىيات قىلغاندۇ. ئۇنىڭغا بۇ مۇددىئايمنى قانداق چۈشەندۈرسەم بولاركىن؟ مۇناپىق شەيباق بىلەن تۈزكۈر ئەھمەد تەنبەلنى يوقىتىپ ئابا - ئەجدادىمىزدىن قالغان تەخت - سەلتەنەتنى ساقلاپ قالالساملا، ماڭا تاجۇ تەختنىڭ كېرىكى يوق ئىدى. خان تاغامدىن ھەرگىزمۇ تەخت - سەلتەنەت تالاشمايتتىم. ھەممىدىن ئەل - يۇرتنىڭ خاتىرجەملىكى، باياشادلىقى، ئاسايىش - لىقى ئەۋزەل. ھەئە، بارچە خان - سۇلتانلار ھەۋەس قىلىدىغان سەمەرقەنت تەختىدە بىر ئەمەس ئىككى قېتىم ئولتۇردۇم. ئا - خىرقى ھېسابتا نېمىگە ئېرىشتىم؟ ماۋەرائۇننەھرنى ئۇرۇش تە - لىكىسىدىن قۇتۇلدۇرالمىدىم. تاجۇ تەختنى دەپ ئاۋام - رەئىيەت - نى ئاچارچىلىق ئاپىتىگە دۇچار قىلدىم. نۇرغۇن ئاياللار تۇل، نۇرغۇن پەرزەنتلەر يېتىم بولدى. ھەتتا جېنىنى ساقلاپ قېلىش ئۈچۈن دەل - دەرەخلەرنىڭ غازاڭلىرىنى، قوۋزاقلىرىنى يېدى، شەرىئەتتە يېيىش قەتئىي چەكلەنگەن، يېسە گۇناھى كەبىر سانى - لىدىغان ئىت - ئېشەكلەرنىڭ گۆشىنى يېيىشكە مەجبۇر بولدى. ئەل - ئاۋامنى ئاشۇنچىلىك بالالارغا مۇپتىلا قىلىپ نېمىگە ئې - رىشتىم؟ ھېچنېمىگە! ھەتتا پۇت قويغۇدەك زېمىنى يوق ساياققا ئايلاندىم. بۇ دۇنيانىڭ كارى شۇنچىلىككە نغۇ ئاخىر. تاغام سۇلتان مەھمۇدخان ئالىيلىرى بۇنى چۈشەنسە ئىدى كاشكى...»



بابۇر دەخكەتتە تۇرۇۋاتقان چېغىدا مەسھە تېغى باغرىدىكى بۇلاقنىڭ بېشىدا ئارام ئېلىپ ئولتۇرۇپ، نۆكەرلىرىنى بۇيرۇپ تاشقا ئويدۇرۇپ قويغان شېئىرنى پارس تىلىدا پەس ئاۋازدا يادلىدى:

شۇنىدەم كى جەمشىدى فەررۇخ سىرىشت،
بۇ سەرچەشمەئى بەر سەنگى نەۋىشت،
بەرىن چەشمەچۈن مابەسى دەم زەدەند،
بىرەفتەند تا چەشمى بەرھەم زەدەند،
گىرىفتىم ئالەم بەمەردىيۇ زور،
ۋە لېكىن، نە بۇردىم باخۇد بەگۇر^①.

بابۇرغا بۇ شېئىرنىڭ «مەردلىك ۋە كۈچ بىلەن بۇ دۇنيانى ئالدۇق، لېكىن ئۆزىمىز بىلەن بىللە گۆرگە ئېلىپ كېتەلمىدۇق» دېگەن ئاخىرقى ئىككى مىسراسى بەكمۇ يارايتتى. يېقىندىن بېرى كۆڭۈل غەشلىكىنى ئاشۇ مىسرالار بىلەن بېسىپ، ئۆزىگە تەسەللى بېرىپ كېلىۋاتاتتى.

«بۇنداق دىشۋارچىلىق بىلەن ياشىغۇچە، بېشىمنى ئېلىپ كەتكىنىم ياخشى. بۇنداق خارلىق ۋە زارلىق بىلەن كىشىلەرگە دوقۇرۇپ يۈرگۈچە، ئايىغىم يەتكەن يەرگە كەتكىنىم ياخشى. ئەمما نەگە كەتسەم بولۇر؟ ھە راست، كىچىكىمدىن رەھمەتلىك بۇز-رۈكۋار بابام سۇلتان يۈنۈسخان ئالىيلىرىنىڭ تەسەررۇپىدىكى جايلارغا بېرىش، تۇرپان، قەشقەر، ياركەنت، ئاقسۇ، كۇچار، قا-مىل، خوتەن، ئارتىبالىق، بېشبالىق، ئىلىبالىق، ئالمالىق... قا-

① يەشمىسى: ئاڭلىدىمكى، قۇتلۇق تەبىئەتلىك جەمشىد بىر بۇلاق بېشىدا تاش ئۈستىگە شۇنداق دەپ يېزىپتۇ: «بۇ بۇلاق بويىدا بىزدەك نۇرغۇن ئادەم دەم ئالغان. كۆزنى يۇمۇپ ئاچقۇچە ھەممىسى كېتىشتى. مەردلىك ۋە كۈچ بىلەن بۇ دۇنيانى ئالدۇق، لېكىن ئۆزىمىز بىلەن بىللە گۆرگە ئېلىپ كېتەلمىدۇق.

تارلىق مەشھۇر شەھەرلەرنى زىيارەت قىلىش ئارزۇيۇم بار ئىدىغۇ. ئويلاپ باقسام پەقەت سەلتەنەتتىن ۋاز كېچەلمەي، تۇغقانلىرىمدىن ئايرىلىشقا قىيماي بۇ ئارزۇيۇمغا يېتىشكە مۇيەسسەر بولالمىغان ئىكەنمەن. ئەمدى قولۇمدىن سەلتەنەت كەتتى. ئانام ئانىلىرى، ئىگىچە - سىڭىللىرى ۋە ئىنىلىرىغا قوشۇلدى. ئەمدى ئۇلارنىڭ غېمىنى يېمىسەممۇ بولىدۇ. ئالدىمنى توسۇپ تۇرغان توسالغۇلار - مۇ تۈگىدى. بۇرۇنقى سەلتەنەت ھەققىدىكى ئارزۇ - غايىلىرىممۇ قالدى. چوڭ خان تاغام بىلەن كىچىك خان تاغامنىڭ كۆرۈش - مىگىنىگە يىگىرمە تۆت - يىگىرمە بەش يىلچە بولۇپتۇ. كىچىك خان تاغامنىڭ باھادىرلىقى ھەققىدە نۇرغۇن ھېكايىلەرنى ئاڭلىغان بولساممۇ تېخىچە ئۇنى كۆرۈپ باقمىپتىمەن. ھازىر شەيىپاقتەك بىر دۈشمەن پەيدا بولدى. ئۇنىڭ زىيىنى ھەممىمىزگە ئوخشاش. ئۇ تامامەن ھاكىمىمۇتلەق بولۇۋېلىشتىن ۋە بەك زورىيىپ كې - تىشتىن بۇرۇن، جىددىي ئامالنى قىلىش زۆرۈر ئىدى. چۈنكى دانىشمەنلەر: «قولۇڭدىن كەلسە ئوتنى بۈگۈن ئۆچۈر، ناۋادا ئوت ئولغىيىپ كەتسە جاھاننى كۆيدۈرىدۇ. دۈشمەننى بىر ئوق بىلەن مىخلاپ قويۇش مۇمكىن ئىكەن، ئۇنىڭ ئۆز ياسىنى كېرىشكە ئىمكان بەرمە، دەپ ئاگاھلاندۇرغان. ئەمما ھازىر ئول شەيىپاقتى كىچىك خان تاغامنىڭ ياردىمىسىز يوقىتىش مۇمكىن ئەمەس. ئە - جەبا مېنىڭ تۇرپانغا بېرىپ كىچىك خان تاغام بىلەن كۆرۈشۈپ ئاغا - ئىنىلەرنىڭ ئۇچرىشىشىغا ۋاستە، ئۇلارنىڭ بىرلىكتە رەزىل دۈشمەننى يوقىتىشىغا تۈرتكە بولۇشۇمنىڭ ئىمكانىيىتى يوقىمىدۇر زادى؟...»

ھەئە، بابۇر قەتئىي نىيەتكە كېلىپ بۇ مۇددەئاسىنى سۇلتان مەھمۇدخانغا بىلدۈردى. ئۇنىڭ تاجۇ تەخت، سەلتەنەتتىن ۋاز كې - چىش خىيالىغا كەلگىنىمۇ، تۇرپانغا بېرىپ كىچىك خان تاغىسى سۇلتان ئەھمەدخاننى باشلاپ كەلمەكچى بولغىنىمۇ راست ئىدى. ئەمما سۇلتان مەھمۇدخان ئۇنىڭ بۇ مەقسىتىنى: «ئوردامدا ئېتىد - بارغا ئېرىشەلمىگىنىدىن رەنجىپ، مۇشۇنداق باھانە بىلەن كەت -



مەكچى بولغان ئوخشايدۇ» دەپ چۈشەندى. بابۇرنىڭ مەيلى تۇرپان-
غا، مەيلى باشقا يەرگە كېتىشى ئوخشاشلا سۇلتان مەھمۇدخان
ئۈچۈن نومۇسلۇق ئىش ئىدى. ئاڭلىغان كىشىلەر جىيەنىنى پات-
قۇزماپتۇ، دەپ پىتنە قىلىشاتتى.

— يەنە بىر ئاز تەخىر قىلسىلا قەدىرلىك ئوغلۇم، — دېدى
سۇلتان مەھمۇدخان سىپايلىك بىلەن، — ھەقىقەتەنمۇ مېنىڭ
كۆڭلۈمدىكىدەك بىر مۇددىئانى كۆڭۈللىرىگە پۈككەن ئىكەنلا.
بىراق، ئۆتكەن يىلى كۈزدە تۇرپانغا يارلىق ماڭدۇرۇپ ئىنىم ئالا-
چەخاننى سەركەردە - لەشكەرلىرى بىلەن تاشكەنتكە چىللىغان-
مەن. بەلكىم پات يېقىندا كېلىپ قالار. ناۋادا يەنە كەلمەي قالسا
ئاندىن بارسىلىمۇ كېچىكىپ قالمايدىلا. ئۇل ھەمدەمچى قوشۇند-
مىز كېلىپ بولغۇچە بىز پەرغانىنى چاڭگىلىغا ئېلىۋالغان رىيا-
كار ئەھمەد تەنبەلىنىڭ ئىشىنى بىر تەرەپ قىلغاچ تۇرايلى.
بابۇرغا تاغىسىنىڭ مۇشۇنچىلىك گېپى كۇپايە قىلاتتى.
سۇلتان مەھمۇدخان ئاخىر ئۇنى لەشكىرىي ئىشلارغا ئارىلاشتۇ-
رۇشقا مەجبۇر بولغانىدى.

شۇ ئەسنادا سەيپىد مۇھەممەد مىرزا بابۇرنىڭ ئىككى مومى-
سى، ئانىسى ۋە ھامىلىرىنى ئېلىپ ئۆرەتۈپىدىن تاشكەنتكە قايتىپ
كەلدى. مومىسى ئىسان دۆلەت خېنىمنىڭ ئاغرىپ خېلىلا
ئاجىزلاپ قالغىنىنى كۆرۈپ بابۇرنىڭ كۆڭلى يېرىم بولغان بول-
سىمۇ، سەيپىد مۇھەممەد مىرزانى كۆرۈپ باشقىچە جانلاندى. ئۇ
شەيبانىخانغا قارشى جازا يۈرۈشىنىڭ ئۈمىدىنى سەيپىد مۇھەممەد
مىرزىغا باغلىغانىدى. شۇڭا پۇرسەت تېپىپ ئۇنىڭ بىلەن ئايرىم
سۆزلىشىشنى كۆڭلىگە پۈكتى.

بۈگۈن تاڭ سەھەردە ئىككى مومىسىنى، ئانىسىنى ۋە ھام-
مىلىرىنى يوقلاپ، ئۇلاردىن ئېسەنلىك سورىۋەتكەندىن كېيىن،
سەيپىد مۇھەممەد مىرزا بىلەن ئايرىم كۆرۈشۈش ئۈچۈن ئوردىغا
كىرگەن بابۇر ئوردا پەرمانچىسى بىلەن دوقۇرۇشۇپ قالدى.
— ھەرنېمە بولسا يولۇمنى قىسقارتتىلا پادىشاھ ئالىيلىد.



رى، — دېدى پەرمانچى بەگ، — خان ئالىلىرى دەرگاھىغىچىلايدۇ.

بابۇر ئالدىراش شاھنىشىغا كىردى.

— ئىنىم سۇلتان ئەھمەدخاندىن چاپارمەن كەلدى، — دېدى سۇلتان مەھمۇد خان ھاياجانلانغان ھالدا، — ئۇلار ھازىر تاشكەنتكە يېقىنلاپ قاپتۇ. سىلى بۇزىرۇك مومىلىرى شاھ بېگىم ھاممىلىرى سۇلتاننىڭ خېنىم، دۆلەتسۇلتان خېنىم ھەمدە چوڭ خانزادە سۇلتان مۇھەممەد خانىگە ۋە مىرزاخانلار بىلەن بىرلىكتە ياغا قىشلىقنىغا بېرىپ، كىچىك خان تاغلىرىدىن ھاردۇق سورد. سىلا. بۇزىرۇك ئانام ئىسمان دۆلەت خېنىمنىڭ سالامەتلىكى تازى ياخشى ئەمەس، ئىگىچەم قۇتلۇقنىڭ خېنىم بىلەن مېھرىنىڭ خېنىم ئۇنىڭ ھالىدىن خەۋەر ئالسۇن. مەن سەيپىد مۇھەممەد مىرزا قاتارلىق ئوردا ئەركانلىرى بىلەن شەھەر سىرتىدا ئىستىق. بالغا چىقاي.

كىچىك خان تاغىسىنىڭ خەۋىرىنى ئاڭلىغان بابۇر خۇشال. لىقتىن ئۆزىنى قويغىلى يەر تاپالماي قالدى:

— پەرمانبەر دارمەن! ھازىرلا بۇزىرۇك مومام شاھ بېگىمگە خەۋەر يەتكۈزۈپ يولغا چىقىشنىڭ تەييارلىقىنى قىلاي. بابۇر تاغىسىدىن ئىجازەت كۈتمەيلا ئۆزىنى سىرتقا ئاتتى.

※

※

※

بابۇر ئىككى كۈندىن بېرى ياغا قىشلىقىدا تاغىسى سۇلتان ئەھمەد خاننى تەقەززالىق بىلەن كۈتۈۋاتاتتى. ئوغلىنى كۆرمىگەنلىكى يىگىرمە بەش يىل بولغان شاھ بېگىم مۇ پات - پات چېدىرنىڭ ئالدىغا چىقىپ، قولىنى پېشانىسىگە سايىۋەن قىلغىنىچە يىراق - يىراقلارغا تەلمۈرۈپ قارايتتى. ئۇلارنىڭ بۇ تەقەززالىقى چوڭ خانزادە سۇلتان مۇھەممەد خانىگە پەقەتلا ياقمايتتى.

— بۇنداق قاراپ قانچىلىك يىراقنى كۆرەلەيدىلا موما؟ —



دەيتتى ئۇ شاھ بېگىمنى زاڭلىق قىلىپ، — تاغام يېقىنلاپ قالسا
ھامىنى خەۋەر تاپىمىز. بابۇرجاننىڭ كۈنىگە ئىككى — ئۈچ قېتىم
ئون بەش — يىگىرمە چاقىرىم يىراقلىققا ئات چاپتۇرۇپ بېرىپ —
كېلىۋاتقانلىقىنى كۆرگەنلا. بۇنداق تەقەززا بولماي خاتىرجەم
ئارام ئالسىلا.

— كۆزۈم كۆرەلمىگىنى بىلەن كۆڭلۈم كۆرىدۇ، — دەيتتى
شاھ بېگىم چوڭ نەۋرىسىنىڭ ئەدەپسىزلىكىنى پىسەنتىگە ئال-
ماي، — سىلىمۇ ئوغۇللىرىدىن ئۇزاق زامان ئايرىلسىلا ئاندىن
بىلىدىلا. كىچىك خان تاغلىرى خۇددى خان ئاتلىرىغا ئوخشاشلا
كۆزۈمنىڭ ئاقۇ ھەم قارىسى ئىدى. ئۇنى كۆرمىگىلى مانا توپ-
توغرا يىگىرمە بەش يىل بولۇپتۇ. پەرزەنت ۋىسالىغىمۇ يېتىدىكەن
كىشى. ئول يۈرەك پارەمنى باغرىمغا بىر بېسىۋېلىپ ئۆلۈپ كەت-
سەم ئارىمىنىم يوق.

شاھ بېگىم لىچىكىنىڭ ئۇچى بىلەن كۆز ياشلىرىنى سۈرتە-
تى — دە، يەنە يىراقلارغا نەزەر تاشلىدى.

— مەن يەنە بىر خەۋەر ئېلىپ كېلەي موما.
بابۇر مومىسىغا شۇنداق دېدى — دە، بەخىرامان تۇرغان سۇل-
تان مۇھەممەد خانىكەگە لاپىدە قاراپ قويۇپ، ئېتىغا لىككىدە
مىندى، ھايال ئۆتمەي بىر بەلدىن ئېشىپ كۆزدىن غايىب بولدى.
بابۇر كىشىلەردىن ياغا قىشلىقىغا سايرامدىن كېلىدىغان بۇ-
نىڭدىن باشقا يول يوقلۇقىنى سوراپ بېلىۋالغانىدى. كۈنىگە نەچ-
چە قېتىم مېڭىۋېرىپ، بۇ يول مىنىۋالغان ئېتىغىمۇ يادقا بولۇپ
كەتكەنىدى.

ئانتى بولۇشىغا چاپتۇرۇپ خىيال سۈرۈپ كېتىپ بارغان با-
بۇر تۇيۇقسىز بېشىنى كۆتۈرۈپ ئالدى تەرەپتىن بىر توپ ئات-
لىقلارنىڭ كېلىۋاتقانلىقىنى كۆردى. ئاتلىقلارنىڭ ئارقا تەرىپىدىن
ئاسمانپەلەك چاڭ — توزان كۆتۈرۈلگەنىدى. ئاشۇ چاڭ — توزانلار
توسۇۋالغانلىقى ئۈچۈن، ئاتلىقلارنىڭ كەينىدىن كېلىۋاتقانلارنى
ئېنىق كۆرەلمىدى. ئەمما، ئات تۇياقلىرى ئاستىدىن ئۆرلەپ پۇر-

قىراپ ئاسمانغا كۆتۈرۈلگەن چاڭ - توزانلارنىڭ قويۇقلۇقىدىن ئاتلىقلارغا ئەگىشىپ كېلىۋاتقانلارنىڭ سانىنىڭ تۈمەندىن ئاشىدىغانلىقىنى پەملىدى. دېمىسىمۇ تۈمەنلىگەن ئاتلارنىڭ تۇياقلىرىدىن ئاڭلانغان دۈپۈرلىگەن ئاۋازلار بارغانسېرى يېقىنلاشماقتى ئىدى.

«كېلىۋاتقانلارنىڭ كېيىنىشىدىن، سالاپىتىدىن قارىغاندا ئۇلار چوقۇم كىچىك خان تاغام ھەم ئۇنىڭ سىپاھلىرى. كىچىك خان تاغام قايسىدۇر. ھە، ئاۋۇ ئوتتۇرىسىدىكى كىشىكەن - دىپاھ، ئۇنىڭ ئاتتا ئولتۇرۇشمۇ، ئەتراپقا مەغرۇر قاراشلىرىمۇ نېمىدېگەن سۆلەتلىك. بىر قاراشتىلا باھادىرلىقى مانا مەن دەپ چىقىپ تۇرىدىكەن. ھەقىقىي جاھانگىرلارغا خاس سۈر - ھەيۋەت بار ئىكەن...»



ئاتلىقلار يېقىنلىشىپ قالغانىدى. بابۇر خىيالىنى يىغىشتۇرۇپ دەرھال ئاتتىن چۈشتى. ئاللىقانداق خىياللارغا ئەسىر بولۇپ كېتىپ بارغان سۇلتان ئەھمەدخان ھۆكۈمدارلارغا خاس كىيىنگە يۈزچە نۆكەر ئەگەشتۈرۈۋالغان بىر ياش يىگىتنىڭ ئاتتىن چۈشۈپ ئېھتىرام بىلدۈرگىنىنى كۆرۈپ بىر ئاز تەئەججۈپلەندى، ھېلىمى ياخشى ئاكىسى سۇلتان مەھمۇدخانغا خەۋەر يەتكۈزۈشكە تاشكەتكە ئەۋەتكەن چاپارمىنى يېنىدا بار ئىدى. ئۇ بىر قاراپلا بابۇرنى تونۇدى - دە، دەرھال ئۇنىڭ قۇلىقىغا پىچىرلىدى:

— بۇ جىيەن ئوغۇللىرى بابۇر پادىشاھ بولىدۇ ئالىيلىرى. سۇلتان ئەھمەدخان شاققىدە ئېتىنىڭ تىزگىنىنى تارتتى دە، ئاتتىن سەكرەپ چۈشتى. ئۇنىڭغىچە بابۇر يۈگۈرگەن پېتە ئۇنىڭ ئالدىغا كېلىپ بولغانىدى.

— ئەسسالامۇ ئەلەيكۇم، جاھان باھادىرلىرىنىڭ سۇلتانىدەك مەن جىيەنلىرى زەھىرىدىن مۇھەممەد بابۇردىن ئېھتىرام بولغايمەن! ھارمىغايلا خان تاغا. قۇتلۇق قەدەملىرىگە مۇبارەك بولسۇن!

بابۇر يۈكۈنمەكچى بولۇۋىدى، ئۇنى سۇلتان ئەھمەدخان چى

قانلىق بىلەن يۆلىۋالدى ۋە ئاتلارچە مېھرىبانلىق بىلەن باغرىغا مەھكەم باستى.

— ۋەئەلەيكۇم ئەسسالام ئوغلۇم، — سۇلتان ئەھمەدخان با-
بۇرنىڭ بەستىگە قايىللىق بىلەن نەزەر تاشلىدى، — كۆز تەگمە-
سۇن. ئاڭلىغىنىمىدىن ئارتۇق ئوغلان بولۇپلا. كۆزۈمنىڭ كورلۇ-
قىدىن جىيەن ئوغلۇمنى تونۇمايتىمەن ئەمەسمۇ؟ رەھمەتلىك ئا-
تلىرىنىڭ ۋاپاتىدىن خەۋەر تاپقان بولساممۇ، ئەھۋال سوراپ كې-
لەلمىدىم.

— ئۇنداق دېمىسىلە تاغا. ئاتا مىراس زېمىنلىرىمىزنى مۇنا-
پىق شەيباقنىڭ تەھلىكىسىدىن قوغداش ئۈچۈن، شۇنچە يىراق
يەردىن لەشكەر تارتىپ كەلگەنلىكلىرىنىڭ ئۆزى بىز ئۈچۈن ئەڭ
چوڭ تەسەللى، — دېدى بابۇر.

— بۈزۈكۋار ئانىلىرىم، خان ئاغام، ئىگىچە — سىڭىللىرىم
تىنچلىقمۇ؟

— خۇداغا شۈكۈر، ھەممىسى ئامان ئېسەن. تۇرپاندىكى قان-
— قېرىنداش، ئۇرۇق — تۇغقانلارمۇ تىنچلىقتۇ؟
— خۇداغا شۈكۈر، سالامەتچىلىك، — سۇلتان ئەھمەدخان
كەينىگە قايرىلىپ ئەمىر — سەركەردىلەر ئارىسىدا تۇرغان ئىككى
ئوغلنى چاقىردى.

— سالام بېرىڭلار. مانا بۇياق سىلەر كېچە — كۈندۈز كۆ-
رۈشنى ئارزۇ قىلغان باھادىر ئاغاڭلار بابۇر پادىشاھ بولىدۇ.
سەئىدخان بىلەن باباچاقخان موڭغۇل تىزلىنىدى:
— ئەسسالامۇ ئەلەيكۇم، باھادىر ئاغام بابۇر پادىشاھ ئالىي-
لىرىغا ئېھتىرام بولغاي.

— ۋەئەلەيكۇم ئەسسالام. ئىككى ئىنىمنى كۆرۈپ خۇددى قا-
نات كۆكلەپ چىققانداك بولدۇم، — دېدى بابۇر ئىككى نەۋرە ئى-
نىسىنى يۆلەپ تۇرغۇزغاچ.

سۇلتان ئەھمەدخان بابۇرغا ئىككى ئوغلنى تونۇشتۇردى:

— بۇ ئۈچىنچى خانزادەم سەئىدخان بولىدۇ، بۇ تۆتىنچى

خانزادەم باباچاقخان بولىدۇ.

— قەدىرلىك ئىنىلىرىم بىلەن دىدارلاشقىنىمىدىن تولىمۇ بەختىيارمەن، — دېدى بابۇر، گەرچە ئەمدىلا ئون بەش — ئون ئالتە ياشلارغا كىرگەن بولسىمۇ، ئون سەككىز — يىگىرمە ياشلىق يىگىتلەردەك بويلۇق ھەم تەمكىن كۆرۈنىدىغان نەۋرە ئىنىلىرىغىم مېھرى بىلەن قاراپ، — ھازىردىن ئېتىبارەن بىر قورساق قېرىنداشلاردەك ئۆتۈپ، سەلتەنەت دۈشمەنلىرىنىڭ بېشىغا تەڭ قەلىچ چاپايلى، — دېدى.

— ئىنشائاللاھ، — دېدى ئىككى خانزادە.

سەئىدخاننىڭ شۇ تاپتا نېرىراقتا قاراپ تۇرغان دوستى تايىق بەگنى بابۇر بىلەن كۆرۈشتۈرگۈسى بار ئىدى. بىراق ئۇنىڭ نەسەبى، مەرتىۋىسى توغرا كەلمىگەچكە كۆرۈشتۈرۈشكە ئامالسىز قالدى.



— بۇزىرۇك مومام شاھ بېگىم، ھامىلىرىم سۇلتاننىڭ خېنىم، دۆلەتسۇلتان خېنىم، نەۋرە ئاغام خانىكە سۇلتان، نەۋرە ئىنىم مىرزىخانلار ئالىيلىرىدىن ھاردۇق سوراڭ ئۈچۈن ساقلاۋا تىدۇ، — دېدى بابۇر تەۋازۇ بىلەن بېشىنى ئېگىپ تۇرۇپ، — ئىجازەت بەرسىلە، ئۇلارغا خۇش خەۋەر يەتكۈزەي.

ئانىسى شاھ بېگىمنىڭ ئالايتەن ئالدىغا چىققانلىقىنى ئاڭلىغان سۇلتان ئەھمەدخان ھاياجاندىن تۇرالمىلا قالدى:

— ماقۇل، سىلى بېرىنچە نەۋەرسىلە ئوغلۇم، بىزمۇ ئارقىلىرىدىن تاپ باستۇرۇپ يېتىپ بارىمىز.

بابۇر چوڭقۇر بىر تەزىم قىلىۋەتكەندىن كېيىن، ئېتىغا مىنىپ قامچا سالىدى. ئانىسى بىلەن كۆرۈشۈشكە ئالدىراپ قالغان سۇلتان ئەھمەدخانمۇ بابۇرنىڭ كەينىدىنلا ئېتىغا قامچا سالىدى. ئۇلار بىر نەچچە مىنۇت ئىلگىرى — ئاخىر بولۇپ ياغادىكى شاھ بېگىمنىڭ چېدىرىغا يېتىپ كەلدى.

چېدىردىن ئېتىلىپ چىققان شاھ بېگىم: «ئانام بالام!» دەپ ھۆركىرەپ يىغلىغىنىچە سۇلتان ئەھمەدخاننىڭ بويىنىغا ئېسىل

دى. ئاندىن ئۇنىڭ كۆزىگە، مەڭزىگە، پېشانىسىگە يېنىش - يې-
نىشلاپ سۆيىدى. شۇ تاپتا سۇلتان ئەھمەدخاننىڭ كۆزىدىنمۇ
بوراندەك ياش كەتكەنىدى. بۇ تەسىرلىك كۆرۈنۈشكە گۇۋاھ بولۇپ
تۇرغانلارمۇ ئۆزىنى تۇتۇۋالماي كۆز يېشى قىلىشتى.

سۇلتان ئەھمەدخان سىڭىللىرى سۇلتاننىڭ خېنىم، دۇ-
لەتسۇلتان خېنىم بىلەنمۇ قۇچاقلىشىپ، كۆز يېشى قىلىپ كۆ-
رۈشتى. جىيەنى خانىكە سۇلتان، مىرزىخانلارنى قۇچاقلاپ تۇرۇپ
پېشانىسىدىن سۆيىدى، ئاندىن ئۇلارغا بىللە ئېلىپ كەلگەن خوتۇن-
لىرىنى ۋە ئىككى خانزادىسىنى تونۇشتۇردى. ئۇلارنى ئانىسىدىن
باشلاپ بىر - بىرلەپ سالام بەرگۈزدى ۋە بۇ كېچە ئانىسىنىڭ
چېدىرىدا قونۇپ قالدى.



بابۇر ئەتىسى بامدات نامىزىنى ئوقۇپ بولۇپلا، مومىسى بى-
لەن تاغىسىغا سالام بېرىش ئۈچۈن شاھ بېگىمنىڭ چېدىرىغا
كىردى ۋە ھەر ئىككىلىسىگە تىزلىنىپ سالام بەردى.

— تۈنۈگۈن يول ئۈستىدە مۇمكىن بولماي قالدى، كېيىن
ئانامنى كۆرۈپ ئېسىمدىن چىقىرىپ قويۇپتىمەن، — دېدى سۇل-
تان ئەھمەدخان ۋە ئۆكىرىنى بۇيرۇپ بىر ياقىلىق شاھانە تون -
تامبال، كالىۋۇتۇنلۇق بۆك، قونچى نەقىشلەنگەن ئۆتۈك ئەكەلدۈر-
دى، — ئالا قاشقا يورغامنى توقۇپ ئەپكەل، — دېدى ئاختىچىسى-
غا قاراپ، ئاندىن بېلىدىن قاشتېشى، ياقۇتلاردىن كۆز قويۇلغان
ئالتۇن كەمىرىنى يېشىپ بابۇرغا ئۇراتتى، — بۇ سوۋغاتلارنى قو-
بۇل قىلسىلا ئوغلۇم، ئۈستېبېشىمدىكىلەردىن پەقەت مۇشۇ كە-
مەرلا ھۆرمەتلىرىگە لايىقتەك قىلىدۇ.

بابۇر كىچىك خان تاغىسىنىڭ بۇ قەدەر كۆرسەتكەن ھۆر-
مەت، ئىنئاملىرىنى كۆرۈپ ھاياجاندىن كۆزىگە لىققىدە ياش ئال-
دى. چۈنكى، چوڭ تاغىسى سۇلتان مەھمۇدخانمۇ بۇ چاغقىچە ئۇ-



نىڭغا ئۆتۈك چاغلىق كىيىمنى بېرىپ ئىززەت كۆرسەتمىگەندى. بابۇر ئالتۇن كەمەرنى ئىككى قوللاپ ئېلىپ، ئاۋۋال پېشانىسىگە تەگكۈزۈپ تاۋاپ قىلدى، ئاندىن سۆيىدى - دە، دەرھال بېلىدىكى كەمىرىنى يېشىپ، ئۇنىڭ ئورنىغا تاغىسى ئىنئام قىلغان كەمەرنى باغلىۋالدى.

تۈركىي يوسۇن بويىچە خان - پادىشاھلار ئەڭ ھۆرمەتلىك كىشىلىرىگە، جەڭدە ئالاھىدە چوڭ تۆھپە كۆرسەتكەن باھادىر سەركەردىلىرىگە ئۆچىسىدىكى كىيىملىرىنى ئىنئام قىلاتتى. خان - سۇلتانلارنىڭ مۇبارەك بەدىنى تەگكەن بۇ كىيىملەر كاتتى ئىنئام ھېسابلىناتتى. كەمەر بولسا ئاشۇ ئىنئاملارنىڭ كاتتىسى ئىدى. كەمەردىن قالسا بېشىدىكى بۆك - دوپپىسى، قىلىچ - خەنجىرى، ئاندىن تونى، كۆڭلىكى، ئەڭ ئاخىرىدا ئۆتۈكى تۇراتتى. بابۇر بۇ ئىنئاملارنىڭ ئەڭ كاتتىسىغا ئېرىشكەندى.

— ئالىيلىرىغا مەلۇم بولغاي، ئالا يورغا تەييار بولدى، — دېدى ئاختىچى بەگ.

سۇلتان ئەھمەدخان بابۇرنى باشلاپ چېدىرنىڭ ئالدىغا چىقتى.

— قوبۇل قىلسىلا ئوغلۇم، ئالا يورغا سىلىگە قانات بولغاي، — دېدى ئۇ ئاتنىڭ تىزگىنىنى بابۇرنىڭ قولىغا تۇتقۇزۇپ. — بۇنچىلىك ئىززەت كۆرسىتىشلىرىگە لايىق ئەمەس ئىدىم تاغا، — دېدى بابۇر ھاياجىنىنى باسالماي. — سىلىدەك باھادىر ئەزىمەتكە ھەرقانچە ئىززەت ئازلىق قىلۇر. يۈرسىلە بىللە ئاشتا قىلايلى.

ئۇلار شاھ بېگىمنىڭ قېشىغا يەنە قايتىپ كىرىشتى. — كەمەر بىلەن ئات مۇبارەك بولسۇن جىگىرىم، — دېدى شاھ بېگىم بابۇرنى قۇتۇقلاپ، — مەن سىلىگە نېمە بەرسەم بولۇر ئەمدى؟

— مۇبارەك تىزلىرىغا بېشىمنى قويۇپ يېتىۋېلىش بەختىدۇر.



دىن مەرۇم قالماسملا بولىدۇ موما. قالدىسىغا دۇئالىرىنى ئايد-
مىغايلا.

— ئەلۋەتتە دۇئا قىلىپ تۇرىمەن. ھەر ۋاقلىق نامىزىمدىكى
دۇئالىرىمنىڭ ھەممىسى سىلىدەك پەرزەنتلىرىمنىڭ بەختى —
دۆلىتى ئۈچۈن. ئەمما ئەل — رەئىيەتنىڭ دۇئاسىنى ئېلىشقىمۇ
تەرىشقايللا. چۈنكى، ئەلنىڭ دۇئاسى بىلەن ئەر كۆكرىدۇ، يامغۇر
بىلەن يەر دەيدۇ ئەمەسمۇ.

— بۇزۇرۇقئارنىڭ كالامىنى قەلبىمگە نەقىشلىۋالغايىمەن.
بابۇر گېپىنى ئاخىرلاشتۇرۇپ تۇرۇشىغا، شاھ چېدىرىغا
سەئىدخان بىلەن باباچاقخان كىرىپ كەلدى — دە، ئاۋۋال مومىد-
سىغا، ئاندىن دادىسى بىلەن نەۋرە ئاكىسى بابۇرغا سالام بەردى. با-
بۇر بايا بېلىدىن يېشىۋەتكەن كەمىرىنى سەئىدخانغا، يېنىغا ئې-
سىۋالغان قىسقا ساپلىق خەنجىرىنى باباچاقخانغا تەقدىم قىلدى.

سۇلتان ئەھمەدخان باھادىرلىق شۆھرىتىنى خېلىدىن بېرى
ئاڭلاپ كەلگەن بۇ جىيەن ئوغلىنىڭ پەزىلىتىنىڭ تەسەۋۋۇرىد-
كىدىنىمۇ نەچچە ھەسسە ئارتۇق ئىكەنلىكىنى، چوڭلارغا ھۆرمەت
كۆرسىتىشتە ئەمەس، كىچىكلەرگە ئىززەت بىلدۈرۈشتىمۇ قى-
ئىدە — يوسۇنلارغا ئالاھىدە ئېتىبار بېرىدىغانلىقىنى كۆرۈپ تو-
لىمۇ مەمنۇن بولدى.

«ئەجدادىمىزدىن قالغان بۈيۈك سەلتەنەت مۇشۇنداق پەرزەنت-
لەر بىلەن تېخىمۇ شۆھرەت تاپىدۇ. بابۇر پادىشاھنىڭ ۋۇجۇدىدىن
ئانا تەرەپ ئەجدادى تۇغلۇق تۆمۈر بىلەن ئاتا تەرەپ ئەجدادى ئە-
مىر تۆمۈرنىڭ باھادىرلىق جاسارىتى تەڭ نامايان بولۇپتۇ. كەل-
گۈسىدە ئول بابائى بۇزۇرۇكلىرىدىنمۇ ئېشىپ چۈشكۈدەك جاھان-
گىر بولۇشىدا گەپ يوق. قۇدرەتلىك تەڭرىم ماڭا ئون ئوغۇل ئىد-
نايەت قىلىپتۇ. ئۇلاردىن قايسىسى بابۇر مىرزىغا تەڭلىشلەر-
كىن؟ ئى، يېگانە ئالاھى ئىنايىتىڭدىن ئۈمىدۋارمەن...»

چېدىرغا مىرزاخان بىلەن بىللە سۇلتاننىڭ خېنىم، دۆ-

لەتسۇلتان خېنىم قاتارلىق ھەمىشەرىلىرىنىڭ كىرىپ كېلىشى سۇلتان ئەھمەدخاننىڭ خىيالىنى ئۇزۇپ قويدى. مىرزاخان سۇلتان ئەھمەدخاننىڭ سىڭلىسى سۇلتاننىڭ خېنىمىنىڭ مەرھۇم سۇلتان مەھمۇد مىرزىدىن تۇغۇلغان ئوغلى ئىدى. گەرچە ئۇنىڭ يېشى بابۇردىن خېلى كىچىك بولسىمۇ، سۇلتان ئەھمەدخان ئۇنىڭ ئىگىمۇ بىرقۇر كىيىم - كېچەك ۋە بېشىدىكى كالتۇتۇنلۇق دوپپىسىنى سوۋغا قىلدى.

— خانىكە سۇلتان كۆرۈنمەيدىغۇ؟

نەۋرىلىرىنىڭ قاتارىدا چوڭ نەۋرىسىنىڭ يوقلۇقىنى بايقىغان شاھ بېگىم بىكاۋۇل بەگدىن سورىدى.

— چوڭ خانزادە تېخى ئورنىدىن تۇرمىدىمىكىن؟

— ئويغىتىڭلار! — دېدى شاھ بېگىم قاپقىنى تۈرۈپ، — تېزىدىن كېلىپ خان تاغىسىغا سالام بەرسۇن.

بىر چوڭۇن چاي قاينىمىچىلىك ۋاقىت ئۆتكەندە سۇلتان مۇھەممەد خانىكە چېدىرغا ئەسنىگەن ھالدا كىرىپ كەلدى. تۈر - قىدىن ئۇيقۇسىغا قانمىغانلىقى چىقىپ تۇراتتى. ئۇ ئاۋۋال شاھ بېگىمگە، ئاندىن سۇلتان ئەھمەدخانغا، ئاخىرىدا ئىككى ھاممە - سىغا سالام بەردى. بابۇرغا شۇنداقلا قاراپ، بېشىنى لىڭشىتىپ قويۇش بىلەن كۇپايىلەندى. سەئىدخان، باباچاقخان، مىرزاخان قا - تارلىق نەۋرە ئىنىلىرىنىڭ سالامىنى «ۋەئەلەيكۇم ئەسسالام» دەپ ئاغزىنىڭ ئۇچىدا ئىلىك ئېلىپ بولدى قىلدى. جاۋابەن ئەھۋال سوراپ قويمىدى. گەرچە بابۇرنىڭ يېشى ئۇنىڭدىن كىچىك بولسىمۇ، لېكىن پادىشاھلىق مەرتىۋىسى بولغاچقا سالاھىيىتىنى ساقلاپ سالام بەرمىدى. سۇلتان ئەھمەدخان ئۇنىڭ ئۆزىنى چوڭ تۇتۇپ، ھاكاۋۇرلۇق قىلىۋاتقانلىقىنى سەزگەن بولسىمۇ، چاندۇر - مىدى ۋە ئۆز لايىقىدا ئۇنىڭمۇ سوۋغا بەردى.

كۆرۈشۈش، سالام - سەھەتلەر ئاخىرلاشقاندىن كېيىن بىر - لىكتە ئاشتا قىلىشىپ، تاشكەنتكە قاراپ يولغا چىقىشتى.





سۇلتان مەھمۇدخان خانىش - بانۇلىرىنى ۋە چوڭ - كىچىك ئەمىر - سىپاھلىرىنى ئېلىپ تاشكەنت شەھىرىدىن يىگىرمە بەش - ئوتتۇز چاقىرىم يىراقلىقتا چېدىر تىكىپ، پايانداز سېلىپ ساقلاپ تۇرغانىدى. سۇلتان ئەھمەدخان ئاكىسىنىڭ چىرايىنى ئې - نىق كۆرگىلى بولىدىغان يەرگە كەلگەندە ئاتتىن سەكرەپ چۈش - تى - دە، توققۇز قېتىم يۈكۈنۈپ ھۆرمەت بىلدۈرگەندىن كېيىن، ئاندىن ئورنىدىن تۇرۇپ، ئاكىسىنىڭ ئالدىغا يۈگۈرۈپ كەلدى، سۇلتان مەھمۇدخانمۇ دەس ئورنىدىن تۇرۇپ، غۇلاچلىرىنى كەڭرى يايغىنىچە ئىنىسىغا باغرىنى ئاچتى. ئاغا - ئىنىلەر مەھكەم قۇ - چاقلاشتى، ھال - ئەھۋال سوراشتى. بۇ چاغدا شاھ بېگىم ئىككى ئوغلىنىڭ خانىشلىرىنى ئايرىم بىر چېدىردا تونۇشتۇرۇۋاتاتتى.

سۇلتان ئەھمەدخان ئاۋۋال ئىككى ئوغلىنى، ئاندىن يۇقىرى دەرىجىلىك ئەمىر - بەگلىرىنى بىر - بىرلەپ چاقىرىپ، ئاكى - سىغا سالام بەرگۈزدى. سۇلتان مەھمۇدخانمۇ سەيپىد مۇھەممەد مىرزا قاتارلىق ئالىي دەرىجىلىك ئەمىرلىرىنى ئىنىسىغا سالام بەرگۈزۈپ تونۇشتۇردى.

كۆرۈشۈش، سالام بېرىش رەسمىيىتى ئاخىرلاشقاندىن كې - يىن، سۇلتان ئەھمەدخان ئاكىسىغا تۇرپاندىن ئېلىپ كەلگەن توققۇز ساندۇق ئالتۇن - كۈمۈش، قاشتېشى، ياقۇت، ئۈنچە - مەرۋايىت، توققۇز تۈگىلىك ئەتلەس، توققۇز تۈگىلىك شايى، توق - قۇز تۈگىلىك كىمخاپ، توققۇز تۈگىلىك گەزلىمە، توققۇز تۈگى - لىك گىلەم، توققۇز تۈگىلىك قۇرۇق ئۈزۈم، ئېگەر - جابدۇقلىرى بىلەن توققۇز يۈز ئات سوۋغا قىلدى.

سوۋغا تەقدىم قىلىش ئاخىرلاشقاندىن كېيىن، سۇلتان ئەھمەدخاننىڭ ئىشارىتى بىلەن باش كانايىچى كاناي چالدى. ئۇ - نىڭغا ئۇلاپلا ناغرا - دۇمباقلار چېلىندى. شۇ ھامان سۇلتان

ئەھمەدخان باشلاپ كەلگەن ئون بەش مىڭ لەشكەر ئاتلىرىدىن چۈشۈپ، يەرگە يۈكۈنگىنىچە سۇلتان مەھمۇدخانغا ھۆرمەت بىلەن دۈردى:

— ئەسسالامۇ ئەلەيكۇم! قۇدرەتلىك سۇلتان مەھمۇدخان ئا-
لىلىرىغا ئېھتىرام بولغاي. سەلتەنەت - دۆلەتلىرى زىيادە،
دۈشمەنلىرى خار - زەبۇن بولغاي!
ئون بەش مىڭ لەشكەرنىڭ ھۆرمەت سادالىرىدىن پۈتكۈل
دالا لەرزىگە كەلدى.

— ئىجازەت! — دېدى سۇلتان مەھمۇدخان لەشكەرلەرنىڭ
ئورنىدىن تۇرۇشىغا رۇخسەت بېرىپ، — سەركەردە - لەشكەرلەر
يول جاپاسى تارتتىڭلار!
— شاھىمىز ئۈچۈن جېنىمىز پىدا!
لەشكەرلەر گۈررىدە ئورۇنلىرىدىن تۇرۇشۇپ يەنە ئاتلىرىغا
مىنىشتى.

ئون بەش مىڭ لەشكەر ئوخشاش رەڭدە كىيىنگەنىدى. بىر-
شىدىكى بۆكلىرى، ئۈچىسىدىكى كەشتىلىك تونلار، كۆن ئۆتۈك-
لىرى، يېشىل چەمدىن ئىشلەنگەن ساداقىلار ئوپمۇئوخشاش ئىدى.
مىنىۋالغان ئاتلىرى بىلەن ئاجايىپ كۆركەم، ھەيۋەتلىك كۆرۈنەت-
تى. بابۇر بۇ لەشكەرلەرنىڭ قىلىچۋازلىرى ئايرىم، نەيزىۋازلىرى
ئايرىم، كاماندازلىرى ئايرىم، سۈپەرچىلىرى ئايرىم سەپ تۈزگەن-
لىكىنى، بىر - بىرى بىلەن پاراڭلاشماي، تەرتىپ ساقلاپ ئات
ئۈستىدە قەددىنى رۇسلاپ، ھەيۋەت بىلەن تۇرۇشلىرىنى كۆرۈپ
ھەم مەمنۇن بولدى، ھەم ھەۋەس قىلدى.

«كىچىك خان تاغام لەشكەرىي ماھارەتتە ئەمەس، لەشكەرنى
قانداق تۇتۇش، لەشكەرىي تۈزۈك، سەپ تۈزەش، يۈرۈش - تۇرۇش
قاتارلىق ئىنچىكە ئىشلارنىمۇ ئالاھىدە ئىستىدات ئىگىسى ئى-
كەن. موڭغۇللارنىڭ ئۇنىڭغا «ئالاچەخان» دەپ لەقەم قويۇشى بىكار
ئەمەس ئىكەن. پۇرسەت تېپىپ ئۇنىڭدىن كۆپرەك ماھارەت، پەزدە-
لەت ئۆگىنىۋالسام بولغۇدەك...»



شۇ تاپتا بابۇر كىچىك تاغىسىنىڭ لەشكەرلىرىگە ھەۋەس بىلەن قاراۋاتقاندىك، سەئىدخانمۇ بابۇرغا ھەۋەس بىلەن قاراپ قالغانىدى. بابۇرنىڭ شۇنچە ياشلىقىغا قارىماي، ئۆزىنى سالاپەتلىك تۇتۇشى، گەپ - سۆز، ھەرىكەتلىرىدىكى تەمكىنلىكى، ھەر-قانداق نەرسىگە سالقىن نەزەر بىلەن قاراشلىرى سەئىدخاننىڭ قەلبىدە ھەسسىلەپ ھۆرمەت، قايىللىق قوزغىغانىدى. شۇ دەقە-قىدە ئۇلارنىڭ كۆزى ئۇچرىشىپ قالدى. سەئىدخاننىڭ ئۆزىگە ھەۋەس بىلەن قاراۋاتقانلىقىنى سەزگەن بابۇر بۇ نەۋرە ئىنىسىغا چوڭقۇر بىر نەزەر تاشلىدى - دە، بېشىنى سەل ئېگىپ سۇس كۈ-لۈمسىرىدى.

كۆرۈشۈش مۇراسىمى ئاخىرلاشقاندىن كېيىن، سۇلتان مەھمۇدخان بىلەن سۇلتان ئەھمەدخان تاشكەنتكە قاراپ ماڭدى. سۇلتان ئەھمەدخان ئون بەش مىڭ كىشىلىك زور قوشۇننى مۇشۇ يەردە بارگاھ تىكىپ، پەرمان كۈتۈشكە بۇيرۇپ، يۇقىرى دەرىجەلىك ئەمىر - سەركەردىلىرىنى ئۆزى بىلەن بىللە ئېلىۋالغانىدى. شەھەرگە كىرىپ ئاۋۋال بۇزىرۇك خانىش ئىسان دۆلەت خې-نىمغا سالام بەردى. گەرچە سۇلتان مەھمۇدخان بىلەن سۇلتان ئەھمەدخان شاھ بېگىمدىن تۇغۇلغان بولسىمۇ، ئىسان دۆلەت خې-نىم چوڭ خانىش بولغاچقا، ئۇنى ئانىسىدىن بەكرەك ھۆرمەتلەيتى. ئۇنىڭسىزمۇ ئىسان دۆلەت خېنىم بۇ ئىككى خانزادىنى شاھ بېگىم بىلەن بىللە ھەقىقىي ئانىلىق مېھرىنى بېرىپ چوڭ قىلغانىدى. بۇ ئاكا - ئۇكىلار توققۇز - ئون ياشقا كىرگۈچە ئىككى خانىشتىن قايسىسىنىڭ ئۆزلىرىنى تۇغقان ئانىسى ئىكەنلىكىنى بىلمەي چوڭ بولغانىدى.

كېسلى خېلىلا ئېغىرلىشىپ قالغان ئىسان دۆلەت خېنىم ئىش - ھەرىكەتتىن قالغانىدى. سۇلتان ئەھمەدخان ھۇجرىغا كىرىپ ئۆمىلەپ كەلگىنىچە ئىسان دۆلەت خېنىمنىڭ ئاۋۋال پۈتىنى قۇچاقلىدى، ئاندىن باغرىغا ئۆزىنى ئاتتى. ئىسان دۆلەت خېنىم بۇقۇلداپ يىغلىغىنىچە ماغدۇرسىز قوللىرى بىلەن سۇلتان ئەھ-

مەدخاننىڭ يۈز - كۆزلىرىنى سىلىدى، پېشانىسىگە ئانىلىق مېھرى بىلەن سۆيىدى، نەۋرىسى سەئىدخان، باباچاقخانلار بىلەنمۇ ئاشۇ تەرىزدە كۆرۈشتى.

سۇلتان ئەھمەدخان ئاچىسى مېھرىنىڭ خېنىم، قۇتلۇقىدىن - گار خېنىملار بىلەن كۆرۈشۈپ ھال - ئەھۋال سوراشقاندىن كېيىن، مەرھۇم دادىسى سۇلتان يۈنۈسخان بىلەن مەرھۇم ئاچىسى خۇبىنىڭ خېنىمىنىڭ ھازىسىنى ئاچتى. ئۇلارنىڭ روھىغا ئاتاپ دۇئا قىلدى. كۆرۈشۈش رەسمىيىتىنى ئاخىرلاشتۇرۇپ ئاكىسى بىلەن بىرلىكتە ئىككى ئوغلىنى ۋە ئەمىر - بەگلىرىنى ئەگەشە - تۇرۇپ دادىسى سۇلتان يۈنۈسخاننىڭ قەبرىسىنى تاۋاپ قىلدى.

تاشكەنت خەلقى كوچا - رەستىلەرگە چىقىپ، ئاكا - ئۇكا خانلارغا ھۆرمەت بىلدۈرۈشتى. پۈتكۈل شەھەر سۇلتان مەھمۇد - خاننىڭ پەرمانى بىلەن بايرام تەنتەنىسىگە چۆمگەندى. مەسچىت - لەرنىڭ ئۈستىدە، ئاۋات رەستىلەرنىڭ دوقمۇشىدا، مەيدان - سەينالاردا كەچ كىرگۈچە ناغرا چېلىندى. سۇلتان ئەھمەدخان دادىسى بىلەن ئاچىسىنىڭ روھىغا ئاتاپ يېتىم - يېسىر، غېرىب - غۇرۋالارغا نەزىر ھېسابىدا پۇل - پۇچەك تارقىتى.

※

※

※

كەچتە سۇلتان مەھمۇدخان ئىنىسىنىڭ شەرىپىگە كاتتا سورۇن ھازىرلىدى. داستانلار شورپا، تونۇر، زىخ كاۋاپلىرى، بۇغا، قىرغاۋۇل، كەكلىك، ئۇلار گۆشلىرى، پوشكال، بوغۇرساق، تۈرلۈك تاتلىق - تۈرۈملەر، ھۆل - قۇرۇق يەل - يېمىشلەر بىلەن تولۇپ كەتكەندى.

سۇلتان مەھمۇدخان، سۇلتان ئەھمەدخان ۋە بابۇرغا ئالتۇن قەدەھتە، باشقىلارغا كۈمۈش قەدەھتە شاراب كەلتۈرۈلدى. سە - ئىدخان بىلەن باباچاقخانغا چوڭ خانزادە سۇلتان مۇھەممەد خان - كەنىڭ يېنىدىن ئورۇن بېرىلگەندى. ئۆتكەن يىلى كۈزدە چوڭ



ئاكىسى مەنسۇرخانىنىڭ زورى بىلەن تۇنجى قېتىم شاراب ئىچىپ باققان سەئىدخان كېيىنكى كۈنلەردە دوستى تاھىر بەگلەر بىلەن ئانچە - مۇنچە شاراب ئىچىدىغان بولغانىدى. ئەمما، مەست بولغۇ - چە ئىچمىگەنىدى. گەرچە بۈگۈن دادىسى بىلەن شاراب سورۇنىدا تۇنجى ئولتۇرۇشى بولسىمۇ، ئالىي دەرىجىلىك ئەمىرلەر قاتارىدا مۇئامىلە قىلىنغانلىقى ئۈچۈن، دادىسى ۋە تاغىسىدىن ئانچە تار - تىنىپ، قورۇنۇپ كەتمىدى.

پەگاھتا ئولتۇرغان سازەندىلەر داپ، دۇتار، راۋاب، تەمبۇر، قالۇن، ساتار، ئۇد، چىلتار... قاتارلىق سازلارغا تەڭكەش قىلىپ لەرزى ئاۋازدا مۇقام توۋلايتتى. ئاكا - ئۇكا خانلار ھېلى بالىلىق چاغلىرىنى ئەسلىسە، ھېلى ئۆتكەن - كەچكەن ئىشلار ھەققىدە قىزغىن پاراڭغا چۈشۈپ كەتكەنىدى. ئۇلارنىڭ ئەمىر - سەركەر - دىللىرىمۇ بىر - بىرىگە كۆڭۈل چۈشەندۈرۈۋاتاتتى. تۆردە ئولتۇرغان ئۈچ خاننىڭ خاس شارابچىسىدىن باشقا ساقىيلار توختىماي مېڭىپ يۈرۈپ، بوشىغان قەدەھلەرگە شاراب قويىاتتى.

ئىنىسى باباچاقخان بىلەن نەۋرە ئىنىسى مىرزىخان شاراب ئىچمىگەنلىكى ئۈچۈن، سەئىدخان ئۆلپەتچىلىك قىلىدىغان ئادەم تاپالماي ئىچى پۈشۈپ كەتكەنىدى. ئۇ دادىسى بىلەن تاغىسىنىڭ پاراڭلىرىغا قۇلاق سېلىپ، گەپ قىستۇرماي ئەدەپ ساقلاپ ئول - تۇرغان بابۇرغا پات - پات قاراپ قويىاتتى. بابۇر بىلەن ئۆلپەتچى - لىك قىلغاج پاراڭلىشىشنى بەكمۇ ئارزۇ قىلاتتى. يېنىدا ئولتۇرغان چوڭ نەۋرە ئاغىسى خانىكە سۇلتان شارابنى سۈدەك ئىچەتتى، توختىماي سۆزلەيتتى. سۇلتان مەھمۇدخاننىڭ بۇ چوڭ خانزادىسى خېلىلا تەكەببۇر ئىدى. ئەدەپ يۈزىدىن بولسىمۇ، سەئىدخانغا ئىككى ئېغىز تۈزۈت قىلىپ، غىزا - شارابقا تەكلىپ قىلىپ قويمايتتى. ئۇنى كۆزىگە ئىلمىغاندەك ئانچە ئېتىبار قىلىپ كەت - مەي، يېنىدىكى ئەمىرلەر بىلەن چاقچاقلىشىپ ئولتۇراتتى. گەپ - سۆزلىرى ھەم لاۋزا، ھەم تاققا - توققا ئىدى. ئەمىرلەر ئۇنىڭ تېتىقسىز پاراڭلىرىغا زورىغا قۇلاق سېلىپ، خۇشامەتگۈيلىك بىد -

لەن ھىجىيىشاتتى.

ۋاقىتنىڭ ئۆزىرىشىغا ئەگىشىپ، سورۇن ئەھلى مەست بو
لۇشقا باشلىدى. ئورۇنلىرىدىن تۇرۇشۇپ، كۆڭلى تارتقان كىشى
لەرگە شاراب تۇتۇشاتتى. ئاكا - ئۇكا خانلارغا خۇشامەت قىلىش
تى. گاهلىرى ئوردا قىزىقچىسى بىلەن بەسلىشىپ، قىزىقچىلىق
قىلىپ سورۇندىكىلەرنى كۈلدۈرەتتى. سەئىدخاننىڭ بابۇرنىڭ
ئالدىغا بېرىپ شاراب تۇتقۇسى بولسىمۇ، لېكىن دادىسى بىلەن تا
غىسىدىن ھېيىقىپ، ئورنىدىن تۇرۇشقا جۈرئەت قىلالمايتتى.

شۇ ئەسنادا بابۇر شاراب تولدۇرۇلغان ئالتۇن جامنى كۆتۈ
رۈپ سەئىدخاننىڭ ئالدىغا كەلدى. سەئىدخان بىلەن يانمۇيان ئول
تۇرغان خانزادە سۇلتان مۇھەممەد خانىكە بابۇر شاراب تۇتۇش
ئۈچۈن ئالايىتەن ئالدىغا كەلگەن ئوخشايدۇ دەپ ئويلىدى - دە
ئېرىنچەكلىك بىلەن بابۇرغا قارىدى. بابۇر ئۇنىڭغا سۇس تەبەس
سۇم قىلىپ قويۇپ، قولىدىكى ئالتۇن قەدەھنى سەئىدخانغا تەڭ
لىدى:

— ئالسىلا ئەزىز ئىنىم، ھازىرچە بۇ بىر جام شاراب بىلەن
ئۆزلىرىدىن ھاردۇق سورىۋالغاج تۇراي.

بابۇر سەئىدخاننىڭ ئۆزىگە بىلدۈرگەن زىيادە ھۆرمىتىدىن
تەسىرلەنگەن، يېشىنىڭ كىچىكلىكىگە قارىماي ئەدەپ - قائىدىگە
رىئايە قىلىپ ئولتۇرۇشىدىن، كۆزلىرىدىن چىقىپ تۇرغان ئە
قىل - پاراسەت، ۋۇجۇدىدىن بىلىنىپ تۇرغان جاسارەتتىن قايىل
بولغانىدى.

بابۇرنىڭ بۇنچىۋالا كاتتا ئىززەت كۆرسىتىشىنى خىيالغە
كەلتۈرمىگەن سەئىدخان چاچراپ ئورنىدىن تۇرۇپ، ھۆرمەت بىلەن
قول باغلىدى:

— بۇنچىۋالا كاتتا ئىززەت كۆرسىتىشلىرىگە لايىق ئەمەس.
مەن شاھ ئاغا.

— ئەزىز ئىنىم، زىنھار ئۇنداق دېمىسىلە. ھەممىمىز بىر
نەسلىنىڭ پۇشتىدىنمىز. تۈزكۈر، مۇناپىق ياۋغا بىرلىكتە تاقابىل



تۇرمىز، دەپ جەم بولغان بۇ خاسىيەتلىك سورۇندا مەرتۋە سۇ-
رۇشتۇرۇش بىھاجەت.

بابۇرنىڭ بۇ سۆزلىرى خانزادە سۇلتان مۇھەممەد خانىكەنىڭ
يۈزىنى چىمىلداقتى. ئادەتتە ئۇنىڭ ۋەلىئەھدىلىكىنى پەش قىلىپ
چوڭچىلىق قىلىشلىرىنى، تۆۋەن دەرىجىلىك ئەمىرلەرگە ھاكا-
ۋۇرلارچە مۇئامىلە قىلىشلىرىنى، ئالدىدا ئۆزىنى قەستەن چوڭ
تۇتۇشلىرىنى بابۇر ياراتمايتتى.

— ئىلتىپات قىلدىلا شاھ ئاغا.

سەئىدخان ئارتۇقچە تەكەللۇپ قىلىپ ئولتۇرماي، بابۇرنىڭ
قولىدىن ئالتۇن قەدەھنى قوش قوللاپ ئالدى.

بابۇر سەئىدخاننىڭ ئالدىدىكى لىق شاراب تولدۇرۇلغان كۈ-
مۈش جامنى قولغا ئېلىپ تۇرۇپ:

— نامەرد شەيباقنى يوقىتىپ، بۈيۈك سەلتەنەتمىزنى روناق
تاپقۇزۇپ، ئەل - يۇرتنى ئاسايىشلىققا يۈزلەندۈرۈش ئۈچۈن كۆ-
تۈرەيلى، — دېدى.

ئىككى نەۋرە قېرىندىشىنىڭ ئۆلپەتچىلىكىنى كۆرۈپ تۇر-
غان خانزادە سۇلتان مۇھەممەد خانىكەنىڭ شاراب تەسىرىدىن
قىزارغان ئاق پىشماق چىرايى سېزىلەرلىك تاتاردى ۋە قەستەنگە
بېشىنى بۇراپ باشقا تەرەپكە قارىۋالدى.

120

بۈگۈن شاھنىشىندا بولغۇسى جەڭ ھەققىدە رەسمىي كېڭەش
باشلانغانىدى. كېڭەشكە بابۇر بىلەن ئاكا - ئۇكا خانلارنىڭ ئالىي
دەرىجىلىك ئەمىر - سىپاھلىرىمۇ قاتناشتى.
— ئايغاقچىلىرىمىزنىڭ ئىشەنچلىك مەلۇماتلىرىدىن قارىد-

خانداندا، — دېدى سۇلتان مەھمۇدخان كېڭەش ئەھلىگە ۋەزىيەتنى بىر قۇر تونۇشتۇرغاندىن كېيىن رەسمىي مەقسەتكە كۆچۈپ، — نەچچە ۋاقىتتىن بېرى بىز بىلەن ئىزچىل تىرىكشىپ كەلگەن ئەھمەد تەنبەل خانزادە جاھانگىر مىرزىنى نەزەربەند قىلىپ، تۈز-كۆر شەيبانىخاننىڭ قېشىغا نەۋرە ئىنسى شەيخ بايازىدىنى ئەۋەتىپ ساداقەت بىلدۈرۈپتۇ. بىلىشىمىزچە، ھازىر شەيبانىخان ئىنسى مەھمۇد سۇلتان بىلەن بىرلىكتە جۇغى جەمئىي ئاتىشىشنىڭ لاۋا — لەشكەرلىرى بىلەن بىز تەرەپكە كېلىۋېتىپتۇ. گەردەنكەش ئەھمەد تەنبەل بولسا، ئاخىنى شەيخ بايازىدقا تاپشۇرۇپ، ئۆزى ئەندىجاننى بېكىتىپ شەيبانىخاننىڭ كېلىشىنى ساقلاۋېتىپتۇ. ھازىر بىزنىڭ ئالدىمىزدا ئاۋۋال ئاخى قەلئەسىنى ئېلىپ، ئول شەيبانىخاننىڭ ئالدىنى توسۇش ياكى ئۆرەتۈپىدە مۇھەممەد ھۈسەين كۆرەگانغا ھەمدەمە بولۇپ شەيبانىخانغا زەربە بېرىپ، ئەندىجاننى ھىمايىسىز قالدۇرۇشتىن ئىبارەت ئىككى يول بار. باش-قىلارنىڭ تەدبىرى بولسا ئاڭلاپ باقساق.

سۇلتان مەھمۇدخاننىڭ ئەمىرلىرى سەيپىد مۇھەممەد مىر-زىغا قاراپ قويۇپ جىم تۇرۇشتى. ئۇلار لەشكىرىي ئىشلاردا سەيپىد مۇھەممەد مىرزىنىڭ ئاغزىغا قاراپ ئادەتلىنىشكەندى. ئادەت-تەسەيپىد مۇھەممەد مىرزا باشقىچە پىكىر بىلدۈرمىسە، مەسلىھەتلىشىۋالغاندەك سۇلتان مەھمۇدخاننىڭ پىكىرىنى بەس — بەستە ماختىشاتتى. چۈنكى ئۇلار سۇلتان مەھمۇدخاننىڭ لەشكىرىي ئىشلاردا سەيپىد مۇھەممەد مىرزىنىڭ پىكىرىگە ئالاھىدە ھۆرمەت قىلىدىغانلىقىنى ئوبدان بىلىشەتتى. لېكىن شۇ تاپتا سەيپىد مۇھەممەد مىرزمۇ جىم تۇرۇۋالدى. ئۇنىڭ بۇنداق جىم تۇرۇۋېلىشىنىڭمۇ سەۋەبى بار ئىدى. ھەئە، بۇ كېڭەشتە سۇلتان مەھمۇدخاندىن قالسا سۇلتان ئەھمەدخان بىلەن بابۇرنىڭ مەرتىۋىسى ئۈستۈن ئىدى. ئۇلاردىن ئاۋۋال ئوي — پىكىرىنى ئوتتۇرىغا قويسا ئېغىز غېرىچلىغاندەك بولۇپ قالاتتى. ناۋادا ئوتتۇرىغا قويغان تەدبىرى سۇلتان ئەھمەدخان ياكى بابۇر تەرىپىدىن رەت قىلىۋېتىلىپتۇ.



تەلسە يۈزى تۆكۈلەتتى.

شاھنىشىننىڭ ئىچىنى بىر پەس تىمتاسلىق باستى. سۇلتان ئەھمەدخان بۇ تەرەپنىڭ تۇپراق شارائىتى ۋە ئەھۋالىدىن تازا خە-
ۋەرسىز بولغاچقىمۇ ئەيتاۋۇر، ئىغىز ئېچىشقا ئالدىرىمىدى.

— مېنىڭچە ئاۋۋال ئەندىجاننى ئالغىنىمىز ئەۋزەل، — دېدى
بابۇر ئارتۇقچە سۈكۈتكە بەرداشلىق بېرەلمەي، ئۇ كىچىك خان تا-
غىسى سۇلتان ئەھمەدخان بىلەن كۆرۈشكەندىن بېرى باشقىچە
تېتىكلىشىپ قالغانىدى، چۈنكى، ئەندىجاننىڭ سېپىللىرى ئې-
گىز ھەم مۇستەھكەم، پۇقرالىرى باي، سۈيى ئەلۋەك، ئوزۇق -
تۈلۈكى مول. شۇڭا شەيباقخان كېلىپ بولغۇچە ئەھمەد تەنبەلگە
زەربە بېرىپ ئەندىجاننى قوللىمىزغا ئالساق، بىرىنچىدىن، كىچىك
خان تاغىمىنىڭ لەشكەرلىرىگە مۇقىم تۇرۇشقا جاي چىقىدۇ؛ ئىك-
كىنچىدىن، سەركەردە - لەشكەرلەرنىڭ جاسارىتى ئاشىدۇ؛ ئۈ-
چىنچىدىن، ئەھمەد تەنبەلدەك بىر دۈشمەندىن خالاس بولغاچ تۈ-
رىمىز. مەن ئول تۈزكۈرنى ئوبدان بىلىمەن، ئۇ تۇتامى يوق، ئىك-
كى يۈزلىمىچى بىر مەلئۇن. شۇ تاپتا كىچىك خان تاغىمىنىڭ تۈ-
مەندىن ئارتۇق باھادىر سەركەردە - لەشكەرلىرىنى باشلاپ كەلگە-
ننى بىلىپ چوقۇم شەيباقتىن ئۈمىدىنى ئۈزدى. مۇشۇنداق
ئەھۋالدا ئەندىجانغا ھۇجۇم قىلىدىغان بولساق، شەھەرنى چوقۇم
قارشىلىقسىزلا تاپشۇرىدۇ. ناۋادا ئۇنىڭ بىلەن كارىمىز بولماي
كۈچىمىزنى شەيباقنىڭ ئالدىنى توسۇشقا قارىتىدىغان بولساق،
ئەھمەد تەنبەل پۇرسەت كۈتىدۇ - دە، قايتىدىن ئۈمىدلىنىپ، بىز
بىلەن تىغمۇتىغ قارشىلىشىشقا پېتىنىدۇ، بەلكىم شەيباققا ماس-
لىشىپ ئارقا تەرىپىمىزدىن ھۇجۇم قىلىشى مۈمكىن. ناۋادا
شۇنداق بولۇپ قالسا، ئىككى تەرەپتىن كەلگەن ھۇجۇمدا لەشكەر-
لىرىمىزنىڭ جاسارىتى سۈنۈپ، ئىشەنچى ئاجىزلاپ كېتىدۇ.

سۇلتان مەھمۇدخان ياقتۇرمىغاننى قىلىپ چىرايىنى پۈ-
رۈشتۈردى. ناۋادا بۇ تەدبىر بابۇرنىڭ ئەمەس، باشقىلارنىڭ ئاغزى-
دىن چىققان بولسا خېلى ئېتىبار قىلغان بولاتتى. نېمىشقىدۇر

ئۇ مۇشۇنداق بىر ھالقىلىق جەڭدە بابۇرنىڭ ساقال غېرىچلاپ، تەدبىر كۆرسىتىشىنى ئانچە خالاپ كەتمەيۋاتاتتى. چۈنكى ئۇ بۇ جىيەن ئوغلىنىڭ ئۆزى كېچە - كۈندۈز ئارزۇ قىلغان سەمەرقەنت تەختىدە ئۇدا ئىككى قېتىم ئولتۇرغانلىقىغا، بولۇپمۇ ئاخىرقى قېتىم سەمەرقەنت تەختىنى شەيبانىخاننىڭ كۈچلۈك رەقىبىدىن تارتىۋېلىپ ئولتۇرغانلىقىغا كۆڭلىدە ھەسەت قىلاتتى. ئۇنىڭدىن باشقا ئاتا جەمەتى تۆمۈرىلەر نەسلىدىن بولغان بابۇرنىڭ كۈنلەر - نىڭ بىرىدە كۈچىيىپ كېتىپ، شەۋكىتىنىڭ ئۆز سەلتەنەتىدىن ئېشىپ كېتىشىدىن، تاجۇ تەختىگە تەھدىت بولۇپ قېلىشىدىن ۋايىم يەيتتى. زىيادە ئىشىنىپ، لەشكىرىي ھوقۇقنى تۇتقۇزغان شەيبانىخاننىڭ سەمەرقەنت، بۇخارا، كاتتا شەھەرلەرگە قانائەت قىلماي، ئۆز سەلتەنەتكە كۆز تىكىشى سەۋەبىدىن، باشقىلارنىڭ ئالدىدا يۈزى چۈشكەندەك تۇيغۇغا كېلىپ، خۇدۇكسىرەپ قالغانىدى. گەرچە سۈر - ھەيۋىسىنى، لەشكىرىي ئىقتىدارىنى نامايىش قىلىپ، تۆكۈلگەن ئابروۋىنى تىكلەش ئۈچۈن، ئۆتكەن يىلى كۈز - دە ئەھمەد تەنبەلگە قارشى بىرقانچە قېتىم لەشكەر تارتقان بولسىمۇ، نۇسرەت قازىنالىماي تاشكەنتكە قايتىشقا مەجبۇر بولغانىدى. ئۇ بابۇرنىڭ قىلغان بىرنەچچە قېتىملىق غەلبىلىك جېڭىنى تەلىپىنىڭ ئۇنىڭدىن كېلىپ قالغانلىقىدىن، ئۆزىنىڭ مەغلۇبىيىتىنى بولسا، تەلىپىنىڭ تەتۈر كېلىپ قالغانلىقىدىن دەپ قارايتتى. شۇ تاپتا ئاشۇ ئوغلى دېمەتلىك جىيەننىڭ تەدبىر كۆرسىتىشىنى ئاشۇ ئىلگىرىكى بىرنەچچە قېتىملىق غەلبىسىدىن ئۇنى ئۆزى ئالدىدا پەش قىلىپ، ئاقساقاللىق قىلغانلىق دەپ چۈشىنىۋالغانىدى.

— ئەزىز ئوغلۇم، سۈنى كۆرمەي تۇرۇپ ئىشتان سېلىش بىھاجەت، — دېدى ئۇ ئۆزىنى تەمكىن تۇتۇشقا تىرىشىپ، — ئەندىجاننى بېكىتىپ ياتقان ئول ئەھمەد تەنبەل قۇدرەتلىك قوشۇنىدىن مېز ئالدىدا بىر پىيادىدۇر، خالاس. ئەسلىرىدە بولسۇنكى، شاھمات ئويۇنىدا پىيادىگە زەرەر يەتكۈزۈشنى شاھنى مات قىلالىغان كىشى



ھەقىقىي غالىبتۇر. شول بائىستىن تۈزكۈر شەيبانىخان بولسا، ئاۋۋال مات قىلىشىمىزغا تېگىشلىك شاھتۇر. شۇڭا باستۇرۇپ كېلىۋاتقان كۈچلۈك ياۋنى تاشلاپ قويۇپ ئەندىجاننى ئالىمىز دې-سەك، تۈگىمىنى دەپ تۈگىدىن قۇرۇق قالغاندەك ئىش بولۇپ قالد-دۇ. — دە، لەشكەرلىرىمىزنىڭ كۈچىنى خورىتىپ قويمىز. ئول چاغدا كۈچلۈك ياۋغا تاقابىل تۇرمىقىمىز تەس بولۇپ قالىدۇ. پە-قەت شەيبانىخاننى مەغلۇپ قىلساقلا، ئەھمەد تەنبەل، شەيخ بايا-زىددەك پىيادىلەر ئۆز ئايىغى بىلەن ئالدىمىزغا كېلىپ ئەل بول-دۇ. ●

تاغىسىنىڭ مۇلاھىزىسىگە قايىل بولمىغان بابۇر: «ناۋادا ئول شەيباقتىن يېڭىلىپ قالساقچۇ؟» دەپ سورىغۇسى كەلگەن بولسى-مۇ، كىچىك تاغىسى سۇلتان ئەھمەدخاننىڭ گەپ قىلماي ئولتۇر-غىنىنى كۆرۈپ، تىرىكشىشنى لايىق تاپمىدى. شۇ تاپتا سۇلتان ئەھمەدخان بولسا، بابۇرنىڭ تەدبىرىنى لايىق كۆرگەنىدى. ئەمما، ئاكىسىنىڭ تەلەپپۇزىدىكى قاتتىقلىقنى، بابۇرغا قىلچىلىك يۈز - خاتىر قىلمايۋاتقانلىقىنى كۆرۈپ، بابۇرنىڭ تەدبىرىنى قوللىسا ئاكىسىنىڭ رەنجىپ قالدىغانلىقىنى ھېس قىلدى. ئۇ يىگىرمە بەش يىلدىن بېرى ئاران بىر قېتىم كۆرۈشكەن ئاكىسىنى رەنجى-تىشنى خالىمايتتى. يەنە بىر تەرەپتىن ئاكىسىنىڭ كۆرسەتكەن تەدبىرىنىڭمۇ ئاساسى باردەك ھېس قىلدى.

«بولدىلا خان تاغامنى رەنجىتمەي، — دەپ ئويلىدى بابۇر ئۆزىنى بېسىۋېلىپ، — ئۇنىڭ مۇلاھىزىسىنىڭمۇ بىر ھېسابتا ئاساسى بار. ناۋادا شەيباقتىڭ ئالدىنى توسۇپ، پەرغانىنىڭ بوسۇ-غىسىدىلا تۇمشۇقىغا سېلىپ مەغلۇپ قىلساق، ئول ئەھمەد تەن-بەلدەك ئىككى يۈزلىمىچى، يالاقچى ئىتلار ئۈچۈن ئۆزىمىزنى ئاۋارە قىلىپ يۈرمەيمىز. گەرچە مېنىڭ توغرا، يوللۇق بولسىمۇ، بۇنىڭدىن ئارتۇق كۈچىمىز بولمايدۇ. چۈنكى مېنىڭ ئىلكىمدە سەركەردە - لەشكەرلىرىمىزنىڭ تۈزۈك تايىنى يوق، ھەممىسىنى يىغسام يۈزگىمۇ يەتمەيدۇ. ئىككى تاغامنىڭ لەشكەرلىرىنىڭ سانى

بولسا ئەللىك مىڭغا يېتىدۇ. ناۋادا ئىنىم جاھانگىر مىرزا ئەھمەد تەنبەلنىڭ دامىغا چۈشۈپ، سەركەشلىك قىلمىغان بولسا، شۇ تاپ- تا يېنىمدا ھەمدەم بولۇپ تۇرغان بولسا، لەشكەرلىرىمىز تۈمەنگە يەتمىسىمۇ يەتتە - سەككىز مىڭغا يېتەتتى، ئۇل چاغدا تاغلىرىم ئالدىدا تىلىم ئۈزۈنراق بولاتتى. مانا ئەمدى جاھانگىر مىرزمۇ نەزەربەندتە. بىر ئۆكەرگە ئەمەس، ئۆزىنىڭ ئىككى پۇتىغىمۇ بۇي- رۇق بېرىش ئىختىيارىدا ئەمەس. شەيخ بايازىد ئۇنىڭغا قانداقراق مۇئامىلە قىلىۋاتىكەن؟ ھەرقانچە بولسىمۇ زىندانغا تاشلاشقا يېتىنالمىغاندۇ، ماڭىمۇ قىلدى، ئۆزىگىمۇ قىلدى. قېرىندىشىدىن يۈز ئۆرۈپ، ياتلار بىلەن بولۇشقاندىكىن ئۆزىگە ئاز...

بابۇر ھەسرەت بىلەن ئۇلۇغ - كىچىك تىندى. ئۇنىڭ ھەر- بىر چىراي ئىپادىسىنى ئىنچىكىلىك بىلەن كۆزىتىپ ئولتۇرغان سەئىدخان خۇددى بابۇر ئادالەتسىزلىككە ئۇچراۋاتقانداك تۇيغۇغا كېلىپ، بىر قىسما بولۇپ كەتتى، ئۇنىڭ كۆرسەتكەن تەدبىرنىڭ قوبۇل قىلىنمىغانلىقىدىن تولىمۇ ئەپسۇسلاندى. شۇ دەقىقىدە دادىسىنىڭ ئادىللىق بىلەن ئىككى ئېغىز گەپ قىلىشىنى، بابۇر- نى قوللىشىنى ئارزۇ قىلاتتى. گەرچە ئۇ تاغىسى بىلەن نەۋرە ئا- كىسىنىڭ كۆرسەتكەن تەدبىرىدىن قايسىسىنىڭ توغرا ئىكەنلى- كىنى ئاڭقىرالمىغان بولسىمۇ، ئەمما بابۇرنىڭ تەدبىرىنىڭ قوبۇل قىلىنىشىنى، بۇ قېتىمقى جەڭگە قەلبىدىكى بۇ باھادىر ئەزىمەت- نىڭ قوماندانلىق قىلىشىنى، ئۇنىڭ بىلەن يانمۇيان تۇرۇپ ياۋ بىلەن جەڭ قىلىشنى بەكمۇ خالايتتى.

ھېچكىمنىڭ ئىنكاس بىلدۈرمىگىنىنى كۆرۈپ، كۆرسەتكەن تەدبىرىمگە ھەممەيلەن قوشۇلدى دەپ ئويلىغان سۇلتان مەھمۇد- خان ئالدىراپ پەرمان جاكارلىدى:

— ئەمىسە جەڭ مۇشۇ تەدبىر بويىچە بولسۇن. بابۇر پادىشاھ ئۆزىنىڭ سەركەردىلىرىگە قوشۇپ، جان ھەسەن نارىن، مۇھەممەد ھىسارى دوغلات، سۇلتان ئەھمەد دوغلات، خوجا مۇھەممەد ئەلى، سارىغىباش مىرزا ئىتارچى قاتارلىق سەركەردىلەر بىلەن بەش مىڭ



لەشكەرنى ئېلىپ خوجەنت دەرياسىدىن ئۆتۈپ، ئوش ۋە ئۆزكەنتنى ئىشغال قىلىپ، ياۋنىڭ ئارقا تەرىپىگە ئۆتسۇن. سەيپىد مۇھەممەد مەرزا مەرزا ئابدۇشۈكۈر دوغلات، قارا قاسىم چاپاۋۇل قاتارلىق سەركەردىلەر بىلەن بەش مىڭ لەشكەر ئېلىپ ئۆرەتۈپىگە بېرىپ مۇھەممەد ھۈسەيىن كۆرەگان بىلەن بىرلىكتە ياۋنىڭ مۇقا-بىلىسىگە چىقىشقا ھازىرلانسۇن. چوڭ خانزادە مۇھەممەد خانىگە نىغمەت مەرزا، سۇلتان جۈنەيدى بارلاسار بىلەن بىرلىكتە تاشكەنتنى ساقلىغاچ، ئوزۇق - تۈلۈك يەتكۈزۈپ بېرىشكە مەسئۇل بولسۇن. مەن ئىنىم سۇلتان ئەھمەدخان ئالىيلىرى بىلەن بىللە قالغان سەركەردە - لەشكەرلىرىمىزنى ئېلىپ، ئۇدۇل ئاخسىغا بېرىپ شەيبانىخاننىڭ ئالدىنى توسۇيمەن. ۋاقتى كەلگەندە ئۈچ تەرەپتىن تەڭلا ياۋغا زەربە بېرىمىز.

— پەرمانبەردارمىز!

بارلىق سەركەردىلەر دەس ئورنىدىن تۇرۇپ قول باغلىدى. تاغىسىنىڭ ئۆزىگە ئىشىنىپ، بەش مىڭ لەشكەر بىلەن بىر قىسىم سەركەردىلەرنى تاپشۇرغىنىدىن مەمنۇن بولغان بابۇر بايى - قى كۆڭۈل غەشلىكلىرىنى ئۇنتۇپ كەتكەنىدى.

※

※

※

سەمەرقەنتتىن زور قوشۇننى باشلاپ يولغا چىققان شەيبانە خان تولىمۇ ھاياجان بىلەن كېتىۋاتاتتى. كۆڭلىدە پەرغانە ۋادىسى بىلەن تاشكەنتنى ئىستېلا قىلىش ھەققىدە قىلچىلىك شەك يوق ئىدى. ۋۇجۇدى ئىشەنچ بىلەن تولۇپ تاشقانىدى.

ھەئە، ئۇ سەمەرقەنتنى ئالغاندىن كېيىن نەيزىسىنىڭ ئۈچىنى قايسى تەرەپكە قارىتىش ھەققىدە ئۇزاق باش قاتۇردى. باي خۇراسان مەملىكىتى، شەۋكىتى سەمەرقەنتتىن قېلىشمايدىغان ھىرات شەھىرى گۈزەل بىر نازىنىدەك ئۇنى ئۆزىگە جەلپ قىلاتتى. ھىراتنى قولغا ئېلىپ بۈيۈك جاھانگىر ئەمىر تۆمۈر ئول-

تۇرغان تەختتە ئولتۇرسا، بىراقلا ھاردۇقى چىقىدىغاندەك تۇ-
يۇلاتتى. ئەمما، ھىرات تەختىدە سۇلتان ھۈسەيىن بايقارادەك موي-
سىپىت، تەجرىبىلىك ھەم قۇدرەتلىك بىر ھۆكۈمدار پۈتكۈل
خۇراسان ۋادىسىنى تىزگىنلەپ تۇراتتى. گەرچە ئۇ ئوغۇللىرى
بىلەن پات - پات جەڭگى - جېدەل قىلىشىپ تۇرغان بولسىمۇ،
تەختى يەنىلا مۇستەھكەم ئىدى. شۇڭا، خۇراسانغا يەڭگىلىك بى-
لەن لەشكەر تارتىشقا بولمايتتى. ناۋادا خۇراسانغا لەشكەر تارتسا،
ئاتا دۈشمەنلىرى بولمىش سۇلتان مەھمۇدخان بىلەن بابۇر پادى-
شاھ بىرلىكتە ئارقا تەرەپتىن ھۇجۇم قىلىپ كېلىشى، ھىسار،
قۇندۇزنى تىزگىنلەپ تۇرغان خۇسرەۋ شاھمۇ سۇلتان ھۈسەيىن
بايقارغا ھەمدەمدە بولۇشى مۇمكىن ئىدى. مۇشۇ بىرقاتار ئېھتىد-
ماللىقنى نەزەرگە ئالغان شەيبانىخان ئاۋۋال ئارقا تەرەپنى تىز-
چىتىپ، ئاندىن خۇراسانغا يۈرۈش قىلىش نىيىتىگە كەلگەنىدى.
كۈتمىگەندە ئەھمەد تەنبەلنىڭ نەۋرە ئىنىسى شەيخ بايازىدىنى ئەۋە-
تىپ ساداقەت بىلدۈرۈشى ئۇنىڭ غەلىبىگە بولغان ئىشەنچىنى
تېخىمۇ چىڭىتىقانىدى.

«ئەھمەد تەنبەل پەرغانىنى قولىغا ئالغان بولسا، بابۇرنىڭ
ماڭا شىلتىڭ ئاتقۇدەك ماغدۇرى قالماپتۇ. ئەمدى سۇلتان مەھ-
مۇدخاننى تەلتۈكۈس مەغلۇپ قىلىپ، تاشكەنتنى قولۇمغا ئالسام،
ئەھمەد تەنبەلنىڭ ئىشى ئاسان. ماقۇل دېسە سەركەردىلىك مەرتى-
ۋىسى بېرىپ، پەرغانىدىن ئايرىپ يېنىمدا ساقلايمەن. ناۋادا بابۇر-
غا قىلغاندەك ئىككى يۈزلىمىچىلىككە نىيەت قىلسا، بىر باھانە
بىلەن كاللىسىنى ئالىمەن. قارىغاندا شەپقەتلىك تەڭرى ماڭا ما-
ۋەرائۇننەھرىنلا ئەمەس، پەرغانە بىلەن تاشكەنتنىمۇ بۇيرۇغان
ئوخشايدۇ. ئاڭلىسام بىر قىسىم رەقىبلىرىم: «خەلىفەئى رەھمان،
ئىمامى زامان، ئىسكەندەر سانى، دېگەن ئۇنۋاننى مەسخەرە قى-
لىپ كۈلۈشكۈدەك. ئاللاھ خالىسا پات يېقىندا بارلىق مەملىكەت-
لەرنى ئول بۈيۈك جاھانگىر ئىسكەندەر زۇلقەرنەينىدەك ئىشغال
قىلىپ، پۈتكۈل مۇسۇلمان ئالىمىنىڭ رەھنەماسى — خەلىفەئى



رەھمان بولغانلىقىمنى كۆرسىتىپ قويمايدىغان بولسام...»
ئات ئۈستىدە مەغرۇر كېتىپ بارغان شەيبانىخاننىڭ شېرىن
خىياللىرى تۈگىمەيتتى. تاشكەنت ئايماقتىكى ئاشتەكلا قولغا
چىقىدىغانلىقىغا شەكسىز ئىشىنەتتى. چۈنكى ئۇ سۇلتان مەھ-
مۇدخاننىڭ لەشكەرىي ئىستېداتىنىڭ يوقلۇقىنى، سىياھلىققا يا-
رمايدىغانلىقىنى ئوبدان بىلەتتى. پەقەت ئۇنىڭ يېنىدىكى سەيپىد
مۇھەممەد مىرزا بىلەن ئۆرەتۈپىدىكى مۇھەممەد ھۈسەيىن كۆرە-
گاندىن بىر ئاز ئېھتىيات قىلاتتى.

«ئول ئاغا - ئىنى مىرزلارنىڭ تەڭداشسىز باھادىر، ئەزد-
مەتلىكى راست، سۇلتان مەھمۇدخاننىڭ سەلتەنەتىمۇ پەقەت
شۇلار ئارقىلىق ئۆرە تۇرىدۇ. لېكىن ھازىر ئۇلارنىڭ ئىلكىدە تۇ-
زۇك لەشكەر يوق. جەڭ كۆرگەن، يۈرىكى قاتقان، جەڭگە يارايدىغان
تەجرىبىلىك سەرۋاز - لەشكەرلىرىنى ئاللىقاچان ماڭا بېرىۋەت-
كەن. ئاڭلىسام يېڭىدىن چېرىك يىغىپ مەشىقلەندۈرۈۋېتىپتە-
مىش. لېكىن چېرىك دېگەن بەربىر چېرىك. سانغا ھېساب،
لەشكەرلىككە ھېساب ئەمەس. چۈنكى ئۇلار ھەقىقىي جەڭ كۆرۈپ
يۈرىكى قاتمىغان، كۆزى پىشمىغان. شۇڭا ئول ئاغا - ئىنى مىر-
زىلارنىڭ ھەرقانچە كارامىتى بولسىمۇ، يېڭى چېرىكلەر بىلەن
مېنىڭ قۇدرەتلىك لەشكەرلىرىمنىڭ مۇقابىلىسىگە چىقالىشى
بەسىي مۈشكۈل. بابۇر بىچارە نەلەردە قېقىندى - سوقۇندى بولۇپ
يۈرۈپتىكەن تاڭ؟ ئاڭلىسام خۇسرەۋ شاھتىن مەدەت تىلىگەنمىش.
لېكىن خۇسرەۋ شاھ ئۇنىڭغا مەرھەمەت قولىنى سۇنغان تەقدىر -
دىمۇ ھەممە لەشكەرلىرىنى تۇتقۇزۇپ قويۇشى ناتايىن. چۈنكى،
گەردىنىدە بابۇرنىڭ ئىككى نەۋرە قېرىندىشىنىڭ قان قىساسىنىڭ
بارلىقىنى ئوبدان بىلىدۇ...»

— جانابى خەلىفە ئىي رەھمان ئالىيلىرىغا مەلۇم بولغاى.
شەيبانىخان شېرىن خىياللىرىغا دەخلى يەتكۈزگەن سەركەر -
دىسىگە سەت ئالايدى:
— نېمە گەپ؟

— تاشكەنتتىن ئايغاقچى كەلدى ئالىلىرى.

شەيبانىخان دىققىتىنى يىغدى.

— خوش.

— سۇلتان مەھمۇدخاننىڭ تۇرپاندىكى ئىنىسى سۇلتان

ئالاچەخان ئون بەش مىڭ لەشكەر بىلەن تاشكەنتكە يېتىپ كەپتۇ.

بۇ خەۋەر شەيبانىخاننى خېلىلا چۆچۈتتى. ۋۇجۇددىكى بايا-

تىنقى تاتلىق تۇيغۇلار تارقاپ كەتتى. چۈنكى ئۇ سۇلتان مەھمۇد-

خاننىڭ «ئالاچەخان» لەقەبلىك بۇ ئىنىسىنىڭ مەشھۇر نامىنى

خېلى بۇرۇنلا ئاڭلىغان. لەشكەرىي ماھارەتتە ئاكىسىدىن نەچچە

ھەسسە ئۈستۈن تۇرىدىغانلىقىنى، لەشكەر ئىشلىتىشتە تەدبىرلىك

ئىكەنلىكىنى، ئەتراپىدىكى موڭغۇل خانلىرىغا جازا يۈرۈشى قى-

لىپ، ئۇلارنى تەسەررۇپىغا قاراشقا پىتىنالماس قىلىپ قويغانلى-

قىنى ئۇنىڭغا ئايغاقچىلىرى يەتكۈزۈشكەندى.

«بەربىر تاشكەنتكە قاراپ يولغا چىقىپ بولدۇم. ئەمدى ئې-

تىمنىڭ بېشىنى كەينىگە بۇرسام سەركەردە - لەشكەرلىرىم مې-

نى كۆزگە ئىلمايدۇ، دۈشمەنلىرىمنىڭ خورىكى ئۆسۈپ كېتىدۇ،

رەقىبلىرىم مەسخىرە قىلىدۇ. ئول ئالاچەخان ئاغىسىغا كۆمەك-

لىشىش ئۈچۈن ئالايىتەن لەشكەر باشلاپ كەلگەن بولسا، چوقۇم

سەمەرەقەنتكە لەشكەر تارتماي بولدى قىلمايدۇ. ھامىنى ئۇنىڭ بى-

لەن ئۇچراشماي قۇتۇلالمايمەن. ئۇنىڭدىن كۆرە ئالدىغا بېرىۋې-

رەي. ئۇ ئۆگەنگەن لەشكەرىي ئىلىم، ماھارەتنى مەنمۇ ئۆگەنگەن.

شۇ چاغقىچە نۇرغۇن جەڭلەرنى قىلدىم. نۇرغۇن پەھلىۋان رەقىب-

لىرىمنى يەر چىشلەتتىم. ئاللاھ خالىسا ئۇنىمۇ شەرمىسار قىلىپ

كەلگەن ماكانغا ھەيدەرمەن ياكى ئالدىمدا تىزلاندۇرارمەن. رەقىب

بىلەن ئېلىشماي تۇرۇپ، ئەھۋالنى بىلگىلى بولمايدۇ. تەقدىرنىڭ

پېشانەمگە پۈتكىنى باردۇر...»

ئۇ تاشكەنتكە توختىماي ئايغاقچى ماڭغۇزۇپ، رەقىبلىرىنىڭ

ئەھۋالىنى تىڭتىڭلاپ تۇردى. ئۆرەتۈپە چېگرىسىغا كەلگەندە ئەڭ

ئاخىرقى ئايغاقچىسى تاشكەنتتىن يېتىپ كەلدى.



— جانابى ئىسكەندەر سانى ئالىيلرىغا مەلۇم بولغاى. سۇلا-
تان مەھمۇدخان قوشۇنىنى ئۈچ تارامغا بۆلۈپتۇ. بابۇر پادىشاھنى
بىر تارام لەشكەر بىلەن ئوش، ئۆزكەنت تەرەپلەرگە يۈرۈش قىلىپ
ئارقا تەرىپىمىزگە ئۆتۈشكە، سەيپىد مۇھەممەد مىرزىنى بىر تارام
لەشكەر بىلەن ئۆرەتۈپكە بېرىپ، ئاغىسى مۇھەممەد ھۈسەيىن
كۆرەگان بىلەن ئۇچرىشىپ، مۇقابىلىمىزگە چىقىشقا بۇيرۇپتۇ.
ئۆزى ئىنىسى ئالاچەخان بىلەن ئاساسىي قوشۇننى باشلاپ، ئاخ-
سىغا قاراپ يولغا چىقىپتۇ. مۇددىئاسى ئۇدۇلىمىزدىن توسۇپ
زەربە بېرىش ئىكەن. تاشكەنتنى قوغداشقا چوڭ خانزادىسى خانىكە
سۇلتاننى ئازغىنە لەشكەرلىرى بىلەن قالدۇرۇپتۇ.

شەيىانخان خاتىرجەملىك بىلەن ئۆھ دەۋالدى.

«بۇ قايسى كالۋاننىڭ كۆرسەتكەن تەدبىرىدۇر؟ توۋا، سەيپىد
مۇھەممەد مىرزا، بابۇر، ھەتتا ئالاچەخاندىك تەدبىرلىك سەركەردە-
لەر تۇرۇپ، مۇشۇنداق تەدبىر تۈزگەن بولسا - ھە؟ ئى شەپقەتلىك
تەڭرىم، رەقەبلىرىمنى غەپلەتتە قالدۇرۇپ ئىشىمنى ئاسان قىل-
غىنىڭغا مىڭ قەتلى شۈكۈر. سۇلتان مەھمۇدخان كۈچىنى پار-
چىلاپ بابۇر، سەيپىد مۇھەممەد مىرزا، مۇھەممەد ھۈسەيىن كۆرە-
گاندىك غەيۇر سەركەردىلىرىنى ئۆزىدىن يىراقلاشتۇرغان بولسا،
ئۇنىڭ مۇقابىلىسىگە چىققاق تەس ئەمەس. شۇنداق بىر جەڭ تەد-
بىرى تۈزەيىكى، سۇلتان مەھمۇدخان پۇشايمان ئىلكىدە بارماقلىد-
رىنى گاجىلىدىتىپ چىشلىسۇن...»

ئۇ ئىنىسى مەھمۇد سۇلتان، كۈيۈتۈغلى جانىبىك سۇلتان،
ئوغلۇ ئۆمۈر سۇلتان قاتارلىق ئالىي دەرىجىلىك سەركەردىلىرىنى
يىغىپ جىددىي كېڭەش قىلدى.

— لەشكەرلەر ئۆرەتۈپكە يېقىنلاشماي ئايلىنىپ ئۆتسۇن.
مۇھەممەد ھۈسەيىن كۆرەگان، سەيپىد مۇھەممەد مىرزىلار بىلەن
ئۇچرىشىپ قېلىشتىن ساقلىنىلى. چاقماق تېزلىكىدە يۈرۈش
قىلىپ، ئۇدۇل ئاخسىغا بارايلى - دە، ئاغا - ئىنى خانلار بىلەن
ئۇچرىشىپ تېزلىكتە جەڭ قىلايلى. شۇنداق قىلساق ئۆرەتۈپنى



ساقلاۋاتقان ئاغا - ئىنى مىرزىلار بىلەن ئوش، ئۆزكەنتنى ئېلىپ ئارقا تەرىپىمىزگە ئۆتمەكچى بولغان بابۇر مىرزا ھەمدەمگە كې-
لىشكە ئۈلگۈرەلمەي قالدى. ئاندىن ئۇلارنىمۇ بىر - بىرلەپ يو-
قىتىمىز. ئاللاھقا شۈكۈركى، بىز ئۇلارنىڭ كۈچىنى پارچىلاپ
بولغۇچە، ئۇلار ئۆزلۈكىدىن بۆلۈنۈپتۇ. بۇ تېپىلغۇسىز پۇرسەت.
بۇنى قولدىن بېرىپ قويساق، ئول ئاغا - ئىنى خانلارنى بۇنداق
يالغۇز ئۇچرىتىش يەنە نېسىپ بولمايدۇ. لەشكەرلەرنى ئىلدام مې-
ڭىشقا ھەيدەكچىلىك قىلىڭلار. ھېچكىمنىڭ سۆرەلمىلىك قىلد-
شىغا رۇخسەت يوق. ئاخسىغا ئاغا - ئىنى خانلاردىن بۇرۇن بې-
رۋالسا ق ھاردۇقنى بىراقلا ئالىمىز.

شەيبانىخان پەرمانىنى جاكارلاپ بولۇپ، ئېتىغا زور ئىشەنچ
بىلەن قامچا سالدى. يول بويى يورغىلاپ كېلىۋاتقان ئەرەب ئېتى
ئاچچىق قامچا ئازابىغا چىدىماي كىشىنۋەتتى - دە، قۇيۇندەك
ئۇچتى.



ئەندىجان.

ۋۇجۇدىنى ۋەھىمە، غەم، تەشۋىش چۇلغۇۋالغان ئەھمەد تەند-
بەل پۇتى كۆيگەن توخۇدەك بىر ئىزىدا تۇرالمىي قالغانىدى. ئۇ
ئوش، ئۆزكەنتنى ئىشغال قىلىپ، ئەندىجانغا لەشكەر تارتىپ كې-
لىۋاتقان بابۇرغا قانداق تاقابىل تۇرۇش ھەققىدە باش قاتۇرۇپ تۇ-
رۇۋاتقاندا، تاشكەنتتىن ئاكا - ئۇكا خانلارنىڭ لەشكەر تارتىپ
كېلىۋاتقانلىق خەۋىرىنى ئاڭلاپ ساراسىمىگە چۈشۈپ قالغانىدى.

«سۇلتان مەھمۇدخان ئىنىسى ئالاچەخان بىلەن زور قوشۇننى
باشلاپ كېلىۋاتقان بولسا، ئېنىقكى ئۇلار ئەڭ ئاۋۋال ئەندىجانغا
تېگىش قىلىدۇ. ئەمما ئىلىكىمدە ئۇلارغا تاقابىل تۇرغۇدەك كۆپ
لەشكەر يوق. بار - يوقى بىر تۈمەنگە يېقىن لەشكىرىم قانداقسە-
گە ئۆزىدىن تۆت - بەش ھەسسە كۆپ لەشكەرگە تاقابىل تۇرالىد-
»

سۇن؟ ناۋادا سۇلتان مەھمۇدخان ئۆزى يالغۇز لەشكەر تارتىپ كەلگەن بولسىدى، ئەلۋەتتە تىركىشىپ بېقىشقا جۈرئەت قىلاتتىم. ئىلگىرىمۇ بىرنەچچە قېتىم لەشكەر تارتىپ كېلىپ، مېنى ھېچنەمە قىلالمىغانىدى. ئەمما ھازىر يېنىدا ئىنسى ئالاچەخان بار. ئۇنىڭ ھەمدەمگە ئېلىپ كەلگەن ئون بەش مىڭ لەشكىرىنىڭ ھەممىسى ئاتلىق باھادىرلارمىش؛ ھەربىرى ئون - ئون بەش لەشكەرگە تېتىيدىغان پەھلىۋانلارمىش؛ تۇرپاندىك شۇنچە يىراق يەر - دىن ھەمدەمگە كەلگەندىكىن لەشكىرلىرىنىمۇ ئالاھىدە تاللاپ، ئەڭ غەيۇر، جاسارەتلىك قان ئىچەرلىرىنى ئېلىپ كېلىدۇ - دە؛ ئۆزدىنمۇ تەڭداشسىز قىلىچۇازلاردىن دەپ ئاڭلىغانىدىم، غەزەپكە كەلسە ئۆزى يالغۇزلا بىرەر مىڭ لەشكەرگە تېتىيارلارمىش. ئا - دەمنىڭ بېشىنى خۇددى پىلەكتىن قوغۇن ئۈزگەندەك ئۈزۈپ تاشلارمىش؛ كۆزىنى مىت قىلىپمۇ قويماستىم. بىر تەرەپتىن با - بۇر، بىر تەرەپتىن ئول ئاغا - ئىنى خانلار. ئەمدى ئۇلارنىڭ مۇ - قابىلىسىگە چىقالىشىم ھەرگىز مۇمكىن ئەمەس. ئاھ خۇدا! پەيما - نىم توشۇپ قالىدىمۇ نېمە؟ كۆزدىن ئاغام ئەھمەدبەگ تەلبەنىڭ نە - سىھىتىگە قۇلاق سېلىپ، ئەل بولسام بوپتىكەن. نەسىھىتىمنى ئاڭلىمىساڭ پۇشايمان يەيسەن دېسە پەرۋا قىلماپتىمەن. سۆزىنى ئاڭلىمىساممۇ جېنىغا قەست قىلمىسام بوپتىكەن. شۇ چاغدا نې - مىشقىمۇ ئالدىراقسانلىق قىلغان بولغىيتتىم. ئۇنى ئۆلتۈرمىگەن بولسام، بەلكىم ھازىر يەنە غېمىمنى يەر بولغىيتتى. بىرەر چارە - ئامال تېپىپ مېنى بۇ مۈشكۈلاتتىن قۇتۇلدۇرۇۋالار بولغىيتتى. ئىلگىرىمۇ شۇنداق قىلغان ئەمەسمىدى؟ نېمىشقا بۇنى ئويلىمىدىم؟ قېرىندىشىم، ئاغام ئىدىغۇ ئاخىر؟! شۇ چاغدا ئۆزىنى ئە - مەس، مېنى ئويلىغانىكەن. مەن بولسام ئۆزىنىڭ شەيبانىخانغا يان باسقان گۇناھىنى يوشۇرۇپ قېلىش ئۈچۈن، مېنى سۇلتان مەھمۇدخاننىڭ ئالدىدا تىزلاندۇرۇپ، ئۆزىنى ساقلاپ قالماقچى، دەپ ئويلاپتىمەن. مېنى ئاغامنىڭ قىساسى تۇتقان ئوخشايدۇ. شەيبانىخانغا نېمانچە ئۈمىد باغلاپ كەتكەندىمەن؟ مانا ئەمدى بېشىمغا ئە -





جەل قىلىچى سايە تاشلىغاندا ئۇ يوق، بەلكىم ئول شەيبانخانمۇ جېنىنى ساقلاپ قېلىش ھەلەكچىلىكىدە يۈرۈپىدىغاندۇ؟...»
باش - ئاخىرى يوق، پۇشايمانلىق خياللار ئەھمەد تەنبەلىنى ئۆلۈم ۋەھىمىسىدىنمۇ بەك قىينايتتى.

«... جاھانگىر مىرزىنى ئاخىسدىن ئەندىجانغا ئەكەلدۈرۈۋال - سام بوپتىكەن. شەيخ بايازىد ئۇنىڭغا قانداقراق مۇئامىلە قىلغان - دۇ؟ ھەددىدىن ئېشىپ، ئازار بەرگەنمىدۇ؟ ھېچبولمىغاندا ئۇنىڭ پادىشاھلىق مەرتىۋىسىگە رىئايە قىلغان بولسام، مۇشۇنداق پەيتتە خان تاغلىرىغا ئىككى ئېغىز ياخشى گېپىمنى قىلىپ، مېنى ئۆ - لۈم خەۋپىدىن قۇتۇلدۇرۇۋالالايتتى. ھازىر ئاخىسىغا چاپارمەن ئە - ۋەتىپ ئەندىجانغا ئالدۇرۇپ كەلسەم ئۆلگۈرەلەرمەنمۇ؟ ئايغاقچىلار - نىڭ دېيىشىچە، ئاغا - ئىنى خانلار يېقىنلاپ قاپتۇ. ئەمدى ئۆل - گۈرمەيدۇ. ئۆلگۈرگەن تەقدىردىمۇ، جاھانگىر مىرزا نەچچە ۋاقىت - تىن بېرى نەزەربەند قىلغىنىمنى ئاداۋەت تۇتۇپ، خان تاغلىرىغا ياخشى گېپىمنى قىلىشقا ئۇنىماسلىقى مۇمكىن. بوپتۇلا، ئېگىل - گەن باشنى قىلىچ كەسمەپتۇ، دەيدىغان گەپ بار. ئۇلارنىڭ ئالدىغا قىلىچىمنى بوينۇمغا ئېسىپ چىقىپ گۇناھىمنى تىلەي، ئەپۇ سوراپ ئەندىجاننى تاپشۇراي، بەلكىم سىيلە - رەھىم قىلىپ قالار. قارشىلاشسام ئۆزۈمنىلا ئەمەس، بالا - چاقامنىڭ ھاياتىنىد - مۇ ساقلاپ قالالمايمەن. ھېچ بولمىسا شۇلار بولسىمۇ ھايات قېلىپ كۈننىڭ سېرىقىنى كۆرەر. ئىسىت، پەرغانىگە پادىشاھ بولۇش چۈشۈم مۇشۇنداق تېز ئاخىرلاشتى دېسە...»

بىر قارارغا كەلگەن ئەھمەد تەنبەل بارلىق سەركەردىلىرى بىلەن سېپىلىنىڭ ئۈستىگە چىقىپ كۈتۈپ تۇردى. كۈن قوزا چۈش بولاي دېگەندە ئاسمانپەلەك توپا توزۇتۇپ كېلىۋاتقان قو - شۇنىنىڭ قارىسى كۆرۈندى. ئۇ بۇيرۇق بېرىپ شەھەر دەرۋازىلىرىد - نى داغدام ئاچقۇزۇۋەتتى. بۇ ئارقىلىق ئاكا - ئۇكا خانلارغا ئەل بولۇش ساداقىتىنى بىلدۈرمەكچى بولدى. بىراق، چوڭ قوشۇن شەھەر تەرەپكە بۇرۇلماي ئۇدۇل ئالدىغا قاراپ كېتىۋەردى. بۇنى



كۆرۈپ ئەھمەد تەنبەل تەئەججۈپلەندى. ئاكا - ئۇكا خانلار بىرەر ھىيلە ئىشلىتىۋاتقان بولمىسۇن دەپ ئىزتىراپقا چۈشتى. «نېمىشقىمۇ ساداقىتىمنى بىلدۈرۈپ، ئۇلارنىڭ ئالدىغا چا - پارمەن ئەۋەتمىگەندىمەن؟ دەرۋازىلارنى ئاچتۇرۇپ ساقلاپ تۇرغى - نىمنى ئۇلار نەدىن بىلسۇن؟ ناۋادا بىپەرۋا قىياپەتكە كىرىۋېلىپ تۇيۇقسىز ھۇجۇم قىلىپ كەلسە، ئەل بولۇش مۇددىئايىمنى بىل - دۈرۈشكىمۇ ئۈلگۈرەلمەي قالىمەن. بەلكىم ئۇ چاغدا ئۇلار ئىشەن - مەسلىكى، مېنى جېنىنى ساقلاپ قېلىش ئۈچۈن ھىيلە ئىشلى - تىۋاتىدۇ دەپ قېلىشى مۇمكىن. نېمانچە گالۋاڭلىق قىلغاندىمەن - ھە...»

ئالاھىزەل بىر ئاش پىشىم ۋاقىت ئۆتكەندە، جازا يۈرۈشى قىلغۇچى چوڭ قوشۇننىڭ قارىسى پۈتۈنلەي يىتتى. — مەلۇم بولغاي، — دېدى ئەھۋالنى تىڭتىڭلاپ كېلىشكە ئەۋەتكەن ئايغاچچى مىڭ بىر خىل غەم بىلەن ئولتۇرغان ئەھمەد تەنبەلنىڭ خىيالىنى بۆلۈپ، — ئاغا - ئىنى خانلارنىڭ لەشكەر - لىرى ئون نەچچە چاقىرىم ئۇزاپ كەتتى.

بىر ئاز ئېسىگە كەلگەن ئەھمەد تەنبەل ئالدىراپ سورىدى: — ئۇلارنىڭ نەگە ماڭغانلىقىنى بىلەلەيدىكمۇ؟ — بەندىلەر يولى بىلەن ئۇدۇل ئاخسىغا قاراپ كېتىۋاتىدۇ. شەيبانىخان ئالىيلرىنىڭ ئالدىنى توسۇپ جەڭ قىلماقچىمىش. — ھە، مۇنداق دېگىن...

ئۇ ئاكا - ئۇكا خانلارنىڭ نېمە ئۈچۈن ئاۋۋال ئەندىجانغا تې - گىش قىلمىغانلىقىنىڭ سەۋەبىنى بىلەلمەي ئۇزاق باش قاتۇردى. ئەمما، چوڭ بىر بالا - قازادىن ساقلىنىپ قالغانلىقىنى، ئەندە - جاننىڭ ھېلىمۇ ئىلكىدە ئىكەنلىكىنى ئېسىگە ئېلىپ ئېيتقۇ - سىز خۇشاللىققا چۆمدى.

«قۇدرەتلىك تەڭرىگە يۈزىڭ قەتلىە شۈكۈر. ئاللاھ ئىگەمنىڭ پەرغانىنى ماڭا بۇيرۇغىنى راست ئوخشايدۇ...»



ئەھمەد تەنبەل خىيالىنى يىغىشتۇرۇپ چاپارمەنگە قارىدى:
— دەرھال شەيبانىخان ئالىيلرىغا خەۋەر يەتكۈز. ئات قوش.
لىۋال^①، يول بويى ھەرگىز توختاپ قالما!
— پەرمانبەر دارمەن!
چاپارمەننى يولغا سېلىپ بىر ئاز خاتىرجەم بولغان ئەھمەد
تەنبەلنىڭ ئېسىگە تۇيۇقسىز بابۇر كېلىشى بىلەن، يەنە بىئارام
بولۇشقا باشلىدى.

— بابۇر تەرەپتىن خەۋەر كەلدىمۇ؟
— بايىلا خەۋەر كەلدى، سەركەردە — لەشكەرلىرى بىلەن
كەرنان تەۋەسىگە يېقىنلاپ قاپتۇ.
— پەرمان! — دېدى ئەھمەد تەنبەل، — بارلىق سەركەردە —
لەشكەرلەر سېپىلغا چىقىپ قورغاننى مۇھاپىزەت قىلسۇن!

※

※

※



سۇلتان مەھمۇدخان بىلەن سۇلتان ئەھمەدخاننىڭ جازا يۈ.
رۇش قىلغۇچى قوشۇنى يېتىپ كەلگەندە، ئاللىقاچان ئاخسىغ
كېلىپ بولغان شەيبانىخان قارارگاھلىرىنى قۇرۇپ، لەشكەرلىرى.
نى دەم ئالدۇرغاچ جەڭگە ھازىرلىنىپ بولغانىدى.

— ياۋ لەشكەرلىرى ئەجەب بىزدىن بۇرۇن كېلىپ بوپتۇ —
يا؟ — دەپ سورىدى تەئەججۈپلەنگەن سۇلتان ئەھمەدخان.

— قەدىرلىك ئىنىم، مەنمۇ شۇ ئويدا، — دېدى سۇلتان
مەھمۇدخان، — مۆلچىرىمىزچە ئۇلار ئالدىرىغاندا ئەتە يېتىپ
كەلسە توغرا بولاتتى. ئۇلارنىڭ يېتىپ كەلگەنلىكى توغرىلىق ئۇ.
رەتۈپىدىنمۇ خەۋەر كەلمىگەنىدى.

— شەيبانىخان لەشكەرلىرىنى ئۆرەتۈپىدىن ئايلاندۇرۇپ ئې.
لىپ ماڭغان بولسا، مۇھەممەد ھۈسەيىن كۆرەگەن بىلەن سەيب
مۇھەممەد مىرزا خەۋەرسىز قالغان ئوخشايدۇ.

① ئات قوشلاش — زاپاس ئات ياندۇرۇش.

— ئېھتىمال. بىراق ئول ئاغا - ئىنى مىرزىلا تولىمۇ ئەس-
تايدىل ھەم ئېھتىياتچان ئىدى، قانداقسىگە تۇيماي قالىدىكىن؟
ئۆرەتۈپىدىن جاپارمەن كەلمىگىلىمۇ بىر كۈن بولاي دەپ قالدى.
— ياۋنىڭ تەييارلىقى پۇختىدەك قىلىدۇ ئاغا، — دېدى
سۇلتان ئەھمەدخان، — جەڭ قىلىشقا ئالدىرىماي، ئاۋۋال بارگاھ
قۇرۇۋالايلى.

— بۇنداق قىلساق ئول شەيبانىخان دېگەن مەلىۇنىڭ خو-
رىكى ئۆسۈپ قالارمىكىن، — دېدى سۇلتان مەھمۇدخان. شۇ تاپتا
ئۇنىڭ شەيبانىخانغا بولغان ئۆچمەنلىكى چېكىگە يەتكەنىدى. ھا-
زىرلا شەيبانىخاننى تىرىك قولغا چۈشۈرۈپ، قىلغان ئاسىيلىقىنى
بۇرىندىن بۇلاق قىلىپ چىقارغۇسى بار ئىدى.

— ئۆرەتۈپىدىن ئاغا - ئىنى مىرزىلار، ئوش تەرەپتىن بابۇر
پادىشاھ يېتىپ كەلسە، ئۇلار بىلەن بار مەسلىھەت جەڭ تەدبىرى
تۈزەيلىمىكىن دەيمەن، — دېدى سۇلتان ئەھمەدخان ئاكىسىغا
ئىلتىجا قىلغان تەرىزدە، — ياۋنىڭ ئەھۋالىدىن تېخى تولۇق خە-
ۋىرىمىز يوق. شەيبانىخان پۇختىلاپ بارگاھ قۇرغىنىغا قارىغاندا
جەڭگە ئاللىقاچان ھازىرلىنىپ بولدى.

— بابۇر مىرزىنىڭ ئوش، ئۆزكەنتنى ئېلىپ كېلىۋاتقانلىق-
قىدىن ئەتىگەن سىلىمۇ خەۋەر تاپتىلا، — دېدى سۇلتان مەھمۇد-
خان جاھىللىق بىلەن، — پەممىچە، ئاغا - ئىنى مىرزىلارمۇ
شەيبانىخاننىڭ ئۆرەتۈپىدىن ئايلىنىپ ئۆتۈپ كەتكەنلىكىدىن ئال-
لىقاچان خەۋەر تاپتى. بەلكىم ئۇلار ھازىر ئاخسى يولىدا بولۇشى
مۇمكىن. ياۋ بىلەن روبىرو كېلىپ جەڭ قىلماي تۇرۇۋالساق، يال-
غۇز تۈزكۈر شەيبانىخانلا ئەمەس، ئاشۇ ئاغا - ئىنى مىرزىلار بى-
لەن بابۇر مىرزىمۇ بىزنى ئىچىدە قورقۇنچاقلىق قىلىپتۇ دەپ
مازاق قىلىشىدۇ. ئۇلار سىزمۇ شەيبانىخاننىڭ مۇقابىلىسىگە چى-
قالغۇچىلىكىمىز بار. دۈشمەنلىرىمىز بىزنى ئۇلار سىز ھېچ ئىش
قىلالمايدىكەن دەپ قالمىسۇن يەنە.

— بۇ دېگەنلىرىمۇ توغرا، — دېدى سۇلتان ئەھمەدخان ئا-
كسىنىڭ گېپىنى يىرالماي، — ئەمما سەركەردە - لەشكەرلىرىد-
مىز توختىماي يول يۈرۈپ ھېرىپ قالدى. ھېچ بولمىسا بىرەر
كۈن ئارام ئالدۇرۇۋالساق ياخشى بولاتتى.

— تاشكەنت بىلەن ئاخسىنىڭ ئارىلىقى لەشكەرلەرنى ھار-
دۇرۇۋەتكۈدەك يول ئەمەس ئەزىز ئىنىم، — دېدى سۇلتان مەھ-
مۇدخان چوڭ سۆزلەپ، — بۇنىڭدىن نەچچە ھەسسە ئۇزاق يول
يۈرۈپمۇ ھاردۇق ئالماي جەڭ قىلىدىغان ئىشلار بار. شۇڭا ئارتۇق-
چە تەشۋىشلەنمىگەيلا. ئۇنىڭ ئۈستىگە لەشكەرلىرىمىزمۇ يول بو-
يى ئارام ئالغاچ ماڭدى، ھېرىپ كەتكۈدەك بولمىدى. ھازىر ئۇلار-
نىڭ جاسارىتى ئۇرغۇپ تۇرۇۋاتىدۇ، تۆمۈرنى قىزىقىدا سوقۇپ
جەڭگە چۈشسەك، تېخىمۇ زىيادە پىداكارلىق كۆرسىتەلەيدۇ. ئاغا -
ئىنى مىرزلار بىلەن بابۇر مىرزا كېلىپ بولغۇچە، شەيبانىخاننىڭ
ئىشىنى بىر تەرەپ قىلساق، ئۇلار بىزگە تېخىمۇ قايىل بولىدۇ.
ناۋادا كۆڭۈللىرى بەك خالاپ كەتمىسە، سىلى قارارگاھ قۇرۇشنىڭ
تەييارلىقىنى قىلغاچ تۇرسىلا، ياۋغا مەن ھۇجۇم قىلاي.

ئاكسىغا يەنە نەسىھەت قىلىشنىڭ ئورنى قالمىغانلىقىنى
ھېس قىلغان سۇلتان ئەھمەدخان ئىلاجسىز بېشىنى ئەگدى:
— ئۇنداق بولسا پەرمان بەرسىلە ئاغا. ياۋغا بىرلىكتە ھۇ-
جۇم قىلايلى.

— ھەببەللى! ماۋۇ گەپلىرى جايدا بولدى، — دېدى سۇلتان
مەھمۇدخان ھاياجانلىنىپ، — ئەھمەد تەنبەلدىن خاتىرجەم بول-
ساقمۇ بولىدۇ. ئۇنىڭ ئارقىمىزدىن لەشكەر باشلاپ كەلگۈدەك
جۈرئىتى يوق. ناۋادا شۇنداق خىيالدا بولسىمۇ بابۇر مىرزا ئۇنى
قىمىرلاتمايدۇ. ئاخسى قەلئەسىدىكى شەيخ بايازىد بولسا تېخىمۇ
توخۇ يۈرەك بىر نېمە، قورغاننىڭ سىرتىغا چىقىشقا ھەرگىز پى-
تىنالمىدۇ.

شۇ تاپتا سۇلتان مەھمۇدخان ئۆزىگە زىيادە ئىشىنىپ كەت-



كەندى.

ھەر ئىككى تەرەپنىڭ لەشكەرلىرى ناغرا - دۇمباقلارنى چېپ - لىپ بىر - بىرىگە ھەيۋە كۆرسەتكەچ سەپ تۈزۈشكە باشلىدى. ھا - يال ئۆتمەي جەڭ باشلاندى. جەڭ مەيدانى نەچچە تۈمەنلىگەن لەش - كەرلەرنىڭ قىر - چاپ سادالىرىدىن لەرزىگە كەلدى.

سۇلتان ئەھمەدخان ئوغلى سەئىدخان، باباچاقخان ۋە تاھىر بەگ قاتارلىق ياش سەركەردىلەرنى ھىماتچى قوشۇنغا ئايرىپ ئارقا سەپنى قوغداشقا بۇيرۇغانىدى، ئەمما، سەئىدخاننىڭ ئارقا سەپتە قاراپ تۇرغۇسى كەلمىدى - دە، ئېتىغا قامچا سالغىنىچە ئالدىنقى سەپكە قاراپ چاپتى. ئۇنىڭ كاماندازلىق ماھارىتى ئىنتايىن يۇ - قىرى ئىدى، ئاتقان ئوقى پەقەتلا زايا كەتمەيتتى، ھەر بىر تال ئو - قى بىردىن ياۋ لەشكىرىنى يەر چىشلىتىۋاتاتتى. شۇ تاپتا ئۇ ئو - لۇم ۋە ھىمىسىنى پۈتۈنلەي ئۈتۈپ كەتكەنىدى.

«بۇ جەڭدە ئاغام بابۇر پادىشاھ ئالىيلىرىمۇ بولغان بولسا، ئۇنىڭ يېنىدا تۇرۇپ ياۋغا بىرلىكتە زەربە بەرگەن بولسام، مەر - گەنلىكىمنى بىر كۆرسىتىپ قويغان بولسام...»

ياۋ لەشكەرلىرىگە توختىماي ئوق ئېتىپ زەربە بېرىۋاتقان سەئىدخاننىڭ كۆزى تويۇقسىز ئۈچ نەپەر ياۋ سەركەردىسىنىڭ قورشاۋىدا قالغان دادىسىغا چۈشتى.

«نامەردلەر، بىرگە بىر كەلمەي...»

ئۇ كامانغا ئوق سېلىپ بىر ياۋ سەركەردىسىنىڭ بويىنىنى بەتلىدى. ئوقنىڭ زەربىسىگە بەرداشلىق بېرەلمىگەن ياۋ سەركەر - دىسى ئاتتىن يىقىلدى. ئۇنىڭ ئىككىنچى ئوقىمۇ يەنە بىر ياۋ سەركەردىسىنىڭ بېلىكىگە سانجىلدى. يارىلانغان سەركەردە قى - لىچنى ئوينىتىشقا ئامالسىز قالدى. ئىككى ھەمراھىدىن ئايرىلىپ قالغان يەنە بىر سەركەردە سۇلتان ئەھمەدخاننىڭ شىددەت بىلەن چاپقان قىلىچى زەربىسىدە، ئۈزۈلمەي قالغان بېشى مەيدىسىگىچە ساڭگىلاپ، ئاتتىن موللاقلىدى. ئۇنىڭغىچە ئۇچقاندىك كەلگەن



سەئىدخان بېلىكى يارىلانغان سەركەردىنىڭ بويىغا قىلىچ چاپتى. ئۆزىنى ياۋىنىڭ قورشىۋىدىن قۇتۇلدۇرۇپ قالغان سەركەردە. نىڭ ئوغلى سەئىدخان ئىكەنلىكىنى كۆرگەن سۇلتان ئەھمەدخان قايىللىق بىلەن كۈلۈمسىردى:

— جاسارىتىڭگە بارىكالا ئوغلۇم. ئۆزۈڭگىمۇ ئاگاھ بول. جەڭ شۇ تەرىزدە داۋاملاشماقتا. قۇياش بارا - بارا قىيسىد. يېشىقا باشلىغانىدى. كەچكى شەپەق نۇرىدا تۇپراققا سىڭشك ئۈلگۈرمىگەن قانلار ئوتقاشتەك جۇلالايتتى. جەڭ مەيدانى ساينىڭ تېشىدەك ياتقان ئۈلۈكلەر بىلەن تولۇپ كەتكەنىدى. ئاكا - ئۇكا خانلارنىڭ سەركەردە - لەشكەرلىرى ئۈستۈنلۈكنى ئىگىلەۋاتاتتى. ئۇلار شىددەت بىلەن قىر - چاپ قىلىپ ئىلگىرىلەپ ياۋ قارارگا. ھىغا يېقىنلاپ قالغانىدى. شۇ دەقىقىدە تۇيۇقسىز ياۋ قارارگاھىدىن ناغرا - دۇمباق ساداسى ياڭرىدى. شۇ ھامان قارارگاھىنىڭ ئوڭ - سول تەرىپىدىكى تۆپىلىكتىن مىڭلىغان لەشكەرلەر نەرە تارتىنىچە ھۇجۇم قىلىپ كەلدى. ئەسلىدە ھىيلىگەر شەيبانىخان قارارگاھىنىڭ ئىككى تەرىپىگە بۆكتۈرمە قويغانىدى. كۈتۈلمىگەن بۇ ئەھۋال ئاكا - ئۇكا خانلارنىڭ لەشكەرلىرىنى تەمتىرىتىپ قويدى. ئۇلار يا ئىلگىرىلەشنى، يا چېكىنىشنى بىلەلمەي تۇرغىدا، قارارگاھ ئىچىدىنمۇ يامغۇردەك يا ئوقى يېغىشقا باشلىدى. شۇ ئەسنادا ئارقا تەرەپتىنمۇ قىر - چاپ سادالىرى ئاڭلاندى. ھە - ئە، شەيبانىخاننىڭ لەشكەرلىرى تولغىما سەپ تۈزۈشكە ماھىر ئىدى. ھەرىكەتچان بۇ جەڭ سېپىنىڭ شەكلىنى جەڭ قىلغاچ خا - لىغانچە ئۆزگەرتكىلى بولاتتى. ئوتتۇرا قىسمى مۇداپىئەدە تۇرۇپ، باش، قۇيرۇق قىسمى ھۇجۇمغا ئۆتەلەيتتى، قارشى تەرەپنى يۆگەپ مۇھاسىرىگە ئالغىلى بولاتتى. قارىماققا بىر يىلاننىڭ تولىغانغان شەكلىگە ئوخشايتتى. شۇ تاپتا ئاكا - ئۇكا خانلارنىڭ سەركەردە - لەشكەرلىرى بۇ تولغىما سەپنىڭ ئوتتۇرىسىدا قاپسىلىپ قالغانىدى. قورشىۋادا قالغانلىقىنى سەزگەن تاشكەنت لەشكەرلىرىنىڭ



بىردىنلا روھى چۈشۈپ، جاسارىتى سۇسلاشتى. جەڭ قىلىشقا راۋايى بارماي جانلىرىنى ئېلىپ قېچىشقا باشلىدى. ئۇلارنىڭ بۇ قالايمىد-قانچىلىقى تۇرپاندىن ياردەمگە كەلگەن لەشكەرلەرگىمۇ تەسىرىنى كۆرسەتتى. ئىتتىپاقچىلىرىنىڭ قاچقىنىنى كۆرۈپ ھۇجۇمدىن مۇداپىئەگە ئۆتتى. مۇستەھكەم جەڭ سېپى بىردىنلا قالايمىد-قانلاشتى. سۇلتان ئەھمەدخان تۇغچىسى ئارقىلىق لەشكەرلىرىنى جەڭ سېپىنى قايتىدىن تۈزەشكە بۇيرۇق بەرگەن بولسىمۇ ئۈنۈمى بولمىدى. جان قايغۇسىدا قالغان لەشكەرلەرنىڭ تۇغچىنىڭ بايراق ئىشارىتىگە قاراشقا ھەپسىلىسى قالمىغانىدى.

— سۇلتان مەھمۇدخان ئالىلىرى ياۋنىڭ قولىغا چۈشۈپ قالدى!



چۆچۈپ كەتكەن سۇلتان ئەھمەدخان ئۆكىرى كۆرسەتكەن تەرەپكە قارىدى. ئون نەچچە ياۋ لەشكىرى سۇلتان مەھمۇدخاننى بارگاھ تەرەپكە سۆرەپ كېتىپ باراتتى.

«ئاغام ياۋنىڭ قولىغا چۈشۈپ قالسا بولمايدۇ...»

ئۇ ئاغىسىنى قۇتقۇزۇش ئۈچۈن ئات سالدى. تېخى يىگىرمە - ئوتتۇز قەدەممۇ ماڭمىغانىدى، ئېتى بىر نەرسىگە پۇتلاشقاندىك بولۇپ گۈلۈپىدە يىقىلدى. سۇلتان ئەھمەدخان ئات ئۈستىدىن قاڭقىپ موللاقلاپ چۈشتى. ئورنىدىن تۇرۇپ بولغۇچە بىر توپ ياۋ لەشكىرى يوپۇرۇلۇپ كېلىپ بېسىۋالدى. ھەئە، ياۋ لەشكەرلىرى ئۇنىڭ ئېتىنىڭ ئايىغىغا سالما تاشلاپ يىقىتقاندى. بار ئەس - يادى ئاكىسىنى قۇتقۇزۇشتا قالغان سۇلتان ئەھمەدخان بۇنىڭغا دىققەت قىلمىغانىدى.

جەڭ كۈن ئولتۇرۇشقا يېقىن شەيبانىخاننىڭ غەلىبىسى بىلەن ئاخىرلاشتى. ھەر ئىككى تەرەپتىن ئۆلگەن لەشكەرلەرنىڭ ھەددى - ھېسابى يوق ئىدى. قانلار تۇپراقنى قىپقىزىل بويىۋەت-كەن، قۇياش بۇ پاجىئەنى كۆرمەسلىك ئۈچۈن تاغ كەينىگە مۆ-كۈۋالغانىدى. كەچكى شەپقە ئۆلۈك قاپلىغان بۇ دالىنى قىپقىزىل نۇرى بىلەن ئوتقاشتەك جۇلالاندۇرۇۋەتكەنىدى.

ئوش بىلەن ئۆزكەنتنى بىرلا ھۇجۇم بىلەن ئالغان بابۇرنىڭ جاسارىتى ھەسسىلەپ ئاشقاندى. شۇ تاپتا ئۇ چاقماق تېزلىكىدە ئىلگىرىلەپ ئاخسىغا بېرىپ، شەيبانخانغا ئارقا تەرەپتىن ھۇجۇم قىلىش ياكى ئاۋۋال ئەندىجانغا بېرىپ ئەھمەد تەنبەل بىلەن جەڭ قىلىپ ئەندىجاننىمۇ ئىشغال قىلغاندىن كېيىن ئاندىن ئاخسىغا بېرىش ھەققىدە بىر قارارغا كېلەلمەي قالغانىدى. ئەندىجانغا لەشكەر تارتىش ئارزۇسى بەكرەك كۈچلۈك ئىدى. چۈنكى، ئەندىجاندا ئەشەددىي رەقىبى ئەھمەد تەنبەل بار ئىدى. ئۇنى تاشلاپ قو-يۇپ ئاخسىغا بېرىشقا كۆڭۈل ئارزۇسى يول قويمايۋاتاتتى.

«شەيبانخاننىڭ خان تاغلىرىمىدىن ئاۋۋال ئاخسىغا يېتىپ كې-لەلىشى مۇمكىن ئەمەس، ئۇ ھەرقانچە تېز يۈرگەندىمۇ ئۆرەتۈپىدە مۇھەممەد ھۈسەيىن كۆرەگەن بىلەن سەيپىد مۇھەممەد مىرزىغا دۇچ كېلىدۇ. ئۇلار شەيبانخاننى ئاخسى تەرەپكە ئاسانلىقچە ئۆتكۈز-مەيدۇ. شۇڭا ئاخسىغا ئالدىراپ بېرىشنىڭ ھاجىتى يوق. ھازىر ئەھمەد تەنبەل ۋەھىمىدە قالدى. خان تاغلىرىمىنىڭ سۈر - ھەي-ۋىسىدىن قورقۇپ ئەندىجاننى تاشلاپ قېچىشىمۇ مۇمكىن. ئىشقىد-لىپ ھازىر ئۇنىڭ كۆڭلى جايدا ئەمەس، ئۆز بېشىنىڭ غېمىدە. ئەندىجان ئاھالىسىمۇ مېنى خالايدۇ. مۇشۇنداق ۋاقىتتا ئەندىجانغا تېگىش قىلمىسام پۇرسەتنى قولىدىن بېرىپ قويىمەن. ئەسلىدىمۇ ئاۋۋال ئەندىجانغا تېگىش قىلىپ، ئەھمەد تەنبەلدىن ئۈزۈل - كېسىل خالاس بولۇش كېرەك ئىدى، لېكىن، بۇ تەكلىپىمگە تاغام قوشۇلمىدى. ئاخسىغا بېرىش ئۈچۈنمۇ ئەندىجاننىڭ يېنىدىن ئۆ-تۈشۈم كېرەك. شۇنداق تۇرۇقلۇق نېمىشقا تېگىش قىلمايمەن؟



ئەندىجانغا تېگىش قىلىپ، ئەھمەد تەنبەلنى يوقاتسام، خان تاغام -
نىڭ پەرمانىغا خىلاپلىق قىلغىنىم بىلەن، ئەمەلىيەتتە يەنىلا
تۆھپە كۆرسەتكەن بولسىمەن، كىچىك خان تاغام ئالاچە خان ئالىي -
لىرىنىڭ ئالدىدىمۇ ئىززەت - ئابرويۇم ئاشىدۇ. ئۇنىڭ ئۈستىگە
ئەندىجان ئاتا مىراس تەختىگەھىم، ئۇنى ياتلارنىڭ قولىغا تاشلاپ
قويۇش نومۇس. شۇنداق قىلاي، ئاۋۋال ئەندىجانغا تېگىش قىلاي.
ئەندىجاننى ئىشغال قىلغاندىن كېيىن، ئاندىن ئاخسىغا بارساممۇ
كېچىكمەيمەن. ئەندىجان بىلەن ئاخسىنىڭ ئارىلىقى ناھايىتى يې -
رىم كۈنلۈك يول...»

بابۇر بىر قارارغا كەلگەندىن كېيىن، قوشۇننى ئىككىگە
ئايرىدى. بىر بۆلەك لەشكەرلەرگە كىچىك خان تاغىسى سۇلتان
ئەھمەدخاننىڭ سەركەردىسى خوجا مۇھەممەد ئەلىنى سەركەردە -
لىككە بەلگىلىدى.

— ئەھمەد تەنبەل بەكمۇ ھىيلىگەر نەرسە، — دېدى ئۇ خوجا -
مۇھەممەد ئەلىگە، — پەممىچە ئۇ ھازىر ۋەھىمدە تۇرۇۋاتىدۇ.
بەش مىڭ لەشكەر بىلەن بىراقلا يوپۇرۇلۇپ بارساق، جەڭگە چىق -
قىلى ئۇنىماي ئەندىجان قورغىنىنى بېكىتىپ يېتىۋېلىشى مۇم -
كىن. قورغاننىڭ سېپىلى مۇستەھكەم، ھۇجۇم قىلىپ ئالماق
تەس. ناۋادا مۇداپىئەدە تۇرۇۋالسا، جەڭ سوزۇلۇپ كېتىپ خان تا -
غىلىرىمنىڭ يېنىغا بەلگىلەنگەن مۇھەلتە يېتىپ بارالماي قال -
مىز. شۇڭا مەن بىر بۆلەك لەشكەرلەر بىلەن تۇرشاۋۇل بولۇپ
ئالدىن ماڭغاچ تۇراي. سىلى ئارقىمىزدىن كېچىلەپ يېتىپ بار -
سىلا. ئەھمەد تەنبەل لەشكەرلىرىمنىڭ ئازلىقىنى كۆرسە چوقۇم
جەڭگە چىقىدۇ. ئۇنىڭغىچە سىلى يېتىپ كەلسىلە، ئىككى تەرەپ -
تىن قىسماققا ئېلىپ بىراقلا ھۇجۇم قىلىمىز. كېچىدە ئۇقۇش -
ماسلىق يۈز بېرىشنىڭ ئالدىنى ئېلىش ئۈچۈن ئۇچراشقاندا
ئۇرانلىشايلى. ئۇران «تاشكەنت» بىلەن «سايرام» بولسۇن.

بابۇرنىڭ پەرىزى توغرا چىققاندى. ئەھمەد تەنبەل ئۇنىڭ
ئازغىنە لەشكەر بىلەن كېلىۋاتقانلىقىدىن خەۋەر تېپىپ، دەرھال

ئەندىجان شەھىرىنىڭ سىرتىدىكى چىلدۇختەراندا بارگاھ تىكىپ ساقلاپ تۇردى.

بابۇر نامازشام بىلەن يېتىپ كەلگەنىدى. ئۇ ئەھمەد تەنبەلگە قورققانداك تۇيغۇ بېرىش ئۈچۈن، ئارقىسىغا ئىككى چاقىرىم چېكىنىپ بارگاھ تىكتى. ئەمەلىيەتتە ۋاقىتنى كەينىگە سۈرۈپ، ئارقىسىدىن كېلىۋاتقان خوجا مۇھەممەد ئەلىنى ساقلاۋاتاتتى. قاراڭغۇ چۈشۈپ قالغانلىقى ئۈچۈن، ئەھمەد تەنبەلمۇ دەماللىققا ھۇجۇم قىلىشقا پىتىنالمىدى. شۇنداق قىلىپ ئىككى قوشۇن ناغرا - دۇمباق چېلىپ بىر - بىرىگە ھەيۋە كۆرسىتىش بىلەن كۇپايىلەندى.

— قورۇقچىلار سەگەك بولسۇن، — دېدى بابۇر تۇنقاتار بەگ^① كە چېكىلەپ، — ھاۋا تۇتۇق تۇرسۇ، تۇن قاراڭغۇسى بولۇشى مۇمكىن. ياۋنىڭ تۇن قاراڭغۇسىدىن پايدىلىنىپ شەبخۇن^② ئۇرۇش ئېھتىمالى بار. زىنھار بىخەستەلىككە يول قويۇلمىغاي. لەشكەر - گاقا يېقىنلاشماقچى بولغانلاردىن ئۇران سوراڭلار. تۇن نىسپىدىن ئاشقاندى. بابۇرنىڭ تۇيۇقسىز شەبخۇن ئۇ - رۇشىدىن ئەنسىرىگەن ئەھمەد تەنبەلمۇ سەركەردە - لەشكەرلىرىنى سەگەك تۇرۇشقا بۇيرۇغانىدى.

راستىنىلا بۇ كېچە بەكمۇ قاراڭغۇ بولدى. قولىنى سوزسا بارماقلىرىنى كۆرگىلى بولمايتتى. تۇن قاراڭغۇسىدا شەپە چىقار - ماي كېلىۋاتقان خوجا مۇھەممەد ئەلىنىڭ لەشكەرلىرى بابۇرنىڭ بارگاھىغا يېقىنلىشىپ قالغانىدى. بارگاھ قورۇقچىلىرى بىر توپ ئاتلىقنىڭ كېلىۋاتقانلىقىنى سېزىپ بىردىنلا سەگەكلەشتى ۋە ئۇلاردىن ئۇران سورىدى:

— تاشكەنت!

خوجا مۇھەممەد ئەلى ئالدىدا كېلىۋاتاتتى. ئۇ قاراۋۇللارغا

① تۇنقاتار بەگ — كېچىلىك قاراۋۇللار بېگى.

② شەبخۇن — كېچىسى تۇيۇقسىز قىلىنغان ھۇجۇم.

جاۋاب بېرىش ئۈچۈن ئالدىراپ ئېغىز ئاچتى:
— تاشكەنت!

قاراۋۇللار كېلىۋاتقانلارنىڭ ئۇرانغا خاتا جاۋاب بەرگەنلىكىدە.
نى بىلىپ بىردىنلا جىددىيلەشتى. ئەسلىدە «تاشكەنت» دەپ
سورالسا «سايرام» دەپ، «سايرام» دەپ سورالسا «تاشكەنت» دەپ
جاۋاب بېرىشى كېرەك ئىدى. خوجا مۇھەممەد ئەلى ئالدىراشچە.
لىقتا «سايرام» دېمەي، «تاشكەنت» دەپ خاتا جاۋاب بېرىپ قويغا.
ندى.

ياۋ لەشكەرلىرى شەبخۇن ئۇرۇشقا كەلگەن ئوخشايدۇ، دەپ
ئويلانغان قاراۋۇللار دەرھال قوللىرىدىكى تەبىلۋاز^①نى چېلىپ
بارگاھقا خەۋەر بەردى.

بابۇرنىڭ كۆزى ئەمدىلا ئۇيقۇغا ئىلىنىشقاندى. تەبىلۋازنىڭ
ئەنسىز ئاۋازىنى ئاڭلاپ چاچراپ ئورنىدىن تۇردى، قىلىچىنى ئې-
لىپ ھەر ئېھتىمالغا قارشى توقۇپ تەييارلاپ، چېدىر تۈۋىگە
باغلاپ قويغان ئېتىغا مىندى. لەشكەرلىرىنىڭ ھەممىسى جەڭ
كېيىمى بىلەنلا ياتقاندى.

تەۋىلبازنىڭ ئاۋازى بىلەن تەڭ دۇمباقچىلار جەڭ دۇمباقلىدە.
رنى چېلىپ، سۈرەن سېلىشقا باشلىدى. بۇ كۈتۈلمىگەن ھادىسە
خوجا مۇھەممەد ئەلىنىمۇ كېچىدە ئادىشىپ، ياۋ بارگاھىغا يې-
قىنىلاپ قالغان ئوخشايمىز دېگەن تۇيغۇغا كەلتۈرۈپ قويغاندى.
ئۇرانغا خاتا جاۋاب بېرىپ قويغانلىقى خىيالغا كەلمەيتتى. شۇ-
نىڭ بىلەن ئۇلارمۇ جەڭگە ھازىرلاندى. ئۇلار ئاۋۋال بىر - بىرىگە
قارىسىغىلا ئوق ئېتىشتى، ئاندىن قىلىچلىشىشقا باشلىدى. شۇ
دەققىدە ئۇلار تۈن قاراڭغۇسىدا ئوقۇشماستىن قىرغىنچىلىققا
چۈشكەندى. ئۇلار شۇ تەرىزدە بىر ھازا چېپىشقاندىن كېيىن،
ئاندىن ئارىدا ئوقۇشماسلىق بولغانلىقىنى ھېس قىلىشتى. بۇ
چاغدا خېلى كۆپ لەشكەرلەر جېنىدىن ئايرىلغاندى.

① تەبىلۋاز — بەلگە بېرىدىغان مىس ئەسۋاب.

بابۇرنىڭ بارگاھىدىن ئاڭلانغان قىر - چاپ سادالىرى ئەھ - مەد تەنبەلىنىمۇ ئويغىتىۋەتكەندى.

«شەيبانىخان ئالىيلرى ياردەمگە لەشكەر ئەۋەتكەن ئوخشايدۇ. نېمىگە قاراپ تۇرىمەن. پۇرسەتنى چىڭ تۇتۇپ بابۇرنى كۆزدىن يوقىتاي...»

ئۇ سەركەردە - لەشكەرلىرىنى تېزدىن ھۇجۇم قىلىشقا بۇيرۇدى.

بىر مەيدان ئۆزئارا قىرغىنىدىن كېيىن، ھالىدىن كەتكەن لەشكەرلەر ئەمدى رەسمىي ياۋغا دۇچ كەلگەندە جاسارىتىنى يوقاتقاندى. شۇڭلاشقا ئۇلار شىددەت بىلەن باستۇرۇپ كەلگەن ياۋغا تاقابىل تۇرالماي قېچىشقا باشلىدى.

— لەشكەرلەر چېكىنسۇن! — دېدى يەنە تىركەششە تېخىمۇ كۆپ تالاپەتكە ئۇچرايدىغانلىقىنى ھېس قىلغان بابۇر.

— قايسى تەرەپكە چېكىنىمىز ئالىيلرى؟
تۈزگەن پىلانىنىڭ سۇغا چېلاشقىنىنى ئاز دەپ، ئۆزئارا قىر - غىن قىلىپ نۇرغۇن لەشكەرلىرىدىن ئايرىلىپ قالغانلىقىغا جىلى بولغان بابۇر جەھلى بىلەن ۋارقىرىدى:

— نەگە بولاتتى، ئوشقا!

بۇ چاغدا تاڭ سۈزۈلۈشكە باشلىغان بولۇپ، بابۇر ئاللىقاچان قورشاشقا چۈشۈپ قالغانىدى. ئۇ سەركەردىلىرى بىلەن قورشاشنى بۆسۈپ چىقىش ئۈچۈن جان پىدالىق بىلەن تىركەشتى. قىلىچ - لىشىۋېتىپ ئەھمەد تەنبەلگە روبىرو كېلىپ قالدى. ئىككى رە - قىبىنىڭ كۆزلىرىدىن ئوت چاقناپ كەتتى. بىر - بىرىگە جەھلى بىلەن قىلىچ چېپىشتى. ئەھمەد تەنبەل چاققانلىق بىلەن پەنت ئىشلىتىپ، بابۇرنىڭ بېشىغا قىلىچ چاپتى. ھېلىمۇ ياخشى ئۇنىڭ بېشىدا پولات دۈبۇلغىسى بار ئىدى. قىلىچ دۈبۇلغىنىڭ بىر پار - چىسىنى ئۇچۇرۇپ كەتتى. بابۇرنىڭ كۆزىدىن ۋالىدە ئوت چاقناپ سەنتۈرۈلۈپ يىقىلدى. ئۇنىڭغىچە شىرىمبەگ تاغايى ئۇنى يۆ -



لىۋالدى. نۆكەرلىرى ئەھمەد تەنبەلگە تاشلاندى. ئەھمەد تەنبەل ئۆزىگە شەيبانىخاندىن ياردەمچى لەشكەر كەلمىگەنلىكىنى ئاللىقا-
چان ھېس قىلغان ۋە بابۇر مېنى جەڭگە چىقىرىش ئۈچۈن، كې-
چىدە ھىيلە ئىشلەتكەن ئوخشايدۇ دەپ قالغانىدى. شۇڭا ئۇ ئە-
سەنچىنى يوقىتىپ لەشكەرلىرىنى دەرھال چېكىندۈردى ۋە شۇ
قاچقانچە ئەندىجان شەھىرىگە كىرىۋالدى.

گەرچە بابۇر يارىلانمىغان بولسىمۇ، بېشى توختىماي ئاغ-
رىيتتى. ئۇ ئەھمەد تەنبەل بېشىغا چاپقان قىلىچنى ئۆز ۋاقتىدا
ئۇنىڭغا ئۆزىنىڭ سوۋغا قىلغانلىقىنى ئېسىگە ئېلىپ ئىچى ئاچ-
چىق بولۇپ كەتتى. ئاشۇ قىلىچتا جېنىدىن ئايرىلغىلى تاس قال-
غانىدى.

«خان تاغام بەرگەن بەش مىڭ لەشكەرنىڭ يېرىمىدىن كۆپ-
رەكى تالاپەتكە ئۇچراپتۇ. ئامان قالغانلىرىنىڭمۇ يېرىمىدىن كۆپ-
رەكى يارىلىنىپتۇ. ئەمدى بۇ ئەھۋالدا تاغلىرىمنىڭ ئالدىغا
قانداق بارارمەن. ئەڭ ياخشىسى ئوشقا قايتاي، بەلكىم ئوشتا لەش-
كەر تولۇقلىۋالارمەن...»

ئۇ ئەنە شۇ خىيال بىلەن ئوشقا قاراپ ماڭدى.

※

※

※

تاشكەنت شەھىرىنى ۋەھىمە قاپلىغانىدى. سودىگەرلەر، دۇ-
كاندارلار دۇكانلىرىنى تاقىغان، ھۈنەرۋەن - كاسىپلار ئىش توخ-
تاتقان، ھەتتا چاربازارچى، ئۇششاق ئېلىپ - ساتارلارمۇ ئاللىقا-
ياقلارغىدۇر غايىب بولۇشقان، ئاشپۇزۇل خوجايىنلىرى، ناۋاي،
قاسساپ، باققال، دوغاپچىلارمۇ تىجارەتلىرىنى توختىتىشقانىدى.
كوچا - رەستىلەردە ئادەملەر يوق دېيەرلىك ئىدى. ئاللىقانداق
بىر ھاجەت بىلەن كوچىغا چىققانلارمۇ ۋەھىمە، تەشۋىش ئىلكىدە
ئىككى يېنىغا قاراپ، ھودۇقۇپ، تەمتىرەپ، تام توۋى، دالدىلار



بىلەن مېڭىپ مەنزىلگە بېرىشقا ئالدىرايتتى. ھەئە، شەھەر ئاھا - لىسى ئىشىك - دەرۋازىلىرىنى مەھكەم تاقاپ، قاراڭغۇ قازناقلارغا بېكىنىۋېلىشقاندى. پەقەت شەھەرنىڭ ئامانلىقىنى چارلاۋاتقان شەيبانىخاننىڭ غالىب لەشكەرلىرى ئاتلىرىدا گىدىيىپ ئولتۇرۇشقىنىچە، قايسى قورۇ - جايىنىڭ ئىچىدە جىقراق مال - دۇنيانىڭ بارلىقىنى دىتلاۋاتقانداك ئەتراپقا ئالا قويماي قاراپ تەمسىقلايتتى. شەيبانىخان شەھەر ئاھالىسىنى بۇلاپ - تالماسلىققا قاتتىق پەرمان چۈشۈرگەنلىكى ئۈچۈن ئۇلار ئىگىسىنىڭ باي - زەردارلىقىدىن دالالەت بېرىپ تۇرغان ھەشمەتلىك قورۇ - جايلارغا باستۇرۇپ كىرىشتىن ئۆزلىرىنى ئاران - ئاران بېسىپ تۇرۇشاتتى.



ھەئە، دادىسى بىلەن تاغىسىنىڭ ئەسىرگە چۈشكەنلىكىدىن خەۋەر تاپقان خانزادە سۇلتان مۇھەممەد خانىگە شەيبانىخانغا قارشىلىقسىزلا تاشكەنت شەھىرىنىڭ دەرۋازىسىنى ئېچىپ بەرگەندى. شۇ تاپتا سۇلتان مەھمۇدخان، سۇلتان ئەھمەدخان ۋە ئۇلارنىڭ ئەسىرگە چۈشكەن بارلىق سەركەردە - لەشكەرلىرى قاتتىق نەزەربەند قىلىنغانىدى.

شەيبانىخان تاشكەنتكە كىرگەن ئۈچ كۈندىن بېرى سەركەردە - لەشكەرلىرىنى شەھەر ئاھالىسىگە ۋەھىمە سالماسلىق ھەققىدە قاتتىق پەرمان بېرىپ، بەش ۋاق نامىزىنى ۋاقتى - قەرەلىدە ئادا قىلغاندىن سىرت، باشقا ۋاقىتلاردا خالىسا ئۇخلاپ، خالىسا ئېسىل غىزالارنى يەپ ئارام ئېلىۋاتاتتى. بۇ جەرياندا ئەسىرگە چۈشكەن ئاكا - ئۇكا خانلار بىلەنمۇ كۆرۈشمىدى. تۇرقىدىن ئۇلارنى ئېسىدىن چىقىرىۋەتكەندەك قىلاتتى.

— مەلۇم بولغايمۇ!

ئىنىسى مەھمۇد سۇلتان، ئوغلى تۆمۈر سۇلتان ۋە كۈيۈۋوغلى جانىبېكخانلار بىلەن چۈشلۈك غىزا يەۋاتقان شەيبانىخان پەگاھتا قول باغلاپ تۇرغان ھۆدەيچى بەگكە كۆزىنىڭ قىرىدا قاراپ

قويۇپ، قولىدىكى چالا غاجىلىغان قىرغاۋۇل پاچىقىنى داستىخاندا قىلىپ قويدى.

— خوش.

— ئاخشىدىكى شەيخ بايازىددىن چاپارمەن كەلدى.

ئەزىمەس بىر بەگنىڭ چاپارمەننى قوبۇل قىلىشنى خالىدىغان شەيبانىخان ئېرىنچەكلىك بىلەن سورىدى:

— مۇددىئاسى نېمەن؟

— چاپارمەننىڭ دېيىشىچە، ئاخشىدىكى جەڭ مەيدانىنى تاللاۋاتقان لەشكەرلىرى ئالاچەخاننىڭ خانزادىسى سەئىدخاننى قولىغا چۈشۈرۈپتۇ.

بۇ خەۋەر شەيبانىخاننىڭ دىققىتىنى تارتتى:

— ئۇل خانزادىنى قانداق تۇتۇۋاپتۇ؟

— جەڭدە ئۇل خانزادىنىڭ يۈزىگە ئوق تېگىپ يارىلانغان.

چېغى. ئۆلۈكلەرنى بىر تەرەپ قىلىۋاتقانلار بىر ئازگالدا پاناھلىنىپ يېتىۋالغان يېرىدىن بايقاپتۇ.

— ھازىر نەدىكەن؟

— قۇدرەتلىك پاناھگاھىمىزنىڭ بىر تەرەپ قىلىشى ئۈچۈن دەرگاھلىرىغا ئەۋەتىپتۇ.

— شەيخ بايازىدنىڭ بۇ تۆھپىسى ئۈچۈن بىر ياقىلىق زەرباب تون ئەۋەتىپ بېرىلگەي، — دېدى شەيبانىخان مەمنۇن بولغان ھالدا، — جەرراھلار ئالاچەخاننىڭ ئۇل خانزادىسىنىڭ جاراھىتىنى ياخشى ئەمەلەپ ئايرىم كۈتكەي. ئاتىسى بىلەن كۆرۈشتۈرۈمە.

سۇن.

ئۇ پەرمان بېرىپ بولۇپ، قىرغاۋۇل پاچىقىنى يەنە غاجلاشقا باشلىدى.

— جانابى خان ئاتام ئۇل ئاغا — ئىنى خانلارنى قانداق بىر تەرەپ قىلىشنى ئويلاشتىكەن؟ — ئېھتىيات بىلەن سورىدى تۆ.

مۇر سۇلتان.



شەيبانىخان ئۈچ كۈندىن بېرى بۇ ھەقتە ئېغىز ئاچمىغانلىق قى ئۈچۈن، ئىنىسى، ئوغلى ۋە كۈيۈتوغلى ئۇنىڭ مۇددىئاسىنى بىلىشكە قىزىقىپ قالغانىدى.

— سىلەرچە ئۇلارنى قانداق بىر تەرەپ قىلساق بولار؟
ئولتۇرغانلار دەماللىققا جاۋاب بېرەلمەي بىر - بىرىگە قاراشتى.

— مېنىڭچە كاللىسىنى ئالايلى، — دېدى تۆمۈر سۇلتان دادىللىق بىلەن جاۋاب بېرىپ، — بۇ ئارقىلىق جانابى خان ئاتامغا سەرەكەشلىك قىلىشقا نىيەت قىلغان ئەتراپىمىزدىكى خان - سۇلتانلارغا ئىبرەت قىلايلى. ئول ئاغا - ئىنى خانلارنىڭ كاللىسى ئېلىنغانلىقىنى ئاڭلىسا، ئۇلار ئۆزلۈكىدىن تەختىگاھلىرىغا ئىتائەت گەردىنىنى سۈنىدۇ.

شەيبانىخان ئوغلىنىڭ چىرايىغا راسا بىر قارىۋېلىپ، يەنە قولىدىكى ئۈستىخاننى غاجىلاشقا باشلىدى. ئارىنى بىر پەس سۈ - كۈت باستى. ئۇنىڭ ئىنكاس بىلدۈرمىگەنلىكىنى كۆرۈپ ئىنىسى بىلەن كۈيۈتوغلى لام - جىم دېمىدى.

— مەن سىلەرگە بىر ھېكايە ئېيتىپ بېرەي، — دېدى شەيبانىخان بىردىنلا بېشىنى كۆتۈرۈپ، — قايسى بىر شەھەردە بىر مەنسەپداردىن گۇناھ سادىر بولغانىكەن. شەھەر ھاكىمى ئول مەنسەپدارنى جازالاش ئۈچۈن، بىرمۇنچە پۇل جەرىمانە قويۇپتۇ. ئەمما ئول مەنسەپدارنىڭ بىساتىدا جەرىمانىنى تۆلىگۈدەك مال - مۈ - لۈك، پۇل - پۈچەك يوق ئىكەن. شۇڭا ھاكىم ئۇنى قىيىن - قىستاققا ئېلىپ جازالايتۇ. نەق مەيداندا بەكمۇ مېھىر - شەپقەتلىك ھەم زەردار بىر خوجا بار ئىكەن. ئۇنىڭ ھېلىقى مەنسەپدارغا ئىچى ئاغرىپتۇ - دە، ئۇنىڭغا قويۇلغان جەرىمانىنى تۆلەپ بېرىپ، ئازابىتىن خالاس قىلىپتۇ. ئاندىن ئۆيىگە ئېلىپ بېرىپ كۆپ مېھرىبانلىقلار بىلەن مېھمان قىلىپتۇ. بىر كۈنى ھېلىقى مەنسەپدار ئوغلى بىلەن پاراڭلىشىۋاتقانىكەن، خوجا تاسادىپىي پۇر -



سەتتە ئول ئاتا - بالىنىڭ سۆھبىتىنى دالدىدا تۇرۇپ ئاڭلاپ قاپ - تۇ. ئوغلى ئاتىسىدىن: «ئى ئاتا، خوجا ھەزرەتلىرى بىزگە كۆپ ياخشىلىق قىلدى. ئۇنىڭ قىلغان بۇ ياخشىلىق، مېھرىبانلىقىنى قانداق قايتۇرۇپ بولارمىز؟» دەپ سوراپتۇ. ھېلىقى مەنسەپدار ئوغلىغا جاۋاب بېرىپتۇكى: «ئىلگىرىكى مەنسەپم ئەسلىگە كەل - سە بۇنىڭ چارىسى ئاسان»، ئوغلى يەنە سوراپتۇ: «بۇنچىۋالا زور ياخشىلىقنى قايتۇرۇش قانداقمۇ ئاسان بولسۇن؟». مەنسەپدار ئوغلىغا مۇنداق جاۋاب بېرىپتۇ: «ئىلگىرىكى مەنسەپم قولۇمغا كەلسە، ئول خوجىغا بىر گۇناھ ئارتىپ، ناھايىتى كۆپ مال - دۇنيا جەرىمانە قويىمەن. بۇ جەرىمانىنى تۆلەشكە خوجىنىڭ مال - بىساتى يېتىشمەي قالىدۇ. شۇ چاغدا بىر رەھىمسىز ئۆكەرنى ئە - ۋەتەپ، خوجىنى چىدىغۇسىز قىيىن - قىستاققا ئېلىپ ئازابلاي - مەن. شۇنىڭ بىلەن خوجا ئىلاجىسىز ماڭا بار - يوقنىڭ ھەممە - سىنى بېرىدۇ. كەم قالغان جەرىمانىنى خوجىنىڭ ماڭا قىلغان ياخشىلىقىنىڭ يۈزىنى قىلغان بولۇپ كەچۈرۈم قىلىۋېتىمەن. شۇنىڭ بىلەن خوجا مەندىن چەكسىز مىننەتدار بولىدۇ ۋە ماڭا قىلغان بۇ ياخشىلىقىغا جاۋاب قايتۇرغىنىمدىن خۇشال بولىدۇ». بۇ ھېكايەتنى ئېيتىپ بېرىشىمدىكى مۇددىئە شولكى، — دېدى شەيبانىخان چىرايىغا ھىيلىگەرلىك بىلەن كۈلكە يۈگۈرتۈپ، — ئىلگىرىكى ھاكىم تەرىپىدىن جازالانغان ھېلىقى مەنسەپدارغا ئوخشايتتىم. سۇلتان مەھمۇدخان بولسا دەل ھېلىقى شەپقەتلىك خوجا ئىدى. مانا ھازىر ئۇنىڭ ئاشۇ شەپقىتىگە جاۋاب قايتۇرىدۇ - خان پۇرسەت كەلدى، ئەمدىلىكتە ئۇنى ئۆلتۈرسەم ئەل - يۇرتقا نامەرد دېگەن يامان ئاتىقىم تارقايىدۇ. شۇڭا ئۇنىڭ ياخشىلىقىنى ھېلىقى مەنسەپدارنىڭ تەدبىرى بويىچە قايتۇرماقچىمەن.

— يەنىلا خان ئاغام دانادۇر، — دېدى ئىنىسى مەھمۇد سۇل - تان چىرايىغا كۈلكە يۈگۈرتۈپ، — ئول چاغدا ئەل - يۇرت سى -



لىنى كەڭ قورساق، مېھرىبان، شەپقەتلىك دەپ ماختىشىدۇ. ئېسىل پەزىلەتلىرى يۇرت — يۇرتقا تارايدۇ.

— ئۆرەتۈپىدىن خەۋەر بارمۇ؟

شەيبانىخان ئىنىسىنىڭ ماختاشلىرىغا ئېرەن قىلماي، چالا ھىجىيىپ ئولتۇرغان كۈيۈتۈغلى جانىبېك سۇلتاندىن سورىدى.
— خەۋەر بار، — دېدى جانىبېك سۇلتان، — پاسىبانلىرىنىڭ ئەسىرگە چۈشكەنلىكىدىن خەۋەر تاپقان ئول ئاغا — ئىنى مىرزىلار بىز بىلەن سۈلھى تۈزۈشكە ھازىرلىنىۋاتقانكەن. ئالىيلىرىنىڭ ئەۋەتكەن مەكتۈپىنى تاپشۇرۇپ ئېلىپ، سۈلھى تۈزگۈدەك پۇرسەتنىڭمۇ قالغانلىقىنى ھېس قىلغان بولسا كېرەك سەيپىد مۇھەممەد مىرزا سالام بېرىش ئۈچۈن كېلىۋېتىپتۇ كەچكىچە يېتىپ كېلىشى مۇمكىن.



مۇھەممەد ھۈسەيىن كۆرەگەن بىلەن سەيپىد مۇھەممەد مىرزانىڭ قارشىلىق كۆرسىتىشىدىن ئەنسىرىگەن شەيبانىخان ئۆرەتۈپىگە چاپارمەن ئەۋەتىپ، ئاكا — ئۇكا مىرزىلار قارشىلىق كۆرسەتسە، سۇلتان مەھمۇدخان بىلەن سۇلتان ئەھمەدخاننى ئۆلتۈرۈۋېتىدىغانلىقىنى، ناۋادا ئالدىغا چىرايلىقچە سالامغا كەلسە ئىشلارنى چىرايلىقچە ھەل قىلىدىغانلىقىنى بىلدۈرۈپ خەت يازغانىدى.

— مۇھەممەد ھۈسەيىن كۆرەگەن كەلمەي قويۇپتۇ — دە، — دېدى شەيبانىخان ئەپسۇسلانغان ھالدا، — بوپتۇ، ئىنىسى بولسەمۇ كەپتۇ. ئول سەيپىد مۇھەممەد مىرزانى بوش چاغلىغىلى بولمايدۇ. تاشكەنتكە كەلسە ياخشى مۇئامىلە بىلەن كۈتۈۋېلىڭلار.

— ئايرىم سولامدۇق؟

— ياق. ئول ئاغا — ئىنى خانلارنىڭ قېشىغا ئاپىرىڭلار. پاسىبانلىرىنىڭ ئەھۋالىنى كۆرۈپ قويسۇن. ئايغاقچىلار بابۇرىدا دېرىكنى ئالالايتىمۇ؟

— تېخىچە خەۋەر يوق، — دېدى جانىبېك سۇلتان، — ئەندىجاندا ئەھمەد تەنبەل بىلەن ئۇرۇش قىلىپ يېڭىلىگەندىن كېيىن، ئوش تەرەپكە كەتكەنمىش. بىراق، بېرىپ بولغۇچە ئوشقا قالدۇرۇپ قويغان سەركەردە — لەشكەرلىرى ئاھالىنى بۇلاپ — تا-لىغاچقا، ئوش ئاھالىسى قوزغىلىپ ئۇلارنى ئۇر — ئۇر قىلىپ قوغلاپ چىقىرىپتۇ. شۇنىڭ بىلەن ئوشتىمۇ تۇرالماي بەراکۇھ تاغلىرىغا قېچىپ كېتىپتۇ. دېرىكىنى ئېلىشقا يەنە چاپارمەن ماڭغۇزدۇم.

شەيبانىخان ئارتۇقچە ئىپادە بىلدۈرمىدى. ئەمما، بابۇرنىڭ قېچىپ كەتكەنلىكىدىن ئەپسۇسلىنىۋاتقانلىقى چىرايىدىن بىلىنىپ قالغانىدى. قۇچىقى كەڭرى، ئوۋ نېمەتلىرى مول بەراکۇھ تاغلىرىدىن بىر قاققۇنىنى ئىزدەپ تېپىشنىڭ تەسلىكى ئۇنىڭغا ئايان ئىدى.



ئەسەرگە چۈشكەندىن بېرى ئۆلۈم ۋەھمىسىدە تەقدىرىدىن قاينغۇرۇپ، غەم — ئەندىشە ئىچىدە قالغان سۇلتان مەھمۇدخان خۇددى شىلىۋالغاندەكلا ياداپ كەتكەنىدى. قاراڭغۇ، زەي ئىچكىرى قازناقنىڭ تۇڭلۇكىدىن كۈنبويى كۆز ئۈزمەيتتى. تىرىققىدە قىلغان شەپىدىنىمۇ چۆچۈيتتى. تاماق كۆتۈرۈپ كىرگەن خىزمەتكارلارغىمۇ ھىجىيىپ خۇشامەت قىلاتتى. «شەيبانىخان ئالىيلاردىن ئىكەنلىكىگە تەشەككۈر. مىننەتدارلىقىمنى يەتكۈزۈپ قوي. غايلا» دېيىشنى ئۇنتۇپ قالمايتتى. ھەر ۋاقىت نامىزىدا بۇقۇلداپ يىغلىغىنىچە ئۈزۈندىن — ئۈزۈن دۇئا قىلاتتى. تەڭرىدىن شەيپانىخاننىڭ كۆڭلىگە ئىنساب — تەۋپىق تىلەيتتى. ئاكىسىنىڭ بۇ قەدەر قورقۇنچاقلىقىنى، ئاددىي خىزمەتكارلارغا قىلىۋاتقان



قۇللارچە خۇشامىتىنى كۆرگەن سۇلتان ئەھمەدخان نومۇستىر يېرىلغۇدەك بولاتتى. ئەمما، ئاكىسىغا چىش يېرىپ بىر ئېغىز نەسىھەت قىلمايتتى، تەسەللىمۇ بەرمەيتتى. نومۇس، خورلۇق ئەركىنلىك يۈرىكىگە نەشتەردەك سانجىلىپ، قىيناپ ئارام بەرمەيتتى. كۈنبويى قاپىقىنى تۈرۈپ، ھېچكىمگە گەپ قىلماي ئولتۇرغىنى ئولتۇرغانىدى. ھەئە، تېخىچىلا ئۆلۈك - تىرىكلىكى ھەققىدە خەۋەر ئالالمىغان ئوغلى سەئىدخاندىن ۋايىم يەيتتى ئاللاھتىن ئوغلىغا ئامان - ئېسەنلىك تىلەيتتى.

بۈگۈن ناشتىدىن كېيىن، شەيبانىخاننىڭ چاقىرتقانلىقىنى ئاڭلاپ سۇلتان مەھمۇدخان باشقىچە جانلىنىپ كەتتى.

— شەيبانىخان ئالىيلىرى بىزگە چوقۇم رەھىم - شەپقەت قىلىدۇ دېمىگەنمىدىم، — دېدى ئۇ ئەمىر - سەركەردىلەر بىلەن تەشۋىشلىك كۆزلىرىگە قاراپ، — ئۆلتۈرۈش نىيىتى بولسا، دەرگاھىغا چىللاپ يۈرمەيتتى. بۇ ياخشىلىقنىڭ ئالامىتى. ئۆز ۋاقتىدا مەنمۇ ئۇنىڭغا ياخشىلىق قىلغان. مېنىڭ سەركەردە - لەشكەرلىرىم بىلەن بۇخارا، سەمەرقەنتلەرنى بويى-سۇندۇرغان...

— بولدى قىلسىلا خان ئالىيلىرى، — سەيپىد مۇھەممەد مىرزا ھەرقانچە قىلىپمۇ ئۆزىنى تۇتۇۋالماي زەردە قىلدى، — شۇنىمۇ ئەسلىرىدە تۇتسىلا، ئول شەيبانىخان ئاشۇ سەركەردە - لەشكەرلىرىمىز بىلەن ئاخىرقى ھېسابتا سىلىنىمۇ ئەسىرگە ئالدى، تاجۇتەخت، سەلتەنەتلىرىنى تارتىۋالدى. سىلى ھازىرمۇ ھەم بىزنىڭ پاسىبانىمىز. خانلىق ھۆرمەتلىرىنى ساقلىغايلا.

سۇلتان مەھمۇدخان سەيپىد مۇھەممەد مىرزاغا يەرنىڭ تېگىدىن ئالىيىپ قاراپ قويۇپ، ئۇلۇغ - كىچىك تىندى.

— قېنى جانابلار، شەپقەتلىك خانىمىز، قۇدرەتلىك ئىسكەندەر سانى شەيبانىخان ئالىيلىرىنىڭ دەرگاھىغا مەرھەمەت قىلىدۇ.



لىشىلا.

ئىشك تۇۋىدە پەيدا بولغان جانىبېك سۇلتان ئۇلارغا قاراپ مەغرۇرلۇق بىلەن گىدەيدى. تەلەپپۇزىدىن قىلچىلىك ھۆرمەت، تەۋازۇ يوق ئىدى. كۆزلىرىدىن كۈچلۈك مەسخىرە چىقىپ تۇراتتى. سۇلتان مەھمۇدخان ئۇنىڭغا ئېگىلىپ سالام بېرىۋەتە. كەندىن كېيىن، بىرىنچى بولۇپ ئىشكىتىن چىقتى. سۇلتان ئەھمەدخاننىڭ شەيبانىخاننىڭ ئالدىغا بارغۇسى، بولۇپمۇ ئاكە. سىنىڭ ئۇنىڭغا قىلغان خۇشامىتىنى، ئۇنىڭ ئالدىدىكى بىچارە تۇرقىنى كۆرگۈسى يوق ئىدى. ناۋادا جازا مەيدانغا ئېلىپ ماڭ. خان بولسا، بېشىنى تىك تۇتۇپ باراتتى. ئۇ جانىبېك سۇلتاننىڭ ئەلپازىغا قاراپ، تىرەجەپ تۇرۇۋالسا مەجبۇرىي ئېلىپ بارىدە. خانلىقىنى پەملىدى - دە، ئىلاجىسىز ئىشك تەرەپكە قاراپ ماڭ. دى. ئۇنىڭغا سەيپىد مۇھەممەد مىرزا، سۇلتان مۇھەممەد خانە. كە، نىغمەت مىرزا، سۇلتان جۈنەيدى بارلاس ۋە باشقا سەركەردە. لەر ئەگەشتى.

شەيبانىخان ئۇلارنى ھەشەمەتلىك ئوردىسىدا ساقلاپ تۇرغا. نىدى. نەچچە يىللاردىن بېرى ئۆزى ئولتۇرغان تەختتە شەيبانە. خاننىڭ سۈر - ھەيۋە بىلەن گىدىيىپ ئولتۇرغىنىنى كۆرۈپ، سۇلتان مەھمۇدخاننىڭ يۈرىكى چايان چاققانداك ۋىژىدە ئېچىشە. تى. غەزەپتىنمۇ، خورلۇقتىنمۇ ئەيتاۋۇر، پۇت - قولىدا جان قالە. مىدى. بىراق يەنىلا ئۆلۈم ۋەھمىسى، جېنىنى ساقلاپ قېلىش تەمەسى غالىب كەلدى - دە، پايپاسلاپ كەلگىنىچە تەختنىڭ ئالە. دىغا كېلىپ يۈكۈندى:

— مۇھتەرەم سۇلتان شەيبانىخان ئالىيلىرىغا ئېھتىرام

بولغاي!

شەيبانىخان غالىبلارچە قىياپەت بىلەن سۇلتان مەھمۇدخانغا بىر قارىۋەتكەندىن كېيىن، شاھنشىنىڭ ئوتتۇرىسىدا تېخىچە

ئۆرە تۇرغان سۇلتان ئەھمەدخان، سەيىنىد مۇھەممەد مىرزىلارغا نەزەرىنى ئاغدۇردى. كۆڭلىدە ئۇلارمۇ سۇلتان مەھمۇدخاننى دوراپ يۈكۈنىدۇ دەپ ئويلىغانىدى. ئەمما ئۇلارنىڭ يا يۈكۈنمەي، يا قول باغلىماي تۇرغىنىنى كۆرۈپ غۇژژىدە ئاچچىقى كەلگەن بولسىمۇ، لېكىن سۇلتان مەھمۇدخاننىڭ بىچارە تۇرقىدىن بىر ئاز تەسەللى تېپىپ، ئاچچىقىنى بېسىۋالدى.

— ئورۇنلىرىدىن تۇرسىلا ئالىيلىرى، — دېدى شەيبانىخان «ئالىيلىرى» دېگەن سۆزنى مەسخىرىلىك تەلەپپۇزدا قىلىپ، — شول تاپتا بول دەرگاھتا ئىككىمىزنىڭ ئورنىنىڭ ئالمىشىپ قېلىشى پۈتۈنلەي تەڭرىنىڭ ئىرادىسى. نېمىلا دېگەن بىلەن يەنىلا سىلگە رەھمەت ئېيتسام بولىدۇ. ئاۋادا ئەينى ۋاقىتتا ياردەملىك بىرگە ئېرىشەلمىگەن بولسام بۇ تەخت — سەلتەنەت ماڭا نەدە تۇرۇپتۇ. ھەرقانچە ياخشىلىقنى بىلمەيدىغان ئادەم بولۇپ كەتسەممۇ، سىلنىڭ قىلغان ئول ياخشىلىقلىرىنى ياندۇرۇش مەجبۇرىيىتىم باردۇر.

— ئالىيلىرى مەرھەمەتلىكتۇر، — دېدى سۇلتان مەھمۇد خان ئاستا ئورنىدىن تۇرۇپ. — سۇلتان مەھمۇدخان ئالىيلىرىغا كۇرسى قويۇپ بېرىڭلار.

ساراي بېگى بىر ياغاچ كۇرسىنى كۆتۈرۈپ كېلىپ، تەختنىڭ ئالدىغا قويۇپ بەردى. — قېنى جاي ئالسىلا، — دېدى شەيبانىخان سۇلتان مەھمۇدخانغا ئولتۇرۇشقا ئىجازەت بېرىپ.

ياغاچ كۇرسى بەكمۇ كونا ئىدى. ئۇنى شەيبانىخان مەخسۇس سۇلتان مەھمۇدخاننى ئولتۇرغۇزۇش ئۈچۈن نەدىنىدۇر تاپتۇرۇپ كەلگەندەك قىلاتتى. ياغاچ كۇرسى سۇلتان مەھمۇدخاننىڭ بەستىلىك گەۋدىسىنى كۆتۈرەلمەي ئاللىبىك غىچىرلاپ كەتتى. شۇ ھامار



ئىككى تەرەپتە غادىيىپ ئولتۇرۇشقان شەيبانىخاننىڭ سەركەردە -
لىرى پىخىلداپ مەسخىرىلىك كۈلۈشتى. سۇلتان مەھمۇدخاننىڭ
ئولتۇرغان بۇ ئورنى شاھنىشىننىڭ يا تۆرىگە، يا پەگاھ تەرىپىگە
توغرا كەلمەيتتى. ئوڭ - سول تەرەپتە ئولتۇرغان ئەمىر - سەر -
كەردىلەرنىڭ ئورنىغىمۇ تەۋە ئەمەس ئىدى. خۇددى سوراق قوبۇل
قىلىۋاتقان جىنايەتچىنىڭ ئولتۇرىدىغان جايىدىن پەرقلەنمەيتتى.
ھەئە، شەيبانىخان ئولتۇرغان ئالتۇن تەخت بىلەن سۇلتان مەھ-
مۇدخان ئولتۇرغان ئەبجىقى چىقىپ كەتكەن بۇ ياغاچ كۇرسى رو -
شەن سېلىشتۇرما بولۇپ قالغانىدى. ئاكىسىنىڭ بۇقەدەر ھاقارەت -
لىك مەسخىرىگە ئۇچراۋاتقانلىقىنى ھېس قىلغان سۇلتان ئەھ-
مەدخان غەزەپتىن يېرىلغۇدەك بولۇپ كەتكەنىدى. لېكىن، شاھ -
نىشىننىڭ ئىشەك تۈۋىدە قىلىچ يالىڭاچلاپ تۇرغان بىر توپ
جاللاتلارنىڭ ھەيۋىسى بىلەن قولىنى مەھكەم تۇتقىنىچە سوغۇق
تەرلەپ تۇرغان ئوغلى باباچاقخان ئۇنىڭ غەزىپىنى بېسىپ قويدى.
شۇنداق، دۇنيادىكى ھەرقانداق بىر ئاتا ئوغلىنىڭ كۆز ئالدىدا
خورلىنىشىنى، ھاقارەتلىنىشىنى ياكى ئۆزىنىڭ كۆز ئالدىدا ئوغ-
لىنىڭ ئولتۇرۇلۇشىنى خالىمايدۇ. شۇ تاپتا غەزىپىنى باسالمىسا
شەيبانىخان بۇ ئىككى ئېھتىماللىقنىڭ خالىغان بىرىنى قىلىشى
مۇمكىن ئىدى. شۇڭا غەزىپىنى زورغا بېسىۋېلىپ ئوغلىنىڭ قو-
لىنى مەھكەم قىستى.

— گەپنى ئۇزارتمايلى، — دېدى شەيبانىخان ئارىدىكى ئې -
غىر سۈكۈتنى بۇزۇپ، — جانابى ئاغا - ئىنى سۇلتانلارنىڭ سە -
مىگە ئاۋۋال شۇنى سېلىپ قويمايلى، كۆڭلۈڭلارنى توق تۇتۇڭلار.
سېلەرنى زىنھار ئولتۇرۇش خىيالىم يوق. لېكىن، ھەرقانداق مې -
ھىر - شەپقەتتىكىمۇ ئاز - تولا مۇددىئاسى بولىدۇ. تا مۇشۇ كەم -
گىچە خانلار نەسلىدىن بىرەر مەلىكىگە نىكاھلىنىشنى ئارزۇ قى -
لىپ كەلگەندىم، سەمەرقەنتنى ئالغىنىمدا، بابۇر مىرزا مۇرادىم -



نى ھاسىل قىلىپ، ئىگىچىسى خانزادە خېنىمنى نىكاھىمغا بەر-
دى. دېمەك، ئەمىر تۆمۈر نەسلىگە ئۆيلىنىش ئارزۇيۇم ئەمەلگە
ئاشتى. ئەمدى ئوغلۇق تۆمۈر ئەۋلادىغىمۇ ئۆيلەنگۈم بار. ئەمەل-
يەتتە بۇ نىكاھ بىزنى تۇغقاندارچىلىققا باشلايدۇ. ئۇرۇق - تۇغقان
بولۇپ ئۆتسەك، كېيىنكى ئەۋلادلىرىمىز دۈشمەنلىكنى تاشلاپ،
ئۆم، ئىتتىپاق ياشايدۇ. شۇڭا سىلەردىن ئۆزۈمگە، ئوغلۇم تۆمۈر
سۇلتانغا ۋە كۈيۈتوغلۇم جانىبېك سۇلتانغا ئۈچ خاتۇننى سورايد-
مەن.

— ئادالەتپاناھ خان ئالىيلىرىنىڭ ئوتتۇرىمىزدىكى ئاداۋەت-
نى كۆتۈرۈۋېتىپ، دۈشمەنلىكنى نىكاھ يولى بىلەن تۇغقاندارچى-
لىققا ئالماشتۇرماق بولغانلىقى بىز ئۈچۈن كاتتا شەرەپتۇر، —
دېدى سۇلتان مەھمۇدخان قول باغلاپ تۇرۇپ، — ئالىيلىرى
شۈنچىلىك شەپقەت قولىنى سۇنغان يەردە ھېلىغۇ ئۈچ خاتۇنكەن،
ئوتتۇز خاتۇن سورىسىلىمۇ قولىمىز كۆكسىمىزدە.
ئاكسىنىڭ بۇ جاۋابىنى ئاڭلاپ سۇلتان ئەھمەدخان نومۇس-
تىن يەرگە كىرىپ كەتكۈدەك بولدى.

— سۇلتان مەھمۇدخان ئالىيلىرى ئەزەلدىن مەرھەمەتلىك.
تۇر، — دېدى شەيبانخان مەغرۇرلۇق بىلەن، — ئەمىسە سىلى
شۇنداق دەپ رازىلىق بەرگەندىكىن، مەنمۇ كۆڭلۈمگە پۈككىنىمنى
دەۋىرەي. ئالىيلىرىنىڭ كىچىك سىڭلىسى مەلىكە دۆلەتسۇلتان
خېنىمنى ئوغلۇم تۆمۈر سۇلتانغا نىكاھلاپ قويمايلى. جاھاندا
ياتلارنى تۇغقان قىلىش ئۈچۈن قۇدا بولۇشتىنمۇ ياخشى يول يوق.
تۇر. ئەمدى ئۆزۈم بىلەن جانىبېك سۇلتانغا كەلسەك، جانابى خان
ئالىيلىرىنىڭ ھەرمىدە بىر - بىرىدىن گۈزەل، ئاي مەسەللىك
خانىش - بانۇلار كۆپتۇر. ناۋادا ئالىيلىرىغا ماقۇل كەلسە، ئا.
شۇلاردىن خانىش ئايشە سۇلتان خېنىم بىلەن خانىش قۇتنىگار
خېنىمنى تالاق قىلغان بولسىلا، ئۇلارنى بىردىن نىكاھىمىزغا



ئالغان بولساق، ھەم بۇنى ئالىيلەرنىڭ بىزگە كۆرسەتكەن چەك-
سىز ھىممىتى دەپ بىلىسەك.

«ھايۋان! مۇناپىق! بۇنداق خورلىغىچە ئۆلتۈرۈپلىۋەتسەڭ
بولماسمىدى؟!...»

شەيبانىخاننىڭ تەپ تارتماي ئاكىسىنىڭ خانىشلىرىنى خو-
تۇنلۇققا سورىشى سۇلتان ئەھمەدخاننىڭ قاتتىق غۇرۇرغا تەگكە-
ندى. غەزەپتىن دەر - دەر تىتىردى، كۆزلىرى قانغا تولدى.

— قۇدرەتلىك خان ئالىيلەرنىڭ تەلىپى ئىجابەت بول-
غاي، — دېدى سۇلتان مەھمۇدخان ئىگىرىغاندەك بىر ئاۋازدا، —
ھازىردىن باشلاپ خانىش ئايشە سۇلتان خېنىم بىلەن خانىش قۇت-
نىگار خېنىم ئۈچ تالاق.

«ئاھ تەڭرىم، يەنە قانداق خورلۇقلارغا گۇۋاھ قىلارسەن؟!...»
ئاكىسىنىڭ بۇ شەرمەندىلەرچە جاۋابىنى ئاڭلاپ، سۇلتان
ئەھمەدخاننىڭ ۋۇجۇدىدىكى قاننىڭ ھەممىسى مېڭىسىگە ئۆرلە-
دى. ئەمدى ئۇنىڭ سەۋر قاچىسى پۈتۈنلەي تولغانىدى. گەپ قىل-
ماقچى بولۇپ ئاغزىنى ئۆمەللەپ تۇرۇشىغا، بىردىنلا مېڭىسىگە
پىچاق سانجىلغاندەك بولۇپ، كۆز ئالدى قاراڭغۇلاشتى - دە، سەن-
تۈرۈلۈپ يىقىلدى. سەيىب مۇھەممەد مىرزا قاتارلىق بىرقانچە
ئەمىرلەر دەرھال ئۇنى يۆلەشكە تۇتۇندى. بۇ خورلۇق، ھاقارەتكە
بەرداشلىق بېرەلمىگەن سۇلتان ئەھمەدخان غەزەپتىن بوغۇلۇپ
ھوشىدىن كەتكەنىدى.

شەيبانىخان بۇنىڭغا پەرۋا قىلمىغان ھالدا، ئۆزىگە ھاماقەت-
لەرچە قاراپ تۇرغان سۇلتان مەھمۇدخانغا تەشەككۈر بىلدۈردى:

— ئالىيلەرنىڭ كۆڭلى - كۆكى ھەقىقەتەن دەريادەك
كەڭرى ئىكەن، كۈللى ئىنسان قېرىنداشتۇر، دەيدىغان گەپ بار.
بىزلەرگە دۈشمەنلىشىش نە ھاجەت. بىردەمدىلا تۇغقان بولۇپ
قالدۇق مانا. شول تاپتا كىممۇ بىزنى رەقىبىلەر دەپ پىتنە قىلا-



دۆلەت خېنىمنىڭ قازا قىلىشى... ئۇنىڭغا قاتتىق ئېغىر كەلگەندە. ئاخشىدا نەزەربەند قىلىنغان ئىنسى جاھانگىر مىرزىنىڭ شەيخ بايازىنىڭ كۆزىنى غەلەت قىلىپ قېچىپ كېلىشى ئۇنىڭغا ئاز - تولا تەسەللى بولدى. گەرچە بۇ ۋەيرانچىلىق، سەرسانلىقنىڭ تۇنجى سەۋەبچىسى ئاشۇ ئەقىلسىز، ۋاپاسىز ئىنسى بولسىمۇ، يەنىلا ئۇنىڭغا قۇچاق ئېچىپ كۆرۈشتى. قىلغان - ئەتكەنلىرىنى يۈزىگە سېلىپ خىجىل قىلمىدى.

«خۇداغا يۈزىڭنىڭ قەتلى شۈكۈر. ھەرنە بولسا ئانامنى يېنىم - دىن ئايرىمىغانكەنمەن. بولمىسا شەيپاقنىڭ تاغلىرىمغا قىلغان ھاقارەتلىرىگە ھەرگىز بەرداشلىق بېرەلمەيتتى. بۈزۈك مومام ئىسان دۆلەت خېنىمىمۇ دەرد ئىچىدە ئۆلۈپ كەتتى. ئىگىچەم خانزادە خېنىمنىڭ ئەھۋالى قانداقراقكەن؟ ئايغاقچىلارنىڭ دېيىد - شىچە بويىدا بارمىش. بەلكىم قورسىقىدىكى بالىسىغا تارتىشىپ، ئول شەيپاقنىڭ ھەرىمىدە ئازاب تارتىشقا رازى بولغاندۇر. ھەر - قانداق بىر ئانا پەرزەنتىنىڭ يېتىم بولۇپ قېلىشىنى خالىمايدۇ. ئىگىچەممۇ شۇنداق، ئۇ مېنى دەپ ئاشۇ ئازابىنى، خورلۇقلارنى تارت - تىشقا رازى بولغانىدى. ئەمدى قورسىقىدىكى بالىسى ئۈچۈن يا - شايدۇ. نېمىلا بولمىسۇن، ئىنىم جاھانگىر مىرزىنىڭ يېنىمغا قايتىپ كەلگىنى ياخشى بولدى. گەرچە قولىمىزدا نە سەلتەنەت، نە زېمىنىمىز بولمىسىمۇ، ئاشۇ شور پېشانە ئىگىچەمدىن باشقا قېرىنداشلار بىللە تۇرۇپتىمىز. شەپقەتلىك ئاللاھنىڭ بۇ ئىنايەت - تىگىمۇ شۈكۈر...»

ئېگىز بىر دۆڭگە چىقىۋالغان بابۇر ھىسار تەرەپكە ئۈمىد بىلەن نەزەر تاشلايتتى. چەت - چۆرىسىگە كۆز يەتكۈسىز ئىلەك يايلىقى تىپتىنچ بولۇپ، نە ئاتلىق، نە پىيادە بىرەر ئادەمنىڭ قارىسى كۆرۈنمەيتتى.

«... خۇسرەۋ شاھنىڭ نامەردلىكىنى بىلىپ تۇرۇپ، زىيادە ئۈمىد باغلاپ كەتتىممۇ نېمە؟ قاسىمبەگ قاۋچىن مېنى ھىسار تەرەپكە كېلىشكە چاپارمەن ئەۋەتىشىدە نېمىنى كۆزدە تۇتقان بول -



غىدى؟ ئۇ خۇسرەۋ شاھتىن ئېنىق جاۋاب ئالماي تۇرۇپلا ماڭا خەۋەر بەرمىگەندۇ ھەقىچان؟ خۇسرەۋ شاھ ئىشەنچلىك ئادەم ئەمەس. گەرچە ئۇنىڭ تەۋەلىكىدىن ئىككى نۆۋەت ئۆتكەن بولساممۇ، باشقىلارغا قىلغان ئادەمگەرچىلىكىنى ماڭا قىلمىدى. ئەمىر - سەركەردىلەرنىڭ نىيىتى قانداقراقكىن؟ قاسىمبەگ قاۋچىن پۇخ-تا، تەدبىرلىك ئادەم. بىرەر ئاساسى بولمىسا، ھىسار تەۋەسىگە كېلىشىمنى تەلپ قىلمايتتى. مەيلى، يەنە بىرنەچچە كۈن سەۋر قىلاي. ياخشى خەۋەر كېلىپ قالار...»

ئۇ دۆڭدىن چۈشۈپ چېدىر تەرەپكە قاراپ ماڭدى. ئۇ ئەندىجاندىكى جەڭدە بار بىساتىدىن تامامەن ئايرىلغانىدى، ئۆكەرلىرى ئۇنىڭ شاھانە چېدىرىنىلا ساقلاپ قالغانىدى. ھازىر ئاشۇ چېدىردا ئانىسى قۇتلۇقنىڭ خېنىم تۇرۇۋاتاتتى. ئۆكەرلەر ئۇنىڭغا ئالچۇق^① ياساپ بەرگەنىدى.

«تەقدىر - قىسمەت دېگەن ئاجايىپ بولىدىكەن. ھەشەمەتلىك ئوردىلاردا، كاتتا قەسىرلەردىمۇ ياشايتىمەن. كۈنلەرنىڭ بىرىدە ۋەيرانە بىر ئالچۇقنىڭ پاناھگاھىم بولۇپ قالدىغانلىقىنى زىنھار ئويلىمىغانىكەنمەن. بۇنىڭغىمۇ شۈكۈر. باشتا بەرگەن ئىگىسى كېيىنمۇ بېرەر...»

ئالچۇققا كىرگەن بابۇر ئەنە شۇلارنى خىيال قىلغاچ، يۇمشاق تۆشەككە يانپاشلىدى.

— ئالىيلرىغا مەلۇم قىل، كۆرۈشمەن!
بابۇر شىرىم تاغايىنىڭ ئاۋازىنى ئاڭلاپ لىككىدە بېشىنى كۆتەردى:

— تاغا كىرىۋەرسىلە.

شىرىم تاغايى كىرىپ سالام بەردى.

— يۇقىرى ئۆتسىلە تاغا.

شىرىم تاغايى «بىسىمىلاھىر رەھمانىر رەھىم» دېگىنىچە با-
بۇرنىڭ ئاياغ تەرىپىدە ئولتۇردى. گەرچە كوت - كوت، چېقىمچى

① ئالچۇق — كەپە.



بولسىمۇ، يېنىدىن ئايرىلماي خىزمىتىنى قىلىپ كېلىۋاتقان بۇ ئانا جەمەت شىرىم تۇغقىنىنى بابۇر خېلىلا ھۆرمەتلەيتتى. ئەمىر - سەركەردىلىرى ئارىسىدا يېشى ئەڭ چوڭ كىشىمۇ مۇشۇ ئىدى. با - بۇر ئۇنىڭ ئاپئاق ساقاللىرىغا، جۈدەڭگۈ چىرايىغا ھۆرمەت بىلەن نەزەر تاشلىدى.

— مۇھەممەد ھۈسەيىن كۆرەگاننى دېرەكلىگىلى كەتكەن ئايغاقچى قايتىپ كەلدى ئالىيلىرى.

— كۆرەگان جانابلىرى ھازىر نەدىكەن؟

— قارا تىگىن تەرەپتىكى تاغلاردا قېچىپ يۈرۈپتۇ، — دېدى شىرىم تاغايى چىرايىنى پۈرۈشتۈرۈپ، — ئىلكىدە شۇنچە كۆپ ئۆكرى تۇرۇپمۇ، شەيبانخان بىلەن روبىرو كېلىشكە پېتىنالا - مىغان چېغى، ياكى سۇلتان مەھمۇدخان ئالىيلىرىنىڭ ئارقىسىد - دىن بارماپتۇ. خېلى باھادىرلاردىن دەپ ھېسابلايتتىم. ئەسلىدە بىر توخۇ يۈرەك ئادەم ئوخشايدۇ...

شىرىم تاغايى ئادەتتە ھەرقانداق بىر ئادەمنى يامانلاپ، قىل - خان ئىشىدىن قۇسۇر چىقىرىپ تۇرۇپ گېپىنى قىلاتتى. بابۇر ئۇ - نىڭ بۇ خۇيىنى ئوبدان بىلگەچكە، مۇھەممەد ھۈسەيىن كۆرەگاننى يامانلاشلىرىغا ئانچە ئېتىبار قىلىپ كەتمىدى:

— مۇددىئاسىنى بىلەلەپتىمۇ؟ قارا تىگىن ئۇزاق جان ساقلاشقا مۇۋاپىق جاي ئەمەس.

— خۇسرەۋ شاھ بىلەن خەت - ئالاقە قىلىشقان چېغى. مۇددىئاسى ھازىرچە ئېنىق ئەمەس. ئەمما، ئايغاقچىمىز خۇسرەۋ شاھ ئەلچىسىنىڭ ئۇنىڭ دەرگاھىغا كەلگەنلىكىنى كۆرۈپتۇ. ئەھۋالدىن قارىغاندا خۇسرەۋ شاھتىن پاناھلىق تىلىگەن ئوخشايدۇ. ئەسلىدە سىلىنىڭ دەرگاھلىرىغا سالامغا كېلىشى كېرەك ئىدى...

بابۇرنىڭ قۇلىقىغا شىرىم تاغايىنىڭ كېيىنكى سۆزلىرى كىرمىدى.



«مۇھەممەد ھۈسەيىن كۆرەگان خۇسرەۋ شاھ بىلەن ئالاقە قىلىشقان بولسا، مەن ھىسارغا ئۈمىد باغلىمىساممۇ بولغۇدەك. خۇسرەۋ شاھ ئەزەلدىن مەندىن ئېھتىيات قىلىپ كەلگەن. ئۇ ئۆزىگە ئىتتىپاقچى ئىزدەسە چوقۇم مۇھەممەد ھۈسەيىن كۆرەگاننى تاللايدۇ. قاسىمبەگ قاۋچىنىڭ قېشىغا دەرھال چاپارمەن ئەۋەتە. مەسلىكى مۇشۇ سەۋەبتىن ئىكەن — دە. بوپتۇلا، خۇسرەۋ شاھ بىلەن مېنىڭ كۆمەكلەشكىنىمدىن، مۇھەممەد ھۈسەيىن كۆرەگاننىڭ كۆمەكلەشكىنىنىڭ يولى بار. چۈنكى، خۇسرەۋ شاھ ماڭا ئىشەنمەيدۇ. مېنى ھامان بىر كۈنى ئىككى نەۋرە قېرىندىشىنىڭ قىساسىنى ئالىدۇ دەپ ئويلايدۇ. كۆرەگان جانابلىرى ئۇنىڭ كۈچىدىن پايدىلىنىپ شەيبانىخانغا تاقابىل تۇرمايلى ئەمەسمۇ. ماڭىمۇ باشقا بىر يول چىقار. قاسىمبەگ قاۋچىنىدىن تېزرەك چاپارمەن كەلسە بولاتتى...»

كۈتۈلداشلىرىغا بابۇرنىڭ ئىپادە بىلدۈرمىگىنىنى كۆرگەن شىرىم تاغابى ئاستا سورىدى:

— ئىلەك يايلىقىدا تۇرۇۋەرمەي، يۇرت ئىچىگە يۆتكەلەيلى. مېكىن. ھېچبولمىغاندا خوجا ئىماد تەۋەسىگە بارساق ھىسارغىمۇ يېقىن. قاسىمبەگ قاۋچىن بىلەن ئالاقىلاشماقچى ئاسان بولاتتى. ئۇل قاۋچىنىبەگ جانابلىرىمۇ خۇددى ئالتىنچى ئاينىڭ پاقىسىدەك يوقاپلا كەتتى. يا ھالال، يا ھارام دەپ جۈيۈسە بولاتتى. سوغۇق بارغانسېرى كۈچىيىپ كېتىپ بارىدۇ. ئالچۇق ئەمدى بۇ سوغۇققا دالدا بولالمايدۇ. قاۋچىنىبەگ ھىسارنىڭ ئىسسىق سارايللىرىدا راھەتلىنىپ ئولتۇرىدىغاندۇ بەلكىم.

— يەنە بىر — ئىككى كۈن ساقلاپ باقايلى، — دېدى بابۇر، — قاسىمبەگ قاۋچىنىنىڭ چاپارمىنىگە مۇشۇ يەردە كۆرۈشەيلى دەپ قويۇپتىمىز. قوزغىلىپ كەتسەك ئۇچرىشالماي قالىمىز. بابۇر توغرا پەرەز قىلغانىدى. ئەتىسى چاشگاھ ۋاقتىدا قا. سىمبەگ قاۋچىنىنىڭ چاپارمىنى يېتىپ كەلدى. بەگ سۈپەت بىر



ئادەم يەتتە - سەككىز ئۆكەر بىلەن بىللە كەلگەنىدى.

— بۇ كىشى خۇسرەۋ شاھنىڭ ئىنىسى باقى چاغانىيانى تارخاننىڭ سەركەردىلىرىدىن خەتپ قارشى بولىدۇ، — دەپ تو-
نۇشتۇردى چاپارمەن.

— پادىشاھ ئالىلىرىغا ئېھتىرام بولغاي، — دېدى خەتپ قارشى بابۇرغا سالام بېرىپ، — كەمىنلىرىنى باقى چاغانىيانى جانابلىرى بىلەن قاسىمبەگ قاۋچىن جانابلىرى ئەۋەتتى. شول تاپتا ئۇلار يوللىرىغا مۇنتەزىر بولۇپ تۇرۇۋاتىدۇ.

— ئۇلار ھازىر نەدە؟ — ئالدىراپ سورىدى بابۇر.

— ئۇلار پادىشاھ ئالىلىرىنىڭ ئىستىقبالىغا تىرىمىزدا

چىقماقچى.

— بولىدۇ، بېرىپ جاۋابىمنى يەتكۈزسۇنلا. تىرىمىزدا كۆرۈ-

شەيلى.

خەتپ قارشى بابۇر بىلەن خوشلىشىپ كېتىپ قالدى. چا-

پارمەن يول باشلايدىغان بولۇپ قېپقالدى.

— ئول باقى چاغانىيانى ئىشەنچلىككىدۇر، — دېدى شىرىم

تاغايى خەتپ قارشىنى ئۈزىتىپ قويغاندىن كېيىن، — ئاغىسە-

نىڭ ئىرادىسىگە باقماي بىز بىلەن ئىتتىپاقلىشىشقا ئىختىيار

قىلغىنىغا ھېچ ئىشەنگۈم كەلمەيدۇ. ئوشۇق - تۆشۈك يول مېڭىپ

يۈرمىسەك بولاتتى دەيمىنا. سەرىپولدىكى جەڭدىمۇ ھەمدەم بولۇشقا

ۋەدە قىلىپ قويۇپ كەلمىگەنىدى.

بابۇر ئۇنىڭ كۈتۈلداشلىرىغا پەرۋا قىلماي، ئۆكەرلەرنى

يۈك - تاقىلارنى يىغىشتۇرۇپ سەپەر تەييارلىقى قىلىشقا بۇيرۇدى.

※

※

※



مۇھەممەد ھۈسەيىن كۆرەگان سۇلتان مەھمۇدخان بىلەن

سۇلتان ئەھمەدخاننىڭ ئارقىسىدىن بېرىشنى ياكى شەيبانىخان

بىلەن كۈچىنىڭ يېتىشىچە تىرىكشىشنى بىلەلمەي، باش قېتىد-

چىلىقتا قالغانىدى. ئاكا - ئۇكا خانلارنىڭ ئارقىسىدىن بارسا، ئۇلارنىڭ ھامان لەشكەر توپلاپ قايتىپ كېلىدىغانلىقى ئۇنىڭغا ئا - يان ئىدى.

«خانلارنىڭ يېنىدا ئىنىم سەيپىد مۇھەممەد مىرزا بار. مې - نىڭ بېرىشىم ھاجەتسىز. ئۇ لەشكەرىي ئىشلارنىڭ ھۆددىسىدىن چىقالايدۇ. ئەڭ ياخشىسى ئۇلارنىڭ قايتا لەشكەر تارتىپ كېلىشى - نى ساقلاپ تۇراي. بىراق، قارا تىگىن ئۇزاق مۇددەت پاناھلانغۇدەك جاي ئەمەسكەن. ئۆرەتۆپىدىن ئالدىراپ يېنىپ چىقىمىسام بوپتە - كەن. مۇناپىق شەيبانىخاننى خانلارنىڭ جېنىغا قەست قىلمىسۇن دەپ قايتىكەنمەن. ئۇنىڭ خانلارنى يولغا سېلىۋېتىدىغانلىقىنى بىلگەن بولسام، ئۆرەتۆپىنى مەھكەم بېكىتىپ تۇرار كەنمەن. مانا ئەمدى ئۆرەتۆپىمۇ شەيبانىخاننىڭ قولىغا ئۆتۈپ كەتتى. قارا تە - گىن بولسا چوڭراق ئىش تەۋرىتىشنى كۆڭلىگە پۈككەن ئادەمگە پاناھلانغۇدەك جاي ئەمەس. بابۇر پادىشاھنىڭ ئىلكىدە نە لەشكەر، نە ۋىلايەتنىڭ تايىنى يوق. ئەھۋالى مەندىنمۇ بەتتەر. ياخشىراق بىرەر ۋىلايەتنى قولۇمغا كىرگۈزۈۋالسام، ئاغا - ئىنى خانلار قا - تىدىن لەشكەر تارتىپ كېلىپ بولغۇچە، شەيبانىخان بىلەن تىر - كەشكەچ تۇراتتىم. ئەھمەد تەنبەل بىلەن ئالاقىلىشىپ كۆرەيمۇ - يا؟ نېمىلا دېگەنبىلەن ئۇ مېنىڭ كۆكۈلدۈشم، تەلپىمنى يەردە قويماي...»

ئۇنىڭ ئەھمەد تەنبەل بىلەن بىرلىشىش پىلانى تېزلا بەربات بولدى. ئەھمەد تەنبەل ئۇنىڭ تەكلىپىنى كەسكىنلىك بىلەن رەت قىلغانىدى. شۇ كۈنلەردە شەيبانىخان بابۇر بىلەن مۇھەممەد ھۈ - سەيىن كۆرەگاننى تۇتۇپ، تولۇق خاتىرجەم بولۇش ئۈچۈن ئۇلارنى ھەر تەرەپتىن ئىزدەۋاتاتتى. شەيبانىخان بىلەن ئۇچرىشىپ قالسا تەڭ كېلەلمەيدىغانلىقى مۇھەممەد ھۈسەيىن كۆرەگانغا ئايان ئى - دى.

ئۇ نېمە قىلارنى بىلەلمەي تازا غەمگە پېتىپ تۇرغىنىدا،





ئويلىمىغان يەردىن خۇسرەۋ شاھنىڭ چاپارمىنى يېتىپ كەلدى.
 ھەئە، شۇ كۈنلەردە شەيبانىخان تەرەپ - تەرەپكە پايلاقچى،
 لەشكەر ئەۋەتىپ، بابۇر بىلەن مۇھەممەد ھۈسەيىن كۆرەگاننىڭ
 دېرىكىنى قىلغاچ، خۇسرەۋ شاھنى يوقىتىپ ھىسار بىلەن قۇز-
 دۈزنى ئېلىشنىڭ تەييارلىقىنى قىلىۋاتاتتى. خۇسرەۋ شاھ شۇ
 سەۋەبتىن مۇھەممەد ھۈسەيىن كۆرەگانغا چاپارمەن ئەۋەتكەنىدى.
 ئۇ خۇسرەۋ شاھنىڭ خېتىنى ئېچىپ ئوقۇدى:

«ئەسسالامۇ ئەلەيكۇم!»

ھۆرمەت ئېتىبارى پادىشاھ سۈپەتلىك، مەردۇ مەردا -
 نىلىقى باھادىر سۈپەتلىك، پەزىلەت ۋە پاراسىتى دانىشمەن
 سۈپەتلىك مىرزا مۇھەممەد ھۈسەيىن كۆرەگان جانابلىرىغا
 كەمىنە خۇسرەۋ شاھتىن بېھىساپ سالاملار بولغاي.
 ئۇشبۇ كۈنلەردە مۇھەممەد سۇلتان مەھمۇدخان ئا -
 لىلىرىنىڭ ئۆزى پەرۋىش قىلغان تۈزكۈر شەيبانىخانغا
 تۇتقۇن بولۇپ، سەلتەنەت، تاجۇتەختتىن ئايرىلىپ ئاتا
 مىراس زېمىنىغا ھەيدەلگەنلىكىدىن خەۋەر تېپىپ تولىمۇ
 ئەپسۇسلاندىم. كۆڭۈل ئارامىم بۇزۇلۇپ، ئۇيغۇم ھارام، تا -
 ئاملىرىم زوقۇم^① بولدى. نامەردكە كۆڭۈل بېرىش خۇددى
 توڭلاپ قالغان يىلانغا ئىچ ئاغرىتىپ قويىنغا سالغاندەك
 ئىبرەتلىك ئىش ئىكەنلىكىنى يەنە بىر قېتىم ھېس قىل -
 دىم. خەيرىيەت، بۇ گەپلەرنى دەپ كۆڭۈل جاراھەتلىرىنى
 تاتىلىماي. ئايغاچچىلاردىن خەۋەر تاپتىمكى، ئول مۇناپىق
 شەيبانىخان مۇشۇ نېسىۋىسىگىمۇ شۈكۈر قىلماي، بابۇر پا -
 دىشاھ بىلەن جانابلىرىنىڭ جېنىغا قەست قىلىش ئۈچۈن
 تەرەپ - تەرەپكە لەشكەر ماڭدۇرۇپ ئىزدەتكۈزۈۋېتىپتۇ.
 سىلىنىڭ رەقىبلىرى ئەلۋەتتە بىزنىڭمۇ رەقىبلىرىمىز -
 دۇر. بەلكىم مەرھۇم سۇلتان مەھمۇد مىرزىنىڭ ئىككى



① زوقۇم - زەھەر.

خانزادىسى ئۈچۈن مەندىن رەنجىگەن بولۇشلىرى مۇمكىن. ئەلۋەتتە ئۇل ئىككى خانزادە ئۆز پەرزەنتىم بىلەن غوخشاش ئىدى. بەلكىم ئۇلاردىنمۇ چارە كۆرەتتىم. ئەمما ئۇلار سۇ-خەنجى ئەمىرلەرنىڭ پىتىنىسىگە ئىشىنىپ، مېنى دۈشمەن قاتارىدا كۆرۈپ، ئاۋۋال چوڭ خانزادە مەسئۇد مىرزا، كېيىن ئوتتۇراىچى خانزادە بايسۇنغۇر مىرزا ئارقا - ئارقىدىن مې-نى ئۆلتۈرۈشنىڭ قەستىگە چۈشكەنىدى، شۇڭا ۋەھىمە تۈ-پەيلىدىن ئىلاجىسىز ئاشۇ ناچار قىلىقنى قىلىپ، ئۇلاردىن ئاۋۋال قول سالدىم. چۈنكى ئۆلتۈرمەن دېسە توشقان جې-نىدىمۇ ئادەم چىشلەيدۇ ئەمەسمۇ. ئەمدى ئاشۇ گۇناھىمنى يۇيۇش ئۈچۈن سىلىگە بولغان ساداقىتىمنى شۇ دەرىجىدە تىرىشچانلىق بىلەن ئادا قىلىمەنكى، ئۇل قەبىھ ئىشىمغا ئەل - جامائەت تەنە ۋە لەنەت ياغدۇرغان بولسا، سىلىگە بىلدۈرگەن ساداقىتىم ئۈچۈن، جاھان ئەھلى ئاپىرىن ئېيتقاي. شول سەۋەبتىن، سىلنى دەرگاھىمغا تۆۋەنچىلىك بىلەن تەكلىپ قىلىمەن.

سىلنىڭ ھىسارغا قەدەم كەلتۈرۈشلىرى مەن ئۈچۈن تەڭرىنىڭ چەكسىز ھىممىتىدۇر. ئۆزلىرىڭمۇ ئاياقتىكى ئاشتەكلا ئايانكى، ھازىر شەيبانىخاننىڭ ھەيۋەت - ھەشە-مىتى ئەڭ يۈكسەكلىككە كۆتۈرۈلدى، سۇلتان مەھمۇدخان ئالىيلىرىنىڭ تەختىدە ئولتۇرۇپ تېرىسىگە سىغماي قالدى ۋە ئەتراپىدىكى خان - سۇلتانلارنىڭ سەلتەنەت - زېمىنلى-رىغا كۆز تىكىشكە باشلىدى. شۇڭا ئۇنىڭ بۇ يىل بىزنىڭ ئۈستىمىزگە، ئاندىن خۇراسانغا لەشكەر تارتىش ئېھتىمالى بار دەپ گۇمانلىنىمەن. سىلىدىن قىلچىلىك يوشۇرمايمەن. بىز ھازىرغىچە شەيبانىخان باشچىلىقىدىكى ئۇل ئۆزبېك تا-ئىپىسى بىلەن جەڭ قىلىپ باقمىغانمىز. ئۇلارنىڭ ئەھۋال-لىنى، جەڭ ئادەتلىرىنىڭ قانداق داۋاملىشىدىغانلىقىنى بىلمەيمىز. ھەر بىر قوۋم، ھەر بىر تائىپەنىڭ رەسىم - قا-

ئىدىسى، جەڭ ئۇسۇللىرى باشقىچە بولىدۇ. مەيلى جەڭگى - جېدەل، مەيلى سۈلھى ۋە دوستلۇق قىلىشتا بولسۇن، ئادەت ۋە قانۇنلىرى باشقىچە بولىدۇ. ھەر بىر تائىپەنىڭ ئادىتىنى بىلىمگۈچە ئول تائىپە بىلەن قارشىلىشىش مۇشكۈلدۇر. دەرگاھىمدا خېلى كۆپ سىپاھلار بولسىمۇ، لېكىن ھېچ - قايسىسىنىڭ ئىستېداتى سىلىگە يەتمەيدۇ. سىلى ئۆزبېكلەر بىلەن نۇرغۇن قېتىم جەڭ ۋە سۈلھى قىلىشقان. ئارىلىرىدا نۇرغۇن غەلبە ۋە مەغلۇبىيەتلەر بولغان. نۇرغۇن تەرەپلەر - دە ئول تائىپە بىلەن ئوخشاشلىقلىقلار ھەم باردۇر. شۇڭا دەرگاھىمغا كەلسىلە. لەشكىرى ئىشلارغا مۇئەككەل بو - لۇپ، شەيىبانىنىڭ مۇقابىلىسىگە چىقىشتا رەنەما بول - سىلا. قايسى ئىشنى مۇۋاپىق كۆرسىلە ئۇنى ماڭا بىلدۈر - گەيلا. سىلى كۆرسەتكەن يولنىڭ سىرتىغا قىلچىلىك چىق - مايىمەن. چۈنكى مېنىڭ ھۆكۈمەت ۋە سەلتەنەتمىنىڭ بىنا - سى سىلىنىڭ ئاقىلانى پىكىر - تەدبىرلىرىنىڭ تۈۋرۈكى بىلەن ئۆرە تۇرغۇسىدۇر. يوللىرىغا كېچە - كۈندۈز مۇنتەزىر بولۇپ تۇرغۇچى خۇسرەۋ شاھتىن دەپ بىلۇرلا».

خۇسرەۋ شاھنىڭ بۇ تەكلىپى مۇھەممەد ھۈسەيىن كۆرەگانغا خۇددى چاڭقىغاندا دوغاپ ئىچكەندەكلا ياقىتى ۋە بۇنى تەڭرىنىڭ ئۆزىگە قىلغان چەكسىز ئىنايىتى دەپ چۈشەندى.

※

※

※

ھىسار شەھىرىنىڭ سىرتىدىكى چىنارباغ قارماققا باستۇ - رۇپ كېلىۋاتقان ياۋغا تاقابىل تۇرۇش ئۈچۈن ھازىرلانغان لەش - كەرگاھقا ئەمەس، بەلكى كۆڭۈل ئېچىش ئۈچۈن تۈزۈلگەن باراۋەت سورۇنىغا ئوخشاپ قالغانىدى. مۇھەممەد ھۈسەيىن كۆرەگاننىڭ

مەسلەھەتى بىلەن بارلىق لەشكەرلىرىنى شەھەردىن ئېلىپ چىققان خۇسرەۋ شاھ بارگاھىنى مۇشۇ چىنارباغقا ئورۇنلاشتۇرۇۋالغانىدى. مۇھەممەد ھۈسەيىن كۆرەگەن ئۇنىڭغا بارگاھنى شەيبانىخان كېلىدىغان يول ئۈستىگە قۇرۇش، ئەتراپىدىكى مۇۋاپىق جايلارغا بىر قىسىم لەشكەرلەرنى بۆكتۈرمە قىلىش مەسلەھەتىنى بەرگەن بولسىمۇ، كار قىلمايۋاتاتتى. تېخى ئىككى ئاي بۇرۇن ئۇنى تەكلىپ قىلىپ، كاتتا ھەشەملەر بىلەن كۈتۈۋالغان خۇسرەۋ شاھنىڭ ئىلگىرىكى قىزغىنلىقىدىن ھازىر ئەسەرمۇ قالمايغانىدى. مۇھەممەد ھۈسەيىن كۆرەگانغا قىزغىن مۇئامىلە قىلمايتتى. كۆرسەتكەن ھەربىي مەسلەھەتتىن گۇمانلىناتتى. ھازىر ئۇ نامدا ئەمىر لەشكەر بولغىنى بىلەن، ئەمەلىيەتتە قىلچىلىك ھوقۇقى يوق ئىدى. خۇسرەۋ شاھنىڭ بۇ تۇتۇرۇقسىزلىقى مۇھەممەد ھۈسەيىن كۆرەگاننىمۇ ئاللىقاچان بىزار قىلىپ قويغانىدى.

ھەئە، ئىنىسى باقى چاغانىيانىڭ بابۇر بىلەن بىرلىشىۋېلىپ، ئەتراپىغا ھە دەپ لەشكەر جۇغلاۋاتقانلىقىنى، بىر قىسىم ئەمىر - بەگلەرنىڭ بابۇرنىڭ ئەتراپىغا توپلىنىۋاتقانلىقىنى بىلگەن خۇسرەۋ شاھ بىردىنلا ۋەسۋەسىگە چۈشۈپ، مۇھەممەد ھۈسەيىن كۆرەگاندىن ئېھتىيات قىلىپ قالغانىدى.

خۇسرەۋ شاھ كۆرسەتكەن مەسلەھەتنى قوبۇل قىلمىغاندىن كېيىن، مۇھەممەد ھۈسەيىن كۆرەگان ئۆزىنىڭ سەركەردە - لەشكەرلىرى بىلەن چىنار باغىنىڭ سىرتىغا قارارگاھ تىكتى. ئايغاق - چىلار ھەر كۈنى دېگۈدەك ياۋنىڭ ئەھۋالىدىن خەۋەر يەتكۈزۈپ تۇراتتى. بۈگۈن ئۇ خۇسرەۋ شاھنىڭ قېشىغا يەنە كەلدى.

— ياۋ لەشكەرلىرى كېچىككەندىمۇ بۈگۈن كەچتە يېتىپ كېلىدۇ، — دېدى ئۇ پەرۋاسىز ئولتۇرغان خۇسرەۋ شاھقا قاراپ، — قارارگاھنى ئەمدى يۆتكىمىسەك كېچىكپ قالىمىز.

— خاتىرجەم بولسىلا كۆرەگان جانابلىرى. سەركەردە - لەشكەرلىرىمىز ئاللىقاچان ھازىرلىنىپ بولدى. بىر ئېغىز پەرما.



نىمىز بىلەن ھەممىسى تەق بولىدۇ. سىلى تۇرشاۋۇل^① بولۇشنى خالىمىسىلا چاغداۋۇل^② بولسىلىمۇ مەيلى.

— كەمىنلىرى گەرچە تەكلىپلىرى بىلەن ھىسارغا كەلگەن بولساممۇ، ئول مۇناپىق شەيبانىخان بىلەن ھەرقاچان تىغمۇتىغ ئېلىشىشقا ئانت ئىچكەنمەن. شۇڭا تۇرشاۋۇللۇقنى ئەلۋەتتە ئۆزۈم زىممەتكە ئالىمەن. ئەمما، ئايغاقچىلارنىڭ يەتكۈزۈشچە، ياۋ لەشكەرلىرىنىڭ سانى خېلى بار ئىمىش. شۇڭا تۇرشاۋۇللاردىن باشقا ئىلغار^③، جەۋەنغار^④، بەرانغار^⑤ قوشۇنلارنىمۇ تەشكىللەش كېرەك. بۇ قوشۇنلار ئۆزئارا ماسلاشقاندىلا ئاندىن ياۋنىڭ مۇقابىدەلىسىگە مۇۋەپپەقىيەتلىك چىقالايمىز. شەيبانىخاننىڭ قوشۇنلىرى تولغىما سەپ تۈزۈپ ھۇجۇم قىلىشقا ماھىر. تولغىما سەپ قاردىماققا ئاجىز، كالامپايدەك كۆرۈنگىنى بىلەن تولىمۇ ھەرىكەتچان، جەڭ قىلىۋېتىپ شەكلىنى ئۆزگەرتەلەيدۇ. باش تەرىپى قۇيرۇقى تەرەپكە، ئوتتۇرا قىسمى خالىغان تەرەپكە ھەمدەمدە بولالايدۇ. بۇنىڭغا تاقابىل تۇرۇشنىڭ ئەڭ ئۈنۈملۈك ئۇسۇلى بۆكتۈرمە قويۇش ۋە تۇيۇقسىز چاناش.

— چاناش دېگەنلىرىنى چۈشىنەلمىدىم جانابلىرى.

— چاناش دېگەنمىز پالتا بىلەن يىلاننىڭ خالىغان يېرىنى چاناپ، پۈتۈن تېنىنىڭ ھەرىكەتلىنىشىگە زەرەر يەتكۈزمەككە تەقلىد قىلىنغان ھۇجۇم قىلىش ئۇسۇلىدۇر. بۆكتۈرمىلىرىمىز ئا-شۇ يىلاننى چانايدىغان پالتىنىڭ دەل ئۆزىدۇر. خۇسرەۋ شاۋ «چۈشەندىم» دېگەننى قىلىپ بېشىنى لىڭشىتەتتى، ئەمما گەپ قىلمىدى.

— سىلى غولدا تۇرۇپ سەركەردە — لەشكەرلەرگە مەدەت



① تۇرشاۋۇل — ھۇجۇمچى.

② چاغداۋۇل — مۇھاپىزەتچى.

③ ئىلغار — ئالدىن يۈرگۈچى.

④ جەۋەنغار — ئوڭ قانات.

⑤ بەرانغار — سول قانات.

بەرسىلە. مەن قالغان سەركەردىلەر بىلەن بىرلىكتە ياۋنىڭ مۇقا-
بىلىسىگە چىقاي. شۇڭا بۈگۈن سەركەردە - لەشكەرلەرنى مۇۋاپىق
جايلارغا ئورۇنلاشتۇرۇۋېلىش زۆرۈر. ياۋنى كۆرگەندىن كېيىن،
ئاندىن لەشكەر ئورۇنلاشتۇرىمىز دېسەك ئالدىراپ قالىمىز. جەڭ
تەدبىرىمىز پۇختا بولمايدۇ.

— بولىدۇ. سىلى ئاۋۋال قايتىپ تۇرسىلا، — دېدى خۇسرەۋ
شاھ بىر پەس ئويلىنىۋالغاندىن كېيىن.

خۇسرەۋ شاھنىڭ يەنە ئالدىرىمايۋاتقانلىقىنى كۆرۈپ، مۇ-
ھەممەد ھۈسەيىن كۆرەگەن ئۆز قارارگاھىغا قايتىشقا مەجبۇر
بولدى.

«ئۇ نېمىشقا ماڭا كۆڭلىدىكىنى بىلدۈرمەيدۇ؟ شەيبانىخان
بىلەن جەڭ قىلىشقا رايى بارمىسا، ئوچۇق دېسە بولاتتىغۇ؟ ياۋ
بۇرنىمىزنىڭ ئاستىغا كېلىپ قالغاندىمۇ يەنە لامزەللىك قىد-
لىپ، تىلىنى چاپنايدۇ - يا. ئۇنىڭ زادى قانداق مەقسىتى باردۇر.
شەيبانىخان بىلەن جەڭ قىلغۇسى بولمىسا، مېنى چىللاپمۇ يۈر-
مەستى. مەيلى، يەنە ساقلاپ باقاي...»

شۇ دەقىقىدە خۇسرەۋ شاھنىڭ كاللىسىمۇ زىددىيەت بىلەن
تولۇپ كەتكەنىدى. شەيبانىخاننىڭ قانچىلىك زور لەشكەر بىلەن
كېلىۋاتقانلىقىنى ئايغاقچىلىرى ئارقىلىق ئاللىقاچان خەۋەر تاپقا-
نىدى. ھىسار بىلەن قۇندۇزنى شەيبانىخانغا تارتتۇرۇپ قويسا،
خۇددى مۇھەممەد ھۈسەيىن كۆرەگەن بىلەن بابۇرغا ئوخشاش قاچ-
قۇن، سەرگەردان بولىدىغانلىقى ئۆزىگە ئايان ئىدى. ئىلكىدىكى
بارلىق سەركەردە - لەشكەرلىرىنى مۇھەممەد ھۈسەيىن كۆرەگانغا
تاپشۇرۇشنى ئەلۋەتتە خالايتتى. لېكىن ئۇنىڭ لەشكىرىي ھوقۇق-
نى چاڭگىلىغا ئېلىۋېلىپلا، ئۆزىگە قارشى چىقىشىدىن ئەندىشە
قىلاتتى. كۆڭلىگە سايە تاشلاپ تۇرغان بۇ گۇمان باشتىكى كۆڭۈل
خاھىشىنى پۈتۈنلەي رەت قىلاتتى. ئىنسى باقى چاغانىيانىنىڭ
بابۇر بىلەن بىرلىشىۋېلىشى ئەسلىدىنلا تۇتۇرۇقسىز خۇسرەۋ
شاھنى تېخىمۇ گۇمانخور قىلىۋەتكەنىدى.

«ئىنىم دېگەن ئەقىلسىز بەدرەكنى قاسىمبەگ قاۋچىن ئاز -
 دۈرۈپ كەتتى. مۇھەممەد ھۈسەيىن كۆرەگان بابۇرنىڭ ھامىسىد -
 نىڭ ئېرى. ئۇلار نېمىلا دېگەن بىلەن تۇغقان. ۋاقتى كەلگەندە مەن -
 دىن يۈز ئۆرۈپ، بابۇرغا قۇچاق ئاچماي قالمايدۇ. ئۇ چاغدا ئىل -
 كىمدە لەشكىرىي ھوقۇق بولمىسا بارماق چىشلەپ قالمىەن.
 شۇنداق، لەشكىرىي ھوقۇقنى ئۇنىڭغا تۇتقۇزۇشقا ھەرگىز بولماي -
 دۇ. بىراق، كەلكۈندەك باستۇرۇپ كېلىۋاتقان ياۋغا تاقابىل تۇر -
 مىسام لەشكەردىنمۇ، شۇنچە يىل يىغقان دەپىنە - دۇنيايىمىدىنمۇ،
 تەخت - سەلتەنەتتىنمۇ ئايرىلىپ قالمىەن. ھىسار بىلەن قۇندۇز
 ماڭا ھارام بولىدۇ. ناۋادا شەيبانىخانغا ئىتائەت گەردىنىمنى سۇن -
 سامچۇ؟ ئۇ مېنىڭ ھازىرقى مەرتىۋەمگە رىئايە قىلارمۇ؟ ھىسار
 بىلەن قۇندۇزنى ئۆز ئالدىمغا باشقۇرۇشۇمغا يول قويارمۇ؟ سۇلتان
 مەھمۇدخان دەك شەپقەتچىسىگە ۋاپا قىلمىغان ئادەم ماڭا ھەرگىز
 ۋاپا قىلمايدۇ. بەلكىم مېنى ئاددىي نۆكەرلىرىچىلىكىمۇ كۆرمەس -
 لىكى مۇمكىن. خانزادە سۇلتان ئەلى مىرزىنىمۇ يوقىلاڭ باھاند -
 لەر بىلەن ئۆلتۈرۈپ، سەمەرقەنتنى ئوڭچە ئىگىلىۋالدىغۇ ئاخىر.
 ئۇنىڭدىن ياخشىلىق كۈتۈش توشقاننىڭ يولۋاستىن ياخشىلىق
 كۈتكىنى بىلەن ئوخشاش. بايا مۇھەممەد ھۈسەيىن كۆرەگان ياخ -
 شى تەدبىر كۆرسەتتى. شەيبانىخانغا تاقابىل تۇرىمەن، تەخت -
 سەلتەنەتمىنى ساقلاپ قالمىەن دەيدىكەنمەن، ھازىرلا سەركەردە -
 لەشكەرلىرىمنى ئۇنىڭ دېگىنىدەك ئورۇنلاشتۇرۇشۇم كېرەك. لې -
 كىن، بۇ ئىش مېنىڭ قولۇمدىن كەلمەيدۇ. يەنىلا ئۇنىڭ ئاغزىغا
 قارىشىم كېرەك. قانداق قىلسام بولىدىكىن؟...»
 ئۇ ئېنىق بىر قارارغا كېلەلمەي، كۈننى كەچ قىلىۋەتتى.
 مۇھەممەد ھۈسەيىن كۆرەگان بولسا ئۇنىڭ قېشىغا قايتا كەلمە -
 دى.

«بولدىلا، مۇشۇ چاغقىچە شەيبانىخاندىن تېخىچە شەپە يوق.
 ئەتە مۇھەممەد ھۈسەيىن كۆرەگان بىلەن بىللە تۇرۇپ بۇيرۇق
 چۈشۈرەي. شۇنداق قىلسام لەشكىرىي ھوقۇقىمۇ قولۇمدا تۇتۇپ



تۇرالايمەن، لەشكەرلەرنىمۇ ئۇنىڭ كۆرسەتكەن تەدبىرى بويىچە جەڭگە ئورۇنلاشتۇرالايمەن...»

مۇھەممەد ھوسەيىن كۆرەگاننىڭ خۇسرەۋ شاھنىڭ يېنىدا ئىكەنلىكىدىن خەۋەر تاپقان شەيبانىخان باشقىچە ئېھتىياتچان بو-
لۇپ كەتكەنىدى. شۇڭا ئۇ ۋاقىتنى قەستەن كەينىگە سۈرەپ،
كۆزلىگەن مەنزىلگە يېرىم كېچىدە يېتىپ كەلدى — دە، ئالدىراش
بارگاھ تىكىپ لەشكەرلىرىنى ئارام ئالدۇرۇۋالدى. ئۇنىڭ ئۈستى-
گە ئۇنىڭ بۇ قېتىمقى لەشكەر تارتىشىمۇ خۇسرەۋ شاھنىڭ ئەمە-
لىي لەشكەرىي كۈچىنى سىناپ بېقىش ئىدى. ناۋادا خۇسرەۋ
شاھنىڭ كۈچى پەرىزىدىكىدىن كۈچلۈك بولسا، پەم بىلەن چېكى-
نىپ، باشقىچە تەدبىر قوللىنىشنى كۆڭلىگە پۈككەنىدى.



تاڭ سەھەردە گۈمبۈرلىگەن جەڭ دۈمبىقى چىنار باغدىكى
شېرىن ئۇيقۇدا ياتقان خۇسرەۋ شاھنى قاتتىق ئالاقىزادە قىلىۋەت-
تى. شەيبانىخان بېشىدىلا قىلىچ تەڭلەپ تۇرۇۋاتقاندا كەڭ ۋەھىمىگە
چۈشتى. دەستارپىچىنىڭ كۆتۈرۈپ كەلگەن تون، سەللىلىرىگىمۇ
پەرۋا قىلماي لاغ — لاغ تىترىگىنىچە سىرتقا يۈگۈردى. شۇ تاپتا
ھىيلىگەر شەيبانىخاننىڭ رەقىبىنىڭ يۈرىكىنى مۇجۇش ئۈچۈن
ئىشلەتكەن ۋەھىمە سېلىش ھىيلىسى خۇسرەۋ شاھقا تولۇق ئۇنۇ-
منى كۆرسەتكەنىدى.

— سەركەردىلەرگە خەۋەر قىل!

— سەركەردىلەر ئاللىقاچان جەڭگە ھازىرلىنىپ بولدى ئا.

لىلىرى.

چىرايى ئۆلۈكتەك تاتىرىپ كەتكەن خۇسرەۋ شاھ جان —
جەھلى بىلەن ۋارقىرىدى:

— مېنى شەيبانىخانغا تۇتۇپ بېرەي دەمسەن بەتبەخت! جەڭ —
پەڭنى قوي. سەركەردە — لەشكەرلەر دەرھال قورغانغا چېكىنىپ،



سېپىل — دەرۋازىلارنى بېكىتسۇن!

قورقۇپ كەتكەن پەرمانچى بەگ دەرھال ئۆزىنى سىرتقا ئاتتى.

«خۇداغا شۈكۈر. ھەرنېمە بولسا چىنار باغقا قارارگاھ جايلاشتۇرۇپتىكەنمەن. بولمىسا شەھەرگە كىرىۋېلىشقىمۇ ئۈلگۈ-رەلمەي قالار بولغىدىم...»

چىنار باغ بىلەن ھىسار شەھىرىنىڭ ئارىلىقى ئىككى چاقىدىمۇ كەلمەيتتى. خۇسرەۋ شاھ ئەڭ ئاۋۋال شەھەرگە قاراپ ئات سالىدى.

جەڭگە ھازىرلانغان مۇھەممەد ھۈسەيىن كۆرەگان ھىسار لەشكەرلىرىنىڭ ھە دەپ شەھەرگە قاراپ قېچىۋاتقىنىنى كۆرۈپ، نېمە بولغانلىقىنى بىلەلمەي بىر پەس گاڭگىراپ قالدى.

«بۇ نېمە ئىش؟ خۇسرەۋ شاھ دۈشمەننىڭ قارىسىنى كۆرە-كۆرمىي قېچىپ كېتىپ بارامدۇ قانداق؟...»

چىنار باغقا ئەۋەتكەن چاپارمىنى ھايال ئۆتمەي قايتىپ كەلدى.

— خۇسرەۋ شاھ ئاللىقاچان شەھەرگە كىرىۋاپتۇ. سەركەر-

دە — لەشكەرلىرىمۇ خۇددى ھۈركىگەن توشقاندىك قورغانغا قاراپ قېچىۋاتىدۇ.

مۇھەممەد ھۈسەيىن كۆرەگان ئەلەم بىلەن پىچىرلىدى:

— ھۇ توخۇ يۈرەك ئەبلەخ! چۆھرە قۇچاقلاپ ياتقىنىدىن پە-

خىرلىنىپ، ئۆزىنى گەركەك ھېسابلايدۇ تېخى. مۇشۇنداق پەيتتە

ئاشۇ بىچارە چۆھرلىرىڭمۇ سەندىن ياخشىراق ئىدى. سەندەك

بەچىچۋاز نامەردكە ئۈمىد باغلاپ يۈرگەندىكىن مەنمۇ بىر مازپاي-

نەك!^①

— بىزمۇ شەھەرگە چېكىنەمدۇق جانابلىرى؟

ئۇ سەركەردىسىگە زەردە بىلەن قارىدى:

① مازپايەنەك — تۇخۇمنىڭ چېكىشكە سالغىلى بولمايدىغان تەرىپى، يەنى

پەينىكىنى دېمەكچى.



— بولدى ھىسارنىمۇ، خۇسرەۋ شاھنىمۇ كۆزۈم كۆرمىد-
سۇن، چېكىنەيلى!

— نەگە چېكىنىمىز جانابلىرى؟

— قارا تىگىنگە، — دېدى مۇھەممەد ھۈسەيىن كۆرەگان.

شۇ تاپتا ئۇنىڭ يۈرىكى ئېچىشىپ كېتىپ باراتتى. چۈنكى
ئۇنىڭ يېڭىدىن ئۆيلەنگەن خوتۇنى سۇلتان بېگىم بىلەن يۈرەك
پارىسى بولغان تۆت ياشلىق ئوغلى مۇھەممەد ھەيدەر ھىسار شە-
ھرىدە قالغانىدى.

«ئاللاھ سىلەرنى ئۆز پاناھىدا ساقلىغاي!» دەپ پىچىرلىدى
ئۇ قىيىمغان ھالدا كەينىگە قاراپ.

※

※

※

دۈشمەنلىرىنىڭ ئۇۋىسى بۇزۇلغان چۈمۈلىدەك قېچىپ كەت-
كەنلىكىدىن خەۋەر تاپقان شەيبانىخاننىڭ كۆڭلىگە شۈبھى پەيدا
بولدى:

— يېنىدا مۇھەممەد ھۈسەيىن كۆرەگان بولمىسا ئىدى،
خۇسرەۋ شاھنىڭ بۇ قاچقىنىدىن زىنھار شەكلەنمەيتتىم، — دېدى
ئۇ بۇيرۇق كۈتۈپ تۇرغان سەركەردىلىرىگە قاراپ، — بىراق، مۇ-
ھەممەد ھۈسەيىن كۆرەگان بەكمۇ تەدبىرلىك ئادەم. بەلكىم بىزگە
ھىيلە ئىشلىتىۋاتقان بولۇشى مۇمكىن. شۇڭا ھۇجۇم قىلىشقا
ئالدىنمايلى. يەزەكلەر^① گەھۋالنى بىلىپ كەلسۇن.
بىر ئاش پىشىم ۋاقىت ئۆتكەندە چارلاشقا كەتكەن سەركەر-
دىسى قايتىپ كەلدى.

— خۇسرەۋ شاھنىڭ بارلىق لەشكەرلىرى بىلەن قورغانغا
قېچىپ كىرىۋالغىنى راست ئىكەن. ئۇلارنىڭ جەڭ قىلىشقا رايى
يوقلۇقىنى كۆرگەن مۇھەممەد ھۈسەيىن كۆرەگانمۇ قارا تىگىن
تەرەپكە قېچىپتۇ.

① يەزەكلەر — چارلىغۇچىلار.

— ھەي، ئىست، — دېدى شەيبانىخان ئەپسۇسلانغان ھالدا، — ئەجەبمۇ بىر ياخشى پۇرسەتنى قولدىن بېرىپ قويۇپتەن. مىز — دە، خۇسرەۋ شاھنىڭ مۇھەممەد ھۈسەيىن كۆرەگاننى تاشلاپ قويۇپ قورغانغا كىرىۋالغىنىنى قارىمامدىغان. بۇنىڭ سەۋەبىنى بىلەلدىڭلارمۇ؟

— كەچۈرگەيلا ئالىيلرى، پەقەتلا بىلەلمىدۇق.

— ئېشىقلىپ بۇ ئىشنىڭ بىر سەۋەبى بار. مۇھەممەد ھۈسەيىن كۆرەگاننى خۇسرەۋ شاھ بىزنىڭ مۇقابىلىمىزگە قويۇش ئۈچۈن چىللاپ كەلگەن ئەمەسمىدى؟ يا بۇرۇن، يا كېيىن ئەمەس، دەل بىزنىڭ كېلىشىمىزگە ئۈلگۈرۈپ ئايرىلىپ كەتكىنىگە ھېچ ئەقلىم يەتمەيۋاتىدۇ.

— قورغانغا ھۇجۇم قىلامدۇق ئالىيلرى؟

— بولدى. خۇسرەۋ شاھ ھىساردا يەنە بىرنەچچە ئاي ئارتۇق ياشىۋالسۇن. ئۇنىڭ كۈچىنى بەكمۇ يۇقىرى چاغلان كېتىپتەن. مەن. ئەسلىدە ئۇنىڭ سەركەردە — لەشكەرلىرى داستانغا يەللىغان چىۋىنىگە ئوخشاش بىر ئىشارەت بىلەن توزۇپ كېتىدىكەن ئەمەسمۇ.

— ئەمەسمەنمىشقا؟...

شەيبانىخان ئوغلى تۆمۈر سۇلتاننىڭ گېپىنى ئۇزۇۋەتتى. — مۇھەممەد ھۈسەيىن كۆرەگان تېخى ئۇزۇپ كەتمىدى. خۇسرەۋ شاھ مەيدان جېڭى قىلىشتىن قورققان بىلەن قورغاننى جان — جەھلى بىلەن قوغدايدۇ. قورغانغا ھۇجۇم قىلساق، مۇھەممەد ھۈسەيىن كۆرەگان يېنىپ كېلىپ، ئارقا تەرىپىمىزدىن ھۇجۇم قىلىشى مۇمكىن. ئۇنىڭ ئۈستىگە بابۇرمۇ خۇسرەۋ شاھنىڭ ئىنىسى باقى چاغانىيانى بىلەن بىرلىشىپ قايتىدىن كۈچىيىپ كەتتى. ھازىر ئۇ چاغانىياندا، ھىسار بىلەن بولغان ئارىلىقى ئانچە يىراق ئەمەس. ناۋادا ئۇمۇ لەشكەر تارتىپ كېلىپ قالسا، بىراقلا ئۈچ دۈشمەنگە تاقابىل تۇرۇشىمىزغا توغرا كېلىدۇ. شۇڭا ھىسارغا ھازىرچە تەگمەيلى.



— ئەمىسە سەمەرقەنتكە قايتامدۇق ئاتا؟

— ياق، بەلخكە بارىمىز، — ئۇ جاۋابىدىن تەڭجۈپلەنگەن سەركەردىلەرگە مۇددىئاسىنى چۈشەندۈردى، — بۇ نۆۋەت خۇس-رەۋ شاھنىڭ قانچىلىك كۈچى بارلىقىنى بىلىۋالدۇق. ئەمدى بەلخكە خىرىس قىلىپ، تايىنلىق خۇراسان ھۆكۈمدارى سۇلتان ھۈسەيىن بايقارانىمۇ بىر سىناپ باقايلى. خۇسرەۋ شاھنىڭ ئىشىنى بىر تەرەپ قىلىپ بولغاندىن كېيىن، خۇراسانغىمۇ لەشكەر تارتىمىز ئەمەسمۇ، شۇڭا ئاۋۋال ئۇلارنىڭمۇ ئەھۋالىنى بىلىپ با-
 ۋ قايلى. كېيىن رەسمىي جەڭ قىلغىنىمىزدا تەمتىرەپ قالمايمىز. — دەريادىن ئۆتۈشتىن ئاۋۋال كېچىك ئىزدەپ باقىدىكەن-
 مىز - دە، ئاتا؟

ئوغلنىڭ بۇ ئوخشىتىشى شەيبانىخانغا بەكلا ياراپ كەتتى. — ھەببەللى! جايدا گەپ قىلدىلا. ئۆزىمىزنىمۇ، ئۆزىگىنە-مۇ بىلگەندە ئاندىن نۇسرەت قازانغىلى بولىدۇ. سۇلتان ھۈسەيىن بايقارا سۇلتان مەھمۇدخانغىمۇ، خۇسرەۋ شاھقىمۇ ئوخشىمايدۇ. بۇ چاغقىچە ئۇنىڭ بىلەن تۇتۇشۇپمۇ باقمىدۇق. شۇڭا قاراملىق قىلىشتىن ھەزەر ئەيلەش كېرەك. ئاقىللار يەتتە ئۆلچەپ بىر كەس، دەيدۇ ئەمەسمۇ.
 — خان ئالىيلىرى دانادۇر، — دەپ ماختاشتى سەركەردىلەر. رى خۇشامەتگۈيلىق بىلەن.

※

※

※

ئەجەر قورغىنى.

خۇسرەۋ شاھنىڭ ئىنىسى باقى تارخان چاغانىيانى بابۇرغا تولۇق ئىتائەت قىلىپ چاغانىيان، سەفا، تىرىمىزدىكى بارلىق سەركەردە - لەشكەرلىرىنى ئۇنىڭ ئىختىيارىغا تاپشۇردى. ئەلۋەتتە، بۇ لەشكەرلەر بىلەن شەيبانىخاننىڭ مۇقابىلىسىگە چىققىلى بولمايتتى. شۇڭا بابۇر سۇلتان ھۈسەيىن بايقارا بىلەن ئىتتىپاق

تۈرۈش قارارىغا كەلگەندى. تەرەپ - تەرەپتىن كېلىپ، ئەتراپىغا توپلاشقان سەركەردىلەر ئۇنىڭ قولىدىن كەتكەن تەخت - سەلتەنە - تىنى قايتۇرۇۋېلىش ئىشەنچىنى تۇرغۇزغانىدى.

بابۇرنىڭ ئەجەر قورغىنىدا تۇرۇۋاتقىنىغا ئىككى ھەپتە بولاي دەپ قالغانىدى. بۇ، باقى چاغانىيانىنىڭ ئوغلى ئەھمەد قاسىم - بەگنىڭ ئىلكىدىكى كەھمەرىد ۋە باميان تەۋەسىگە جايلاشقان مۇستەھكەم بىر قورغان ئىدى. بابۇر بۇ قورغانغا ئانىسى ۋە باشقا ئاياللار - بالىلارنى ئورۇنلاشتۇرۇپ قويغاچ، سۇلتان ھۈسەيىن بايقارا بىلەن ئالاقىلىشىۋاتاتتى.

بۈگۈن ئەجەر قورغىنىدا توي بولۇۋاتاتتى. ھەئە، بابۇر ئىدى. نىسى جاھانگىر مىرزىغا ئاتا بولۇپ، مەرھۇم تاغىسى سۇلتان مەھمۇد مىرزىنىڭ قىزى بىلەن ئۇنىڭ تويىنى قىلىپ قويغانىدى. — بۇ نىكاھ ئىشىنى ۋۇجۇدقا چىقىرىپ ياخشى قىلدىلا ئوغلۇم. مەرھۇم ئاتىلىرى بىلەن مەرھۇم تاغىلىرىنىڭ روھىمۇ خۇش بولىدىغان بولدى، — دېدى ئانىسى قۇتلۇقىنىڭار خېنىم كۆزىگە لىققىدە ياش ئېلىپ، — ئۆز ۋاقتىدا بۇ نىكاھنى ئاتىلىرى بىلەن تاغىلىرى پۈتۈشۈپ قويغانىدى. ھايات بولغان بولسا ئۆزى باش بولاتتى.

— ئاغىلىقنى ۋايىغا يەتكۈزدىلە ئوغلۇم، — دېدى جاھانگىر مىرزىنىڭ ئانىسى پاتىمە سۇلتان بېگىمۇ ھاياجانلانغان ھالدا، — جاھانگىر مىرزا كىچىك، قىلغان ئەقىلىسىزلىقلىرىنى كۆڭۈللىدىن رەتتەن چىقىرىۋەتسىلە. مانا ئەمدى سىلى ئۇنىڭغا يالغۇز ئاغىلا ئەمەس، ئاتا بولىدىلا. ئاللاھ ئىگەم مەرتىۋىلىرىنى تېخىمۇ زىيادە قىلار، مۇرادلىرى ھاسىل بولغاي.

ئۆز ۋاقتىدا ئەھمەد تەنبەل، ئۇزۇن ھەسەنلەر بىلەن بىرلىك - شىپ ئوغلى جاھانگىر مىرزىنى بابۇرغا قارشى چىقىشقا، پەرغانە تەختىدە ئولتۇرۇشقا قۇتراتقان پاتىمە سۇلتان بېگىم شۇ تاپتا ئا - شۇ قىلغانلىرىنى ئېسىگە ئېلىپ، خىجىلچىلىقتا ئۆزىنى قويغىلى يەر تاپالمىي قالغانىدى.



جاھانگىر مىرزا بولسا تويىنى قىزىتىۋاتقان ھەييار يىگىت. لەردىن كۆزىنى ئۆزمەيتتى، يېنىدا ئولتۇرغان قولداشلىرىغا ئۆسسۇل ئوينىۋاتقانلارنىڭ بېشىدىن ئالتۇن، كۈمۈش، ئۈنچە - مارجانلارنى چاقچۇ قىلىشقا بۇيرۇيتتى. ئاكىسى بابۇرغا رەھمەت ئېيتىپ، كۆڭۈل ئىزھار قىلىش ئېسىگە كەلمەيتتى.

— ھىراتتىن چاپارمەن كەلدى ئالىلىرى، — دېدى قاسىم. بەگ قاۋچىن، جاھانگىر مىرزانىڭ يېنىدا خىيال سۈرۈپ ئولتۇرغان بابۇرنىڭ قۇلىقىغا پىچىرلاپ.

«سۇلتان ھۈسەيىن بايقارا ئالىلىرىدىن خەۋەر كەلگەن ئوخشىمادۇ...»

بابۇر خىيالىنى يىغىشتۇرۇپ ئاستا قوزغالدى. ئارقىسىدىن قاسىمبەگ قاۋچىن، باقى چاغانىيانى ئەگەشتى.

— چاپارمەن قېنى؟ — سورىدى بابۇر ھۇجۇرسىغا كىرگەندىن كېيىن.

— تەكىخاندا ئارام ئېلىۋاتىدۇ، — قاسىمبەگ قاۋچىن قوينىدىن بىر پارچە خەتنى ئېلىپ بابۇرغا تەڭلىدى، — بۇ سۇلتان ھۈسەيىن بايقارا ئالىلىرىنىڭ مەكتۇپى.

بابۇر خەتكە ئالدىراش كۆز يۈگۈرتتى. ئۇنىڭ سۇلتان ھۈسەيىن بايقاراغا بىرلىكتە شەيبانىخانغا قارشى تۇرۇش مۇددىئاسىنى بىلدۈرۈپ خەت ئەۋەتكىنىگە خېلى بولغانىدى. بۇ ئاشۇ خېتنىڭ جاۋابى ئىدى.

خەتنى ئوقۇپ تۈگەتكەن بابۇر بىردىنلا قاپىقىنى تۈردى. تۇرقىدىن سۇلتان ھۈسەيىن بايقارانىڭ خېتىدىن ئانچە رازى بولمىغانلىقى چىقىپ تۇراتتى. قوشۇملىرىنى تۈرۈپ، بىر پەس خەت يال سۈرۈۋالغاندىن كېيىن، خەتكە قايتىدىن نەزەرىنى ئاغدۇردى:

«... ئول شەيبانىخاننىڭ ئۆز شەپقەتچىسى بولمىش سۇلتان مەھمۇدخانغا بۇ دەرىجىدە قىلغان تۈزكۈرلۈقىدىن ۋە ھەددىدىن ئېشىپ ئەتراپىدىكى خان - سۇلتانلارغا جا -



ھانگىرلىك قىلىچىنى شىلتىۋاتقانلىقىدىن خەۋىرىم بار...
لېكىن، ئۇنىڭدىن ئۈنچە تەشۋىشلىنىپ كېتىشىنىڭ ھاجىتى
يوق... ئەينى يىلى سۇلتان ئەھمەد مىرزا، سۇلتان مەھمۇد
مىرزا قاتارلىق ئاغا - ئىنىلەر بىرلىشىپ تەسەررۇيۇمغا
ھۇجۇم قىلغاندا، مەن مۇرغاپ ياقىسىنى بېكىتكەندىم. ئول
ئاغا - ئىنى مىرزلار يېقىنلىشىپ كەلگەن بولسىمۇ، ھېچ
ئىش قىلالماي يانغانىدى. ھازىرمۇ ئەگەر ئۆزبېكلەر كەلسە
مەن مۇرغاپ ياقىسىنى بېكىتەي. ئوغلۇم بەدىئۇز زامان
مىرزا بىلەن، سەبۇرغان، ئەندىغور قورغانلىرىغا كۈچلۈك
سەركەردىلىرىنى قويۇپ، ئۆزى گۈزرۇۋان، دەرە ئىزەڭ قا -
تارلىق تاغ ئۆتكەللىرىنى بېكىتسۇن. سىلى كاھەرد، ئە -
جەر ۋە شۇ تەرەپتىكى تاغ ئۆتكەللىرىنى بېكىتسىلە. خۇس -
سە ۋە شاھ ھىسار، قۇندۇز قورغانلىرىغا ئىشەنچلىك كىشى -
لىرىنى قويۇپ، ئۆزى ئىنىسى بىلەن خەتلان تاغلىرىنى بې -
كىتسۇن. شۇنداق قىلساق، ئول ئۆزبېكلەر ھېچ ئىش
قىلالماي ئارقىسىغا ياندۇ...»



بابۇر بېشىنى كۆتۈرۈپ ھەم ئاچچىق، ھەم مەسخىرە ئارىلاش
كۈلۈمسىرىدى.

— سۇلتان ھۈسەيىن بايقارا ئۆزىنى كىم چاغلان قالد -
دى، — دېدى ئۇ خەتنى قاسىمبەگ قاۋچىن بىلەن باقى چاغاندا -
يانغا ئۆزىنى تۇرۇپ، — ھىراتتىن مىدىرلىماي بۇيرۇق چۈ -
شۈرۈپ كېتىپتۇ تېخى. كۆرۈپ بېقىڭلار، ئەھۋالدىن قارىغاندا،
ئۇنىڭ ئول شەيباق بىلەن جەڭ قىلغۇسى يوقتەك قىلىدۇ. بىز
ئۇنىڭ زېمىنىنى قوغداپ بەرگۈدەكمىز.

— توۋا، — دېدى باقى چاغانىيانى خەتنى ئوقۇپ بولۇپ، —
سۇلتان ھۈسەيىن بايقارادەك چوڭ پادىشاھ تەخت - سەلتەنەتگە
خىرىس قىلىۋاتقان دۈشمەنگە قارشى يۈرۈش قىلىش ئۈستىدە
سۆزلىمەي، مۇداپىئەدە تۇرۇش ئۈستىدە سۆزلىسە، سەركەردە -

لەشكەرلىرىدە نېمە ئۈمىدۋارلىق بولسۇن؟!

— توغرا، — دېدى قاسىمبەگ قاۋچىن ئۈمىدسىزلەنگەن ھالدا، — ھازىر زېمىن ۋە لەشكەر جەھەتتە ئۇنىڭغا يېتىدىغان پا-
دىشاھ يوق. ئۇ ئاشۇ كۈچ - قۇدرىتى بىلەن بىزگە مەدەت بېرىشى
كېرەك ئىدى.

— ئاغام خۇسرەۋ شاھتا ئۈمىد قالمىدى، ئۇ شەيبانىخانغا
تىكىلىپ قاراشقىمۇ جۈرئەت قىلالماي بەدەر قېچىپتۇ. ئىشەنچ-
لىك ئادىمى — قۇندۇز ھاكىمى موللا مۇھەممەد تۈركىستانى ئا-
غامدىن يۈز ئۆرۈپتۇ. مۇھەممەد ھۈسەيىن كۆرەڭگان جانابلىرىدىن
تېخىچە خەۋەر يوق.

— بەلكىم ئۈمىدسىزلىنىپ قارا تىگىن تەرەپكە كەتكەندۇ، —
دېدى قاسىمبەگ قاۋچىن، — ھەي ئىست، تېز رەك خەۋەرلەشكەن
بولساق يېنىمىزغا تەكلىپ قىلار كەنمىز. جاسارەتلىك ئادەم ئىدى.
ھىسارغا ئالايىتەن كېلىپ، ھېچ ئىش قىلالماي ياندى.

— شەيباق مۇشۇنىڭ بىلەن بولدى قىلمايدۇ، پەمىچە، كې-
لەر يىلى باھاردا خۇراسانغا ھۇجۇم قىلىشى مۇمكىن، — دېدى با-
بۇر ئويلىغان ھالدا، — سۇلتان ھۈسەيىن بايقارا ھازىر ئول شەي-
باقنىڭ مۇقابىلىسىگە چىقىشقا ئالدىرىمىغىنى بىلەن، كېلەر يى-
لى جەڭ قىلىشقا مەجبۇر بولىدۇ. ئۇنىڭغىچە بىزمۇ مۇقىم تۇر-
غۇدەك چوڭراق بىر جاينى قولىمىزغا ئېلىپ ھازىرلىق كۆرەيلى.
— مېنىڭچە كابۇل ئەڭ مۇۋاپىق، — دېدى باقى چاغان-
يانى، — ھىراتقىمۇ يېقىن. ئەتراپىدا قەندىھار، لەمغان، خارەزىم،
ئەدنىس، غەزنىدەك باي تۈمەنلىرى بار. چېرىك يىغىشقىمۇ بو-
لىدۇ، ھازىر كابۇلدا سۇلتان ھۈسەيىن بايقارانىڭ چوڭ ئەمىرى
بولمىش زۇنۇن ئارغۇنىنىڭ ئوغلى مۇقىمى بار. ئۇنىڭدىن كابۇل-
نى تارتىۋالماق تەس ئەمەس.

— شۇنداق قىلايلى. كەلگۈسىدىكى بۈيۈك ئىشلىرىمىزنى
ئاشۇ يەردىن باشلايلى، — دېدى بابۇر قەتئىي نىيەتكە كېلىپ، —
كابۇل ئىشلىرىمىزنى خەيرلىك قىلسا ئەجەب ئەمەس.



مىلادىيە 1504 - يىلى، ئاقسۇ.

تارىم دەرياسىنىڭ ئىككى قىرغىقى نېپىز مۇز تۇتۇپ، قىش پەسلىنىڭ باشلانغانلىقىدىن دېرەك بېرەتتى. ھەپتىدىن بېرى ھاۋا تۇتۇلۇپ، جۇدۇن كۈچىيىپ كەتكەن بولسىمۇ، ئانچە - مۇنچە قار ئۇچقۇندىغىنىنى ھېسابقا ئالمىغاندا قار رەسمىي ياغمىغانىدى. ئاقسۇ شەھىرىدە تەلپەك، قۇلاقچا، پاختىلىق تون، جۇۋا، ئۆتۈك، پىيما كىيىۋالغان كىشىلەر كۆپىيىپ قالغانىدى.

تاشكەنتتىن قايتىپ كەلگەندىن بېرى، سۇلتان ئەھمەدخاننىڭ كېسەلى بارغانسېرى ئېغىرلىشىپ كەتكەنىدى. تېۋىپلار ئاتا - بوۋىلىرىدىن قالغان مۇجەررەپ نۇسخىلار ۋە تېبابەت كىتابلىرىدىن پايدىلىنىپ، ھەرخىل دورىلارنى تەييارلايتتى. ئەمما، بۇ دورىلارنىڭ قىلچىلىك ئۈنۈمى بولمايۋاتاتتى.

— ئالىيلرىغا مەلۇم بولغاي. مىرزا جاپپار بەردى بەگ قا - تارلىق ئەمىرلەر ئېسەنلىك سوراپ كەپتۇ.

پەر ياستۇققا يۆلىنىپ ئولتۇرغان سۇلتان ئەھمەدخان پە - گاھتا قول باغلاپ تۇرغان خاس مەھرەمگە ئاستا جاۋاب قايتۇردى:

— كۆرۈشمەيمەن، مىننەتدارلىقىمنى يەتكۈز.

تېۋىپلار قاينىتىپ ئەكىرگەن دورىنى قوشۇق بىلەن سورۇپ سۈۋۈتۈۋاتقان شەيخۇلئىسلام خوجا تاجىدىن مۇھەممەد مەۋلانە ئا - يازبېك قۇشچى بىلەن كۆز ئۇرۇشتۇرۇۋېلىپ، سۇلتان ئەھمەدخانغا يۈزلەندى:

— ئالىيلرىنىڭ ئاقسۇدىكى ئەمىرلەر بىلەن كۆرۈشمىگە -



نىڭ خېلى ئۇزۇن بولدى، كۆرۈشۈپ قويسىلا بولاتتى.
سۇلتان ئەھمەدخان سوغۇق كۈلۈمسىرىدى:

— بۇ بىچلار تۇرقۇمنى ئۇلارغا كۆرسەتكۈم يوق ھەزررە-
تىم، — ئۇ بىر ئېغىز گەپنىمۇ ھاسىراپ - ھۆمدەپ تەستە
قىلاتتى. دېمى كېسىلگەندەك بولۇپ بىر ئاز تۇرۇۋالغاندىن كېيىن
داۋام قىلدى، — كۆرۈشسەم، ئىككى ئېغىز پاراڭلىشىشىمغا
توغرا كېلىدۇ. ھازىر مەن ئۈچۈن بىر ئېغىز گەپ قىلىشىمۇ بە-
سىي مۈشكۈل.

سۇلتان ئەھمەدخان گېپىنى تۈگىتىپ بولغۇچە خىرىلداپ
كەتتى. چېكىلىرىدە مونچاق - مونچاق تەر پەيدا بولدى. ئۇنىڭ
يېقىندىن بېرى ئادەم خالىمايدىغان بولۇپ قالغانلىقى ئىككى ئە-
مىرگە ئايان ئىدى. شۇڭلاشقا قايتا زورلىمىدى.

— ئىككى قوشۇق دورا ئىچىۋالامدىلا ئالىيلىرى، — دېدى
ئايازبېك قوشچى ئېھتىيات بىلەن.

— بىكار ئاۋارە بولۇشۇۋاتىدىلا، — دېدى سۇلتان ئەھمەدخان
چىرايىنى پۈرۈشتۈرۈپ، — بۇ قىرتاق دورىلارنى ئىچىۋېرىشتىن-
مۇ جاق تويدۇم. ئەھۋالىم ئۆزۈمگە ئايان. كېسىلىم پىشىپ قال-
دى. ھەكمىلەر ئەمدى ئاۋارە بولمىسۇن.

ئايازبېك قوشچى ئۇنى دورا ئىچىشكە يەنە زورلاشقا جۈرئەت
قىلالمىدى.

سۇلتان ئەھمەدخان ئاقسۇغا كەلگەندىن بېرى ھالىدىن مۇ-
شۇ ئىككىيلەن خەۋەر ئېلىۋاتاتتى. ئاكىسى سۇلتان مەھمۇدخان
دەسلەپتە كۈندە يوقلاپ كېلەتتى. يېقىندىن بېرى ئىككى - ئۈچ
كۈندە بىر قېتىم كېلىدىغان بولۇپ قالغانىدى.

— پەرمانىمنى ئەمىرلەرگە يەتكۈزسىلە، — دېدى سۇلتان
ئەھمەدخان ئايازبېك قوشچىغا قاراپ، — ئۇلار ھەرقانداق مەلۇ-
ماتلارنى ئاغام سۇلتان مەھمۇدخان ئالىيلىرىغا يەتكۈزسۇن.
— خاتىرجەم بولسىلا ئالىيلىرى. سۇلتان مەھمۇدخان ئا-



لىلىرى كۈندە ئوردىغا چىقىۋاتىدۇ.

— ياخشى بوپتۇ. ئاغامنىڭ كۆڭلى چىگىلىپ قالىدىغان ئىش بولۇپ قالمىسۇن. ھېلىمۇ دەردى يېتىپ ئاشقۇچە بار. تەخت - سەلتەنەتتىن ئايرىلىپ قېلىش ئازابىنى باشقىلارنىڭ ھېس قىلىمىقى تەس.

سۇلتان ئەھمەدخاننىڭ ئېغىر كېسەل ئازابى تارتىۋېتىپمۇ ئاكىسىنىڭ غېمىنى يەۋاتقانلىقىنى كۆرۈپ، خوجا تاجىدىن مۇ - ھەممەد بىلەن ئايازبېك قۇشچى تەسرلەنگىنىدىن كۆزىگە لىق ياش ئالدى.

— ھە راست، — دېدى ئايازبېك قۇشچى مەلۇم قىلماقچى بولغان مۇھىم بىر ئىشنى ئېسىگە ئېلىپ، — تاشكەنتكە ئەۋەتكەن ئايغاقچىلار قايتىپ كەلدى. خانزادە سەئىدخان ئامان - ئېسەن تۇرۇۋېتىپتۇ. شەيبانىخان گەرچە خانزادىنىڭ ئىختىيارىنى چەكلەپ قويغان بولسىمۇ، لېكىن يېنىدىن ئايرىملىدىكەن. سىلا - رىيدا ئىچكى بەگلەر قاتارىدىن ئورۇن بېرىپتۇدەك. بۇ قېتىم - قى ھىسار، قۇندۇز يۈرۈشىگىمۇ خانزادىنى بىللە ئېلىپ كې - تىپتۇ. خانزادىنىڭ ئەتراپىغا ئورۇنلاشتۇرغان پايلاقچىلار بەك ئېھتىياتچان بولغاچقا، ئايغاقچىلار خانزادە بىلەن ئالاقىلىشىشقا ئامال قىلالماپتۇ.

سۇلتان ئەھمەدخان بىلىدىم دېگەننى قىلىپ، بېشىنى لىڭ - شىنتى. ئوغلى كۆز ئالدىغا كېلىشى ھامان يۈرىكى ئېچىشىپ كەتتى.

«ئىشقىلىپ قۇدرەتلىك تەڭرىم ئامان - ئېسەنلىك بىرەر، شەيبانىخاننىڭ چاڭگىلىدىن قۇتۇلۇپ چىقىشنىڭ ئامالىنى ئۆزى قىلار. ئەقلى - ھوشى جايىدا، جاسارتىگە تۇشلۇق پاراسىتىمۇ بار بالا بولغانىدى. مېنىڭ ئەھۋالىم بۇ. ئۆزۈمنىڭ ھاجىتىمدىنمۇ چىقالمايمەن. تېنىم ساق بولغان بولسا قايتىدىن لەشكەر تارتىپ بېرىپ ئوغلىمنىمۇ قۇتۇلدۇراتتىم. قولىدىن كەتكەن تەخت -



سەلتەنەتنىمۇ قايتۇرۇۋالاتتىم. پايخان بولغان غۇرۇر — ئابروئىد —
مىزنىمۇ تىكلىۋالاتتىم...»

— ئايغاقچىلار ئەسىرگە چۈشۈپ قالغان سەرۋازلىرىمىزدىن
خوجا ئەلى باھادىر ئاتلىق بىر كىشى بىلەن كۆرۈشەلەيتۇ، — دې-
دى ئايازبېك قۇشچى، — ئول خوجا ئەلى باھادىر: «خان ئالىلىرى
خاتىرجەم بولسۇن. مۇۋاپىق پۇرسەت كۈتۈۋاتىمەن. ھازىر شەيبا-
نخاننىڭ ئىنىسى مەھمۇد سۇلتاننىڭ ئوبدانلا ئىشەنچىگە ئېرىد-
شىپ قالدىم. شۇنداقتىمۇ خانزادە بىلەن كۆرۈشۈشكە ئامال بول-
مايۋاتىدۇ. بىر ئاماللارنى قىلىپ خانزادىنى چوقۇم قۇتۇلدۇرۇپ
چىقىمەن» دەپ دۇئايى سالام ئەۋەتىپتۇ.

سۇلتان ئەھمەدخاننىڭ چىرايىدا سۇس مىننەتدارلىق تۇيغۇ-
لىرى جىلۋىلەندى.

— خانزادىنى ئاللاھ ئىگەم ئۆز پاناھىدا ساقلىغاي، — دېدى
شەيخۇلئىسلام خوجا تاجىدىن مۇھەممەد، — خانزادىمۇ پەم -
پاراسەتلىك، ئىستېداتلىق يىگىت بولدى، — ئۇ پىيالىدىكى سو-
ۋۇپ قالغان دورىنى قولىغا ئېلىپ تۇرۇپ، — ئىككى قوشۇق
دورا ئىچىسىلە بولاتتى ئالىلىرى. سوۋۇپ قاپتۇ، قايتا ئىلىت-
سۇنمىكىن، — دېدى.

سۇلتان ئەھمەدخان ئولتۇرۇشۇپ كەتكەن گۈنسز كۆزلىرىد-
ى شەيخۇلئىسلامغا تىكتى، ئەمما، يا ماقۇل، يا ياق دېمىدى.

— كىشىلەر ئاغزىدا، ئانھەزىرىتىمگە ئول شەيبانخان زەھەر
بېرىپتۇ، دېگەندەك سۆزلەر تارقىلىپتۇ. مەگەركى شۇنداق بولسا،
زەھەرنى قايتۇرۇش ئۈچۈن تەرياق ئىشلىتىش لازىم بولىدۇ.

سۇلتان ئەھمەدخان ئەمدىلا يۇمغان كۆزىنى لايىپىدە ئېچىپ
شەيخۇلئىسلامغا يالت ئېتىپ قارىدى. شەيخۇلئىسلام سۇلتان
ئەھمەدخاننىڭ كۆزلىرىدىكى غەزەپكىمۇ، ئازابكىمۇ ئوخشىمايدىغان
ئىپادىنى كۆرۈپ كۆزلىرىنى ئېچاقتى.

«ماۋۇ ئادەم ئالجدىمۇ نېمە؟! — ئايازبېك قۇشچى شەيخۇل-



ئىسلامغا نارازىلىق بىلەن قارىدى، — نەدىكى بىر قاملاشمىغان گەپنى سوراپ يۈرىدۇ — يا، ئېچىشقان يېرىگە تۈز سېپىپ...»
— توغرا، شەيبانىخان ماڭا زەھەر بەردى، — دېدى سۇلتان ئەھمەدخان چىشلىرىنىڭ ئارىسىدىن چىقىرىپ سۆزلەپ، — بەر. گەن زەھىرى شولكى: ئول بەتبەخت ئاغامنىڭ چەكسىز ھىممىتى بىلەن كۈچىيىپ، مەرتۋىسى شۇقەدەر يۇقىرى دەرىجىگە يەتتى. كى... ئاخىرقى ھېسابتا تۈزكۈرلۈك قىلىپ، ئاغامنى ۋە مېنى ئەسىرگە ئالدى. ئاندىن ئاغامنىڭ قۇياش سۈپەت، ئىپپەتلىك خا- نىشىنى نىكاھىغا ئېلىش بەدىلىگە بىزنى تۇتقۇنلۇقتىن ئازاد قىلدى. بۇ قەدەر ئار — نومۇس ۋە ھاقارەت تۈپەيلىدىن خۇددى زە- ھەر يۇتقاندەك بولدۇم. ناۋادا مۇشۇنداق زەھەرگە تەرياق تېپىلىدۇ- خان بولسا، كېسىلىمگە مەنپەئەت قىلار.



ھۇجرىنىڭ ئىچىدە سۇلتان ئەھمەدخاننىڭ نەپەس يېتىشمەي خىرىلداشلىرىدىن بۆلەك ھېچقانداق تىۋىش ئاڭلانمايتتى. قاتتىق ئوڭايىسىز لانغان شەيخۇلئىسلام خوجا تاجىدىن مۇھەممەد خىجالەت- تىن يەرگە كىرىپ كەتكۈدەك بولدى:
— كەچۈرسىلە ئالىيلىرى. شۆپۈك ئېغىزلىق قىلىپ قو- يۇپتىمەن.

سۇلتان ئەھمەدخان ئۈندىمىدى.
ئايازبېك قۇشچى يەنە گەپ قىلىشقا تەمىشلىپ تۇرغان شەي- خۇلئىسلامنى ئاستا ئوقۇپ پىچىرلىدى:
— ئەمدى گەپ قىلمىسلا تەقسىر.
بىر چۆگۈن چاي قاينىمىچىلىك ۋاقىت ئەنە شۇنداق تىم- تاسلىقتا ئۆتۈپ كەتتى.

— ئايازبېك ھەزرەتلىرى.
ئايازبېك قۇشچى قول باغلىغىنىچە بېشىنى ئەگدى:
— لەببەي قىبلىگاھىم!
— كۆرىدىغان كۈنۈم، يەيدىغان رىزقىم ئاخىرلىشىپ قال- .

خانەدەك قىلىدۇ. دەرھال تۇرپانغا چاپارمەن ماڭدۇرسىلا. چوڭ خانزادە مەنسۇرخان ھەممە ئىنىلىرىنى ئېلىپ، ئاقسۇغا تېزدىن يېتىپ كەلسۇن. كۆزۈمنىڭ ئوچۇق ۋاقتىدا...

سۇلتان ئەھمەدخان تۇيۇقسىز قاتتىق يۆتىلىپ كەتتى. يۆتەل شۇنچىلىك قاتتىق تۇتتىكى، بىر ھازا تېلىقىپ كەتتى. ئايازبېك قۇشچى بىلەن شەيخۇلئىسلام ئۇنى يۆلەپ، گەجگىسىگە يەڭگىل شاپىلاقلىدى. سۇلتان ئەھمەدخان بىردىنلا ھۆ بولدى. شۇ ھامان ئاغزى - بۇرىندىن ئوقتەك قان ئېتىلىپ چىقتى. جىددىيلەشكەن ئايازبېك قۇشچى ئىشكەككە قاراپ تۇۋىلدى:

— قايسىڭلار بار؟ ھەكمىنى توۋلاڭلار!

— ئالىلىرى... ئالىلىرى...

شەيخۇلئىسلام سۇلتان ئەھمەدخاننىڭ بىر يانغا قىسىپ قالغان بېشىنى تىتىرىگەن قوللىرى بىلەن يۆلدى.

— ئايازبېك ھەزرەتلىرى قارىسىلا، خان ئالىلىرىنىڭ نە - پىسى توختاپ قالغاندەك قىلىدۇ.

ئايازبېك قۇشچى سۇلتان ئەھمەدخاننى ئاستا ياتقۇزۇپ، نە - پەس ئېلىشنى تىڭشىدى - دە، كۆزىدىن تاراملاپ ياش تۆكۈلۈۋات - قانلىقىنى ئۆزىمۇ سەزمەي قالدى.

— قىبلىگاھىمىز سەلتەنەت بېغىدىن جەننەت بېغىغا سەپەر قىلىپتۇ تەقسىر.

شەيخۇلئىسلام ئىشەنمىگەن ھالدا سۇلتان ئەھمەدخاننىڭ تومۇرىنى تۇتۇپ باقتى. ئۇنىڭغىچە ئالدىراپ كىرگەن ئوردا تې - ۋىپى خاننىڭ يېرىم ئوچۇق تۇرغان كۆزىنىڭ جىيەكلىرىنى ئې - چىپ كۆرۈپ بېقىپ، ئۇلۇغ - كىچىك تىنغىنچە ئاستا پىچىر - لىدى:

— قالۇ ئىننالىللاھى ۋە ئىننا ئىلەيھى راجئۇن^①...

① مەنىسى: «بىز ئەلۋەتتە ئاللاھنىڭ ئىگىدار چىلىقىدا، چوقۇم ئاللاھنىڭ دەرگاھىغا قايتىمىز». «قۇرئان كەرىم»، سۈرە بەقەرە 156 - ئايەت.



بەلخ.

گەرچە قىش پەسلى ئاخىرلىشىپ قالاي دېگەن بولسىمۇ، قار لەپىلدەپ يېغىۋاتاتتى. بەلخنى ئۈزۈكنىڭ كۆزىدەك قاتمۇقات مۇ - ھاسىرىگە ئالغان شەيبانىخاننىڭ سەركەردە - لەشكەرلىرى ئوتۇن تېرىپ كېلىپ گۈلخان يېقىپ ئىسسىنىش، ئەتراپتىكى ئاھالىدىن بۇلاپ كەلگەن قوي - ئۆچكە، توخۇ - ئۆردەكلەرنى زىخقا تارتىپ كاۋاپ قىلىپ يېيىش بىلەن مەشغۇل ئىدى. ھەئە، شەھەرگە پات - پات قىلىپ تۇرغان نۇسرەتسىز ھۇجۇملاردىن زېرىككەن سەركەردە - لەشكەرلەرنىڭ ئىلگىرىكى جەڭگىۋارلىقى، جاسارىتى سۇسلانغانىدى. قەبرىستاندەك قىشتىن بېرى تۈزۈك ياغمىغان قار كۆكلىمىنىڭ شەپىسى كېلىشى بىلەن ئەدەپ كەتكەنىدى.

شەيبانىخاننىڭ يېنىدا تۇرغاق بولۇپ ياشاۋاتقان خانزادە سەئىدخان ئەركىسىزلىككە كۆنۈپ قالغاندەك قىلاتتى. ھەر كۈنى سەھەردە باشقا ئەمىر - سەركەردىلەر بىلەن بىرلىكتە شەيبانىخاننىڭ چېدىرىغا بىر قېتىم سالامغا كىرەتتى. شەيبانىخان ئەتىگەنلىك قوبۇلدىن كېيىن، خۇشى تۇتسا ئۇنى باشقا ئەمىر - سەركەردە - لىرى بىلەن بىللە ئېچىقىلىپ، غىزا ياكى باشقا سۆھبەتلەرگە داخىل قىلاتتى. ئەلۋەتتە، مۇھىم كېڭەشلەرگە قاتناشتۇرمايتتى. سىلىق - سىپايە مۇئامىلە قىلاتتى. باشقىلارغا ھۈرپەيگەندەك ھۈرپەيمەيتتى. ئاھانەت قىلمايتتى. ئەمما، ئانچە ئىززەت كۆرسەتمىمۇ كەتمەيتتى. سەئىدخان ئەتىگەنلىك قوبۇلدىن كېيىن، قاينىشقا ئىجازەت ئالسا رەھمەت، تەشەككۈر يوسۇنلىرىنى بەجا كەلتۈرۈپ ئۆزىنىڭ چېدىرىغا قايتىپ كېتەتتى. مەيلى نەگىلا بارمىدۇ، ھەتتا ھاجەتكە چىقسىمۇ شەيبانىخان مەخسۇس تەيىنلىگەن ئەللىك نۆكەر ئۇنىڭ يېنىدىن بىر قەدەم نېرى بولمايتتى. ئۇلارنى نۆكەر دېگەندىن كۆرە، ئۇنى نازارەت قىلىشقا تەيىنلەنگەن پايلاق.



چىلار دېگەن تۈزۈك ئىدى. چۈنكى ئۇ ھەرقانداق كىچىك ئىشلار - دىمۇ نۆكەر بېشىنى خەۋەرلەندۈرەتتى. ئۇنىڭ نۆكەرلەر بىلەن دوستلىشىپ، چىقىشىپ قېلىشىدىن ئېھتىيات قىلغان ھىيلىگەر شەيبانىخان نۆكەرلىرىنى ئايدا بىر قېتىم ئالماشتۇرۇپ تۇراتتى. ھەربىر ئىش - ھەرىكىتىگە ئاشۇ ئەللىك جۈپ كۆزنىڭ تىكىلىپ تۇرغانلىقى سەئىدخانغا ئايان ئىدى. شۇڭا ھەرقانداق ئادەم بىلەن خالىغانچە پاراڭلىشىشتىن ئېھتىيات قىلاتتى. كۈنلىرىنى كىتاب ئوقۇش، شېئىر يېزىش، جەڭبازلىق ماھارىتى مەشىق قىلىش بىلەن ئۆتكۈزەتتى. ئاتا - ئانا، قېرىنداش، يۇرت سېغىنچى يۈرىكى - نى قاماللىۋالغانىدى. نەۋرە ئاكىسى بابۇر بىلەن ھاممىسىنىڭ ئېرى مۇھەممەد ھۈسەيىن كۆرەگاننىڭ شەيبانىخانغا تۇتۇق بەرمەي قېچىپ يۈرۈۋاتقانلىقىدىن خەۋىرى بار ئىدى. ئۇلارنىڭ لەشكەر توپلاپ كېلىپ شەيبانىخان بىلەن جەڭ قىلىشىنى ئارزۇ قىلاتتى. دادىسىنىڭ نۇرغۇن لەشكەرلەر بىلەن كېلىپ ئۆزىنى بۇ تۇتقۇد - لۇقتىن قۇتۇلدۇرۇۋالدىغانلىقىغا ئىشەنچى بار ئىدى.

«ئاتام ھازىر تۇرپاندىمىدۇر، ئاقسۇدىمىدۇر؟ بۇ تەرەپكە ئەڭ كېچىككەندىمۇ ئورما ۋاقتىغىچە لەشكەر تارتىپ كېلىشى ئېنىق. ھىيلىگەر شەيبانىخاننىڭ بۇ ئالتۇن قەپىزىدە تۇرۇۋەرمەي قېچىشنىڭ ئامالىنى قىلسام بولاتتى. شەيبانىخاننىڭ قولىدىلا بولدىكىنەنمەن، ئاتامنىڭ لەشكەر تارتىپ كەلمىكى تەسكە توختايدۇ. ھېچبولمىغاندا ئاغام بابۇر پادىشاھ بىلەن ئۇچرىشىۋالسام ياخشى بولاتتى. مۇمكىن بولسا نەۋرە ئىككىنچىم خانزادە خېنىمنىمۇ قۇتۇلدۇرۇپ بىللە ئېلىپ كەتسەم... ئۇ مەن بىلەن بىللە ماڭغىلى ئۇنارمۇ؟ ياكى يېڭىلا كۆز ئاچقان ئوغلى خۇررەم شاھنى ئاتىسىز يېتىمغا ئايلاندۇرۇپ قويماسلىق ئۈچۈن، ئۆزى ياقتۇرمايدىغان دۈشمىنى بىلەن بىللە ياشاشقا رازى بولارمۇ؟ ئۆتكەندە شەيبانىخان مېنى ئۇنىڭ بىلەن نېمە مەقسەتتە كۆرۈشتۈردىكىن تاڭ؟ خانزادە خېنىم كۈلۈپ تۇرغاندەك قىلغان بىلەن كۆزلىرىدىكى مۇڭ - ھەسرەتنى يوشۇرالمىدى. چىرايىدىن ماڭا بىر نەرسە دېگۈسى



باردەك قىلغان، لېكىن، سۆزلىشىشكە ئىمكان بولمىدى. بىر ئامال قىلىپ ئوي - خىيالنى بىلىۋالسام بولاتتى. ھېچ بولمىسا قېچىپ كېتىشىمگە بولسىمۇ ياردىمى تېگىپ قالاتتى. بەلخ بىر قىش قورشاشۇدا تۇردى. سۇلتان ھۈسەيىن بايقارامۇ لەشكەر تارتىپ كەل- مىدى. ئۇنىڭ سەلتەنەتنى بەكمۇ قۇدرەتلىك، ئۆزىنى قالتىس جاسارەتلىك دەپ ئاڭلىۋىدىم. بەلختەك كاتتا شەھىرى تەھلىكىدە تۇرسا كارى بولمىدىغۇ ئەجەب ياكى ئۇمۇ شەيبانىخاندىن قورقۇپ قالىدىمىكىن؟...»

سەئىدخاننىڭ خىيالىنى ئالدىراپ كىرىپ كەلگەن نۆكەر بېشى ئۇزۇپ قويدى:

— خانزادەمگە مەلۇم بولغاي. قۇدرەتلىك پاناھگاھىمىز دەر- گاهىغا چىلاپتۇ.

— سەئىدخان دورداي كالپۇك، قىيسىق كۆز نۆكەر بېشىغا ياقتۇرمىغان ھالەتتە قاراپ قويۇپ ئورنىدىن قوزغالدى.
«نېمە گېپى بار بولغىدى؟ ئەجەب بۇ چاغ بولغاندا چاقىرىپ قايتا...»

شاھ چېدىرىغا چوڭ - كىچىك ئەمىر - سەركەردىلەرنىڭ ھەممىسى جۇغلەشىپ بولغانىدى. سەئىدخان قولىنى كۆكرىكىگە ئېلىپ تۇرۇپ ئاۋۋال تۈردە كېرىلىپ ئولتۇرغان شەيبانىخانغا، ئاندىن باشقا ئەمىر - سەركەردىلەرگە تەۋازۇ بىلەن سالام بەردى:
— ئەسسالامۇ ئەلەيكۇم خان ئالىيلىرى، ئەسسالامۇ ئەلەيكۇم مۆھتەرەم جانابلار!

— ۋە ئەلەيكۇم ئەسسالام!
شەيبانىخاندىن باشقىلار باشلىرىنى سەل ئېگىپ سالامغا جاۋاب قايتۇرۇشتى.

شەيبانىخان ئارقا رەتتىكى تۆۋەن دەرىجىلىك سەركەردىلەر قاتارىدىكى ئورنىغا ئولتۇرۇش ئۈچۈن كېتىپ بارغان سەئىدخانغا مەسخىرىلىك قاراپ قويۇپ ئېغىز ئاچتى:
— خانزادە ئەتىگەندىن بېرى غىزالانمىدىلىمۇ قانداق، قە-



دەملەرى ئەجەب جانسىزغۇ؟
سەئىدخان تاققىدە توختاپ، بېشىنى تەۋازۇ بىلەن ئېگىپ
تۇرۇپ جاۋاب بەردى:

— يوقسۇ ئالىلىرى، ئوبدان غىزالىنىۋاتىمەن. ئاياغلىرىم -
مۇ قۇۋۋەتلىك. كۆزلىرىگە شۇنداق كۆرۈنۈپ قالغان چېغى.
— مۇنداق دېسە. دەرگاھىمىزدا يەپ - ئىچىدىغان نېمەت -
لەر تولا. تويۇنۇپ غىزالىنىپ تۇرسىلا.

— ھىممەتلىرىگە كۆپ رەھمەت ئالىلىرى، — دېدى سە -
ئىدخان تەمكىنلىك بىلەن، — بىر قىسىم ئادەملەر بۇ دۇنيادا يا -
شاشنى يەپ - ئىچىش ئۈچۈن دەپ قارايدۇ، ئەمما مەن بولسام بۇ
دۇنيادا ياشاش ئۈچۈن يەپ - ئىچىمەن.

— ھېكمەت! ھېكمەت! — شەيبانخان چىرايىغا زورىغا كۈلكە
يۈگۈرتۈپ ھىجايىدى، — خانزادە كىچىك بولغىنى بىلەن ئوي -
پىكىرى ئاجايىپ ئۆتكۈر ئىكەن. شۇنىڭغا قارىغاندا موغۇلىستاندا -
مۇ پازىل كىشىلەر بار ئوخشايدۇ.

— ئول جاي گەرچە سەمەرقەنت، ھىرات، بۇخارادەك ئالىم -
ئۆلىمالار توپلاشقان شەھەرلەردىن يىراق بولسىمۇ، لېكىن مال -
دۇنيادىن كۆرە ئىلىم - پەزىلەتنى دۇنيانىڭ ئىززىتى، ئىنسانىي
كامىللىقىنىڭ نىشانى دەپ بىلىدىغان پازىللار نۇرغۇن. كەمىنىلە -
رى بىر قىسىم كىشىلەرنىڭ سەمەرقەنت، ھىرات، بۇخارادەك
كاتتا پازىللار جۇغلاشقان شەھەرلەرنىڭ ئەتراپىدا ياشاپ يۈرۈپمۇ
قىلچىلىك ئىلىم - پەزىلەت ئۆگەنمىگىنىگە ھەيرانمەن.

سەئىدخاننىڭ بۇ گەپنى كىمگە ئىشارە قىلىپ سۆزلەۋاتقان -
لىقىنى چۈشەنگەن شەيبانخاننىڭ غۇژىدە ئاچچىقى كەلگەن
بولسىمۇ، چاندۇرمىدى:

— راست ئېيتىدىلا خانزادە. مەدرىسەدە خەرمۇ بولىدۇ ئە -
مەسمۇ؟
— شۇنداق ئالىلىرى. بىراق، ئىلىم - پەزىلەت ئۆگەنمە -



گەن ئول كىشىلەردىن ئالىم — ئۆلىمالارنى كۆتۈرۈپ مەدرىسگە ئېلىپ كەلگەن خەر ياخشىراقتۇر.

سەئىدخاننى مەسخىرە قىلىش مۇددىئاسىغا يېتەلمىگەن شەيبانىخان گەپنىڭ تېمىسىنى باشقا تەرەپكە يۆتكەشكە مەجبۇر بولدى:

— جاي ئالسۇنلا، — دېدى ئۇ چىرايىغا سۈرلۈك تۈس بېرىپ، — ھەربىرلىرىنى دەرگاھىمغا چىلاشتىكى مۇددىئىا شولكى، قىشتىن بېرى بەلخنى مۇھاسىرىگە ئالغان بولۇپ، خۇراسان ھۆكۈمدارى ھۈسەيىن بايقارا مىرزىنى ئىمتىھان قىلىپ كۆردۈق. ئاقىۋەتتە مەلۇم بولدىكى، ئول ھۈسەيىن بايقارامۇ خۇسرەۋ شاھقا ئوخشاش خۇددى داستانغا چۈشكەن چىۋىندەك بىر ئىشارىگىمۇ يارىمىغۇدەك. ئەسلىدە بۇ يىل ئۇنىڭ ئىشىنى بىر تەرەپ قىلىپ ئاندىن ئىران — ئەجەم زېمىنلىرىغا يۈرۈش قىلىشنى كۆڭلىمىزگە پۈككەندىق. ئويلاپ باقسام، ئارقىمىزغا خەتەرلىك بىر دۈش مەننى تاشلاپ قويۇپتىمىز. گەرچە پەرغانىنى ئوڭچى ئىگىلىۋالغان ئول ئەھمەد تەنبەل بىزگە ساداقەت ئىزھار قىلىپ ئىتائەت گەردىنىنى سۇنغان بولسىمۇ، لېكىن ۋەدىسىگە زىنھار ئىشەنگىلى بولمايدۇ. ئۆز پاسىبانلىرى بولمىش بابۇر مىرزا بىلەن جاھانگىر مىرزىغا ئارقا — ئارقىدىن خائىنلىق قىلغان ئول تۈزكۈردىن بىزگە قانچىلىك ۋاپا كېلەر؟ شۇڭا دەرھال كەينىمىزگە يېنىپ، ئاۋۋال ئەھمەد تەنبەلدىن تەلتۆكۈس خالاس بولايلى. خۇسرەۋ شاھ بىلەن ھۈسەيىن بايقارانىڭ ئىشىنى ئاندىن بىر تەرەپ قىلساقمۇ كېچىككەن بولمايمىز. شۇڭا، بارلىق سەركەردىلەر ئۆز لەشكەرلىرىنى ئېلىپ، بۈگۈنلا ئەندىجانغا قاراپ يولغا چىققاي.

— پەرمانبەردارمىز! — دېدى ئەمىر — سەركەردىلەر دۈرىدە ئورۇنلىرىدىن تۇرۇپ.

«ئەھمەد تەنبەل بىلەن شەيبانىخاننىڭ ئارىسىنىڭ بۇزۇلغىنى بىلەن بوپتۇ، — دەپ ئويلىدى سەئىدخان ئۆز چېدىرىغا كېتىپ بېرىپ، — ئەھمەد تەنبەل ئاغام بابۇر پادىشاھ ئالىيلىرىنىڭمۇ



ئەشەددىي دۈشمىنى ئىدى. ئەمدى شەيبانىخان ئارقا تەرىپىنىڭ بىخەتەرلىكىنى كۆزلەپ ئول تۈزكۈرنى يوقىتىدىغان بولدى. ئىككى سەگ تالاشسا، خىرىس قىلىدىغان سەگىدىن بىرى ئازىيىدۇ دەپ گەن گەپ. ئاغام بابۇر پادىشاھ ھازىر نەدىكىن؟ بۇنداق مەلۇماتلار نى شەيبانىخان مەندىن سىر تۇتىدۇ. بۇ قېتىمقى يۈرۈشتە قېچىشنىڭ ئامالىنى قىلغىلى بولارمىكىن...»

※

※

※

قارا تىگىننىڭ شەرقى تەرىپىدىكى تاغنىڭ ئىچكىرىسىگە جايلاشقان تۇرقىشاران جىلغىسىنىڭ كىرىش ئېغىزى ھەم تار، ھەم ئېگىز قىيا ئىدى. جىلغىنىڭ ئىچىدە بىرەر يۈز ئۆيلۈك چەگرەك^①لەر چارۋىچىلىق بىلەن تىرىكچىلىك قىلاتتى. خېلىدىن بېرى قارا تىگىن تاغلىرىدا قېچىپ يۈرگەن مۇھەممەد ھۈسەيىن كۆرەگەن تۇرقىشاران جىلغىسىنىڭ مۇداپىئەگە ئەپلىك، پاناھلىد. نىشقا ياخشى جاي ئىكەنلىكىنى كۆرۈپ كۆڭلىدە: «جىلغىنىڭ ئېغىزىغا يۈز لەشكەر تۇرغۇزۇپ قويسا، تۈمەن لەشكەر كىرەلمەي گۈدەك» دەپ ئويلىغانىدى. مۇھەممەد ھۈسەيىن كۆرەگەن ئەھمەد تەنبەلنىڭ ھۇجۇم قىلىپ كەلگەن تۈمەن كىشىلىك قوشۇنىغا تا قايىل تۇرالمى، ئۈچ كۈندىن بېرى مۇشۇ جىلغىدا پاناھلىنىۋا تاتتى. ئۇنىڭ دەسلەپكى ئويى خاتا چىقمىغانىدى. ئۈچ كۈندىن بېرى ئەھمەد تەنبەلنىڭ سەركەردە - لەشكەرلىرى توختىماي ھۇجۇم قىلىپمۇ، جىلغىغا كىرەلمىگەنىدى.

ئەھمەد تەنبەل قارا تىگىن تاغلىرىدا ياشايدىغان چەگرەكلەر نى باج - سېلىق تاپشۇرمىدى دېگەن باھانە بىلەن لەشكەر باشلاپ كېلىپ بۇلاپ - تالغان، ئۆلتۈرگەن، ھەتتا ئۇلارغا قاتتىق ئىب رەت قىلىش ئۈچۈن چەگرەك ئەرلىرىنىڭ كالىسىنى كېسىۋېلىپ، لىق بىر تاغار ئادەم بېشىنى قېچىرغا ئارتىپ سازايى قىلغا.

① چەگرەك - يەرلىك قوۋم.

ئىدى. شۇ سەۋەبتىن چەگرەكلەر ئەھمەد تەنبەلگە چىش - تىرىند - قىغىچە ئۇچ ئىدى. شۇڭلاشقا ئۇلار ئۈچ كۈندىن بېرى مۇھەممەد ھۈسەيىن كۆرەگانغا ياردەم بېرىۋاتاتتى. ئۇنىڭ لەشكەرلىرى بىلەن بىرلىكتە ھۇجۇم قىلىپ كەلگەن ياۋغا قىيانىڭ ئۈستىدىن تاش دومىلىتاتتى. گەرچە ئۇلار دۈشمەننىڭ ھۇجۇمىنى ئۈنۈملۈك چېكىندۈرۈپ تۇرۇۋاتقان بولسىمۇ، ئەمما مۇھەممەد ھۈسەيىن كۆرەگاننى يەنىلا غەم بېسىۋالغانىدى.

«ئۈچ كۈندىن بېرى جان پىدالىق بىلەن ئۆزىمىزنى قوغداۋا - تىمىز. تەنبەل ھۇجۇمىنى توختاتمىسا ئەھۋالىمىز قانداق بولار؟ جىلغىدىكى چەگرەكلەرنىڭ مال - چارۋىلىرىمۇ تايىنلىق. ھېلى - مۇ ئۈچ كۈندىن بېرى ھېچنېمىسىنى ئايىماي بىزنى بېقىۋاتىدۇ. قوتىنىدىكى مال - چارۋىلىرى كۈندىن - كۈنگە ئازلاۋاتىدۇ. خېلى كۆپ ئائىلىنىڭ قوتانلىرى قۇرۇق قىلىپ بولدى. جىلغىنىڭ ئارقىسى تاغ، ئۇ يەردىن يامىشىپ چىقىش بەسىي مۈشكۈل. يەنە ئىككى - ئۈچ كۈندىن كېيىن ئۇلارنىڭ ھەممە چارۋىلىرى تۈگەيدۇ. بەلكىم ئاتلىرىمىزنى ئۆلتۈرۈپ يەپ، بىرەر - ئىككى ھەپتە جان ساقلىيالارمىز. ئۇنىڭدىن كېيىنچۇ؟ بۇ جىلغىدا سۇ، ئوت - چۆپتىن باشقا ھېچنېمە يوق. تۈزۈك ئوۋ تېپىشمۇ مۈمكىن ئەمەس. ناۋادا ئەھمەد تەنبەل چېكىنمەي تۇرۇۋېرىدىغان بولسا، ئاچ - لىقتىن ئۆلۈپ كېتىمىز. بىزغۇ مەيلى، جاننى ئاللىقاچان ئالدىقانىغا ئېلىپ قويغانىمىز. ئەمما، ئاق كۆڭۈل، مەرد چەگرەكلەر بىزنىڭ ۋاپالىمىزغا كەتمەسە بولاتتى. يېڭىلىپ قالىدىغان بولساق، ئەھمەد تەنبەل ئۇلارغا ھەرگىز رەھىم - شەپقەت قىلمايدۇ. ئەينى يىلىمۇ بىر تاغارغا لىق ئادەم كاللىسىنى قاچىلاپ كەتكەنىكەن ئول قانخور. ياكى بولمىسا سۈلھى تەلەپ قىلايمىكەن. ئىشقىلىپ بىگۇناھ چەگرەكلەر ئامان قالىدىغان ئىش بولسا، مېنى نېمە قىلسا مەيلىتى. ھامىنى بىر ئۆلۈم. تەقدىر - پېشانەمگە شۇنداق پۈتكەن ئوخشايدۇ. ئىستى، سۆيۈملۈك ئوغلۇم مۇھەممەد ھەيدەرنى ئەمدى كۆرەلمەيدىغان بولدۇم - دە، ھىساردىكى چاغدا نېمىشىقمۇ



ئۇنى ئاغىچام سۇلتان بېگىم بىلەن بىللە توخۇ يۈرەك خۇسرەۋ شاھنىڭ ھەرىمىدە قويۇپ قويغان بولغىدىم؟ بارگاھتا ئۆزۈم بىلەن بىللە تۇرغۇزغان بولسام... راست، ئۇلارنىڭ شۇ يەردە قالغىدىنمۇ ياخشى بويىتىمىكەن. بولمىسا مېنى ئۆلتۈرۈشكە پىتىنىغان ئەھمەد تەنبەل ئوغلۇمنى ئامان قويمايتتى. شەپقەتلىك تەڭرىنىڭ ھىممىتىگە يۈز مىڭ قەتلىە شۈكۈر. ھەر ھالدا ئوغلۇم ھايات قال-غۇدەك. ئەسلىدە شەيبانىخاننىڭ بەلخىتىكى ۋاقتىدىن پايدىلىنىپ پەرغانىنى ئەھمەد تەنبەلدىن تارتىۋالارمەن، ئاندىن سۇلتان مەھمۇدخان، سۇلتان ئەھمەدخان ھەمدە ئىنىم سەيپىد مۇھەممەد مىرزىغا چاپارمەن ئەۋەتىپ، بىرلىكتە شەيبانىخانغا لەشكەر تارتارمەن دەپ ئويلىغانىكەنمەن. ئاللاھ ئىگەم بۇ مەقسەتكە يەتكۈز-مەيدىغان ئوخشايدۇ. ئوغلۇم كىچىك تۇرۇپ قارا يېتىم بولۇپ قالارمۇ ئەمدى؟ ھېچبولمىغاندا سۆيۈملۈك رەپىقەم خۇبىنىگار خېنىم ھايات بولغان بولسىمۇ خاتىرجەم بولاتتىم. سۇلتان بېگىم ئۇنىڭ ھالىدىن خەۋەر ئالالارمىكىن؟ پەقەت بولمىغاندا بابۇر مىر-زىغا تاپشۇرۇپ بەرسىمۇ بولاتتى. نەۋرە ئىنىسى بولغاندىكىن، ئۆز ئىنىسى ياكى ئوغلى قاتارىدا كۆرۈپ پەرۋىش قىلاتتى...»

ئۇ مانا مۇشۇنداق تەگسىز، ھەسرەتلىك خىياللار ئىلىكىدە كىرىپك قاقماي تۇنى تاڭغا ئۆلدى، بامدات ۋاقتى بولۇپ قالغا-ندى، تاھارەت ئېلىپ بامدات نامىزىنى ئوقۇدى. ئۇنىڭغىچە سۈپ-ھى كۆتۈرۈلۈپ تۇرقىشاران جىلغىسى سۈزۈلدى. تاغ چوققىلىرىدىكى ئېرىمىگەن قارلار شەرقىي ئۇپۇقتىن كۆتۈرۈلگەن قۇياش نۇرىدا پارقاراشقا باشلىدى.

ئۇ تاغ چوققىلىرىغا بىر پەس قاراپ تۇرغاندىن كېيىن، جىلغىنىڭ ئاغىزىغا قاراپ ماڭدى. تۇرقىدىن قەتئىي بىر قارارغا كەلگەندەك قىلاتتى. ياۋ ئەھۋالىنى كۆزىتىشكە ئاسان بولسۇن ئۈچۈن، ئېگىزگە چېدىر تىككۈزگەنىدى. شۇنداقلا پەسكە قاراپ ھەيران قالدى. جىلغىنىڭ ئېغىزىدىن ئىككى چاقىرىم نېرىدا بارگاھ تىككەن ياۋ لەشكەرلىرى توپ - توپ بولۇپ چېكىنىۋاتاتتى.

تى. چېدىر - قارارگاھلىرىمۇ كۆرۈنمەيتتى.

«بۇ نېمە ئىش، ئەھمەد تەنبەل لەشكەرلىرىنى چېكىندۈرۈپ-
تۇ - يا؟ ئۈچ كۈندىن بېرى شۇنچە قاتتىق ھۇجۇم قىلىپمۇ جىل-
غىغا كىرەلمەي زېرىكتىمۇ - يا؟ ھەرقانچە بولسىمۇ بۇنچە ئاسان
بەل قويۇۋەتمەس. شۇنداق، ئۇ ئۈنچە ئەخمىق ئەمەس. بىزنىڭ ھا-
زىرقى ئەھۋالىمىز ئۇنىڭغا بەش قولىدەك ئايان. يەنە بىرنەچچە
كۈندىن كېيىن يېڭۈدەك ھېچنېمىمىز قالمايدىغانلىقىنى ئۇ
ئوبدان بىلىدۇ. ئەجەب، چېكىنىش ھىيلىسى ئىشلىتىپ، بىزنى
جىلغىدىن ئالداپ چىقارماقچىمىدۇ - يا؟ ئىشقىلىپ نېمىلا بول-
مىسۇن، بۇ تەڭرىنىڭ قىلغان ئىنايىتى. ھەرقانداق بەدەل تۆلەپمۇ
بولسا جىلغىدىن چىقىپ كېتىش كېرەك. توختا، ئاۋۋال ئەھۋالنى
تەكشۈرۈپ كېلىشكە ئادەم ئەۋەتەي...»

شۇ دەقىقىدە مۇھەممەد ھۈسەيىن كۆرەگەن ئۈستىدىن تاغ
غۇلاپ چۈشكەندەك يەڭگىلەپ قالغانىدى.

بىر ئاش پىشىم ۋاقىت ئۆتكەندە ئەھۋالنى بىلىپ كېلىشكە
ئەۋەتكەن ئىككى نۇكرى ئېغىر يارىلانغان بىر لەشكەرنى ئېلىپ
كەلدى. ئەھمەد تەنبەل يارىلانغان لەشكەرلىرىنى تاشلاپ قويۇپ،
ئالدىراپ چېكىنگەندەك قىلاتتى.

— بىر قوشۇق قېنىمدىن كەچكەيلا ئالىيلىرى، — دېدى
يارىلانغان لەشكەر لاغ - لاغ تىترىگىنىچە.

— ئېيتە، ئەھمەد تەنبەل نېمىشقا لەشكەر چېكىندۈردى؟
— ئالىيلىرىغا مەلۇم بولغا، تەڭ كېچىدە ئەندىجاندىن چا-
پارمەن كەلدى. شەيبانخان لەشكەر تارتىپ كەندىبادامغا يېتىپ
كەپتۈدەك. شۇڭا ئەھمەد تەنبەل جانابلىرى ئالدىراش ئارقىسىغا
ياندى. مەن ئېغىر يارىلانغانلىقىم ئۈچۈن تاشلاپ قويۇپ كەتتى.
بىر قوشۇق قېنىمدىن كەچكەيلا ئالىيلىرى.

— ئۇنىڭغا يېڭۈدەك بىر نەرسە بېرىڭلار. جەرراھلار يارىسىد-
نى ئەمەلەپ قويسۇن.

لەشكەرلەر يارىلانغان ياۋ لەشكىرىنى ئېلىپ چىقىپ كەتتى.



چېدىردا يالغۇز قالغان مۇھەممەد ھۈسەيىن كۆرەگان قايتىدىن خىيال سۈرۈشكە باشلىدى.

«ئەمدى قانداق قىلسام بولار؟ بابۇر پادىشاھنىڭ نەدىلىكىنى بىلمەيمەن. ئۇنىڭ بىلەن ئۇچراشقان تەقدىردىمۇ، قولىدا تۈزۈك لەشكەر يوق. شەيبانىخان بولسا كۈندىن - كۈنگە كۈچىيىپ كېتىپ بارىدۇ. ھازىر بۇ ئىقلىمدا خۇراسان ھۆكۈمدارى سۇلتان ھۈسەيىن بايقارادىن باشقا، ئۇنىڭ مۇقابىلىسىگە چىقالغۇدەك خان - سۇلتانلار قالمايدى. لېكىن ئۇنىڭمۇ نىيەت - ئىقبالىنى بىلمەك تەس. بەلكىم ئۇمۇ تەخت - سەلتەنەتنى ساقلاپ قېلىش ئۈچۈن شەيبانىخان بىلەن سۈلھى قىلار. مېنىڭ ئەھۋالىم بولسا مۇشۇنچىلىك، ھەتتا ئەھمەد تەنبەلگىمۇ تەڭ كېلەلمىدىم. بۇنداق ئەھۋالدا شەيبانىخان بىلەن يەنە تىرىكەشسەم، بىلىپ تۇرۇپ تۇ - خۇمنى تاشقا ئۇرغان بولىمەن. بىر ئۆمۈر قاچقۇنلۇقتا ياشاشمۇ مۇمكىن ئەمەس، ياكى بولمىسا ھازىرچە شەيبانىخانغا ئىتائەت بىلدۈرگەچ تۇرايىمىكىن. شۇنداق، ياۋغا تاقابىل تۇرالمىغاندا سۇلاھى قىلىش كېرەك. ئەلۋەتتە بۇ بويىسۇنۇشتىن دېرەك بەرمەيدۇ. پۇرسەت پېشىپ يېتىلگەندە باشقىچە يول تۇتمايمەنمۇ. سۇلتان ئەھمەدخان ئالىيلەرنىڭ خانزادىسى سەئىدخانمۇ شەيبانىخاننىڭ قولىدا، مۇشۇ باھاندا ئۇنى قۇتۇلدۇرۇپ چىقساممۇ ھېساب. ئەھمەد تەنبەلنىڭ شەيبانىخاننىڭ خەۋىرىنى ئاڭلاپ ئالدىراش چېكىنىگىنىگە قارىغاندا، ئۇلارنىڭ ئارىسى چوقۇم بۇزۇلغان گەپ. مۇشۇنداق ۋاقىتتا شەيبانىخاندىن ئەپۇ سوراپ، ئىتائەت بىلدۈرسەم چوقۇم قوبۇل قىلىدۇ. بۇ پۇرسەتتىن پايدىلىنىپ شەيبانىخان بىلەن ئەھمەد تەنبەلنىڭ ئارىسىنى بۇزاي. ئىككىسىنىڭ قايتىدىن ئىتتىپاق تۈزۈۋېلىشىنىڭ ئالدىنى ئالاي. ئىككىسى ئېلىشسا ھامان بىرى مەغلۇپ بولىدۇ. بۇنى دۈشمەننىڭ قولى بىلەن دۈشمەننى يوقىتىش دېمىمىز. شەيبانىخاننىڭ ئىنىسى مەھمۇد سۇلتان خېلى تۈزۈك ئادەم، ئاغىسىغا ھەرگىز ئوخشىمايدۇ. ئوتتۇرىمىزدا يامان ئەمەس دوستلۇق بار ئىدى. بەلكىم ئۇمۇ ياردەم قىلىشى



مۈمكىن...»

بىر قارارغا كەلگەن مۇھەممەد ھۈسەيىن كۆرەگەن قەغەز قەلەم ئەكەلدۈرۈپ، شەيبانىخانغا ئالدىراش خەت يېزىشقا باشلىدى.

«ئەسسالامۇ ئەلەيكۇم!»

جانابى ئىسكەندەر سانى، خەلىپەنى رەھمان، ئىمامى زامان مۇھەممەد شەيبانىخان ئالىيلىرىغا كەمىنە مىرزا مۇھەممەد ھۈسەيىن كۆرەگەن قۇدرەتلىك ئاللاھتىن تەن ساقلىق، ئۇزۇن ئۆمۈر، تېخىمۇ زىيادە تەخت - سەلتەنەت تەلەش بىلەن بىللە بىھېساب دوستلۇق سالىمى يوللايمەن. مۇتلەق دانا ۋە ھەقىقىي ھۆكۈمران بولغان تەڭرى ئوغلى، روشتەن ھېكمەتتى ۋە غالىب ھۆكۈمىنىڭ تەقەززاسى بىلەن خالىسا بىر ئاۋغا تاج ۋە سەلتەنەت بېرىپ ئەزىز - لەپ، ئۇنى زامانداشلىرى ئارىسىدا يېگانە قىلىدۇ ۋە جاي - جايلاردىكى قولىدىن ئىش كېلىدىغان مەرد - ئەزىمەتلىرىنى، جاھان تۇتالايدىغان ئاقىللارنى بىر باھانە - سەۋەبلەر بىلەن ئۇنىڭ قېشىغا كەلتۈرىدۇ. ئۇنىڭ دۈشمەنلىرىنى غەپلەت، مەغرۇرلۇق، خاتالىق ۋە بۇزۇقلۇق ئىللەتلىرىگە دۇچار قىلىدۇ، كۆزلىرىنى كور، قۇلاقلىرىنى گاس قىلىدۇ.

جانابى خان ئالىيلىرىنىڭ ھازىرقى يۈكسەك مەرتىۋىسى ئالدى بىلەن جانابى ھەقتائاللاھنىڭ ئىنايىتى، ئاندىن قالسا ئۆزلىرىنىڭ دانىشمەنلەرگە خاس ئەقىل - پاراسىتى، جاھان مەردلىرىگە خاس جاسارىتى بىلەن قولغا كەلدى. ئۆشۈپ قۇياش كەبى پاكىتىنى كۆرگەن كەمىنلىرىنىڭ شانۇ شەۋكەتلىرىگە قايىل بولماي، چىن يۈرىكىدىن تەھسىن ئېيتماي ھېچ ئىلاجى يوقتۇر.

نەچچەن ۋاقىتتىن بېرى زاماننىڭ قالايمىقانچىلىقى تۈپەيلىدىن، شەيتىنىم شەۋكەتلىرىنى كىچىك كۆرسىتىپ، بوينۇنتاۋلىق قىلىپ يۈرگەندىم. گەرچە نەچچە قېتىملاپ



دەرگاھلىرىغا بېرىپ، ئەپۇ سوراپ، گۇناھىمنى تىلەش نىد -
تىگە كەلگەن بولساممۇ، ئەۋۋەلەمبار مۇۋاپىق پۇرسەت تا -
پالماي، ئىككىنەنچىدىن غەزەپ قىلىشلىرىدىن ئەندىشە قىد -
لىپ، ئىككى تايىن بولۇپ يۈردۈم. مانا ئەمدى قۇلىقىمغا
مۇبارەك قەدەملىرىنىڭ پەرغانە ۋادىسىغا يەتكەنلىكى ئىش -
تىلىدى. شۇ ھامان جېنىمغا جان قوشۇلغاندەك بولدى. ئۆز -
ئۆزۈمنى: (ئەمدى يەنە نېمىگە قاراپ تۇرسەن. دەرھال قىد -
لىچىڭنى بوينۇڭغا ئېسىپ گۇناھىڭنى تىلە ۋە ئەپۇ قىلد -
شىنى ئۆتۈن، يەنە ئىككىلەنسەڭ پۇرسەت كېتىدۇ. كەڭ
قورساق، ئەپۇچان خان ئالىيلىرىنىڭ مېھىر - شەپقىتىدىن
ئەبەدىي مەھرۇم قالسەن، دەپ ئاگاھلاندۇردۇم - دە، ئۇشبۇ
مەكتۇپنى يېزىشقا پېتىندىم.

شۇ كۈنلەردە ئالىيلىرىنىڭ چەكسىز مەرھىمىتىگە
ئېرىشكەن ئەھمەد تەنبىل كىچىككىنە پەرغانە ۋادىسى ۋە
ئازغىنە لەشكەرلىرىگە تەمەننا قويۇپ، قۇدرەتلىك سەلتەنەت -
لىرىنى كۆزگە ئىلماي، پات يېقىندا شەيپانىخاننى بابىسى
ئوبۇلخەيرخاننىڭ يېنىغا ئەۋەتىپ، تەختىمنى ئاۋۋال تاش -
كەنتىگە، ئاندىن سەمەرقەنتكە تىكلەيمەن دەپ داۋرائى سېلىپ
يۈرگەندى. ناۋادا ئالىيلىرى كەمىنە مىرزا مۇھەممەد ھۇ -
سەيىن كۆرەگاننىڭ بىلدۈرگەن ساداقىتىگە ئىشەنسە، سەر -
كەشلىك قىلغان گۇناھىمنى يۇيۇشقا بىر قېتىم پۇرسەت
بەرسە، ئول تۈزكۈرنى ئۆز قولىم بىلەن باغلاپ كېلىپ
تەختلىرى ئالدىغا يۈكۈندۈرمەن. بۇ ئالىيلىرىغا كۆرسەت -
كەن تۆھپەم بولۇپ قالسا ئەجەب ئەمەس. بۇنداق دېيىشىم -
دىكى مەقسەت — ھەرگىزمۇ ئالىيلىرىدىن مەنەسەپ، مەرتە -
ۋە، ئىمتىياز تەلەپ قىلىش ئەمەس، نەزەرلىرىگە ئىلىنىپ
دەرگاھلىرىدا ئاددىي ئۆكەر بولالسام شۇ كۇپايە. قالدىسى
ئالىيلىرىنىڭ جاھاننى يورۇتقۇچى يارلىقى قانداق بېرىلسە

خىزمەتكە بېشىم بىلەن تەييارمەن.

كامالى غېھتىرام بىلەن ئۆكەرلىرى مىرزا مۇھەممەد
ھۈسەيىن كۆرەگەندىن دەپ بىلۇرلا.

نامە تامام ۋەسسالام»

خەتنى ئېلىپ كەتكەن سەركەردە مەۋلانە مۇھەممەد ئۈچىنچى
كۈنى شەيبانىخاننىڭ جاۋاب خېتىنى ئېلىپ كەلدى.
دېلىغۇللۇق ئىچىدە ئولتۇرغان مۇھەممەد ھۈسەيىن كۆرەگان
خەتنى ئالدىراش ئېچىپ ئوقۇدى. شەيبانىخان خېتىدە نۇرغۇن
ھۆرمەت ئىبارىلىرىنى ئىشلىتىپ، مۇھەممەد ھۈسەيىن كۆرەگان-
نىڭ ساداقىتىنى ماختىغاندىن كېيىن، ئۇنى تېزىرەك يېنىغا كې-
لىشكە تەكلىپ قىلغانىدى.

— ئەندىجان تەرەپتىكى ئەھۋال قانداقراق؟ — دەپ سورىدى
مۇھەممەد ھۈسەيىن كۆرەگان سەركەردىسى مەۋلانە مۇھەممەدكە
قاراپ.

— ئەھمەد تەنبەل شەھەرنى بېكىتىپ قاتتىق مۇداپىئەدە تۇ-
رۇۋېتىپتۇ. شەيبانىخان ئىككى كۈندىن بېرى توختىماي تېگىش
قىلىپمۇ سېپىل تۈۋىگە يېقىنلىشالماپتۇ. جانابلىرىغا مەلۇملۇق،
ئەندىجان شەھىرىنىڭ سېپىللىرى ئېگىز ھەم مۇستەھكەم،
قورال - ياراغ ئەسلىھەلىرى خىل. ئۇنىڭ ئۈستىگە سۇ، ئوزۇق -
تۈلۈكمۇ مول. شەيبانىخاننىڭ ئەھمەد تەنبەلنى ئاسانلىقچە بوي-
سۇندۇرالىشى تەس.

— شۇنداق، — دېدى ئۇ مەۋلانە مۇھەممەدنىڭ سۆزىنى تەس-
تىقلاپ، — شەيبانىخان ھازىر ئەندىجان شەھىرىنى ئېلىشقا ئالا-
دىراۋاتىدۇ. چۈنكى ئۇ ئەھمەد تەنبەلنى تېزدىن بويسۇندۇرالمىسا،
نەچچەن ۋاقىتتىن بېرى تىكلەنگەن شانۇ شەۋكىتىگە ئوقسان يې-
تىدۇ. شۇڭا ئۇ ئەندىجان شەھىرىنىڭ ئەھۋالىنى بەش قولىدەك بى-
لىدىغان مەندەك سەركەردىگە تولىمۇ موھتاج.

— ئەينى مۇددىئە، — دېدى مەۋلانە مۇھەممەد، — شەيبانىدە-



خان مەكتۇپلىرىنى كۆرۈپ بەكمۇ خۇش بولۇپ كەتتى. «تېز بېرىپ كۆرەڭ جانابلىرىغا يەتكۈز. تېز رەك يېتىپ كەلسۇن. ئۇنىڭ بىلەن كۆرۈشۈشنى ناھايىتى ئارزۇ قىلىمەن» دېدى.

«ئەندىجانغا بېرىشىم يولۋاس ئۇۋىسىغا ئۆز ئايىغىم بىلەن بارغانغا باراۋەر. مېنى قانداق قىسمەتلەر كۈتۈۋاتىدىكەن؟ شەييا-نىخان تولىمۇ ھىيلىگەر، گۇمانخور ئادەم. ئەھۋالغا قاراپ ئېھتىد-يات بىلەن ئىش قىلارمەن. ئىشقىلىپ نېمىلا بولمىسۇن ئەھمەد تەنبەلىنى ھەرگىز بوش قويۇۋەتمەيمەن...»

ئۇ خىيالىدىن باش كۆتۈرۈپ سەركەردە - لەشكەرلىرىگە ئەزىزلىك دىجانغا قاراپ يولغا چىقىشقا بۇيرۇق بەردى.



ئادەتتە ھەرقانداق ئادەمنى بىر ئاش پىشىم ساقلىتىپ ئاندىن قوبۇل قىلىدىغان شەيبانىخان، مۇھەممەد ھۈسەيىن كۆرەڭنىڭ ئىستىقبالىغا بارلىق ئەمىر - سەركەردىلىرى بىلەن چىقىپ، ئا-دەتتىن تاشقىرى ھەشەم بىلەن كۈتۈۋالدى ۋە ھۆرمىتىگە شاھانە داستان راسلاپ ئوڭ يېنىدا ئولتۇرغۇزدى.

— ھەممىڭلار بىر - بىرلەپ كېلىپ، كۆرەڭ جانابلىرىغا شاراب تۇتۇڭلار، — دېدى ئۇ ئەمىرلىرىگە بۇيرۇق بېرىپ.

شەيبانىخاننىڭ ئىنىسى مەھمۇد سۇلتاندىن باشلاپ بارلىق ئەمىر - سەركەردىلەر بىر - بىرلەپ كېلىپ مۇھەممەد ھۈسەيىن كۆرەڭغا شاراب تۇتتى، كۆڭلىنى ئىزھار قىلىشتى. پەقەت سە-ئىدخانلا تېخى بۈگۈنگىچە چىرايىنى كۆرۈپ باقمىغان بۇ ھاممە-سىنىڭ ئېرىغا مەنسىتمەسلىك بىلەن قاراپ قويۇپ، سوغۇققان كەيپىياتتا ئولتۇرۇۋەردى. شۇ تاپتا ئۇنىڭ ۋۇجۇدى زىددىيەتلىك خىياللار بىلەن تولۇپ كەتكەندى.

«... ئۆز ۋاقتىدا خان ئاتام ئۇنى پات - پات تىلغا ئېلىپ ئۇنداق جاسارەتلىكەي، مۇنداق ساداقەتلىكەي دەپ ماختايتتى. ئە-



جەبا، خان ئاتام ئۇنى چۈشەنمىگەن بولغىمىدى؟ ئۇنىڭغا ھېلى -
غىچە ئۈمىد باغلاپ يۈرۈپتىمەن تېخى. تايىنىشقا ئادەم ئىكەنمۇ.
ئۆز ئىختىيارلىقى بىلەن كېلىپ، شەيبانىخاننىڭ ئايىغىغا باش
قويدى مانا. تېخى ئۇنىڭ ئىنىسى مەھمۇد سۇلتان بىلەنمۇ
ئوبدانلا بۇرادەرچىلىكى باردەك قىلىدۇ. قەدىناسلاردەك كۆرۈشۈپ،
ئەھۋال سورىشىپ كەتتى. ئۇنى تاغام سۇلتان مەھمۇدخان ئالىي -
لىرى بىلەن كىچىكىدىن ئاداش - ئاغىنە بولۇپ، بىللە ئويناپ
چوڭ بولغان، ئول تاغامنىڭ چەكسىز قەدىرلىشىگە، ئەتىۋارلىشىد -
غا نائىل بولغان دەپ ئاڭلىۋىدىم. ھامام مەلىكە خۇبىنىگار خې -
نىمنى نىكاھلاپ بېرىپ، كۆرەگانلىق مەرتىۋىسىگە يەتكۈزگەند -
كەن. شۇنچىۋالا ئالىي ھىممەتلەرگە قايتۇرغان تەشەككۈرى مۇشۇ
بولدىغۇ ئاخىر. ئۆز پاسىبانىنىڭ تەخت - سەلتەنەتنى تارتىۋال -
غان ئادەمگە ساداقەت بىلدۈرگەن ئادەمنى قانداقسىگە ۋاپا ئەھلى
دېگىلى بولسۇن؟! ئىستى، نەچچەن ۋاقىتتىن بېرى ئۇنى غايىبانە
ياد ئەتكىنىم، سېغىنىپ، ئۈمىد باغلىغىنىم. ھەر بىر ئېغىز سۆ -
زىدە ئول شەيبانىخانغا تەۋازۇ قىلىپ كەتكەنلىرىچۇ تېخى. ئەسلىد -
دە بىر خۇشامەتچى ئىكەن ئەمەسمۇ؟...»

— خانزادە تېخىچىلا كۆرەگان جانابلىرىغا شاراب تۇتاي دې -
مەيلىغۇ؟ — دېدى شەيبانىخان سەئىدخاننىڭ ئاچچىق خىياللىرىد -
ى بۆلۈپ، — تونۇشۇپ قويسىلا، ئۇ دېگەن مەرھۇم ھاممىلىرى
مەلىكە خۇبىنىگار خېنىمنىڭ كۈيۈسى بولىدۇ. بىر ھېسابتا تاغد -
لىرى بىلەن ئوخشاش.

سەئىدخان مۇھەممەد ھۈسەيىن كۆرەگانغا مەنىستەمسىلىك
بىلەن يالت ئېتىپ قاراپ قويۇپ ئېغىز ئاچتى:

— كۆرەگان جانابلىرىنىڭ قورسىقى خان ئالىيلىرى بىلەن
ئەمىر - سەركەردىلەرنىڭ تۇتقان ھۆرمەت شارابىدا ئاللىقاچان
شالاقلاپ كەتتى، كەمىنلىرى بولسىمۇ بىر قەدەر شارابنى
ئىسراپ قىلماي دەيمەن.

شەيبانىخان قاقاھلاپ كۈلۈپ كەتتى:



— كۆردىلىمۇ كۆرەگەن جانابلىرى، ئالاچەخان ئالىيلىرىنىڭ بۇ خانزادىسى مانا مۇشۇنداق گەپدان. يۈز — خاتىر دېگەننىمۇ بىلەمەيدۇ.

— خانزادە ھەقىقەتەن ئوچۇق سۆزلۈك ئىكەن، — دېدى مۇھەممەد ھۈسەيىن كۆرەگەن سەئىدخانغا مېھرى بىلەن قاراپ، — مېنى مەست بولۇپ قالمىسۇن دەپ ئاياۋاتىدۇ. ھەئە، شۇ تاپتا سەئىدخاننىڭ ئاچچىق كىنايسىنى پەقەت مۇھەممەد ھۈسەيىن كۆرەگەنلا چۈشەنگەنىدى.

«سۇلتان ئەھمەدخان ئالىيلىرىنىڭ بۇ خانزادىسى ھەقىقەتەن شىر يۈرەك ئەزىمەت بولۇپتۇ. بىلىپ تۇرۇپتىمەن، ئۇ مېنىڭ شەيبانىخاننىڭ ئالدىغا بويۇن ئېگىپ كەلگىنىمگە قاتتىق رەنجىدى. شۇڭا كۆزىگە ئىلمايۋاتىدۇ. شەيبانىخاننىڭ ئايىغىدا سەگدەك ئۆمىلەپ، قۇيۇپ بەرگەن يۈندىسىنى ئىچىۋاتىسەن دەپ تەنە قىلىۋاتىدۇ. مەيلىلا، ھازىرچە رەنجىگە چ تۇرسۇن، كېيىن پۇرسەت تېپىپ چۈشەندۈرۈپ قويارىمەن. شەيبانىخان تولىمۇ ھىلىگەر ئا. دەم، كۆڭلىدىكىنى بىلمەك تەس. ھەتتا ئىنىسى مەھمۇد سۇلتان بىلەن ئوغلى تۆمۈر سۇلتاندىنمۇ سىر يوشۇرىدۇ. ھەر ھالدا ئېھتىيات قىلاي...»

— جانابى ئەمىرلەر، — دېدى شەيبانىخان ئەمىر — سەركەر — دىلىرىگە تەكشى قاراپ، — مۇھەممەد ھۈسەيىن كۆرەگەن جانابلىرى مېنىڭ ئەزىز مېھمانىمدۇر. ھەممىڭلار ئۇنىڭغا مېھماندارچىلىق قىلغايلىرى.

— باش ئۈستىگە! — دېدى ئەمىرلەر دەس ئورنىدىن تۇرۇپ. سورۇن تۈن نىسپىگىچە داۋاملاشتى. شەيبانىخان سورۇندا ئەندىجان مۇھاسىرىسى، ئەھمەد تەنبەل ھەققىدە بىر ئېغىزمۇ گەپ قىلمىدى.

ئەتىسىدىن باشلاپ ئەمىر — سەركەردىلەر مۇھەممەد ھۈسەيىن كۆرەگاننى نۆۋەت بويىچە زىياپەتكە تەكلىپ قىلدى. بۇ بىر — نەچچە كۈندە ئەندىجان شەھىرىگە پەقەتلا تېگىش قىلمىدى. گويا

ئۇلار بۇ چوڭ ئىشنى پۈتۈنلەي ئېسىدىن چىقىرىپ قويغاندەك قىلاتتى.

مۇھەممەد ھۈسەيىن كۆرەگەن سەئىدخان بىلەن ئايرىم ئۇچ-رىشىشقا پەقەتلا پۇرسەت تاپالمىدى. ئەللىك نەپەر ئۆكرىنىڭ سەئىدخان نەگە بارسا بىر قەدەم ئايرىلماي يۈرۈۋاتقىنىنى كۆرۈپ ئۆزىمۇ ئېھتىيات قىلىپ قالغانىدى. ئۇنىڭ شەيبانخاننىڭ ئىسمى مەھمۇد سۇلتان بىلەن خېلى ئوبدان دوستلۇقى بار ئىدى. شەيبانخاننىڭ يېنىغا كەلگەندىن تارتىپ، مەھمۇد سۇلتان ئۇنىڭغا كۈندە دېگۈدەك ھەمراھ بولۇۋاتاتتى.

— تۇرپان تەرەپتىكىلەر بىلەن ئالاقىلىشىپ تۇرۇۋاتامدىلا كۆرەگەن جانابلىرى؟ — بىر كۈنى تۇيۇقسىز سوراپ قالدى مەھمۇد سۇلتان.

— يوقسۇ، تېخىچە خەۋەرلىشەلمىدىم، — دېدى مۇھەممەد ھۈسەيىن كۆرەگەن، — ئەسلىدە چاپارمەن ئەۋەتىپ خەۋەرلىشىش خىيالىم بار ئىدى. لېكىن، مۇقىم بىر جايدا تۇرالمايلىقىم ئۇچۇن مۇمكىن بولمىدى. ئۇلاردىنمۇ چاپارمەن كەلمىدى.

— بەلكىم كەلگەن بولسىمۇ سىلنى تاپالمىغاندۇ؟ — بۇمۇ ئېھتىمال. ھېچبولمىغاندا ئىنىم سەيىد مۇھەممەد مىرزا دېرىكىمنى قىلاتتى.

— سۇلتان ئەھمەدخان ئالىيلرىنىڭ مۇسبىتى بىلەن بولۇپ، بۇ ئىشقا چولسى تەگمىگەن بولۇشى مۇمكىن. مۇھەممەد ھۈسەيىن كۆرەگەن تۇرۇپلا قالدى:

— نېمە دېدىلە جانابلىرى؟ سۇلتان ئەھمەدخان ئالىيلرى قازا قىلىپ كەتتىمۇ؟

مەھمۇد سۇلتان ئۇنىڭ چىرايىغا سىنچىلاپ قارىۋېتىپ جاۋاب بەردى:

— بول مۇسبەتتىن تېخىچىلا خەۋەرسىز ئوخشىمامدىلا؟ — زىنھار خەۋەرسىزمەن. قانداق بولۇپ قازا قىلغاندۇ؟ — تەپسىلاتىنى بىزمۇ بىلمىدۇق. ئاقسۇغا ئەۋەتكەن ئايغاق.



چى ئاشۇنداق خەۋەر ئېلىپ كەلدى. كېسەللىك سەۋەبى بىلەن قازا قىلىپ كېتىپتۇدەك. خانزادە سەئىدخان ئاتىسىنىڭ مۇسەببەتتىن دىن تېخىچە خەۋەرسىز. ئاغام شەيبانخان ئالىيلىرى بۇ ئىشنى ئۇنىڭدىن سىر تۇتۇشمىزنى چېكىلىگەن بولغاچقا، ھازىرغىچە بىلدۈرمىدۇق. سىلىمۇ بىر مەزگىل سىر تۇتقايلا.

— ئارى، خانزادە ھازىرچە مۇسەببەتتىن خەۋەر تاپمىغىنى تۈزۈك. كېيىنچە بىلدۈرەرمىز.

مۇھەممەد ھۈسەيىن كۆرەگاننىڭ ۋۇجۇدىنى بىردىنلا ئۇ. مىدسىزلىك چۇلغىۋالدى.

«سۇلتان ئەھمەدخان ئالىيلىرى قازا قىلغان بولسا، ئول تە. رەپتىن ئەمدى زىيادە ئۈمىد كۈتمەسمۇ بولغۇدەك. ئۇنىڭ چوڭ خانزادىسى تۇرپاندا نائىب خان بولۇپ سەلتەنەتكە پاسىبانلىق قىلىۋاتىدۇ دەپ ئاڭلىۋىدىم. ئۇ تاغىسى سۇلتان مەھمۇدخان ئالىيلىرىغا قانداقراق مۇئامىلە قىلاركىن؟ ياكى تەخت - سەلتەنەتتىن ئەنسىرەپ تاغىسىغا ئېتىبار قىلمايمىكىن؟ ئەمدى سۇلتان مەھمۇدخان ئالىيلىرىنىڭ كۈنى تېخىمۇ تەس بولغۇدەك. ئامەت قاچىسا كېلىشمەسلىك ئارقىمۇ ئارقا كېلىدىكەن. جىيەن بىلەن تاغىنىڭ مېھرى ھەرگىزمۇ ئاغا - ئىنىنىڭ مېھرىدەك بولمايدۇ. شۇڭىمۇ كۈنلەر تاغاڭدىن تاغار ياخشى، ھامماڭدىن باداڭ ياخشى دەيدۇ ئە. مەسمۇ. خان ئالىيلىرى ئەمدىلىكتە جىيەننىڭ قولىغا قاراپ قالارمۇ؟ ئەگەر شۇنداق بولۇپ قالسا، بۇ ئىش ئۇنىڭغا تەخت - سەلتەنەتنى تارتتۇرۇپ قويغاندىنمۇ ئېغىر كېلىدۇ. مۇۋاپىق پۇرسەت تېپىپ قېشىغا چاپارمەن ئەۋەتەي. ھېلىمۇ ياخشى يېنىدا ئىنىم سەيپىد مۇھەممەد مىرزا بار. تەسەللى بېرىپ، كۆڭلىنى ياساپ تۇرغاندۇ بەلكىم...»

ئۇنىڭ جىمىپ كەتكىنىنى كۆرۈپ مەھمۇد سۇلتان ئاستا ئېغىز ئاچتى:

— كۆڭۈللىرىنى يېرىم قىلمىسلا، ئۆلۈم ھەممىمىزنىڭ بېشىدا بار.



— تەسەللى بەرگەنلىرىگە كۆپ رەھمەت، — دېدى مۇھەممەد ھۈسەيىن كۆرەگان خىيالىدىن باش كۆتۈرۈپ، — سۇلتان ئەھمەد خان ئالىيلىرى ياش ئىدى. تېخى ئەمدىلا ئوتتۇز توققۇز ياشقا كىرگەندى.

— قانداق قىلىمىز. ئۆلۈم دېگەن ياش - قېرىغا باقمايدى. كەن. جان تەندە ئامانەت دەيدۇ ئەمەسمۇ. ھەرقانداق بەندە ئەجەل يەتكەندە ئول ئامانەتنى تاپشۇرماي ئامالى يوق. ئەمدى تىرىكلىك نىڭ غېمىنى يېسىلە.

— سىلىدىن بىر ئۆتۈنۈشۈم بار ئىدى، — دېدى مۇھەممەد ھۈسەيىن كۆرەگان مەھمۇد سۇلتاننىڭ كۆزىگە قاراپ تۇرۇپ، — خانزادە سەئىدخان بىلەن ئايرىم پاراڭلىشىپ باقسام بولاتتى. لېكىن ئۆكەرلەر ئۇنىڭ يېنىدىن نېرى بولمىغاچقا، پەقەت پۇرسەت بولمايۋاتىدۇ.

— خانزادە سەئىدخان بىلەن كۆرۈشۈش ئىشىغا ھازىرچە ئالدىرىمىسىلا، پۇرسىتىنى مەن كەلتۈرۈپ بېرىم. راستىنى دېسەم، — دېدى مەھمۇد سۇلتان سەممىيلىك بىلەن، — ئاغام شەيبانخان ئالىيلىرى مەندەك بىر قورساق ئىنىسىغىمۇ ئىشەنمەيدۇ، سىلىگىمۇ مەلۇملۇق، ئەينى ۋاقىتتا ئىلكىمدىكى ئىككى تۈمەن لەشكەر بىلەن كېلىپ ئاغامغا ھەمدەمدە بولمىغان بولسام، ئۇنىڭ بۇخارا بىلەن سەمەرقەنتنى ئېلىشى ھەرگىز مۇمكىن ئەمەس ئىدى. چۈنكى ئۇنىڭ ئىلكىدىكى سەركەردە - لەشكەرلەرنىڭ ھەممىسىنى سۇلتان مەھمۇدخان ئالىيلىرى بەرگەن. چىڭ يېرىگە كەلگەندە ئۇلار ئاغامنىڭ پەرمانىنى ئاڭلىمايتتى. پەقەت مېنىڭ ئاشۇ ئىككى تۈمەن سەركەردە - لەشكەرلىرىم بىلەن ئۇلارنى تۇتۇپ تۇرالىدى. شۇڭا بۇنىڭدىن خەۋەردار خالايقنىڭ ھەممىسى: «شەيىر بانخاننىڭ دۆلىتى ئىنىسى مەھمۇد سۇلتان بىلەن ئۆرە تۇرىدۇ. ئۇنىڭ ھەممە ئىشى مەھمۇد سۇلتاننىڭ تەرتىپ - ئىنتىزامى بىلەن بولىدۇ» دېيىشىدۇ. سەمەرقەنتنى ئالغاندىن كېيىن، ئاغام مۇخالىپەتچىلىك بايرىقىنى كۆتۈرۈپ چىقىپ، سۇلتان مەھمۇدخان



ئاللىلىرىدىن يۈز ئۆرۈدى. شۇ چاغدا پەقەت بىر ئىشتىن — جا-
 نابلىرى بىلەن جەڭگاھتا ئۇچرىشىپ قېلىشتىن ۋايىم يېدىم.
 چۈنكى، ئاغام سۇلتان مەھمۇدخان ئاللىلىرىنىڭ ئوردىسىدا خىز-
 مەت قىلغاندىن بېرى بېرىپ - كېلىپ يۈرۈپ، سىلى بىلەن ئوت-
 تۇرىمىزدا دوستلۇق رىشتىسى پەيدا بولغانىدى. سىلى قانداق
 قارايدىلا بىلمەيمەن، ئەمما مەن بۇ دوستلۇقنى بەكمۇ قەدىرلەيت-
 ىم. ئوچۇق سۆزلۈك، مەردۇ مەردانە، ساداقەتمەنلىكلىرىنى ياق-
 تۇراتتىم. گەرچە ئاغامنى ئانچە ياقتۇرۇپ كەتمىسىلىمۇ، ماڭا
 چىن يۈرەكلىرىدىن ئىززەت كۆرسىتەتتىلە. ئالدىمدا ئاغامنىڭ
 زىنھار يامان گېپىنى قىلمايتتىلە. يېقىن دوستى بىلەن جەڭگاھ-
 تا رەقىبىلەردىن بولۇپ قېلىش ھەقىقەتەن دەھشەتلىك ئىش ئىدى.
 خۇداغا شۈكۈر، بۇ ھايات دەھشىتى بىزگە نېسىپ بولمىدى. كې-
 يىن تۆرەتۆپىنى تاشلاپ چىقىپ كەتكەنلىرىنى ئاڭلىدىم. ھەردا-
 ئىم غەملىرىنى يەپ تۇردۇم، ئامانلىقلىرىنى تىلىدىم. ھۆ-
 كۈمدارلارنىڭ تەخت - سەلتەنەت، زېمىن تالىشىشى ئەزەلدىن بار
 ئىش. ھەتتا ئاتا - بالا، ئاغا - ئىنىلەرمۇ بۇنىڭدىن مۇستەسنا
 بولغان ئەمەس. شۇڭا ئاغام شەيبانخاننىڭ سۇلتان مەھمۇدخان
 ئاللىلىرىدىن تاشكەنتنى تارتىۋېلىپ، تەخت - سەلتەنەتنى ئى-
 گىلىۋېلىشنى خاتا ئىش دەپ قارىمايمەن. بىراق، ئۇنىڭ سۇلتان
 مەھمۇدخان ئاللىلىرىنىڭ خانىشىنى نىكاھىغا ئېلىۋېلىشى ھە-
 قىقەتەن چەكتىن ئېشىپ كەتتى. ئەسلىدە شۇ چاغدا سۇلتان
 مەھمۇدخان ئاللىلىرىنىڭ سۆيۈملۈك خانىشى قارا كۆز بېگىمنى
 ماڭا نىكاھلاپ بەرمەكچى بولغانىدى. لېكىن، كەسكىن رەت قىلد-
 ۋەتتىم ھەم ئۇنى توستۇم. مۇشۇ ئىش سەۋەبلىك ئاغا - ئىنى
 رەنجىشىپمۇ قالدۇق. ئۇ ھەم ئاغا، ھەم خان بولغانلىقى ئۈچۈن،
 ھۆكۈمىدىن تاشقىرى چىقىشىمغا ئىمكان يوق ئىدى. بۇ ئىشلارنى
 ھەر قېتىم ئويلىسام ئالدىلىرىدا خىجىل بولىمەن.

— جانابلىرىنى ئەزەلدىن ۋىجدانلىق، مەرد، ۋاپا ئەھلى ھې-
 سابلاپ كەلگەندىم، ھەر ھالدا خاتالاشماپتىمەن. بىر مۇسۇلمان



ئەر كەكنى نىكاھىدىكى ھالال خوتۇنىنى تالاق قىلىشقا مەجبۇرلاپ ئاندىن ئۆزىنىڭ نىكاھىغا ئېلىۋېلىش ئىسلام شەرىئىتىگىمۇ خىلاپ، لېكىن ئۆزىنى خەلىفە ئى رەھمان، ئىمامى زامان دەپ ئاتا-تۇالغان شەيبانىخان ئالىيلىرى بۇ ئىشنى يا بەندىدىن، يا ئاللاھ-تىن ھايا قىلماي قىلدى. ئاڭلاپ تولىمۇ خورلۇق ھېس قىلدىم. ھەر بەندىنىڭ گۇناھى ئۆزىگە. بۇ قىلىۋالدىم - ئېتىۋالدىم دەيدى-غان جاھان ئەمەس. بۇ ئالەمدە بولمىسا ئۇ ئالەمدە بولسىمۇ سورد-قى بولىدۇ. گەپنىڭ ئوچۇقىنى ئېيتسام، كەمىنىلىرىمۇ ئامالنىڭ يوقىدىن شەيبانىخان ئالىيلىرىنىڭ ئالدىغا ئىتائەت گەردىنىمنى سۈنۈپ كەلدىم. ۋاقتى كەلگەندە بول دەرگاھتىن ئامان - ئېسەن كېتىشىمگە ياردەم قىلغايلا.

— ئاللاھ خالىسا چوقۇم شۇنداق قىلىمەن. ماڭا ئىشەنگەن-لىرىگە كۆپ تەشەككۈر، — دېدى مەھمۇد سۇلتان، — بەلكىم مەنمۇ پات يېقىندا ئاغامدىن ئايرىلىپ، كېتىپ قېلىشىم مۇمكىن. ۋاقتىدا ئۆز يولۇمنى تېپىۋالسام، ئاغا - ئىنى ئوتتۇرىد-مىزدا ئاداۋەت كۈچىيىپ كېتىشى مۇمكىن. چۈنكى ئاغام سەر-كەردە - لەشكەرلەر ئارىسىدىكى ئابروى - ئىناۋىتىمگە ھەسەت قىلىدۇ. كۈنلەرنىڭ بىرىدە تەخت - سەلتەنەتىمنى تارتىۋالارمى-كىن دەپ ئەندىشە قىلىدۇ.

— ئاۋۋال ئەھمەد تەنبەلنىڭ ئىشنى تېزىرەك بىر تەرەپ قىلايلى، قالدى ئىشلارنى ئاندىن مەسلىھەت قىلارمىز، — دېدى مۇھەممەد ھۈسەيىن كۆرەگان.

— ئەھمەد تەنبەل ئەندىجاننى قاتتىق مۇداپىئە قىلىۋاتىد-دۇ، — دېدى مەھمۇد سۇلتان ئويلاغان ھالدا، — پەمىچە، قور-غاندا بىر يىل يەتكۈدەك ئاشلىق زاپىسى بار ئىكەن. ئۇنى ئاسان-لىقچە باش ئەگدۈرۈش تەسكە توختارمىكەن.

— كەلگىنىمدىن بېرى نېمە ئۈچۈندۇر شەيبانىخان ئالىي-لىرى مېنى ئەندىجان مۇھاسىرىسىگە قاتناشتۇرمايۋاتىدۇ. ئاۋۋال بىر تېگىش قىلىپ باقساق، ئاندىن مۇناسىپ تەدبىر كۆرسەتكەن



بولاتتىم.

— ئاغامنىڭ كۆڭلىگە كىرىپ چىقسام، ئۇنىڭ ئەھمەد تەڭ-
بەلنى جانابلىرىنىڭ ياردىمىسىز بويسۇندۇرۇش نىيىتى بار. لې-
كىن ھازىرغىچە بۇ مۇمكىن بولمايۋاتىدۇ. ئەتە ئىككىمىز بىر-
لىكتە تېگىش قىلايلى.

— شەيبانىخان ئالىيلرىدىن ئىجازەت ئالامدۇق قانداق؟
چۈنكى ماڭا نەچچە كۈندىن بېرى بول دەرگاھتا مېھمان تەرىقىد-
سىدە مۇئامىلە قىلىنىۋاتىدۇ...

— بۇنچە ئىنچىكىلەپ كېتىشلىرى ھاجەتسىز، — دېدى
مەھمۇد سۇلتان، — قوشۇننىڭ ئەمىر لەشكەرلىك مەرتىۋىسى
مېنىڭ قولۇمدا، شۇڭا ئاغامدىن ئىجازەت ئېلىشىم ھاجەتسىز. يە-
نە بىر تەرەپتىن، ئاغام جانابلىرىغا ئۆز ئاغزىم بىلەن ئەندىجانغا
تېگىش قىلىش پەرمانى بەرسەم، باشقىلار شەيبانىخان ئەھمەد تەڭ-
بەلگە كۈچى يەتمەي، مۇھەممەد ھۈسەيىن كۆرەگانغا مۇراجىئەت
قىلىپتۇ دەپ قالىدۇ، دەپ خۇدۇكسىرىيدۇ.

— مۇنداق دېسە. كۆڭلۈمدىكى تۈگۈچ ئەمدى يېشىلدى.

— لېكىن، ئاغامدىن ھەرھالدا ئېھتىيات قىلسىلا.

— ئاگاھلاندۇرغانلىرىغا رەھمەت.

شۇنداق قىلىپ ئەتىسى مۇھەممەد ھۈسەيىن كۆرەگان مەھ-
مۇد سۇلتان بىلەن بىرلىكتە ئەندىجان شەھىرىگە شىددەتلىك
ھۇجۇم قوزغىدى. مەھمۇد سۇلتاننىڭ پەرىزى توغرا چىقتى. شەي-
بانىخان مۇھەممەد ھۈسەيىن كۆرەگاننىڭ سەركەردە - لەشكەرلى-
رى بىلەن ئەندىجان ھۇجۇمىغا قاتناشقىنىنى كۆرۈپ ئاق - كۆك
دېمىدى. شەھەرگە ھۇجۇم قىلىش ئۈچىنچى كۈنىگە قەدەم قوي-
غاندا، بەرداشلىق بېرەلمەسلىكىگە كۆزى يەتكەن ئەھمەد تەڭبەل
مۇھەممەد ھۈسەيىن كۆرەگان بىلەن سۆزلىشىدىغانلىقىنى بىلدۈ-
رۈپ ئەلچى چىقاردى. مۇھەممەد ھۈسەيىن كۆرەگاننىڭ شەيبانى-
خانغا ئەل بولغانلىقى ئۇنىڭغا قاتتىق زەربە بولغانىدى. مۇھەممەد
ھۈسەيىن كۆرەگان ئەلچىنىڭ مۇددىئاسىنى بىلگەندىن كېيىن،



مەھمۇد سۇلتان بىلەن مەسلىھەتلىشىپ: «ئەھمەد تەنبەل ئەتە ئە - تىگەن سۈبھى ۋاقتى بىلەن سېپىلنىڭ ئۈستىگە چىقسۇن، شۇ يەردە سۆزلىشەيلى» دەپ جاۋاب بەردى.

ئەتىسى ئۇلار دېيىشكەن مۆھلەتتە ئۇچراشتى.

— ئەي مىرزىلار! — دەپ ۋارقىرىدى سېپىلنىڭ ئۈستىگە چىققان ئەھمەد تەنبەل مۆھەممەد ھۈسەيىن كۆرەگانغا تەۋازۇ بىلەن ئېگىلىپ سالام بەرگەندىن كېيىن، — ھازىرقى ئەھۋالمنى سۆز - لىمىسەممۇ ئۆزلىرىگە ئايان. ئارىمىزدا يۈز بەرگەن ئارازچىلىقلار - نى ئەڭ ياخشىسى تەگەشمەيلى. ئىككىمىزنىڭ ئېمىلداشلىقىنى ھەم مېنىڭ خىزمەتكارلىقىمنى يادلىرىغا كەلتۈرۈپ ھۆكۈم قىلسىلا. مەن ھازىر قانداق قىلسام بولار؟ مەسلىھەتلىرىگە موھ - تاجمەن.



ھەئە، ئەھمەد تەنبەل مۆھەممەد ھۈسەيىن كۆرەگاننىڭ كۆ - كۈلدۈشى ئىدى. چۈنكى ئۇنىڭ ئانىسى مۆھەممەد ھۈسەيىن كۆرە - گانغا ئىنىك ئانا بولغانىدى. شۇ سەۋەبتىن سۇلتان مەھمۇدخان مۆھەممەد ھۈسەيىن كۆرەگانغا بولغان دوستلۇق ئەقىدىسى يۈزد - سىدىن، ئۇنىڭغا ئوردىدا ئىچكىلىك مەرتىۋىسى بەرگەندى. كې - يىن ئۆمەر شەيخ مىرزا ئۇنىڭ جەڭبازلىق ماھارىتىگە قايىل بو - لۇپ، سۇلتان مەھمۇدخاندىن سوراپ ئەندىجانغا ئالدىرۇپ كەلگە - نىدى. ئۆمەر شەيخ مىرزا ئۆلۈپ كەتكەندىن كېيىن، دادىسىنىڭ تەختىگە ئولتۇرغان بابۇر ئۇنىڭغا ياخشى مۇئامىلە قىلدى، مەرتە - ۋىسىنى ئىچكىلىكتىن چوڭ ئەمىرلىككە ئۆستۈردى ۋە نۆكەر بېشى نوپان كۆكۈلداشنىڭ قىلىچىنى ئۇنىڭغا سوۋغا قىلدى. ئەمما ئەھمەد تەنبەل بۇ قەدەر قىلغان ئەتىۋارنى بىلمەي، ئۇزۇن ھەسەن بىلەن بىرلىشىپ، جاھانگىر مىرزىنى قۇتارتىپ بابۇرغا قارشى چىقتى. ھەتتا بابۇر سوۋغا قىلغان ئاشۇ قىلىچتا بابۇرنىڭ كالىمىنى ئالغىلى تاس قالدى. تېخى يېقىندىلا بىر ئەمچەكنى تارتىشىپ ئەمگەن ئېمىلدىشى بولغان مۆھەممەد ھۈسەيىن كۆرە - گاننى تۇرقىشاران جىلغىسىغا قايسۇپلىپ ئۆلتۈرمەكچى بولدى.

ئاۋادا شەيبانخان لەشكەر تارتىپ كەلمىگەن بولسا مۇھەممەد ھۇ - سەيىن كۆرەگەن مۇشۇ كۆكۈلدېشىنىڭ قولىدا ئۆلۈپ كەتكەنمۇ بولاتتى.

دەققە ئىچىدە مۇشۇلارنى خىيالدىن ئۆتكۈزگەن مۇھەممەد ھۇسەيىن كۆرەگەن بېشىنى كۆتۈرۈپ، ئەھمەد تەنبەلىنىڭ بىچارە تۇرقىغا مەغرۇر نەزەر تاشلىدى.

«تېخى نەچچە كۈن ئاۋۋال كۆكۈلدەشلىقنى ئېسىڭىمۇ ئال - مىغاندىڭ تۈزكۈر ئەبلەخ! ئەمدى ئەجەب تىلىڭ كۆيمەيۋاتىدۇ. سەندەك ۋاپاسىز كۆكۈلدەشتىن ئاللىقاچان كەچكەنمەن...»
ئۇ خىيالنى يىغىشتۇرۇپ ئەھمەد تەنبەلىنى قەستەن گەپكە سالىدى:

— ئەمدى ساڭا نېمە بولدى؟ قەلئەنى مەھكەم ساقلىساڭ بولمىدىمۇ؟

ئەھمەد تەنبەل دەققە تۇرۇۋېلىپ جاۋاب بەردى:

— ھازىر ئاچچىقلىنىپ مالا مەت قىلىدىغان ۋاقىت ئەمەس مىرزىم. راست گەپنى قىلسىلا، ھازىرقى ئەڭ ياخشى چارە - تەد - بىر نېمە؟

مۇھەممەد ھۇسەيىن كۆرەگەن ئەمدى ئۇنى ئارتۇقچە گەپكە سېلىشنى لايىق كۆرمىدى:

— ياخشى چارە شولكى، قىلىچىڭنى بوينۇڭغا ئېسىپ، بىر - چارلىك بىلەن تۆۋەنگە چۈشكىن - دە، قۇدرەتلىك سۇلتان شەي - بانخان ئالىيلىرىدىن گۇناھىڭنى تىلە. رەھىم قىلىپ بىر قو - شۇق قېنىڭدىن كېچىپ قالسا ئەجەب ئەمەس.

ئەھمەد تەنبەل بىر ھازا ئۇن - تىنىسىز تۇرغاندىن كېيىن، ئاستا سېپىلىدىن چۈشۈپ كەتتى.

— ھۇجۇم قىلامدۇق قانداق؟ — دەپ سورىدى تۆمۈر سۇلا - تان.

— ئالدىرىمىسىلا، — دېدى مەھمۇد سۇلتان بۇ جىيەنىگە قاپقىنى تۈرۈپ، — بىر ئاز ساقلاپ باقايلى.



— يەنە نېمىگە ساقلايمىز تاغا؟ نەچچەن ۋاقىتتىن بېرى بىزگە باش ئەگمىگەن ئول تەنبەل، كۆرەگەن جانابلىرىنىڭ ئاشۇ ئىككى ئېغىز گېپىگە كىرىپ ئالدىمىزغا ھەرگىز چىقمايدۇ. — سىلى نېمنى بىلىدىلا؟! — مەھمۇد سۇلتان ئۇنىڭغا غە- زەپ بىلەن گۈلەيدى، — ئىچىلىرى پۇشۇپ كەتكەن بولسا، بار- گاھقا قايتىپ كەتسە.

تۆمۈر سۇلتان جىم بولدى.

بىر ئاش پىشىم ۋاقىت ئۆتكەندە خاقان دەرۋازىسىنىڭ ئات سۈرىتىپ ئېچىلىدىغان ئېغىر قاناتلىرى ئەنسىز غىچىرلاپ ئې- چىلدى. شۇنىڭ بىلەن بىللە لىق سۇ تولدۇرۇلغان خەندەكنىڭ ئاسما كۆۋرۈكىمۇ چۈشۈرۈلدى. ھايال ئۆتەي قىلىچىنى بويىنغا ئاسقان ئەھمەد تەنبەل بىر توپ ئەمىر - سەركەردىلىرىنى باشلاپ دەرۋازىدىن پىيادە چىقىپ كەلدى.

مەھمۇد سۇلتان: «ئەمدى قانداق قىلىمىز؟» دېگەننى قىلىپ مۇھەممەد ھۈسەيىن كۆرەگانغا قارىدى.

— ئۆزلىرى بىلىسە، — دېدى مۇھەممەد ھۈسەيىن كۆرە- گان، — توخۇ يېگەك ئىتنىڭ قۇيرۇقىنى كېسىۋەتسىمۇ خۇيىنى ئۆزگەرتەلەيدۇ، دەيدىغان گەپ بار. تۈزكۈرلۈك ئول تەنبەلنىڭ ئۆزگەرمەس خۇيى.

مەھمۇد سۇلتان يېنىدىكى جىيەنى تۆمۈر سۇلتاننىڭ قۇلد- قىغا پىچىرلىدى. بۇ چاغدا ئەھمەد تەنبەل ئۇلارنىڭ ئالدىغا مىڭ بىر خىل غەم - تەشۋىش بىلەن يېتىپ كەلدى - دە، مۇھەممەد ھۈسەيىن كۆرەگان بىلەن قۇچاقلىشىپ كۆرۈشۈش ئۈچۈن غۇلد- چىنى سار قانتىدەك ئاچتى.

— يېڭىلىشتىڭ كۆكۈلدىشىم، — دېدى مۇھەممەد ھۈسەيىن كۆرەگان ئۇنىڭغا سوغۇق نەزەر تاشلاپ، — ئاۋۋال مەن بىلەن ئە- مەس، مەھمۇد سۇلتان جانابلىرى بىلەن كۆرۈش. قېنى ئۇ سېنى باغرىغا باسارمىكىن.

ئەھمەد تەنبەلنىڭ يۈرىكى قارت قىلىپ كەتتى. ئالدىراپ ئەل



بولغىلى چىققىنىغا يۇشايمان قىلدى.

«كۆرەگەننىڭ نېمە دېگەنى بۇ؟ مەن تېخى ئۇنى ئارىغا چۈ-
شۈپ ئىككى ئېغىز ياخشى گېپىمنى قىلدۇ دەپ ئويلانغانىدىم.
ئەجەب بىر گەپ قىلدى - يا...»

تاغىسى مەھمۇد سۇلتاننىڭ كۆز ئىشارىتىنى كۆرگەن تۆمۈر
سۇلتان قىلىچىنى شارىتىدە قىنىدىن چىقىرىپ ئەھمەد تەنبەلگە
ۋارقىرىدى:

— كىمىڭنى كۆرۈڭگە ئىلماي غادىيىسەن مەلىۇن! ئۆتكەن
يىلى خان ئاتامغا تولا يېلىنىپ تۇرۇۋالمىغان بولساڭ، ئاللىقاچان
تەختى - بەختىڭنىڭ كۈلى سورۇلاتتى. شۇنچە ۋاقىتتىن بېرى
ئەدەپسىزلىك قىلىپ قورغاننى بېكىتىۋالدىڭ. مۇشۇ گۇناھىڭ
ئۈچۈنلا ئۆلۈمگە مەھكۇمسەن!

ئەھمەد تەنبەل خىيالىنى داۋاملاشتۇرالمىدى. ئۆلۈم ۋەھىد -
مىسىدە كۆز ئالدى قاراڭغۇلىشىپ، پۇت - قولىدا جان قالمىدى.
كۆزىگە بىر نەرسىنىڭ سوغۇق يالتىرىغانلىقى غىل - پال كۆرۈن-
دى. ئەمما، ئاڭقىرىپ بولغۇچە بېشى يەرگە پۈككىدە چۈشتى. ھە -
ئە، تۆمۈر سۇلتان كۆزنى يۇمۇپ - ئاچقۇچە ئۇنى چېپىپ تاشلىد -
غانىدى.

ئەھمەد تەنبەلنىڭ كېسىلگەن بېشىنى كۆرۈپ، ئەمىر -
سەركەردىلىرى دەرھال تىزلاندى:

— بىر قوشۇق قېنىمىزدىن كەچكەيلا! ئىختىيارىمىز ئىلا -
كىمىزدە ئەمەس ئىدى.

— ئۇلارنىڭ ھەممىسىنى باغلاڭلار. سەركەردە - لەشكەرلەر
دەرھال قورغانغا كىرسۇن، — دېدى مەھمۇد سۇلتان.

شەيبانخاننىڭ سەركەردە - لەشكەرلىرى كۆزنى يۇمۇپ -
ئاچقۇچە ئەندىجان شەھىرىگە سەلدەك ئاقتى ۋە بولدى دېگۈچە
بۇلاڭ - تالاڭ قىلدى.

چۈشتىن كېيىن شەھەرگە دەبدەبە بىلەن كىرىپ كەلگەن



شەيبانىخان مۇھەممەد ھۈسەيىن كۆرەگانغا ئۆزىنىڭ بىردىنبىر ھۆكۈمدار ئىكەنلىكىنى كۆرسىتىپ قويماقچى بولىدىمۇ ئەيتاۋۇر ئىنىسى مەھمۇد سۇلتانى: «مەندىن بىسوراق لەشكەرلەرگە پەرمان بەردىڭ» دەپ باشباشتاقلقتا ئەيىبلىدى. ئەمما، مۇھەممەد ھۈسەيىن كۆرەگاننىڭ تۆھپىسىنى ئالاھىدە تىلغا ئالدى.

— ئاۋۋال قۇدرەتلىك تەڭرىنىڭ ئىنايىتى، ئاندىن قالسىمىز! مۇھەممەد ھۈسەيىن كۆرەگان جانابلىرىنىڭ تۆھپىسى بىلەن ئەندىجان شەھىرىنى قولىمىزغا ئېلىپ، پەرغانە ۋادىسىنى تولۇق ئىستىلا قىلدۇق، — دېدى ئۇ مەغرۇر قىياپەتتە، — ئەمدى ئارق تەرىپىمىزدىكى يوشۇرۇن خەۋپتىن پۈتۈنلەي خالاس بولدۇق. ئەندىجان شەھىرىدە سەركەردە جانىبىك سۇلتان قېلىپ، پەرغانە ۋىلايىتىگە شىقدار^① بولسۇن ھەمدە ئارقىمىزدىن ئوزۇق — تۈلۈك قورال — ياراغ تەمىن ئەتسۇن. قالغان سەركەردىلەر دەرھال سەھەر قەنتىگە قايتقاي. ئەمدىلىكتە قۇندۇز بىلەن ھىسارنى ئىشغال قىلىپ، خۇراسانغا لەشكەر تارتىشقا ئاساس سالغايىمىز.

— پەرمانىبەردارمىز! — ئەمىر — سەركەردىلەر دەس ئورنىدىن تۇرۇپ قۇللۇق بىلدۈرۈشتى، — قۇدرەتلىك ئىسكەندەر سانى ئالىيلەرنىڭ شانۇ شەۋكىتى ئۈچۈن جېنىمىز پىدا!



ئاقسۇ.

تېخى كۈن چۈش بولمىغانىدى. سۇلتان مەھمۇدخان دەريا بويىدىكى ئارامگاھتا ئاللىقاچان بىر كۈنلۈك باراۋەتنى باشلىۋەتكەنىدى. گەرچە ئىنىسى سۇلتان ئەھمەدخاننىڭ ۋاپاتى مۇناسىۋىتى

① شىقدار — ۋاكالىتەن باشقۇرغۇچى، ۋالىي.

بىلەن پۈتكۈل ئەل - يۇرتقا بىر يىللىق مۇسبەت جاكارلىغان،
ئاددىي ئاۋامدىن تارتىپ چوڭ - كىچىك ئەمىر - بەگلەرگىچە،
باي - زەردارلارغىچە قارىلىق كىيىملەرنى سالماي، ئويۇن - تا-
ماشا، كۈلكە - چاقچاق، ناخشا - ئۇسسۇل، مەي - شارابىلار -
دىن ئېھتىيات قىلىپ يۈرگەن بولسىمۇ، ئەمما ئۇ ئۆزى جاكارلى-
غان بۇ پەرماننى ئاللىقاچان بۇزۇۋەتكەندى. ھەئە، شۇ كۈنلەردە
سۇلتان مەھمۇدخان يۈرىكىدىكى دەرد - ھەسرەتلىرىنى پەقەت
شاراب بىلەنلا بېسىۋاتقاندەك، كۆڭۈل غەشلىكلىرىگە، نادامەت،
ئىچ پۇشۇقلىرىغا شاراب بىلەن تەسەللى تېپىۋاتقاندەك قىلاتتى.
نەغمەت مىرزا، سۇلتان جۈنەيدى بارلاس قاتارلىق بىرقانچە كونا
ئەمىرلىرى بىلەنلا ئۆلپەتچىلىك قىلاتتى. خۇسۇسەن ئىنىسىنىڭ
ئەمىرلىرى بىلەن كۆرۈشمەيتتى. ئۇلار كۆرۈشۈشنى تەلەپ قىل-
سىمۇ قوبۇل قىلمايتتى. تەكلىپ قىلغان مېھماندارچىلىقلارغىمۇ
بارمايتتى. سەيپىد مۇھەممەد مىرزانىڭ نەسبەتلىرىگە، سۇنغان
مەلۇماتلىرىغا پەرۋا قىلمايتتى. ئۇنىڭدىن ئۆزىنى قاچۇراتتى. ئە-
چىپ غەرق مەست بولغاندا ھۆركىرەپ يىغلايتتى. بىلىمگەنلەر ئۇ-
نى ئىنىسىنىڭ ئىچ ئاغرىقىنى تارتىۋاتىدۇ دەپ پەرەز قىلىشاتتى.
ئەمەلىيەتتە ئۇنىڭ ئۆزى قاتتىق ئىشەنگەن شەيىبانخاننىڭ قىلغان
چىدىغۇسىز مەسخىرە، ھاقارىتى ھار كېلىپ، يۈرىكىدىكى ئاشۇ
خورلۇق، پۇشايمان، ھەسرەتلەرنى كۆز يېشى ئارقىلىق چىقىد-
رىۋاتقانلىقىنى تاشكەنتتىن بىللە كەلگەن بىرقانچە ئەمىرلىرىلا
بىلەتتى. ئەمما ئۇلارمۇ ئۇنىڭ غۇرۇرىغا تېگىپ قويۇشتىن ئەن-
سىرەپ، تەسەللى بېرىشكە پىتىنالمىتتى. شۇ كۈنلەردە سۇلتان
مەھمۇدخان تاشكەنت شەھىرىنى، ھەشەمەتلىك ئوردىسىنى،
تەخت - سەلتەنەتنى سېغىنغانغا ئوخشاش، ئاقسوغا كۆنەلمىگەن
نەغمەت مىرزا، سۇلتان جۈنەيدى بارلاسلىرىمۇ تاشكەنتتىكى پارا-
غەتلىك، ئەيش - ئىشرەتلىك تۇرمۇشىنى، ئوردىدىكى تۆۋەن دە-
رىجىلىك ئەمىر - بەگلەر خوش - خوش دەپ قول باغلاپ تۇرىدە-
غان مەنسەپ - مەرتىۋىسىنى ياد ئېتەتتى. چۈنكى ئۇلار ھازىر



شەيبانىخان مۇھەممەد ھۈسەيىن كۆرەگانغا ئۆزىنىڭ بىردىنبىر ھۆكۈمدار ئىكەنلىكىنى كۆرسىتىپ قويماقچى بولىدىمۇ ئەيتاۋۇر، ئىنىسى مەھمۇد سۇلتاننى: «مەندىن بىسوراق لەشكەرلەرگە پەرمان بەردىڭ» دەپ باشباشتاقلقتا ئەيىبلىدى. ئەمما، مۇھەممەد ھۈسەيىن كۆرەگاننىڭ تۆھپىسىنى ئالاھىدە تىلغا ئالدى.

— ئاۋۋال قۇدرەتلىك تەڭرىنىڭ ئىنايىتى، ئاندىن قالسا مىرزا مۇھەممەد ھۈسەيىن كۆرەگان جانابلىرىنىڭ تۆھپىسى بىلەن ئەندىجان شەھىرىنى قولىمىزغا ئېلىپ، پەرغانە ۋادىسىنى تولۇق ئىستىلا قىلدۇق، — دېدى ئۇ مەغرۇر قىياپەتتە، — ئەمدى ئارقا تەرىپىمىزدىكى يوشۇرۇن خەۋپتىن پۈتۈنلەي خالاس بولدۇق. ئەندىجان شەھىرىدە سەركەردە جانىبىك سۇلتان قېلىپ، پەرغانە ۋىلايىتىگە شىقدار^① بولسۇن ھەمدە ئارقىمىزدىن ئوزۇق — تۈلۈك، قورال — ياراغ تەمىن ئەتسۇن. قالغان سەركەردىلەر دەرھال سەھەر قەنتىگە قايتقاي. ئەمىدلىكتە قۇندۇز بىلەن ھىسارنى ئىشغال قىلىپ، خۇراسانغا لەشكەر تارتىشقا ئاساس سالغايىمىز.

— پەرمانبەردارىمىز! — ئەمىر — سەركەردىلەر دەس ئورنىدىن تۇرۇپ قۇللۇق بىلدۈرۈشتى، — قۇدرەتلىك ئىسكەندەر سانى ئالىيلرىنىڭ شانۇ شەۋكىتى ئۈچۈن جېنىمىز پىدا!



ئاقسۇ.

تېخى كۈن چۈش بولمىغانىدى. سۇلتان مەھمۇدخان دەريا بويىدىكى ئارامگاھتا ئاللىقاچان بىر كۈنلۈك باراۋەتنى باشلىۋەتكەنىدى. گەرچە ئىنىسى سۇلتان ئەھمەدخاننىڭ ۋاپاتى مۇناسىۋىتى

① شىقدار — ۋاكالىتەن باشقۇرغۇچى، ۋالىي.

بىلەن پۈتكۈل ئەل - يۇرتقا بىر يىللىق مۇسبەت جاكارلىغان،
ئاددىي ئاۋامدىن تارتىپ چوڭ - كىچىك ئەمىر - بەگلەرگىچە،
باي - زەردارلارغىچە قارىلىق كىيىملەرنى سالماي، ئويۇن - تا-
ماشا، كۈلكە - چاقچاق، ناخشا - ئۇسسۇل، مەي - شارابىلار -
دىن ئېھتىيات قىلىپ يۈرگەن بولسىمۇ، ئەمما ئۇ ئۆزى جاكارلى-
غان بۇ پەرماننى ئاللىقاچان بۇزۇۋەتكەندى. ھەئە، شۇ كۈنلەردە
سۇلتان مەھمۇدخان يۈرىكىدىكى دەرد - ھەسرەتلىرىنى پەقەت
شاراب بىلەنلا بېسىۋاتقاندا، كۆڭۈل غەشلىكلىرىگە، نادامەت،
ئىچ پۇشۇقلىرىغا شاراب بىلەن تەسەللى تېپىۋاتقاندا قىلاتتى.
نەغمەت مىرزا، سۇلتان جۈنەيدى بارلاش قاتارلىق بىرقانچە كونا
ئەمىرلىرى بىلەنلا ئۆلپەتچىلىك قىلاتتى. خۇسۇسەن ئىنىسىنىڭ
ئەمىرلىرى بىلەن كۆرۈشمەيتتى. ئۇلار كۆرۈشۈشنى تەلەپ قىل-
سىمۇ قوبۇل قىلمايتتى. تەكلىپ قىلغان مېھماندارچىلىقلارغىمۇ
بارمايتتى. سەيپىد مۇھەممەد مىرزانىڭ نەسەبەتلىرىگە، سۇنغان
مەلۇماتلىرىغا پەرۋا قىلمايتتى. ئۇنىڭدىن ئۆزىنى قاجۇراتتى. ئى-
چىپ غەرق مەست بولغاندا ھۆركىرەپ يىغلايتتى. بىلىمگەنلەر ئۇ-
نى ئىنىسىنىڭ ئىچ ئاغرىقىنى تارتىۋاتىدۇ دەپ پەرەز قىلىشاتتى.
ئەمەلىيەتتە ئۇنىڭ ئۆزى قاتتىق ئىشەنگەن شەيىبانخاننىڭ قىلغان
چىدىغۇسىز مەسخىرە، ھاقارىتى ھار كېلىپ، يۈرىكىدىكى ئاشۇ
خورلۇق، پۇشايىمان، ھەسرەتلىرىنى كۆز يېشى ئارقىلىق چىقىد-
رىۋاتقانلىقىنى تاشكەنتتىن بىللە كەلگەن بىرقانچە ئەمىرلىرىلا
بىلەتتى. ئەمما ئۇلارمۇ ئۇنىڭ غۇرۇرىغا تېگىپ قويۇشتىن ئەن-
سىرەپ، تەسەللى بېرىشكە پىتىنالمىتتى. شۇ كۈنلەردە سۇلتان
مەھمۇدخان تاشكەنت شەھىرىنى، ھەشەمەتلىك ئوردىسىنى،
تەخت - سەلتەنەتنى سېغىنغانغا ئوخشاش، ئاقسۇغا كۆنەلمىگەن
نەغمەت مىرزا، سۇلتان جۈنەيدى بارلاسلارمۇ تاشكەنتتىكى پارا-
غەتلىك، ئەيىب - ئىشەرەتلىك تۇرمۇشىنى، ئوردىدىكى تۆۋەن دە-
رىجىلىك ئەمىر - بەگلەر خوش - خوش دەپ قول باغلاپ تۇرىدە-
غان مەنەسەپ - مەرتىۋىسىنى ياد ئېتەتتى. چۈنكى ئۇلار ھازىر



ئاقسۇدا ئېتى ئۇلۇغ، سۇپرىسى قۇرۇق ئەمىرلەرگە ئايلىنىپ قالغا. نىدى. ئۇلار بىلەن ھېچكىمنىڭ كارى يوق ئىدى. خاس نۇكەرلىرى، خىزمەتكارلىرىدىن باشقا ھېچكىمگە بۇيرۇق چۈشۈرەلمەيتتى.

— ئاڭلىسام ئالىيلىرىنى ياركەنتتىكى مىرزا ئابابەكرى ئۈستىگە لەشكەر تارتىپ بارغۇدەك دېيىشىدۇ، — دەپ سورىدى نىغمەت مىرزا ئېھتىياتچانلىق بىلەن.

— بۇ گەپنى كىمدىن ئاڭلىدىلا؟ — دەپ پەرۋاسزلىق بىلەن سورىدى سۇلتان مەھمۇدخان.

— شۇنداقراق بىر مىش — مىش گەپلەر قۇلىقىمغا كىرىپ قالدى.

— بۇ سەيىد مۇھەممەد مىرزانىڭ خىيالى، — دېدى سۇلتان مەھمۇدخان، — تېخىچە ئېنىق جاۋابىنى بەرگىنىم يوق.

— مىرزا ئابابەكرى ئۈستىگە جازا يۈرۈشى قىلىپ قەشقەر، ياركەنت، خوتەنلەرنى ئىلگىمىزگە ئېلىش ئەلۋەتتە ياخشى ئىش، — دېدى سۇلتان جۈنەيدى بارلاس ئېغىز ئېچىپ، — بىلىشىمچە، بۇ رەھمەتلىك سۇلتان يۈنۈسخان ئالىيلىرىنىڭمۇ ئارمىنى ئىدى. ئەمما، جانابى پاسىبانىمىز لەشكەر تارتىپ بارسا، سەلتەنەت يۈسۈنغا توغرا كەلمەسەمكىن.

سۇلتان مەھمۇدخان يالت ئېتىپ سۇلتان جۈنەيدى بارلاسقا قارىدى. ئۇنىڭ ئاخىرقى سۆزلىرى دىققىتىنى تارتقاندى.

— دەيمىنا ئەمدى، — دېدى سۇلتان جۈنەيدى بارلاس تىلىنى چاپناپ، — ھازىر بۈيۈك سەلتەنەتمىزنىڭ ئاستانىسى تۇرپان بولۇپ قالدى. خانىمىز ئەزەلدىن بول سەلتەنەتنىڭ چوڭ خانى بولۇپ كەلگەن. ئەمما ھازىر تۇرپان تەختىگاھىدا جىيەنلىرى خانزادە مەنسۇرخان ئولتۇرۇۋاتىدۇ. جەننەتماكان سۇلتان ئەھمەدخان ئالىيلىرى تاشكەنتكە يۈرۈش قىلىش ئالدىدا بۇ چوڭ خانزادىسىگە نائىب خانلىق مەرتىۋىسىنى بەرگەنەكەن. ھازىر ئالىيلىرى ئاقسۇدا تۇرۇۋاتىدۇ. سەلتەنەت يۈسۈنى بويىچە، ئالىيلىرى يا تۇرپانغا بېرىشلىرى ياكى ئاستانىنى ئاقسۇغا كۆچۈرۈپ سەلتەنەت



تەختىنى بول دەرگاھقا تىكلەشلىرى كېرەك ئىدى. شۇنداق بول-
غاندا مىرزا ئابابەكرىگە جازا يۈرۈش قىلىش يارلىقىنى ئالىيلىرى
جاكارلاشلىرى، ئول نائىب خان بولمىش جىيەنلىرى يارلىقلىرىغا
بويىسۇنۇپ، ياركەنتكە لەشكەر تارتىشى كېرەك ئىدى. ناۋادا ئالىي-
لىرى لەشكەر تارتسا، خان بىلەن نائىب خاننىڭ ئورنى ئالمىشىپ
قالغاندەك ئىش بولۇپ قالارمىكەن دەيمەن.

— بەرھەق، سۇلتان جۈنەيدى بارلاس جانابلىرى نەق گەپنى
قىلدى، — دېدى نىغمەت مىرزا، — دۆلەت قانۇنى، سەلتەنەت يو-
سۇنى ئاستىن - ئۈستۈن بولۇپ كەتسە زىنھار بولمايدۇ. گەرچە
مىرزا ئابابەكرىگە جازا يۈرۈشى قىلىش ياخشى ئىش بولسىمۇ،
لېكىن ئىشنىڭ ئوڭ - تەۋرىنى ئايرىش كېرەك. خانزادە مەن-
سۇرخان مەرھۇم ئاتىسىنىڭ تەزىيىسىگە كەلگەندە، قارىماققا جانا-
بى خانىمىزغا ھۆرمەت - ئېھتىرام كۆرسەتكەندەك قىلغىنى بى-
لەن، ھە دېسىلا ئۆز ئالدىغا پەرمان چۈشۈرۈپ خانلارغا خاس كى-
بىر كۆرسەتتى. ھېچقانداق بىر ئىشنى ئالىيلىرىنىڭ مەسلىھە-
تىگە سالىمىدى. ئالىيلىرى مۇسەبەت، ھازا بىلەن بولۇپ بول
ئىشلارغا ئېتىبار قىلىپ كەتمەيدىكەن، ئەمما بىزنىڭ كۆڭلىمىزگە
خېلىلا كەلدى. ئاقسۇ، ئۈچىنىڭ ئەمىرى مىر جاپپار بەردى بەگكە:
«مىرزا ئابابەكرى ئاتامنىڭ ۋاپاتىدىن پايدىلىنىپ، ئاقسۇغا لەش-
كەر تارتىشى مۇمكىن. قاتتىق ئېھتىيات قىلىسۇنلار» دەپ جېك-
لەپ قويۇپ، يەنە دەرھال تۇرپانغا ياندى. ئەسلىدە ئالىيلىرىنى
تۇرپانغا تەكلىپ قىلىشى ياكى ئاستانە بىلەن تەختنى ئاقسۇغا
يۆتكەش ئىشنى سەمىلىرىگە سېلىشى كېرەك ئىدى.

ئەسلىدىنلا قورسىقى كۆپۈپ تۇرغان سۇلتان مەھمۇدخانغا
ئوتقۇيرۇقلۇق بىلەن دېيىلگەن بۇ سۆزلەر تېخىمۇ ھار كەلدى:
— مەيلى تۇرپان، مەيلى ئاقسۇ تەختىگاھىدىن تەمەيىم يوق-
تۇر، — دېدى ئۇ قاپىقىنى تۈرۈپ.

— راست ئېيتتىلا ئالىيلىرى، ئاقسۇنى تاشكەنتكە قانداقمۇ
سېلىشتۇرغىلى بولىسۇن.



— خانزادە مەنسۇرخاننىڭ قىلچىلىك ئادەمگەرچىلىكى يوق ئىكەن. ئۇنىڭغا سېلىشتۇرغاندا شەيبانخان ئالىيلارغا خېلىلا ئادەمگەرچىلىك، ھۆرمەت قىلىدۇ.

نغمەت مىرزىنىڭ ئادەمگەرچىلىك ھەققىدىكى گېپىنىڭ تېگىگە يەتمىگەن سۇلتان مەھمۇدخان ئۇنىڭ كۆزىگە تىكىلىپ قارىدى. نغمەت مىرزا بولسا ئۇنىڭ بۇ قاراشلىرىنى باشقىچە چۈشىنىپ ۋۇجۇدىنى بىردىنلا ۋەھىمە باستى — دە، قورقۇنچتىن تۈگۈلۈپ كەتتى. سۇلتان جۈنەيدى بارلاس بولسا دەماللىققا خاننىڭ دىققىتىنى چالغىتقۇدەك گەپ تاپالماي تىپىرلىدى.

دەل شۇ چاغدا سەيىد مۇھەممەد مىرزىنىڭ يېتىپ كېلىشى ئۇلارنى بۇ ئوڭايسىز ئەھۋالدىن قۇتۇلدۇردى.

— ئەسسالامۇ ئەلەيكۇم. ئانھەزىرىتىمگە ئېھتىرام بولغاي، — دېدى سەيىد مۇھەممەد مىرزا تەۋازۇ بىلەن ئېگىلىپ. سۇلتان مەھمۇدخان:

— ۋە ئەلەيكۇم ئەسسالام، — دېگىنىچە قىمىرلاپ قويدى. باش-قىلار ئورۇنلىرىدىن تۇرۇپ ھۆرمەت بىلدۈرۈشتى.

— پاسىبانىمىزغا مەلۇم بولغاي، — دېدى سەيىد مۇھەممەد مىرزا جايلىشىپ ئولتۇرۇۋالغاندىن كېيىن، — ياركەنتكە ئەۋەت-كەن ئايغاقچىلار قايتىپ كەلدى. مىرزا ئابابەكرى ھېلىمۇ كاش-غەر، ياركەنت، خوتەننىڭ كونا شەھەر خارابىلىرىغا ھاشار سېلىپ قازدۇرۇپ، ئالتۇن — كۈمۈش، دەپىنە — دۇنيا ئىزدەش بىلەن ئاۋارە ئىكەن. قازىققا سالغان ھاشارچىلىرىنىڭ كۆپىنچىسى ئۇ-نىڭ زۇلمىغا چىدىماي، نارازىلىق بىلدۈرگەن بىچارە ئاۋام ئىكەن. مىرزا ئابابەكرى ئۇلارنى ئېغىر گۇناھكارلار قاتارىدا بىر — بىرىگە زەنجىر بىلەن چېتىپ، قىشمۇ ياز ئىشقا سالىدىكەن. ئۇ ئاشۇ ئاچكۆزلۈككە يارىشا كونا قەلئەلەردىن خېلى كۆپ خەزىنە تاپقان-مىش. شۇڭا ھازىر ئول شەھەرلەردىكى ئوردا — ئىمارەتلەرنىڭ ھەممىسىنى چۇۋۇپ، ئاستىنى كولاپ — قېزىپ، ۋەيران قىلىپ، توختىماي مال — دۇنيا ئىزدەتكۈزۈۋېتىپتۇ. ئۇنىڭدىن باشقا لەش-



كېرىي ھازىرلىقلارنىمۇ كۆرۈۋېتىپتۇ. پات يېقىندا ئاقسۇغا لەش-
كەر تارتقۇدەك دېگۈچىلەرمۇ، بەدەخشان، ئەندىجان تەرەپكە لەشكەر
تارتقۇدەك دېگۈچىلەرمۇ بار ئىكەن. لېكىن، ھەقىقىي مۇددىئاسى-
نى ھېچكىم بىلمەيدىكەن. ئەمما ئول ۋىلايەتلەردىكى ئاۋام - رە -
ئىيەتنىڭ ئاھ - زارى پەلەككە يېتىپتۇ. بۇ ئەھۋال بىزنىڭ لەش-
كەر تارتىپ بېرىشىمىزغا تولمۇ پايدىلىق. ئۇنىڭ زۇلمىدىن جاق
تويغان ئاۋام چوقۇم بىزنى قوللايدۇ. قەشقەر، ياركەنت، خوتەننى
ئىشغال قىلىپ تەسەررۈپىمىزغا ئالساق، جانابى ئالىيلىرى خالە -
سا ئول شەھەرلەرنىڭ بىرىدە ياكى ئاقسۇدا سەلتەنەت تەختلىرىنى
مۇستەھكەملەپ، ئاندىن مۇناپىق شەيبانىخانغا تارتتۇرۇپ قويغان
تاشكەنت، پەرغانە، ھەتتا سەمەرقەنتلەرنى بىر - بىرلەپ قايتۇ -
رۇۋالالايمىز. شۇڭا خانىمىزنىڭ مىرزا ئابابەكرىگە جازا يۈرۈشى
قىلىش ئىشىدا تېزىرەك بىر قارارغا كېلىشىنى سورايمەن.

باياتىن نىغمەت مىرزا بىلەن سۇلتان جۈنەيدى بارلاسار
سۇلتان مەھمۇدخاننىڭ بۇ ھەقتىكى راينى پۈتۈنلەي قايتۇرۇۋەتە -
كەندى. شۇڭا مىرزا ئابابەكرىگە لەشكەر تارتسا جىيەن ئوغلى
خانزادە مەنسۇرخاننىڭ پەرمانىغا بويسۇنغاندەك، ئۆزىنىڭ چوڭ
خانلىق سالاھىيىتىنى يوقىتىپ قويىدىغاندەك تۇيغۇغا كېلىپ
قالغان سۇلتان مەھمۇدخاننىڭ قۇلىقىغا سەيپىد مۇھەممەد مىر -
زىنىڭ بۇ سۆزلىرى پەقەتلا ياقمىدى.

— مېنى مۇشۇ كىچىككىنە ئاقسۇ شەھىرىنى تەختىگاھ
قىلىسلا دېمەكچىمۇ سىلى، — دېدى سۇلتان مەھمۇدخان قاپقىد -
نى تۈرۈپ، — گەرچە تەخت - سەلتەنەتتىن ئايرىلىپ قازاق -
لىقتا ياشاۋاتقان بولساممۇ، يەنىلا شەۋكەتلىك نامىم سۇلتان مەھ -
مۇدخاندۇر. خاھىزادىلەر^①نىڭ ھامىيلىقىدا ياشىغاندىن كۆرە،
مازارغا شەيخلىق قىلغىنىم نىڭ ئەۋزەل.
سەيپىد مۇھەممەد مىرزا گاڭگىرىدى. تەئەججۈپلۈك كۆزدە -

① خاھىزادىلەر — «جىيەنىم» دېگەن مەنىدە.



رىنى يالت ئېتىپ ئۇنىڭغا تىكتى:

— بۇ نېمىدېگەنلىرى ئالىيلىرى؟ ئاقسۇمۇ ئۆزلىرىنىڭ ئاتا-مىراس شەھەرلىرىدۇر. تېخى سەلتەنەتمىزگە بىر مەزگىل ئاستا-نە بولغان.

سۇلتان مەھمۇدخان چىرايىنى مەسخىرىلىك پۈرۈشتۈردى: — تولا ئاقسۇ، ئاقسۇ دەۋەرمىسىلە. مەنچە ئاقسۇنىڭ پادى-شاھلىقىدىن تاشكەنتنىڭ ئۈشتىگەرلىكى^① ياخشىراق.

سۇلتان مەھمۇدخاننىڭ تەتۈرلۈكى سەيپىد مۇھەممەد مىر-زىنىڭ بىردىنلا جەھلىنى قاتۇردى. ئۇ تاھازىرغىچە ئاخسى، تاش-كەنتتىكى مەغلۇبىيەتنى سۇلتان مەھمۇدخاندىن كۆرەتتى. شۇ سەۋەبتىن ئۇنىڭغا قورساق كۆپۈكى، نارازىلىقى بار ئىدى.

«بۇ خان ئالىيلىرىنىڭ نېمە دېگىنى ئەمدى؟ ئۇ تەرەپتىكى تەخت - سەلتەنەتقۇ قولىدىن كەتتى. ئەمدى ئىلىكىدە بار زېمىن، تەخت - سەلتەنەتنى مۇستەھكەملەشنىڭ كويىغا چۈشمەي ئەجەب ئالاجوقا سۆزلەيدۇ - يا؟ ئۆز ۋاقتىدا شەيبانخاندىن گۇمانلىنىپ قىلغان نەسىھەتلىرىم قۇلىقىغا زىنھار كىرمىگەندى. شۇنى ئويلاپمۇ بولسا خىجىل بولۇشى كېرەك ئىدىغۇ. شۇنچىۋالا تەئەددى قىلغۇدەك ئالدىدا نېمە گۇناھ قىلدىم؟...»

قورسىقى كۆپكەن سەيپىد مۇھەممەد مىرزا ئۆزىنى تۈ-تۈۋالماي قالدى:

— توغرا ئېيتتىلا ئالىيلىرى. شۇنداق، ئاقسۇنىڭ پادىشاھ-لىقىدىن تاشكەنتنىڭ ئۈشتىگەرلىكى ياخشىراق تۇر. شەرت شۇ-كى، خەق ئۈشتىگەرلىك قىلغىلى قويسا.

سۇلتان مەھمۇدخان سەيپىد مۇھەممەد مىرزانى ئۆزىگە بۇنداق جاۋاب ياندۇرىدۇ دەپ ئويلىمىغانىدى. بۇ سۆز يۈرىكىگە خۇددى ئېچىشقان يېرىگە تۈز سەپكەندەك تەسىر قىلىپ، جان -

① ئۈشتىگەرلىك — باپكارلار توقۇغان بۆز - ماتانى پاتلايدىغان، نۆش-تە قويىدىغان ھۈنەر.



جېنىدىن ئۆتۈپ كەتتى. غەزەپتىن لەۋلىرى تىترەپ، تىلى بىر - نەچچە دەققە گەپكە كەلمىدى.

— سىلى ماڭا تۇرپاندىكى مەنسۇرخانىنىڭ پەرمانىنى يەتكۈز - مەيۇاتقاندىلا مىرزا؟ — دېدى ئۇ بىردە تاتىرىپ، بىردە قارىدىغان ھالدا نەشتەردەك تىكىلىپ.

— يوقسۇ ئالىيلىرى، — دېدى سەيپىد مۇھەممەد مىرزا بېشىنى ئېگىپ، — قۇدرەتلىك پاناھگاھىمىزغا پەرمان چۈشۈ - رۈشكە ھېچكىمنىڭ ھەددى ئەمەس.

— شۇنى بىلىسە بولىدى. مىرزا ئابابەكرىگە لەشكەر تارتىش - قا مېنى دەۋەت قىلىۋەرمەي، ئۇل مەنسۇرخانىنى دەۋەت قىلسىلا. ئاقسۇغا كەلگەندىن بېرى ئەقىللىرىدىن ئېزىپ، سەلتەنەتمىزنىڭ پاسىبانىنى ئالماشتۇرۇپ قويۇۋاتامدىلا نېمە؟ نەدىمۇ ئائىب خان تەختتە ئولتۇرۇپ، چوڭ خان لەشكەر تارتىدىغان ئىش بار ئىكەن؟ شۇنداق بولغاندىمۇ يولى بىلەن بولار.

سۇلتان مەھمۇدخاننىڭ مۇددىئاسىنى چۈشەنگەن سەيپىد مۇھەممەد مىرزا ئالدىراپ قىلغان گېپىگە پۇشايمان يېدى:

— كەچۈرسە ئالىيلىرى. كەمىنلىرى گۇناھكارمەن.

سۇلتان مەھمۇدخان باتىنغاننى قىلىپ تەتۈر قارىۋالدى:

— باشقا ئىشلىرى بولمىسا يانسىلا بولىدۇ.

— ئالىيلىرىنىڭ ھىممىتىگە رەھمەت. ئامان بولسىلا.

سەيپىد مۇھەممەد مىرزا ئورنىدىن تۇرۇپ، سۇلتان مەھمۇد - خانغا چوڭقۇر بىر سالام بېرىۋەتكەندىن كېيىن ئاستا چىقىپ كەتتى. بۇ ئۇنىڭ سۇلتان مەھمۇدخاننىڭ داستىخانىدىن تۇنجى قېتىم قوغلىنىشى ئىدى.

نەغمە مىرزا بىلەن سۇلتان جۈنەيدى بارلاس سەيپىد مۇ - ھەممەد مىرزانىڭ ئوسال ئەھۋالغا چۈشۈپ قالغىنىدىن ئىچىدە خۇش بولغان بولسىمۇ، لېكىن كۆڭلىدىكىنى ئاشكارىلاشقا پېتىد - نالىمىدى ھەمدە دەرھال سۇلتان مەھمۇدخانغا تەسەللى بېرىشكە ئالدىرىدى.





ھىسار شەھىرىنىڭ دەرۋازىسىنى بىرلا ھۇجۇم بىلەن ئېچىش خام خىيالى بىلەن كەلگەن شەيبانىخانغا بىر ھەپتىلىك مۇھاسىرە بەكمۇ ئۇزۇن تۇيۇلۇپ كەتكەنىدى. خۇسرەۋ شاھنىڭ ھىسارغا قويغان ئەمىرى شىرىم چۆھرە بەگ بىر ھەپتىدىن بېرى جاھىل. لىق بىلەن قارشىلىق كۆرسىتىۋاتاتتى. شەھەرنىڭ سېپىلى ئې-گىز ھەم مۇستەھكەم، لىق سۇ تولدۇرۇلغان خەندەكلىرى كەڭ ھەم چوڭقۇر ئىدى. ئۇنىڭ ئۈستىگە ئوق - تاشلارنى زىيادە كۆپ تەييارلىۋالغانىدى. ھەرقېتىم ھۇجۇم قىلىپ كەلگەن شەيبانىخان-نىڭ سەركەردە - لەشكەرلىرى مەنچاناق، ئوقىلاردىن يامغۇردەك يېغىۋاتقان تاش، ئوقلارغا بەرداشلىق بىرلەشمەي كۆپلەپ تالاپەت يەپ چېكىنىشكە مەجبۇر بولاتتى. خېلى قاتتىق ھۇجۇم قىلىپمۇ تەي-يارلىغان شوتلىرىنى سېپىلغا تىرەشكە مۇۋەپپەق بولالمىغانى-دى.



— ئېيت! قۇندۇزنىڭ ئەھۋالى قانداقراق؟ — دەپ سورىدى شەيبانىخان ئەمدىلا يېتىپ كەلگەن ئايغاقچىسىغا ھازىرلا چېپىپ تاشلايدىغاندەك ئەلپازدا گۈللىپ.

— قۇدرەتلىك پاناھگاھىمغا مەلۇم بولغاي، — دېدى ئايغاق-چى تىترەپ تۇرۇپ، — خۇسرەۋ شاھ لەشكەرلىرىنىلا ئەمەس، شەھەردىكى رەئىيەتنىمۇ سېپىل مۇداپىئەسىگە چىقىرىپتۇ. سې-پىل ئىچىگە دۆۋىلىۋالغان تاشلارنىڭ ھەددى - ھېسابى يوق. باغلام - باغلام يا ئوقلىرى تاغدەك كۆرۈنىدۇ. ئاشلىق، يەم - خە-شەك زاپىسىنىڭ موللۇقىدىن سانىنى ئېدىتلاش مۇمكىن ئەمەس. ئۇل خۇسرەۋ شاھ: «قەلئەگە يىگىرمە يىللىق ئەسلىھە تەييار قىل-دىم. شەيبانىخاننى چېكىندۈرۈشكە قۇربىم يەتمەسە، قەلئەنى بې-كىتىپ ياتمەن. يىگىرمە يىلغىچە كىم بار، كىم يوق. شەيبانى-خاننىڭ ئۆمرى يار بەرسە قۇندۇز شەھىرىنى يىگىرمە يىل مۇھا-

سىرە قىلسۇن. بۇنىڭدىن زىنھار غېمىم يوق» دەپ داۋراڭ سېلىپ يۈرىدۇ.

— ئول قېرى ئەبلەخ يىگىرمە يىل ئەمەس، ئىككى يىل يا-شىيالايمەنمۇ يوق، دېگەننى ئويلماي مېنىڭ ئۆمرۈم بىلەن قاپ-تىغۇ.

شاھ چېدىرىنىڭ ئىچىنى ئېغىر تىمتاسلىق قاپلىدى. شەي-بانىخان غەزەپلەنگەندە ئەمىرلەر ئالدىراپ ئېغىز ئېچىشقا پىتىد-نالمايتتى. چۈنكى، گەپتىن قېيىق كەتسلا، شەيبانىخان ئۇلارنىڭ كاللىسىنى ئېلىپ ئاچچىقنى باساتتى.

— ئالىيلرى پەرمان بەرسىلە. قوشۇنىمىزنى ئىككى تارام-غا بۆلەيلى، — دېدى ئىنسى مەھمۇد سۇلتان ئېھتىيات بىلەن سۆزلەپ، — كەمىنلىرى بىر تارام لەشكەرنى باشلاپ قۇندۇزغا تېگىش قىلاي. ئول قېرى ئەبلەخنىڭ قانچىلىك كارامىتى بار-كىن، قېنى بىر كۆرەي.

ئىنسىنىڭ تەكلىپى شەيبانىخاننى ئويلاندۇرۇپ قويدى.

«ھىسارنىڭ قورال - ياراغ، ئوزۇق - تۈلۈك ئەسلىھەلىرىد-نىڭ موللۇقىغا قارىغاندا، قۇندۇزنىڭ ئەسلىھەلىرى ئۇنىڭدىنمۇ مول. ھىسارنى تېخىچە ئالالمىغىنىمنى بىلىپ خۇسرەۋ شاھ ئا-شۇنداق چوڭ سۆزلىگەن گەپ. مەھمۇد سۇلتاننى قۇندۇزغا ئەۋەت-سەم ئەۋەتەي. ئۆزۈم لەشكەر تارتىپ بارسام، مۇھاسىرە مۇددىتى ئۆزىراپ كەتسە شەۋكىتىمگە تەسىر يېتىدۇ. ئۇنىڭغىچە ھىسارنى ئىشغال قىلسام، قۇندۇزغا بېرىپ ھەمدەمدە بولارمەن. شۇنچە كۆپ لەشكەر بىلەن ھىسارنى مۇھاسىرە قىلغاندىن كۆرە، ئىككى تەرەپ-كە تەڭ ھۇجۇم قىلىش مۇۋاپىقتەك قىلىدۇ. بەلكىم دۈشمەنگە ۋە-ھىمە پەيدا قىلغىلى، ئۆزئارا خەۋەرلىشىش يولىنى ئۈزۈپ تاشلىد-غىلى بولار...»

ئۇ خىيالنى يىغىشتۇرۇپ بېشىنى كۆتۈردى:

— بولىدۇ، سەركەردە - لەشكەرلەردىن خالىغىنىڭچە ئېلىپ دەرھال قۇندۇزغا يۈرۈش قىل.





— پەرمانبەر دارمەن! — دېدى مەھمۇد سۇلتان.

— خان ئالىيلىرىدىن كىچىككىنە بىر ئۆتۈنۈشۈم بار ئىدى، — دېدى مۇھەممەد ھۈسەيىن كۆرەگان قول باغلىغىنچە.

— خوش، — دېدى شەيبانىخان.

— ئالىيلىرىغا مەلۇم بولسا كېرەك، ئۆتكەن يىلى خۇسرە

شاھ قۇدرەتلىك قوشۇنلىرىنىڭ شەپسىتى ئاڭلاپلا قەلئەگە چې

كىنگەندە، كەمىنلىرىنىڭ ئاغىچىسى بىلەن ئەمىر زادىسىمۇ قەل

ئەگە سولىنىپ قالغانىدى. ئۇلار ھازىر خۇسرەۋ شاھنىڭ ھامىي

لىقىدا قۇندۇزدا تۇرۇۋاتىدۇ. ئىجازەت بەرسىلە، ئەمىر لەشكەر

مەھمۇد سۇلتان جانابلىرى بىلەن بىللە قۇندۇزغا يۈرۈش قىلىپ

بالا - چاقىلىرىمنىڭ ئەھۋالىنى دېرەكلىسەم.

— سەركەردە - لەشكەر تاللاش مەھمۇد سۇلتاننىڭ ئىختىد

يارىدا. ئۆزىدىن ئۆتۈنگەيلا، — دېدى شەيبانىخان ۋە ئىنىسىغ

قاراپ سۆزىنى داۋام قىلدى، — چوڭ خانزادە تۆمۈر سۇلتان بىلەن

ئالاچەخاننىڭ خانزادىسى سەئىدخان يېنىمدا قالسۇن.

مەھمۇد سۇلتان بىلەن مۇھەممەد ھۈسەيىن كۆرەگان بىر

بۆلەك سەركەردە - لەشكەرلەرنى ئېلىپ، شۇ كۈنىلا قۇندۇزغ

قاراپ يولغا چىقتى.

— ئەسلىدە خانزادە سەئىدخاننىمۇ قۇندۇز يۈرۈشىگ

ھەمراھ قىلىۋالاي دېگەندىم، — دېدى مەھمۇد سۇلتان يولدا كې.

تىۋىتىپ، — ئاغام نېمىنى ئويلىدىكىن تاڭ، ئۇنى يېنىدىن ئاي.

رىغۇسى كەلمىدى.

— بەلكىم سەئىدخان بىلەن ئىككىمىزنىڭ تەڭلا قۇندۇزغا

بېرىشىمىزنى خالىمىغاندۇ، — دېدى مۇھەممەد ھۈسەيىن كۆرە.

گان، — سەئىدخاننى يېنىدا ساقلىسا مەندىنمۇ، ئاقسۇدىكى سۇل.

تان مەھمۇدخان ئالىيلىرىدىنمۇ خاتىرجەم بولىدۇ. بۇنداق

ئىشلاردا شەيبانىخان ئالىيلىرى تولىمۇ ئېھتىياتچان.

— توغرا، — دېدى مەھمۇد سۇلتان، — باشقىلار تاش سا.

نىغۇچە ئاغام قۇم سانايدۇ. ئەسلىدە سەئىدخاننى ئېلىۋالغان بول.



سام، ئىككىلىرىگە سۆزلىشىشكە پۇرسەت چىقىرىپ بېرىمەن دەپ -
گەن ئويۇم بار ئىدى. ئاغام بۇ خىيالمنى بىلىپ قالدىمىكىن
تاڭ. گاھى ۋاقىتلاردا يېنىدا ئولتۇرسام كۆڭلۈمدىكى ئوي - خە -
ياللىرىمنى بىلىپ قالارمىكىن دەپ تەشۋىشلىنىپ كېتىمەن.
مەھمۇد سۇلتاننىڭ سەمىمىيىتىگە قايىل بولغان مۇھەممەد
ھۈسەيىن كۆرەگەن بېشىنى لىڭشىتتى:

— جانابلىرى تۈز، ئاق كۆڭۈل تۇرسىلا، قانداقمۇ غەيرىي
ئوي - خىياللاردا بولىدىلا.

— شۇنى دەپسەلە. لېكىن ئاغام تولىمۇ گۇمانخور. ئۇ شۇ
كۈنلەردە ئىككىمىزنىڭ زىيادە يېقىنلىقىدىن گۇمانلىنىپ قالغان -
دەك قىلىدۇ. قۇندۇزدا ئاغىچىلىرى بىلەن ئەمىرزاڭلىرىنىڭ بار -
لىقىنى بىلگەنلىكى ئۈچۈنلا ئىجازەت بەردى، بولمىسا ھەرگىز
ئىجازەت بەرمەيتتى. يەنە بىر تەرەپتىن، ھە دېگەندە ھىسارنى
ئالماي ئىچى پۇشۇپ كەتتى. شۇڭا ئىككىمىز بىرلىكتە قۇندۇز -
نى ئالساق، ھىسارنى ئالمىقى ئاسانغا توختايدىغانلىقىنى پەرەز
قىلدى ئەتىمالىم. بۇنىڭدىن كېيىن ئاغامنىڭ دىققىتىنى تارتىش -
تىن ئېھتىيات قىلايلى.

— بولىدۇ، ئىككى قېتىم كۆرۈشكەننىڭ ئورنىدا بىر قې -
تىم كۆرۈشەيلى. خاس مۇلاقاتنى ئاز قىلايلى.
ئۇلار قۇندۇزغا يېتىپ كەلگەندە، توخۇ يۈرەك خۇسرەۋ شاھ
ئاللىقاچان قېچىپ كەتكەنىدى.

— توۋا، جاھانغا پاتماي داۋراڭ سالغان خۇسرەۋ شاھنىڭ
كارامىتى شۇنچىلىك بولغىمىدى؟ — دېدى مەھمۇد سۇلتان
قۇندۇز شەھرىنىڭ مۇھاپىزەتسىز دەرۋازىسىدىن كىرىۋېتىپ.
— گەپنى يوغان قىلغان بىلەن ئاشۇنداق توخۇ يۈرەك ئادەم
ئۇ، — دېدى مۇھەممەد ھۈسەيىن كۆرەگەن، — ھېلىقى تەمسىلى
ئاڭلىغان بولغىتتىلە؟

— قايسى تەمسىلى دەيدىلا جانابلىرى؟
— بۇقا ھۆكۈرىدۇ، كۆتى تىترەيدۇ، دېگەن تەمسىلى دەپ -

مىنا. بۇ دەل خۇسرەۋ شاھقا ماس كېلىدۇ.

مەھمۇد سۇلتان قاقاھلاپ كۈلۈپ كەتتى.

— سىلى ئوردىغا كىرگەچ تۇرسىلا، مەن ئاغىچام بىلەن ئە.

مىرزادەمنىڭ دېرىكىنى قىلاي، — دېدى مۇھەممەد ھۈسەيىن كۆرەگان.

— بولىدۇ، ئوردىدىكى بەگلەردىن دېرىكىنى ئالالسام، ياز.

لىرىغا چاپارمەن ئەۋەتەرمەن.

ھەئە، ئايغاقچىلىرىدىن مەھمۇد سۇلتان بىلەن مۇھەممەد

ھۈسەيىن كۆرەگاننىڭ زور قوشۇن بىلەن قۇندۇزغا قاراپ كې.

لىۋاتقانلىق خەۋىرىنى ئاڭلاپ، بۇ ئىككى مەشھۇر سەركەردىگە تەڭ

كېلەلمەيدىغانلىقىنى ئويلاپ ئىچىگە ۋەھىمە كىرىۋالغان خۇسرەۋ

شاھ، شەھەرنى مۇداپىئە قىلىپ ساقلاشقا كۆزى يەتمەي، مال -

دۇنيالىرىنىڭ ھەممىسىنى ئېلىپ، سەركەردە - لەشكەرلىرىنى

ئەگەشتۈرگىنىچە بەدەر قاچقاندى.

مۇھەممەد ھۈسەيىن كۆرەگان خۇسرەۋ شاھنىڭ چۆلدەرەپ

قالغان ھەرىمىدىن ئايالى سۇلتان بېگىم بىلەن ئەمدىلا بەش ياشقا

كىرگەن ئوغلى مۇھەممەد ھەيدەرنى ئاسانلا تاپتى. سۇلتان بېگىم -

نىڭ قۇچىقىدا تۇغۇلغىنىغا بىر ئاي بولغان ئوغۇل بوۋاق بار ئىدى.

ھەئە، ئۇ ئۆتكەن يىلى خۇسرەۋ شاھنىڭ قېشىغا كەلگىنىدە

سۇلتان بېگىمنى نىكاھىغا ئالغانىدى. ئەمما ئۇنىڭ بويىدا قالغان -

لىقىدىن خەۋىرى يوق ئىدى. ئۇ قۇچاقتا تاتلىق ئۇخلاۋاتقان

بوۋاققا مېھرى بىلەن قاراپ قويۇپ، ئوغلى مۇھەممەد ھەيدەرنى

دەس كۆتۈرۈپ قۇچىقىغا ئالدى - دە، باغرىغا مەھكەم باسقىنىچە

مەڭزىگە يېنىش - يېنىشلاپ سۆيدى.

— كۆپ رىيازەت چەكتىلە، — دېدى ئۇ خوتۇنىغا قاراپ، —

ئەمىرزادەمنىڭ ھالىدىن ئوبدان خەۋەر ئاپتىلا. تېخى يەنە پاقلان -

دەك بىر ئوغۇل تۇغۇپ بېرىپتىلا. سىلىنى جاپادا قويدۇم.

ئەتىسى مەھمۇد سۇلتان بىلەن مۇھەممەد ھۈسەيىن كۆرەگان



شەيبانىخانغا چاپارمەن ماڭغۇزۇشقا تەييارلىنىپ تۇرۇشىغا، ھە-
ساردىن چاپارمەن كەلدى.

— خان ئالىيلرى ھىسارنى پەتھى قىلدى، — دېدى چاپار-
مەن، — خۇسرەۋ شەھنىڭ قۇندۇزنى تاشلاپ قاچقانلىقىدىن خەۋەر
تاپقان شىرىم چۆھرەبەگ خان ئالىيلرىدىن گۇناھىنى تىلەپ
قورغاننى تاپشۇردى. ئىككىلىرىنى دەرھال خۇراسانغا قاراپ يولغا
چىقسۇن، تىرىمىز يولىدا ئۇچرىشايلى دەپ پەرمان بەردى.

— خۇراسانغا لەشكەر تارتىشقا نېمانچە ئالدىرايدىغاندۇ؟ —

دەپ غۇدۇرىدى مەھمۇد سۇلتان چاپارمەننى چىقىرىۋەتكەندىن كې-
يىن، — ھېلىمۇ توختىماي يۈرۈش قىلىۋاتىمىز. ئەندىجاننىمۇ،
ھىسار، قۇندۇزنىمۇ ئالدۇق. ئەمدى بىرەر ئاي ئارام ئېلىشىمىز
كېرەك ئىدى. ئالدىرىسا ماڭغاچ تۇرسۇن. بىز قۇندۇزدا بىرەر
ھەپتە ئارام ئېلىۋېلىپ ئاندىن يولغا چىقايلى.

— شەيبانىخان ئالىيلرىنىڭ خۇراسانغا لەشكەر تارتىشقا

ئالدىرىشىنىڭ سەۋەبىنى بىلەمدىلا جانابلىرى؟

— ئاغام كۆڭلىدىكىنى ئەزەلدىن بىر كىمگە بىلدۈرمەيدۇ، —

دېدى مەھمۇد سۇلتان، — بەلكىم ئەندىجان بىلەن ھىساردىكى غە-
لىبىسىدىن مەغرۇرلىنىپ كەتكەن بولسا كېرەك. بىراق، خۇراسان
ھۆكۈمدارى سۇلتان ھۈسەيىن بايقارا خۇسرەۋ شەھقا ھەرگىز
ئوخشىمايدۇ. ئۇ دېگەن نۇرغۇن جەڭلەرنى كۆرگەن، لەشكىرىي
ئىلىمدە، جەڭبازلىق ماھارىتىدە كامالەتكە يەتكەن تەجرىبىلىك
پادىشاھ. بىزنىڭ دەبدەبىمىزدىن ئەندىشە قىلىپ كېتىشى ناتايىن.

ئۇنىڭ ئۈستىگە بابۇر پادىشاھ ھازىر كابۇلنى قولغا ئېلىپ،
گەتراپىغا نۇرغۇن سەركەردە - لەشكەرلەرنى جۇغلىدى. ئاڭلىد-

شىمچە لەشكەرلىرىنىڭ سانى ئىككى تۈمەندىن ئاشارمىش. ئۇ
سۇلتان ھۈسەيىن بايقارا بىلەن بىرلەشسە ئىشىمىز تېخىمۇ تەس-
لىشىدۇ. ئاغام ئەمدى ئىلكىدىكى زېمىنلارغا قانائەت قىلسا بولات-
تى. ئۆزىنى «ئىسكەندەر سانى» دەپ ئاتىۋېلىپ، ئەمەلىيەتكە ئۆزد-





نى راستتىنلا ئىسكەندەر زۇلقەرنەين چاغلاق قالغان چېغى.
 مۇھەممەد ھۈسەيىن كۆرەگەن مەھمۇد سۇلتاننىڭ ئاكىسى
 شەيبانخان بىلەن ئانچە چىقىشالمايدىغانلىقىنى يېقىندىن بېرى
 ھېس قىلىپ يەتكەنىدى. ئاكىسىنىڭ سىياسەت - پەرمانلىرىدىن
 ئىزچىل نارازى بولۇپ كەلگەن مەھمۇد سۇلتان كۆڭلىدىكىنى
 مۇھەممەد ھۈسەيىن كۆرەگەندىن يوشۇرمايتتى. ئۇلارنىڭ ئوتتۇ-
 رىسىدىكى دوستلۇق سىر يوشۇرمىغۇدەك دەرىجىدە كۈچەيگەنىدى.
 — كەينىلىرىنى دوستۇم دەپ بىلىپ كۆڭۈللىرىدىكىنى
 دېگەن يەردە، جانابلىرىدىن سىر يوشۇرۇپ يۈرسەممۇ بولماس، —
 دېدى مۇھەممەد ھۈسەيىن كۆرەگەن، — ھازىر ئېغىز ئاچمىسام
 سىلىگە يۈز كېلەلمىگۈدەكمەن.

— جانابلىرىنىڭ مەندىن يوشۇرغۇدەك سىرلىرىمۇ بارمى-
 دى؟ — سورىدى مەھمۇد سۇلتان كۈلۈپ.
 مۇھەممەد ھۈسەيىن كۆرەگەن خىجىللىق ئىلكىدە سۇس كۈ-
 لۇمىرىدى:

— ئامالنىڭ يوقىدىن شەيبانخان ئالىيلىرىغا ئىتائەت
 گەردىنىمنى سۇنغىنىم ئۆزلىرىگىمۇ ئايان. ھازىر ئەھمەد تەنبەل
 بىلەن خۇسرەۋ شاھلاردەك رەقىبلىرىمدىن خالاس بولدۇم. دېمەك-
 چىمەنكى، شەيبانخانغا ھاجىتىم قالمىدى. ئۇنىڭ يېنىدا يەنە تۈ-
 رۇۋەرسەم، بىر بولسا ئۆز قېرىنداشلىرىم بىلەن دۈشمەنلىشىشكە
 مەجبۇر بولىمەن، بىر بولسا شەيبانخان ئالىيلىرىنىڭ قىلىچىدا
 ئۆلىمەن. بۇ دورەم قۇندۇزغا كېلىشنى تەلەپ قىلىشىمدا، خاتۇن -
 بالىلىرىمنى ئىزدەش زۆرۈرىيىتى بولسىمۇ، مۇھىمى مۇشۇ باھا-
 نىدە ئاستا ئۆز يولۇمنى تېپىۋېلىش ئىدى. سىلىگە بۇ مۇددىئىا-
 يىمنى بىلدۈرمەي، جىم - جىملا كېتىپ قالسام نامەردلىك بول-
 غۇدەك. شۇڭا ئىجازەت بەرسىلە، ئاستا كېتىۋالاي دەيمەن.

— نەگە باراي دەيدىلا؟

— ئېنىق بىر قارارغا تېخى كەلگىنىم يوق. يا سۇلتان ھۈ-



سەيىن بايقارانىڭ دەرگاھىغا، يا بابۇر پادىشاھنىڭ يېنىغا بېرىشم مۇمكىن.

— توغرا ئويلاپتىلا، — دېدى مەھمۇد سۇلتان، — مېنىڭمۇ ئاغامدىن ئاللىقاچان رايىم قايتقان. دەشتى قىپچاق دالىسىغا، ئاتا — بابامنىڭ ئەسلىي ماكانىغا قايتىپ ئارامخۇدا ياشاي دەيمەن. تەخت — سەلتەنەت، زېمىن دەپ شۇنچىۋالا قان تۆككىنىم يېتەر ئەمدى.

— بىر پارچە مەكتۇپ تەييارلاپ قويغانىدىم. ئىشەنچلىك نۆكەرلىرىدىن بىرەرى ئارقىلىق خانزادە سەئىدخانغا يەتكۈزۈپ بەرگەن بولسىلا.

— ئەلۋەتتە بولىدۇ، — دېدى مەھمۇد سۇلتان.

— ئەسلىدە خانزادە سەئىدخاننى ئۆزۈم بىلەن بىللە ئېلىپ كېتەرەن دېگەن ئويۇم بار ئىدى. بۇ مۇمكىن بولمىدى. شەيئاندىن خان ئالىيلىرى مېنىڭ قاچقىنىمنى بىلسە، خانزادىنىمۇ بوش قو-يۈۋەتمەسلىكى مۇمكىن. شۇڭا ئۇنىمۇ پۇرسەت تېپىپ دەرھال قېچىشقا دەۋەت قىلماقچىمەن.

— بۇ ئىشنى ماڭا تاپشۇرسىلا. خوجا ئەلى باھادىر ئىسىم-لىك بىر يىگىت بار. مەرھۇم ئالاچەخان ئالىيلىرىنىڭ ئاخىسىدىكى جەڭدە ئەسىرگە چۈشكەن سەرۋازلىرىدىن بولىدۇ. پەم — پاراسىتى ۋە جەڭبازلىق ماھارىتىنىڭ يېگانىلىقىنى كۆرۈپ، خاس نۆكەر-لىرىم قاتارىغا قېتىۋالغانىدىم. كېيىن مەرتىۋىسىنى ئۆستۈرۈپ ئورۇنباسار ياتىش بەگلىكىگە تەيىنلىگەنىدىم. ھازىر ئاغامنىڭ بارگاھىدا، بۇ ئىشلارنى شۇنىڭغا تاپشۇرساق، خانزادە سەئىدخان-نىڭ ئامان — ئېسەن قېچىشىغا ھەمدەمدە بولىدۇ. ئەمما، خانزادە-نىڭ بىخەتەرلىكى ئۈچۈن، سىلى يەنە بىرنەچچە كۈن قۇندۇزدىن ئايرىلمىسىلا.

— ھىممەتلىرىگە كۆپ رەھمەت، — دېدى مۇھەممەد ھۈسە-يىن كۆرەگەن مىننەتدارلىق بىلدۈرۈپ، — ئول خوجا ئەلى باھا-دىر مەرھۇم ئالاچەخان ئالىيلىرىنىڭ سەرۋازلىرىدىن بولسا، بۇ



ئىشنىڭ روياپقا چىقىشىغا ئىشەنچ قىلسام بولغۇدەك. خانزادە س
ئىدخان چوقۇم سىلىدىن مەنەتدار بولىدۇ.
— بۇ ھاجەت ئەمەس كۆرەگەن جانابلىرى، — دېدى مەھم
سۇلتان، — ئەزەل — ئەزەلدىن بىر ئاۋ يەنە بىر ئاۋنىڭ زېمىنىدىن
تەخت — سەلتەنەتنى تارتىۋېلىپ ئۇزاق ھۆكۈمرانلىق قىلالىغ
ئەمەس. ھەركىم ئۆز زېمىنىدا ياشىغىنى ئەۋزەل. مەيلى تاشكەن
مەيلى پەرغانە، ماۋەرائۇننەھر بولسۇن بىزنىڭ زېمىنىمىز ئەمەس
گەرچە ھازىر بىز كۈچ — ھوقۇقىمىز بىلەن ھۆكۈمرانلىق قى
ساقىمۇ، بۇ يەرلەرنىڭ ئەسلى ئىگىلىرى ھامان بىز كۈنى يا
كۆتۈرۈپ چىقىدۇ. بۇ زېمىنلار تۇغلۇق تۆمۈر بىلەن ئەمىر تۆمۈ
رنىڭ ئەۋلادىغا تەئەللۇق. كەمىنلىرىنىڭ دەشتى قىپچاق دالىس
كېتىش قارارىغا كېلىشىمنىڭ سەۋەبىمۇ مۇشۇ، بۇ ھەقىقەتنى ت
لىمۇ كېچىكىپ ھېس قىلغىنىمىدىن ئۆكۈنمەن.
ئۇلار خېلى ئۇزاق پاراڭلاشتى.



※

※

※

ھاۋا تۇتۇلۇپ يامغۇرنىڭ شەپسى كېلىۋاتاتتى. لايىقلاپ ئ
قىۋاتقان ئەندەراب دەرياسى ھەيۋەتلىك شارقىرايتتى. دەريا بويىد
كى چىنارنىڭ ئاستىغا ۋاقىتلىق ياسالغان شاھ سۇپىدا ئولتۇرغ
بابۇر تەگسىز خىياللارغا ئەسىر بولغانىدى.

«خۇسرەۋ شاھ توخۇ يۈرەك، پاسىق، مەرەز ئادەم، ئۇنىڭ ب
لەن ئىتتىپاق تۈزسەم ئىشلىرىم ھەرگىز ئىلگىرى باسمايد
بەلكىم نەس بېسىشمۇ مۇمكىن. ئۇنىڭ ئىنىسى باقى چاغانىياز
نىڭ ساداقىتىدىن ھەرگىز گۇمانلانمايمەن. بوپتۇ، شۇنىڭ يۈزى
قىلاي. نېمىلا دېگەنبىلەن خۇسرەۋ شاھ ئۇنىڭ بىر تۇغقان ئاغ
سى، قېرىندىشى ئەمەسمۇ. ماڭا ھەرقانچە ۋاپادارلىق كۆرسەتسە
قېرىنداش دېگەن بەرىبىر قېرىنداش. خۇسرەۋ شاھ بىلەن كۈ
رۈشمەيمەن دېسەم ئاغزىدا بىرنېمە دېمىگىنى بىلەن كۆڭلىدە يىر

زۈمنى قىلمىدى دەپ رەنجىپ قېلىشى مۇمكىن. خۇسرەۋ شاھنىڭ ئالدىغا كېلىشكە ئەجەب يۈزى چىداپتۇ دېسە... ماڭا بىرنەچچە مەرتەم يۈزسىزلىك قىلغىنى ئېسىدە بارمىكىن؟ شۇ چاغدا مەردلىك قىلىپ، دوستلۇق قۇچقىنى ئاچقان بولسا بەلكىم ھازىر شەيباققا بىرلىكتە تاقابىل تۇرغان بولارىدۇق. بېلى باغلاقلق ئەر كىشى بولغاندىكىن، شەيباق بىلەن بىر مەرتەم ئېلىشىپ كۆر-مەي، خۇددى بۆرىنىڭ شەپسىنى سەزگەن توشقانداك شەھەرنى تاشلاپ بەدەر قېچىپتۇ...»

ھەئە، خۇسرەۋ شاھ قۇندۇزنى تاشلاپ قاچقاندىن كېيىن، ئۇ-نىڭدىن قاتتىق راۋىي قايىتقان بىر بۆلۈك سەركەردە - لەشكەرلىرى ئۇدۇل بابۇرنىڭ قېشىغا كەلگەنىدى. بۇ ئىش خۇسرەۋ شاھنى تېخىمۇ ئالاقزادە قىلىۋەتتى - دە، جېنىنى ساقلاپ قېلىش ئۈچۈن، بابۇردىن پاناھلىق تىلەشتىن باشقا چارە تاپالمىدى. كۈيۈتۈغلى ياقۇپبەگنى نۇرغۇن سوۋغا - سالاملار بىلەن ئەۋەتىپ، قۇللۇق ۋە ساداقەت ئىزھار قىلدى. بابۇرنىڭ خۇسرەۋ شاھ بىلەن پەقەت كۆرۈشكۈسى يوق ئىدى. ئەمما ئېغىر كۈنلەردە ئۆزىگە ھەمراھ بولغان باقى چاغانىيانىڭ يۈزىنى قىلىشقا مەجبۇر بولدى.

پادىشاھ ئالىيلەرنىڭ مەردلىكىنى ئەلا بىلىپ، ئاداۋەت ساقلىماي ئول ساداقەتسىز ئاغام بىلەن كۆرۈشمەكچى بولغانىق-لىرىغا كۆپ تەسەننا، - دېدى باقى چاغانىيانى مىننەتدارلىقىنى بىلدۈرۈپ، - ئاغامغا دەرگاھلىرىدا پاناھلىق بېرىش - بەرمەس-لىك ئۆزلىرىنىڭ ئىختىيارلىرى. مېنىڭچە ئۇنىڭ بول دەرگاھتا تۇرغىنىدىن تۇرمىغىنى ياخشىراق. ئىشقىلىپ ئۇنىڭغا مۇۋاپىق بىر ھاياتلىق يولى كۆرسەتكەيلا.

- مېنى چۈشەنگەنلىكلىرىگە كۆپ تەشەككۈر، - دېدى با-بۇر، - سىلگىمۇ مەلۇملۇق، مەسئۇد مىرزا بىلەن بايسۇنغۇر مىرزلار مېنىڭ نەۋرە قېرىنداشلىرىم ئىدى، خۇسرەۋ شاھ ئول خانزادىلەرگە ساداقەتمەنلىك بىلەن خىزمەت قىلماقتا يوق، ئۇلار-نى ئۆلتۈرۈپ، تەخت - سەلتەنەتنى تارتىۋالدى. ماڭا قىلغان



ھۆرمەتسىزلىكىنى كۆڭلۈمدىن تامامەن چىقىرىۋېتىشەنمەن، ئەمما يېنىمدا رەھمەتلىك ئول ئىككى خانزادىنىڭ ئىنىسى مىرزىخان بار. مەن كەچۈرگەن تەقدىردىمۇ مىرزىخان ھەرگە كەچۈرمەيدۇ. خۇسرەۋ شاھقا دەرگاھىمدىن پاناھلىق بەرسە مىرزىخان رەنجىيدۇ، ئاغلىرىدىن ئايرىلىپ، مېنىڭ خىزمىتىمگە كەلگەن سەركەردىلەرمۇ ئىزتىراپتا قالىدۇ، بەلكىم مەندە رايى يېنىپ قېلىشىمۇ مۇمكىن.

— دانا پىكىر قىلىدىلا ئالىيلىرى. پەقەت ئول ئاغامنىڭ ياتى ئامان قالسىلا بولىدۇ. نېمىلا دېگەنبىلەن مەن ئۇنىڭ ئانا بىقا ئىنىسى. شۇڭا ئۇنىڭ ھاياتىغا كۆڭۈل بۆلۈش مەجبۇرىيەت بار.

— بۇ تەرەپتىن خاتىرجەم بولسىلا. ئاغلىرىنىڭ ھاياتى مېلىغا زىنھار خەۋپ يەتكۈزمەسلىككە كېپىللىك قىلىمەن. چىكى، دەرگاھىمغا پاناھلىق تىلەپ كەلگەن ئادەمنىڭ ھاياتى قوغداپ قالالمىسام، نامەرد دېگەن ئاتاققا قالىمەن، باشقىلار ئۈستۈمدىن سۆز - چۆچەك قىلىشىدۇ.

— مەن ئاغام بىلەن كۆرۈشمەي، — دېدى باقى چاغانبىنى، — يانلىرىدا تۇرسام سىلنى تەڭقىسلىقتا قالدۇرۇپ قويۇۋەتەيلى، شۇڭا ئۆزۈمنى دالدىغا ئالاي دەيمەن.

— توغرا ئويلاپتىلا.

— ناۋادا مېنى سوراپ قالسا، مۇۋاپىق جاۋابىنى بېرەرلا. بۈگۈن باقى چاغانبىنى ئاكىسى خۇسرەۋ شاھنىڭ ئۆزى بىلەن بولغان قېرىنداشلىقىنى شىپى كەلتۈرۈپ، بابۇرنى تەڭقىسلىقتا قويۇشىدىن ئەنسىرەپ ئۆزىنى دالدىغا ئالغانىدى. شۇ تال بابۇر خۇسرەۋ شاھنى قوبۇل قىلىش ئۈچۈن ساقلاپ ئولتۇراتتى «نامەردلىك ۋە تۈزكۈرلۈقتا ئۇچىغا چىققان بۇ ئەبلەخ بىلەن قايسى يوسۇندا كۆرۈشەر. ئۇنىڭ ئىشەنگەن ۋە ئېتىدىقلىغان سەركەردە - نۆكەرلىرى تامامى دېگۈدەك كېلىپ ماڭا، كەربولىدى. بىرنەچچە مۇددەت جاھانغا پاتماي ھۆكۈمرانلىق قىلا



يۈرگەن بۇ مۇناپىق بۈگۈنكى كۈندە مۇشۇنداق خارۇ زارلىققا قېلىشنى ئويلىغان بولغىمىدى؟ تەقدىرنىڭ ئويۇنلىرى نېمىدېگەن قىزىق - ھە؟ ئاتا - بابىلارنىڭ بۆلۈپ دۆلەت سەندە تۇرماس، ئول مەينەت مەندە، دېگىنى مۇشۇ بولسا كېرەك...»

يىراقتىن بىر توپ ئاتلىقلارنىڭ قارىسى كۆرۈندى، بابۇر خىيالىنى يىغىشتۇرۇپ قەددىنى رۇسلىدى.

خۇسرەۋ شاھ يىراقتىن ئاتتىن چۈشۈپ، يۈگۈرۈپ دېگۈدەك بابۇرنىڭ ئالدىغا كەلدى. ئۈچ قەدەم ئارىلىق قالغاندا توختاپ ئۈچ قېتىم يۈكۈندى:

— ئەسسالامۇ ئەلەيكۇم قۇدرەتلىك پادىشاھ ئالىيلىرى، كە - مەنە ئۆكەرلىرىنىڭ ئەرزىمەس ئېھتىرامىنى قوبۇل قىلغايلا! بابۇر ئۇنىڭ چىرايىغا تىكىلىپ قارىۋەتكەندىن كېيىن، ئول - تۇرغان جايىدىن قىمىرلاپمۇ قويماي، چىرايىغا سۇس كۈلكە يۈگۈرتتى:

— ۋەئەلەيكۇم ئەسسالام.

بابۇر ئۇنى ئولتۇرۇشقا تەكلىپ قىلماي، بويۇن قىسىپ تۇرغان بىچارە تۇرقىغا قايتىدىن نەزەر تاشلىدى.

«تەڭرى نېمىدېگەن قۇدرەتلىك - ھە؟ يىگىرمە - ئوتتۇز مىڭ لەشكەرنىڭ ئىگىسى بولغان، قەھلۇغەدىن تارتىپ ھىندىقۇش تېغىغىچە بولغان ۋىلايەتلەرنىڭ ھەممىسىنى ئۆز ئىدارىسى ئاستىغا ئالغان، شول سەۋەبتىن ھېچكىمنى كۆزىگە ئىلماي تەكەب - بۇرئانە ياشىغان بۇ تۈزكۈر ئەبلەخنى مەندەك دۈشمەنلىرى تەرىپىدىن مەغلۇپ بولۇپ، ۋەتىنىدىن ئايرىلىپ قالغان ھۆكۈمدارنىڭ ئالدىغا شۇنچە خار، شۇنچە ئاجىز، شۇنچە بىچارە ھالەتتە ئەكىلىپ قويدى. مانا شۇ تاپتا ئۇنىڭ نە ئۆز نۆكىرىگە، نە مېلىغا، نە جېنىغا ئىگە بولغۇدەك ئىقتىدارى بولسۇن؟! ھە توغرا، ئۇنىڭ ئەسلى ئىسمى ھەسەن بارلاس ئەمەسمىدى؟ مەرھۇم تاغام سۇلتان مەھمۇد مىرزىنىڭ ئوردىسىدا باجگىر ئىدى، كېيىن ئۆزىنى خۇسرەۋ شاھ دەپ ئاتىۋالغان...»



بابۇر خىيالىنى يىغىشتۇرۇپ، تېخىچە ئۆرە تۇرغان خۇسر
شاھقا مەخبرلىك قارىدى:

— قېنى ئولتۇرسىلا ھەسەن بارلاس.
خۇسرەۋ شاھ بابۇرنىڭ ئۆزىنىڭ سەلتەنەت نامىنى ئەمەس
ئەسلىي ئىسمىنى ئاتاپ تۇرۇپ، ئولتۇرۇشقا بۇيرۇغىنىدىن گەج
گىسىگىچە قىزىرىپ كەتتى:
— پادىشاھ ئالىيلىرى شەپقەتلىكتۇر.

ئۇ چوڭقۇر ئېگىلىپ مىننەتدارلىق بىلدۈرگەندىن كېيىن
شاھ سۈپىنىڭ تۆۋەن تەرىپىگە كېلىپ يۈكۈنۈپ ئولتۇردى، ئاندىن
بىللە كەلگەن خىزمەتكارلىرىنى بۇيرۇپ بابۇرغا كۆرۈشۈش سۈۋ
غىسى ئۈچۈن تۆت تۆگە، تۆت قېچىرغا ئارتىپ ئېلىپ كەلگە
سوۋغاتلارنى تارتۇق قىلدى. بۇ جەرياندا بابۇرغا يەنە بىرنەچچە قې
تىم يۈكۈندى.

— لايىقلىرىدا بولمىسىمۇ قوبۇل قىلغايلا، — دېدى قو
باغلاپ تۇرۇپ.

«بۇ پىخسىق ئوغرىنىڭ بارلىق ئالتۇن - كۈمۈش، ئۈنچە
مەرۋايىتلىرىنى توققۇز قاتار تۆگە، توققۇز قاتار قېچىر^①غا ئارتىپ
چىقىپتۇ دەپ ئاڭلىۋىدىم. ئېلىپ كەلگەن پېشكەشلىرىنى قار
مامدىغان، كۆڭلىدە بابۇرغا كاتتا سوۋغات تارتۇق قىلدىم دە
ئويلاۋاتقاندۇ ھەرقاچان. ئەسلىدە بۇ مال - دۇنيالارنىڭ ھەممىسى
مەرھۇم تاغلىرىمنىڭ ئىدى. بوپتۇلا، ئىت بىلەن سۆڭەك تالاش
قاندەك بولۇپ قالماي...»

بابۇر سوۋغاتلارغا كۆزىنىڭ قىرىنىمۇ سېلىپ قويماي يېنى
دىكى خەزىنىچى بەگكە قارىدى:
— تاپشۇرۇۋالغايلا.

بابۇرنىڭ رەھمەت - ھەشقاللا ئېيتىش ئۇياقتا تۇرسۇن
سوۋغاتلارغا قاراپمۇ قويىمىغىنىنى كۆرۈپ خۇسرەۋ شاھنىڭ يۈر
① توققۇز قاتار قېچىر — توققۇز تۆگە ياكى توققۇز قېچىر بىر قات
ھېسابلىنىدۇ.



كىگە ۋەھىمە ئولاشتى.

«بەرگەن سوۋغاتلىرىمدىن تازا رازى بولمىغاندەك قىلىدۇ. ئۆمۈر بويى جۇغلىغان دەپنە - دۇنيالىرىمنىڭ ھەممىسىدىن ئايرىلىپ قالامدىمەن نېمە؟ ئىشقىلىپ جېنىم ئامان قالسىلا بولاتتى. شەيبانىخاندىن قېچىپ، خاتا قىلمىغاندىمەن - ھە؟ ئاۋۇ سەركەردىلەرنىڭ كۆزلىرىدە ساپلا شۇملۇق ئەلەڭگىدۇ، ئۇلارنىڭ ئارىسىدا ئىنىم باقى بەگ كۆرۈنمەيدىغۇ؟ بابۇر ئۇنى قەستەن بىر يەرگە ئەۋەتىۋەتكەن ئوخشايدۇ، ئۇنى بار دەپ بول دەرگاھقا كۆڭ-لۈم توق كەلگەن ئەمەسمىدىم. ئۇل بەدرەكمۇ ئىلگىرىكى ئاداۋەتنى كۆڭلىدىن چىقىرىۋېتەلمەي ئۆزىنى چەتكە ئالدىمۇ - يا؟ خەپ باقى، ئىت ئۆلۈمىدە ئۆلەرسەن. ئاۋۇ بىرنەچچە تۈزكۈرلارنىڭ ماڭا يات ئادەمگە قارىغاندەك قاراۋاتقىنىنى. ئۇلارغا يۇقىرى مەرتىۋە، تەمىنات بېرىپ ئەتىۋارلىغان ئەمەسمىدىم. ھەپتە بولار - بولمايلا بابۇرنىڭ يېقىن ئادىمى بولۇپ كېتىپتۇ. كۆرىمىز تېخى، قانچەلىك ئەتىۋارلىنىپ كېتىدىغىنىنى...»

بابۇر خۇسرەۋ شاھتىن ئايرىلىپ، يېنىغا قېچىپ كەلگەن بىرقانچە سەركەردىنى قەستەن شاھ سۈپىنىڭ تۈر تەرىپىدە ئولتۇرغۇزغانىدى. خۇسرەۋ شاھنىڭ ئۇلارغا يەر تېگىدىن قاراۋاتقانلىقىنى كۆرۈپ، گېلىنى قىرىپ قويۇپ ئېغىز ئاچتى:

— بول سەركەردىلەر ئۆز ئىختىيارلىقى بىلەن ساداقەت ئىزھار قىلغانلىقى ئۈچۈن خىزمىتىمگە ئالدىم، — دېدى ئۇ خۇسرەۋ شاھنىڭ خىيالىنى بۆلۈپ، — چۈنكى، دوستلۇق، ساداقەتنى قەدىرلەش، مەردلىكنى ئەلا بىلىش بىزنىڭ مىزانىمىز. خۇسرەۋ شاھ تاتارغان ھالدا ئۆزىنى كۈلكىگە زورلىدى:

— ھېچقىسى يوق. ئۇلار ئىلگىرىمۇ مەندىن تۆت قېتىم ئايرىلىپ، دەرگاھىمغا يەنە قايتىپ كەلگەنىدى.

بابۇر سوغۇق كۈلۈمسىرىدى.

«ھىيلىگەر مۇناپىق، سەركەردىلىرىڭنى ساداقەتسىزلىكتە ئەيىبلەپ، ماڭا چېقىشتۇرۇۋاتىسەنغۇ تايىنلىق. بۇ چاندۇرماي قىل.



خان پىتنەڭگە مېنى ئىشىنىدۇ، دەپ ئويلىغان بولساڭ خاتالاشقان بولسەن...»

— مال ئىگىسىنى دورىمىسا ھارام، دەيدىغان گەپ بار، — دېدى بابۇر تەمكىنلىك بىلەن، — بەلكىم ئۇلارمۇ ئىلگىرى سەلنى دورىغان بولغىيىدى. ئەمدى ھەرگىز ئۇنداق قىلمايدۇ. چۈنكى، ئۇلۇغ ئەللامە بابىمىز يۈسۈپ خاس ھاجىپ ھەزرەتلىرى «قۇتاتغۇبىلىك» ناملىق شاھانە كىتابىدا: «ئارسلانلارغا ئىت باش بولسا، ئارسلانلار ئىتسىمان بولۇر، ئىتلارغا ئارسلان باش بولسا ئىتلار ئارسلانسىمان بولۇر» دەپ قەيت قىلغان. ھازىر بول سەر كەردىلەرنىڭ پاسىبانى مەن، ھەرگىز سىلى ئەمەس.

— شۇنداق، شۇنداق، — دېدى خۇسرەۋ شاھ خىجىللىقىنى يالغان كۈلكىسى بىلەن يوشۇرۇشقا تىرىشىپ.

سۆھبەت بىر ئاش پىشىم داۋاملاشتى. خۇسرەۋ شاھنىڭ نا مەردلىك، تۈزكۈرلۈقىغا يارىشا سۆزلىرىمۇ پۈچەك ھەم لاۋزا ئىدى. يەنە سۆھبەتلىشىشكە بابۇرنىڭ تاقىتى قالمىغانىدى.

— مەن پات يېقىندا مۇناپىق شەيباق بىلەن جەڭ قىلدىمەن، — دېدى ئۇ خۇسرەۋ شاھقا قاراپ، — سىلنىڭ سىپاھلىق بىلەن ئەزەلدىن خۇشلىرى يوق. خۇسۇسەن ئول شەيباققا روبىر كېلىشتىن خەۋىسەرەيدىلا، شۇڭا سىلنى ئول ياغىغا تەۋسىيە قىلماي. ھازىرچە سۇلتان ھۈسەيىن بايقارا ئالىيلىرىنىڭ تەسەر رۇپى بولغان خۇراسان تەرەپ تىنچ، شول تەرەپلەرگە بېرىپ توپلىغان مال — دۇنيالىرىنىڭ راھىتىنى كۆرگەيلا. بەلكىم سۇلتان ھۈسەيىن بايقارا ئالىيلىرى بىرەر شەھەرنى بېرىپ قالار. شىرە تاغايى جانابلىرى سىلنى غۇرى ۋە دەھانە ئۆتكەللىرىدىن ئۆتكۈزۈپ قويىسۇن.

خۇسرەۋ شاھ گەپ قىلىشقا ئاغزىنى ئۆمەللىۋىدى، بابۇر پۇرسەت بەرمىدى:

— ھازىر شەيباقنىڭ ئىلغار^①لىرى غۇرى تاغلىرى، تىرمىز

① ئىلغار — ئالدىن يۈرگۈچى قوشۇن.



يوللىرىدىكى ئۆتكەللەرنى ئىگىلەپ بولاي دېدى. چاپسان يولغا چىقمىسىلا ئۆلگۈرەلمەي قالىدىلا. ئۇل چاغدا جانلىرىغا ئارا تۇرۇشقا مېنىڭمۇ ئامالىم قالمايدۇ.

شەيبانىخاننىڭ ئىسمىنى ئاڭلاپ، خۇسرەۋ شاھنى يەنە ئۆلۈم ۋەھىمىسى باستى. شۇ دەقىقىدە بابۇرغا باغلىغان ئۈمىدىنى پۈتۈندۈرۈشكە ئىشەندى.

«بابۇرنىڭ قېشىدا تۇرساممۇ ماڭا ئامانلىق يوق ئوخشايدۇ، ئۇنىڭ قېشىغا خاتا كەپتىمەن، ئۇدۇللا خۇراسانغا بارسام بوپتىدەكەن. ھېلىمۇ كېچىكمەسمەن. دەرھال يولغا چىقاي، ناۋادا شەيبانىخاننىڭ لەشكەرلىرى يوللارنى تولۇق ئىگىلىۋالسا ئالدى - كەينىمگە ماڭالماي قالماي يەنە. ئىست، بابۇرغا بىكاردىن - بىكار بىرمۇنچە ئالتۇن - كۈمۈش تاشلاپ بەردىم...»

— پادىشاھ ئالىيلىرىنىڭ ھىممىتىگە ھەشقاللا.

خۇسرەۋ شاھ ئاستا ئورنىدىن تۇرۇپ بابۇرغا سالام بەردى.

— ھەسەن بارلاسنى ئۇزىتىپ قويۇڭلار، — دېدى بابۇر مەدىرىلىماي ئولتۇرۇپ.

خۇسرەۋ شاھ كېتىشى ھامان، خانزادە مىرزىخان بابۇرنىڭ ئالدىغا كېلىپ يۈكۈندى.

— گەپلىرى بولسا ئولتۇرۇپ دېسىلە ئەزىز ئىنىم، يۈكۈنۈشلىرى ھاجەتسىز.

بابۇر مىرزىخاننىڭ مەقسىتىنى ئاللىقاچان پەرەز قىلىپ بولغانىدى.

— قىبلىگاھىمىزغا مەلۇملۇق، — دېدى مىرزىخان غەزەپ.

تىن بوغۇلغان ھالدا، — مۇناپىق خۇسرەۋ شاھ مەرھۇم ئاغىلىدىرىم مەسئۇد مىرزا بىلەن بايسۇنغۇر مىرزىنى ئۆلتۈرۈۋەتكەن، ئۇنىڭدا ئاشۇ ئاغىلىرىمنىڭ خۇن - قىساسى بار. شۇڭا پەرمان بەرسىلە، بىگۇناھ ئۆلتۈرۈلگەن ئاغىلىرىمنىڭ قىساسى ئۈچۈن ئۇنى ئۆلتۈرۈشۈم كېرەك.

بابۇر بۇرۇتلىرى ئەمدىلا خەت تارتىشقا باشلىغان نەۋرە ئىدى.

نىسىغا مېھرىبانلىق بىلەن قارىدى:

— تەلەپلىرى يوللۇق، قەدىرلىك ئىنىم. ئەمما ئويلاپ باق-
سىلا، ئىككى پاك پەرىشتىنى بىر ناپاك دىۋىگە تەڭلەشتۈرسەك،
بۇ بىز ئۈچۈن يۈزىڭنىڭ ئەيىب ئەمەسمۇ؟

مىرزاخان گەپ قىلماي يەرگە قارىۋالدى. تۇرقىدىن نىيىت-
دىن ئاسانلىقچە يانمايدىغاندەك قىلاتتى. بابۇر يەنە ئېغىز ئاچتى:

— ناۋادا ئول تۈزكۈر مۇناپىق دەرگاھىمىزغا پاناھلىق تىلەپ

كەلمىگەن بولسىدى، ئەلۋەتتە تۇتۇپ ئۆلتۈرسەك تامامەن بولاتتى،

ئەمما، ئۆز ئايىغى بىلەن كېلىپ پاناھلىق تىلىگۈچىنى ئۆلتۈرۈ-

ۋەتسەك، ئەل - يۇرتقا نامەرد دېگەن ئاتىقىمىز تاراپىدۇ، جاھاندىكى

مەرد - باھادىرلارنىڭ مەخسۇرىسىگە قالمىز، ئۇنىڭ ئۈستىگە با-

يىلا ئۇنىڭغا ئامان - ئېسەنلىك ۋەدە قىلدۇق. ئەمدى ۋەدىمىزدىن

يېنىۋالساق، ئول تۈزكۈردىن نېمە پەرقىمىز قالىدۇ؟ تەڭرى ئەڭ

ئادىل ھۆكۈم چىقارغۇچىدۇر. ھېچكىم تەڭرىنىڭ جازاسىدىن قۇ-

تۇلالىغان ئەمەس. ئەڭ ياخشىسى مېنى تەڭرىسىلىقتا قويىمىسلا.

مىرزاخان يەنە جاھىللىق قىلىشقا جۈرئەت قىلالماي،

ئىلاجىسىز بېشىنى تۆۋەن سالىدى.

ھەئە، بابۇر راست ئېيتقاندى. ئۇزاق ئۆتمەي خۇسرەۋ شاھ-

نىڭ يول ئۈستىدە شەيبانىخاننىڭ ھەمزە سۇلتان ئىسىملىك

سەركەردىسى تەرىپىدىن ئۆلتۈرۈلۈپ، مال - مۈلكىنىڭ بۇلانغان-

لىق خەۋىرى كەلدى.

«ئى قۇدرەتلىك تەڭرىم، — دەپ ھەمدۇ سانا ئېيتتى بۇ خە-

ۋەرنى ئاڭلىغان بابۇر، — جاھاندىكى جىمى پادىشاھلارنىڭ ئەڭ

ئۇلۇغى ئۆزۈڭسەن، خالىغان ئادەمگە پادىشاھلىقنى بېرىسەن، خا-

لىغان ئادەمدىن پادىشاھلىقنى تارتىۋالسەن، خالىغان ئادەمنى ئە-

زىز، خالىغان ئادەمنى خار قىلىسەن. ھېچكىمنىڭ قىساسىنى

ھېچكىمدە قويمايسەن. ھەممە ياخشىلىق، ئادالەت سېنىڭ قولۇڭ-

دىدۇر. سەن ھەقىقەتەن ھەممىگە قادىرسەن...»





مۇھەممەد ھۈسەيىن كۆرەگاننىڭ خېتىنى تېزلا ئوقۇپ تۈ-
گەتكەن خانزادە سەئىدخان خوجا ئەلى باھادىرنىڭ كۆزىگە گۇمان
بىلەن تىكىلدى. ئەمما ئۆزىگە ھۆرمەت، ئىشەنچ بىلدۈرۈپ تۇرغان
بۇ كۆزلەردىن ھېچقانداق بىر سۈيىقەست، ساختىلىقنى تاپالمى-
دى. خەت ئۇنىڭغا قانچىلىك تاسادىپىي تۈيۈلغان بولسا، دادىسى-
نىڭ ئۆلۈمى توغرىلىق يېزىلغان قۇرلارمۇ شۇنچىلىك تاسادىپىي
تۈيۈلدى.

«بۇ خەت راستتىنلا مۇھەممەد ھۈسەيىن كۆرەگاننىڭمىدۇر.
شەيبانىخان بىرەر شۇملۇق پىلانلاپ، مېنى سىناۋاتمايدىغاندۇ -
ھە؟...»
سەئىدخان خەتنىڭ ئاخىرقى قۇرلىرىغا قايتىدىن نەزەر تاش-
لىدى:

«... خانزادەم، مەرھۇم ئاتىلىرىنىڭ ۋاپاتىدىن تولا
قايغۇرۇپ ئۆزلىرىنى يوقىتىپ قويىمىسىلا. ئۆلۈم ھەممە-
مىزنىڭ بېشىدا بار. بەندە تۇغۇلغان ئىكەن، ھامان بىر كۈ-
نى ئۆل رەھمەت دەرياسىنىڭ شەرىپىتىنى تېتىماي قويمايدۇ.
ھازىرقى مۇھىم ئىش شەيبانىخاننىڭ دەرگاھىدىن جانلىرىد-
نى ياقىغا ئېلىش. نەچچەن ۋاقىتتىن بېرى ھەرقانچە تىد-
رىشچانلىق كۆرسەتكەن بولساممۇ، ئۆزلىرى بىلەن خاس
مۇلاقاتتا بولۇش پۇرسىتىنى تاپالمىدىم. شەيبانىخاننىڭ
گۇمانىنى قوزغاپ قويماسلىق ئۈچۈن تەۋەككۈل قىلىشتىن
ئېھتىيات قىلىدىم. بىلىشلىرى كېرەككى، كەمىنلىرىمۇ
ئامالنىڭ يوقىدىن شەيبانىخانغا ئىتائەت گەردىنىمنى
ۋاقىتلىق سۇنغانمەن. مانا ئەمدى پۇرسەت كەلدى. بەلكىم
سۇلتان ھۈسەيىن بايقاراننىڭ ياكى بابۇر پادىشاھنىڭ دەرگا-
ھىغا بارارمەن، مەيلى قايسىسىنىڭ قېشىغا بارماي، شەيبا-



نىخاننىڭ مۇقابىلىسىگە چىقىپ قولىدىن كەتكەن تەخت -
سەلتەنەتنى قايتۇرۇۋېلىش ئۈچۈن تىرىشچانلىق كۆرسىتىدۇ.
مەن. سىلى ئول شەيبانىخاننىڭ دەرگاھىدىن قۇتۇلۇپ چىقتى.
قاندىن كېيىن ئۇدۇل ئاقسۇغا بارغايلام. سىلى ئول تەرەپتىن
باھادىر سەركەردە - لەشكەرلەرنى باشلاپ كەلسىلە، مەن بۇ
تەرەپتىن بابۇر پادىشاھ ۋە سۇلتان ھۈسەيىن بايقارا بىلەن
شەيبانىخاننىڭ ئالدىنى توسسام، چوقۇمكى بۈيۈك مەقسەت -
لىرىمىز مۇراد تاپۇر...

مۇھەممەد ھۈسەيىن كۆرەگان خەتنىڭ تېگىگە تۆۋەندىكىدەك
ئىزاھات قوشۇپ قويغانىدى:

«بايا مەھمۇد سۇلتان جانابلىرى بىلەن مۇلاقاتتا بولۇپ
مۇددىئايىمنى بايان قىلدىم. ئۇ ماڭا ئىجازەت بەردى ھەمدە
سىلىنىڭ ئول دەرگاھتىن ئامان - ئېسەن قۇتۇلۇپ چىقتى.
قىشلىرى ئۈچۈن خوجا ئەلى باھادىر ئىسىملىك ياتىش بې -
گى ئارقىلىق ياردەم قولىنى سۇنۇدىغانلىقىنى بىلدۈردى.
بەلكىم سىلى مەھمۇد سۇلتان شەيبانىخاننىڭ ئىنىسى
تۇرسا، ئۆز ئاغىسىنىڭ دۈشمەنلىرىگە ياردەم قولىنى سۇ -
نۇشى مۇمكىن ئەمەس، دەپ ئىككىلىنىپ قېلىشلىرى مۇمكىن.
كىن. ئول ئاغا - ئىنىلەرنىڭ ئوتتۇرىسىدا ئارازچىلىق بار -
لىقىدىن، خۇسۇسەن مەھمۇد سۇلتاننىڭ ئاغىسى شەيبانى -
خاننىڭ سىياسەت - پەرمانلىرىدىن نارازى ئىكەنلىكىدىن
سىلىنىڭمۇ ئاز - تولا خەۋەرلىرى باردۇر. ھازىرچە گەپنى
ئۆز ئارتمىي، قالدى گەپلەرنى ئاللاھ خالىسا كېيىن كۆرۈش -
كەندە تەپسىلىي مۇڭدۇشارمىز.»

شۇ تاپتا سەئىدخاننىڭ ۋۇجۇدىنى دادىسىنىڭ ئۆلۈم خەۋە -
رىدىن پەيدا بولغان ئازاب بەكرەك ئىسكەنجىگە ئالغانىدى.
«تاغدەك ئىشەنگەن، ئۈمىد باغلىغان ئاتامدىنمۇ ئايرىلىپتە -



مەن، شۇنچە ۋاقىت خەۋەرسىز يۈرۈپتىمەن تېخى، ئەمدى بۇ دەر-
گاھتا تۇرسام بولمايدۇ. ھامىنى بىر ئۆلۈم دەپتىكەن. بوپتۇ، بۇ
مەكتۇپقىمۇ، ئالدىمدىكى مۇنۇ ئەزىمەتكىمۇ ئىشىنىي، يامىنى
كەلسە شەيبانىخاننىڭ قىلىچىدا ئۆلۈپ كېتەر مەن...»

— بىر قارارغا كەلدىلىمۇ خانزادەم؟ — سورىدى خوجا ئەلى
باھادىر سەئىدخاننىڭ خىيالىنى بۆلۈپ.

سەئىدخان ئۇنىڭ كۆزىگە يالت ئېتىپ قارىدى.

— ماڭا ئىشەنمەيۋاتىدىلا ھەقىچان، كەمىنلىرى مەرھۇم

ئالاچەخان ئالىيلىرىنىڭ سەرۋازلىرىدىن بولمەن. يۇرتۇم پىچان-

دىن. مېنى تونۇماسلىقلىرى تەبىئىي، ئەمما ئۆزلىرىنى ئوبدان

تونۇيمەن، بولۇپمۇ تاشكەنتكە يۈرۈش قىلغاندا ھەمساۋاق دوست-

لىرى تاھىربەگ بىلەن يول بويى قىلىپ ماڭغان شۇخۇلۇقلىرى...

— قاچان ماڭىمىز؟ — سورىدى سەئىدخان خوجا ئەلى باھا-

دىرنىڭ سۆزىنى بۆلۈپ. ھەئە، دوستى تاھىر بەگنىڭ ئىسمىنى

ئاڭلاش بىلەن سەئىدخاننىڭ ئۇنىڭدىن گۇمانلىنىشقا ئاساسى قال-

مىغانىدى.

— ئاللاھ خالىسا بۈگۈن كېچە تۈن نىسپىدىن كېيىن.

— چېدىردىن ھەرقانداق ۋاقىتتا يالغۇز چىقالمايدىغانلىقىم

ئۆزلىرىگە ئايان.

— بىلىمەن. بۇ تەرەپلەردىن خاتىرجەم بولسىلا، قوللىرىد-

كى مەكتۇپ ماڭا تۈنۈگۈن كەلگەن. ھېلىغىچە ھەممە تەييارلىقلار-

نى پۈتتۈرۈپ بولدۇم، بىز يالغۇز ئەمەس.

خوجا ئەلى باھادىرنىڭ: «بىز يالغۇز ئەمەس» دېگەن سۆزلىرى

سەئىدخانغا باشقىچە يېقىملىق ئاڭلاندى.

— كەچلىك غىزانى يېمىسىلە، — دەپ گېپىنى

داۋاملاشتۇردى خوجا ئەلى باھادىر، — ئەمما، ئۆكەرلەرنى توغۇچە

يېيىشكە زورلىسىلا. ئۇلار تاڭ ئاتقۇچە بېشىدا ناغرا چالسىمۇ

تۇيماي ئۇخلايدۇ.

— نەدە ئۇچرىشىمىز؟



— مەن دېگەن ياتىش بېگى. كېچىدە نەگە بارسام ھېچكىم مەندىن گۇمانلانمايدۇ. سىلى نۆكەرلەردىن بىرىنىڭ كىيىمىنى سالدۇرۇپ، نۆكەرچە كىيىنىپ تۇرسىلا. يانلىرىغا ئۆزۈم كېلىدەن - دە، چارلىغۇچى نۆكەرلىرىمگە قوشۇپ ئېلىپ كېتىمەن. — بولىدۇ ئەمەس، سىلىنى كۈتىمەن.

※

※

※

بۈگۈن ئەتىگەلىك ناشتىغا شەيبانىخاننىڭ پەقەتلا ئىشتى - ھاسى تارتىمىدى. خۇددى بىرەر مۇھىم خەۋەر كۈتۈۋاتقانداك پات - پات سىرتقا قارايتتى. سالامغا كەلگەن ئەمىر - سەركەردىلىرىنى - مۇقوبۇل قىلىمىدى. لەشكىرىي يۈرۈشنى داۋاملاشتۇرۇش پەرمانى - نىمۇ بەرمىدى. نېمە ئۈچۈندۇر بۈگۈن يولغا چىقىشقا ئالدىردى. مايۋاتقانداك قىلاتتى. ئۇنى ناشتىغا زورلاشقا يېتىنالمىغان بىكا - ۋۇل ئەمىر سوۋۇپ كەتكەن ناشتىلىقلارنى يىغدۇرۇۋېتىشكە مەجبۇر بولدى.

— قىبلىگاھىمىزغا مەلۇم بولغاي، قابىلشاھ ئوغلان قايتىپ كەلدى.

— دەرھال يېنىمغا كىرسۇن، — دېدى شەيبانىخان مەھرە - مىگە قاراپ.

قابىلشاھ ئوغلان شەيبانىخاننىڭ ئەڭ ئىشەنچلىك مەھرىمى ھەم يوشۇرۇن كالا كېسەرلىرىنىڭ بىرى ئىدى. ئۇنى مەخپىي پەرمان بېرىپ قۇندۇزغا ئەۋەتكەنىدى.

— قانداق بولدى؟ — سورىدى ئۇ، قابىلشاھ ئوغلانغا سالام قىلىشقىمۇ پۇرسەت بەرمەي.

— ئانھەزىرىتىمنىڭ پەرمانى تولۇق ئادا بولدى، — دېدى قا - بىلشاھ ئوغلان يەر سۆيۈپ تۇرۇپ.

— ئول ئىككىسىنىڭ زوقۇم سېلىنغان غىزانى يېگىنىنى ئۆز كۆزۈڭ بىلەن كۆرۈڭمۇ؟



— بىر ئاي ئىلگىرى مەھمۇد سۇلتاننىڭ خاس غىزاخاندە -
سىغا كىرگۈزۈۋەتكەن بىكاۋۇل ئىشلارنى كۆڭلىمىزدىكىدەك بەجا
كەلتۈرۈپ ئاللىبىرى ئىلتىپات قىلغان زوقۇمنى غىزاغا پەم بە -
لەن ئارىلاشتۇرۇۋەتتى. بىراق، — قابىلشاھ ئوغلان بىر پەس تۈ -
رۇۋېلىپ داۋام قىلدى، — غىزانى مەھمۇد سۇلتان ئۆزى يالغۇز
يېدى. نېمە ئۈچۈندۇر مۇھەممەد ھۈسەيىن كۆرەگەن ئۇنىڭغا
غىزادا ھەمراھ بولمىدى. كەمىنلىرى سوراشنى بىئەپ كۆردۈم.
— دېمەك، مۇھەممەد ھۈسەيىن كۆرەگەن قۇتۇلۇپ قاپتۇ -

دە؟

شەيبانىخاننىڭ دەھشەتلىك قاراشلىرىغا بەرداشلىق بېرە -
مىگەن قابىلشاھ ئوغلان ۋەھىمىدىن تۈگۈلۈپ كەتتى:
— شۇ... شۇنداق بولدى... ئا... ئانھەزىرىتىم، كەمىنلىرى
كېچىلەپ بۇياققا ماڭدىم. مەھمۇد سۇلتاننىڭ مۇسبەت خەۋىرىمۇ
ھېلىغىچە كېلىپ قالار.

— بولدى. كۆپ جاپا چېكىپسەن، ئاۋۇ بىر پىيالە چاينى
ئىچىۋېلىپ ئارام ئال، — شەيبانىخان بىر ھەمىيان تىللانى ئۇنىڭ
ئالدىغا تاشلىدى، — مە، بۇ سۈيۈنچەڭ. ئېسىڭدە تۇت، بۇ سىرنى
ئىنسانغا تىنما.

— ھەددىم ئەمەس!

قابىلشاھ ئوغلان شەيبانىخان ئىلتىپات قىلغان بىر پىيالە
چاينى غۇرتۇلدىتىپ ئىچىۋەتكەندىن كېيىن، ئاغزىنى قوللىنىڭ
دۈمبىسى بىلەن ئېرتىۋېتىپ، چىقىپ كېتىش ئۈچۈن ئاستا ماڭ -
دى، تېخى چېدىرنىڭ ئىشىكى تۈۋىگە بارمايلا بەدىنى تۇيۇقسىز
تارتىشقاندەك بولۇپ گۈلۈپىدە يىقىلدى - دە، ئاغزى، بۇرنى، قۇ -
لىقىدىن ئوقتەك قان كەتتى.

ھەئە، ئىنىسى مەھمۇد سۇلتان بىلەن مۇھەممەد ھۈسەيىن
كۆرەگاننىڭ زىيادە يېقىنلىقىدىن گۇمانلىنىپ يۈرگەن شەيبانە -
خان، ئەزەلدىن پەرمانغا بويسۇنماقلىق قىلىپ كېلىۋاتقان ئىنىسى
مەھمۇد سۇلتان بىلەن ئۆزى ئۈچۈن يوشۇرۇن ئاپەت ھېسابلىغان



مۇھەممەد ھۈسەيىن كۆرەگاننى كۆزدىن يوقىتىش ئۈچۈن، قۇندۇرغا قاتىل ئەۋەتكەندى. شۇ تاپتا مەھمۇد سۇلتاننىڭ غىزاسىغا زەھەر سېلىۋەتكەن شور پېشانە قابىلشاھ ئوغلان شەيبانخان ئىلا-تىپات قىلغان بىر پىيالە سوغۇق چاپىدىمۇ ئۆتكۈر زەھەر بارلىقىدىن پەقەتلا خىيالغا كەلتۈرمىگەندى.

«كىمكى مەن بىلەن قارشىلىشىشقا، تەخت - سەلتەنەتنىڭ ئۆلىنى كۈلەشقا پىتىنىدىكەن، ھەرگىز ئايپ ئولتۇرمايمەن. ھەتتا ئۆز پۇشتۇمدىن تامغان پەرزەنتىم بولسىمۇ ئوخشاش. مەھمۇد سۇلتان ئۆزىگە ئۆزى قىلدى. مەندەك ئاغىسىنى قايرىپ قويۇپ، رەقىبلىرىم بىلەن ئېغىز - بۇرۇن يالاشتى. ھېلىمۇ كۆپ سەۋر قىلدىم، بولمىسا ئىككى يىل ئاۋۋالا جېنىدىن ئايرىلاتتى... ئەمەدى ئوغلۇم تۆمۈر سۇلتاندىنمۇ ئېھتىيات قىلاي. خۇپىيەلىرىمنىڭ يەتكۈزۈشچە، ھەدپە ئەمىر - سەركەردىلەرنى ئۆز ئالدىغا زىيا-پەتكە چىللاپ، ئۇلارغا يېقىنچىلىق قىلارمىش. تاجۇ تەختىمنى كۆزلىمىسە شۇنداق قىلارمىدى. مەقسىتى ئاۋۋال ئەمىر - سەركەردىلەرنى يېنىغا تارتىپ، ئاندىن ماڭا قول سالماقچى. ئەينى يىللىرى خانزادە ئابدۇللەتپخانمۇ سەمەرقەنت تەختىنى دەپ ئال-تىسى مىرزا ئۇلۇغبەگنى قەستلىگەنكەن. تۆمۈر سۇلتاننىمۇ ئۇنداق قىلمايدۇ دېگىلى بولمايدۇ. بۇنىڭدىن كېيىن قاتتىق ئېھتىيات قىلاي...»

شەيبانخان خىيالىنى يىغىشتۇرۇپ، تاپسىدا سۇنايلىنىپ ياتقان قابىلشاھ ئوغلاننىڭ جەستىگە قاراپ قويۇپ ۋارقىردى:

— قايسىڭ بار؟

— لەببەي ئالىلىرى!

— ئاۋۋنى ئاچىقىپ يىغىشتۇرۇۋەت.

مەھرەملەر قابىلشاھ ئوغلاننىڭ جەستىنى سۆرەپ ئېلىپ چىقىپ كەتتى. شۇ ئەسنادا قورۇقچى بەگ پايساسلاپ كىرىپ كەلدى، چىرايىنىڭ ئۆڭ - سۆلى قالمىغانىدى:

— قۇدرەتلىك شاھىمىزغا مەلۇم بولغاي، خانزادە سەئىدخان



قېچىپتۇ.

بۇ كۈتمىگەن خەۋەر شەيبانىخاننى چۆچۈتۈۋەتتى:
— قاچان؟

— ۋاقتى مەلۇم ئەمەس. بايا ئاشتىلىق ئېلىپ كىرگەن مۇلازىملار ئۆكەرلەرنىڭ ھېچنېمىنى تۇيماي، قاتتىق ئۇخلاپ يات- قانلىقىنى سېزىپتۇ. بېرىپ تەكشۈرسەك سەئىدخان يوق. ئۆكەر- لەرگە بىھۇش دورىسى بېرىپ ئۇخلاپتۇ. يەنە ئورۇن- باسار ياتىش بېگى خوجا ئەلى باھادىرمۇ ئون بەش ئۆكەر بىلەن ئۆز - دېرەكسىز غايىب بولۇپتۇ. پەمىچە ئۇلار بىرلىكتە...

— بەس! زۇۋاننىڭنى يىغ! — قورۇقچى بەگنىڭ سۆزلىرىنى يەنە ئاڭلاشقا تاقىتى قالغان شەيبانىخان كۆكۈيۈن چاققان باي- تالدەك چىچاڭشىدى، — ئۇلار قاچقان بولسا، سەن نېمە ئىش قىلىدىك بەتبەخت! كېچىدىن قارارگاھنى ئۆزۈڭ چارلىماي خاتۇ- نۇڭنىڭ ئاشىنىسىغا سۇ ئىسسىتىپ بەرگەنمىدىك؟!

بېشىدا ئۆلۈم ۋەھىمىسى ئەلەڭگىگەن قورۇقچى بەگنىڭ چىرايىدا قان قالمىدى.

— نېمىگە ھاڭۋېقىپ تۇرسەن، دەرھال دېرىكىنى قىل! كېچىدىن بېرى تۈڭگۈزدەك ئۇخلاپ ياتقان ھېلىقى ئەللىك ئۆكەر- نى جالالتقا تاپشۇر، تايىنلىق گۆردىلا ئۇخلىسۇن. قورۇقچى بەگ ئۆمىلىگەندەك چىقىپ كەتتى.

شۇ دەقىقىدە شەيبانىخان سەئىدخاننى بۇرۇنراق ئۆلتۈرۈۋەت- مىگەننىڭ قاتتىق پۇشايمان قىلىۋاتاتتى.

چاشگاھ ۋاقتى بولۇپ قالغانىدى. شاھ چېدىرىغا جۇغلاشقان ئەمىرلەر ۋەھىمە ئىلىكىدە قاتتىقراق تىنىشقىمۇ پېتىنالمىي ئول- تۇرۇشاتتى.

شۇ ئەسنادا ھۆدەيچى بەگ پۇتىنىڭ ئۇچىدا دەسسەپ كىرىپ كەلدى:

— قۇدرەتلىك پاناھگاھىمغا مەلۇم بولغاي، قۇندۇزدىن چا- پارمەن كەلدى.



شەيبانىخان ھۆدەيچى بەگ قوش قوللاپ ئۇزاتقان مەلۇماتىدىن
مەنى يۈلۈپ دېگۈدەك ئېلىپ، شۇنداقلا كۆز يۈگۈرتتى. ئۇنى
چىرايى ئىپادىسىز ئىدى:

— ئاختىچىغا يەتكۈز، ئات تەييارلىغاچ تۇرسۇن.

ئۇ شۇنداق دەپ ياندىكى ھۇجرا چېدىرىغا كىرىپ كەتتى.

ئەمىر - سەركەردىلەر يەڭگىل تىنىشىپ بىر - بىرىگە
قاراشتى.

— مەھمۇد سۇلتان قازا قىلىپتۇ جانابىلار، — دېدى ھۆدەي
چى بەگ پەس ئاۋازدا، — مېيتىنى بۇ تەرەپكە ئېلىپ كېلىۋې
تىپتۇ.

— مەھمۇد سۇلتان ساپساقلا تۇراتتا؟

— ئەجەب بىر تاسادىپىي ئۆلۈپ كېتىپتۇ.

— بىرەر قەست قىلمىغاندۇ - ھە؟

— ئۆز ئەجىلى بىلەن ئۆلۈپتىمىش.

— ئۆلۈم دېگەن بىر سىر.

— شۇنى دېسە، ھېلى بار ئادەم ھېلى يوق.

— بۇ دۇنيا ھېچكىمگە باقمۇندە ئەمەس.

بىرىنىڭ ئارقىسىدىن بىرى ئۆلىشىپ كەلگەن شۇم خەۋەر -
لەر ئەمىرلەرنى ساراسىمىگە سېلىپ قويغانىدى. شەيبانىخان
ئۇلارغا قايتىشقا ئىجازەت بەرمىگەنلىكى ئۈچۈن، قورساقلرى
ئاچسىمۇ چېداپ ئولتۇرۇشاتتى. شۇ تاپتا ھەممىسى ئۆز كالىسى -
نىڭ غېمىدە قالغانىدى. چۈنكى شەيبانىخان غەزەپكە كەلسە، بىر -
بىر ئەدەمنىڭ كالىسىنى ئالماي بولدى قىلمايتتى. ھېلىقى ئەل -
لىك نەپەر شور پېشانە نۆكەرنىڭ كالىسىنى ئالدۇرۇپمۇ غەزەپى
بېسىلمىغانىدى. مانا ئەمدى مەھمۇد سۇلتاننىڭ ئۆلۈم خەۋىرى
ئۇلارنىڭ ۋەھىمىسىنى تېخىمۇ ئاشۇرۇۋەتكەنىدى.

شەيبانىخان ناماز پېشىنىدىن كېيىن ھۇجرىدىن چىقتى -
دە، ساقلاپ ئولتۇرغان ئەمىر - سەركەردىلەرگە قاراپمۇ قويماي
چېدىردىن چىقىپ، توقۇپ تەييارلاپ قويۇلغان ئېتىغا مىنىدى. ئە -



مىرلەر ئالمان - تالمان ئورنىدىن تۇرۇپ ئۇنىڭغا ئەگەشتى. ئۇلار شۇ تاپتا شەيبانىخاننىڭ ئىنىسى مەھمۇد سۇلتاننىڭ مېيىتىنىڭ ئالدىغا ماڭغانلىقىنى پەرەز قىلىشقانىدى. ئالاھەزەل يىگىرمە - ئوتتۇز چاقىرىم يول ماڭغاندىن كېيىن، ئالدى تەرەپتىن بىر توپ كىشىلەر كۆرۈندى. ئۇلارنىڭ ھەممىسى قارىلىق كىيىۋېلىشقان بو-لۇپ، مەپىگە سېلىنغان تاۋۇتقا ھەمراھ بولۇپ كېلىۋاتاتتى. شەيبانىخاننىڭ بىرلا ئىشارىتى بىلەن ئەگىشىپ كەلگەن ئەمىر - سەر-كەردىلەر ئاتلىرىدىن چۈشۈشتى. پەقەت شەيبانىخانلا ئاتتىن چۈش-مىدى. ئۇنى كۆرۈپ مېيىتىنى ئېلىپ كېلىۋاتقانلار قايتىدىن ھازا باشلىۋىدى، شەيبانىخان بىرلا ئىشارەت بىلەن ئۇلارنى ھازىدىن توختاتتى. ئېتىنى دېۋىتىپ مەپىنىڭ يېنىغا يېقىنلاشتى. ئاتنىڭ بېشى تاۋۇتنىڭ ئۈستى بىلەن تەڭ ھالاتتە ئىدى. شەيبانىخان ئاشۇ تەرىزدە بىر ھازا ئۇنىچىقماي تۇردى. چىرايى تولىمۇ خاتىرجەم ئى-دى. كىشىلەرنىڭ پەرەز قىلغىنىدەك يىغا - زارىمۇ قىلمىدى، ئۇ-نىڭ بۇ تۇرقىنى كۆرۈپ ھېچكىم ھازا ئېچىشقا پېتىنالمىدى.

ئۇ ئەنە ئاشۇ ھالەتتە بىر پەس تۇرغاندىن كېيىن، بېشىنى ئاستا كۆتۈرۈپ ئەتراپىدىكىلەرگە يۈزلەندى:

— مەھمۇد سۇلتاننىڭ ئۆلگىنى ناھايىتى ئوبدان بولدى. چۈنكى خالايقنىڭ ھەممىسى: «شاھبېكخان^①نىڭ دۆلىتى ئىندىسى مەھمۇد سۇلتان بىلەن ئۆرە تۇرىدۇ. ئۇنىڭ ھەممە ئىشى مەھمۇد سۇلتاننىڭ تەرتىپ - ئىنتىزامى بىلەن بولىدۇ. ناۋادا مەھمۇد سۇلتان ھەمدەمدە بولمىغان بولسا، شاھبېكخان بۇنىچە-لىك شانۇ شەۋكەتلەرگە، غەلىبە - نۇسرەتلەرگە ئائىل بولالمايتتى» دېيىشەتتى. بۇنىڭدىن كېيىن شۇ نەرسە مەلۇم بولىدۇكى، مەن شاھبېكخاننىڭ ھېچ نەرسىسى مەھمۇد سۇلتانغا باغلىق ئە-مەس. ئەمدى ئاشۇنداق پىتىنە قىلغۇچىلار ئۇنىڭسىزمۇ قانداق كاتتا ئىشلارنى تەۋرەتكىنىمنى ئۆز كۆزى بىلەن كۆرۈپ قويۇش-

① شاھبېكخان — شەيبانىخان.



سۇن. مېيىتنى يۆتكەپ يۈرمەي دەرھال دەپنە قىلىۋېتىڭلار.
ئەمىر - سەركەردىلەر بۇ سۆزلەرنى ئاڭلاپ، قۇلاقلىرى
ئىشەنمەيلا قالدى. شەيبانىخان ئات ئۈستىدە تېخىچە مىدىرلىدى
تۇرغاچقا، مېيىت نامىزى ئوقۇش ئۈچۈن تاھارەت ئېلىشقا ھەم
كىم پېتىنالىمدى.

— مۇھەممەد ھۈسەيىن كۆرەگەن كۆرۈنمەيدىغۇ؟ — سور
ئۇ قۇندۇزدىن كەلگەن ئەمىرلەرگە قاراپ.

— ئالىيلرىغا مەلۇم بولغاي، — دېدى قۇندۇزدىن كەلگە
سەركەردىلەردىن بىرى ئالدىراپ جاۋاب بېرىپ، — مۇھەممەد ھۈ
يىن كۆرەگەن تۈنۈگۈن ئەتىگەن مەرھۇم ئەمىر لەشكەر جانابلىرى
ئىجازەت سوراپ نۆكەرلىرى بىلەن خاتۇن - بالىلىرىنى ئېلىپ
تىپ قالغان. نەگە بارىدىغانلىقىنى بىزمۇ بىلمىدۇق.

«مۇھەممەد ھۈسەيىن كۆرەگەنمۇ قېچىپتۇ - دە، ئۇ سەئىد
خان بىلەن ئاللىقاچان تىل بىرىكتۈرۈۋالغان، ئەمما مەن بولسا
ھېچنېمىدىن خەۋەرسىز يۈرۈپتىمەن...»

غەزىپىنى باسالماي شەيبانىخان قىلىچىنى قىنىدى،
شارتتىدە چىقىرىپ، جاۋاب بەرگەن ھېلىقى سەركەردىنىڭ بويى
غا قەھرى بىلەن چاپتى. بۇ دەھشەتلىك پاجىئەنى كۆرگەن ئەمىر
سەركەردىلەر ۋەھىمدىن غال - غال تىترەشتى.



ئەينى يىللىرى مەرھۇم سۇلتان يۇنۇسخانغا بىر مەزگىل پ
ناھ جاي بولغانلىقى سەۋەبلىك نامى مەشھۇر بولغان يەتتەكەن
يىللارنىڭ ئۆتۈشى بىلەن ئاۋاتلىشىپ، بۈگۈنكى كۈندە كىچىكرە

بىر شەھەرگە ئايلانغانىدى. خوجا ئەلى باھادىرنىڭ ياردىمى بىلەن قېچىپ چىققان سەئىدخان سايرامدىن ئۆتۈپ، ئۇزۇن ئەھمەد يولى بىلەن مېڭىپ يەتتەكەنتكە كەلگەندە تاغىسى سۇلتان مەھمۇدخان بىلەن ئۇچرىشىپ قېلىشىنى خىيالغىمۇ كەلتۈرمىگەنىدى. ھە. ئە، سۇلتان مەھمۇدخان ئاقسۇدا نىغمەت مىرزا بىلەن سۇلتان جۈنەيدى بارلاسارنىڭ پىتىنىسىگە ئىشىنىپ، سەيپىد مۇھەممەد مىرزا بىلەن قاتتىق ئارازلىشىپ قالغاندىن كېيىن، تۇرپاندىكى جىيەنى سۇلتان مەنسۇرخانىدىنمۇ رەنجىپ قالغانىدى. ئۇنىڭغا سەيپىد مۇھەممەد مىرزىنىڭ قايتا - قايتا كەچۈرۈم سوراڭلىرىد - مۇكار قىلمىدى. مىرزا ئابابەكرى ئۈستىگە لەشكەر تارتىپ بېرىش ئىشىغىمۇ كۆڭۈلشەنمىدى، تۇرپاندىكى سۇلتان مەنسۇرخاننىڭ بولسا نېمە ئۈچۈندۇر تاغىسى بىلەن پەقەتلا كارى بولمىدى. ئەڭ ئاددىيسى سۇلتان مەھمۇدخاندىن ئەھۋال سوراپ بىرەر پارچە خەت ياكى سەلتەنەت ئىشلىرىدىن مەسلىھەت سوراپ بىرەر پارچە مەلۇماتنامىمۇ ئەۋەتمىدى. ئۇ تۇرپانغا بىر كەتكەنچە ئاقسۇدا قالغان بۇ تاغىسىنى پۈتۈنلەي ئۇنتۇپ كەتكەندەك قىلاتتى. يا مەن - سەپ - مەرتىۋىسى، يا مال - دۇنياسى، يا يۈز - ئابروۋى بولمايۇاتقان نىغمەت مىرزا، سۇلتان جۈنەيدى بارلاس قاتارلىق بىر - نەچچە ئەمىرلەر ئاقسۇدا تۇرۇۋېرىشتىن پۈتۈنلەي زېرىككەنىدى. شۇ سەۋەبتىن ئۇلار پۇرسەت تاپسىلا سۇلتان مەھمۇدخانغا ھېلى جىيەنى مەنسۇرخانىنى، ھېلى سەيپىد مۇھەممەد مىرزىنى، ھېلى ئاقسۇ - ئۈچىنىڭ ئەمىرى مىرجاپپار بەردى بەگنى توختىماي چېقىشتۇراتتى. قولىقىغا شۇنداقلا كىرىپ قالغان پىتىنە - پاساتلارنى بىرنى ئون قىلىپ يەتكۈزەتتى ياكى يېڭىدىن يېڭى پىتىنە - پاساتلارنى ئويدۇرۇپ تارقىتاتتى. سۇلتان مەھمۇدخاننى ئاقسۇدىن كېتىشكە ئۈندەيتتى. شۇ سەۋەبتىن سۇلتان مەھمۇدخان ئاخىر يامانلىغان ھېسابتا ئاقسۇدىن چىقىپ يەتتەكەنتكە كەلگەنىدى.

يول بويى تاغىسىنى ئەتراپىغا نۇرغۇن سەركەردە - لەشكەر - لەرنى توپلاپ، قولىدىن كەتكەن تەخت - سەلتەنەتنى قايتۇرۇۋېتىپ -

لىش ئۈچۈن شەيبانىخانغا قارشى لەشكەر تارتىشقا ھازىرلىنىۋاتقان ھالەتتە تەسەۋۋۇر قىلىپ كەلگەن سەئىدخان ئۇنى يەتتەكەنتتەك كىچىككىنە بىر يۇرتتا كۆرۈپ تولىمۇ ھەيران قالدى. نەزەرىدىكى كاتتا خاقاننىڭ ئادەتتىكى سەھرا بەگلىرىدەك ھەشەم - دەرەمىسىز ياشىشىنى تەسەۋۋۇرغا پەقەتلا سىغدۇرالمىدى. ئەمما، كۆرۈشۈپلا بۇنىڭ سەۋەبىنى سوراشقا پىتىنالمىدى.

«بەلكىم خان تاغام ئالدىدىراق يۈرۈپ يەتتەكەنتتە ساقلاپ تۇرغان بولۇشى مۇمكىن. ئاغام مەنسۇرخان بىلەن سەيپىد مۇھەممەد مىرزا ئاساسلىق قوشۇننى باشلاپ كېلىۋاتقاندۇ ھەرقاچان ئۇلار يېتىپ كەلسە بىرلىكتە تاشكەنتكە يۈرۈش قىلىمىز. ئۇ تەرەپتىن ئاغام بابۇر پادىشاھ ئالىيلىرى بىلەن مۇھەممەد ھۈسەيىن كۆرەگان لەشكەر تارتىپ كېلىدۇ. مۇناپىق شەيبانىخانغا ئىككى تەرەپتىن تەڭ تېگىش قىلىپ، پەرغانە، ماۋەرائۇننەھرنى قايتىدىن ئىلگىمىزگە ئالىمىز...»



ئۇ ئىككى ھەپتە ۋاقتىنى ئەنە ئاشۇنداق تاتلىق خىياللار بىلەن ئۆزىنى بەزلەپ ئۆتكۈزۈۋەتتى. بۇ جەرياندا سۇلتان مەھمۇدخان بۇ ھەقتە بىرەر قېتىمىمۇ ئېغىز ئاچمىدى. ھەتتا سەئىدخاننىڭ شەيبانىخاننىڭ يېنىدا قانداق كۈن كەچۈرگەنلىكىنى، قانداق قېچىپ چىققانلىقىنىمۇ سوراپ قويمىدى. تاسادىپىي شەيبانىخاننىڭ ياكى بابۇرنىڭ، ياكى مۇھەممەد ھۈسەيىن كۆرەگاننىڭ گېپى چىقىپ قالسا، گەپنى دەرھال باشقا ياققا بۇرۇۋەتتى. سۆھبەتلىرىدە سەئىدخان ئاڭلاشنى تەمە قىلغان تاشكەنتكە لەشكەر تارتىش، ئا كىسى مەنسۇرخان بىلەن سەيپىد مۇھەممەد مىرزانىڭ لەشكەر باشلاپ كېلىشى ھەققىدە بىر ئېغىزمۇ گەپ بولۇنمايتتى. ئۇنىڭغا تاغىسى بارا - بارا تولىمۇ بېپەرۋا، تەخت - سەلتەنەت ئارزۇسىدىن تولۇق ۋاز كەچكەندەك تۈيۈلۈشقا باشلىدى. ھەئە، ئۇ ئەمدى يەتتە كەنتتىنمۇ، تاغىسىنىڭ يېنىدا تۇرۇۋېرىشتىنمۇ زېرىككەندى.

«ئەمدى تاغامنىڭ ئېغىز ئېچىشنى كۈتۈپ تۇرۇۋەرمەي، ئۇ زى ئېغىز ئاچمىغاندىن كېيىن سوراپ باقمايمەنمۇ؟ بەلكىم مېنى

كىچىك كۆرۈپ سەلتەنەت ئىشلىرىنى دېگۈسى كەلمىگەندۇ. سو-
رسام چوقۇم دەپ بېرىدۇ...»

سەئىدخاننىڭ زېرىكىشلىك خىيالىلىرىنى ئالدىراش كىرىپ
كەلگەن خوجا ئەلى باھادىر ئۈزۈپ قويدى:
— ئەمدى سۇلتان مەھمۇدخان ئالىلىرىدىن ئۈمىد كۈتمە-
سىلىمۇ بولغۇدەك خانزادەم.

سەئىدخان ئۇنىڭغا تەئەججۈپ بىلەن تىكىلدى:

— قانداق دەيدىلا باھادىر؟

— بايا بىر قىسىم ئەھۋاللاردىن ئاز - تولا خەۋەر تاپتىم.
سۇلتان مەھمۇدخان ئالىلىرى ئاغىلىرى مەنسۇرخان بىلەن سەي-
يىد مۇھەممەد مىرزىدىن قاتتىق رەنجىپ، ئاقسۇدىن بۇ تەرەپكە
يېنىپ كەلگەنلىكى. بىز بولساق ئۇلارنى زور قوشۇن باشلاپ كې-
لىدۇ دەپ ئۈمىدلىنىپ يۈرۈپتىمىز.

— نېمە دەيدىغانلا، بۇ مۇمكىنمۇ؟

سەئىدخان ئىشەنمىگەن ھالدا خوجا ئەلى باھادىرنىڭ كۆزىگە
تىكىلدى.

— بۇ گەپلەرگە ئىشەنمەي ئاماللىرى يوق خانزادەم. بولمىسا
سۇلتان مەھمۇدخان ئالىلىرىدىن سوراپ باقما - يا؟
سەئىدخان گەپ قىلماي بېشىنى تۆۋەن سالىدى. شۇ تاپتا
ۋۇجۇدىنى ئۈمىدسىزلىك تۇيغۇلىرى چىرمىۋالغانىدى.

«ئاغام مەنسۇرخاندىن خان تاغام راستتىنلا رەنجىپ قالغان-
مىدۇ؟ ماقۇل، رەنجىپ قالدىمۇ دەيلى، ئۇ دېگەن ئاتا يوللۇق تاغا،
ئۇنىڭ ئۈستىگە بۈيۈك سەلتەنەتنىڭ سۇلتانى بولغاندىكىن، ئا-
غامغا ئىككى ئېغىز تەنبەھ بېرىپ، باشلىۋالسا بولۇۋېرەتتىغۇ؟
چوڭ ئىشلارغا كۆڭۈل بۆلمەي، باتناپ كىچىككىنە يەتتەكەنتكە
كېلىۋېلىشنىڭ زۆرۈرىيىتى بارمۇ؟ بەلكىم خوجا ئەلى باھادىرنىڭ
ئاڭلىغانلىرى يالغاندۇر. خەق دېگەن گەپنى كۆپتۈرۈپ قىلىشقا
ئامراق. ئەڭ ياخشىسى ئۆزىدىن سوراپ باقاي...»

كەچلىك غىزادا سۇلتان مەھمۇدخان سەئىدخاننىڭ ئېھتىيات

بىلەن ئەگىتىپ بىلدۈرگەن مۇددىئاسىنى ئاڭلاپ قاپقىنى تۈردى:

— مۇددىئالىرىنى چۈشەندىم. ئەمدى بۇ گەپلەرنى ئېغىزغا ئالمىسلا. مېنى قولدىن كەتكەن تەخت - سەلتەنەتنى قايتۇرۇۋالغۇسى يوق دەملا؟ بىراق، ھازىر ئول شەيبانىخان بەك كۈچىپ يىپ كەتتى. بۇنى مەندىن سىلى ئوبدان بىلىدىلا. ھەرقانچە قىلساقمۇ ئۇنىڭغا تەڭ كېلەلمەيمىز.

سەئىدخان پاتىڭىغىچە قىزىرىپ كەتتى. ئۇ شۇنچە چوڭ بىدلىپ، كاتتا ئۈمىد باغلاپ كەلگەن تاغىسىنىڭ بۇنچىلىك قورقۇندىچاق، ئىرادىسىز، گالۋاڭ ئىكەنلىكىنى خىيالغا كەلتۈرمىگەندى. مەيلى تۇرغاقلىقتىكى ۋاقتىدا، مەيلى قۇتۇلۇپ بۇ تەرەپكە قاچقىنىدا بولسۇن، قەلبىگە قانچىلىك ئارزۇ - ئارمانلارنى پۈككەندى - ھە؟ ئاشۇ ئارزۇ - ئارمانلىرىنىڭ مەنئى تۈۋرۈكى مۇشۇ تاغىسى ئەمەسمىدى؟

— ئۆزلىرىنى بۇنچىۋالا كەمسۈندۈرمىسىلا خان تاغا، - دېدى ئۇ تەمكىنلىك بىلەن، - شەيبانىخاننىڭ كۈچىيىپ كەتكەنى راست. لېكىن، ئۇنچىۋالا قۇدرەتلىكمۇ ئەمەس. شۇ كۈنلەردە شەيبانىخان بىلەن ئىنىسى مەھمۇد سۇلتاننىڭ ئوتتۇرىسىدا ئېغىر ئىختىلاپ بار. مېنىڭ ئول دەرگاھتىن قېچىشىمغىمۇ ئاشۇ مەھمۇد سۇلتان ھەمدەمە بولغان. ئۇنىڭ ئۈستىگە شەيبانىخاننىڭ لەشكەرلىرى ئارىسىدا سىلى بىلەن مەرھۇم ئاتامنىڭ تۈمەنلىگەن ساداقەتمەن لەشكەرلىرى بار. بىز لەشكەر تارتىپ بارساقلا ئۇلار چوقۇم بىز تەرەپكە ئۆتىدۇ. يەنە تېخى مۇھەممەد ھۈسەيىن كۆرەگان بىلەن بابۇر پادىشاھمۇ ئەتراپىغا لەشكەر جۇغلاپ پۇرسەت كۈتۈۋاتىدۇ.

— بالام، بۇ سىلىنىڭ خىياللىرى. مەنمۇ ئىشلارنىڭ شۇنداق بولۇشىنى ئارزۇ قىلىمەن، - دېدى سۇلتان مەھمۇدخان راسا بىر ئەسنىۋېتىپ، - مەھمۇد سۇلتان نېمىلا بولمىسۇن شەيبانىخاننىڭ بىر تۇغقان قېرىندىشى. سىلىنىڭ قېچىپ كېتىشلىرىگە



ياردەم بەرگەنلىكىنى نەزەردە تۇتۇپلا ئۇنىڭغا ئىشەنگىلى بولمايدۇ. سىلى بىلمەيدىلا، سۇلتان مەھمۇد بىلەن مۇھەممەد ھۈسەيىن كۆ-رەگاننىڭ ئوتتۇرىسىدا خېلى بۇرۇندىلا دوستلۇق بار ئىدى. بەل-كىم ئۇ مۇھەممەد ھۈسەيىن كۆرەگانغا يۈز كېلەلمەي سىلىنى تۇرغاقلىقتىن ئازاد قىلىشقا ھەمدەمدە بولغان چېغى. شەيبانىخان-غا ئەسەرگە چۈشكەن ئول سەركەردە - لەشكەرلىرىمىزنىڭ بىزنى ھىمات قىلىدىغان خىيالى بولسا، شۇنچە ۋاقىتتىن بېرى بىز بى-لەن خەۋەرلىشەر ئىدى. تا بۈگۈنگىچە ئۇلاردىن بىرەر ئېغىزمۇ خەت - خەۋەر كەلمىدى. سەركەردە - لەشكەر دېگەن كىم ھاكىم-يەت تۇتسا، كىم نەپ بەرسە شۇنى ھىمات قىلىۋېرىدۇ. تەخت - سەلتەنەت ئۇلار ئۈچۈن بەرىبىر. بابۇر مىرزىغا كەلسەك، ئۇ مەن-دىن تولىمۇ خاپا. ئۇنى كابۇلدىكەن دېگەن خەۋەرنى سىلى يەتكۈز-دىلە. يۇرت - ماكانىنى تاشلاپ يىراق كابۇلغا بېرىۋېلىشىدىمۇ چوقۇم بىر سەۋەب بار. بەلكىم ئاران جېنىنى ساقلاپ يۈرگەندۇ. مۇھەممەد ھۈسەيىن كۆرەگاندىن زور ئۈمىد كۈتەتتىم، بىراق ئۇ-مۇ ئاخىرقى ھېسابتا شەيبانىخانغا ئىتائەت گەردىنىنى سۇنۇشقا مەجبۇر بولۇپتۇ.

— مۇھەممەد ھۈسەيىن كۆرەگان جانابلىرى ماڭا يازغان خې-تىدە ئۆزىنىڭمۇ قېچىشقا ھازىرلانغانلىقىنى دېگەنىكەن. بەلكىم بۇ چاغقا ياكى بابۇر پادىشاھنىڭ قېشىغا ياكى ھىراتتىكى سۇلتان ھۈسەيىن بايقاراننىڭ قېشىغا بېرىپ بولغاندۇ، — دېدى سەئىد-خان.

— قاچقان ئادەمنىڭ ئىلكىدە قانچىلىك نۆكەر بولاتتى. ئۇنداق سەركەردە بىلەن كۆمەكلىشىشنى كىممۇ خالار، — دېدى سۇلتان مەھمۇدخان ئۆز گېپىنى يورغىلىتىپ، — ئەڭ مۇھىم ئىش تۇرپان تەختىگەھىدا ئولتۇرۇۋاتقان ئاغىلىرى مەنسۇرخان بۇ تەكلىپلىرىگە ھەرگىز قوشۇلمايدۇ. ئۇ ھازىر قولدىن كەتكەن تەخت - سەلتەنەتنى قايتۇرۇۋېلىش ئەمەس، بەلكىم ئىلكىدىكى تەخت - سەلتەنەتنى باشقىلارغا بەرمەسلىكنىڭ كويىدا. نىيىتى



دۇرۇس بولسا ئىدى، مەندەك ئاتا يوللۇق تاغىسىغا، يەنە كېلىپ ئاتا مىراس سەلتەنەتلىرىنىڭ چوڭ خاقانىغا بول دەرىجىدە سوغۇق مۇئامىلە قىلماس ئىدى. ئويلاپ باقسىلا، مەن قانداقسىگە جىيەن-لىرىمدىن تەخت - سەلتەنەت تالىشاي. ئۇنداق مۇددىئايىم بولسا، ئۇ تۇرپاندىن مەرھۇم ئاتىلىرىنىڭ تەزىيەسى ئۈچۈن ئاقسۇغا كەلگىنىدە مۇددىئايىمنى ئاشكارىلىماسمىدىم. ئۇ خانلىق مەرتى-ۋەمگىلا ئەمەس، ھەتتا ئاتا يوللۇق تاغلىق ھۆرمىتىمگىمۇ رىئايە قىلمىدى. تۇرپانغا كېتىۋېلىپ مەن بىلەن كارى بولمىدى، ھەتتا مېنى سەلتەنەت ئىشلىرىغىمۇ يېقىن يولاتمىدى.

— بۇنىڭدا چوقۇم بىر ئوقۇشماسلىق بار، — دېدى سەئىد-خان. ئويچانلىق بىلەن، — تۇرپانغا بېرىپ ئاغام بىلەن سۆزلىشىپ كەلسەم بولغۇدەك.

— ھاجەتسىز، — دېدى سۇلتان مەھمۇدخان قولىنى سىلا-كىپ، — ئاغلىرى سىلىنىڭ ئول زېمىنلارغا دەسسەشلىرىنى ھەرگىز خالىمايدۇ. سىلىنى ئۆزىنىڭ خانلىق سەلتەنەتىگە تەھدىت دەپ قارايدۇ. قېشىغا بارىدىغان بولسىلا بىر باھانە بىلەن نەزەربەند قىلىشتىن يانمايدۇ. ئەڭ ياخشىسى بۇ نىيەتلىرىدىن يانسىلا.

سەئىدخان كۆڭلىدە تاغىسىنىڭ سۆزلىرىگە قايىل بولمىغان بولسىمۇ، ئوچۇق - ئاشكارا ئېتىراز بىلدۈرۈشكە پېتىنالمىدى.

— ئۇنداقتا يەتتە سۇغا بېرىپ ئالماتىدىكى ئىنىم ئابدۇخېلىخان بىلەن كۆرۈشۈپ باقاي، — دېدى ئۇ بىر پەس ئويلىنىۋالغاندىن كېيىن.

— ئابدۇخېلىخاننىڭ قولىدا تۈزۈك لەشكەر يوق. مەنسۇر-

خان ئۇنىڭدىن ئېھتىيات قىلىپ، ئىلكىدىكى لەشكەرلەرنى ئالدى-قاچان تۇرپانغا يۆتكىۋالغانىكەن، — سۇلتان مەھمۇدخان چىرايدى-نى پۇرۇشتۇردى، — بولدىلا، ئارتۇقچە خىيالىلارنى ئاز قىلىسلا بالام. ئەمەلىي ئەھۋالىمىزغا باقايلى. كۈنلار ھالىڭغا بېقىپ ھال تارت، خالتاڭغا بېقىپ ئۇن، دەيدۇ ئەمەسمۇ. ھازىر شەيبانىخانغا جازا يۈرۈش قىلىدىغان چاغ ئەمەس. ئۆزىمىزنى چاغلىمىساق تۇ-



خۇمنى تاشقا ئۇرغاندەك بولىمىز. ئۆيلىنىدىغان ۋاقىتلىرىمۇ بو-
لۇپ قاپتۇ. يەتتەكەنتتىكى تۆرىلەرنىڭ قىزلىرىدىن بىرەرنى
تاللاپ ئۆيلەپ قويماي. ھازىرچە مۇشۇ پەرزنى بولسىمۇ ئادا قىلغۇچ
تۇرغۇلى. ھېچ بولمىسا مەرھۇم ئاتىلىرىنىڭ روھى خۇش بولۇپ
قالار. كېيىنچە ئاغىلىرى مەنسۇرخان ئىنسابقا كېلىپ قالسا بى-
رەر ۋىلايەتنى بېرىپ قالار.

سەئىدخان تاغىسىنىڭ يېنىدىن ئۈمىدسىزلەنگەن ھالدا يې-
نىپ چىقتى. ئۇ مەيلى ئاخىسىدىكى جەڭدە ئەسىرگە چۈشۈپ
زىنداندا ياتقاندا بولسۇن، مەيلى شەيبانىخاننىڭ يېنىدا تۇرغۇچ بو-
لۇپ تۇرۇۋاتقاندا بولسۇن، بۇنچىلىك ئۈمىدسىزلىنىپ باقمىغاند-
ى. كۈنلەرنىڭ بىرىدە قېچىپ بېرىپ، دادىسى، تاغىسى، ئاكا -
ئىنىلىرى بىلەن بىرلىكتە لەشكەر تارتىپ كېلىپ، شەيبانىخانغا
جازا يۈرۈش قىلىشنى، ئەجدادىنىڭ تەخت - سەلتەنەتنى قايتۇ-
رۇۋېلىشنى بىر كۈنمۇ كۆڭلىدىن نېرى قىلمىغانىدى. مانا ئەم-
دى، تاغىسى ئۇنىڭ بۇ ئارزۇسىغا سوغۇق سۇ چېچىۋاتاتتى.

«رەھمەتلىك ئاتام ھايات بولغان بولسا، ئىشلار ھەرگىز
بۇنداق بولمايتتى. مەن تاغامنى خاتا مۆلچەرلىۋاپتىمەن. ئەسلىدە
ئۇ توخۇ يۈرەك، گالۋاڭ، سەلتەنەتكە پاسىبان بولۇشقا لايىقتى
يوق ئادەم ئىكەن. ئۇنىڭ يېنىدا تۇرۇۋەرسەم، چوڭ ئىشلارنى
ھەرگىز روياپقا چىقىرىلمىغۇدەكمەن...»

— ئالىيلىرى بىلەن سۆزلەشتىلىمۇ خانزادەم؟
سەئىدخان خىيالىدىن باش كۆتۈرۈپ، خوجا ئەلى باھادىرغا
قارىدى:

— سۆزلەشتىم. ئاڭلىغانلىرى تامامەن راست ئىكەن.

— ئەمدى قانداق قىلاي دەيدىلا؟

سەئىدخان ئاللىقاچان بىر قارارغا كېلىپ بولغانىدى. شۇڭا،
ئويلىشىپ تۇرمايلا جاۋاب بەردى:

— ئىنىم ئابدۇخېلىلخاننىڭ قېشىغا بارىمەن. بىلىمىدىم،
باھادىرنىڭ مەن بىلەن بىللە بېرىشقا راۋىي بارمىكىن؟

خوجا ئەلى باھادىر سەئىدخاننىڭ كۆزىگە قاراپ تۇرۇپ كەسكىن جاۋاب بەردى:

— خانزادەم بولمىغان دەرگاھتا ماڭا نېمە بار؟ كەمىنلىرى شەيبانخاننىڭ دەرگاھىدىن قاچقاندىلا تەقدىرىمنى سىلىگە باغلىدىغانمەن. تىرىكىممۇ، ئۆلۈكۈممۇ سىلى بىلەن بىللە بولىدۇ. نۆۋ-كەرلىرى دەپ بىلىسلە، ئاتقان ئوقلىرى بولۇشقا رازىمەن. سەئىدخان ھاياجانلانغان ھالدا خوجا ئەلى باھادىرنىڭ قولىنى مەھكەم قىستى:

— سىلىگە كۆپ تەشەككۈر باھادىر.

— يەتتە سۇغا قاچان يولغا چىقىمىز؟

— بۈگۈن كېچىدە.

— خان ئالىيلىرىدىن ئىجازەت ئالدىلىمۇ؟

— تاغام ئىجازەت بېرىدىغاندەك ئەمەس. پەم بىلەن كې-

تىۋالايلى. كېيىنچە چۈشەندۈرۈپ قويارىمەن.

— ئەمەسمەن باشقا ئۆكەرلەرگە خەۋەر بېرىپ، يول ھازىر-

لىقىنى قىلغاچ تۇراي.



ئەتىسى ئەتىگەن ناشتىدىن كېيىن سەئىدخاننىڭ يەتتە سۇغا كەتكەنلىكىدىن خەۋەر تاپقان سۇلتان مەھمۇدخان قاتتىق رەنجىدى.

«ئوغرىدەك قاچمىسىمۇ چىرايلىقچە ئىجازەت سوراپ، خوش-

لىشىپ ماڭسا پۈتتە ئېسىلىۋالارمىدىم، خۇددى دەرگاھىمدا نە-

زەرەبەندتە تۇرغاندەك قاچقىنىنى كۆرمەيدىغان؟ بۇمۇ ئاغىسى مەن-

سۇرخانغا ئوخشاش ئىززىتىمنى قىلغاننى بىلمەيدىغان تۈزكۈر

ئوخشايدۇ. بۇ قىلىقى مەندەك ئاتا يوللۇق تاغىسىنى كۆزگە ئىل-

مىغانلىقى بولماي نېمە؟ تۈتۈپ كېلىپ راسا بىر تاناۋىنى تارتاي.

ھېچبولمىغاندا باشقىلارغا ئىبرەت بولسۇن...»

— مەخسۇد ئەلى! — دەپ ۋارقىرىدى سۇلتان مەھمۇدخان

خىيالىنى يىغىشتۇرۇپ.
— لەبىيەي ئالىيلىرى! — دېدى مەخسۇد ئەلى دەس ئورنىدىن تۇرۇپ.

— دەرھال ئەللىك نۆكەر ئېلىپ خانزادە سەئىدخاننىڭ ئار-قىسىدىن قوغلاپ يەت. تۇتۇۋالغان يېرىڭدىن باغلاپ دەرگاھىمغا ئېلىپ كەل. ئۇنىڭغا چوڭلارغا بىھۆرمەتلىك قىلسا قانداق بولىدېغانلىقىنى كۆرسىتىپ قوياي.
— باش ئۈستىگە!

مەخسۇد ئەلى سۇلتان مەھمۇدخاننىڭ نۆكەر بېشى بولۇپ، تولىمۇ جاسارەتلىك، جەڭبازلىق ماھارىتى كامالەتكە يەتكەن ئادەم ئىدى. ئۇ نۆكەرلىرى بىلەن ئۈچ كۈندىن كېيىن سەئىدخانغا يې-تىشىۋالدى.

— خانزادە ئارقىلىرىغا يانسىلا، — دەپ توۋلىدى مەخسۇد ئەلى سەئىدخانغا ئات ئۈستىدە سالام بېرىۋېتىپ، — خان ئالىي-لىرى سىلنى دەرھال قايتىپ كەلسۇن دەپ پەرمان بەردى.
— خان تاغامغا ئېيتقىن، — دېدى سەئىدخان جاۋاب بې-رىپ، — ھازىرچە قايتالمايمەن. ئىجازەت سورىمىغان ئەدەپسىز-لىكىمنى كەچۈرسۇن. ئىنىم ئابدۇخېلىلخان بىلەن كۆرۈشۈپلا قايتىپ بېرىپ خىزمىتىدە بولىمەن.
— پەرماننى يەتكۈزۈپ بولدۇم، يەنە سەركەشلىك قىلسىلا زورلۇق ئىشلەتمەي ئاماللىق يوق.

— ھەددىلىرىدىن ئاشمىسىلا! — دەپ ۋارقىرىدى خوجا ئەلى باھادىر، — كىمنىڭ ئالدىدا تۇرۇۋاتقانلىرىنى بىلىپ سۆزلىسە-لە. ئالدىلىرىدا تۇرۇۋاتقىنى بۈيۈك سەلتەنەتنىڭ خانزادىسىدۇر.
— بۇنى بىلىمەن باھادىر. ئەمما كەمىنلىرىدە بۈيۈك سەل-تەنەت پاسىباننىڭ پەرمانى بار.

— ئەدەپ يېمىگۈچە ھوشلىرىنى تاپمايدىغان ئوخشايدىلا، — خوجا ئەلى باھادىر شۇنداق دېگىنىچە شارىتىدە قىلىچىنى چىقار-دى.



— ھەيۋە كۆرسەتمىسىلە باھادىر. قىلىچنىڭ سېپى بىزنىڭ قوللىرىمىزدىمۇ تۇرىدۇ. ئەڭ ياخشىسى خانزادىگە نەسىھەت قىلىسلا. ھېلى بىكار پۇشايماننى ئالدىنغا قاچا تاپالماي قالمىسلا يەنە! مەخسۇد ئەلنىڭ ئاخىرقى بىر جۈملە سۆزى ئەسلىدىنلا ئۆزىنى ئاران بېسىۋېلىپ تۇرغان سەئىدخاننىڭ ئوغىسىنى قاينىدەك تىپ قويغانىدى. شۇڭا ئۇ گەپ - سۆز قىلمايلا قىلىچنى سۇغۇرۇپ مەخسۇد ئەلگە قاراپ ئات سالىدى.

— خانزادىنى قوغداڭلار!

خوجا ئەلى باھادىر تۆت نۆكەرنى سەئىدخاننى مۇھاپىزەت قىلىشقا بۇيرۇپ، قالغان نۆكەرلەر بىلەن قوغلاپ كەلگەنلەرگە قاراپ ئېتىلدى. كۆزنى يۇمۇپ - ئاچقۇچە شىددەتلىك جەڭ باشلاندى. سەئىدخان بىلەن بىللە قېچىپ كەلگەن بۇ ئون بەش نۆكەر كۆپ جەڭلەرنى كۆرگەن، جەڭ ماھارىتىگە پىشقان، تەجرىبەلىك يىگىتلەر ئىدى. شۇڭا قوغلاپ كەلگەن ئەللىك نۆكەرنى بىر چۆگۈن چاي قاينىمىچىلىك ۋاقىت ئىچىدە پۈتۈنلەي تىرىدەپىرەن قىلىۋەتتى. شۇ تاپتا سەئىدخان مەخسۇد ئەلى بىلەن تۇتۇشۇۋاتاتتى. ھە دېگەندە نۆكەرلىرىنىڭ يېڭىلىپ قېلىۋاتقانلىقىنى كۆرگەن مەخسۇد ئەلى ئېتىنىڭ بېشىنى ئارقىسىغا بۇرىدى. ئۇنىڭ سەئىدخان بىلەن تىخىمۇ تېخى ئېلىشىشقا رايى بارمىغانىدى. مەخسۇد ئەلنىڭ قەستىن ئاياۋاتقانلىقىنى بىلمىگەن سەئىدخان ئۇنىڭ ئارقىسىدىن تاپ باستۇرۇپ قوغلىدى. شۇ دەقىقىدە مەخسۇد ئەلى تەڭلىكتە قالغانىدى. گەرچە سەئىدخاننى تامامەن يېڭىۋالالايدىغانلىقىغا كۆزى يەتكەن بولسىمۇ، سۇلتان مەھمۇدخاننىڭ قېشىغا ئېلىپ بارالاشىغا ئىشەنچ قىلالمايۋاتاتتى. سەئىدخاننىڭ كەينىدىن قوغلىماسلىقىنى تولىمۇ ئۈمىد قىلاتتى. ئەمما، ئاچچىقى تېخىچىلا بېسىلمىغان سەئىدخان ئۇنى تىرىك تۇتۇپ راسا بىر ئەدەپلەش كويىغا چۈشكەنىدى.

«ئەمدى بولمىدى. ئوق ئېتىپ خانزادىنى چۆچۈتۈپ قويماي...»



مەخسۇد ئەلى ئېتىنى راسا بىر دېۋىتىپ، قولغا يانى چاق-
قانلىق بىلەن ئالدى - دە، كىرىچقا ئوقنى بېسىپ ئارقىسىغا
شارتتىدە بۇرۇلۇپ، سەئىدخاننىڭ بېشىدىكى دۈبۇلغىنىڭ پۆپۈ-
كىنى چەنلەپ ئاتتى. ئۇ نىشاننى خاتا قارىغا ئالدىمۇ ياكى ئوق
قېيىپ كەتتىمۇ ئەيتاۋۇر، ۋىزىلداپ ئۇچۇپ كەلگەن ئوق سەئىد-
خاننىڭ ئوڭ دولىسىغا تىگىپ تاغىقىغا بېرىپ توختىدى.

«ئايلا، خانزادىنى يارىلاندىرۇپ قويدۇممۇ نېمە؟...»

مەخسۇد ئەلى ئېنىق كۆرۈپ بېقىش ئۈچۈن دەرھال ئېتىنىڭ
تىزگىنىنى تارتتى. بۇ چاغدا سەئىدخاننىڭ جان - جەھلى بىلەن
چېپىپ كېلىۋاتقان ئېتى مەخسۇد ئەلىنىڭ قېشىغا كېلىپ قالغا-
نىدى. سەئىدخان قىلىچىنى كۆتۈرەلمەي قالغانىدى.

«خۇداغا شۈكۈر، خانزادىنىڭ زەخمىسى ئانچە ئېغىر ئەمەس-
كەن. ئەمدى ئۆزۈمنىڭ جېنى بىلەن بولاي...»

ئۇ ئەللىك قەدەم يىراقلىقتا خوجا ئەلى باھادىرنىڭ ئېتىنى
قامچىلاپ كېلىۋاتقىنىنى كۆرۈپ دەرھال قېچىشقا ئالدىرىدى.
— كەچۈرسىلە خانزادەم، ئەسلىدە سىلنى زەخمىلەندۈرۈش
نىيىتىم يوق ئىدى.

مەخسۇد ئەلى شۇنداق دېگىنىچە ئېتىغا قامچا سالدى.
سەئىدخاننىڭ يارىلانغانلىقىنى كۆرگەن خوجا ئەلى باھادىر
مەخسۇد ئەلىنى قوغلاش نىيىتىدىن يالتايدى.

※

※

※

شۇ كۈنلەردە ئاكىسى مەنسۇرخاندىن دىلى رەنجىپ كۈنلىرىد-
نى شاراب ئىچىش بىلەن ئۆتكۈزۈۋاتقان خانزادە ئابدۇخېلىلخان
ئاكىسى سەئىدخاننىڭ خۇددى ئاسماندىن چۈشكەندەكلا پەيدا بولۇپ
قالغانلىقىنى كۆرۈپ چەكسىز خۇشاللىققا چۆمدى. ئاكا - ئىند-
لەر قۇچاقلىشىپ كۆرۈشتى، ھال - ئەھۋال سوراشتى، ۋاقىتسىز
ئۆلۈپ كەتكەن دادىسىنى ئەسلەپ كۆز يېشى قىلىشتى.

— ئاللاھقا يۈزىڭ قەتلىە شۈكۈر! خەت — خەۋەرلىرىنى ئالماي ئەنسىرەپلا يۈرگەندىم، — دېدى ئابدۇخېلىلخان ئۆپكە-دىگەن ھالدا، — شۇ تاپتا جەننەت ماكان خان ئاتام تىرىلىپ كەلگەندە كلا بولدۇم.

— ئانامنىڭ ئەھۋالى قانداقراق، ھازىر نەدە؟ — دەپ سورىدى سەئىدخان.

ھەئە، سەئىدخان بىلەن ئابدۇخېلىلخان بىر ئانىدىن تۇغۇلغانىدى.

— خان ئانام بۈزۈك مومام شاھ بېگىمنىڭ يېنىدا، — دېدى ئابدۇخېلىلخان، — ئاقسۇغا ئەۋەتكەن چاپارمەن تېخى تۈنۈگۈن خەۋەر ئېلىپ كەلدى. تاغام سۇلتان مەھمۇدخان ئالىيلىرى ئاغام مەنسۇرخاندىن يامانلاپ ئاقسۇدىن كەتكەندىن كېيىن، بۈزۈك موماممۇ ئاغام مەنسۇرخاندىن رەنجىپ قالغان چېغى. ئانام ۋە ھاممىلىرىمىزنى ئېلىپ سەمەرقەنت تەرەپكە كېتىپتۇدەك. بابۇر پادىشاھ ئالىيلىرىنىڭ قېشىغا بارىدىغان ئوخشايدۇ. خان ئاتامنىڭ ۋاپاتى بىلەن تەڭ قان — قېرىنداش، ئۇرۇق — تۇغقانلار تېرىقتەك چېچىلىپ كېتىپ بارىدۇ.

— كۆڭۈللىرىنى يېرىم قىلمىسىلا ئىنىم، — دېدى سەئىدخان ئىنىسىنى بەزىلەپ، — بالاغا سەۋر، قازاغا رىزا دەيتكەن. مانا تەڭرىنىڭ شاپائىتى بىلەن ئامان — ئېسەن كۆرۈشتۇق. مەرھۇم خان ئاتىمىز ھەقىقەتەن ئارماندا كەتتى. ئەمما بىز ئوغۇللىرى تېخى ھايات. ئاغىمىز سۇلتان مەنسۇرخاننىڭ قولىدا تەخت سەلتەنەت ۋە تۈمەنلىگەن باھادىر سەركەردە — لەشكەرلەر باردۇر. ئاغا — ئىنىلەر بىرلىشىپ تەڭ كۈچ چىقىرىدىغانلا بولساق، مىرزا ئابابەكرىدىن ماڭلايسۇيەنى تارتىۋېلىپ، ئاتىمىزنى ئۆمۈرلۈك ھەسرەتتە قالدۇرغان تۈزكۈر شەيبانخاننىمۇ يوقىتىپ، ئەجدادىمىزنىڭ شان — شۆھرىتىنى قايتا تىكلەيەلەيمىز.

— ئاغام مەنسۇرخانغا ئۈنچە چوڭ ئۈمىد باغلاپ كەتمىسەنلەر، — دېدى ئابدۇخېلىلخان ئۇلۇغ — كىچىك تىنىپ، — ئۇ ھا-



زىر ئەينى چاغدا قۇمتاغ چۆلىدىكى قارا بوراندا يوقاپ كەتكەن ئىدى. ئىنساننىڭ دېرىكىنى ئېلىش ئۈچۈن تاڭ ئاتقۇچە ئات ئۈستىدىن چۈشمەي، ئاغزىغا بىر يۈتۈم سۈمۈ ئالماي ئىزدىگەن، ئامان - ئېسەن كۆرۈشكەنلىكى ئۈچۈن كۆز يېشى قىلغان كۆيۈمچان، مېھرىبان قېرىندىشىمىزغا ھەرگىز ئوخشىمايدۇ. ئۇ ھازىر بىزنى تەخت - سەلتەنەت ئۈچۈن تەھدىت ھېسابلايدۇ...

— يوقىلاڭ خىياللاردا بولمىسىلا ئەزىز ئىنىم، — دېدى سەئىدخان ئىنىسىنىڭ سۆزىنى بۆلۈپ. شۇ تاپتا ئۇ ئىنىسى بىلەن تاغىسىنىڭ ئاكىسى مەنسۇرخان ھەققىدىكى قاراشلىرىنىڭ بىر يەردىن چىقىۋاتقانلىقىنى بىلىپ تۇرسىمۇ پەقەتلا ئىشەنگۈسى كەلمەيۋاتاتتى، — بىز دېگەن بىر ئاتىنىڭ پۇشتىدىن تامغان قېرىنداشلارمىز. ئاغىمىز مەنسۇرخان ئەينى يىلى مەرھۇم ئاتىمىز ئۆز قولى بىلەن سەلتەنەت تەختىگە ئولتۇرغۇزۇپ قويغان تاج ئىدى. گىسىدۇر. بىزلىرىنىڭ ئۇنىڭغا پەرمانبەردارچىلىق قىلىش بۇرچىمىز باردۇر. پەقەت مۇناپىق مىرزا ئابابەكرى بىلەن تۈزكۈر شەيبانىخاننى يوقىتىپ، سەلتەنەتتىمىزنى مۇستەھكەملىسەكلا، شۇ كۈن پايە. تەخت - سەلتەنەتتىن زىنھار تەمەيمىز يوقتۇر.

— ئەزىز ئاغا، كەمىنە ئىنىلىرىنىڭمۇ ھەم باشقىچە خىيالى يوقتۇر، — دېدى ئابدۇخېلىلخان كۆزىگە لىققىدە ياش ئېلىپ، — بولدىلا، ئاران بىر كۆرۈشكەندە بۇ گەپلەرنى دەپ كۆڭۈللىرىنى غەش قىلماي. قالدى ئىشلارنى ئاستا - ئاستا چۈشىنىپ قالۇرلا. ھە راست، جاراھەتلىرى خېلىلا ئېغىر دەك قىلىدۇ. دەرگاھىمدا ئۈستى جەر راھلار بار، ئەمەلەپ قويىسۇن.

مەخسۇد ئەلنىڭ ئاتقان ئوقى سەئىدخاننىڭ تاغىقىنى چېپىمەۋەتكەن بولۇپ، يارا ئېغىزى يىرىڭداشقا باشلىغانىدى. ئەمما شۇ دەققىدە ئۇنى تەن ئازابىدىن كۆڭۈل ئازابى بەكرەك قىيناۋاتاتتى. دادىسىنىڭ ۋاپاتىدىن كېيىن، سۇلتان مەنسۇرخان ئىنىسى ئابدۇخېلىلخاننىڭ ئىلكىدىكى چېگرانى قوغدىغۇچى لەشكەرلەرنى تۇرپانغا قايتۇرۇپ كەتكەن ۋە ئۇنىڭغا سوغۇق مۇئامىلە قىلغانىدى.



دى. بىر ئىنسى ئىمىن خوجا سۇلتاننى مىرزا ئابابەكرنىڭ سەركەردە - لەشكەرلىرى تولا پاراكەندىچىلىك سېلىپ تۇرىدىغان ئاقسۇغا، يەنە بىر ئىنسى باباچاق سۇلتاننى موڭغۇللار تولا پارا- كەندىچىلىك سېلىپ تۇرىدىغان قومۇلغا ئائىب ئەمىرلىككە بەل- گىلەپ ئەۋەتمەكتە ئىدى. بۇنىڭدىن مەنسۇرخانىنىڭ ئىنسىلىرىنى ئوردا ئىشلىرىدىن چەتلىشتۈرۈپ، چەت ۋىلايەتلەرگە ئەۋەتمەكتە ئىدى. لىكىنى بىلىۋالماق تەس ئەمەس ئىدى. سەئىدخان ئاكىسىنىڭ بۇ مۇددىئاسىنى ھېس قىلغان بولسىمۇ، ئەمما نېمە ئۈچۈندۇر ئې- تىراپ قىلغۇسى كەلمەيۋاتاتتى. دادىسىنىڭ ۋاپاتى بىلەن تەڭلا ئاكىسىنىڭ بۇنچە تېز ئۆزگىرىپ كېتىشىگە ئىشەنمەيۋاتاتتى.

— ئىلكىلىرىدە قانچىلىك لەشكەر بار؟

— ئەسلىدە مەرھۇم خان ئاتام يەتتەسۇدا چېگرانى قوغداش مۇددىئاسى بىلەن بىر تۈمەن لەشكەر تۇرغۇزغانىدى. ئاغام ئۇلارنى بىرلا پەرمان بىلەن تۇرپانغا يۆتكەپ كەتتى. ھازىر يېنىمدا بەش يۈزچە ئۆكرىم بار.

— بەكلا ئازكەن، — دېدى سەئىدخان ئۈمىدسىزلەنگەن ھالدا، — دەرھال چېرىك يىغىپ مەشىقلەندۈرەيلى. پەممىچە، با- بۇر پادىشاھ بىلەن مۇھەممەد ھۈسەيىن كۆرەگەنمۇ شەيبانىخاننىڭ مۇقابىلىسىگە چىقىشقا ھازىرلىنىۋاتقان بولۇشى مۇمكىن. بىزمۇ ئىمكانىيىتىمىزنىڭ يېتىشىچە تەييارلىق قىلايلى. ھە راست، سەيپىد مۇھەممەد مىرزا بىلەن خەۋەرلەشكىلى بولۇرمۇ؟

— ئاڭلىشىمىچە، سەيپىد مۇھەممەد مىرزا بۈزرۈك مومام شاھ بېگىم بىلەن بىللە ئىمىش. بۇ يېقىندا خەۋەرلەشكىلى بول- ماسمىكىن.

بۇ جاۋاب سەئىدخاننى تېخىمۇ ئۈمىدسىزلەندۈرۈپ قويدى. ئۇ بىر ئاز خىيال سۈرۈۋالغاندىن كېيىن ئىنسىغا قارىدى:

— مۇنداق قىلايلى، مەن ئاغام مەنسۇرخانىغا بىر پارچە مەك- تۇپ ئەۋەتەي. ھەرھالدا ئۇنىڭ مۇددىئاسىنى ئېنىق بىلىپ باقا- ىلى. نېمىلا بولمىسۇن ئاغامغا تىرىكلىكىمدىن نىشانە بېرىش



مەجبۇرىيەتتە بار ئەمەسمۇ؟
— ئىختىيارلىرى، — دېدى ئابدۇخېلىلخان خالىمىغان ھالدا.

سەئىدخان ئاكىسى مەنسۇرخانغا قېرىنداشلىق مېھرىنى ئەسكەرتىپ، دادىسىنىڭ ئارمانلىرىنى ئورۇنلاش ئۈچۈن مىرزا ئا- بابەكرى بىلەن شەيبانىخاننى يوقىتىپ، قولىدىن بېرىپ قويغان زېمىن، سەلتەنەتنى قايتۇرۇۋېلىش توغرىسىدىكى كۆز قاراش، تەد- بىرلىرىنى تەپسىلىي بايان قىلىپ بىر پارچە مەكتۇپ يازدى. ئا- دىن ئىنىسى ئابدۇخېلىلخان بىلەن بىرلىكتە يەتتە سۇ ۋادىسىدىن چېرىك يىغىپ، مەشىقلەندۈرۈشكە كىرىشتى.



ھىرات شەھىرىگە قىرىق - ئەللىك چاقىرىم يول قالغانىدى. ھىراتقا تېزىرەك يېتىپ بېرىش ئۈچۈن، كېچە - كۈندۈز توختىماي دېگۈدەك يول ماڭغان مۇھەممەد ھۈسەيىن كۆرەگاننىڭ خىياللىرى تولىمۇ چىگىش ئىدى. ۋۇجۇدىدا سۇلتان ھۈسەيىن بايقارا بىلەن بىرلىكتە شەيبانىخانغا قارشى لەشكەر تارتىش ئۈمىدى بىلەن شەيبانىخاننىڭ ھەرىمىدە قالغان ئىككى قىزى — ھە- بىبە سۇلتان خېنىم بىلەن گەۋھەر شاد خېنىمنىڭ تەقدىرى ھەق- قىدىكى ئەندىشىلىرى توختىماي تىرىكشىپ كۆڭۈل ئارامىنى بۇزاتتى.

ھەئە، ئۇ مەھمۇد سۇلتان بىلەن قۇندۇزغا لەشكەر تارتىپ ماڭغاندا، شەيبانىخاننىڭ كىچىك خانىشى خانزادە خېنىم: «نەۋرە سىڭىللىرىم سىلى بىلەن بىللە يۈرسە جاپا تارتىپ قالىدۇ. ئۇلار - نى ئۇرۇش، يول جاپاسىغا مۇپتىلا قىلماي قالدۇرۇپ قويسىلا، ما- ئا ھەمراھ بولسۇن» دەپ تۇرۇۋالغانىدى. شەيبانىخان ئەندىجاننى ئالغان ۋاقىتتا مۇھەممەد ھۈسەيىن كۆرەگاننىڭ بۇ ئىككى قىزىغا خانزادە خېنىم ھامىيلىق قىلىپ، يېنىغا ئەكىلىۋالغان بولۇپ، بۇ



نەۋرە قېرىنداشلار ئوبدانلا ئىچەكشىپ قالغانىدى. خانزادە خېلى-
نىمنىڭ تەكلىپى ئورۇنلۇق ئىدى. قىزلىرىنىڭمۇ بۇ نەۋرە ئاچى-
سىدىن ئايرىلغۇسى كەلمىدى. خانزادە خېنىمدىن باشقا، شەيباندى-
خاننىڭ سۇلتان مەھمۇدخاندىن تالاق قىلدۇرۇپ ئالغان يەنە بىر
خاننىشى ئايشە سۇلتان خېنىممۇ بۇ قىزلارغا ئوبدان قاراۋاتاتتى.
يەنە بىر تەرەپتىن بۇ قىزلارنىڭ كىچىك ھاممىسى مەلىكە دۆلەت-
سۇلتان خېنىم شەيبانخاننىڭ ئوغلى تۆمۈر سۇلتاننىڭ ئەمرىدە
ئىدى. ئۇلارنىڭ ھەممىسى ئۇنىڭ قىزلىرىنىڭ ھالىدىن ئوبدان
خەۋەر ئالاتتى. ئەڭ مۇھىمى قىزلىرىنى بىللە ئېلىپ ماڭسا،
شەيبانخاننىڭ گۇمانىنى قوزغاپ قوياتتى. شۇڭا ئىلاجىسىز ھە-
ساردا قالدۇرۇپ قويغانىدى.

«شەيبانخاننىڭ يېنىدىن كېتىش خىيالىم بولغاندىكىن نې-
مىشقىمۇ قىزلىرىمنى ئۇ يەردە قالدۇرۇپ قويغان بولغىتتىم؟
شەيبانخان مەندىن ئالالمىغان ئۆچىنى قىزلىرىمدىن ئالارمۇ
ئەمدى؟ ھەرقانچە بولسىمۇ ئۇنداق قىلماس. ئۇنداق نامەردلىك
قىلسا خان - سۇلتانلىق شەۋكىتىگە نۇقسان يېتىدىغانلىقىنى
بىلەر. ئۇ يۈز - ئابروىغا بەك ئېتىبار بېرىدىغان ئادەم. ئەل -
يۇرتقا يامان ئاتىقنىڭ تارقىلىپ كېتىشىدىن ۋايىم يەپ بولسىمۇ
قىزلىرىمغا بەتئىيەتلىك قىلماسلىقى مۇمكىن. مەلىكە خانزادە
خېنىم، ئايشە سۇلتان خېنىم، مەلىكە دۆلەتسۇلتان خېنىملارمۇ
قازاپ تۇرماس. ئەڭ ياخشىسى شەيبانخاننىڭ كۆڭلىگە ئىنساب،
قىزلىرىمغا ئامانلىق تىلەي...»

مۇھەممەد ھۈسەيىن كۆرەگان ھەسرەتلىك ئۆھسىنىدى.
ھىراتقا يېقىنلاپ قالغانىبىرى يېزا - قىشلاقلار، كۆجۈم مەھەللە-
لەر، باغلار كۆپىيشكە باشلىغانىدى.

«ھىراتقا ئەۋەتكەن چاپارمەن نېمىشقا ھازىرغىچە خەۋەر ئې-
لىپ كەلمەيدىغاندۇ؟ سۇلتان ھۈسەيىن بايقارا ئۇنى قوبۇل قىلمى-
غانىمىدۇ ياكى مەن بىلەن كۆرۈشۈشنى رەت قىلغانىمىدۇ؟ ئىشقىدە-
لىپ بىر خەۋەر كەلسە بولاتتى...»



ئۇ خىيالىدىن باش كۆتۈرۈپ ئۆكەرلىرىگە قارىدى. توختىماي يول يۈرگەنلىكى ئۈچۈن، ھەممىسىنىڭ ئۈستىداشلىرى توپا - چاڭ بىلەن بۇلغانغان، چاچ - ساقاللىرى ئۆسۈپ كەتكەنىدى.

«يول بويى كىشىلەر بىزگە نېمانچە قارايدىكەن دېسەم، ئەس - لىدە ئۈستىبېشىمىز قارىغۇسىز بولۇپ كەتكەن ئىكەن - دە. كې - چىلەپ يول يۈرۈشكە بۇيرۇغىنىمنى ئۆكەرلەر نېمىدەپ چۈشىنىپ قالغاندۇ؟ مېنى شەيبانىخاننىڭ غەزىپىدىن قورقۇپ مۇشۇنداق پەرمان بەردى دەپ ئويلاپ قالغانىدى؟ ھېلىمۇ ياخشى، ئەمىر جانۋاپابەگنىڭ مەكتۇپىنى ئۇلارغا كۆرسەتمىگەنكەنمەن...»

ئۇنىڭ كاللىسىدىن ئەمىر جانۋاپابەگنىڭ مەكتۇپىدىكى مەزمۇنلار لىپ قىلىپ ئۆتتى:

«... كۆرەگەن جانابلىرى، ئۇشبۇ مەكتۇپ قوللىرىغا تەگكەن ھامان ئولتۇرغان بولسىلا تۇرسىلا، تۇرغان بولسىلا دەرھال ماڭسىلا. ھازىر شەيبانىخان ئالىيلىرىنىڭ پەيلى بۇزۇلدى. مەھمۇد سۇلتاننىڭ تۇيۇقسىز ۋاپاتىدىنمۇ قاتتىق گۇمانىم بار. چۈنكى، شەيبانىخان ئالىيلىرى ئىنىسىنىڭ جەسىتىنى كۆرۈپ قىلچىلىك قايغۇرمىدى. ئۆلۈمنىڭ سەۋەبىنىمۇ سورىماقتا يوق، سىلىنى سورىدى. ئىز - دې - رەكلىرىدىن مەلۇمات ئالالمىغانلىقى ئۈچۈن غەزىپىنى ئىنىسىنىڭ سەركەردىسىنى ئۆلتۈرۈش بىلەن باستى. گەرچە سىلى بىلەن ئوتتۇرىمىزدا چوڭقۇر دوستلۇق بولسىمۇ، بۇ - نى مەرھۇم مەھمۇد سۇلتان بىلەن ئىككىلىرىنىڭ ئوتتۇ - رىسىدىكى دوستلۇققا سېلىشتۇرۇش مۇمكىن ئەمەس. ئەم - ما، كەمىنلىرىمۇ سىلىگە ئوخشاشلا دوستلۇققا ئەقىدە قىلىدىغان ۋاپا ئەھلىمەن.

مەقسەتكە كەلسەم، شەيبانىخان ئالىيلىرى ئاساسىي قوشۇنغا خارەزىمگە قاراپ ئىلگىرىلەش پەرمانى چۈشۈردى ھەمدە بىر بۆلۈك لەشكەرلەرگە ئەمىر جالالىدىن يۈسۈپنى

باش قىلىپ، سىلىنى قوغلاپ تۇتۇش پەرىمانى بەردى. بەل-
كىم كاللىلىرىنى ئېلىپ كېلىشكە بۇيرۇغان بولۇشى مۇمكىن.
ئۇ خارەزىمگە مېڭىش ئالدىدا: «ئەگەر خارەزىم قولۇمغا
كىرسە ھېچبىر سەۋەب بىلەن ئۇ يەردىن يانغىلى بولماي-
دۇ. ھازىرقى ئەھۋالدىن قارىغاندا مۇھاسىرە مۇددىتى
ئۇزاققا سوزۇلۇشى مۇمكىن. ھازىر ئىلىكىمىزدىكى ساداقەت-
مەن ئۆزىڭنىڭ لەشكەرلىرى ئارىسىدا بىزگە ئەسەرگە چۈش-
كەن ئوتتۇز مىڭغا يېقىن موغولىستان لەشكىرى بار. ئۇلار-
نىڭ ئۇلۇغلىرى ھېچ ۋاقىتتا بىزگە خاس ئەقىدە بىلەن
خىزمەت قىلمايدۇ. ئەگەر پۇرسەت تاپسلا بىز ئۇلارغا قان-
چىلىك قىلغان بولساق، بىزگىمۇ جازاسىنى شۇنچىلىك
ياندۇرىدۇ. ئۇلارنىڭ ئەڭ ئالدىنقى قاتاردىكىسى مۇھەممەد
ھۈسەيىن كۆرەگاندىۇر. نەچچە مۇددەتتىن بېرى شۇ ھەقتە
ئويلاۋاتقانلىقىم. ئەپسۇس، ئۇ چاققان چىقىپ جېنىنى ياقىغا
ئېلىشقا ئۈلگۈرۈپتۇ. ئەگەر ئۇنى ئۆلتۈرسەم گويىكى
خانلاردىن بىرىنى ئۆلتۈرگەندەك بولىمەن... دەپ سىلىگە
بولغان مۇددىئاسىنى ئاشكارىلىدى. بەلكىم ئىنىسى مەھمۇد
سۇلتاننىڭ تۇيۇقسىز ئۆلۈمىدىمۇ ئول شەيبانىخاننىڭ قولى
باردۇر. بىلگۈچى ئاللاھ. كۆپ ئېھتىيات قىلغايلا، زىنھار
قاراملىق قىلمىغايلار...»



مۇھەممەد ھۈسەيىن كۆرەگاننىڭ ئۆكەرلىرىنى ھىراتقا قاراپ
توختىماي ئىلگىرىلەشكە بۇيرۇشقا مۇشۇ خەت سەۋەب بولغان-
دى. ئۇ بىر تەرەپتىن شەيبانىخاننىڭ ئۆزىنى قوغلاپ تۇتۇشقا ئە-
ۋەتكەن لەشكەرلىرىنىڭ قولىغا چۈشۈپ قالماسلىق، يەنە بىر تەرە-
پتىن ھىراتقا تېزىرەك يېتىپ بېرىپ سۇلتان ھۈسەيىن بايقارانى
شەيبانىخانغا قارشى لەشكەر تارتىشقا ئۈندەش ئۈچۈن، ئەنە ئا-
شۇنداق تېزلىك بىلەن يول يۈرگەندى.
— بىرقانچە ئۆكەر بىلەن بېرىپ، ئەتراپتىن بىرەر ئۆستەڭ

تاپقىن، — دېدى مۇھەممەد ھۈسەيىن كۆرەگان نۆكەر بېشى مەۋلا -
نە مۇھەممەدنىڭ چاڭ - توزاندا ئاپئاق ئاقىرىپ كەتكەن قاش -
كىرىكىلىرىگە قاراپ، — يۇيۇنۇپ كىيىم يەڭگۈشلىۋالايلى.
ھىراتقا بۇ ئەپتىمىز بىلەن كىرسەك ياخشى بولماس. ئۇنىڭ ئۈس -
تىگە سۇلتان ھۈسەيىن بايقارا كىيىنىش، ياسىنىشقا ئالاھىدە
ئەھمىيەت بېرىدىغان ئادەم.

— شۇنداق قىلايلى، — دېدى مەۋلانە مۇھەممەد، — بۇ تۈر -
قىمىزدا خۇددى گۆردىن قېچىپ چىققان ئۆلۈكتەكلا بولۇپ قاپ -
تىمىز.

مەۋلانە مۇھەممەدنىڭ چاقچاق قىلىپ ئېيتقان بۇ سۆزلىرى
مۇھەممەد ھۈسەيىن كۆرەگانغا باشقىچە تەسىر قىلدى.
«راست ئېيتىسەن، ئەمەلىيەتتەمۇ بىز گۆر ئاغزىدىن قېچىپ
چىقتۇق. بىر قەدەم چاققان چىقمىغان بولساق شەيبانىخان بىزنى
ئاللىقاچان گۆرگە كۆمۈپ بولاتتى...»

ئۇ خىيالنى يىغىشتۇرۇپ مەۋلانە مۇھەممەدكە قارىدى:
— ئىلدام بول. يەنە مېڭىۋەرسەك، ئېقىن ئۇچراتساقمۇ يۈ -
يۈنۈشقا ئامالسىز قالىمىز. ئالدىمىز تەرەپ ھىراتقا بارغۇچە يۈ -
تۈنلەي كۆچۈم مەھەللە.

كۈز پەسلى ئاخىرلىشاي دەپ قالغان بولغاچقا، ھاۋا خېلىلا
سوغۇق ئىدى. مۇھەممەد ھۈسەيىن كۆرەگان ئۆستەڭنىڭ دالدىراق
بىر يېرىدە يۈيۈندى. باشقا نۆكەرلىرى يۈيۈنۈپ، كىيىم ئالماشتۇ -
رۇپ بولغۇچە ساتىراش مەھرىمى ئۆسۈپ كەتكەن چېچىنى چۈشۈ -
رۇپ، چاڭگىلىشىپ كەتكەن ساقال - بۇرۇتلىرىنى ياساپ ئۆلگۈر -
دى.

ئەمدى پاكىز كىيىنگەن نۆكەرلەر ئاتلىرىنى بولۇشىغا چاپ -
تۇرۇپ، توپا - چاڭ توزۇتۇپ ماڭماي، ئاتلىرىنى بىر خىل رە -
تىمدا يورغىغا قويۇۋەتكەنىدى. مۇھەممەد ھۈسەيىن كۆرەگان بىلەن
مەۋلانە مۇھەممەد ئالدىدا يول باشلاپ ماڭغانىدى. مۇھەممەد ھۈسە -
يىن كۆرەگاننىڭ ئويۇقۇسى ئېچىلىپ كەتكەن ئوغلى مۇھەممەد



ھەيدەر دادىسىدىن توختىماي گەپ سوراپ خىياللىرىنى چالغىتاتتى:

— ھىياتتا مەن بىلەن ئوينىدىغان ئاداشلا بامۇ ئاتا؟
 — بار ئوغلۇم. ئاللاھ خالىسا بۇنىڭدىن كېيىن نۇرغۇن
 ئاداشلار بىلەن بىللە مەدرىسەگە بارسەن.
 — مەدىيىسە دېگەن يىمە ئۇ؟
 — مەدرىسە دېگەن ساڭا ئوخشاش كىچىك بالىلارنى تەربىيە-
 لەيدىغان ئوقۇل. ئۇ يەردە خەت يېزىشنى، كىتاب ئوقۇشنى، تۈر-
 لۈك جانبازلىق ماھارىتىنى ئۆگىنىسەن.
 — مەدىيىسەدە ئوقۇسا يىمە بولىدۇ؟
 — ياخشى ئادەم بولىدۇ بالام.
 — سىلىگە ئوخشاشما؟

مۇھەممەد ھۈسەيىن كۆرەگەن ئوغلىنى ئىچكىۋەزلىك بىلەن
 باغرىغا باستى:

— شۇنداق ئوغلۇم، ياخشى ئوقۇساڭ پەزىلەتلىك ئادەم بو-
 لىسەن. ئېسىڭدە مەھكەم تۇت، ئادەمنىڭ نامى ھايات چېغىدا ئە-
 مەس، ئۆلۈپ كەتكەندىن كېيىن ئاۋامنىڭ تىلىدا زىكرى قىلىن-
 سا، ئاندىن ياخشى ئادەم بولغان بولىدۇ. بۇنى ئول ئادەمنىڭ ئىك-
 كىنچى قېتىم ئۆمۈر كۆرگىنى دەيمىز.

مۇھەممەد ھۈسەيىن كۆرەگەنمۇ جاھاندىكى بارلىق ئاتىلارغا
 ئوخشاش ئوغلىدىن نۇرغۇن ئارزۇ - ئارمانلارنى كۈتەتتى. مەرھۇم
 دادىسى مۇھەممەد ھەيدەر مىرزىنى ياد ئېتىپ تۇرۇش ئۈچۈن، بۇ
 تۇنجى ئوغلۇل پەرزەنتىگە دادىسىنىڭ ئىسمىنى قويغانىدى. شۇ
 تاپتا ئۇ ئوغلى بىلەن تاكى ھىراتقا بارغۇچە مۇشۇ تەرىزدە
 پاراڭلاشقانمۇ بولار ئىدى، لېكىن ھىراتقا ئەۋەتكەن چاپارمىنىدىن
 تېخىچە خەۋەر بولمىغانلىقى ئۈچۈنمۇ ئەيتاۋۇر، ئوغلى بىلەن يەنە
 سۆزلىشىشكە راۋىي بولمىدى.

— ئەتكەڭنىڭ قۇچىقىدا بىردەم ئولتۇرۇپ تۇر ئوغلۇم.
 ھىراتقا بارغاندا كەڭ - كۈشادە مۇڭدىشىۋالارىمىز.



ئۇ شۇنداق دېگىنىچە ئوغلنى ئارقىسىدىن بىر ئات بېشى ئارىلىق قالدۇرۇپ كېلىۋاتقان موللا سۈپەت يىگىتكە ئۇزاتتى.
«سۇلتان ھۈسەيىن بايقاراننىڭ ئوغۇللىرى بىلەن بولغان ئاداۋەتلىرى قانداق بولىدىكىن؟ ئۇزۇندىن بېرى ئوغۇللىرى ئۇنىڭغا ئىتائەتسىزلىك ۋە ئاسىيلىق قىلىشىپ، ئاتىسىنىڭ دۈشمەنلىرى بىلەن ئىتتىپاق تۈزۈپ يۈرۈپتۇ دەپ ئاڭلىۋىدىم. ھازىر قانداقراقكىن؟ ئاتا - بالا ئوتتۇرىسىغا چۈشكەن زىددىيەت سەلتە - نەتنى زاۋال تاپقۇزىدۇ. دانىشمەن مىرزا ئۇلۇغبەگ سەلتەنەتمۇ ئاشۇ سەۋەبتىن زاۋاللىققا يۈزلەنگەنىدى. پەرزەنتىنىڭ ئىنسابى بولمىسا بىكار...»

يىراقتىن چېپىپ كېلىۋاتقان ئاتلىقنىڭ قارىسى ئۇنىڭ خىيالىنى بۇزۇپ قويدى. ھايال ئۆتمەي ئاتلىق ئېنىق كۆرۈندى. ئۇ ھىراتقا كەتكەن چاپارمەن ئىدى.

— ئەمىر جانابلىرىغا مەلۇم بولغاي، — دېدى چاپارمەن ئون نەچچە قەدەم ئارىلىق قالغاندا ئاتتىن سەكرەپ چۈشۈپ، — سۇلتان ھۈسەيىن بايقارا ئالىيلىرى يوللىرىغا مۇنتەزىر ئىكەنلىكىنى بىلدۈردى.

مۇھەممەد ھۈسەيىن كۆرەگەن خاتىرجەملىك بىلەن يەڭگىل نەپەس ئالدى:

— نېمانچە كېچىكتىڭ؟

— ئەمىر مۇھەممەد بۇرۇندۇق بارلاس جانابلىرى ھاردۇق چېپى بىلەن ئىلتىپات كۆرسىتىپ ھايال قويدى.

ئەمىر مۇھەممەد بۇرۇندۇق بارلاسنىڭ ئىسمىنى ئاڭلىغان مۇھەممەد ھۈسەيىن كۆرەگەن يەنە بىر قېتىم خاتىرجەم بولدى. چۈنكى ئۇ سۇلتان ھۈسەيىن بايقارا ئوردىسىدىكى ئەمىرلەرنىڭ ئارىسىدا ياش - قۇرام، ئېسىل زادىلىك، تۈرلىك مەرتىۋىسىدە ۋە ئەقىل - پاراسەتتە ئەڭ مۇتۋەر كىشى ھېسابلىناتتى.

«ئەمىر مۇھەممەد بۇرۇندۇق بارلاس جانابلىرى ئاددىي چاپار - مىنىمگە بۇ دەرىجىدە ئىلتىپات كۆرسەتكەن بولسا ھىراتتىكى

ئىشلار ئوڭۇشلۇق بولغۇدەك...

ئۇ ھىراتنىڭ قىپچاق دەرۋازىسىغا بەش چاقىرىم ئارىلىق قالغاندا بىر توپ بەگ — سپاھلارنى ئەگەشتۈرۈپ ئىستىقبالىغا چىققان مۇھەممەد بۇرۇندۇق بارلاس بىلەن كۆرۈشتى.
— ئەسسالامۇ ئەلەيكۇم، قەدەم يەتتى بالا يەتمىگەي، — دېدى مۇھەممەد ھۈسەيىن كۆرەگەن تەۋازۇ بىلەن ئېگىلىپ سالام بېرىپ.

— ۋە ئەلەيكۇم ئەسسالام، مۇبارەك قەدەملىرىگە مەرھابا، — دېدى مۇھەممەد بۇرۇندۇق بارلاس.

سالام — سەھەت يوسۇنى ئاخىرلاشقاندىن كېيىن، مۇھەممەد بۇرۇندۇق بارلاس مۇھەممەد ھۈسەيىن كۆرەگەننى ۋاقىتلىق تەكىلىگەن ھەشەمەتلىك چېدىرغا باشلاپ قايتىدىن ھاردۇق سورىدى، ئاندىن چاي قۇيۇپ، ئاش تارتقۇزدى. غىزا يېيىلىپ بولغۇچە تەكىللۈپلۈق سۆزلەردىن باشقا پاراڭ بولمىدى. ئۇ نامىنى كۆپ ئاڭلىغان بولسىمۇ، كۆرۈشۈش نېسىپ بولمىغان مۇھەممەد بۇرۇندۇق بارلاسىنىڭ كەمتەر، كىچىك پېئىل، قىزغىن مۇئامىلىسىنى كۆرۈپ ياقىتۇرۇپ قالغانىدى.

— ئەمىر جانابلىرىنىڭ ھىراتقا قەدەم تەشرىپ قىلىش مۇددىئاسى بىزگە بەش قولىدەك ئايان، — دېدى مۇھەممەد بۇرۇندۇق بارلاس ئەسلىي مەقسەتكە كۆچۈپ، — ئول شەيبانىخان ھەممەمىزگە ئورتاق دۈشمەندۇر. قۇدرەتلىك پاناھىمىز سۇلتان ھۈسەيىن بايقارا ئالىيلىرى خېلىدىن بېرى ئۇنىڭ مۇقابىلىسىگە چىقىپ، ئۆزىنى بىلەلمەي قالغان ئول سەھراىقنى ئەدەپلەپ قويۇشنى كۆڭلىگە پۈككەن بولسىمۇ، سالامەتلىكى يار بەرمىگەچكە سەۋر قىلىشقا مەجبۇر بولغانىدى. مانا ئەمدى جانابلىرى بول دەرگاھقا قەدەم كەلتۈرۈپ كۈچىمىزگە كۈچ قوشتىلا.

— كەمىنلىرى ھازىر بىر قاققۇن ساياقمەن. ئول شەيبانىخاننىڭ مۇقابىلىسىگە چىقىش ئۈچۈن، سۇلتان ھۈسەيىن بايقارا ئالىيلىرىغا نۆكەرلىك قىلىشقا رازىمەن، — مۇھەممەد ھۈسەيىن.



يىن كۆرەگەن بىر نەچچە دەقىقە تۇرۇۋېلىپ، يەنە ئېغىز ئاچتى، —
بىلىمىدىم، بۈگۈن قۇدرەتلىك خان ئالىيلىرى بىلەن دىدار — مۇلا-
قاتتا بولۇش شەرىپىگە ئېرىشكىلى بولۇرمىكىن؟
— شول تاپتا خان ئالىيلىرىمۇ ئەمىر جانابلىرىنى ساقلاۋا-
تدۇ.

— ئۇنداقتا ئىلتىپات قىلىپ يول باشلىغان بولسىلا.
مۇھەممەد بۇرۇندۇق بارلاس نېمە ئۈچۈندۇر بىر پەس ئاردا-
سالىدى بولغاندىن كېيىن ئېغىز ئاچتى:
— ئەمىر جانابلىرىغا بېرىدىغان بىر تەكلىپىم بار ئىدى.
بىلىمىدىم، قوبۇل كۆرەرمىكىن؟

— جانابلىرى ھىرات ئۆلىمالىرىنىڭ پازىللىرىدىندۇر. كە-
مىنە تالىپلىرىغا سۆزلىگەندە زىيادە تەۋازۇ قىلىشلىرى ھاجەت-
سىز.

— ئىلتىپات قىلىدىلا، — دېدى مۇھەممەد بۇرۇندۇق
بارلاس، — ئەمىر جانابلىرىنىڭ بۈيۈك خاقان سۇلتان مەھمۇدخان
ئالىيلىرىنىڭ ئەمىرلەشكىرى ھەم يېقىن دوستى ئىكەنلىكى
بىزگە ئايان. سەلتەنەت يوسۇنى بويىچە سۇلتان ھۈسەيىن بايقارا
ئالىيلىرى بىلەن بىر ئەلنىڭ ئەلچىسى سۈپىتىدە كۆرۈشۈشلىرى
كېرەك ئىدى، ئەمما ھازىر ۋەزىيەت قىل ئۈستىدە تۇرۇۋاتىدۇ.
شۇڭا خان ئالىيلىرىنىڭ دىلىنى رەنجىتىپ قويماسلىق ھەمدە
كۆڭۈللىرىگە پۈككەن مۇددىئا — مەقسەتلىرىنى ئوڭۇشلۇق روياپقا
چىقىرىش ئۈچۈن، قائىدە — يوسۇن سۈرۈشتۈرۈپ ئولتۇرماي،
ئوردىغا كىرگەندە خان ئالىيلىرىغا تىزلىنىپ تۇرۇپ ھۆرمەت
بىلدۈرگەن بولسىلا.

مۇھەممەد ھۈسەيىن كۆرەگەن دەماللىققا جاۋاب بېرەلمەي
تۇرۇپ قالدى. چۈنكى ئۇ ئەندىجاندا شەيبانىخان بىلەن كۆرۈشكەن-
دىمۇ تىزلانمىغانىدى. بىر ئەلنىڭ ھۆكۈمرانىغا تىزلىنىپ تۇرۇپ
ھۆرمەت بىلدۈرۈش ئۆز ئېلىنىڭ ھۆكۈمرانىنىڭ ئىززەت — غۇ-
رۇرىنى دەپسەندە قىلغانلىق بىلەن باراۋەر ئىدى.



«قانداق قىلسام بولۇر كىن؟ ئەمىر مۇھەممەد بۇرۇندۇق بارلاس توغرا دەيدۇ. ھازىر قائىدە - يوسۇن سۈرۈشتۈرۈپ ئولتۇرىدىغان چاغ ئەمەس. ۋەھشىي ياۋ تاپ باستۇرۇپ كەلمەكتە. ئۇنىڭ ئۈستىگە خۇراسانغا سۇلتان مەھمۇدخان ئالىيلىرىنىڭ پەرمانى بىلەن كەلگەن يوق. شۇڭا سۇلتان ھۈسەيىن بايقاراغا تىزلانسام قائىدە - يوسۇندىن چەتنىگەن بولۇپ قالمايمەن. ئۇنىڭ ئۈستىگە بەربىر ئۇنىڭغا بەيئەت قىلمايمەن...»

ئۇ خىيالىنى يىغىشتۇرۇپ جاۋاب كۈتۈپ ئولتۇرغان مۇھەممەد بۇرۇندۇق بارلاسقا قارىدى:

— ماقۇل، جانابلىرىنىڭ دېگىنىدەك بولسۇن.

— يەنە بىر گەپ، — دېدى مۇھەممەد بۇرۇندۇق بارلاس، — خان ئالىيلىرىنىڭ بىر پۇتى پالەچ بولۇپ قالغان. ھەرىكەت قىلىشى ئەپسىز. سالاملىرىغا ئورنىدىن تۇرۇپ جاۋاب قايتۇرالماسلىقى مۇمكىن. شۇڭا زىنھار كۆڭۈللىرىگە ئالمىغايلار.

مۇھەممەد ھۈسەيىن كۆرەڭگەن ئوردىغا كىرىپ سۇلتان ھۈسەيىن بايقاراغا تىزلىنىپ تۇرۇپ سالام بەردى:

— ئەسسالامۇ ئەلەيكۇم، قۇدرەتلىك خان ئالىيلىرىنىڭ ئەزىز تېنى سالامەت، بەخت - دۆلىتى زىيادە، تەخت - سەلتەنەتى ئامان بولغاي!

كىيىنىش، ياسىنىشقا ئالاھىدە ئەھمىيەت بېرىدىغان سۇلتان ھۈسەيىن بايقارا ياشىنىپ قالغىنىغا ۋە كېسەللىكىگە قارىماي بېشىغا قارا كۆرپە تۇماق كىيىپ، تۇماقنىڭ ئوڭ تەرىپىگە توز پېيى قىستۇرۇۋالغان، ئۇچىسىغا ئوتقا شەك قىزىل يىپەك تون كىيىپ، بېلىنى ئالماس كۆز قويۇلغان ئالتۇن كەمەر بىلەن باغلىغانىدى. ئۇ مۇھەممەد ھۈسەيىن كۆرەڭگەننىڭ سالامىنى سەل قىمىرلاپ قويۇپ ئىلىك ئالدى:

— ۋە ئەلەيكۇم ئەسسالام. ئورۇنلىرىدىن تۇرسىلا كۆرەڭگان جانابلىرى، — ئۇ مۇھەممەد ھۈسەيىن كۆرەڭگەننىڭ تىزلىنىپ تۇرۇپ بىلدۈرگەن ھۆرمەت - ئېھتىرامىدىن تولمۇ مەمنۇن بولدى.



خاندى. شۇڭا مۇھەممەد بۇرۇندۇق بارلاسقا قاراپ ئېغىز ئاچتى، —
كۆرەگەن جانابلىرىغا خانزادە بەدىئۇز زامان مىرزىنىڭ يۇقىرىسىدە.
دىن ئورۇن بېرىلگەي.

مۇھەممەد بۇرۇندۇق بارلاس ئىتتىك كېلىپ، مۇھەممەد
ھۈسەيىن كۆرەگاننى خانزادە بەدىئۇز زامان مىرزىنىڭ يۇقىرىسىدە.
دىكى تەختكە يېقىن جايدىكى كۇرسقا باشلىدى. سۇلتان ھۈسەيىن
بايقارانىڭ ئۆزىنى بۇ دەرىجىدە ھۆرمەتلەپ، ئوغۇللىرىنىڭ يۇقىرىسىدە.
رىسىغا ئولتۇرغۇزغانلىقىدىن تەسەرلەنگەن مۇھەممەد ھۈسەيىن
كۆرەگان ئۇنىڭغا تىزلىنىپ تۇرۇپ سالام بەرگىنىدىن كۆڭلىدە
مەمنۇن بولدى ۋە ئۆزىگە بۇ ئەقىلنى كۆرسەتكەن مۇھەممەد بۇ.
رۇندۇق بارلاسقا رازىمەنلىك بىلەن قاراپ قويدى.

— بۈگۈن سەلتەنەت ئىشلىرىنى سۆزلەشمەيلى، — دېدى
سۇلتان ھۈسەيىن بايقارا، — غىزا — شاراب تارتىڭلار. ئەزىز
مېھمانىمىزدىن ئاۋۋال ھىرات قائىدىسى بويىچە ھاردۇق سورايدە.
لى.

شۇ ھامان بىكاۋۇل بەگ خىزمەتكارلارنى بۇيرۇپ، داستىخانە.
غا ھەرخىل نازۇ نېمەتلەرنى تارتىشقا باشلىدى. ئارقىدىن سا.
قىلار قەدەھلەرگە شاراب قويۇشقا كىرىشتى.
سۇلتان ھۈسەيىن بايقارانىڭ بۇ پەرمانى مۇھەممەد ھۈسەيىن
كۆرەگانغا سەل غەلىتە تويۇلدى.

«توۋا، بۇ نېمە قىلىق؟ كۈچلۈك ياۋ ئاللىقاچان ئىلىكىگە
باستۇرۇپ كىرىپ بولغان تۇرسا، شۇ تاپتا ياۋغا قانداق تاقابىل
تۇرۇش ھەققىدە باش قاتۇرماي، بەخىرامان شارابخورلۇققا مەيلى
تارتىپ قالغىنى نېمىسى؟ كىشىلەرنىڭ ئۇنى خۇراسان تەختىگە
چىققاندىن بېرى ھەر كۈنى پېشىندىن كېيىن شاراب ئىچمەي
قويمىدۇ، دېگىنى راست ئىكەن — دە... ئاتىسى بۇنداق بولسا، ئو.
غۇللىرى قانچىلىك شارابخوردۇر؟...»

ئۇ كۆڭلىدىكىنى چاندۇرماسلىققا تىرىشىپ، تۆۋەن تەرىپىدە
ئولتۇرغان بەدىئۇز زامان مىرزا، مۇزەپپەر مىرزا قاتارلىق خانزادە.

لەرگە يەرنىڭ تېگىدىن نەزەر تاشلىدى.

126

كابۇل.

ئانىسى قۇتلۇقنىڭ خېنىمنىڭ كېسلى كۈندىن - كۈنگە ئېغىرلىشىپ كەتكەنلىكى سەۋەبلىك، بابۇرنىڭ قولى ھېچ ئىشقا بارمايۋاتاتتى. ئۇنىڭسىزمۇ كۆڭلىنىڭ ئارامى يوق ئىدى. ھەئە، ئېغىر كۈنلەرنى بىر - بىرىگە ھەمدەم بولۇپ ئۆتكۈزگەن ئەمىر - سەركەردىلىرى كابۇلغا كەلگەندىن بېرى سىغىشالمايۋاتاتتى. خۇ - سۈسەن ئىنىسى جاھانگىر مىرزا بىلەن باقى چاغانىيانى ئۇنىڭغا باش ئاغرىقى تېپىپ بېرىۋاتاتتى.

— ئانىمنىڭ كېسلىگە راستتىنلا تاۋۇز شىپا قىلارمۇ؟ — سورىدى بابۇر ئالدىدا قول باغلاپ تۇرغان ھەكمىدىن.

— ھەسەبە^① كېسلىگە ئادەتتە قان ئالسا قىلا شىپا قىلاتتى، — دېدى ھەكمى، — لېكىن، خانىش ئايىمنىڭ كېسلىگە بۇ ئامالمۇ كار قىلمايۋاتىدۇ. خۇراسان تېۋىپلىرىنىڭ قالدۇرغان رە - سالىلىرىدە ھەسەبەگە تاۋۇز شىپا قىلۇر دەپ يېزىلغانىكەن، شۇڭا تاۋۇز بەردۇق.

— ھازىر تاۋۇزنىڭ پىشىدىغان ۋاقتى ئەمەس، — دېدى با - بۇر ئويلىغان ھالدا، — تاۋۇزنى نەدىن تاپتىڭلار؟

— كابۇلدا تاۋۇز ساقلايدىغان باققاللار بار ئىكەن.

— ياخشى بوپتۇ. يەنە باشقا دورا رسالىلىرىنىمۇ ئاقتۇرۇپ باققايلار.

— باش ئۈستىگە.

① ھەسەبە — بەدەندە ئۇششاق تاشما پەيدا قىلىدىغان بىر خىل كېسەل.

ھەكم چىقىپ كەتتى.

ئەمدى سارايدا قاسىمبەگ قاۋچىن بىلەن بابۇر يالغۇز قالغا-
ندى.

— خوش، — دېدى بابۇر قاسىمبەگ قاۋچىنغا قاراپ، —
جاھانگىر مىرزىنىڭ رەنجىشىنىڭ سەۋەبى نېمىكەن؟
— سۈرۈشتۈرۈپ كەلسە تىلغا ئالغۇچىلىكى يوق بىر
ئىش، — دېدى قاسىمبەگ قاۋچىن، — ئالىيلرىغىمۇ مەلۇملۇق.
جاھانگىر مىرزا غەزىنىدىن كەلگەن چاغدا پەرمانلىرىغا بىنائەن
ئىستىقبالىغا چىققانىدىم. يولدا كېلىۋېتىپ جاھانگىر مىرزا بۇ-
دۈنگە قۇش قويدى. قۇش بۇدۈنگە چاڭگال سالىدىغان چاغدا نې-
مە ئۈچۈندۈر بۇدۈنە ئۆزىنى يەرگە ئۇردى. ئەتراپتىكى بەگلەر:
«ئالدىمۇ، ئالدىمۇ؟» دەپ سوراشتى. قۇشنىڭ بۇدۈنە ئوۋلىشى ئا-
دەتتىكى ئىش بولغاچقا، كەمىنلىرى تۈزلا قىلىپ: «دۈشمەن
شۇنچە ئاجىز تۇرسا، ئالماي قويامتى» دەپ جاۋاب بەردىم. شىرئە-
لى بەگ، يۈسۈپ بەگ ۋە پەھلۇل بەگلەر مېنىڭ بۇ گېپىمنى جا-
ھانگىر مىرزاغا باشقىچە چۈشەندۈرگەن چېغى. شۇنىڭغا رەنجىپ
قايتىمىش.

— جاھانگىر مىرزىنىڭ بۇرنىغا پەقەتلا سۇ كىرمىدى، —
دېدى بابۇر كۆڭلى يېرىم بولغان ھالدا، — ھەردائىم ئەتراپىدىكى
بەگلەرنىڭ پىتىنىسىگە ئىشىنىدۇ.

— شۇنداق ئالىيلرى. شىرئەلى بەگنىڭ نىيىتى دۇرۇس
ئەمەس. كابۇلدىكى بارلىق پىتنە - پاسات شۇنىڭدىن چىقىۋاتىدۇ.
خۇپىيەلىرىمىزنىڭ تىڭتىڭلاپ بىلىشىچە، ھازىر مۇشۇنى باھانە
قىلىپ جاھانگىر مىرزىنى قېچىشقا قۇترىتىۋاتىدۇدەك.

«ئۆز ۋاقتىدا ئۇزۇن ھەسەن، ئەھمەد تەنەللەرنىڭ پىتىنىسى
ۋە قۇترىتىشى سەۋەبىدىن پەرغانە ۋادىسىدىن ئايرىلغانىدىم. ئەمدى
كابۇلدىمۇ بۇ پاجىئەلەرنىڭ تەكرارلىنىشىغا ھەرگىز يول قويماي-
مەن. شىرئەلى بەگنى شۇنداق جازالايكى، باشقا پىتنىچىلەرگە
قاتتىق ئىبرەت بولسۇن»

بابۇر جەھلى بىلەن ۋارقىردى:

— مەرغەزەب!

ساراينىڭ ئىشىك تۈۋىدە تۇرغان جاللاتلارنىڭ باشلىقى ئال-
دىراپ دېگۈدەك كىرىپ كەلدى:

— لەببەي پادىشاھ ئالىيلىرى!

— شىرئەلى بەگ پىتنە تارقىتىپ، قۇتراتقۇلۇق قىلغانلىقى
ئۈچۈن دەرھال كاللىسى ئېلىنىپ، مال - مۈلكى مۇسادىر قىل-
لىنىسۇن! ئائىلە تاۋابىئاتى كابۇلدىن ھەيدەپ چىقىرىلسۇن!

● قاسىمبەگ قاۋچىن بابۇرنىڭ شىرئەلى بەگنى ئۆلۈمگە بۇي-
رۇشىنى خىيالىغىمۇ كەلتۈرمىگەنىدى. ئۇنىڭ بۇ پەرمانىدىن تو-
لىمۇ ئەپسۇسلاندى. ئەمما توسۇشقا ئامالسىز قالدى. شۇ تاپتا ئۇ
شىرئەلى بەگنىڭ ئۆلۈمىگە ئۆزى سەۋەبچى بولغاندەك تۇيغۇغا كې-
لىپ قالغانىدى. ساراينىڭ ئىچىدە بىر پەس تىمتاسلىق ھۆكۈم
سۈردى.

— پادىشاھ ئالىيلىرىغا مەلۇم بولغاي، باقى چاغانىيانى جا-
ئابىلىرى كۆرۈشۈشكە ئىجازەت سورايدۇ.

بابۇرنىڭ غەزىپى تېخىچە بېسىلمىغانىدى.

— كىرسۇن! — دېدى ئۇ قاپقىنى تۈرۈپ.

ئادەتتە بابۇرنىڭ ئالدىغا بەخىرامان كىرىپ چىقىدىغان باقى
چاغانىيانى شۇ تاپتا نېمە ئۈچۈندۈر تولىمۇ ئېھتىياتچان كۆرۈنەت-
تى، كۆزلىرىدىن ئاللىقانداق بىر تەشۋىش ئەلەڭگىيتتى.

«شىرئەلى بەگنىڭ ئىشىدىن ئاللىقاچان خەۋەر تېپىپ بو-
لۇپتۇ - دە، باشتىلا ئۆزىنى سورىشى كېرەك ئىدى.»

قاسىمبەگ قاۋچىن خىيال قىلغاچ باقى چاغانىيانغا يەر تې-
گىدىن قاراپ قويدى.

بابۇر باقى چاغانىيانغا قاپقىنى تۈرۈپ، بىر پەس قاراپ
تۇرغاندىن كېيىن ئېغىز ئاچتى:

— خوش؟

بابۇرنىڭ ئەلپازىنى كۆرۈپ، ئەپسىز ۋاقىتتا كېلىپ قالغان.



لىقنى ھېس قىلغان باقى چاغانىيانى دەماللىققا ئېغىز ئېچىشقا پېتىنالمىي تۇرۇپ قالدى. ئەمدى بولغاندا گەپ قىلمايلا چىقىپ كېتىشنىڭ ئورنى يوق ئىدى. ئاخىر ئۆزىنى خاتىرجەم تۇتۇشقا تىرىشىپ ئېغىز ئاچتى:

— قۇدرەتلىك شاھىمىزدىن بۇرناكۇنى سۇنغان ئىلتىما- سىمنىڭ جاۋابىنى ئالاي دەپ كەلدىم.

بابۇر ئۇنىڭ كۆزىگە يالت ئېتىپ قارىدى. باقى چاغانىيانى بابۇرنىڭ تىكىلىپ قاراشلىرىغا بەرداشلىق بېرەلمەي، كۆزىنى ئېپىچىشقا مەجبۇر بولدى.

«ئەمدى ئۇنىڭ نازلىنىۋېرىشلىرىگە يول قويسام بولمايدۇ. ماڭا قوشۇلغاندىن بېرى ئۇنىڭغا كۆپ يول قويدۇم. ساداقەتمەن پېشقەدەم ئەمىرىم قاسىمبەگ قاۋچىندىنمۇ يۇقىرى مەرتىۋە بېرىپ ئەتىۋارىنى قىلدىم. ھەرقانداق ئىشتا رايىغا باقتىم. تۈرلۈك ئە- دەپسىزلىك ۋە يامان خۇيىنى كۆرمەسكە سالىدىم. باشقا ئەمىر - سەركەردىلەرنى كۆزگە ئىلمىسىمۇ، ئۇلار بىلەن ئەپ ئۆتمىسىمۇ مەيلى دېدىم. ھەتتا ھەددىدىن ئېشىپ ھەر كۈنى ئىشكى ئالدىدا ناغرا چالدۇردى. گەرچە بۇ خان - سۇلتانلارغا خاس ئىمتىياز ۋە ئادەت بولسىمۇ، باشقا ئەمىرلەر نارازى بولۇپ، ئەرز قىلىپ كەل- سىمۇ يەنىلا سالاۋات قىلدىم. ئەمدى ئۇنىڭغا ھەرگىز يالۋورماي- مەن. ئۇنداق ئەركىلەشلىرىنى كۆتۈرمەيمەن. ئۇنىڭغا ئوردا ئىشك ئاغىلىقىدىن تارتىپ كابۇل شەھىرىنىڭ ھاكىملىقىغىچە، لەشكە- رىي دېۋانىنىڭ ھەزىزلىقىدىن تارتىپ چاغداۋۇللۇقىغىچە بېرىد- غان ھوقۇق - مەرتىۋىلەرنىڭ ھەممىسىنى بەردىم. ھەتتا تامغا بېجىنى باشقۇرىدىغان يۇقىرى كىرىملىك ئىمتىيازنىمۇ تۇتقۇز- دۇم. قىلغان - ئەتكەنلىرىنى يۈزىگە سالىمىدىم. يېتەر ئەمدى شۇنچىلىك قىلغانلىرىم. يولدا قوشۇلغان ھەمراھ راستتىنلا ھەمراھ ئەمەسكەن...»

— جانابلىرىنىڭ ئارزۇسىنى رەت قىلىۋەرسەممۇ بولماس، — دېدى بابۇر تەمكىنلىك بىلەن، — ھازىردىن باشلاپ سىلىگە ئىد-



جازەت بېرىلدى. شەرت شۇكى، بىرىنچىدىن، ئوندىن ئارتۇق نۇ
كەرنى ھەمراھ قىلمايدىلا. ئىككىنچىدىن، ھىندىستاندىن باشقا
تەرەپكە بارمايدىلا. خوش، ئەمدى چىقىپ كەتسە بولىدۇ.
باقى چاغانىيانى بابۇرنىڭ ئۆزىگە بۇنداق شەرت بىلەن ئىچ
زەت بېرىشىنى ئويلاپمۇ باقمىغانىدى.
— پادىشاھ ئالىيلىرى ئامان بولسلا، — دېدى ئۇ تاتارغا
ھالدا.

«ئۆزۈڭگە ئۆزۈڭ قىلدىڭ» — دېدى بابۇر كۆڭلىدە.
قاسىمبەگ قاۋچىن باقى چاغانىيانىڭ ئارقىسىدىن مەس
خىرىلىك قاراپ قويدى.
— پەرمانىمىز خاتا بولمىغاندۇ ئەمىر جانابلىرى؟ — سورد
دى بابۇر.

— يوقسۇ، ھەركىم قىلسا ئۆزىگە قىلىدۇ. ھېلىمۇ ئۇنىڭغا
قىلغىنىدىن ئارتۇق ھىممەت كۆرسەتكەندىلە، ئۆزىنى بىلەلمەي
قالدى.

— ئۇنىڭغا بارار يېرىنى كۆرسىتىپ بەرمىسەم، دەرگاھ
مىزدىن كېتىۋېلىپ ياكى جاھانگىر مىرزىنى ئازدۇرۇشى ياكى
شەيباقنىڭ قېشىغا بېرىپ، بىزگە ساتقىنلىق قىلىشى مۇمكىن
ھە راست، شەيباق تەرەپتىن مەلۇمات بارمۇ؟

— مەلۇمات بار ئالىيلىرى. شەيبانخان ھازىر خارەزمنى
قاتمۇقات ئىسكەنجىگە ئالغان بولسىمۇ، خارەزىم ھاكىمى چىز
سوپى جان پىدالىق بىلەن قارشىلىق كۆرسەتكەنلىكى ئۈچۈن، تې
خىچىلا خارەزىمنى ئېلىشقا مۇۋەپپەقىيەت بولالماپتۇدەك. مۇھەممە
ھۈسەيىن كۆرەگان جانابلىرى ھىراتتا ئىكەن. بەلكىم پات يېقىند
سۇلتان ھۈسەيىن بايقارا ئالىيلىرى بىلەن شەيبانخاننىڭ مۇقا
بىلىسىگە لەشكەر تارتىپ بېرىشى مۇمكىن.

— كابۇلدىكى پىتنە — پاساتلارمۇ ھەرھالدا بېسىققان بول
دى. ئەمدى بىزمۇ دىققىتىمىزنى شەيباققا ئاغدۇرايلى. ئۇل مۇنا.
يېقىن سۇلتان ھۈسەيىن بايقارا ئالىيلىرىغا يالغۇز تاشلاپ قوي.



ساقمۇ بولماس. ئاڭلىسام، بايقارا ئالىيلرىنىڭ بىر پۇتى پالەچ بولۇپ قاپتۇدەك.

— كەمىنلىرىمۇ شۇنداقراق ئاڭلىدىم.
شۇ ئەسنادا ئوڭسۆلى ئۆچكەن چاپارمەن ساراىغا ئۇسۇپلا كىردى:

— گۇناھىمدىن ئۆتكەيلا ئالىيلرى، ۋالىدەنى بۇزرۇك نە-
پەستىن قالدى.

ئانىسىنىڭ ئۆلۈم خەۋىرى بابۇرغا خۇددى بېشىدا چاقماق چاققاندىك تەسىر قىلدى. چاپارمەندىن يەنە گەپ سوراىشقا راىي بارماي ئۆزىنى سىرتقا ئاتتى.



— يۈرىكىمنى يېرىپ چىققان ئوغلۇمنىڭ ئەھۋالى شۇ تۇر-
سا، ئول دىيانەتسىز شاھىبېكخاندىن رەنجىپ نېمە قىلاي، ئۇنىڭ
ئۈستىگە سۆيۈملۈك نەۋرە قىزىم خانزادە خېنىمنى ئۇنىڭغا ئۆز
رازىلىقىمىز بىلەن بەرگىنىمىز يوق. ئول نىكاھ ئامالنىڭ يوقلۇ-
قىدىن ئاشۇنداق روياپقا چىقىپ قالغان. تەربىيە كۆرمىگەن
سەھراىق دېگەن بەربىر بەدەۋىيلىكنى قىلىدىكەن. مېنى خۇددى
تىلەمچىنى ھەيدىگەندەك دەرگاھىدىن قوغلىدى. بىچارە نەۋرە قى-
زىم خانزادە خېنىم بىر كۆزى ياش، بىر كۆزى قان يىغلاپ قالدى.
تەڭرى ئاشۇنداق ئادەمگىمۇ پەرزەنت ئاتا قىلىدىكەن. چەۋرەم
خۇررەم شاھ ئاجايىپ تاتلىق بالا بولۇپتۇ دېسىلە. ئول شاھىبېك-
خان يول قويغان بولسا ئىدى، ئانا - بالا ئىككىسىنى بىللە ئېلىپ
كېلەتتىم. ئاۋۇ كۈيۈنۇغلۇم بولمىش تۆمۈر سۇلتان ئاتىسى شا-
ھىبېكخاندىن بەتتەر خۇمپەر ئىكەن. قىزىم دۆلەتسۇلتان مەلىكە
بىلەن زىنھار كۆرۈشتۈرمىدى. يەنىلا كۈيۈنۇغلۇقنى سىلى
يەتكۈزدىلە بالا.

ياشىنىپ قالغان بۇزرۇك خانىش شاھ بېگىمنىڭ يول بويى



قاقشىغىنى قاقشىغانىدى. ئۆزىنى ئاقسۇدا تاشلاپ قويۇپ، يەتتە - كەنتكە كېتىۋالغان ئوغلى سۇلتان مەھمۇدخاندىن رەنجىيىتى. قىلچىلىك ھۆرمىتىنى قىلماي يېنىدىن قوغلىۋەتكەن شەيباندى - خاننى قارغايتتى. مۇھەممەد ھۈسەيىن كۆرەنگان بۇ ياشىنىپ قال - خان قېيىنئانىسىغا ئامالنىڭ بارىچە تەسەللى بېرىشكە، كۆڭلىنى ياساشقا تىرىشاتتى.

ھەئە، شاھ بېگىم ئاقسۇدىن يولغا چىقىپ پەرغانە تەۋەسىگە كەلگەندە، ئۇنىڭغا ھەمراھ بولۇپ بىللە كەلگەن سەيپىد مۇھەممەد مىرزا ئۇنىڭ شەيبانخاننىڭ قېشىغا بارماقچى بولغانلىقىنى بىلدۈرۈپ، ئۇنىڭغا قېلىپ قالغانىدى. شاھ بېگىم ئۇنى كۆپ زورلىدى. ماي ئۇدۇل شەيبانخاننىڭ قېشىغا كەلگەنىدى. شۇ كۈنلەردە ئا - سىدىكى جەڭدە ئەسىرگە چۈشكەن قول ئاستىدىكى سەركەردىلەر - نىڭ ئۆلتۈردىغىنىنى ئۆلتۈرۈپ، زىندانغا سولايىدىغانلىرىنى سولاپ، قوشۇنىنى بىر قېتىم ياتلاردىن تازىلىغان شەيبانخان تۇ - يۇقسىز پەيدا بولۇپ قالغان شاھ بېگىمدىن خۇدۇكسىرىدىمۇ ياكى ئۇنى يېنىدا ئېلىپ قېلىشنى خالىمىدىمۇ ئەيتاۋۇر، يوقلاڭ باھا - نە - سەۋەبلەر بىلەن يېنىدىن قوغلىغانىدى. شاھ بېگىم شۇ مە - ڭىشىدا ئۇدۇل ھىراتقا يېتىپ كەلگەنىدى. گەرچە سۇلتان ھۈسە - يىن بايقارا ئۇنىڭغا كاتتا ھۆرمەت بىلدۈرۈپ كۈتۈۋالغان بولسى - مۇ، ئەمما شاھ بېگىمنىڭ كۆڭلى كابۇلنى، نەۋرىسى بابۇرنى خالاپ قالغانىدى. ھىراتقا كەلگەندىن بېرى سۇلتان ھۈسەيىن بايقارانىڭ خانزادىلىرىنىڭ ئىناقسىزلىقىنى كۆرگەن مۇھەممەد ھۈسەيىن كۆرەگەنمۇ قاتتىق ئۈمىدسىزلەنگەنىدى. شۇڭا قېيىنئانىسىنى كا - بۇلغا قوغداپ بېرىش باھانىسى بىلەن سۇلتان ھۈسەيىن بايقارادىن ئىجازەت سورىغانىدى. شۇ كۈنلەردە ئۇلار كابۇل يولىدا ئىدى. شاھ بېگىم ئۆزى بىلەن بىللە چوڭ قىزى مېھرىنىڭ خېنىمى - مۇ ئېلىۋالغانىدى.

ئۇ ياشىنىپ قالغان بولغاچقا ئاتتا ئۇزاق ئولتۇرالمىيىتى. كابۇل يولى تاغلىق، ئۇنىڭ ئۈستىگە ئوڭغۇل - دوڭغۇل بولغاچقا



مەپە ماڭالمايتتى. كۆپىنچە تۆگىگە جايلاشتۇرۇلغان كاجۇۋ^①دا ئولتۇراتتى. شۇڭا تۆگىنىڭ رايىغا بېقىپ يول ئاۋۇمايتتى.

مۇھەممەد ھۈسەيىن كۆرەڭگەن قېيىنئانىسىدىن شەيبانخاننىڭ ھەربىمىدە خانزادە خېنىمغا ھەمراھ بولۇپ قالغان ئىككى قىزىنىڭ ئەھۋالىنى بىر قانچە قېتىم سوراشنى كۆڭلىگە پۈككەن بولسىمۇ، شەيبانخاننىڭ ئىسمىنى ئاڭلىسا قېيىنئانىسىنىڭ چېچىلىپ قالىدىغانلىقىنى پەملەپ بۇ توغرىدا ئېغىز ئاچمىغانىدى. مېھرىنىڭ خېنىم بولسا مېجەزى يوقمۇ ياكى سەپەر ھاردۇقى يەتتىمۇ ئەيتاۋۇر، بىر ھەپتىدىن بېرى كاجۇۋدىن چۈشەي دېمەيتتى. بۈگۈن ئۇ ئاخىر تۆگىدىن چۈشۈپ ئاتقا مىندى.

— ئىنىم سۇلتان ئەھمەدخان ئالىيلىرى قازا قىلغاندىن كېيىن، ئىنىم سۇلتان مەھمۇدخان ئالىيلىرى بىلەن ئىنىلىرى سەيپىد مۇھەممەد مىرزا ئولتۇرىسىدا ئارازچىلىق پەيدا بولدى، — دېدى مېھرىنىڭ خېنىم ئاقسۇدىكى ئەھۋاللارنى سۆزلەپ بېرىپ، — بۇ چاغدا ئىنىم سۇلتان مەھمۇدخان جىيەنىمىز خانزادە مەنسۇرخانغا قورساق كۆپۈكى بولۇپ تۇرغانىكەن. شۇڭا سەيپىد مۇھەممەد مىرزانىڭ مىرزا ئابابەكرىگە جازا يۈرۈش قىلىش ئىلىتىماسىنى قوبۇل قىلمىدى ھەمدە يامانلىغان ھېسابتا يەتتەكەنتكە كەتتى. سەيپىد مۇھەممەد مىرزا بىزنى قوغداپ پەرغانە ۋادىسىغا يەتكۈزۈپ قويدى. بۇ چاغدا سىلىنىڭ خۇراسانغا، خانزادە سەئىدخاننىڭ تۇرپانغا قاچقانلىق ھەمدە شاھبېكخاننىڭ قول ئاستىدىكى ئەسەرگە چۈشكەن سەركەردىلەردىن گاهلىرىنى ئولتۇرۇپ، گاهلىرىنى زىندانغا سولغانلىق خەۋىرى ئاڭلاندى. سەيپىد مۇھەممەد مىرزا ئانامغا: «سىلى بىلەن بىللە شەيبانخاننىڭ دەرگاھىغا بارسام، ئاغامدىن ئالالمىغان ئۆچىمنى مەندىن ئېلىشى، ھەتتا جېنىمغا قەست قىلىشى مۇمكىن. شۇڭا مەن ئەندىجان، ئاخسى، ئوش، ئۆرەتۆپىدىكى بەگ — تۆرىلەر بىلەن سۆزلىشىپ، پەرغانە ۋادىسىدا ئىسيان قىلىشقا ھازىرلىق كۆرەي» دەپ قېپقالدى.

① كاجۇۋ — تۆگىنىڭ ئۈستىگە جايلاشتۇرۇلغان تەختىراۋان.



— مەلىكە خانزادە خېنىمغا ھەمراھ بولۇپ ئىككى قىزىم قېپقالغانىدى. تابۇگۇنىگىچە ئۇلارنىڭ خەۋىرىنى ئالالمىدىم، — دېدى مۇھەممەد ھۈسەيىن كۆرەگان.

— تېخى سىلىنى ئۇلارنىڭ ئەھۋالىدىن خەۋەردار ئوخشايدۇ دەپ ئويلاپتىمەن، — دېدى مېھرىنىڭار خېنىم، — ئۇلار بىلەن كۆرۈشتۈم. ئوبدان تۇرۇپتۇ. شاھىبېكخان چوڭ قىزلىرى ھەببە سۇلتان خېنىمنى مەرھۇم ئىنىسى مەھمۇد سۇلتاننىڭ ئەمىرىزى. دىسى ئابدۇللاخانغا چوڭ ھەشەم بىلەن نىكاھلاپ بېرىپتۇ. ئەسلىدە كىچىك قىزلىرى گەۋھەرشاراد خېنىمنى بىللە ئېلىپ كېلەيلى دېگەندۇق. لېكىن ئەمىر جانۋاپا بەگ: «گەۋھەرشاراد خېنىمنى كىچىك ئوغلۇم مىرزا يارۋاپاغا نىكاھلاپ بېرىپ، بالا قىلىۋالغۇم بار» دەپ ۋالىدەمگە يالۋۇرۇپ تۇرۇۋالدى. ھەتتا: «بۇ مۇددىئايىمنى مۇھەممەد ھۈسەيىن كۆرەگان جانابلىرى بىلىسمۇ، چوقۇم رازىلىق بېرەتتى. كۆرەگان جانابلىرى بىلەن ئوتتۇرىمىزدا چوڭقۇر دوست-لىق بار. پەرزەنتىمىزنىڭ نىكاھى بىلەن دوستلۇقىمىز تۇغ-قاندارچىلىققا ئۆزگەرسە» دەپ تەڭقىسلىقتا قويۇپ تۇرۇۋالغاچقا، ۋالىدەم ئىلاجىسىز ماقۇللۇق بىلدۈردى. ئەمما شاھىبېكخان بىزنى كېتىشكە مەجبۇرلاپ تۇرۇۋالغاچقا، تويىنى كۆرۈشكە نېسىپ بول-مىدى.

قىزلىرىنىڭ ئەھۋالىدىن خەۋەر تاپقاندىن كېيىن، مۇھەممەد ھۈسەيىن كۆرەگان بىر ئاز خاتىرجەم بولدى.

«شەيبانىخان نېمە سەۋەبتىن ئىنىسىنىڭ ئوغلىغا قىزىمنى ئېلىپ بېرىش نىيىتىگە كەلگەندۇ؟ ئەمىر جانۋاپا بەگنىڭ يەتە-كۈزگەن مەلۇماتىدىن قارىغاندا، خېلى كۆپ ئەمىرلەر ئاغزىدىن چىقىرىلمىغىنى بىلەن مەھمۇد سۇلتاننىڭ تۇيۇقسىز ئۆلۈمىنى ئاغىسى شەيبانىخاندىن گۇمانلىنىدىكەن، ئۇل ھىيلىگەر شەيبان-خان ئاشۇ گۇماننى تۈگىتىش ئۈچۈن مۇشۇ چارىنى ئويلاپ تاپقان-مىدۇ - يا؟ نېمىلا بولمىسۇن قىزىم ئامان - ئېسەن ئىكەن. ئاب-دۇللا مىرزا مەرھۇم دادىسىغا ئوخشاش دوستلۇقنىڭ قەدرىگە يې-



تىدىغان، مەرد، راستچىل، جىگەرلىك يىگىت. قىزىم ئۇنىڭ ھە-
رىمىدە ھەرگىز خورلۇق تارتىپ قالمايدۇ. كىچىك قىزىمغا ئەمىر
جانۋاپا بەگنىڭ ئاتىدارچىلىق قىلغىنىمۇ ياخشى بوپتۇ. بەلكىم
ئوتتۇرىمىزدىكى دوستلۇقنى كۆزلەپ شۇ نىيەتكە كەلگەندۇ. ئوغ-
لى يارۋاپا بەگ قانداقراق يىگىت بولغاندۇ؟ ئىشقىلىپ ياراتقان ئى-
گەم قىزلىرىمنىڭ بەختىنى بېرەر. ئىنىم سەيپىد مۇھەممەد
مىرزىنىڭ پەرغانە ۋادىسىدا ئىسيانغا نىيەت باغلىغىنى ياخشى
بوپتۇ. ئۇنىڭ بىلەن بىر ئامال قىلىپ ئالاقىلەشسەم ياخشى بولات-
تى. نۆكەرلىرىمدىن بىرىنى پەرغانىگە ئەۋەتەيمىكەن. لېكىن، ئۇ
ئىنىمنى قانداق تاپار؟ ئىنىم ھازىر پەرغانە ۋادىسىدا ھەرگىزمۇ
ئاشكارا ھەرىكەت قىلالمايدۇ. بولدىلا، ھازىرچە كابۇلغا باراي. قال-
دى ئىشلارنى بابۇر پادىشاھ بىلەن كۆرۈشكەندە مەسلىھەت قىلار-
مەن. كىم بىلىدۇ، ئىنىم بابۇر پادىشاھ بىلەن ئالاقىلەشتىمۇ تې-
خى؟ ياكى خانزادە سەئىدخان بىلەن ئالاقىلەشكەندۇ...»
ئۇلار كابۇلغا قۇتۇلۇقنىڭ خېنىمنىڭ قىرقى نەزىرىگە ئۇل-
گۈرۈپ يېتىپ كەلدى. بابۇر مومىسى بىلەن ھاممىسىنىڭ ئېتەك-
لىرىنى سۆيۈپ، مۇھەممەد ھۈسەيىن كۆرەگەن بىلەن قۇچاقلىشىپ
كۆرۈشتى. شۇنىڭ بىلەن قۇتۇلۇقنىڭ خېنىمنىڭ ھازىسى قايتا
باشلاندى.

※

※

※

بابۇرنىڭ خىيالىنى بۆلۈۋەتمەسلىك ئۈچۈن بىر ئاز ساقلاپ
تۇرغان مۇھەممەد ھۈسەيىن كۆرەگەن ئۆزىنىڭ كەلگەنلىكىدىن
بېشارەت بېرىپ يۆتىلىپ قويدى.

— كەلسىلە جانابلىرى، — دېدى خىيالىدىن باش كۆتۈرگەن
بابۇر ئۇنىڭغا يېنىدىن جاي كۆرسىتىپ ۋە تاپسىدا قول باغلاپ
تۇرغان ھۆدەيچىگە قارىدى، — قاسىمبەگ قاۋچىنىڭا چاپارمەن
ماڭغانىدى؟

— كېلىدىغان ۋاقتى بولدى ئالىيلىرى.

ھۆدەيچىنىڭ جاۋابى ئاخىرلىشىپ بولغۇچە، ساراي ئىشىدە قاسىمبەگ قاۋچىنىڭ بەستىلىك گەۋدىسى كۆرۈندى.

مۇھەممەد ھۈسەيىن كۆرەگەن بابۇرنىڭ قاسىمبەگ قاۋچى بىلەن ئۆزىنى خاس چاقىرىغىنىنى بىلىپ، مەسلىھەتلىشىدىغان مۇھىم ئىش بارلىقىنى پەملىدى.

«ئۇ ئاخىر ھىراتقا بېرىش قارارىغا كەلگەن ئوخشايدۇ. ھېلىمۇ بۇ ئىش قۇتلۇقنىڭ خېنىمنىڭ ۋاپاتى بىلەن خېلىلا كېچىكتى. سۇلتان ھۈسەيىن بايقارانىڭ بابۇر پادىشاھنى شەيبانىخاننىڭ مۇقابىلىسىگە چىقىشقا تەكلىپ قىلىپ مەكتۇپ ئەۋەتكەندە، گەبىرنەچچە ھەپتە بولۇپ قالغانىدى...»

— ئىككىلىرىنى تەرەپپاللا چاقىرتىشىمىدىكى مەقسەت، — دېدى بابۇر مۇھەممەد ھۈسەيىن كۆرەگاننىڭ خىيالىنى بۆلۈپ، — بايىلا جاھانگىر مىرزىدىن چاپارمەن كەلدى. سۇلتان ھۈسەيىن بايقارا ئالىيلىرى شەيبانىخانغا قارشى لەشكەر تارتىپ بابا ئىلاھىغا كەلگەندە تەڭرى رەھمىتىگە كېتىپتۇ.

بۇ خەۋەرنى ئاڭلاپ مۇھەممەد ھۈسەيىن كۆرەگان بىلەن قاسىمبەگ قاۋچى ئىككىسى ھالدا بىر — بىرىگە قارىشىۋالدى ۋە تەڭلا قول كۆتۈرۈپ سۇلتان ھۈسەيىن بايقارانىڭ روھىغا ئاتاپ قىسقىلا دۇئا قىلدى:

— قالۇ ئىننالىللاھى ۋە ئىننا ئىلەيھى راجىئۇن، — دېدى قاسىمبەگ قاۋچى.

— ئاللاھتىن كەلگەن قازا ئوقىغا قالدۇرۇلغان يوقتۇر، بالاغا سەۋر، قازاغا رىزا دەپتىكەن، كۆڭۈللىرىنى يېرىم قىلمىسلا ئالىيلىرى، — دېدى مۇھەممەد ھۈسەيىن كۆرەگان، — شەيبانىخان چىن سوپىنى ئۆلتۈرۈپ خارەزمنى ئىشغال قىلغاندىن كېيىن، قىشنى ئۆتكۈزۈش ئۈچۈن سەمەرقەنتكە قايتىپتۇ دەپ ئاڭلىۋىدىم. چاققانراق بولمىساق ھىراتنى ساقلاپ قالماقچى تەس بولۇپ



قالمىسۇن يەنە.

— ئانام رەھىمتىنىڭ مۇسبىتى بىلەن بولۇپ، ھىراتقا بېرىش ئىشىغا تولىمۇ سۇسلۇق قىلغانىكەنمەن، — دېدى بابۇر ھەسرەتلەنگەن ھالدا، — ئەسلىدە بايقارا ئالىيلرىنىڭ ھەمدەم بولۇش تەكلىپىنى تاپشۇرۇپ ئالغان ھامانلا يولغا چىقساق بوپتىدەكەن. چۈنكى، ئۇلۇغ بوۋىمىز ئەمىر تۆمۈر كۆرەگاننىڭ نەۋرىلىرىدىن بولمىش سۇلتان ھۈسەيىن بايقارادەك چوڭ پادىشاھ ئەتراپىغا ھەممە ئوغۇللىرىنى ۋە بەگلىرىنى يىغىپ شەيىباقتەك دۈشمەنگە قارشى يۈرۈش قىلماقچى بولغاندا باشقىلار ئاياغ بىلەن بارسا بىزنىڭ باش بىلەن بېرىشىمىزغا، باشقىلار تاياق بىلەن بارسا بىزنىڭ تاش بىلەن بېرىشىمىزغا توغرا كېلەتتى.

— ھېلىھەم كېچىكمەيمىز ئالىيلرى، — دېدى قاسىمبەگ قاۋچىن.

— توغرا ئېيتتىلا، — دېدى مۇھەممەد ھۈسەيىن كۆرەگان، — شول تاپتا مەرھۇم سۇلتان ھۈسەيىن بايقارا ئالىيلرىنىڭ مۇسبىتىدىن شەيبانىخان ئاللىقاچان خەۋەر تېپىپ بولدى. چاققان بولمىساق پۇرسەتتىن پايدىلىنىپ ھىراتقا لەشكەر تارتىشى مۇمكىن. ناۋادا شۇنداق قىلىدىغان بولسا، ھىرات خەتەرە قالىدۇ. گەرچە خۇراساننىڭ خىللانغان سەركەردە — لەشكەرلىرى ھىراتقا توپلانغان بولسىمۇ، ئەمما مەرھۇم بايقارا ئالىيلرىنىڭ خانزادىلىرى ئوتتۇرىسىدا ئىتتىپاقلىق، بىرلىك يوق. مەرھۇم خان ئاتىسى ھايات ۋاقتىدىمۇ ئول خانزادىلەرنىڭ پۇرچىقى پىششىمايتتى. ئەمدىلىكتە تەپرىقچىلىك تېخىمۇ ئۈچىگە چىقىشى مۇمكىن.

— جاھانگىر مىرزىنىڭ مەكتۈپىمۇ شۇ خۇسۇستى يېزىلىپتۇ، — دېدى بابۇر ئالدىدىكى خەتنى ئىشكى بىلەن ئىملا قىلىپ، — ئىككىلىرى كۆرۈپ بېقىشىلا.

خەتنى ئاۋۋال قاسىمبەگ قاۋچىن، ئاندىن مۇھەممەد ھۈسەيىن كۆرەگان ئوقۇدى.

«... سۇلتان ھۈسەيىن بايقارا ئالىيلىرى ئۇشبۇ كۈندە
لەردە بۇ تۇراقسىز ئالەمدىن ئاخىرەت سارىيىغا يۈرۈپ كې-
تىپتۇ. كۆڭلۈمگە شۇنداق بىر غىم كېلىۋاتىدۇكى، مۇشۇ
مەھەلدە سۇلتان ھۈسەيىن بايقارا ئالىيلىرىنىڭ خانزادىلىق-
رى بىلەن كۆمەكلەشسەك، مۇھىم ئىشلىرىمىزنىڭ ئەمەلگە
ئېشىش ئېھتىماللىقى بار. كەينىمىزگە ئىشلىرىمىزنىڭ سىلىنىڭ
ئىجازەتلىرىنى ئالمايلا ھىراتقا ماڭغاچ تۇردۇم. بەلكىم تېز-
رەك يولغا چىقسىلا ئارقامدىن يېتىشىۋالالايدىلا...»

يۇقىرىقى مەزمۇنى ئىككى نۆۋەت ئوقۇپ چىققان مۇھەممەد
ھۈسەيىن كۆرەگەن كۆڭلىدە جاھانگىر مىرزىغا قايىل بولۇپ قال-
دى.

«جاھانگىر مىرزىنى تەدبىرىسىز، ھاماقەت، سەلتەنەت ۋە
لەشكىرىي ئىشلارغا ئانچە ئېپى يوق دەپ خاتا چۈشەنگەن ئىكەن-
مەن. تېخى يېقىندا بابۇر پادىشاھ بۇ ئىنسى ئۈستىدىن شرئەلى
بەگ قاتارلىق بىر قىسىم سەركەردىلەرنىڭ پىتىنىسىگە ئىشىنىپ،
يەنە تەپرىقچىلىك قىلىشقا ئۇرۇندى، ئۇنى چۆچۈتۈپ، پىتىنىچە-
لەرگە ئىبرەت قىلىش ئۈچۈن، شرئەلى بەگنىڭ كالىسىنى چاپ-
قۇزسام مەندىن رەنجىپ غەزنىگە بېرىۋالدى، دەپ داتلاپ بەرگەندە-
دى. قارىغاندا، جاھانگىر مىرزىمۇ ئۇنچە ھاماقەت ئەمەسكەن. مانا
ئانغىسى ئالدىرىمىغانغا ئالدىراپتۇ. ھە راست، بابۇر پادىشاھ نې-
مىشقا ھىراتقا بېرىشقا ئالدىرىمىغان بولغىدى. ئانغىسى قۇتلۇق-
نىڭ خېنىمىنىڭ مۇسەپپىتى بىر باھانە. بۇنىڭدا چوقۇم باشقا
بىر سەۋەب بار...»

— جاھانگىر مىرزا ئالدىراغۇلۇق قىلىپ قويۇپتۇ، — دېدى
بابۇر ئارىدىكى جىمجىتلىقنى بۇزۇپ.
— قانداق دەيدىلا ئالىيلىرى؟ — سورىدى مۇھەممەد ھۈسە-
يىن كۆرەگەن ئەجەبلىنىپ.

— سۇلتان ھۈسەيىن بايقارا ئالىيلىرى بۇ نۆۋەت بىزگە



ھۆرمەت - ئېھتىرام ئىبارىلىرىنى ئىشلىتىپ تەكلىپ ئەۋەتكىنى بىلەن، ئىلگىرى بىر قانچە نۆۋەت پەرمان تەرىقىسىدە مەكتۇپ ئەۋەتكەنىدى. بۇ نۆۋەت تەكلىپىنى تاپشۇرۇپ ئېلىپ ئالدىراپ - تېنەپ بارسام، ئۆزىنى يەنە چوڭ تۇتۇپ، مېنى كۆزگە ئىلماسلىق قىدىن ئەندىشە قىلغانىدىم. مانا ئەمدى كۈتمىگەندە قازا قىلىپتۇ. خانزادىلىرىنىڭ ئەھۋالى، خۇي - پەيلى بولسا بىزگە قاراڭغۇ. مۇشۇنداق شارائىتتا ھىراتقا بارساق، ئول خانزادىلەر بىزدىن ئەندىشە قىلىپ قالارمىكەن دەيمەن. شۇڭا ئۇلاردىن قايتا تەكلىپ كەلگەندىن كېيىن، ئاندىن بارايلىمىكەن دەپ ئويلىۋىدىم.

«ھە، بابۇر پادىشاھنىڭ ھىراتقا بېرىشقا ئالدىرىماسلىقىدىكى سەۋەب مۇشۇ ئىكەن - دە...»

مۇھەممەد ھۈسەيىن كۆرەڭگان بابۇرغا قارىدى:

— جاھانگىر مىرزا يولغا چىقىپ بولغان بولسا، ساقلاپ تۇرمايلى ئالىيلىرى. دەرھال يولغا چىقساق ئارقىسىدىن يېتىشىدۇ. ئېلىشىمىز مۇمكىن.

— ئەمدى شۇنداق قىلمايمۇ چارە يوقتەك قىلىدۇ، — دېدى بابۇر بىر قارارغا كېلىپ، — ناۋادا جاھانگىر مىرزانىڭ ئارقىسىدىن يېتىشىۋالساق، خانزادىلەردىن تەكلىپ كەلگۈچە ھىراتقا بارماي ساقلاپ تۇرارمىز، يېتىشەلمەي قالساق، ھىراتتا كۆرۈشمەي ئاماللىرىمىز يوق.

— جاھانگىر مىرزانى ساقلاپ تۇرۇشقا بۇيرۇپ چاپارمەن ماڭغۇزلىدۇق - يا؟ — سورىدى قاسىمبەگ قاۋچىن.

— ھاجەتسىز، — دېدى بابۇر، — جاھانگىر مىرزانىڭ خۇي - سىلىگىمۇ ئايان. ئۇنىڭ ماڭا بولغان رەنجىشى تېخى بېسىلغۇ. نى يوق. بۇنداق چاغدا چاپارمەن ماڭغۇزسام يەنە خاتا چۈشىنىپ قېلىشى مۇمكىن.

قاسىمبەگ قاۋچىن قايتا ئىپادە بىلدۈرمىدى.

— ھە راست، — دېدى بابۇر مۇھىم بىر ئىشنى ئېسىگە ئالغاندەك مۇھەممەد ھۈسەيىن كۆرەڭگانغا قاراپ، — بايا جاھانگىر

مىرزىنىڭ چاپارمىنىدىن ئاۋۋالراق ماڭلايسۇيە نەرەپكە ئەۋەتكەن ئايغاقچىمىز قايتىپ كەلدى.

مۇھەممەد ھۈسەيىن كۆرەگەن دىققىتىنى يىغدى.

— ئايغاقچىنىڭ مەلۇماتىغا قارىغاندا، — دېدى بابۇر بىر - نەچچە دەقىقە تۇرۇۋالغاندىن كېيىن، — مىرزا ئابابەكرى لەشكەر تارتىپ بېرىپ ئۈچىنى ئىشغال قىلىپتۇ ھەمدە ئۈچتىكى ئاھالە - نىڭ ھەممىسىنى قەشقەرگە كۆچۈرۈپ، ئۈچ قورغىنىدا لەشكەر تۇرغۇزۇپتۇ. ھازىر ئاقسۇغا خىرىس قىلىۋاتقان ئوخشايدۇ.

بۇ مۇھەممەد ھۈسەيىن كۆرەگەن ئۈچۈن يەنە بىر شۇم خەۋەر ئىدى. ئىنىسى سەيىد مۇھەممەد مىرزا ھازىر ئۇ تەرەپتە يوق ئىدى. سۇلتان مەھمۇدخانمۇ يەتكەنلىكتە بېرىۋالغانىدى. شۇ تاپتا ئۇ ئاقسۇدىن ۋايىم يەپ تۇرۇۋاتقان بولسىمۇ، قولىدىن ھېچ ئىش كەلمەيدىغانلىقىنى خىيالغا كەلتۈرۈپ تولىمۇ ئەپسۇسلاندى.

— مىرزا ئابابەكرى ئىلگىرىمۇ ئاقسۇغا بىرنەچچە نۆۋەت لەشكەر تارتىپ مەغلۇبىيەت بىلەن چېكىنىشكە مەجبۇر بولغانىدى. بەلكىم بۇ قېتىممۇ شۇنداق بولار. ئاقسۇ ئەمرى مىرجاپپار بەردى بەگ تولىمۇ تەدبىرلىك ئادەم.

— ئول مىرزا ئابابەكرىنى جانابلىرى بىلەن ئانا بىر، ئاتا بۆلەك قېرىنداش دەپ ئاڭلىۋېدىم، — دېدى قاسىمبەگ قاۋچىن.

— شۇنداق، ئاڭلىغانلىرى تامامەن راستتۇر، — دېدى مۇ - ھەممەد ھۈسەيىن كۆرەگەن، — ئادەمنىڭ قورسىقىدىن ئارغامچا - توقۇناتتىن باشقىسى چۈشىدۇ، دەيدىغان گەپ بار ئەمەسمۇ؟ گەرچە بىز بىر قورساق قېرىنداش بولساقمۇ، خۇي - پەيلىمىز بىر ئەمەس.

— مىرزا ئابابەكرىنىڭ خۇي - پەيلى سەۋەبلىك زىنھار خە - جىل بولمىغايتا، — دېدى بابۇر مۇھەممەد ھۈسەيىن كۆرەگەنغا قاراپ، — مېجەز - خۇلق ئىنسانغا تۇغما بولىدۇ. ھەركىم ئۆزى - نىڭ خۇي - پەيلىگە يارىشا يول تاپىدۇ. بىر قېرىندىشىنىڭ بەت - خۇيى بىر قېرىندىشى ئۈچۈن زىنھار ئەيىب ئەمەستۇر. مىسالەن



ئالايلى، جاھانگىر مىرزا بىلەن ئىككىمىزمۇ ئاتا بىر، ئانا بۆلەك قېزىنداشلارمىز. ئەمما، ئۇنىڭ بەتخۇيى سەۋەبلىك ئاتا مىراس پەرغانە ۋادىسىنى ياتلارغا تارتتۇرۇپ قويغاننى ئاز دەپ، قازاقلىق ئازابىنى يەتكۈچە تارتتۇق ئەمەسمۇ.

بابۇرنىڭ جاۋابىنى ئاڭلاپ قاسىمبەگ قاۋچىن پاتىشىغىچە قىزاردى. شۇ تاپتا ئۇ ئويلانمايلا مۇھەممەد ھۈسەيىن كۆرەگاندىن سورىمايدىغان سوئالنى سوراپ سالغانلىقىنى ھېس قىلىپ يەتكەندى.

— كەچۈرسىلە كۆرەگان جانابلىرى، — دېدى ئۇ چىن كۆڭلىدىن ئەپۈ سوراپ.

— يوقسۇ، ئارىمىزدا كەچۈرۈم سورىغۇدەك گەپ — سۆز بو-لۇنمىدى، — دېدى مۇھەممەد ھۈسەيىن كۆرەگان چىرايىغا كۈلكە يۈگۈرتۈپ.

— ئەمىسە ھىرات يۈرۈشى قارار تاپتى، — دېدى بابۇر گەپ-نى ئەسلىي تېمىغا يۆتكەپ، — ھازىرچە شەيباقنىڭ مۇقابىلىسىدە-گە چىقىدىغان ئىشقا باش قاتۇرايلى. ئاللاھ خالىسا ماڭلايسۇيەنمۇ مىرزا ئابابەكرىنىڭ تەئىررۇزىدىن خالاس قىلارمىز، — خانزادە سەئىدخانمۇ جىم ياتىمىغاندۇ. بۇ چاغقىچە ئاغىسى سۇلتان مەن-سۇرخان بىلەن بىرلىشىپ ئاقسۇغا كېلىپ بولىدىمۇ تېخى.

— بەلكىم، — دېدى مۇھەممەد ھۈسەيىن كۆرەگان ئارتۇق سۆزلەشنى خالىماي.

— كابۇلنى سىلىگە تاپشۇرايمىكەن دەيمەن، — دېدى بابۇر مۇھەممەد ھۈسەيىن كۆرەگانغا قاراپ، — ھەممىمىز ھىراتقا كەت-سەك ياخشى بولماس.

مۇھەممەد ھۈسەيىن كۆرەگان بابۇرنىڭ بۇنداق تەكلىپى-رىشىنى خىيالىغىمۇ كەلتۈرمىگەندى.

— كەمىنلىرىنىڭ ئالىيلىرىغا ھەمدەمدە بولغۇم بار ئى-دى، — دېدى ئۇ تەۋازۇ بىلەن سۆزلەپ، — كابۇلدا مۆتىۋەر ئە-مىرلەر خېلى كۆپ. ئۇلار ئىشلارغا باش بولۇپ، ھۆددىسىدىن چى-

قالايدۇ.

— ئوغۇ شۇنداق. لېكىن، سىلى باش بولسىلا تېخىمۇ خا-
تەرجەم بولمەن. ئەسلىدە قاسىمبەگ قاۋچىن جانابلىرىنى قالدۇ-
رۇپ قويماي دېگەن. لېكىن، ئۇزۇندىن بېرى لەشكىرىي دىۋاننى
باشقۇرۇپ كەلگەن بولغاچقا، يېنىمدا بولمىسا بولمىغۇدەك. باشقا
ئەمىرلەرگە ئانچە ئىشەنچىم يوق. سىلى دېگەن ماڭا ھەم تاغا، ھەم
ئاتا يوللۇق. ئۇنىڭ ئۈستىگە بۇزىرۇك مومام شاھ بېگىم ئالىيلىد-
رىنىڭ ھالىدىن خەۋەر ئېلىش ئۈچۈنمۇ يەنە سىلى بولمىسىلا
بولمايدۇ.

— ئالىيلىرى شۇنداق دەپ تۇرۇۋالسىلا، كەمىنلىرىنىڭ ياق
دېيىشكە ھەددى ئەمەس. ئىمكانىيىتىمىزنىڭ بارىچە ھەرقانداق
ئىشلاردىن خەۋەر ئېلىپ تۇرىمەن.

— ماڭا جانابلىرىنىڭ ئېنىق ۋەدىسى كېرەك، — دېدى بابۇر.
— ۋەدىگە ئاجىزلىق قىلىمەن، — دېدى مۇھەممەد ھۈسەيىن
كۆرەگان گەپنى ئوچۇق قىلىپ، — چۈنكى، كەمىنلىرى كابۇلغا
مېھمانمەن. مېھماننىڭ ساھىبخانى باشقۇرغىنى نەدە بار؟
بابۇر ئۇنىڭ نېمىگە ئىشارە قىلىۋاتقانلىقىنى چۈشىنىپ
دەرھال ئېسىنى يىغدى:

— جانابلىرىنىڭ مۇددىئاسىنى چۈشەندىم، — دېدى بابۇر
كۈلۈمسىرەپ، — مەندىن سەۋەنلىك ئۆتۈپتۇ، — ئۇ ساراينىڭ
سىرتىغا قاراپ توۋلىدى، — قايسىڭ بار؟

— لەببەي ئالىيلىرى! — ھۆدەيچى بەگ يۈگۈرۈپ كىردى.
— نىزامىدىن ئەلى خەلىپە، مەۋلانە بابا پەشاغەرى، ئەھمەد
قاسىم كوھى، شىرىم تاغايى قاتارلىق مۇتۋەر ئەمىرلەرگە پەرما-
نىمنى يەتكۈز، دەرھال يېنىمغا كەلسۇن.

بىر چۆگۈن چاي قاينىمىچىلىك ۋاقىت ئىچىدە ئىسمى ئا-
تالغان پېشقەدەم ئەمىرلەر ساراينى يىغىلىپ بولدى.

— ئەتە لەشكەر تارتىپ بېرىپ، ھىرات سەركەردە - لەش-
كەرلىرى بىلەن بىرلىكتە شەيبانىنىڭ مۇقابىلىسىگە چىققاچىدە.



مەن، — دېدى بابۇر قول باغلاپ تۇرغان ئەمىرلەرگە قاراپ، — مەملىكەت ئىشلىرى ھەربىرلىرىگە ئامانەت قالدى. سەلتەنەت ئىشلىرىغا مۇھەممەد ھۈسەيىن كۆرەگەن جانابلىرى مۇئەككەل بولدى. ھەرقانداق ئىشلاردا كۆرەگەن جانابلىرىنىڭ پەرمانىغا شەرتسىز بويسۇنغايلا.

— پەرمانبەردارمىز! — دېيىشتى ئەمىرلەر.

بابۇر مۇھەممەد ھۈسەيىن كۆرەگەنغا قارىدى:

— مەن خۇراسانغا بېرىشتا بارلىق ئىشەنچىمنى سىلىگە

● باغلىدىم. كابۇلنىڭ تىنچلىقى مەن ئۈچۈن كۈچ - قۇۋۋەتتۇر. بۇ

ھەقتە ئارتۇقچە چۈشەندۈرمىسىمۇ ئۆزلىرىگە ئايان. بۇ ئەمىرلەر

ھەرقانداق ئىشلارنى سىلىنىڭ ئالدىلىرىدىن ئۆتكۈزۈپ ئاندىن

بېجىرىدۇ. كىمدىكىم بويۇنتاۋلىق قىلىشقا يېتىنىدىكەن، يۈز -

خاتىر قىلماي جازالىغايلا.

— ئالىيلىرىنىڭ ئىشەنچىنى جان - دىلىم بىلەن ئاقلاي.

مەن، — دېدى مۇھەممەد ھۈسەيىن كۆرەگەن ئورنىدىن تۇرۇپ.

بابۇر قاسىمبەگ قاۋچىنى لەشكىرىي يۈرۈشنىڭ ھازىرلى.

قىنى قىلىشقا بۇيرۇپ، ئۆزى مومىسى شاھ بېگىم ۋە ھامىلىرى

بىلەن خوشلىشىش ئۈچۈن ھەرەمگە قاراپ يول ئالدى.

شۇ تاپتا مۇھەممەد ھۈسەيىن كۆرەگەن بابۇرغا يەنە بىر قې-

تىم قايىل بولۇپ قالغانىدى.

تۈنۈگۈندىن بېرى سۇس ئۇچقۇنداۋاتقان قارىتەسۈۋادى.

سىغا ئاپئاق لىباس ياپقاندى. ئاتلىق لەشكەرلەر دۈگىدىيىشكەندى.

دى، پىيادە لەشكەرلەر بولسا توڭلاپ كەتكەن پۇتلىرىنى ئىسىد.



تىش ئۈچۈن توختىماي يەر تېپەتتى. شۇ تاپتا سەئىدخاننىڭمۇ پۇتى مۇزلاپ كەتكەنىدى.

— قەددىلىرىنى رۇسلىسىلا ئىنىم، — دېدى ئۇ ئات ئۈستىدە قولىنى يېڭىگە تىقىۋېلىپ، تۈگۈلۈپ ئولتۇرغان ئىنىسى ئابدۇخېلىلخانغا قاراپ، — بىز بۇنداق تۈگۈلۈۋالساق لەشكەرلەرىمىزنىڭ جاسارىتى سۇسلىشىدۇ.

ئابدۇخېلىلخان دەرھال قولىنى يېڭىدىن چىقىرىپ قەددىنى رۇسلىدى.

سەئىدخان ئالدى تەرەپتىكى بىر چاقىرىم يىراقلىقتا تېخىدە سەپ تۈزۈپ بولالمىغان تاغىسى سۇلتان مەھمۇدخاننىڭ لەشكەرلىرىگە مەنسىتمەسلىك بىلەن نەزەر تاشلىدى.

ھەئە، سۇلتان مەھمۇدخان يەتتەكەنتتىن ئۆزى بىلەن خوشلاشمايلا كېتىپ قالغان جىيەن ئوغلىنىڭ ئەدىپىنى بېرىپ تاغلىق ھەم خانلىق سالاھىيىتىنى بىلدۈرۈپ قويۇش ئۈچۈن، ئالايتەن ئۆزى لەشكەر تارتىپ كەلگەنىدى. تۈنۈگۈن سەئىدخان سۇلتان مەھمۇدخاننىڭ ئالدىغا چاپارمەن ئەۋەتىپ، ناماقۇللۇق بىلدۈرۈپ، ئۆزى خاھلىق ئېيتقان بولسىمۇ، تاغىسىنى پەيلىدىن ياندۇرالمىغانىدى. سۇلتان مەھمۇدخان بۈگۈن ئەتكەندە ناغرا چالدۇرۇپ ئۇنى جەڭگە ئۈندىدى. شۇ سەۋەبتىن سەئىدخان ئامالسىز جەڭگە چىقىشقا مەجبۇر بولغانىدى.

«تاغامدىن ئىجازەت سورىماي كېتىپ قالغىنىم ئەلۋەتتە ئەدەپسىزلىك ھېسابلىنىدۇ. ئەمما بۇنى گۇناھقا جورۇپ ئاتايىن لەشكەر تارتىپ كېلىشىمنىڭ زۆرۈرىيىتى يوق ئىدى. ئۇنىڭ ئۈستىگە تاغامنىڭ دەرگاھىدىن باشقا بىرىنىڭ ئەمەس، ئىنىم ئابدۇخېلىلخاننىڭ قېشىغا كەلدىم. تاغامنىڭ غەزەپلىنىدىغان ئىشقا غەزەپلەنمەي، مۇشۇنچىلىك تايىنى يوق ئىشقا غەزەپلىنىپ كەتكەننى كۆرمىدىغان. ئەھۋال بۇ دەرىجىگە يەتكەندە، ئۇنىڭغا يول قويۇۋەرسەم بولمايدۇ...»

سەئىدخان قېشىغا يېتىپ كەلگەن خوجا ئەلى باھادىرغا قا...



رىدى:

— بۆكتۈرمىگە قويۇلغان لەشكەرلەر ئۆز جايىغا بېرىپ بول-

دىمۇ؟

— بېرىپ بولدى ئالىلىرى.

— ئۇلارغا تاغامغا زەخم يەتكۈزمەسلىك ھەققىدە تاپىلد-

غانلا؟

— قاتتىق جېكىلەپ قويدۇم، خاتىرجەم بولسىلا.

— تاغام بىلەن ئۆزۈم بىر سۆزلىشىپ باقاي دەيمەن، — دې-

دى سەئىدخان ئىنىسىغا قاراپ، — ئاتا يوللۇق تاغغا قىلىچ يا-

لىڭاچلاش پەقەتلا كالامدىن ئۆتمەيۋاتىدۇ.

— ئىختىيارلىرى. لېكىن سۆزلىشىشنىڭ ئۈنۈمى بولماس-

مىكىن.

سەئىدخان جاۋاب بەرمەي ئېتىنى دېۋىتتى.

سوغۇققا چىدىماي توڭۇپ - تىترەپ تۇرغان سۇلتان مەھ-

مۇدخان ئالدىغا سەئىدخاننىڭ ئۆزى يالغۇز كەلگىنىنى كۆرۈپ،

كۆڭلىدىكى پۇشايمانلىق تۇيغۇلىرى قايتىدىن غەزەپكە ئالماشتى.

«بۇ بەدرەك ئالدىمغا نېمىدەپ كەلگەندۇ؟ گۇناھىنى تىلەش

نىيىتى بولسا، قىلىچنى بوينىغا ئېسىپ پىيادە كېلەتتى. ئىش-

قىلىپ ئۇنىڭ بۇ گەردەنكەشلىكىنى ئاسانلىقچە بولدى قىلىۋەت-

مەيمەن. مەن دېگەن ھېلىھەم ماڭلايسۇيە، تۇرپان، ئالمالىق مۇل-

كىنىڭ تاج ئىگىسىمەن. ئۆز ۋاقتىدا قوشنا ئەللەرنىڭ خان سۇل-

تانلىرى ئالدىمدا تىك تۇرۇشاتتى. ئەمدىلىكتە ئىنىمنىڭ بۇ ماڭ-

قىلىرى مېنى كۆزگە ئىلمايۋاتىدۇ. ئۇلارنى راسا بىر ئەدەپلەپ

قويمىسام باشقىلارنىڭ مازىقىغا قالمەن...»

— ئەسسالامۇ ئەلەيكۇم خان تاغا، — دېدى ئەللىك قەدەم ئا-

رىلىق قالغاندا ئېتىنى توختاتقان سەئىدخان ئات ئۈستىدە ئېگد-

لىپ سالام بېرىپ، — كۆرۈشمىگىلى خېلى بولۇپتۇ. ئالتۇن بوي-

لىرى ئېسەنمىكىن؟

سۇلتان مەھمۇدخان قاپقىنى تۈرگىنىچە ۋارقىرىدى:



— ئاتتىن چۈشۈپ گەپ قىل ئەدەپسىز!

— چېچىلمىغا ئايلا خان تاغا، — دېدى سەئىدخان چىراي زورغا كۈلكە يۈگۈرتۈپ، — ئالدىلىرىدا ئەدەپسىزلىك قىلد ھەددىم ئەمەس. غەزەپلىرىدىن قورققانلىقىم ئۈچۈن، ئاتتىن چۈشۈشكە پېتىنالمىيۋاتىمەن. پەيلىلىرىدىن يېنىپ ئىجازەت بەر، لە، دەرھال بېرىپ ئۆزەڭگىلىرىنى سۆيۈشكە تەييارمەن. ئوي باقسىلا، مۇشۇنداق ئەھۋالدا تاغا — جىيەنىڭ دۈشمەنلىشىشى ھاجەت؟ ئەسلىدە قەھر — غەزىپىمىزنى مۇناپىق تەخت ئوغرىد شەيبانخان بىلەن تۈزكۈر مىرزا ئابابەكرىگە كۆرسىتىشىم كېرەك ئىدى.

— ساقىلىمنى تارىشىڭنىڭ ھاجىتى يوق. سەن ئۆگەتمە سەڭمۇ قانداق قىلىشىمنى ئۆزۈم بىلىمەن. گۇناھىڭنى تونۇغ بولساڭ دەرھال ئاتتىن چۈشۈپ تىزلان.

— جانابى خان تاغانىڭ ھۆرمەت — مەرتىۋىسى ئۈچۈن تىزلانسام بولىدۇ، — دېدى سەئىدخان تەمكىنلىك بىلەن، — ل كىن گۇناھ ئۈچۈن تىزلانمايمەن. چۈنكى، ئالدىلىرىدا تىزلانغۇدە گۇناھىم يوقتۇر.

سوغۇققا بەرداشلىق بېرەلمەي، جىلى بولۇپ تۇرغان سۇلتا مەھمۇدخانغا سەئىدخاننىڭ بۇ جاۋابى قاتتىق ھار كەلدى:

— كېلىڭلار، بۇ ئەدەپسىزنى تۇتۇپ باغلاڭلار!

شۇ ھامان سۇلتان مەھمۇدخاننىڭ يېنىدىكى مەخسۇد ئەل قاتارلىق بىرقانچە سەركەردە سەئىدخانغا قاراپ ئات سالىدى ئەھۋالنىڭ چاتاقلىقىنى سەزگەن سەئىدخان ئېتىنىڭ بېشىنى چاققانلىق بىلەن كەينىگە بۇراپ، ئۆز سېپىگە قاراپ چېپىپ كەتتى.

بۇ ئەھۋاللارنى كۆرۈپ تۇرغان ئابدۇخېلىلخان لەشكەرلىرىگە ھۇجۇمغا ئۆتۈش پەرمانى بەردى.

شۇ ھامان قارلىق دالىدا دەھشەتلىك قىرغىن باشلاندى.

— بۆكتۈرمىدىكىلەر ھۇجۇمغا ئۆتسۇن! — دېدى سەئىدخان



خوجا ئەلى باھادىرغا قاراپ.
ناغرا ئاۋازىنى ئاڭلىغان بۆكتۈرمىدىكىلەر ئىككى تەرەپتىن
ھۇجۇمغا ئۆتتى.

جىيەن ئوغۇللىرىنىڭ لەشكەرلىرىنىڭ ئازلىقىنى كۆرۈپ،
غەلىبىگە ئىشەنچ باغلىغان سۇلتان مەھمۇدخان تۇيۇقسىز ئوڭ -
سول تەرىپىدىكى دۆڭلۈكنىڭ كەينىدىن ھۇجۇم قىلىپ كەلگەن
لەشكەرلەرنى كۆرۈپ تەمتىرەپ قالدى. ئەسلىدىنلا لەشكىرىي
ئىشلارغا خام بولغانلىقى ئۈچۈن، جىيەن ئوغۇللىرىنىڭ بۆكتۈر -
مە قويۇشىنى خىيالغا كەلتۈرمىگەنىدى. لەشكەرلىرىنىڭ پاتىد -
پاراق بولۇشقا باشلىغانلىقىنى كۆرۈپ ۋۇجۇدىنى ئۈمىدسىزلىك
چۇلغىۋالدى - دە، دەرھال ئېتىنىڭ بېشىنى ئارقىسىغا بۇرىدى.
جەڭ بىر ئاش پىشىمغا يەتمەي ئاخىرلاشتى. سەئىدخان تا -
غىمىنىڭ يۈزىنى ئايپاپ، سەركەردە - لەشكەرلىرىنى ناغرا چالدۇ -
رۇپ قايتۇرۇۋالغانىدى.

— نېمىلا دېگەنبىلەن ئۇ بىزنىڭ ئاتا يوللۇق تاغىمىز، —
دېدى ئۇ ئىنىسىغا قاراپ، — ئۇنى ئەسىرگە ئالغان تەقدىردىمۇ
نېمە قىلالايتتۇق.

— توغرا ئويلايتىلا ئاغا، — دېدى ئابدۇخېلىلخان، — تاغام
بۇنى چۈشەنسە، قايتا لەشكەر تارتىپ يۈرمەيدۇ.

— مەلۇم بولغاي، — دېدى ئاغا - ئىنىلەرنىڭ قېشىغا يې -
تىپ كەلگەن خوجا ئەلى باھادىر، — لەشكەرلىرىمىز سۇلتان
مەھمۇدخان ئالىيلىرىنىڭ بىر قىسىم لەشكەرلىرىنى ئەسىرگە
ئاپتۇ، ياساققا يەتكۈزەمدۇق ياكى باشقىچە بىر تەرەپ قىلامدۇق؟

— ئۇلار بىزنىڭ ھەقىقىي دۈشمىنىمىز ئەمەس، — دېدى
سەئىدخان، — شۇڭا كالىسىنى ئېلىشنىڭ ھاجىتى يوق. تاغام -
نىڭ ئارقىسىدىن يولغا سېلىپ قويۇڭلار.

— ئەسىرلەرنىڭ ئارىسىدا مەخسۇد ئەلىمۇ بار، — دېدى
خوجا ئەلى باھادىر.

ئابدۇخېلىلخان ئالدىراپ سورىدى:



— ئاغامنى ئوق بىلەن يارىلاندىغان ھېلىقى مەخسۇد ئەلد-
مۇ؟

— شۇنداق خانزادەم.
— ئۇنىڭ كاللىسىنى ئېلىڭلار، — دېدى ئابدۇخېلىلخان، —
ئاغامغا قىلغان قەستىنىڭ جازاسىنى تارتسۇن.
— توختاپ تۇرسىلا، — دېدى سەئىدخان مېڭىشقا تەمشەلگەن
خوجا ئەلى باھادىرغا قاراپ، — ئۇنى ئۆلتۈرمەي ئالدىمغا ئېلىپ
كەلسىلە.

— باش ئۈستىگە! — خوجا ئەلى باھادىر كەينىگە ياندى.
— ئول بەتبەختنىڭ كاللىسىنى ئۆز قوللىرى بىلەن ئالاي
دېگەن ئوخشىمايدىلا ئاغا.
سەئىدخان ئىنىسىغا قاراپ سۇس كۈلۈمسىرىگىنىچە باش
چايقىدى:

— ئۇنىڭغا ھاياتلىق يولى بېرەي دەيمەن.
— نېمىشقا؟ — ئەجەبلىنىپ سورىدى ئابدۇخېلىلخان.
سەئىدخاننىڭ ئاشۇ قېتىم مەخسۇد ئەلنىڭ ئاتقان ئوقىدا
يارىلانغان تاغقى تېخىچىلا ساقايىمغانىدى. ئوڭ قولىنى راۋرۇس
ھەرىكەتلەندۈرەلمەيتتى.

— مەخسۇد ئەلنىڭ جانىزلىق ماھارىتى بەكمۇ يۇقىرى، —
دېدى سەئىدخان ئىنىسىغا قاراپ، — ئاشۇ چاغدا ئۇ ئوقنى قانداق
يېرىمگە چەنلەپ ئاتقان بولسا دەل تەگكۈزەلەيتتى. شۇ چاغدا بەل-
كىم تاغقىمنى چەنلىمىگەن بولۇشى مۇمكىن. ئوق تاغقىمغا
تەگكەندىن كېيىن قولۇمنى پەقەتلا ھەرىكەتلەندۈرەلمىدىم، ئۇنىڭ
ئۈستىگە ئېتىم تېز چاپقان بولغاچقا، مەخسۇد ئەلنىڭ ئالدىغىلا
بېرىپ قاپتىمەن. شۇ پەيتتە ئۇ ماڭا بىمالال تىغ ئۇرالايتتى. ئەم-
ما، ئۇنداق قىلىمدى ۋە مەندىن كەچۈرۈم سوراپ قېچىپ كەتتى.
تاغامنىڭ سەركەردىلىرى ئارىسىدا جەڭ ماھارىتىگە كامىل بۇنداق
سەركەردە ئاز تېپىلىدۇ. ئەمدىلىكتە مەن ئۇنى ئۆلتۈرسەم نامەرد-
لىك قىلغان بولۇپ قالمەن. ئۇ قايتىپ بېرىپ يەنىلا تاغامنىڭ



خىزمىتىنى قىلسۇن.

سەئىدخاننىڭ گېپى ئاخىرلىشىپ بولغۇچە، خوجا ئەلى با-
ھادىر چەمبەرچاس باغلانغان مەخسۇد ئەلىنى ئېلىپ كەلدى.
چىرايى تامدەك تاتىرىپ كەتكەن مەخسۇد ئەلى سەئىدخانغا لاپىدە
بىر قاراپ قويۇپ يەرگە قارىۋالدى.

— ئاخىر قولۇمغا چۈشتۈڭ، — دېدى سەئىدخان كۈلۈمسى-
رىگىنىچە، — سېنى قولۇمغا چۈشۈرەلمەي كۆڭلۈم غەش بولۇپ
يۈرەتتىم.

مەخسۇد ئەلى لام — جىم دېمىدى. شۇ تاپتا ۋۇجۇدىنى ئۆلۈم
ۋەھىمىسى چىرمىۋالغانىدى. لەشكەرلەر ئۇنىڭ جۇۋىسىنى سالدۇ-
رۇۋالغان بولسا كېرەك، ئۈستىبېشى يېلىڭ ئىدى. شۇ سەۋەبتىنمۇ
ياكى ئۆلۈم ۋەھىمىسىدىنمۇ ئەيتاۋۇر جالاقلاپ تىترەيتتى.
— ئۇنى باغلاقتىن بوشىتىڭلار.

سەئىدخان جۇۋىسىنى سېلىپ، خوجا ئەلى باھادىرغا ئۇزات-
تى.

— مەخسۇد ئەلىگە كىلدۈرۈپ قويۇڭلار.

باغلاقتىن بوشانغان مەخسۇد ئەلى موڭكىدە تىزلاندى:

— ئالىيلىرى مەرھەمەتلىكتۇر. كەمىنلىرى ئۆلۈمگە مەھ-
كۈم گۇناھكارمەن. بۇ كاتتا ئىلتىپاتلىرىنى قوبۇل قىلغۇدەك
سالاهىيىتىم يوقتۇر.

— ئورۇنلىرىدىن تۇرسىلا سەركەردە، — دېدى سەئىدخان
مەغرۇر قىياپەتتە، — جەڭدىكى زەخمىم — زەخمەتنى كۆڭلىدە
ئاداۋەت قىلىپ ساقلاش مەرد باھادىرلارنىڭ ئىشى ئەمەس. شۇ
چاغدا مېنى ئاياپ قويغانلىقلىرىنى بىلىمەن. دەرھال يەتتەكەنتكە
قايتىپ، خان تاغام سۇلتان مەھمۇدخان ئالىيلىرىنىڭ ھالىدىن
خەۋەر ئالسىلا. ئاللاھ نېسىپ قىلسا يەنە كۆرۈشۈپ قالارمىز.

— قۇدرەتلىك تەڭرىم نېسىپ قىلسا، خانزادە ئالىيلىرىنىڭ
خىزمىتىنى قىلىپ ئۆلۈشكە رازىمەن، — دېدى مەخسۇد ئەلى قا-
يىل بولغان ھالدا، — ۋۇجۇدۇمدا قايتىدىن شۇنداق بىر ئىشەنچ

پەيدا بولىدىكى، ئالىيلىرىدەك باھادىر، ئەزىمەت سەركەردە بولىدىغان، بۈيۈك خانىدانلىق مىزانىڭ سەلتەنەت قۇياشى ھەرگىز پەيدا بولمايدۇ.

سەئىدخان خوجا ئەلى باھادىرغا قارىدى:

— مەخسۇد ئەلى ۋە باشقا ئەسىرگە چۈشكەنلەرگە ئات، رۇق — تۈلۈك بېرىپ يولغا سېلىۋېتىڭلار.

— پەرمانىبەردارمەن! — دېدى خوجا ئەلى باھادىر.



ھىرات. ئۈجمە پىششىقى.

مۇرغاب دەرياسىغا كەلگۈن كەلمىگەن بولسىمۇ، سۈيى خېلىلا ئۇلغىيىپ قالغانىدى. دەريا ساھىلىدىكى قاراڭغۇلاشقا باغلاردىن، بوستانلىق كۆچۈم مەھەللىلەردىن كاككۇكنىڭ ئاۋازى ئاڭلىناتتى. پات يېقىندا باستۇرۇپ كېلىش ئېھتىمالى بولغان ۋەھشىي دۈشمەننىڭ تەھدىتىنى ھېسابقا ئالمىغاندا ھىرات شۇنداق چىلىك تىنچ، شۇنچىلىك خاتىرجەم ئىدى.

ھەئە، بابۇر ھىراتقا بېرىشقا ئانچە ئالدىراپ كەتمىگەندەك قىلاتتى، گەرچە ياز پەسلى باشلانغان بولسىمۇ، ھىراتقا ئېلىپ بارىدىغان غۇربەند ۋە شىبەرتۇيولىدىكى قارلار تېخى ئېرىپ بولالمايىتى. بابۇر ئىمكان بار ئىنسى جاھانگىر مىرزانى يېتىشىدۇرۇپ، ئۆزى ئۈچۈن ئوزۇق — تۈلۈك، چېدىر، قورال — ياراغ ئارتىلغان تۈگىلەرنى ۋەلى خاردىن بەگ بىلەن دۆلەت قەدەمبەگكە تاپشۇرۇپ، باشقا سەركەردىلىرى بىلەن يەڭگىل جابدۇنۇپ ماڭغانىدى. لېكىن، خېلى تېز ماڭغان بولسىمۇ، جاھانگىر مىرزانى يېتىشىلمەيدى. ئوزۇق — تۈلۈكلىرى ئارقىسىدا قالغان بولغاچقا، يول بويى گەرزەۋان، ئەلمار، قەيسار، چېچەكتۈ دېگەن يۇرتلاردىن ئاشلىق يىغىپ ماڭىدى. ئاخىرى دەرەۋىيى بامدا جاھانگىر مىرزا بىلەن ئۇچراشتى. ئەمما، ئۆزىدىن ئىجازەت سورىماي قىلغان باشباشتا.



لىقنى يۈزىگە سالمدى.

— بەدىئۇز زامان مىرزا، مۇزەپپەر مىرزا قاتارلىق خانزادىلەر مۇھەممەد بۇرۇندۇق بارلاس، زۇنۇن ئارغۇن قاتارلىق چوڭ بەگلىرى بىلەن شەيبانىخاننىڭ مۇقابىلىسىگە چىقىش ئۈچۈن، ھىراتتىن چىقىپ بادغىستا لەشكەر توپلاۋېتىپتۇ، — دېدى جاھانگىر مىرزا ئۆزى ئىگىلىگەن ئەھۋالدىن مەلۇمات بېرىپ، — ھازىر مەرھۇم سۇلتان ھۈسەيىن بايقارا ئالىيلىرىنىڭ خانزادىلىرى ئۆز لەشكەرلىرىنى ئېلىپ كېلىپ بوپتۇ. پەقەت مەشھەدتىكى خانزادە كېپەك مىرزا جىم تۇرۇۋالغان ئوخشايدۇ.

— كېپەك مىرزىنىڭ كەلمەسلىكىدە بىرەر سەۋەب باردۇ؟ — دېدى بابۇر قىزىقىپ.

— كېپەك مىرزا بىلەن مۇزەپپەر مىرزىنىڭ ئوتتۇرىسىدا بۇرۇندىنلا ئاداۋەت بار ئىكەن. ئۇ ئاشۇ ئاداۋەتنى پەش قىلىپ: «مەن نېمىشقا مۇزەپپەر مىرزىنىڭ ئالدىغا بېرىپ، پەرمانبەردار - چىلىق قىلغۇدەكمەن» دەپ كەلگىلى ئۇنىماپتۇ.

— ئاغا - ئىنىلەر يىغىلىپ، ئىتتىپاق بولۇپ، شەيباقتەك ۋەھشىي دۈشمەننىڭ مۇقابىلىسىگە چىقىشقا ھازىرلىنىۋاتقان مۇشۇنداق پەيتتە، يوقىلاڭ ئاداۋەتنى دەپ يارىماس غۇرۇرنى پەش قىلىشنىڭ نېمە ھاجىتى؟! — دېدى بابۇر نارازى بولغان ھالدا، — بۇ دېگەن غۇرۇر كۆرسەتكەنلىك ئەمەس، نامەردلىك قىلغانلىق. قارىغاندا، كېپەك مىرزا تولىمۇ چاكىنا ئادەم ئوخشايدۇ.

جاھانگىر مىرزا ئاكىسىنىڭ سۆزلىرىگە ئىپادە بىلدۈرمىدى. شۇ تاپتا ئۇ ئەينى يىلى ئاكىسى بىلەن ئوتتۇرىسىدا يۈز بەرگەن ئارازچىلىقلارنى ئەسلەپ قالغانىدى. شۇڭا ئۇ ئاكىسى بۇ سۆزلىرىنى خۇددى ئۆزىگە قارىتىپ دەۋاتقاندىك تۇيغۇغا كېلىپ، گەردىنىگىچە قىزىرىپ كەتتى. ئىچكى تۇيغۇسىنى يوشۇرۇش ئۈچۈن، باشقا تەرەپكە قارىۋالدى.

— خانزادىلەرگە ھىراتقا يېقىنلاپ قالغانلىقىمىزدىن خەۋەر بېرىۋېتەيلى، — دېدى بابۇر قاسىمبەگ قاۋچىغا قاراپ، — سە.





ئىد ئەبزل بىلەن سۇلتان مۇھەممەد دولداي خەۋەر يەتكۈزسۇن.
— بىز خەۋەر كەلگۈچە ساقلاپ تۇرىمىزمۇ ياكى ماڭغاچ تۇ-
رىمىزمۇ؟ — دەپ سورىدى جاھانگىر مىرزا.

— ساقلاپ تۇرايلى، — دېدى بابۇر، — ئول ھىرات خانزادە-
لىرىنىڭ دىمىقى ئۈستۈن دەپ ئاڭلىغانمەن، قائىدە بويىچە ئۇلار
ئالدىمىزغا كىشى ئەۋەتىشى كېرەك.
جاھانگىر مىرزا لام — جىم دېمىدى.

ئۈچ كۈن ئۆتكەندە ئۇلارنىڭ ئالدىغا مۇھەممەد بۇرۇندۇق
بارلاسىنىڭ ئۆزى كەلدى. گەرچە ئالدىغا خانزادىلەرنىڭ بىرەرى
كەلمىگەنلىكىدىن بابۇرنىڭ كۆڭلى بىر ئاز يېرىم بولغان بولسى-
مۇ، لېكىن مۇھەممەد بۇرۇندۇق بارلاس ھىرات ئوردىسىدىكى ئەڭ
مەرتىۋىلىك ئەمىرلەردىن بولغاچقا، بۇ ئىشنى ئانچە كۆڭلىگە ئې-
لىپ كەتمىدى ھەمدە ئۇنىڭغا خانزادىلەر بىلەن مۇرغاب دەرياسى
بويىدا كۆرۈشۈشكە ۋەدە بەردى.

بۈگۈن بابۇر ئاشۇ ۋەدىسى بويىچە بارلىق سەركەردە — لەش-
كەرلىرىنى ئېلىپ مۇرغاب دەرياسى بويىغا يېتىپ كەلگەنىدى.

سۇلتان ھۈسەيىن بايقاراننىڭ تۆتىنچى خانزادىسى ئەبۇلھۈسە-
يىن^① مىرزا بابۇرنىڭ ئىستىقبالىغا چىقتى. ئاۋۋال ئەبۇلھۈسەيىن
مىرزا ئاتتىن چۈشتى، ئاندىن بابۇر ئاتتىن چۈشتى. مېڭىپ كې-
لىپ كۆرۈشۈپ، ئامان — ئېسەنلىك سوراشتى. ئاندىن ئانقا مىنىپ
يولىنى داۋاملاشتۇردى. مۇرغاب دەرياسى بويىدىكى ھىرات خانزا-
دىلىرىنىڭ كۆچمە ئوردىسى ئالدىدا مۇزەپپەر مىرزا بىلەن ئىبىن
ھۈسەيىن مىرزا بىر توپ ئەمىر — بەگلەر بىلەن كۈتۈپ تۇرغانى-
دى. ئىككى خانزادە بابۇرنى كۆرۈپ ئاتلىرىدىن چۈشمىدى.

«ئىككى خانزادىنىڭ نېمە قىلغىنى بۇ؟ مېنى كۆرۈپ تۇرۇپ



① «ئەمىر تۆمۈر تۈزۈكلىرى» دە بېرىلگەن ئەمىر تۆمۈر شەجەرىسىدە
ئەبۇلھۈسەيىن مىرزانى ھۈسەيىن بايقاراننىڭ تۆتىنچى ئوغلى قاتارىدا كۆرسەت-
كەن. «بابۇرنامە» دە بۇ ئىسىم «ئەبۇلھۈسەيىن» دەپ ئېلىنغان.

ئاتتىن چۈشەيمۇ دېمەيدۇ - يا؟ بوپتۇ، ئۇنداقتا مەنمۇ ئاتتىن چۈشمەي...»

بابۇر ئىككى خانزادە بىلەن ئات ئۈستىدىلا سالاملىشىپ كۆ-
رۈشتى. ئىككى خانزادىنىڭ ئاغزىدىن گۈپۈلدەپ شاراب پۇرىقى
كېلەتتى. كەيپ تەسىرىدىن مەڭزىلىرى قىزىرىپ، كۆزلىرى خۇ-
مارلىشىپ كەتكەنىدى.

«ھە، ئۇلارنىڭ مېنى ئاتتىن چۈشۈپ قارشى ئالمىغىنى تە-
كەببۇرلۇقتىن ئەمەس، كەپىلىكتىن ئىكەن. توۋا، ئاتىسى تېخى
يېقىندا قازا قىلغان تۇرسا، ئۇنىڭ ئۈستىگە كۈچلۈك ياۋ بۇرنى
ئاستىغا كېلىپ قالغان تۇرسا، كەيپ - ساپا، ئەيش - ئىشرەتكە
قانداقمۇ كۆڭلى تارتقاندۇ؟...»

بابۇر خىيالغا ئەسىر بولۇپ، چوڭ خانزادە بەدىئۇززامان
مىرزىنىڭ شاھانە چېدىرىنىڭ ئالدىغا كېلىپ قالغىنىنىمۇ تۇيماي
قالغانىدى. ئۇ ئاتتىن چۈشۈپ بىرىنچى بولۇپ چېدىرغا قەدەم
باستى. ئۇنىڭ ئارقىسىدىن قاسىمبەگ قاۋچىن كىردى. تۆردىكى
ئوتقاشەك گىلەم سېلىنغان شاھ سۈپىنىڭ ئۈستىدىكى تەتلەلا
كۆرپىدە چوڭ خانزادە بەدىئۇززامان مىرزا چازا قۇرۇپ ئولتۇرات-
تى. بابۇر ئىشىك تۈۋىدە بىر يۈكۈنۈۋېتىپ ئالدىغا قاراپ ماڭدى.
قائىدە بويىچە بابۇر يۈكۈنگەندىن كېيىن بەدىئۇززامان مىرزا ئور-
نىدىن تۇرۇپ، شاھ سۈپىدىن چۈشۈپ بابۇرنىڭ ئالدىغا كېلىپ
كۆرۈشۈشى كېرەك ئىدى. ئەمما، بەدىئۇززامان مىرزا تولىمۇ ئال-
دىرىماي ئورنىدىن تۇردى. بۇ چاغدا بابۇر چېدىرنىڭ ئوتتۇرىسىغا
كېلىپ بولغانىدى. قاسىمبەگ قاۋچىن چەبدەسلىك بىلەن بابۇر-
نىڭ كەمىرىدىن تۇتۇپ تارتتى. بابۇرنى توختىتىۋالماسا بەد-
ئۇززامان مىرزا بىلەن شاھ سۈپىنىڭ قېشىدا كۆرۈشۈپ قالىدۇ-
غانلىقىنى پەملىگەن قاسىمبەگ قاۋچىن بابۇرنىڭ غۇرۇرىنى،
شۆھرەت، مەرتىۋىسىنى قوغداپ قېلىش ئۈچۈن ئاشۇنداق قىلغا-
نىدى. ساداقەتمەن ئەمىرنىڭ مەقسىتىنى چۈشەنگەن بابۇر تۇرغان



جايدا تاققىدە توختىدى. ئۇنىڭغىچە بەدىئۇز زامان مىرزا شاھ سۇپە - دىن چۈشۈپ بابۇرنىڭ ئالدىغا كەلدى. بۇ چاغدا بابۇر بەدىئۇز زامان مىرزىنىڭمۇ ئاغزىدىن شاراب پۇرىقى كېلىۋاتقانلىقىنى سەزدى. شاھ سۇپىغا ئايرىم - ئايرىم قىلىپ ئىككى ئورۇن راسلانغا - ندى. مۇزەپپەر مىرزا گەپ قىلمايلا بېرىپ، ئاكىسى بەدىئۇز زامان مىرزا ئولتۇرغان كۆرىپىدە ئولتۇردى.

— پادىشاھ ئالىيلىرىنى تۆشەككە باشلىسىلا.

بەدىئۇز زامان مىرزا ئىنىسى ئەبۇلھۈسەيىن مىرزىغا قاراپ شۇنداق دېگەندىن كېيىن، ئەسلىدىكى ئورنىغا بېرىپ ئولتۇردى. ئەبۇلھۈسەيىن مىرزا بابۇرنى شاھ سۇپىدىكى يەنە بىر كۆر - پىگە ئېھتىرام بىلەن باشلىدى. شاھ سۇپىنىڭ تۆۋەن تەرىپىدىكى ئوڭ - سول تەرەپكە يەنە بىر قانچە تۆشەك راسلانغانىدى. باشقا خانزادىلەر جاھانگىر مىرزىنى بابۇرنىڭ ئايىغى تەرەپتىكى تۆ - شەككە باشلىغاندىن كېيىن، ئۆزلىرىمۇ ياش تەرتىپى بويىچە ئو - رۇن ئېلىشتى. قاسىمبەگ قاۋچىن مۇھەممەد بۇرۇندۇق بارلاس، زۇنۇن ئارغۇنلار بىلەن بىر تۆشەكتە ئولتۇردى.

قىسقىلا پاتىھەدىن كېيىن، قايتا تىنچلىق - ئامانلىق سوراشتى. چاققان مۇلازىملار ھەممەيلەننىڭ قولىغا سۇ بەردى. ئاندىن ھەربىر تۆشەكتىكىلەرنىڭ ئالدىغا بىردىن شىرە قويۇپ، ئالتۇن - كۈمۈشتىن ياسالغان قاچا - تەخسىلەردە تۈرلۈك غىزالارنى تارتىشقا باشلىدى. تېخى غىزاغا قول ئۇزاتماي تۇرۇپلا، شارابچىلار قەدەھلەرگە شاراب قويۇشقا باشلىدى.

بەدىئۇز زامان مىرزا بىلەن مۇزەپپەر مىرزىنىڭ بىر تۆشەكتە ئولتۇرۇۋېلىشىدىن غەلىتىلىك ھېس قىلغان بابۇر، غىزا بىلەن شارابنىڭ داستىخانغا تەڭلا پەيدا بولۇشىدىن تېخىمۇ ئەجەپلەندى. چۈنكى، شاراب ھەرقانداق سورۇندا غىزادىن كېيىن ئىچىلەتتى. بولۇپمۇ بۈگۈنكىدەك چوڭ لەشكىرىي ئىشلار ھەققىدە سۆھبەت بولىدىغان سورۇندا شارابقا چەك قويۇلاتتى. ئەمما، مۇنۇ خۇراسان



خانزادىلىرى بولسا شارابنى خۇددى ئۇسسۇزلۇق ئورنىدا ئىچىۋا. تاتتى. نە لەشكېرى ئىشلار ھەققىدە، نە ئۆزلىرىنىڭ ھازىرقى ئەھۋالى ھەققىدە ئېغىز ئاچمايتتى. بەدىئۇز زامان مىرزا خېلىلا زورلىغان بولسىمۇ، بابۇر شاراب ئىچىشنى قەتئىي رەت قىلدى. ئاچ قورساققا شاراب ئىچكەنلىكى ئۈچۈنمۇ، خانزادىلەر مەست بو. لۇشقا باشلىغانىدى. شۇڭا ھەركىم يېنىدىكىلەر بىلەن بولمىغۇر پاراڭلارغا چۈشۈپ كەتكەنىدى. بۇنى ئاز دەپ سازەندىلەر بىلەن رەقاسلارمۇ تەڭلا پەيدا بولدى.

«ئاتا - بابىلىرىمىز سەلتەنەت ئىشلىرىدا چىنگىز ئادىتىگە قاتتىق رىئايە قىلىپ كەلگەن. ئەمما يىغىلىش، ھېيت - بايرام، توي - تۆكۈن، باراۋەت، ئولتۇرۇش، مېھماندارچىلىقلاردا چىنگىز ئادىتىنى بارا - بارا تاشلىۋەتكەن ياكى مۇۋاپىق ئۆزگەرتكەنىدى. لېكىن، مۇنۇ خۇراسان خانزادىلىرىنىڭ قىلىقى قايىسى ئەجدادىمىزنىڭ يوسۇنىغا كىرىدىغاندۇ؟ ياكى ئۇلار چىنگىزنىڭ ئادەتلىرىنى تېخىچە داۋاملاشتۇرۇۋاتامدىغاندۇ؟ ۋە ياكى ھىراتنىڭ ئۆز ئالدىغا قائىدە - يوسۇنى بارمىدۇ؟ چىنگىزنىڭ ئادەتلىرىمۇ قەتئىي ئەمەل قىلىمىسا بولمايدىغان قانۇن ئەمەس. ئاتا - بابىلىرىمىزمۇ ئۆزگەرتىشكەنمۇ. ئەمما، بىر كىمىدىن ياخشى بىر قائىدە قالغان بولسا، ئەلۋەتتە ئۇنىڭغا ئەمەل قىلىش كېرەك. ناۋادا ئاتا يامان ئادەتكە مايىل بولغان بولسا، پەرزەنت ياخشى ئادەت بىلەن ئۇنى تۈزىتىپ جاۋاب قىلىمىقى زۆرۈر. مەرھۇم سۇلتان ھۈسەيىن باي - قارا ئالىيلىرىنى ھەر كۈنى پېشىنىدىن كېيىن ئىچىدۇ، ئىچمىگەن بىرمۇ كۈنى يوق دەپ ئاڭلىۋىدىم. ئەھۋالدىن قارىغاندا ئوغۇللىرى بۇنى ھەقدادىغا يەتكۈزگەندەك قىلىدۇ. بۇنداق خانزادىلەر بىلەن شەيياقنىڭ مۇقابىلىسىگە چىققىلى بولارمىكىن تاڭ. ئەمدى ئۇلار بىلەن لەشكېرى ئىشلارنى سۆزلىشىش مۇمكىن ئەمەس. ئەڭ ياخشى شىسى قايتىپ ئارام ئالاي. ئەتىگىچە سۆھبەتلىشەرمەن...»

بابۇر ئەدەپ ساقلاپ بىر ئاش پىشەم چىداپ ئولتۇردى. ئاندىن

بەدىئۇز زامان مىرزا بىلەن مۇزەپپەر مىرزاغا ئۆزرە ئېيتىپ، ئۆز قارار گاهىغا قايتىپ كەتتى. جاھانگىر مىرزا سورۇندا قېپقالدى.



— بەدىئۇز زامان مىرزا بىلەن مۇزەپپەر مىرزىدىن يېشىم كىچىك بولسىمۇ، مەرتىۋەم يۇقىرى، — دېدى بابۇر ئەتىگەندە ئالدىغا سالامغا كەلگەن مۇھەممەد بۇرۇندۇق بارلاسقا قاراپ، — ئا- تا - بابىلىرىمىز سەلتەنەتنىڭ ئاستانىسى بولغان سەمەرقەنتنى ئىككى قېتىم جەڭ بىلەن ئېلىپ، ئەجداد تەختىدە ئولتۇردۇم. بۇ خۇراسان خانىدانىدا كىم دۈشمەنگە قارشى مەنچىلىك جەڭ قىلپتۇ؟ قائىدە بويىچە خانزادىلەر بۈگۈن ئەتىگەن ئالدىمغا سالامغا كېلىپ، ھاردۇق سورىشى كېرەك ئىدى. تېگىشلىك تەزىمىنىڭ بىر- جىرىلمەسلىكى مۇۋاپىق ئەمەس.

— كەچۈرگەيلا پادىشاھ ئالىيلىرى، — دېدى مۇھەممەد بۇ- رۇندۇق بارلاس ئۆزى خاھلىق بىلدۈرۈپ، — ئەسلىدە ئالدىلىرىغا خانزادىلەرنى باشلاپ كېلەرمەن دېگەن. تۈنۈگۈن سىلى قايتىپ كەتكەندىن كېيىن تۈن نىسپىغىچە ئىچىشتى. ئەتىگەن ھېچقاچا- سىسى ئورنىدىن تۇرماپتۇ. شۇڭا مەن بولساممۇ كەلگەچ تۇراي دې- دىم. بۇ سۆزلىرىنى خانزادىلەرگە چوقۇم يەتكۈزۈمەن.

بابۇر چىرايىغا سەل - پەل كۈلكە يۈگۈرتتى:

— ئاڭلىسام بەدىئۇز زامان مىرزا بىلەن مۇزەپپەر مىرزا ھىرات تەختىگە شېرىك پادىشاھ بوپتىمىش، بۇ راستمۇ؟

— ئىشتەنلىرى راست ئالىيلىرى، — دېدى مۇھەممەد بۇ- رۇندۇق بارلاس ئوڭايسىزلانغان ھالدا، — ئەسلىدە قائىدە بويىچە چوڭ خانزادە بەدىئۇز زامان مىرزا ۋەلىئەھد ئىدى. ئوزاقى يىلى مەرھۇم خان ئاتىسى سۇلتان ھۈسەيىن بايقارا ئالىيلىرى بىلەن زىتلىشىپ ئۇرۇش قىلغاندىن كېيىن، خان ئالىيلىرى غەزەپلىد-



نىپ ئۇنىڭ ۋەلىئەھدىلىكىنى بىكار قىلغان بولسىمۇ، لېكىن ۋەلىئەھد بېكىتىمگەندى. كۈتمىگەندە خان ئالىيلىرى تۇيۇقسىز قازا قىلدى. ئوردىدىكى چوڭ - كىچىك ئەمىرلەر قايسى خانزادە - نى تەختكە چىقىرىش ئىشىدا بىرلىككە كېلەلمەي، بىرى چوڭ خانزادىنى، بىرى مۇزەپپەر مىرزىنى ياقلاپ ئىككىگە بۆلۈنۈپ كەتتى. ئاخىرى مانا مۇشۇنداق شېرىك پادىشاھلىق تايىن تاپتى. شۇنىڭ بىلەن بەدىئۇزىمان مىرزا ئوردا ئىشىك ئاغىلىقىغا زۇ - نۇبەگ ئارغۇنى، مۇزەپپەر مىرزا ئوردا ئىشىك ئاغىلىقىغا كەمد - نىلىرىنى تەيىنلىدى. يەنە تېخى ھىرات شەھىرىنىڭ ھاكىملىقىد - غىمۇ شەيخ ئەلى تاغايى بەدىئۇزىمان مىرزا تەرىپىدىن، يۈسۈپ ئەلى كۆكۈلداش مۇزەپپەر مىرزا تەرىپىدىن تەيىنلەندى.

— ئاجايىپ بىر ئىش بويىچە، — دېدى بابۇر ئىستېھزا ئا - رىلاش كۈلۈپ، — بىر ئادەم قىلىدىغان خىزمەتنى ئىككى ئادەم قىلغىلى تۇرسا، ئوردىنىڭ خىراجىتى قانداق يېتىشىدۇ؟ بۇ ئا - خىر بېرىپ ئاۋام - رەئىيەتكە يۈك بولمامدۇ؟

بابۇر مۇشۇلارنى دەۋىتىپ شەيخ سەئىدىنىڭ «گۈلىستان» دى - كى: «ئون دەرۋىش بىر پالاستا ئۇخلايدۇ، ئىككى پادىشاھ بىر ئىق - لىمغا سىغمايدۇ» دېگەن ھېكمىتىنى ئېسىگە ئالدى - يۇ، لېكىن ئاغزىدىن چىقارمىدى.

— خانزادىلەر جەڭ تەييارلىقنى تولۇق پۈتتۈرۈپ بولغاندۇ؟

— يوقسۇ، تېخى پۈتمىدى، — دېدى مۇھەممەد بۇرۇندۇق

بارلاس، — خانزادىلەر مەرھۇم خان ئالىيلىرىنىڭ ھايات ۋاقتىد -

ىدىكى پەرمانغا بويسۇنۇپ مۇرغاب ياقىسىغا كەلگىنى بىلەن، كۆ -

پىنچىسى لەشكەرلىرىنى تولۇق ئېلىپ كەلمىدى.

— نېمىشقا؟

— سەۋەبىنى كەمىنلىرىمۇ بىلمەيمەن. پەممىچە، ھەممە -

سىنىڭ ئاتا تەختىدىن تەمەيى بار. شۇڭا ھېچقايسىسى جەڭدە لەش -

كەرلىرىدىن ئايرىلىپ قېلىشنى خالىمايدۇ. ھەممىسى ئۆز ۋىلايەت -

لىرىگە بىر قىسىم لەشكەرلىرىنى يوشۇرۇپ قويۇشتى.
— ئۇنداقتا ئۇلار بىلەن ھەمكارلىشىپ جەڭ قىلغىلى بول-
مىغۇدەك، — دېدى بابۇر تېرىككەن ھالدا.

— پادىشاھ ئالىيلىرى خانىش خەدىچە بېگىمگە يولۇققاندا
ئېغىر ئالماي بۇ ئەھۋاللارنى بىلدۈرگەن بولسىلا. خەدىچە بېگىم
پەرمان بەرسە ھېچقايسىسى ياق دېيەلمەيدۇ.

«ئەمدى يەنە بىر پادىشاھ چىقتى. يەنە كېلىپ ئايال زاتى، —
دېگەنلەرنى خىيالىدىن ئۆتكۈزدى بابۇر، — سۇلتان ھۈسەيىن باي-
قارا ئالىيلىرىنىڭ بۇ خانىشنى تولىمۇ ھىيلىگەر، ھازارۇل،
زۇۋانداز بىر خاتۇن دەپ ئاڭلىۋىدىم. ئەينى يىلى ئوغلى مۇزەپپەر
مىرزىنى ۋەلىئەھد قىلىش ئۈچۈن، چوڭ خانزادە بەدىئۇز زامان
مىرزىنى بايقارا ئالىيلىرىغا چېقىشتۇرۇپ، ئاتا - بالا ئۆتتۈردى-
سىدا تەرىپىچىلىك پەيدا قىلغانىكەن. بايقارا ئالىيلىرىمۇ بۇ خا-
نىشنىڭ رايىغا بەك باقىدىكەندۇق. ئەمەلىيەتتە ئوردىنىڭ ھوقۇ-
قىنى چاڭگىلىغا ئېلىۋاپتۇ — دە، ئاخىر بېرىپ بىر خاتۇن كى-
شىگە يېلىنامىدىم ئەمدى؟ ئەسلىدە ھىراتقا كەلمەي تۇرىدىغان
ئىشكەن. جاھانگىر مىرزا ئالدىراقسانلىق قىلىپ قالدى. مانا
ئەمدى غېمىدە يوق ئول خانزادىلەر بىلەن شارابىزلىق قىلىۋاتىد-
دۇ. كابۇلغا قايتايىمۇ — يا؟ بۇ چاغ بولغاندا كەتسەم خەق نېمە دەر،
ئۈستۈمدىن قانداق پىتنە تارقىتىشار، خەدىچە بېگىم بىلەن كۆ-
رۈشمەي زادى ئامال بولماسمۇ؟...»

بابۇر لەشكەرلىرىنى مۇرغاب دەرياسى بويىدا قالدۇرۇپ، قا-
سىمبەگ قاۋچىن قاتارلىق بىر قانچە ئەمىرلەرنى ئېلىپ ھىرات
شەھىرىگە كىردى. بەدىئۇز زامان مىرزا بىلەن مۇزەپپەر مىرزىنىڭ
ئالاھىدە تەييارلاپ بەرگەن قەسىرىدە تۇرغۇسى كەلمەي، كىچىك-
دىن بىر كۆرۈشۈشنى ئارزۇ قىلىپ كەلگەن ئەمىرى كەبىر نەۋائىي
ھەزرەتلىرىنىڭ قەسىرىنى ۋاقىتلىق تۇرالغۇ قىلىپ تاللىدى.



تۈن پەردىسى سەئىدخاننى يوشۇرۇپ قالماقچى بولغاندەك زېمىنغا قېلىن قارا پەردىسىنى يايغانىدى. ئاسماندا بىر تالمۇ يۇلتۇز يوق، قولى سوزسا بارماقنى كۆرگىلى بولمايتتى. ھېلى-مۇ ياخشى سەئىدخان مىنىۋالغان ئەقىللىق ئات يولىنىڭ ئوي - دۆڭىنى ئاڭقىرىپ ماڭاتتى. شۇ كۈنلەردە سەئىدخانغا كېچە بىلەن كۈندۈزنىڭ پەرقى يوق ئىدى. نە بارىدىغان مەنزىلىنى، نە ئارام ئا - لىدىغان ماكانىنى بىلمەيتتى. پەقەت ئارقىسىدىن ئىز بېسىپ قوغلاپ كېلىۋاتقان ئاكىسى مەنسۇرخاننىڭ لەشكەرلىرىدىن قۇتۇ - لۇش ئۈمىدى ۋۇجۇدىغا ھۆكۈمران ئىدى. شۇڭا كۈندۈزى يوشۇرۇ - نۇپ يېتىپ، كېچىسى يول يۈرەتتى.

ھەئە، سەئىدخان تاغىسى سۇلتان مەھمۇدخاننىڭ ھۇجۇمىنى چېكىندۈرۈپ، ئۇزاق ئۆتمەي ئاكىسى مەنسۇرخاننىڭ ھۇجۇمىغا دۇچ كەلدى. شۇ كۈنلەردە ئۇ ئىنىسى ئابدۇخېلىلخان بىلەن مەس - لىھەتلىشىپ، بارلىق سەركەردە - لەشكەرلىرىنى باشلاپ يەتتە سۈدىن ئالمۇتغا كەلگەنىدى. گەرچە مەنسۇرخان ئۇنىڭ ئارقا - ئارقىدىن ئەۋەتكەن خەتلىرىگە پەقەتلا جاۋاب قايتۇرمىغان بولسى - مۇ، ئەمما ئاكىسى بىلەن كۆرۈشۈپ، ئۇنى بىرلىكتە ئاتا دۈشمەن - لىرىگە جازا يۈرۈشى قىلىشقا كۈندۈرۈش نىيىتىدىن يەنىلا ۋاز - كەچمىگەنىدى. ئۇ تۇرپانغا بېرىشقا جابدۇنۇۋاتقان كۈنلەردە، ئاي - غاقچىلار سۇلتان مەنسۇرخاننىڭ نۇرغۇن سەركەردە - لەشكەرلەر بىلەن ئالمۇتغا قاراپ كېلىۋاتقانلىق خەۋىرىنى يەتكۈزدى.

— ھەرنېمە بولسا ئاغام يولۇمنى قىسقارتىپتۇ، — دېدى سەئىدخان خۇشاللانغان ھالدا، — ئۇنىڭدىن خېتىمگە جاۋاب بەر -



مىدى دەپ بېھۇدە رەنجىپتىمەن. سەركەردە - لەشكەرلىرى بىلەن
كەلگىنىگە قارىغاندا تەكلىپىمگە قوشۇلغان ئوخشايدۇ. ئاۋۋال
تاشكەنتنى قايتۇرۇۋالساق، ئاندىن پەرغانە ۋادىسىغا يۈرۈش قىلىپ
ئەندىجاننى ئالساق...

ئابدۇخېلىلخان ئاكىسىنىڭ بالىلارچە خىيالىنى ئاڭلاپ
ئىستېھزا ئارىلاش كۈلدى:

— ئالدىراپ ئاغزىلىرىنى تاتلىق قىلمىسىلا ئاغا. چوڭ ئا-
غامنىڭ نۇرغۇن سەركەردە - لەشكەرلەر بىلەن كېلىشى ھەرگىز -
مۇ ياخشىلىقتىن بېشارەت ئەمەس.

— بۇ نېمىدېگەنلىرى قەدىرلىك ئىنىم؟

— چوڭ ئاغام مېنىڭ يەتتە سۇ ۋادىسىدا تۇرۇشۇمغا قوشۇل-
غان بىلەن، ئالمۇتغا كېلىشىمگە ئىجازەت بەرمىگەن. شۇ تاپتا ئۇ
سىلىنىڭ تەكلىپلىرىگە قوشۇلۇپ ئەمەس، ئۆز زېمىنىنى قوغداش
ئۈچۈن كەلدى. ھەر ھالدا بىخۇد تۇرمايلى.

— ئاغامدىن ئۇنچىۋالا گۇمانلانمىسىلا، — دېدى سەئىدخان
ئىنىسىنىڭ سۆزىگە قوشۇلماي، — ئۇنىڭ سىلىگە ئاز - تولا
ئادالەتسىزلىك قىلغىنى راست. خان تاغام بىلەن ئوتتۇرىسىدىكى
ئارازچىلىقنىڭ سەۋەبىنى بىزمۇ ئېنىق بىلمەيمىز. پەقەت مۇشۇ -
نى دەپلا ئۇنىڭدىن رەنجىسەك ياخشى بولماس. ئاغاممۇ ھەر نە
قىلسا سەلتەنەت، تاجۇ تەخت ئۈچۈن قىلىدۇ. لېكىن شۇنى ئۆز-
تۇمىسىلاكى، بىز دېگەن قېرىنداش. ئۇنىڭ ئۈستىگە بىزنىڭ تا-
جۇ تەخت تەمەيىمىز يوق.

ئابدۇخېلىلخاننىڭ يەنە چۈشەندۈرگۈسى كەلمىدى. سەئىدخان
بولسا ئاكىسى مەنسۇرخاننى داغدۇغىلىق كۈتۈۋېلىش ئۈچۈن تەي-
يارلىق قىلىشقا كىرىشتى ھەمدە ئۇزۇن يىللاردىن بېرى ئايرىلىپ
كەتكەن قېرىندىشى بىلەن كۆرۈشىدىغان كۈنىنى ساناپ ئۆتكۈ-
زۈشكە باشلىدى.

ھەپتە ئۆتكەندە ئابدۇخېلىلخاننىڭ ھۆكۈمى توغرا چىقتى.
مەنسۇرخان قارشى ئېلىش ئۈچۈن ئىستىقبالىغا چىققان سەئىد-



خاننى يىراقتىن كۆرۈش بىلەنلا، خۇددى ئەشەددىي دۈشمىنىنى يولۇقتۇرغاندەك پۈتۈن سەپ بويىچە ھۇجۇمغا ئۆتتى. بىرنەچچە دەققە تېڭىرقىغان سەئىدخان ئاكىسىنىڭ پەيلىنىڭ راستىنلا يامانلىقىنى كۆرۈپ ئېتىنىڭ بېشىنى كەينىگە بۇراشقا مەجبۇر بولدى. تەييارلىقسىز ھالەتتە تۇرغان بولغاچقا، قارشىلىق كۆر-ستىشكىمۇ ئۈلگۈرەلمىدى. كۆزنى يۇمۇپ - ئاچقۇچە ئالمۇتىدىن قاچتى. لېكىن مەنسۇرخان بۇنىڭلىق بىلەن بولدى قىلمىدى. ئۇلارنى تايەتتىسۇ ۋادىسىنىڭ ئېرىسىغىچە قوغلاپ باردى. ئىند-سىنىڭ لەشكەرلىرىنى ئۇچرىغان يەردە قىرىپ - چاپتى. سەئىد-خانغا كۆرۈشۈپ، سۆزلىشىشكە پۇرسەتمۇ بەرمىدى.

سەئىدخان بىلەن ئابدۇخېلىلخاننىڭ ئامان قالغان ئۆكەرلى-رىنىڭ سانى يۈزگىمۇ يەتمەيتتى.

— ئاغام چوقۇم يېڭىلىشتى. بەلكىم بىرەر پىتنە - پاسات ئاڭلاپ قالغان چېغى.

— يەنە ئاشۇ ئائىنىساب ئاغامدىن ئۈمىدلىرىنى ئۈزەلمەيۋا-تامدىلا؟ — دېدى ئابدۇخېلىلخان قاپقىنى تۈرۈپ، — ئەمدى كال-لىلىرىنى سىلكىۋەتسىلە ئاغا. ئۇ ھەرگىز بىزنى خۇشلىمايدۇ. ئۇنىڭ مەقسىتى بىزنى تەخت - سەلتەنەتكە يېقىن كەلتۈرمەس-لىك. قولىغا چۈشۈپ قالىدىغان بولساق، بىر باھانە بىلەن كالىد-مىزنى ئېلىشتىن يانمايدۇ.

سەئىدخان لام - جىم دېمىدى. كۆز ئالدىدا يۈز بېرىۋاتقان رېئاللىقتىن ئاكىسىنىڭ خۇي - پەيلىنى خېلى ئوبدان چۈشىنىپ قالغاندەك قىلاتتى.

— ئەمدى مەن يەتتەسۇ تەۋەسىدىمۇ تۇرمايمەن، — دېدى ئابدۇخېلىلخان.

— ئالدىراپ يامانلىمىسىلا، بۇ دېگەن بىزنىڭ ئانا مىراس زېمىنىمىز، كىندىك قېنىمىز تۆكۈلگەن ۋەتىنىمىز. ئاغام بۇ قىلمىشىغا ھامان بىر كۈنى پۇشايمان قىلىدۇ.

— بەلكىم پۇشايمان قىلار، ئەمما ئۇ پۇشايمان قىلغان



ۋاقىتتا بىزنىڭ تېنىمىز ئاللىقاچان بۇ قارا تۇپراققا كىر كەتكەن بولىدۇ.

— نېمانچە ئۆمىدىسىزلىنىدىلا قەدىرلىك ئىنىم، ماقۇل، گە باراي دەيدىلا، تاغام سۇلتان مەھمۇدخان ئالىيلەرنىڭ قېتىغىمۇ ياكى شەپبانخاننىڭ دەرگاھىغىمۇ ۋە ياكى مىرزا ئابابەدنىڭ ئالدىغىمۇ؟

ئابدۇخېلىلخان ئاكىسىنىڭ تەئەددىسىنى چۈشەندى. چۈنكى ئاكىسى تىلغا ئالغان يەرنىڭ ھېچقايسىسى ئۇلارنى قارشى مايتتى.

— مەن ئۈچۈن جان ساقلىغۇدەك يەر بولسىلا بولدى.

— ئاتا — بابىلىرىمىزدىن قالغان تەخت — سەلتەنەتچۈ؟

ئابدۇخېلىلخان جاۋاب بەرمىدى.

شۇ كۈنى بۇ ئاغا — ئىنىلەرمۇ كۆڭۈلسىزلا خوشلاشتى. ۋە سەئىدخاننىڭ يېنىدا ئەللىك نەپەرگە يېقىن ئۆكەر قالغانىدى.

— ئەمدى بىز قانداق قىلىمىز ئالىيلەرنى؟

سەئىدخان خوجا ئەلى باھادىرنىڭ سوئالىغا بىرپەس خىيالى سۈرۈۋالغاندىن كېيىن جاۋاب بەردى:

— مەن بۇ ئاتا مىراس زېمىنىدىن ھېچ يەرگە كەتمەيمەن بىر ئامال قىلىپ تاغام مەنسۇرخان بىلەن كۆرۈشمەن. ئۇنىڭ ئارىمىزدىكى ئوقۇشما سىلىقنى چۈشەندۈرمەن. ئۇنىڭ ئۆز ئىدىلىرىنىڭ جېنىغا قەست قىلىشىغا ھەرگىز ئىشەنمەيمەن.

ھەئە، سەئىدخان مۇشۇ بەش — ئالتە ئايدىن بېرى توختىمە قېچىۋاتاتتى. بۇ جەرياندا ئاكىسى مەنسۇرخانغا يەنە ئىككى قېتى خەت ئەۋەتتى، لېكىن بۇ خەتلەرنىڭمۇ ھېچقانداق جاۋابى ۋە ئۆزىمى بولمىدى. ئۇ ئاكىسىنىڭ قوغلاشقا ئەۋەتكەن سەركەردىلىرى ئەسەرگە چۈشۈشىنىمۇ ئويلىدى. مۇشۇ چارە ئارقىلىق ئاكىسى بىلەن يۈزمۇيۈز كۆرۈشۈشنى كۆڭلىگە پۈككەندى. ئەمما، قوغلا كەلگەن سەركەردە — لەشكەرلەرنىڭ ئۇنى تىرىك تۇتۇش خىيالى يوقتەك قىلاتتى. ھە دېسە ئۇنى نىشانلاپ ئەجەل ئوقى ئاتاتتى.



ئاخىر ئاكىسىنىڭ ئۆلتۈرۈش پەرمانى بەرگەنلىكىنى ھېس قىلدى - دە، ئاكىسى بىلەن كۆرۈشۈش ئەمەس، جېنىنى ساقلاپ قېلىش كويىغا چۈشتى...

ئاچچىق، ھەسرەتلىك خىياللارغا غەرق بولغان سەئىدخان تاڭنىڭ يۈرۈپ قالغانلىقىنى سەزمەيلا قالغانىدى.

— ئەمدى يول يۈرۈشنى توختىتىپ، دالدنلانغۇدەك جاي تاپايلى، — دېدى خوجا ئەلى باھادىر.

سەئىدخان خىيالىنى يىغىشتۇرۇپ ئەتراپىغا قارىدى. ئەتراپ كۆز يەتكۈسىز جاڭگاللىق ئىدى. ئېگىز - پەس دۆڭلەردە قومۇش، يۇلغۇندىن باشقا ئاندا - ساندا توغراقلار كۆزگە چېلىقاتتى.

— سۇ بار يەرنى تاپساق بولاتتى.

— ئىزدەشكە نۆكەر ماڭدۇراي، — دېدى خوجا ئەلى باھادىر. سەئىدخان ئاتتىن چۈشۈپ تەيىيەمۇم قىلىپ، نۆكەرلىرى بىلەن بامدات نامىزى ئوقۇدى. تالقانمۇ، چاناشتىكى سۇمۇ ئاز قالغانىدى. ئاشتا ھېسابىدا بىر كاپام تالقاننى كاپ ئېتىپ، ئىككى يۈتۈم سۇ ئىچتى.

— قوغلاۋاتقان لەشكەرلەردىنمۇ قۇتۇلغاندەك قىلىمىز. ئوۋ ئىزدەپ باقايلىمىكىن، ياۋا توشقان ئۇچراپ قالسىمۇ ھېساب، — دېدى خوجا ئەلى باھادىر.

قوغلاۋاتقان لەشكەرلەرنى ئېزىقتۇرۇۋېتىش كويىدا يۇرت - مەھەللە ئىچىدىن ماڭمىغانلىقى ئۈچۈن، ئۇلارنىڭ تالقاندىن بۆلەك غىزا يەپ باقمىغىنىغا ئىككى ھەپتىدىن ئاشقانىدى. — مەيلى، — دېدى سەئىدخان، — ھەر ھالدا ئېھتىيات قىلىڭلار.

كۈن چۈشتىن قايرىلغاندا خوجا ئەلى باھادىر بىر كېيىك بىلەن سەككىز - ئون توشقان ئوۋلاپ كەلدى. نۆكەرلەر تېرىپ كەلگەن ئوتۇنغا چاقماقتاش ئارقىلىق ئوت ياقىتى... ئەتىسى ئەل ياتقۇ مەھەللە ئەتراپىنى چارلاشقا كەتكەن نۆكەرلەر قايتىپ كەلدى.

— بىز سىلەرنى ئېزىپ قالدىمىكىن دېگەندۇق، — دېدى سەئىدخان نۆكەرلىرىگە قاراپ، — بەكلا ھايال بولدۇڭلارغۇ؟
— تۈنۈگۈن نامازدىگەر مەھەلدە جاڭگالنىڭ چېتىگە چىققا لىدۇق، — دېدى نۆكەرلەر جاۋاب بېرىپ، — تەلىيمىزگە بىر ئوۋچى ئۇچراپ قالدى. ئۇنىڭ دېيىشىچە، جاڭگالنىڭ چېتىدە ئۇ رۇق ئاتلىق بىر يۇرت بار ئىكەن، جامائىتىمۇ خېلى كۆپ ئىكەن شۇنىڭ بىلەن دەرھال ئارقىمىزغا يانغاندۇق، كېچىدە نىشاندىن ئادىشىپ قېلىپ ئاخىر ئارام ئالدۇق. تاڭ ئاتقاندىن بېرى يول يۈرۈپ كېلىشىمىز.

— شۇ يەرگە بېرىپ باقايلىمىكىن، — دېدى خوجا ئەلى با. ھادىر، — پەممىچە، بۇ يەر سۇلتان مەنسۇرخان بىلەن مىرزا ئابا. بەكرىنىڭ ئوتتۇرىسىدا قالغان جاي بولۇشى مۇمكىن، ئاشۇ يۇرت جامائىتى بىلەن كۆرۈشۈپ ئالىيلىرىنىڭ ئەھۋالىنى بىلدۈرسەك، بىزگە ئىتائەت قىلىشى مۇمكىن، مۇشۇ باھاندا ئاز - تولا كۈچ - قۇۋۋەت ھاسىل بولۇر.

بىرنەچچە ئايلىق قاچقۇنلۇق جەريانىدا سەئىدخان خوجا ئەلى باھادىرنىڭ تولىمۇ پەم - پاراسەتلىك، تەدبىرلىك كىشى ئىكەنلىكىنى قايتىدىن ھېس قىلغانىدى. شۇڭا، ئۇ كۆرسەتكەن ھەرقانداق تەكلىپكە قوشۇلاتتى.

— شۇنداق قىلمايمۇ ئامال يوقتەك قىلىدۇ، — دېدى سەئىدخان، — مۇشۇ باھانىدە مىرزا ئابابەكرىنىڭ ئەھۋالىدىنمۇ ئاز - تولا خەۋەردار بولۇپ قالارمىز.

— ھە راست، — دېدى ھېلىقى نۆكەرلەردىن بىرى، — بۇ ئەتراپتا مىرزا ئابابەكرىنىڭ لەشكەرلىرىمۇ باردەك قىلىدۇ. كۆپ - رەك ئېھتىيات قىلايلى.

ئۆزىنىڭ بىر تەرەپتىن ئاكىسىنىڭ، بىر تەرەپتىن مىرزا ئابابەكرىنىڭ لەشكەرلىرى ئوتتۇرىسىدا قالغانلىقىنى ھېس قىلغان سەئىدخان قايتىدىن چوڭقۇر خىياللار قاينىمىغا ئەسىر بولدى.





بابۇر مەرھۇم سۇلتان ھۈسەيىن بايقاراننىڭ خانزادىلىرىدىن ئۈمىدسىزلىنىپ قالغانىدى. چۈنكى، ئۈچ - تۆت ئايدىن بېرى ئۇلار لەشكەرلىرىنى مۇرغاب دەرياسى بويىغا جۇغلاپ بولالمىغانىدى. ئۇلار يا چوڭنىڭ گېپىنى ئاڭلىمايتتى، يا كىچىكنىڭ گېپىگە كىرمەيتتى. بىرى يەنە بىرى ئۈستىدىن: «لەشكەرلىرىنى يوشۇرۇپ قالدى، مۇددىئاسى دۇرۇس ئەمەس، جەڭ قىلىشقا رايى يوق» دەپ شىكايەت قىلىشاتتى.

ھەئە، بابۇر مۇھەممەد بۇرۇندۇق بارلاسىنىڭ گېپىگە كىرىپ، ئوردىنىڭ ھوقۇقىنى چاڭگىلىغا ئېلىۋالغان خانىش خەدىچە بېگىم بىلەنمۇ كۆرۈشتى. ئەمما بۇ كۆرۈشۈشتىنمۇ ھېچقانداق نەتىجە چىقمىدى. چۈنكى، خەدىچە بېگىم ھەدىسە چوڭ خانزادە بەدىئۇززا - مان مىرزىنى يامانلاپ، ئۆزىنىڭ ئوغلى مۇزەپپەر مىرزىنى كۆككە كۆتۈرەتتى. پۈتكۈل خۇراسان لەشكەرلىرىگە ئوغلى مۇزەپپەر مىرزىنىڭ باش بولۇشىنى تەۋسىيە قىلاتتى. باشقا خانزادىلەرنى، خۇسۇسەن چوڭ خانزادە بەدىئۇززا مان مىرزىنى لايىقەتسىزلىكتە ئەيىبلەيتتى. خەدىچە سۇلتان بېگىمنىڭ سارىيىدىن يېنىپ چىققان بابۇر خانزادىلەرنىڭ مۇشۇنداق جىددىي پەيتتىمۇ بىرلىككە كېلەلمەسلىكىدە مۇشۇ ئايالنىڭ قولى بارلىقىنى چوڭقۇر ھېس قىلدى.

«خۇراسان خانزادىلىرىدە كۈچ دېسە كۈچ، لەشكەر دېسە لەش - كەر بار. لېكىن ئۇلارنىڭ بېشىنى بىر يەرگە جەمئىي قىلىدىغان بۈيۈك بىر سەركەردە يوق. بۇ يەرگە كېلىپ خاتا قىپتىمەن. ئۇلار شۇ ئەھۋالدا ھېلىغۇ شەيپاقتەك كۈچلۈك، تەدبىرلىك سەركەردە - كەن، ئادەتتىكى بىر ئوغرى - قاراقچىلارغىمۇ ھەرگىز تەڭ كې - لەلمىگۈدەك. شۇنداق، ئۇلار مېنى ئۆزلىرىگە ھەرگىزمۇ باش قىلمايدۇ. جەڭدە پەرمانىمغا بويسۇنۇشنى خالىمايدۇ، ئۇلارنىڭ بۇ



پەيلى قايسى كۈنى تولۇق ئاشكارا بولدى. ھەئە، چىچەكتۇ تەۋەسىنى ياۋنىڭ چاپقۇن قىلغانلىق خەۋىرىنى ئاڭلاپ تۇرۇپ، خانزادىلەرنىڭ ھېچقايسىسى ياۋنىڭ مۇقابىلىسىگە چىقىشنى خالىمىدى مۇشۇنچىۋالا زۆرۈر ئىشنىمۇ بىر - بىرىگە بەس سالدى. چىچەكتۇ بىلەن مۇرغاب ئارىلىقى ئاران ئون يىغاچ^① كېلەتتى. چاپقۇن قىلىپ كەلگەن ياۋ لەشكەرلىرىنىڭ سانىمۇ ئانچە كۆپ ئەمەسكەن تۇق. بەلكىم ھىلىگەر شەيباق ئازغىنە لەشكەر بىلەن خانزادىلەرنى چېكىپ باققان بولغىيتتى. ئۇلار ئۆزلىرى تېخى بارمىدى، مېنىڭ بېرىش تەلىپىمگە تېخى قوشۇلمىدى. مېنىڭ ياۋنىڭ مۇقابىلىسىگە چىقىشىمغا قاراپ تۇرۇشتىن نومۇس قىلىشتى بولغاي. بۇ خانزادىلەر زىياپەت، باراۋەت، سۆھبەت - ئولتۇرۇشلارغا، ئەيش - ئىشرەتلەرگە چاققان بولسىمۇ، لېكىن سىپاھلىق، جاسارەت بىلەن قىلىدىغان ھايات - ماماتلىق جەڭلەرگە گال ئىكەن...»



بۇنداق چېكىش، ھەسرەتلىك خىياللار بابۇرنى ئارامسىز قىلىنايتتى. ئۇنىڭ خانزادىلەر بىلەن بولغۇسى جەڭ ھەققىدە سۆھبەتلەشكۈسى، شەيبانخانغا تاقابىل تۇرۇش تەدبىرىنى مۇزا - كىرە قىلغۇسى بار ئىدى. ئەمما، ئۆزلىرىنىڭ سېخى، مەرد، مېھماندوست، دۆلەتمەن ئىكەنلىكىنى بىلدۈرۈپ قويۇشقا ئال - دىراشقان خانزادىلەر سەندىن مەن قالارمەنمۇ دەپ بابۇرنى بەس - بەستە مېھماندارچىلىققا چاقىرىشاتتى. بىر - بىرىدىن كاتتا، بىر - بىرىدىن ھەشەمەتلىك سورۇنلارنى تۈزۈشەتتى. داستىخانغا تۈرلۈك نازۇ نېمەتلەرنى تاغدەك دۆۋىلەيتتى، شارابنى بولۇشىغا قۇيايتتى. بابۇرنىڭ ئىچىش - ئىچمەسلىكى بىلەن كارى بولمايتتى. تى، ئۆزلىرى پىزغىرىم ئاپتاپتا دوغاپ ئىچكەندەك ئىچەتتى، ھەرخىل قىزىقچىلىقلار، لەتىپىلەر، ناخشىلار، ئۇسسۇللار ئۇزۇل - مەيتتى. ئەمما، بۇرنى ئاستىغا كېلىپ قالغان دۈشمەنگە تاقابىل تۇرۇش ھەققىدە بىرەر ئېغىزمۇ گەپ بولۇنمايتتى. بولۇپمۇ بەدد - ئۇزۇز زامان مىرزا بىلەن مۇزەپپەر مىرزىنىڭ مېھماندارچىلىقى ئۇ -

① يىغاچ — مۇساپە ئۆلچىمى. بىر يىغاچ سەككىز كىلومېتىرغا تەڭ.

زۈلمەي بەس - بەستە داۋاملىشىۋاتاتتى. بەدىئۇز زامان مىرزا با - بۇرغا قانداق سوۋغا بەرسە، مۇزەپپەر مىرزمۇ شۇنداق سوۋغا بې - رەتتى، ھەتتا ئاكىسىدىن ئاشۇرۇۋېتەتتى. بىلىمگەن ئادەملەر بۇ ھەشەمەتلىك، كۆڭۈللۈك باراۋەتلىرىنى كۆرۈپ، بۇ ئەلگە تاجاۋۇز قىلىپ كىرگەن ياۋنىڭ ھىرات بوسۇغۇسىغا كېلىپ قالغانلىقىغا زىنھار ئىشەنمەيتتى.

بابۇر دەسلەپتە بۇ سورۇنلارغا خانزادىلەرنىڭ كۆڭلىنى دەپ كەلگەن بولسىمۇ، كېيىن بارا - بارا ئۆزىنى تارتىۋالدى. ئەمما ① ئىنىسى جاھانگىر مىرزا بۇ زىياپەتلەرگە بېشىچىلاپ كىرىپ كەت - كەندى. كۈندە ئىچەتتى، كۈندە دېگۈدەك مەست يۈرەتتى.

ئەمدى بابۇر خانزادىلەردىن قېچىپ، ھىرات شەھىرىنى ئات - لىق سەيلە قىلىدىغان بولۇۋالغانىدى. گەۋھەر شاد بېگىم مەدرە - سەسى، ھۈسەيىن بايقارا مەدرەسەسى، ئەلىشىر نەۋائى سالدۇرغان ئىخلاسىيە مەدرەسەسىدىن تارتىپ، شەيخۇلىئىسلام خانىقاسى، خەلاسىيە خانىقاسىغىچە، باغى زاغان، باغى نەۋ، باغى زۇبەيدە، باغى جاھانرا، باغى ئەلىشىر ① ... قاتارلىق مەشھۇر باغ - سەيلىگاھلار - نى، سۇلتان ئەبۇ سەئىد مىرزا سالدۇرغان ئىراق دەرۋازىسىنىڭ سىرتىدىكى ئاقسارايدىن تارتىپ، باغى جاھانرا نىڭ شىمال تەرىپى - دىكى چوڭ مەرمەر كۆلچەك ۋە كۆلچەكنىڭ تۆت تەرىپىدىكى بىر - بىرىگە ئوخشىمايدىغان نۇسخىدا سېلىنغان تۆت ئىمارەتنى، ھىرات شەھىرىنىڭ دەرۋازە ئىمەلىك، دەرۋازە ئىراق، دەرۋازە ئى فىرۋە ئاباد، دەرۋازە ئى خۇش ۋە دەرۋازە ئى قىپچاقىتىن ئىبارەت بەش دەرۋازىسىنى، سېپىلنىڭ ئۈستىدىكى بۇرجاقلارنى، زەمبىرەك - لەرنى، ئاۋات چارسۇلارنى تەپسىلىي كۆرۈپ تاماشا قىلدى. كۈن - لەرنىڭ بىرىدە ئۆزى پايتەخت قىلىدىغان شەھەرگىمۇ ئاشۇنداق كاتتا، ھەشەمەتلىك، ئابىدە تۈسىنى ئالغان ئىمارەتلەرنى بىنا قى - لىشنى خىيال قىلدى. سەئىددىن كاشىغەرى، ئابدۇراخمان جا - مىي، ئەلىشىر نەۋائىنىڭ مەقبەرىلىرىنى تاۋاب قىلدى، ئەلىشىر

① باغى ئەلىشىر — ئەلىشىر نەۋائىنىڭ باغى.

نەۋايى ئۆزى باش بولۇپ، ئۆز يېنىدىن خىراجەت چىقىرىپ ياسانغان «شىپائىيە» ناملىق ھەم تېۋىپ تەربىيەلەيدىغان، ھەم كېسەل داۋالايدىغان شىپاخانا بىلەن ھەر ساھەدىكى ئىلىم ئەھلىلىرى قىزىقىپ رەھبەرلىك ئۆچرىشىپ ئىلمىي سۆھبەتلەرنى ئېلىپ بارىدىغان «ئۆمىد سىيە»^① ناملىق كاتتا ئىمارەت ۋە بۇ ئىمارەتكە جايلاشقان كۈتۈپخانا بابۇرنى ھەممىدىن بەك ئۆزىگە جەلپ قىلدى. كۈتۈپخانىدىكى كىتابلارنى ۋاراقلاۋېتىپ، ئەينى يىلى سەمەرقەنتنى تۇنجى ئالغانىدا نەۋايىغا يازغان مەكتۇپىنى ۋە نەۋايىنىڭ ئۆزىگە يازغان جاۋاب مەكتۇپىنى ئېسىگە ئالدى. مۇشۇ ئىلىم دەرگاھىدا زامانىسىنى ئاشۇ بۈيۈك شائىرى، دۆلەت ئەربابى بىلەن بىر قېتىم بولسىمۇ قانغۇچە دىدار — مۇلاقاتتا بولۇشنى قانچىلىك ئارزۇ قىلغانىدى ھە؟ ئەپسۇس، كىچىك پەلەك ئۇنى شائىر بىلەن كۆرۈشۈشكە نېسى قىلمىدى. «بۇ كىتابلارغا ئۇلۇغ شائىرنىڭ مۇبارەك قوللىرى تەگكەن، ۋاراقلىرىنى مۇبارەك بارماقلىرى تالاي قېتىملا ۋاراقلىغان بولغىنىتى» دېگەنلەرنى خىيالىدىن ئۆتكۈزۈپ، نەۋايى بىلەن قول ئېلىشىپ كۆرۈشكەندەك تۇيغۇغا كەلدى. كۆز ئالدى نەۋايىنىڭ بالىلىق، ياشلىق، قىرانلىق سىمىلىرى غايىباز زامان بولدى.

ئەنە، بەش — ئالتە ياشلىق ئەلىشىر ئۇيغۇر باخشىلىرىدىن بولغان «كىچىك باخشى» لەقەملىك دادىسى مەۋلانە غىياسىددىنغا قولغا ئېسىلىۋالغىنىچە، بويى بىلەن تەڭ كىتابلارغا تەلمۈرمەكتە. ئەنە، مەۋلانە ئەبەيدۇللا لۇتفىنىنىڭ ھۇزۇرىدا شېئىرىيەت ئامبىلىدىن ساۋاق ئالماقتا. ئەنە، بالىلىق چاغدىكى ھەمسائىق دوستى خۇراسان ھۆكۈمدارى سۇلتان ھۈسەيىن بايقارا بىلەن سەلتەنە، ئىشلىرى ھەققىدە سۆھبەتلەشمەكتە. ئەنە، شام چىراغىنىڭ يورۇقىدا «پەرھاد — شېرىن» نى ئىجتىھات بىلەن يازماقتا. ئەنە، بەگ لەرنىڭ زۇلمى ئۈستىدىن شىكايەت قىلىپ كەلگەن ئاددىي خەلقنىڭ ئەرز — دادىنى سەۋرچانلىق بىلەن تىڭشىماقتا. ئاجىز

① ئۆمىد سىيە — دوستلۇق ئۆيى.

بىچارىلەرگە خەير - ئېھسان قىلماقتا. ئەنە، ياشىنىپ قالغان نەۋايى خۇراسان شەھەرلىرى ئارىسىدا قاتناپ، سۇلتان ھۈسەيىن بايقارغا قارشى چىققان خانزادىلەرگە نەسىھەت قىلماقتا. ئا-لىملار، شائىرلار، پازىللار بىلەن ئىلمىي سۆھبەتلەردە بولماقتا. دەرگاھىغا سېغىنىپ كەلگەن ياش تالىپلارنى سەممىيلىك بىلەن قوبۇل قىلماقتا. ئۇلارغا ئادىمىيلىك، پەزىلەت، ساداقەت، ۋاپا، مەردلىك، باھادىرلىق ھەققىدىكى ھايات ھېكمەتلىرىنى چۈشەندۈرمەكتە..

ئۇنىسىيەنىڭ ئۈستىدىكى مۇناردا يالغۇز ئولتۇرغان بابۇرنىڭ خىياللىرى چېگىش ئىدى.

«نەۋايى ھەزرەتلىرى ھايات بولۇپ، ھىراتتىكى بۇ تەرىقەد-چىلىكنى ئۆز كۆزى بىلەن كۆرگەن بولسا قانداق تۇيغۇغا كېلەر بولغىنىتى؟ خانزادىلەر ئوتتۇرىسىدىكى ئىتتىپاقسىزلىقنى تۈگىتىشنىڭ بىرەر چارىسىنى تاپالار بولغىمىدى؟ ناتايىن، ئۆز ۋاقتىدىمۇ نەۋايى ھەزرەتلىرى ئول خانزادىلەرگە كۆپ نەسىھەت قىلغان، خان ئاتىسىنىڭ سەلتەنەتكە قارشى چىقماسلىققا، ئۆز-ئارا نىزا - ئاداۋەتلەرنى تۈگىتىپ، سەلتەنەتنى روناق تاپقۇزۇش ئۈچۈن كۈچ چىقىرىشقا دەۋەت قىلغان، لېكىن خانزادىلەر بۇ دانىشمەن ئۇستازنىڭ نەسىھەتكە زىنھار قۇلاق سالمايدى. ئا-تىسى ھايات ۋاقتىدىكى ئەھۋال شۇ تۈرسا، ئەمدىكى ئەھۋال نە بولماقچىدى... مەن ھىراتقا تۆمۈرىلەرنىڭ بېشىنى بىرلەشتۈرۈپ، شەيباققا قارشى مۇستەھكەم ئىتتىپاق تۈزگىلى كەلگەن-مەن، لېكىن نەچچە ۋاقىتتىن بېرى بۇ ھەقتە نە سۆھبەت، نە مەسلىھەت بولمىدى، ھەر كۈنى يەپ - ئىچىش، ھەر كۈنى بارا-ۋەت. ئۇلار مېھماندارچىلىق، بەزمە - زىياپەتلەردىن باشقا ئىشلاردا بەسلىشىشنى بىلمەيدىغاندۇ؟ ئەھۋالدىن قارىغاندا ھىرات تەختىگاھىنىڭ سەلتەنەت قۇياشى تېزلا پاتىدىغان ئوخشايدۇ...»

بابۇرنىڭ ئالدىراشلىرى، ئۇرۇنۇشلىرى بىكارغا كەتتى. ئۇ ھەربىر خانزادىلەر بىلەن ئايرىم سۆزلىشەلىگىنى بىلەن ھەممە-



سنى بىر يەرگە جەم قىلىپ سۆزلىشىشكە مۇيەسسەر بولالمىدى. ئۇلار بابۇر بىلەن ئايرىم سۆزلەشكەندە، ھازىرلا شەيبانىخان ئۈس-تىگە لەشكەر تارتىپ بارىدىغاندەك ئەلپازدا ۋەدە بېرەتتى، لېكىن ھەممە قېرىنداشلىرى بىلەن بىر يەرگە كەلگەندە گەپ قىلغىلى ئۈنمايتتى. خۇسۇسەن بىرلىرى چوڭ ئاكىسى بەدىئۇز زامان مىرزىنىڭ گېپىنى ياراتمايتتى، بىرلىرى خانزادە مۇزەپپەر مىر-زىنىڭ گېپىگە قۇلاق سالمايتتى. باتناش، قېيىداش بىلەن قوپۇ-شۇپ كېتەتتى.

ھايت - ھۇيت دېگۈچە كۈز ئاخىرلىشىپ قىش كەلدى. شەي-بانىخان بابۇرنىڭ ھىراتقا كەلگەنلىكىدىن ئاللىقاچان خەۋەر تاپقا-نىدى. شۇڭا ھىراتقا لەشكەر تارتىپ كېلىشكە ئالدىرىمىدى. ئۈس-تازىنىڭ: «ئوتتۇرىسىدىن ئەمەس، چۆرىسىدىن تېگىش قىلىش» دېگەن تەلىمى بويىچە، خۇراساننىڭ چەت - چۆرىسىدىكى شەھەر - ۋىلايەتلەرگە تېگىش قىلىۋاتاتتى. خانزادىلەر تېخىچە بىرلىككە كېلەلمىگەنلىكى ئۈچۈن، بابۇر شەيبانىخانغا قارشى لەشكەر تاز-تالمايۋاتاتتى. بۇ ئىش شەيبانىخان ئۈچۈن تېپىلغۇسىز پۇرسەت بولغانىدى.

ئىنىسى جاھانگىر مىرزىنىڭ خانزادىلەرنىڭ بەزمە - زىيا-پەتلىرىدە شاراب ئىچىۋېرىپ، ئېغىر كېسەلگە مۇپتىلا بولۇشى با-بۇرنىڭ ئەڭ ئاخىرقى ئۈمىدىنىمۇ يوققا چىقاردى.

— قىش پەسلى باشلىنىپ سوغۇق كۈچىيىۋاتىدۇ، قىشلاق سېلىشنىڭ ئامالنى قىلامدۇق قانداق؟ — دەپ سورىدى قاسىم-بەگ قاۋچىن.

— سىلچە قانداق قىلساق بولۇر؟ — دېدى بابۇر ئۇنىڭغا سىنچى نەزەرى بىلەن قاراپ.

— مۇھەممەد بۇرۇندۇق بارلاس بىلەن زۇنۇنبەگ ئارغۇن نەچچە كۈندىن بېرى بىزگە قىشلاق سايە قىلغان بولسىمۇ، لېكىن تېخىچىلا جاي كۆرسىتىپ بەرمەيۋاتىدۇ. ئەمدى قىشلاقنىڭ ئاما-لىنى قىلمىساق لەشكەرلەر سوغۇقتا قالىدۇ.



بابۇر ئۈندىمەي بىرپەس تۇرۇۋالغاندىن كېيىن ئېغىز ئاچتى:
— قىشلاق سېلىش ھاجەتسىز جانابى ئەمىر.
قاسىمبەگ قاۋچىن ئەجەبلەندى:
— قانداق دەيدىلا ئالىيلرى؟

— ئەمدى بىز ئۈچۈن ھىرات ئەھمىيىتىنى يوقاتتى، —
دېدى بابۇر قەتئىيلىك بىلەن، — ئول خانزادىلەرنىڭ ئەھۋالىنى
دېمىسەممۇ ئۆزلىرىگە ئايان. ئۇلار بۇ پەيلى بىلەن ھەرگىز ئىت-
تىپاقلىشالمايدۇ ھەم شەيباقنىڭ مۇقابىلىسىگىمۇ چىقالمايدۇ،
شۇنداق ئىكەن بىزنىڭ بول دەرگاھتا تۇرۇۋېرىشىمىزنىڭ نېمە
ئەھمىيىتى بولسۇن؟ جاھانگىر مىرزىمۇ ئاشۇ خانزادىلەرنىڭ
داستىخىنىدا شاراب ئىچىۋېرىپ ئاخىر كېسەل بولۇپ يىقىلدى.
بىر قىسىم سەركەردىلىرىمىزمۇ شارابقا خېلى ئوبدانلا ئۆگىنىپ
قالدى. ئۇلار كابۇلدىكى چاغدا مەندىن ھايا قىلىپ شاراب ئىچ-
مەيتتى، ئىچسىمۇ يوشۇرۇنچە ئىچەتتى، ئەمما مەست بولغۇدەك
ئىچمەيتتى. ھازىر ھەر كۈنى مەست. خانزادىلەر بەكمۇ مېھمان-
دوست ئىكەن. ھۆرمىتىمىزنى قىلدى دېيىشىدۇ تېخى تەپتار-
ماي. بۇ يەردە قىشنى چىقىرىدىغان بولساق، ئاز كۈندە لەشكەرل-
رىمىزمۇ شارابخور بولۇپ كېتىدىغان ئوخشايدۇ. ئەڭ ياخشىسى
پەم بىلەن كابۇلغا كېتىۋالايلى.

— خانزادىلەرگە قانداق سەۋەب كۆرسەتسەك بولار؟ — دېدى
بابۇرنىڭ گەپلىرىگە قايىل بولغان قاسىمبەگ قاۋچىن.
— بادغىس تەۋەسىدە قىشلاق سېلىشنى باھانە قىلىپ
ھىراتتىن چىقىپ كېتەيلى، ئۇلار بىزنى قىشلاق سېلىشقا ئال-
دىراتقان ئەمەسمىدى، ھەرگىز گۇمانلانمايدۇ. شەيباقنىڭ مۇقابى-
لىسىگە چىقىدىغان ئىشنى كابۇلغا بارغاندىن كېيىن باشقا مەس-
لىھەت قىلارمىز.

ھىراتقا چوڭ ئارزۇ — ئارمانلار بىلەن كەلگەن بابۇر، ئەنە
ئاشۇنداق ئۈمىدىسىزلىك بىلەن كابۇلغا قايتىشقا مەجبۇر بولدى.





يەتتەكەنت.

بارغانسېرى قورساق سېلىپ سەمرىپ كەتكەن سۇلتان مەھمۇدخانغا ئاتقا مىنىپ ئوۋ ئوۋلاش، چەۋەندازلىق قىلىش ئەمەس، پىيادە يول مېڭىشمۇ ھار كېلىدىغان بولۇپ قالغانىدى. ئۆتكەن يىلقى قىشتا جىيەنى سەئىدخاندىن قاتتىق يېڭىلىپ، يەتتەكەنتكە قېچىپ كەلگەندىن بېرى ھېلى مەنسۇرخاندىن، ھېلى سەئىدخاندىن، ھېلى ئۆزىنى تا ھازىرغىچە ئىزدەپ كەلمىگەن سەييدمۇ. ھەممەد مىرزىدىن رەنجىپ غوتۇلدايدىغان خۇيىنى تاشلاپ، خۇددى بېشىدىن ھېچقانداق دىشۋارچىلىق ئۆتمىگەندەك خاتىرجەم ئۇخلايدىغان، كۆڭلى تارتقان غىزالارنى تويغۇچە يەيدىغان، سۆيۈم-لۈك خانىشى قاراكوۋز بېگىگە كىتاب ئوقۇتۇپ ئاڭلايدىغان بولۇپ قالغانىدى. نىغمەت مىرزا بىلەن سۇلتان جۈنەيدى بارلاسارنىڭ سەلتەنەت، تاجۇتەخت ھەققىدىكى سۆزلىرىگىمۇ پەرۋاسىز مۇئا-مىلە قىلاتتى. ئۇلار ھېلى تۇرپان، ھېلى ئاقسۇ، ھېلى تاشكەنت، ھېلى سەمەرقەنتلەرنى ماختاپ سۇلتان مەھمۇدخاننى قىزىقتۇ-رۇشقا، تاشكەنتتىكى ئەيش - ئىشرەتلىك، كەيپ - ساپالىق ھايا-تىنى ئېسىگە سېلىشقا ئۇرۇنۇپ، ئاغزى بېسىلماي سۆزلەيتتى. كۆپىنچە ھاللاردا ئۇلارنىڭ سۆزلىرى تېخى يېتىرملاشماي تۇرۇپلا، سۇلتان مەھمۇدخان ھاۋا گۈلدۈرلىگەندەك خورەككە چۈشۈپ كې-تەتتى.

ھەئە، نىغمەت مىرزا بىلەن سۇلتان جۈنەيدى بارلاس سۇلتان مەھمۇدخاننى ئاقسۇدىن كېتىشكە كۈشكۈرتكىنىگە خېلىلا پۇشا-مان يېدى. چۈنكى، سۇلتان مەھمۇدخان يەتتەكەنتكە كەلگەندىن كېيىن سەلتەنەت ھەۋىسىنى پۈتۈنلەي ئېسىدىن چىقارغانىدى. يەتتەكەنتكە سېلىشتۇرغاندا، ئاقسۇ نېمىلا دېگەنبىلەن كاتتا شە-ھەر ھېسابلىناتتى. يەنە كېلىپ ئاقسۇدا ئوردا، ساراي بار ئىدى.



ئۇلار سۇلتان مەھمۇدخاننى ئاقسۇغا قايتىپ كېتىشكە دەۋەت قىلىشقا پېتىنالىمىدى. شۇ ئارىلىقتا سەئىدخاننىڭ كېلىشى ئۇلارنىڭ ئۆچكەن ئۈمىدىنى قايتىدىن ياندۇردى. ئۇلار سەئىدخاننى باھانە قىلىپ، ئاقسۇغا قايتىش ۋە سۇلتان مەھمۇدخاننىڭ خانلىق ئورنىنى قايتىدىن ئەسلىگە كەلتۈرۈپ، ئۆزلىرىنىڭ ئەمىرلىك مەرتىۋىسىنى تېپىۋېلىشنى خام خىيال قىلغانىدى. كۈتمىگەندە سەئىدخان ئۇلارنىڭ خام خىيالىنى بىتچىت قىلىپ يەتتەسۇغا قاچتى. ئۇلار سەئىدخاننى قايتۇرۇپ كېلىش مەقسىتىدە سۇلتان مەھمۇدخانغا ئۇنى: «ئەدەپسىزلىك قىلدى، خان ئالىيلىرىنى كۆزگە ئېلىمىدى، راسا بىر ئەدەپلەپ قويىمىسىلا بولمايدۇ» دەپ توختىماي چېقىپ سۇلتان مەھمۇدخاننىڭ قورسىقىنى ئەستى. سۇلتان مەھمۇدخاننىڭ سەئىدخاننى قوغلاپ تۇتۇشقا مەخسۇد ئەلنى ئەۋەتتىمۇ، ئۆزىنىڭ قارا قىشتا ئالايتەن لەشكەر تارتىپ بېرىدۇ شىمۇ مۇشۇ سەۋەبتىن ئىدى.

بۇ پىلانلىرى ئەمەلگە ئاشمىغان نىغمەت مىرزا بىلەن سۇلتان جۈنەيدى بارلاس سۇلتان مەھمۇدخاننى يەتتەكەنتتە تاشلاپ قويۇپ، شەيبانخاننىڭ قېشىغا بېرىش خىيالىغىمۇ كېلىشتى. چۈنكى، ئۆز ۋاقتىدا ئۇلار مۇھەممەد ھۈسەيىن كۆرەگان بىلەن سەيىد مۇھەممەد مىرزانى بېسىش، ئۇلارنى سۇلتان مەھمۇدخانغا يامان كۆرسىتىش، تۆھپىسىنى چۆكۈرۈش مەقسىتىدە، شەيبانخانغا خەلىپى كۆپ ياردەملەرنى قىلغانىدى. ئەمما، شەيبانخاننىڭ ئالدىغا بۇ ھالەتتە بارسا ئۆزلىرىنى قوبۇل قىلىشىغا، قوبۇل قىلىشىمۇ ئوردىسىدا يۇقىرى مەرتىۋىلىك خىزمەت بېرىشىگە، مۇھىمى ئەينى ۋاقىتتا قىلغان ياخشىلىقىغا جاۋاب قايتۇرۇشىغا ئىشەنچ قىلالمىدى. ھەئە، شەيبانخاننىڭ سۇلتان مەھمۇدخانغا ئەمەس ئۆزلىرىگىمۇ قىلغان يۈزسىزلىكى ئۇلارغا بەش قولىدەك ئايدىن ئايدىن ئاشۇ ۋاقىتتا شەيبانخان ئۇلارنى ئەزەلدىن تونۇمايدىغاندەك، نەزەرمۇ سېلىپ قويىمىغانىدى.

«خان ئالىيلىرىنى شەيبانخاننىڭ ئالدىغا بېرىشقا كۈندۈر.



سەك، بەلكىم ئۇ خان ئالىيلىرىنىڭ يۈزىنى قىلىپ قالار، نېمىلا دېگەن بىلەن ئالىيلىرىنىڭ سىڭلىسى شەيبانىخاننىڭ ئوغلىنىڭ قولىدا. شۇڭا، شەيبانىخان خان ئالىيلىرىغا ھەرگىز يۈزىنىڭ قىلمايدۇ، ئول چاغدا بىزمۇ ئۇنىڭ ئوردىسىدا مەنسەپدار بەگلىرىدىن بولۇپ قالىمىز...»

ئۇلار مانا مۇشۇ خىيالىنىڭ تۈرتكىسىدە تەرەپ - تەرەپكە ئاي-خاقچى ماڭغۇزۇپ، شەيبانىخاندىن تارتىپ بابۇرغىچە، مۇھەممەد ھۈسەيىن كۆرەگاندىن تارتىپ مەنسۇرخان، سەئىدخانغىچە تەپسىدە لىي مەلۇمات ئىگىلەشكە كىرىشتى. ئالغان مەلۇماتلىرىنى سۇلتان مەھمۇدخانغا ئۇدۇللۇق يەتكۈزۈپ، ئۇنى شەيبانىخاننىڭ قېشىغا بېرىشقا ئاستىرتىن دەۋەت قىلىشقا كىرىشتى:

— چوڭ خانزادە مەنسۇرخان بىلەن سەئىدخان ئوتتۇرىسىدا قاتتىق جەڭ بولۇپتۇ.

— مەنسۇرخان ئىنىسى سەئىدخاننى ئۆلتۈرۈش ئۈچۈن قوغلاپ يۈرگۈدەك.

— مەنسۇرخان سەئىدخانغا تاغام بىلەن بىرلىشىپ سەلتە - نەتنى تارتىۋېلىشقا ئۇرۇنغان، دېگەن گۇناھنى ئارتىپتۇ.

— ئۇنداق بولسا، پات يېقىندا يەتتەكەنتكىمۇ لەشكەر باشلاپ كەلگۈدەك ئەمەسە.

— ئول ئەدەپسىز خانزادىنى ئۇنداق قىلمايدۇ، دېگىلىمۇ بولمايدۇ. ئاقسۇ، ئۇچنىڭ ئەمىرى مىرجاپار بەردى بەگ ئۇنىڭ ئانا تەرەپ تاغىسى بولىدۇ. ئۇ ئادەم خان ئالىيلىرىنىڭ ئاقسۇغا قايتىپ كېلىشىنى ھەرگىز خالىمايدۇ، شۇڭا جىيەنى بولمىش سۇلتان مەنسۇرخاننى يەتتەكەنتكە لەشكەر تارتىشقا كۈشكۈرتۈ - شىمۇ مۇمكىن.

— ھەرھالدا ئېھتىيات قىلساق بولغۇدەك.

— خان ئالىيلىرىغۇ ئاللىقاچان سەلتەنەتتىن ۋاز كەچكەن.

— ناۋادا ئالىيلىرى تەخت - سەلتەنەتنى قولغا ئالمىن.

دېسە ھەرقاچان ئالالايدۇ.



— مەنسۇرخان ئاسانلىقچە يول قويماسمىكىن...
 — مەنسۇرخاننىڭ ئۆز ئىختىيارلىقى بىلەن تەخت - سەلتە -
 نەتنى بوشىتىپ بەرمەيدىغانلىقى راست. ئەمما، خان ئالىيلىرى
 شەيبانىخان ئالىيلىرىدىن ياردەم تەلەپ قىلىشقا تامامەن يوللۇق.
 — راست، شەيبانىخان ئالىيلىرى چوقۇم ياردەم قىلىدۇ.
 — لەشكىرىي ياردەم ئەۋەتىدۇ.
 — ئۇلارنىڭ ئوتتۇرىسىدا دوستلۇق بار.
 — تېخى قۇدا دېسىلە.

سۇلتان مەھمۇدخان ئىككى ئەمىرنىڭ سۆزلىرىنى جىمجىت
 يېتىپ ئاڭلايتتى، ئەمما ئىپادە بىلدۈرمەيتتى. ئىپادە بىلدۈرمىدە -
 گەندەك قىلغان بىلەن كۆڭلىنىڭ بىر يەرلىرىدە تاجۇ تەخت،
 سەلتەنەت ئوتى يېلىنجايتتى. بۇ ئىككىسى ئۇنىڭ چىراي ئىپادە -
 سىدىن بۇنى ھېس قىلغانىدى، شۇڭا پۇرسەتنى چىڭ تۇتۇپ ۋەس -
 ۋەسىگە سالاتتى:

— شەيبانىخان ئالىيلىرى ھىراتنى ئېلىپ پۈتكۈل خۇرا -
 ساننى ئاخىرى بويسۇندۇرۇپتۇ.
 — بابۇر پادىشاھمۇ كابۇلنىڭ سىرتىغا چىقالماس بولۇپ
 قاپتۇ.

— مۇھەممەد ھۈسەيىن كۆرەگان بابۇرنىڭ قېشىدىن كې -
 تىپ، شەيبانىخاننىڭ دەرگاھىغا بارغانىكەن، ئىلگىرىكى ئاداۋەتنى
 سالاۋات قىلىپ، ھىرات ھۆكۈمدارلىقىنى ئۇنىڭغا ئىنئام قىلىپ -
 تۇ.

— ئەلۋەتتە شۇنداق قىلىدۇ - دە، شەيبانىخاننىڭ ئىلكىدە
 شەھەر - ۋىلايەت ئازمىدى. مۇھەممەد ھۈسەيىن كۆرەگانغا ھىرا -
 نى بەرگەن يەردە، خان ئالىيلىرىغا سەمەرقەنتنى بېرىشىدە گەپ
 يوق جۈمۇ.

— شۇنداق، ھېچبولمىغاندا تاشكەنتنى قايتۇرۇپ بېرىشى
 مۇمكىن.

— ئەندىجاننى بەرسىمۇ يەتتەكەنتتىن ياخشى ئەمەسمۇ، مۇ -

ھەممەد ھۈسەيىن كۆرەگانغا قارىسلا، دەسلەپتە شەيبانىخان ئا-
لىلىرىغا سەركەشلىك قىلىپ، ئۇنىڭغا قارشى مۇقام توۋلاپ
چىقتى، كېيىن يەنە ئالدىغا گۇناھىنى تىلەپ باردى، شەيبانىخان
ئالىلىرى ھەقىقەتەن كەڭ قورساقكەن، كەچۈرۈۋەتكەندى، يەنە
قېچىپ بابۇر پادىشاھنىڭ قېشىغا بېرىۋالدى. ئەمدىلىكتە بابۇر-
نىڭ دەرگاھىدىن يەنە شەيبانىخان ئالىلىرىنىڭ دەرگاھىغا بې-
رىپتۇ.

— بابۇر پادىشاھنىڭ قېشىدىن نېمىدەپ كەتكەندۇ؟

— كابۇلدەك كىچىككىنە شەھەرگە بابۇر پادىشاھ ئاران سە-

غىدىغان تۇرسا، مۇھەممەد ھۈسەيىن كۆرەگان قانداق سىغاتتى،
ئۇنىڭدىن باشقا ئۇلارنىڭ ئوتتۇرىسىدا ئازراق ئارازچىلىق بولغى-
نى مەلۇم. بابۇر پادىشاھ ھىراتقا لەشكەر تارتىپ كەتكەندە، كا-
بۇلنى مۇھەممەد ھۈسەيىن كۆرەگانغا تاپشۇرغانىكەن، بىراق ئۇ
ياخشىلىققا يامانلىق قىلىپ، بابۇرنىڭ نەۋرە ئىنىسىنى كابۇل
تەختىدە ئولتۇرغۇزۇش نىيىتىدە بولۇۋېتىپتۇ.

— مەرھۇم سۇلتان مەھمۇد مىرزىنىڭ مەلىكە سۇلتانىنىڭ

خېنىمىدىن بولغان ھېلىقى خانزادىسى مىرزاخان ئوخشىمامدۇ.

— ھەببەللى. دەل شۇ خانزادە مىرزاخان. تولىمۇ ئەپسۇس.

كى، بابۇر ھىراتتىن بالدۇر قايتىپ كېلىپ، بۇ سۈيىقەست ئە-
مەلگە ئاشماپتۇ، شۇنىڭ بىلەن مۇھەممەد ھۈسەيىن كۆرەگانغا كا-
بۇل ھارام بولۇپ، شەيبانىخان ئالىلىرىنىڭ قېشىغا بېرىشقا
مەجبۇر بولۇپتۇ.

— ئۇنىڭ شەيبانىخان ئالىلىرىنىڭ قېشىغا بارغىنى ياخشى

بولۇپتۇ، كۆرەگان جانابلىرى بىلەن خان ئالىلىرى ئاداش - ئا-

غىنە ئىدى، بەلكىم شەيبانىخان ئالىلىرىغا پاسىبانمىزنىڭ
ياخشى گېپىنى قىلغاندۇ.

— بەلكىم قىلغان چېغى، سودىگەرلەردىن ئاڭلىشىمچە،

شەيبانىخان ئالىلىرى خانمىزنى تاشكەنتتىن كەتكۈزۈۋەتكەن.

گە كۆپ پۇشايمان قىلغانمىش.



بۇ قۇرتىتىشلارغا سۇلتان مەھمۇدخان ئاخىر بەرداشلىق بېرەلمىدى:

— بۇ دېگەنلىرىڭلار راستمۇ؟ — دەپ سورىدى ئۇ پەر ياسا-
تۇقتىن بېشىنى لىككىدە كۆتۈرۈپ.
— ئەلھەمدۇلىللا راستتۇر، — دېدى سۇلتان جۈنەيدى
بارلاس قەسەم ئىچىپ.

— شەيبانخان ئالىيلىرىنىڭ قېشىغا بېرىشقا ماقۇل بولغان
بولسىلا ياخشى بولاتتى، — دېدى نىغمەت مىرزا تۆمۈرنى قىزد-
قىدا سوقۇپ، — يەتتەكەنتتەك كىچىككىنە بىر قىشلاق ئالىيلى-
رىدەك بۈيۈك سەلتەنەت ساھىبىغا زىنھار ماس كەلمەيدۇ. شەيبا-
نخاننىڭ ئالدىغا بارسىلا شەۋكەتلىرى ھەرگىز تۆۋەنلەپ كەتمەي-
دۇ، غۇرۇرلىرىغىمۇ نۇقسان يەتمەيدۇ، چۈنكى ئۆز ۋاقتىدا شەيبا-
نخان ئالىيلىرىمۇ ياردەم سوراپ دەرگاھلىرىغا كەلگەن، بارسىلا
بەرگەن قەرزنى قايتۇرۇۋالغان بولىدىلا.

— شۇنداق، پاسىبانمىزنىڭ ئول قەرزىنى قايتۇرۇۋالمىقى
بەرھەق. سورىسىلا شەيبانخان ئالىيلىرىمۇ ھەرگىز ياق دېمەيدۇ،
شۇنىڭ بىلەن ئىلگىرىكى شانۇ شەۋكەتلىرى قايتىدىن ئەسلىگە
كېلىدۇ.

سۇلتان مەھمۇدخان بۇ قىزىقتۇرۇشلارغا ئاخىر گۈل بولدى،
چوڭ ئوغلى سۇلتان مۇھەممەدخاننىڭ قارشى تۇرۇشىغا، تو-
سۇشىغا پەرۋا قىلمىدى. مۇھەممەد ھۈسەيىن كۆرەڭغا شەيبان-
خاننىڭ ئالدىغا بارماقچى بولۇۋاتقانلىقىنى، ۋاقتى كەلگەندە شەي-
بانخاننىڭ يېنىدا تۇرۇپ ئىككى ئېغىز ياخشى گېپىنى قىلىپ
قويۇشىنى تاپىلاپ، بىر پارچە خەت ئەۋەتتۈرگەندىن كېيىن، نىغ-
مەت مىرزا، سۇلتان جۈنەيدى بارلاس ۋە بەش ئوغلىنى ئەگەشتۈ-
رۈپ يەتتەكەنتتىن قوزغالدى. دادىسىنى شەيبانخاننىڭ ئالدىغا
بېرىشتىن توسۇپ قالالمىغان خانىكە سۇلتان دەشتى قىپچاق تە-
رەپكە، قازاق سۇلتانى قاسىمخاننىڭ دەرگاھىغا قاراپ يول ئالدى.





نىغمەت مىرزا بىلەن سۇلتان جۈنەيدى بارلاسىنىڭ ئالغان مەلۇماتى راست ئىدى. بابۇر ھىراتتىن كېتىپ ئۇزۇن ئۆتمەي، شەيبانىخان ھىراتقا لەشكەر تارتىپ كەلدى. مەرھۇم سۇلتان ھۈسەيىن بايقاراننىڭ خانزادىلىرى بولسا، باستۇرۇپ كېلىۋاتقان ياۋغا تاقابىل تۇرۇش ئىشىنى يەنە بىر - بىرىگە ئىتتىرىشتى. ئاخىر زۇنۇنبەگ ئارغۇن لەشكەر تارتىپ چىققان بولسىمۇ، ئەڭ كېلەلمەي كالىسىدىن ئايرىلدى، ئۇنىڭ ئۆلۈم خەۋىرىنى ئاڭلىغان خانزادەلەر ئۆز كالىسىنى ساقلاپ قېلىش غېمىدە شەھەرنى تاشلاپ تەرەپ - تەرەپكە قېچىشتى. شۇنداق قىلىپ شەيبانىخان ھىراتنى ئاسانلا قولغا ئېلىپ، پۈتكۈل خۇراساننى تولۇق بويسۇندۇردى.



ھەئە، بابۇر ھىراتقا كەتكەندىن كېيىن، كىملىرىدۇر كابۇلدا: «بابۇر پادىشاھ بىلەن جاھانگىر مىرزانى سۇلتان ھۈسەيىن بايقاراننىڭ خانزادىلىرى تۇتۇۋېلىپ ئىختىيارىدىن قەلئەسىگە سولاپ قويۇپتۇ، ئۆلۈك - تىرىكىدىن نىشانە يوقىمىش» دەپ پىتنە تارقىتىشتى. بۇنى ئاڭلىغان شاھ بېگىم بىرىپس قانغۇچە يىغلاپ ھازا ئاچقاندىن كېيىن: «كابۇل سەلتەنەتى پاسبانسىز قالسا بولمايدۇ» دەپ يەنە بىر نەۋرىسى مىرزاخاننى تەختتە ئولتۇرغۇزماقچى بولدى. چۈنكى، مىرزاخاننىڭ دادىسى سۇلتان مەھمۇد مىرزا بابۇرنىڭ دادىسى ئۆمەر شەيخ مىرزا بىلەن قېرىنداش، ئانىسى سۇلتاننىڭ خېنىمى بابۇرنىڭ ئانىسى قۇتلۇقنىڭار خېنىمى بىلەن قېرىنداش ئىدى. شۇڭا شاھ بېگىم مىرزاخاننى بابۇرنىڭ تەخت ۋارىسى بولۇشقا مۇناسىپ دەپ قارىغانىدى. مۇھەممەد ھۈسەيىن كۆراگان قېيىنئانىسىنىڭ بۇ قارارىنى ئانچە ياقلاپ كەتمىگەن بولسىمۇ، لېكىن قارشى چىقىشقا پىتىنالمىدى، ئەمما مىرزاخاننى تەختتە ئولتۇرغۇزۇش ئىشىنى كەينىگە سۈردى. ئەنە ئاشۇنداق ھالقىلىق پەيتتە بابۇر ھىراتتىن قايتىپ كەلدى. ئەھۋالنى بىلىپ ھېچنەمە

دېمەي، ئۇدۇل شاھ بېگىمنىڭ قېشىغا كەلدى ۋە سالام بەجا قىل-
غاندىن كېيىن، «بەك ھېرىپ كەتتىم، بىردەم ئارام ئېلىۋالاي»
دېگىنىچە مومىسىنىڭ يوتىسىغا بېشىنى قويۇپ، كۆزىنى يۇمۇپ
ياتتى. ھەئە، بابۇر كىچىكىدىن تارتىپ مومىسى شاھ بېگىمنىڭ
يوتىسىغا بېشىنى قويۇپ يېتىۋېلىشقا ئامراق ئىدى. شاھ بېگىم
ئالدىراقسانلىق قىلىپ قويغىنىغا قاتتىق پۇشايمان قىلدى. شۇ-
نىڭ بىلەن كابۇلدا تۇرۇۋېرىشتىن خىجىل بولۇپ، مېھرىنىڭ
خېنىم بىلەن نەۋرىسى مىرزىخاننى ئېلىپ بەدەخشان تەرەپكە كەت-
تى. بابۇرنىڭ ھېچ ئىش قىلالماي، خۇراسان خانزادىلىرىدىن رەز-
جىپ قايتىپ كەلگەنلىكىنى بىلگەن مۇھەممەد ھۈسەيىن كۆرەگان
خانزادىلەرگە نەسىھەت قىلىپ، ئىتتىپاقلاشتۇرۇش مەقسىتىدە
ھىراتقا ماڭدى، لېكىن كېچىككەندى. ئۇ ھىراتقا كەلگەندە شەي-
بانخان ئاللىقاچان ھىراتنى ئىشغال قىلىپ بولغانىدى، لېكىن
دەرھال كەينىگە يېنىشقا ئىلاج قىلالىمىدى. چۈنكى، قاچسا تۇتۇلۇپ
قالاتتى.

شەيبانىخان ئۆزى بىلەن مۇھەممەد ھۈسەيىن كۆرەگان ئارد-
سىدا ھېچ ئىش يۈز بەرمىگەندەك، ئۇنى قىزغىن قارشى ئالدى.
ئۆتكەن ئىشلارنى يۈزىگىمۇ سالمىدى. ئۇنى ئوغلى تۆمۈر سۇلتانغا
ھەمراھ قىلىپ قويۇپ، ئۆزى سەمەرقەنتكە قايتىپ كەتتى،
شۇنداق قىلىپ مۇھەممەد ھۈسەيىن كۆرەگان ھىراتتا تۇرۇپ قال-
دى.

بىر كۈنى يۈچۈنلا بىر كىشى ئۇنىڭغا سۇلتان مەھمۇدخاننىڭ
خېتىنى تاپشۇردى. ئۇ خەتنى كۆرۈپ قاتتىق چۆچۈپ كەتتى.
«خان ئالىيلىرى ئەقلىدىن ئېزىپتۇ، مەن بولسام ئامالنىڭ
يوقىدىن بول دەرگاھتا تۇرۇۋاتىمەن. شەيبانىخان قاچان كالامنى
ئېلىشقا پەرمان بېرەركىن دەپ يۈرىكىم سۇ، ئەمما قېچىشقا ئاما-
لىم يوق. چۈنكى، قاچسام بارىدىغان جايىم يوق. بابۇر پادىشاھ
ئەمدى مېنى خۇشلىمايدۇ. مىرزىخاننى تەختتە ئولتۇرغۇزۇش ئىد-

شىنى مەندىن كۆرگەن بولۇشى مۇمكىن. بولمىسا ھىراتنىڭ شەيدى. بانىخاننىڭ قولىغا چۈشۈپ كېتىشىنىڭ مۇقەررەرلىشىپ بولغان. لېقىنى بىلىپ تۇرۇپ، ھىراتقا بېرىش تەلىپىمگە ئىجازەت بەر. مەيىتتى. خان ئالىيلىرى قانداقسىگە شەيبانىخاندىن ياردەم سوراڭ قارارىغا كەلدىكىنە؟ غۇرۇرى قانداقمۇ يول قويغاندۇ؟ بۇ دەرگاھقا كېلىدىغان بولسا، ئۆزىنى ئۆلۈمگە تۇتۇپ بېرىدۇ شۇ. شەيبانىخان مەيلى ئەمىر تۆمۈرنىڭ، مەيلى تۇغلۇق تۆمۈرنىڭ ئەۋلادى بول. سۇن، ھەممىسىنى دۈشمەن دەپ قارايدۇ. ئۇلارنىڭ نەسلىنى قۇ. رۇتماي ئارام تاپمايدۇ...»

مۇھەممەد ھۈسەيىن كۆرەگەن ئالدىراش - تېنەش بىر پارچە خەت يېزىپ، كەلگەن كىشىدىن سۇلتان مەھمۇدخانغا ئەۋەتتى. — مە، بۇ پۇلغا ئات قوشۇۋال، — دېدى چاپارمەنگە بىر ھەميان تىللانى تەڭلەپ، — ئېتىڭ ھېرىپ قالسا قالسۇن، ئۆزۈڭ ھېرىپ قالما، يول بويى ئات يەڭگۈشلەپ ماڭ، بۇ خەت خان ئالىي. لىرىنىڭ ھاياتىغا مۇناسىۋەتلىك، قانچە تېز بولساڭ شۇنچە ياخشى.

چاپارمەن سۇلتان مەھمۇدخان بىلەن پەرغانە تەۋەسىدە ئۇچراشتى. ئۇ خەتنى كۆرۈپ نېمە دېيىشىنى بىلەلمەي تۇرۇپ قالدى. بىر ئاز ئويلىنىۋالغاندىن كېيىن، خەتكە قايتا نەزەر تاشلىدى:

«... مەرھۇم بۇرۇنۇڭ بۇيۇلىرى تۇغلۇق تۆمۈرخان ئالىيلىرى رەھمەت دەرياسىنىڭ شەرىپىنى تېتىپ، باقىيە. غا سەپەر قىلغاندىن كېيىن، ئەمىر تۆمۈر كۆرەگەننىڭ سەلتەنەتنى كۈچىيىپ پەرغانە، ماۋەرائۇننەھر ۋە خۇراسان ۋادىسىغا مۇستەقىل ھۆكۈمرانلىق قىلىشقا باشلىدى. شۇنداقتىمۇ ئالىيلىرىنىڭ ئەجدادلىرى ماڭلايسۆيە، تۇرپان، بېشبالىق، ئالمالىق ۋادىلىرىنى مۇستەھكەملەپ، ئول سەل.



تەنەنى روناقلانغان ئاقچىلارغا پۇرسەت كۈتكەندى. نۇرغۇن قەدىمىيچىلىقلارغا دۇچار بولغان بولسىمۇ، تەخت - سەلتەنەت - تىن ئۆز كەچمەي، ئۆزگىلەردىن ئىنسانىيەت تىلىپ بويۇن قىسماي، ئۆزلىرىنىڭ ۋە ئەجدادلىرىنىڭ ئار - نومۇسىنى تۈگىتىپ كەتتى. نەپىس رەختلەردە تىكىلگەن لىباسلار، ئېسىل تائام، مەشەتلىك روزىخارلارنىڭ ھۇزۇر - لەززەت - دىن كېچىپ، ئاۋام - رەئىيەتنىڭ ئاسايىشلىقى ئۈچۈن كۆپ تىرىشچانلىقلارنى كۆرسەتكەندى. لەشكىرىي تەييارلىقلارنى پۇختىلاپ، ھامان بىر كۈنى قايتا باش كۆتۈرۈش ئۈچۈن ھازىرلىق كۆرگەندى. ئۆزلىرى رويپا چىقىرىشقا قادىر بولالمىغان مەقسەتلەرنى، ئارزۇ - ئارمانلارنى پەرزەنتلىرىگە باغلىغانىدى. شەۋكەتلىك ئەجدادلىرىنىڭ ئارزۇ بىناسىغا مەرھۇم ئاتىلىرى، دىيانەتلىك خاقان سۇلتان يۇنۇسخان ئالىيلىرى باھادىرلىق شىجائىتى بىلەن ئۇل سالغان بولسا، ئالىيلىرى ياشلىق ۋاقىتلىرىدىن تارتىپ تاكى ئوتتۇرا ياش - لىق دەۋرلىرىگىچە بول سەلتەنەت بىناسىنى قۇرۇپ مۇس - تەھكەملىدى، ئەجدادلىرى دەۋرىدە ۋەيران بولغان ئەل - يۇرتنى ئاۋات قىلىپ، ئاسايىشلىق ئورناتتىلا. بۇنداق پۇر - سەتكە، مەمۇرىيلىققا ئەجدادلىرىمۇ ئىنتىزار ئىدى. قۇدرەتلىك تەڭرىگە يۈزىڭنىڭ قەتلى شۈكۈركىم، ئاتىلىرى سۇلتان يۇنۇسخان ئالىيلىرىغا ۋە سىلىگە ئاتا - باپلىرىمۇ ھەسەت قىلىدىغان مەملىكەتلەر نېسىپ بولدى. سىلى بولسا مەرھۇم ئاتىلىرىنىڭ تەختىگە ۋارىسلىق قىلىپ، تولىق كامال تاپقان ھالەتتە سەلتەنەت تىزگىنىنى تۇتتىلا. تولىمۇ ئەپسۇسكى، ھىيلىگەر شەيبانخاننىڭ ئاسايىشلىقى بىلەن بول تەرەپتىكى تەخت - سەلتەنەت قولىدىن كەتكەن بولسىمۇ، ئەمما ئۇل تەرەپتىكى ۋىلايەتلەر ئىللىكلەردە تۇرۇۋاتىدۇ. ھازىر ئالىيلىرىنىڭ لەشكىرىي كۈچى شەيبانخاننىڭ لەشكىرىي كۈچىگە يەتمەيدىغانلىقى كۈندەك روشەن - دۇر. شۇڭا سىلى ئۈچۈن ئىككى مۇھىم ئىش تۇرپان تەختىدە



گكاهىدىن زىنھار مىدىرلىمىغا، بەلكىم ئەمىر — سەركەردە —
 لەرنى ھەرىكەتلەندۈرۈپ، كۆپلەپ چېرىك يىغىپ، لەشكىرىي
 ھازىرلىقلارغا زېھىنلىرىنى قاراقتايدىلا. لەشكەرلە بولىدىكەن،
 قولدىن كەتكەن زېمىننى ھامان قايتۇرۇۋالغىلى بولىدۇ. يۈ-
 رەكتە يېلىنجاپ تۇرغان بىر ئارمانلا بولىدىكەن، ھەرقانداق
 ئېغىر مۈشكۈلاتلارنى يېڭىپ مەغلۇبىيەتنى نۇسرەتكە ئايلاند-
 ىدۇرۇش تامامەن مۇمكىن. شۇمۇ سەمىلىرىدە بولسۇنكى، شەي-
 بانخان ھەرگىزمۇ ئىلگىرى قىلغان ياخشىلىقلىرىغا جاۋاب
 قايتۇرمايدۇ، ئوتتۇرىلىرىدىكى قۇدىلىق مۇناسىۋەتكىمۇ رىئا-
 يە قىلمايدۇ. ئۇ ھەرگىزمۇ ياخشىلىققا ياخشىلىق قىلىدىغان
 ۋاپا ئەھلى ئەمەس. كەمىنلىرىگە ناھايىتى روشەن ۋە ئايدان-
 كى، ئەگەر ئۇ سىلنى تېپىۋالسا خارۇزار قىلىپ ئۆلتۈ-
 رۇشنى ئارزۇ قىلىدۇ، ھېچبىر سەۋەب بىلەن سىلنى ئامان
 قويۇشنى راۋا كۆرمەيدۇ، مەنمۇ بول دەرگاھتا خۇددى نېپىز
 مۇزنىڭ ئۈستىدە ياكى ئېگىز يارنىڭ لېۋىدە ماڭغاندەك تۇ-
 رۇۋاتىمەن. پۇرسەت تېپىپ قېچىپ چىقىپ، دەرگاھلىرىغا
 بېرىپ خىزمەتلىرىنى قىلىشنى ئارزۇ قىلىمەن...



سۇلتان مەھمۇدخاننىڭ ئويلىنىپ قالغانلىقىنى كۆرگەن
 نىغمەت مىرزا بىلەن سۇلتان جۈنەيدى بارلاس خەتنى ئېلىپ ئو-
 قۇشقا باشلىدى.

— كۆرەگان جانابلىرىنىڭ ئالىيلىرىغا مۇشۇنداق نەسىھەت
 قىلىدىغانلىقىنى ئاللىقاچان پەملىگەنمەن، — دېدى نىغمەت
 مىرزا چىرايلىرىنى پۇرۇشتۇرۇپ، — چۈنكى ئۇ پاسىبانمىزنىڭ
 ئول شەيبانخان ئالىيلىرىنىڭ ھۇزۇرىغا بېرىشنى خالىمايدۇ.

— شۇنداق، — دېدى سۇلتان جۈنەيدى بارلاس، — ھازىر كۆ-
 رەگان جانابلىرى شەيبانخان ئالىيلىرىدىن تولا ياخشىلىق، ئىززەت
 كۆرۈۋاتىدۇ، شۇڭا پاسىبانمىزنىڭ بېرىشى بىلەن، ئۆزىنىڭ ئاشۇ
 ئىززەت، قەدىرىنىڭ تۆۋەنلەپ كېتىشىدىن ئېھتىيات قىلىدۇ.

— ئەگەر شەيبانىخان ئالىيلىرى ۋاپاغا جاپا قىلىدىغانلاردىن بولسا ئاللىقاچان كۆرەنگان جانابلىرىنىڭ كاللىسىنى ئالغان بولاتتى، چۈنكى ئۇ شەيبانىخان ئالىيلىرىغا كۆپ يامانلىقلارنى قىلغان. — ھازىر شەيبانىخان ئالىيلىرى كۆرەنگان جانابلىرىغا بۇ قەدەر ئىززەت قىلىۋېتىپتۇ، ناۋادا خان ئالىيلىرى بارسا ئۇنىڭدىن ئون ھەسسە، ھەتتا يۈز ھەسسە زىيادە ھۆرمەت قىلغۇسىدۇر. — زىنھار ئىككىلەنمىسىلە ئالىيلىرى.

بۇ دەۋەتلەر، خام خىياللار سۇلتان مەھمۇدخانغا تولمۇ يېقىملىق ئاڭلاندى:

— بۇ ئاداشنىڭ مۇددىئاسىنى چۈشەنمەك ئەجەبمۇ تەسكىدنا، — دېدى كالتە پەملىكى، ھاماقەتلىكى غالىب كەلگەن سۇلتان مەھمۇدخان، — ئۆزى شەيبانىخاننىڭ ئالىي ھىممىتىگە ئائىل بولۇپ، ھىراتتەك كاتتا شەھەردە يۇقىرى مەرتىۋە بىلەن ھايات كەچۈرسۇنۇ، ئەمما مېنىڭ يولۇمنى توسسۇن. بەلكىم مېنىڭ جىيەن ئوغۇللىرىم ئالدىدىكى تەڭقىسلىقىمنى بىلمەيدىغان ئوخشايدۇ. ئول ئىنسابسىز، گەردەنكەش جىيەنلىرىمدىن تەخت سەلتەنەت تالىشىپ ياشىغاندىن، شەيبانىخاننىڭ ھامىيلىقىدا ياشىغىنىم ئەۋزەل ئەمەسمۇ.

— دانىشمەنلىك بىلەن ھۆكۈم چىقاردىلا ئالىيلىرى، — دېدى نىغمەت مىرزا بىلەن سۇلتان جۈنەيدى بارلاس. شۇ تاپتا بۇ ئىككىسى: «شەيبانىخان بىزگە قانداقراق مەنسەپ — مەرتىۋە بېرەركىن؟» دېگەن تەمەدە، سەپەرنى تېزىرەك داۋاملاشتۇرۇش كويىغا چۈشكەندى.

※

※

※

سۇلتان مەھمۇدخان شەيبانىخان بىلەن خوجەنت دەرياسىنىڭ بويىدا كۆرۈشتى.

— سىلىنىڭ ياخشىلىقلىرىنى ئاللىقاچان قايتۇرۇپ بولغاندەن، — دېدى شەيبانىخان ئۇنىڭغا سوغۇق نەزەر تاشلاپ، — دەر.

گاھىمغا كېلىپ تولىمۇ خاتا قىلىپتلا، ئىلگىرى سىلى بىلەن يېيىشكەن تۈزنىڭ ھەققى - ھۆرمىتى ئۈچۈن، بىر قېتىم پۇرسەت بېرىپ جانلىرىدىن كەچكەندىم، ئەمدى ئۇنداق قىلالمايمەن. ھې - لىمۇ سىلىنىڭ بەگلىرىنىڭ ماڭا كەلتۈرگەن پېشكەلچىلىكى ئاز ئەمەس. سىلىنى ھايات قالدۇرسام، ئۇلاردا قايتىدىن ئۈمىد پەيدا بولىدۇ - دە، سەلتەنەتنى ئاغدۇرۇش ئۈچۈن ئىسيان قىلىشتىن يانمايدۇ، ئەمدى يۈزسىزلىك قىلدى دەپ مەندىن ئاغرىنىمىسلا.

ئۆلۈم ۋەھىمىسىدە پۈت - قولىدا جان قالمايغان سۇلتان مەھمۇدخاننىڭ تىلى كالۋاللىشىپ، چىرايى تامدەك تاتىرىپ كەت - تى، نىغمەت مىرزا بىلەن سۇلتان جۈنەيدى بارلاسىنىڭ كۆزىگە ئاللىقاچان جەھەننەم كۆرۈنۈپ بولغانىدى.

شەيبانىخان جاللاتلىرىغا بۇيرۇپ، سۇلتان مەھمۇدخان بىلەن ئىككى ئەمىرنى تاغارغا سولاتقۇزۇپ، خوجەنت دەرياسىغا چۆكتۈ - رۇۋەتتى. بۇ پاجىئەدىن ئۇنىڭ ئوغۇللىرىمۇ قېچىپ قۇتۇلالمىدى. — سەن دەرھال ھىراتقا بېرىپ، ئوغلۇم تۆمۈر سۇلتانغا پەرمانىمنى يەتكۈز. مۇھەممەد ھۈسەيىن كۆرەگەن بىلەن ئۇنىڭ ئوغلىنىڭ دەرھال كاللىسىنى ئالسۇن. ھەرگىز كېچىكتۈر - مە - سۇن، — دېدى شەيبانىخان پەرمانىچىغا قاراپ.

ئۇ سۇلتان مەھمۇدخاننىڭ ئۆلۈمىدىن خەۋەر تاپقان مۇھە - مەد ھۈسەيىن كۆرەگاننىڭ ئىسيان كۆتۈرۈشىدىن ئەنسىرەپ قال - ىغان بولسا، يەنە بىر تەرەپتىن ئۇنىڭ يەنە قېچىپ كېتىشىدىن ئەنسىرەپ قالغانىدى.



سەئىدخان ماڭغىلى يول، يېڭىلى غىزا، پاناھلانغىلى ماكان
تاپالماي قاتتىق قىينالغان بولسىمۇ، لېكىن قىلچىلىك ئۈمىد -

سىزلەنمىدى. بىر تەرەپتىن ئاكىسى مەنسۇرخاننىڭ، يەنە بىر تەرەپتىن مىرزا ئابابەكرىنىڭ سەركەردە - لەشكەرلىرىدىن قېچىپ يۈرسىمۇ، ئايىغى يەتكەنلىكى يۇرتلاردا خەلقنى بىر بايراق ئاستىغا ئۇيۇشتۇرۇش ئۈچۈن سەۋرچانلىق بىلەن تەرغىبات ئېلىپ باردى. لېكىن، مەنسۇرخان بىلەن مىرزا ئابابەكرىنىڭ ئۆچ ئېلىشىدىن، جازالىشىدىن قورققان خەلق بۇ قاچقۇن خانزادىگە ئەگەشمىدى. سۆزلىرىگە، ۋەدىلىرىگە ئىشەنمىدى.

— ئالدىڭلاردا تۇرغىنى مەرھۇم سۇلتان ئالاچەخان ئالىيلە - رىنىڭ خانزادىسىدۇر، ئۇ تەخت - سەلتەنەتنىڭ قۇدرەت تېپىشى، ئەل - يۇرتنىڭ ئاسايىشلىقى ئۈچۈن، شۇنچە خەۋپ - خەتەرلەرگە پەرۋا قىلماي ئالدىڭلارغا كەلدى. سۇلتان مەنسۇرخان بىلەن مىرزا ئابابەكرىنىڭ زۇلۇمىدىن خالاس بولۇپ، مۇراد - مەقسەتلىرىگە يېتىشنى ئارزۇ قىلغانلار پۇرسەتنى قەدىرلەپ، خانزادىنىڭ پېشىنى ئۈمىد ۋە خىزمەتكارلىق قوللىرىڭلار بىلەن مەھكەم تۇتۇڭلار، — دەيتتى خوجا ئەلى باھادىر.

ئەمما، بۇنداق تەرغىباتلارغا كۆپىنچە خەلق پەرۋاسىزلىق بىلەن جاۋاب بېرەتتى:

— سەركەردە، سىلەننىڭ بۇ سۆزلىرىنىڭ بىر ئاياق ئۇماچ چاغلىق مەزىسى يوقتۇر. ئۇ راستتىنلا ئالاچەخان ئالىيلەرنىڭ خانزادىسى بولسا لەشكەرلىرى قېنى؟ دۈشمەنلىرىنىڭ ھاياتلىق دەرېخىنى كېسىپ تاشلايدىغان جان ئالغۇچى قوراللىرىچۇ؟ بىزگە قۇرۇق گەپ ئەمەس، ئەمەلىي نەپ كېرەك. بىزنىڭ قولىمىزدىن قانچىلىك ئىش كېلەتتى. ماقۇل، ئۇنىڭغا ئەگەشتۈقمۇ دەيلى، خا - تۇن - بالا، جەددى - جەمەتىمىزنى قانداق قىلىمىز؟ ئۇلار سۇلتان مەنسۇرخاننىڭ غەزىپىدىن ئامان قالغان تەقدىردىمۇ، مىرزا ئابابەكرىنىڭ ئەجەل قىلىچىدىن قۇتۇلالمايدۇ، ئاچارچىلىقتا، زۇلۇم، ئالۋان - ياساق ئازابىدا ياشىساقمۇ ھايات قالغىنىمىز ئەۋزەل، بىزنى تەڭلىكتە قويۇشمىغايلا.

سەئىدخان بۇنداق جاۋابلارغا ھېچنېمە دېيەلمەيتتى. ئارقىد -



سىدىن قوغلاپ كېلىۋاتقان دۈشمەنلىرىدىن قۇتۇلۇش ئۈچۈن يەنە دەرھال بىر يانغا مېڭىشقا ئالدىرايتتى.

ئۇ ئەنە ئاشۇنداق ئېغىر كۈنلەردە يۈرۈپمۇ، يىگىتلىك يۈردى. كىگە ئىشق ئوتىنىڭ قانداق تۇتاشقانلىقىنى بىلمەيلا قالدى.

ھەئە، ئاللىقاچان يىگىتلىك قۇرامىغا يەتكەن سەئىدخان ئا -

شىق بولغانىدى. ئۇنىڭغا ۋاقىتلىق پاناھلىق بەرگەن يۇرت ئاقسا -

قىلىنىڭ ئانچە چوڭ بولمىسىمۇ، بۇ ئىقلىمدا ئۆستۈرۈشكە ماس

كېلىدىغان ھەممە مېۋىلەر تېپىلىدىغان بېغى بار ئىدى. بىر ئى -

زىدا توختىماي قېچىپ يۈرۈۋاتقان سەئىدخان بىر ھەپتىدىن بېرى بۇ باغدا ئارام ئېلىۋاتاتتى.

باغنىڭ كۈنگىي تەرىپىگە يۇرت بېگىنىڭ قورۇسى جايلاشقا -

نىدى. ئىركىن - ئازادە سىرتقا چىقالمىغان سەئىدخان ھەر كۈنى

ئەتىگىنى باغنى ئايلىنىپ، قۇشلارنىڭ يېقىملىق نەغمە - ناۋالىد -

رىدىن ھۇزۇرلانغاچ خىيال سۈرەتتى. گاھى تاتلىق، گاھى ئاچچىق

خىياللىرىنىڭ باش - ئاخىرى يوق ئىدى. گاھىدا بۇ تەگسىز خە -

يالىرىدىن قۇتۇلۇش ئۈچۈن، يېنىدىن ئايرىمايدىغان كىتابلىرىغا

دىققىتىنى مەركەزلەشتۈرەتتى. «گۈلىستان»، «شاھنامە»، «قۇتاد -

غۇبىلىك» تىن ۋۇجۇدىنى قىيناۋاتقان تۈرلۈك - تۈمەن سۇئاللار -

غا جاۋاب ئىزدەيتتى. تۇرپاندىكى ۋاقىتدا ئۇستازى ئابازبېك قۇش -

چىنىڭ تەۋسىيەسى بىلەن بىر قېتىم ئوقۇپ چىققان «قۇتادغۇ

بىلىك» شۇ كۈنلەردە ئۇنى ئۆزىگە پۈتۈنلەي ئەسىر قىلىۋالغانىد -

دى. گويا يۈسۈپ خاس ھاجىپ يېنىدا تۇرۇپ ئۆزىگە تەسەللى بې -

رىۋاتقاندىك، سەلتەنەت تۇتۇش، ھاكىمىيەت يۈرگۈزۈش، لەشكەر،

سەركەردە، ئاۋامغا قانداق مۇئامىلە قىلىش... خۇسۇسەن ئادالەت -

لىك پادىشاھ، پەزىلەتلىك ئادەم بولۇش ھەققىدە ھېكمەت سۆز -

لەۋاتقاندىك تۇيغۇغا كېلەتتى.

بۈگۈن ئۇ ئەتىگەنلىك ناشتىدىن كېيىن، باغنىڭ تەسكەي

تەرىپىدىكى بۇلدۇقلاپ ئېقىپ تۇرغان بۇلاق بويىدىكى چىملىققا

كېلىپ ئولتۇردى - دە، قولىتۇقىغا قىسىپ چىققان «قۇتادغۇ بى -



لىك»نى ئېچىپ ئوقۇشقا كىرىشتى. كىتابنى دەسلەپتە ئىچىدە ئوقۇغان بولسىمۇ، بارا - بارا ئاۋازى ئۈنلۈك چىقىپ كەتتى:

سېنىڭدە پۇقرانىڭ ھەققى ئېرۇر ئۈچ،
بۇ ھەقنى ئۆتە سەن، ھېچ ئىشلەتمە كۈچ.
بىرى ئۆز ئېلىڭدە كۈمۈشنى پاك ئەت،
ھەي ئىلمى كۆپ ئەرسەن، ئايازىن ^① كۆزەت.
بىرى توغرا قانۇننى خەلقىڭگە بەر،
بىرىن - بىرى ئەزمەكنى ئەلدىن كۆتەر.
ئۈچۈنچى ئەمىن قىل پۈتۈن يوللارنى،
يوقاتقىن قاراقچى ھەم ئوغرىلارنى.
ئۆتەپ بۇ خەلقنىڭ ھەقلىرىن، كېيىن،
ئۆزۈڭمۇ ھەي مەردان ھەققىڭ تىلىگىن.
پۇقرالار ئۆزى بار سېنىڭ ئۈچ ھەققىڭ،
ئۇلاردىن سورا، ئاچ ئەمدى قۇلاڭنىڭ.
بىرى يارلىقىڭنى ئەزىز تۇتسۇنلار،
نېمە بۇيرۇساڭ تېزدىن ئۇنى قىلسۇنلار.
ئىككىنچى خەزىنە ھەققىن تۈسىمىسا،
ئەي مەردان، ھەقنى دەل چاغدا تاپشۇرسا.
ئۈچۈنچى ياغىغا ياغى بولسالىر،
سېنى سۆيگۈچىنى ئۇ ھەم سۆيسەلەر.
ئۆتىگەن بولۇرسەن ئۆزۈڭ ھەقلىرىڭ،
ئۇلارمۇ ئۆتىگەن بولۇر ئۆز ھەققىن.

كىتابنى بېرىلىپ ئوقۇۋاتقان سەئىدخان تۇيۇقسىز بىرى تىكىلىپ قاراۋاتقاندا ك تۇيغۇغا كېلىپ، ئەتراپقا نەزەر تاشلىدى. تۇيغۇلىرى ئۇنى ئالدىمىغانىدى. يەتتە - سەككىز قەدەم نېرىدا بىر قىز ئۇنىڭغا قاراپ تۇراتتى. ئۇلارنىڭ كۆزلىرى ئۇچراشتى. قىز سەئىدخاننىڭ ئوتلۇق نەزەرىدىن كۆزىنى ئەپچاچتى - دە، ھو -

① ئايازىن - ئالتۇن - كۈمۈشنىڭ ساپلىقى.



دۇققاندەك بولۇپ، ئۈركۈگەن كېيىكتەك چاققانلىق بىلەن ئۆزىنى دەرھال پىنھانغا ئالدى. قىزنىڭ گۈلدەك قامىتى، بولۇپمۇ تال - تال كىرىپكەلەر ئارىسىدا مۆلدۈرلەپ تۇرغان بىر جۈپ شەھلا كۆزى سەئىدخاننىڭ يۈرىكىنى شۇررىدە ئېرىتىپ، ۋۇجۇدىنى لەرزىگە سالدى. ئۇ قىزنىڭ قارىسى يىتكەن تەرەپكە بىر ھازا قاراپ تۇردى. «كۆزۈمگە شۇنداق كۆرۈنۈۋاتامدۇ ياكى راستتىنلا كۆردۈم - مۇ؟ بۇ ئاي يۈزلۈك پەرى بۇ باغدا نېمە ئىش قىلىدىكەن؟ نەچچە كۈندىن بېرى ئەجەب ئۇچراتماپتىمەن...»

سەئىدخان دەس ئورنىدىن تۇرۇپ، قىز تۇرغان يەرگە كەلدى. ئەنجۈر شاخلىرىنىڭ تۈۋىدىكى چىملىق تولا دەسسەلگەنلىكتىن چەيلىنىپ كەتكەنىدى.

«ھە، ئۇل پەرى نەچچە كۈندىن بېرى بۇ يەرگە دائىم كېلىپ مېنى كۆزىتىپتىكەن دېسە، مەن بولسام ھېچنېمىنى سەزمەي گا - ھى ھاڭۋاقتىلارچە خىيالغا، گاھى مەستانىلارچە كىتابقا ئەسىر بوپتىمەن. بۈگۈنكى بۇ ئۇچرىشىش تەقدىرنىڭ ئورۇنلاشتۇرۇشى - مۇ قانداق؟ مۇشۇنداق خىلۋەت سەھرادىمۇ ئاشۇنداق ئاي يۈزلۈك پەرى بولىدىكەن دېسە...»

ھەئە، تەقدىر - قىسمەت بىر مەزگىل تۇتقۇنلۇقتا ياشىغان، كېيىن تاغىسى ۋە ئاكىسىنىڭ ئوتتۇرىسىدا تېڭىرقىغان، ھېلى ئاكىسىنىڭ، ھېلى مىرزا ئابابەكرىنىڭ لەشكەرلىرىدىن قېچىپ تاغ - دالا، جاڭگاللاردا مۆكۈپ يۈرۈشكە مەجبۇر بولغان بۇ كاج تەلەي خانزادىنى كۈتمىگەندە بىر قىزغا ئاشىق قىلغانىدى.

سەئىدخان تولۇق بىر كۈن دېگۈدەك باغنى ئايلىنىپ چىقتى. ھەربىر تۈپ دەرەخ، ھەربىر تال گۈل - گىياھنىڭ ئەتراپىنى ئىنچىكىلىك بىلەن كۆزەتتى. ئەمما قىزنى پەقەتلا ئۇچرىتالمىدى. قىزنىڭ غۇنچىدەك گۈزەل قامىتى كۆز ئالدىغا كېلىۋېلىپ، كېچىچە كىرىپكە قاقماي چىقتى. ئەتىسى بامدات نامىزىنى ئو - قۇيلا، ناشىغىمۇ كۆڭلى تارتماي ھېلىقى خىلۋەت بۇلاق بويىغا يۈگۈردى. بۇلاق يېقىملىق شىلدىرلايتتى. خۇددى ئاشىق يىگىت - نىڭ قەلبىگە تەسەللى بەرمەكچى بولغاندەك. ئاشىق يىگىت ئەترا -



پىدىكى شەپىگە قۇلاق سالغاچ بۇلاقتىن كۆز ئۆزمەيتتى، خۇددى قىزنىڭ گۈزەل جامالى بۇلاقتا زاھىر بولىدىغاندەك. قۇشلارنىڭ يېقىملىق سايراشلىرىدىن، سەلىكىن ئەسكەن شاماللاردىن يۈرىكىدىكى تېپىشماققا جاۋاب تاپماقچى بولاتتى.

«ئى، قۇدرەتلىك تەڭرىم، ئۆزۈڭ سالغان بۇ ئىشقا سەۋداسىغا ئۆزۈڭ داۋا قىلغايىسەن. شول تاپتا ئەس - يادىم ئول گۈل يۈزلۈك - نىڭ چاپلىرىغا باغلاندى. سەۋر - تاقىتىمنىڭ ياقىسى پارە - پا - رە بولدى. كۆڭۈل قۇشۇم ئول ئاھۇ كۆزلۈكتىن باشقىسىنى كۆر - مەس بولدى. شۇ دەمدە ھەربىر تىنىقىم، ھەر يۈتۈم سۇ ئىچىشىم - مۇ ئاشۇ يارنىڭ ئارزۇسى ئۈچۈندۇر...»

تۈيۈقسىز تۇتاشقان ئىشقا ئوتى سەئىدخانغا ئوتلۇق شېئىد - رىي ئىلھاملارنى بەخش ئەتكەنىدى. ئۆزىمۇ سەزمىگەن ھالدا قەل - بىدىكى نىدالىرى ئىختىيارسىز گۈزەل مىسرالارغا ئايلىنىپ تۆ - كۈلەتتى:

سەرۋىنىڭ رەئنا قەدىغىچە بولسا ئېردى سېبەتى،
بولغاي ئېردى غۇنچەدىن ئاغزى - يۈ گۈلدىن تەلئەتى.

.....

سەئىدخان باغنى سەۋدايىلارچە ئايلىناتتى. نە قورسىقى ئاچ - قاننى، نە ئۇسسغىنىنى بىلمەيتتى. كۆڭۈل سىرلىرىنى قىزغا غايىبانە ئىزھار قىلاتتى:

تا قاچانلارغىچە ئەي شوخ بېرۇرسەن ئازار،
ھەممە ئالەم ساڭا يارۇ، ھەممەدىن سەن بىزار.

.....

سەئىدخان ئۆزىنى سەۋر قىلىشقا ئۈندەيتتى. ئەمما بۇ ئۇ - نىڭغا زەھەردىن ئاچچىق تۈيۈلاتتى. ئۆزىنى سەۋرگە ئۈندىگەنسېرى قەلبىدىكى پىراق ئوتى گۈرۈلدەپ كۆپەيتتى:

قىلما نەزەر ئەبرۇسىغە^①، ئەي كۆز، بۇ پەندىم^② ئاڭلاغىل،
ھىجرانغا مەن خوي ئەيلەدىم، سەن بىزنى بەدخو^③ قىلماغىل.

.....

سەۋر قىلىشقا بەرداشلىق بېرەلمىگەن سەئىدخان توختىماي
ئىدا قىلاتتى:

ھەر نەچچە كىم ئاشنالىق كۆڭلۈمدە مەتلۇب^④ ئىدى،
يار تەبىئىگە ۋەلى^⑤ بىگانەلىك مەرغۇب^⑥ ئىدى.

.....

بۇلاق بويىدا يۈرىكىگە تۇيۇقسىز ئىشقى ئوتى تۇتاشتۇرغان
قىزنى كۈتۈپ تولۇق بىر كۈن ساقلىغان سەئىدخان، باغقا تۈن پەر -
دىسى يېيىلىپ قاراڭغۇ چۈشكەندە ئاستا قايتىپ كەتتى. تولۇن ئاي
باغقا تەكشى نۇر چاپاتتى. غەمىسىز يۇلتۇزلار شوخ كۆز قىساتتى.
ئەمما سەئىدخان ئۇنىڭدىن قىلچىلىك ھۇزۇر ئالالمايتتى. ئاشۇ ئاي -
يۇلتۇزلارغا قاراپ يۈرەك ئازابىنى ئىزھار قىلاتتى:



ئول ئاينىڭ قەسىرى بامىغە^⑦ كېچە بارىپ چىقار ئېردىم،
تۇرار ئېردىم ئانىڭ تۇڭلۇكىدىن ئالماي قۇلاغمىنى.
مۇناسىب كۆرمەي ئول رەۋزەنە^⑧گە، شىشە^⑨ ئالبان، ئانى،
ئانىڭ ئورنىغە ئورناتىش ئىدىم كۆزۈ قاراقىمنى.

.....

① ئەبرۇسىغە — قېشىغا.

② پەند — نەسىھەت.

③ بەدخو — قوپال خۇيلۇق، مەجەزى ئوسال.

④ مەتلۇب — تەلەپ قىلغان، ئارزۇ قىلغان نەرسىسى.

⑤ ۋەلى — ئەمما، بەلكى.

⑥ مەرغۇب — مەقبۇل.

⑦ بامىغە — ئۆگزىسىگە.

⑧ رەۋزەنە — دېرىزە، تۆشۈك.

⑨ شىشە — ئەينەك.

باغدىن مىڭ پاتمان دەرد - ھەسرەت يۈدۈپ چىققان سەئىد -
خان ھۇجرىسىغا كىرمەي، ئىشىك تۈۋىدە ئۇزاق خىيال سۈرۈپ
ئولتۇردى. شۇ تاپتا ئۇ سەۋدايى بولغانىدى. ئۆزىگە ئۆزى دەرد تۆ -
كۈپ كەتتى:

باغقا باردىمۇ يوق سەرۋى خىرامان ئاندا،
يوق چەمەنگە قاراسام غۇنچەئى خەندان ئاندا.
يىغلايدىم مەن يۈگۈرۈپ ھەر سارى چۈن ئەبرى بەھار،
كى قاينغا قاراسام يوق ئىدى جانان ئاندا.

.....

سەئىدخان قىز كىرىپ كەتكەن نامەلۇم ھۇجرىغا سېغىنىش
ئىلكىدە تەلمۈرەتتى:

يادىمغا يېتەر باغقا كىرسەم كويۇڭ،
گۈلنى كۆرسەم ساغىنۇرمەن گۈل رويۇڭ.
تۇرسام بىردەم چۇ سارايىڭ ساپەسىدە،
يادىمغا كېلۇر سەرۋى قەددى دىل جويۇڭ.

.....

سەئىدخان بۇ كېچىمۇ ئازراقلا مۈگدىگەننى ھېسابقا ئالمى -
غاندا يەنە كىرىپك قاقماي چىقتى. يۈرىكىنى ئۆرتەۋاتقان ئاشق -
لىق ئوتىنى سەگىتمەكچى بولغاندەك سىرتقا چىقتى، كېچىنىڭ
سوغۇق شامىلى يۈرىكىدىكى ئوتنى سەگىتىش ئۇياقتا تۇرسۇن،
تېخىمۇ يېلىنجىتۋەتتى. ئۇنىڭغا كۆكتىكى يۇلتۇزلار قىزنىڭ
كۆزىدەك، ئەگىم ئاي قىزنىڭ قېشىدەك، باغقا تەكشى يېيىلغان
تۈن پەردىسى قىزنىڭ سۈمبۈل چاچلىرىدەك تۇيغۇ بېرەتتى. گويا
قىز ئۆزىنى بۇلاق بويىدا ساقلاۋاتقانداك تۇيغۇغا كېلىپ، تال ئا -
قۇچە بۇلاق بويىغا ئۈچ قېتىم بېرىپ كەلدى. شۇ تاپتا بىراۋ ئۇ -

نىڭدىن ئەھۋال سوراپ قويسا ھۆركىرەپ يىغلىۋېتىشى ئېنىق ئىدى. ھەئە، ھېلىمۇ لەۋلىرى ئىختىيارسىز نەزم ئوقۇيتتى. كۆزلىرىدىن تاراملاپ ياش تۆكۈلەتتى:

ئىشقىدىندۇر غەرەزىم چاشنى^① دەر دۇ غەم،
ۋەر^② نە ئەسبابى تەرەپ ئالەم ئارا ئېرىمەس كەم.
فىكىر يادىڭ بىرلە ئۆمرۈم كېچەدۇر شاد دەمى،
ھاسىلى ئۆمرى گەران^③ مايە ئېرۇر بىر — ئىككى دەم.
غەمى ئىشقىڭ بىلە خەم^④ بولدى بۇ قەددىم، نە ئەجەب،
ئىشقى بارى ئىدىكىم، قىلدى خەلەك قەددىنى.

.....

ئاي بىلەن يۇلتۇزلارغا تەلمۈرۈپ، مىڭ تەستە تاڭ ئاتقۇزغان سەئىدخان بامدات نامىزىنى ئالدىراش ئوقۇپ تۈگەتتى. ئۇنىڭ ئاستىغا كۆڭلى تارتىلدى.

— تۈنۈگۈن كەچ ئايغاقچىلار قايتىپ كەلدى، — دېدى خوجا ئەلى باھادىر خىيال سۈرۈپ ئولتۇرغان سەئىدخانغا قاراپ، — شەيبانىخان سۇلتان مەھمۇدخان ئالىيلىرىنى تاغارغا سولاپ خوجا جەنت دەرياسىغا چۆكتۈرۈۋېتىپتۇ. خان ئالىيلىرى بىلەن بىللە بارغان نىغمەت مىرزا، سۇلتان جۈنەيدى بارلاس ھەم خانزادىلەرمۇ بۇ پاجىئەلىك قىسمەتتىن قۇتۇلالماپتۇ.

كۈتۈلمىگەن بۇ شۇم خەۋەر سەئىدخاننىڭ يۈرىكىنى خەنجەر تىققاندەك تىلغىۋەتتى. غەزەپ، ئەپسۇسلۇق، نادامەتتىن يۈرىكى لەرزىگە كەلدى.

سەئىدخاننىڭ لام — جىم دېمىگىنىنى كۆرۈپ، خوجا ئەلى

① چاشنى — لەززەت.

② ۋەر — ئەگەر.

③ گەران — قىممەتلىك، قەدىرلىك.

④ خەم — ئېگىلگەن، پۈكۈلگەن.



باھادىر ئېھتىيات بىلەن سۆزىنى داۋام قىلدى:

— شەيبانخاننىڭ يېنىدا مۇھەممەد ھۈسەيىن كۆرەگەن جا-
نابلىرى بولغاچقا، خان ئالىيلىرى ئېھتىياتتىن ئىشەنچنى ئەلا
بىلگەنىكەن. قانخور شەيبانخان خان ئالىيلىرىنى خوجەنت دەر-
ياسىغا چۆكتۈرۈۋەتكەندىن كېيىن، ھىراتتىكى مۇھەممەد ھۈسە-
يىن كۆرەگەن جانابلىرىنىمۇ ئۆلتۈرۈش پەرمانىنى چۈشۈرۈپتۇ.

— مەرھۇم خان تاغام ھەرنە قىلسا ئۆزىگە قىلدى، — دېدى
سەئىدخان ھەسرەتلەنگەن ھالدا، — مەن ئۇنى بۇنداق ئەخمەقلىق

● قىلار دەپ ئويلىمىغانىدىم، ئەقىل - ھوشى جايىدا ئادەم ئۆز

دۈشمىنىدىن ھەرگىزمۇ مېھر - شەپقەت تىلىمەيدۇ، ئەسلىدە ئا-

غام مەنسۇرخانىنى خان تاغام گېپىگە كىرگۈزەلەيتتى. تاۋى نازۇك-

لۇق قىلىپ، يوقىلاڭ ئىشلارغا ئاغرىنىپ ئاقسۇدىن يامانلاپ كەت-

تى. شەيبانخاننىڭ ئۇنىڭغا قىلغان ھاقارەتلىرى ئازمىدى. ئۇنىڭ

ئالدىغا بېرىپ ئۆزىنىڭ غۇرۇرىنى ئۆزى دەپسەندە قىلىپتۇ. ئەس-

لىدە تۇرپانغا، ئاغام مەنسۇرخانىنىڭ قېشىغا بېرىشى، ئاندىن تۇر-

پاندىكى سەركەردە - لەشكەرلەر بىلەن شەيبانخاننىڭ ئالدىغا با-

ھادىرلىق تۇلپارغا مىنىپ بېرىشى كېرەك ئىدى. شۇ چاغدا ئۆ-

لۇپ كەتسىمۇ، شەرەپلىك، پەخىرلىك ئۆلگەن بولاتتى. مەن ئۇنىڭ

بۇ ئۆلۈمىنى بىر لالما ئىتنىڭ ئۆلۈمىدىنمۇ قەدىرسىز ھېسابلاي-

مەن.

سەئىدخاننىڭ بۇ ئازابىنى چۈشەنگەن خوجا ئەلى باھادىر ئۆ-

نىڭ يۈرەك يارىسىنى يەنە تاتىلىماسلىق ئۈچۈن، بۇ ھەقتە قايتا

ئېغىز ئاچمىدى.

ناشتا كۆڭۈلسىز ئاخىرلاشتى.

— ئەمدى بۇ باغدا تۇرۇۋەرسەك ئاشكارىلىنىپ قېلىشىمىز

مۇمكىن، — دېدى خوجا ئەلى باھادىر دۇئادىن كېيىن، — بۇ

دەرگاھتىن بۈگۈن كەچ كېتەيلىمىكەن دەيمەن.

سەئىدخان خوجا ئەلى باھادىرنىڭ كۆزىگە يالت ئېتىپ قارد-

دى، ئاكىسى بىلەن مىرزا ئابابەكرىنىڭ پايلاقچىلىرىنىڭ ھەرقا-



چان ئۇنى تېپىۋېلىش ئېھتىمالى بار ئىدى. ئاشكارىلىنىپ قالماسلىق ئۈچۈن بىر يەردە ئۇزاق تۇرۇشقا بولمايتتى. قاچقۇنلار جەريانىدا سەئىدخان بۇ نۇقتىنى چۈشىنىپ يەتكەنىدى. بىراق ھەزىر بۇ باغدىن كېتەلمەيتتى، چۈنكى، كۆڭۈل رىشتىسى بۇ باغدا ئاللىقاچان مەھكەم باغلىنىپ كەتكەنىدى. ئۆلۈم ۋەھىمىسىنى دەتۇنجى سۆيگەن مەھبۇبىنى تاشلاپ كەتسە نامەردلىك بولاتتى. يەرىكىدە بىر ئۆمۈر ئاشىقلىق يارىسى قېپقالاتتى. بىراق ئۇ كۆڭۈسىرىنى خوجا ئەلى باھادىرغا ئاشكارىلاشنى خالىمىدى.

— يەنە ئىككى كۈن تەخىر قىلالىلى، — دېدى ئۇ مۈجمەل قىلىپ.

سەئىدخاننىڭ خەتەرگە تەۋەككۈل قىلىپ، بۇ باغدا يەنە ئىككى كۈن تۇرۇشنى خالاپ قالغانلىقىنىڭ سەۋەبىنى بىلەلمىگەن خوجا ئەلى باھادىر ئىچكىرىلەپ سوراشقا پېتىنالمىدى، ئاستا ئورنىدىن تۇردى.



يالىغۇز قالغان سەئىدخاننىڭ كالىسىغا تاغىسى سۇلتا مەھمۇدخاننىڭ ئۆلۈمى كىرىۋېلىپ، خېلى ئۇزاق ئازابلىق خىياللارغا ئەسىر بولدى. بىر ئاش پىشىم ۋاقىت ئىچىدە غەمىسىز بىلىق چاغلىرىدىن تارتىپ، دادىسىغا ئەگىشىپ قىلغان تاشكەن يۈرۈشىنى، ئاخىرىدىكى جەڭنى، تۇرغاقلىقتا ئۆتكۈزگەن كۈنلىرىنى، قېچىپ چىققاندىن كېيىنكى بېشىغا كەلگەن قىسمەتلەرنى دادىسىنى، ئانىسىنى، ئاغا - ئىنىلىرىنى، تاغىسىنى، نەۋرە ئاكىسى بابۇرنى، ھاممىسىنىڭ ئېرى مۇھەممەد ھۈسەيىن كۆرەگەننى سەيپىد مۇھەممەد مىرزىنى بىر - بىرلەپ كۆز ئۆڭىدىن ئۆتكۈزدى. تويۇقسىز كۆز ئالدىغا بۇلاق بېشىدا يولۇقتۇرغان ئاي يۈزلۈك پەرى كېلىۋېلىشى بىلەن، بۇ ئازابلىق تويۇغلاردىن بىراقلا قۇتۇلۇپ كەتتى. ئۆزىمۇ سەزمىگەن ھالدا ئىختىيارسىز بۇلاق بېشىگە كەلدى، تويۇقسىز يۈرىكى ھاياجانلىق دۈپۈلدەپ كەتتى. بۇلاق بېشىدا ئىككى كۈندىن بېرى ۋۇجۇدىنى ئەسىرگە ئالغان، يۈرىكىگە

ئاشىقلىق ئوتىنى تۇتاشتۇرغان دىلرەبا تۇراتتى. ئۇنىڭ نازۇك بارماقلىرى بۇلاق سۈيىگە چىلانغان، شەھلا كۆزلىرى تولىمۇ خىيالچان ئىدى. سەئىدخان سەل - پەللا شەپپە چىقارسا قىزنىڭ شۇ ھامان غايىب بولۇپ كېتىشىدىن ئەنسىرەپ، ئاۋايلاپ قەدەم يۆتە - كەيتتى. تەگسىز خىيالغا ئەسىر بولغان قىز ھېچنېمىنى سەزمەي بۇلاقنىڭ يېقىملىق شىلدىرلاشلىرىغا مۇڭ بولۇپ كەتكەنىدى.

قىز ئاخىر بىر شەپپىنى سەزدى. ئوۋچىنىڭ ھىدىنى ئالغان كېيىكتەك دىڭگىدە چۆچۈپ بېشىنى كۆتۈردى. ئاشىق كۆزلىرى ئۇچراشتى. ھەئە، شۇ دەقىقىدە كۆزلىرى پىچىرلىشىۋاتاتتى، يۈرەك سىرلىرىنى ئاشكارىلاۋاتاتتى.

يۈرىكىنىڭ ھاياجانلىق دۈكۈرلەشلىرىنى ئاران - ئاران بېسىپ تۇرغان سەئىدخان قىزغا قانداق ئۇسۇلدا گەپ قىلىشنى بىلمەي بىر ھازا تۇرۇپ قالدى. قىزنىڭ يەنە قېچىپ كېتىشىدىن ئەنسىرەپ قالغانىدى. قىزنىڭ ھايالىق كۆزلىرىگە تەلمۈرۈپ تۇرغان سەئىدخاننىڭ ۋۇجۇدىنى بىردىنلا شائىرانە تۇيغۇ چىرمىۋالدى. ئادەتتە شېئىر يېزىشتا ئانچە زورۇقمايدىغان، تۇيۇقسىز پەيدا بولغان ھاياجانلىق شېئىرىي تۇيغۇلارنى دەرھال ئوتلۇق مىسرالارغا ئايلاندۇرۇشقا ئادەتلەنگەن سەئىدخان شۇ تاپتا غايىبانە بىر ئىلھامنىڭ تۈرتكىسىدە كالىسىدا چاقماق تېزلىكىدە پەيدا بولغان مىسرالارنى ھاياجان بىلەن ئوقۇشقا باشلىدى:

قايسى گۈلشەننىڭ سېنىڭدەك بىر گۈلى رەناسى بار،
قايسى گۈلنىڭ بىر مېنىڭدەك بۇلبۇلى شەيداسى بار.
ھۆر بىرلە جەننەتۈل مەئۋانى كۆڭلۈم نەيلەسۇن،
يارنىڭ كويىدا يۈزىڭ جەننەتۈل مەئۋاسى بار.

.....

يۈزى ئۆزى كاكۈلى زۇلفىن پەرىشان كۆرگەلى،
ئەي سەئىد، ئاشۇقتە كۆڭلۈمنىڭ ئەجەب سەۋداسى بار.

قىز شەلپەردەك قىزارغىنىچە يىگىتنىڭ شېئىرىنى ئاخىر دىن غىچە تاقەت قىلىپ ئاڭلىدى. شۇ تاپتا ئۇنىڭ يۈرىكىمۇ سۆيگەن دەرياسىدىكى بېلىقتەك پىلتىڭلايتتى، لېكىن يىگىتنىڭ سۆيگەن تەلپىگە دەماللىققا جاۋاب بېرىشكە قىزلىق شەرم - ھاياسى يۈل قويمايتتى. ئۇ سەئىدخانغا نازا كەت بىلەن بىر قىيا باقتى - دە دەرھال مېڭىشقا تەمشەلدى.

— ئەجەبە كەمىنە ئاشىقى دىۋانگە خېنىمنىڭ ئىككى كەلدى مە جاۋاب سەدىقىسى يوقمىدۇر؟

قىز سەئىدخاننىڭ ئۆتۈنۈشىگە پەرۋامۇ قىلماستىن، كېيىنكىتەك سەكرىگىنىچە باغقا شۇڭغۇدى.

سەئىدخان ئۇنىڭ كەينىدىن دەرھال قوغلىدى ۋە مەھبۇبىنىڭ كۈنگەي تەرەپتىكى باغ ئىگىسىنىڭ قورۇسىغا كىرىپ كەتتى. كەنەلىكىنى كۆرۈپ ئاستا كەينىگە ياندى.

— ئاشىقلىق ئادىتى ۋە مەشۇقلۇق يوسۇنى ئالدى بىلەن كۆيمەك، ئاخىرىدا ۋىسال شەرىپىتى تېتىماق ياكى ھىجران چۆلىدە چاڭقاپ ئۆلمەكتۇر، — دېدى خوجا ئەلى باھادىر سەئىدخاننىڭ كۆڭۈل سىرىنى ئاڭلىغاندىن كېيىن، — ھەرقانداق ئەرەك زاتى ئىشقا بالاسىغا مۇپتىلا بولماي قالمايدۇ، كۆڭۈللىرىنى توق تۇتۇپ سىلا. مەھبۇبلىرىنىڭ جاۋاب بەرمىگەنلىكى سىلنى ياخشى كۆرىمىگەنلىكىدىن ئەمەستۇر. قائىدە بويىچە ئاۋۋال ئاتا - ئانىسىغا ئەلچى كىرگۈزۈپ مۇددىئايىمىزنى بىلدۈرەيلى.

— ئەمەس بۇ ئەلچىلىكنى ئۆزلىرى ئادا قىلسىلا، — دېدى سەئىدخان.

— شەرەپ بىلەن ئادا قىلىمەن، — دېدى خوجا باھادىر ۋە بىر ئاز ئويلىنىۋېلىپ ئېغىز ئاچتى، — قائىدە بويىچە ئەلچىنىڭ قولىدا ئاز - تولا سوۋغات، پېشكەشلەر بولۇشى كېرەك. ئەمما شۇ تاپتا بىزنىڭ بىساتىمىزدا پېشكەشلىككە يارىغۇدەك بىر نەرسە يوق.

سەئىدخان بىر پەس ئويلىنىۋالغاندىن كېيىن دەستارپىچنى



توۋلىدى:

— تون - سەرىپايەمنى ئاچىق.
دەستارپىچ سەئىدخاننىڭ خېلىدىن بېرى كىيىپ باقمىغان
كىيىملىرىنى ئاچىقتى.

— تۈگمە - بېزەكلىرىنى سۆك، — دېدى سەئىدخان.
دەستارپىچ توننىڭ ئالتۇن تۈگمە، ياقۇت - مەرۋايىت بېزەكلىرىنى سۆكتى.

سەئىدخان يېنىدىكى ئالتۇن دەستىلىك خەنجىرىنى غىلىپى بىلەن ئېلىپ خوجا ئەلى باھادىرغا قارىدى:

— بىساتىمىزدا پۇلغا يارىغۇدەك نەرسىلەر مۇشۇلار ئىكەن.
ئاپىرىپ پېشكەش قىلغايلا. بولغۇسى قېيىنئاتا - قېيىنئانىلىرىم
مال - دۇنيانى ئەمەس، ئادەمنى تونۇيدىغان كىشىلەر بولسا، بۇ
پېشكەشلەرنى ئاز كۆرمەيدۇ، ياق دەپ قالسا، ھىجران چۆلىنى
كەزمەي ئامالم يوق.

باغ ئىگىسى خېلىلا ئوقۇمۇشلۇق ئادەم ئىدى. ئۇ نەچچە
كۈندىن بېرى بېغدا يوشۇرۇنۇپ تۇرۇۋاتقان بۇ يىگىتنىڭ ئادەت-
تىكى قاقچۇنلاردىن ئەمەسلىكىنى ھېس قىلغانىدى. شۇڭا ئۇ
خوجا ئەلى باھادىرنى كۆپ سۆزلەتمەيلا، ماقۇللۇق بىلدۈرۈپ جاۋاب
بېرىۋەتتى:

— ئوغۇل بالا پىچاقتىن ئايرىلسا بولمايدۇ، — دېدى خوجا
ئەلى باھادىرغا قاراپ، — خەنجەرنى ئالغاچ كەتسىلە. كۈيۈتۈغلۇم
بۇ خەنجەر بىلەن قىزىمنىمۇ، ئۆزىنىمۇ قوغدىغاي، دۈشمەنلەرنىڭ
جان رىشتىسىنى كېسىپ تاشلاپ، كۆڭلىگە پۈككەن مەقسەتلىرىد-
نى ئەمەلگە ئاشۇرغاي.

بۇ توي ئىشىغا قىزنىڭ خۇشاللىق بىلەن رازىلىق بەرگەندە-
لىكىنى كۆرگەن ئانا، تېگى - تەكتى نامەلۇم بىر يىگىتنى كۈيۈ-
تۈغل قىلىشقا رازىلىقى بولمىسىمۇ، ئەمما قارشىلىق بىلدۈرەل-
مىدى.

توي باغدا ھەشەم - دەرەمىسىزلا ئۆتكۈزۈلدى. يۈرىكى قىساس



ئوتىدا پۇچىلىنىپ تۇرغان سەئىدخان مەھبۇبىنىڭ ۋىسال شارابىدىن ئازراق تەسەللى تاپقاندەك بولدى.

※

※

※

ئەندىجان.

خوجا ئەلى باھادىر ئۈچ كۈندىن بېرى ئىز - دېرەكسىزغا يىب بولۇپ كەتكەنىدى. ئۇنىڭ بىرەر كېلىشمەسلىككە يولۇققىدىنىنى ھېس قىلغان سەئىدخان بىخەتەرلىكى ئۈچۈن شەھەرنىڭ چېتىگىرەك جايلاشقان بۇ سارايدىن يۆتكىلىپ كېتىشنى بىر قانچە قېتىم ئويلىغان بولسىمۇ، لېكىن خوجا ئەلى باھادىر قايتىپ كېلىپ قالسا ئۇچرىشالماي قېلىشىدىن ئەنسىرەپ يەنە توختاپ قالغانىدى. كۈندە نەچچە ۋاق ساراينىڭ ئالدىغا چىقاتتى. كىشىلەرنىڭ، پات - پات ئاتلىق ئۆتۈپ تۇرىدىغان چارلىغۇچىلارنىڭ كۆزىگە چېلىقىپ قالماسلىق ئۈچۈن، دەرۋازا ئالدىدا ئۇزۇن تۇرالا مايتتى. ۋاقىتنىڭ ئۆزىرىشىغا ئەگىشىپ ئەندىشىسى كۈچىيىپ كەتكەنىدى. ئېغىر ئاياغ خوتۇنىنى ساراسىمىگە سېلىپ قويماستىن، لىق ئۈچۈن، كۆڭلىدىكى خاتىرجەمسىزلىكلەرنى چاندۇرمايتتى.

«خوجا ئەلى باھادىر ئەجەب ئۇزۇن ھايات بولدى - يا، بىرەر كېلىشمەسلىككە ئۇچرىمىغاندۇر - ھە؟ جانىبىك سۇلتاننىڭ پايلاقچىلىرىنىڭ قولىغا چۈشۈپ قالىدۇ - يا؟ قۇدرەتلىك تەڭرى پاناھىدا ساقلىغاي...»

سەئىدخاننىڭ خىياللىرى چېگىش ئىدى. ۋۇجۇدىنى ئەندىشلىك ئوي - پىكىرلەر چۇلغۇۋالغانىدى. مەيلى ھۇجرىسىدا، مەيلى ساراينىڭ سەيناسىدا، مەيلى دەرۋازا ئالدىدا، بىردەم خاتىرجەم تۇرالماتتى. ئۆزىنى ھەرقانچە خاتىرجەم تۇتۇشقا، ئەندىشىلىك خىياللارنى كالىسىدىن چىقىرىۋېتىشكە تىرىشىمۇ، كۆڭلىگە گۇمان بۆلۈتلىرى سايە تاشلاپ تۇراتتى.



«ئەسلىدە خەتەرگە تەۋەككۈل قىلمايدىغان، ئەندىجانغا كىر - مەيدىغان ئىشكەندۇق...»

سەئىدخاننىڭ كاللىسىدىن ئاشۇ كۈندىكى تالاش - تارتىش لىپ قىلىپ ئۆتتى:

ھەئە، تويدىن كېيىن سەئىدخان قېيىنئاتىسىنىڭ بېغىدا پا - ناھلىنىپ تۇرۇۋېرىشنى لايىق كۆرمىدى. بۇ يەردە تۇرۇۋەرسە باش - قىلارنىڭ دىققىتىنى تارتىپ قويۇشى ئۇنىڭغا ئايان ئىدى. ئۇنىڭ - سىزمۇ قېيىنئاتىسىنىڭ قورۇسىدا بىكار يەپ يېتىۋېرىشنى يى - گىتلىك غۇرۇرى كۆتۈرمىدى. ئەمما، نەگە بېرىش ھەققىدە كال - لىسىدا ئېنىق بىر نشان يوق ئىدى. ئاكىسى مەنسۇرخان بىلەن مىرزا ئابابەكرنىڭ پايلاقچىلىرى، قاتلىللىرى تېخىچە ئۇنى ئىز - دەشنى توختاتمىغانىدى. لېكىن، ئىككى - ئۈچ يىلدىن بېرى ئۇلاردىن قېچىپ جاڭگالدا پاناھلىنىۋېرىپ زېرىككەندى. ۋىسال - غا تېخى تولۇق قانمىغان سۆيۈملۈك خوتۇننى جاڭگال، چۆل - جەزىرىلەردە جاپا تارتقۇزۇشنى خالىمايتتى، ئەمما تۇرپان تەرەپمۇ، قەشقەر تەرەپمۇ ئۇنىڭ ئۈچۈن ئىنتايىن خەتەرلىك ئىدى.

— مەنچە بولغاندا ئەندىجانغا بارايلى، — دېدى خوجا ئەلى باھادىر، — ئۈچ - تۆت كۈندىن بېرى ئۆتكەن - كەچكەنلەردىن تىگىڭلاپ كۆردۈم. ئۇلارنىڭ دېيىشىچە، سەيىد مۇھەممەد مىرزا جانابلىرى ھازىر ئەندىجان تەرەپتە خۇپىيانە ھەرىكەت قىلىپ ئىسيانغا ھازىرلىنىۋېتىپتىمىش. ئەندىجان ئەمرى جانىبىك سۇلتان پايلاقچىلارنى كۆپەيتىپ ئىزدىگەن بولسىمۇ تاپالماپتۇ - دەك. ناۋادا ئەندىجان تەرەپتە سەيىد مۇھەممەد مىرزا جانابلىرى بىلەن ئۇچرىشالسا، ئىشلىرىمىز ئوڭغا تارتىدۇ.

سەئىدخان تېخىچە بىر قارارغا كېلەلمەيۋاتاتتى. ئۇنىڭ سەي - يىد مۇھەممەد مىرزا بىلەنمۇ، نەۋرە ئاكىسى بابۇر بىلەنمۇ كۆ - رۇشكۈسى بار ئىدى.

— شول تاپتا ھەممە پىكىر - تەدبىرلىرىمىز ئېھتىمالدىن



يىراق ۋە ئىمكانىيەتتىن ئۇزاقتۇر، — دېدى خوجا ئەلى باھادىر ئەندىجانغا بېرىش تەكلىپىنى شەرھلەپ، — شەيبانىخاننىڭ تەۋە-لىكىگە بېرىشتا بىرقانچە ياخشىلىقتىن ئۈمىد بار. بىرنەچچىدىن، ئەندىجاندا سەيپىد مۇھەممەد مىرزا جانابلىرى بار، ئۇچرىشالساق كۈچىمىزگە كۈچ قوشۇلىدۇ، بىر تۇغ ئاستىغا جەم بولۇپ، بۇ-نىڭدىن كېيىنكى ئىشلىرىمىز ئۈچۈن نىشان بەلگىلىيەلەيمىز؛ ئىككىنەنچىدىن، تاشكەنت ۋە پەرغانە ۋادىسىدىكى رەئىيەت شەيبا-نىخاننىڭ زۇلمىدىن جاق تويدى، بىزنى قوللايدۇ، ئىسيان قىلساق مۇۋەپپەقىيەتكە ئېرىشەلەيمىز؛ ئۈچىنەنچىدىن، ئىشلىرىمىز قاملاشماي قالسا، بابۇر پادىشاھ ئالىيلىرىنىڭ دەرگاھىغا كېتىد-شىمىزگىمۇ ئاسان، چۈنكى ئەندىجاندىن ئۆتمەي كابۇلغا بارماق قىيىن.



سەئىدخانغا خوجا ئەلى باھادىرنىڭ كۆرسەتكەن سەۋەبلىرى خېلى ئورۇنلۇق بىلىندى. شۇ تاپتا قايسى تەرەپكە بارمىسۇن خە-تەرگە تەۋەككۈل قىلماي ئامال يوق ئىدى. — مەيلى، ئەندىجانغا بارايلى. ئەزىزلىك ۋە ئۇلۇغلۇق ئىگە-سى بولغان تەڭرى مۈشكۈلىمىزنى ئاسان قىلار.

يول بويى ھۈنەرۋەن، كاسىپ سىياقىدا ياسىنىپ ئەندىجانغا كەلگەن سەئىدخان بىلەن خوجا ئەلى باھادىر شەھەرنىڭ چېتىدە-كى يولۇچىلار ئازراق چۈشىدىغان مۇشۇ ساراينى تاللاپ چۈشكۈن قىلغانىدى.

سەئىدخان خوتۇنىنى ھۇجرىغا جايلاشتۇرۇپ، ئەمدىلا يۈز-كۆزىنى يۇيۇپ تۇرۇشىغا، خوجا ئەلى باھادىر ئالدىراپ كىرىپ كەلدى:

— كەچۈرگەيلا ئالىيلىرى.

ئۇنىڭ چىرايىغا قاراپ بىرەر كېلىشمەسلىكنى سەزگەن سە-ئىدخان ئالدىراپ سورىدى:

— بىرەر ئىش بولدىمۇ؟

— كوچىدا بىردىنلا جانىبېك سۇلتانىنىڭ چارلىغۇچىلىرى
كۆپىيىپ كەتتى. كوچا - كويلارنى ئالا قويماي تىنىتۇۋاتىدۇ.
سەئىدخانغا بۇ ساراي بىردىنلا خەتەرلىك بىلىندى:
— ئەمدى قانداق قىلىمىز، شەھەردىن چىقىپ كېتەمدۇق -

يا؟

— ساراىغا بۇياندىن چۈشۈپ، ئۇياندىن چىقىپ كەتسەك
ساراىۋەننىڭ گۇمانىنى قوزغاپ قويۇشىمىز مۇمكىن. ئۇنىڭ ئۈس-
تىگە كۈنىمۇ كەچ بولۇپ قالدى، كوچا - رەستىلەردە چارلىغۇ-
چىلارمۇ خېلى كۆپتەك قىلىدۇ، ھەرقانچە بولسىمۇ ئۇلار بىزنى
بۇنچە تېز سېزىپ قالمىغاندۇ، بۈگۈنچە ئارام ئالايلى.
خوتۇننىڭ خېلىلا ھېرىپ قالغانلىقىنى ئېسىگە ئالغان سە-
ئىدخان سارايدا بىر ئاشام قونۇش نىيىتىگە كەلدى.
«بەلكىم چارلىغۇچىلار باشقا بىر كىمنى ئىزدەۋاتقاندا، ئۇ-
نىڭ ئۈستىگە بۇ يەردە بىزنى كىممۇ تونۇسۇن...»
سەئىدخان خوجا ئەلى باھادىرغا قارىدى:

— ئۇنداق بولسا سىلىمۇ بۇرۇنراق ئارام ئالسىلا، نۆكەرلەر
سارايدىن ئايرىلمىسۇن.

— نۆكەرلەرگە تاپىلاپ قويدۇم، — دېدى خوجا ئەلى باھا-
دىر، — كەمىنلىرى سىرتقا چىقىپ، سەيىد مۇھەممەد مىرزى-
نىڭ دېرىكىنى قىلىپ باقايمىكىن دەيمەن.

— كۆپ ئېھتىيات قىلىسلا، بەك كەچ قالمىسىلا.
خوجا ئەلى باھادىر شۇ چىقىپ كەتكەنچە، ئۈچ كۈندىن بېرى
يەر يۇتقاندەك غايىب بولۇپ كەتكەنىدى.

«خوجا ئەلى باھادىر تولىمۇ تەدبىرلىك، ئېھتىياتچان ئادەم
ئىدى. مەنچە ئۇنى پايلاقچىلار ئاسانلىقچە سېزىۋالالمايدۇ. سەيىد
مۇھەممەد مىرزىنىڭ خەۋىرىنى ئالغان بولسا ئىزدەپ كەتكەنىدۇ -
يا؟ مېنى خەۋەرلەندۈرۈپ قويغان بولسا، بۇنچە ئەنسىرەپ كەتمەيت-
تىم. چوقۇم بىر پېشكەللىككە ئۇچرىغان گەپ. خوجا ئەلى باھا-

دەر ئۇنداق ئالدىراقسان، باشباشتاق كىشىلەردىن ئەمەس. سەيپىد
مۇھەممەد مىرزىنىڭ خەۋىرىنى ئالغان بولسا، ئاۋۋال مېنى خە-
ۋەرلەندۈرەتتى. زادى نەگە كەتكەندۇ؟...»

※

※

※

خوجا ئەلى باھادىر ئۈچ كۈندىن بېرى توختىماي ئېلىپ بې-
رىلغان قىيىنچىلىققا ئاخىر بەرداشلىق بېرەلمىدى. ئېگىز بوي، ھىند-
مىدەك قاپقارا، كۆزلىرى ئالغاي زىندان بېگى تولىمۇ رەھىمسىز
ئادەم ئىدى. شۇ تاپتا ئۇ ئۈچ كۈندىن بۇيانقى تۈرلۈك قىيىنچىلىقلار-
غا بەرداشلىق بېرىپ لام - جىم دېمەي تۇرۇۋالغان خوجا ئەلى با-
ھادىرغا ئەڭ ئاخىرقى كۆزىرىنى چىقارغانىدى:

— ئېيتە! سەيپىد مۇھەممەد مىرزىنىڭ دېرىكىنى نېمە ئۇ-
چۇن قىلغانىدى؟

قىيىنچىلىق ئازابىدا ھالىدىن كەتكەن خوجا ئەلى باھادىر خىد-
مىلىداپ تۇرۇپ جاۋاب بەردى:

— كەمىنلىرىنىڭ ئىزدەۋاتقىنى جانابلىرى دېگەن سەيپىد
مۇھەممەد مىرزا ئەمەس.

— مېنى كۆلدۈرلىتىمەن دېمە!

— قورۇن تۇتۇپ بېرەي.

ھەئە، خوجا ئەلى باھادىر سەئىدخان بىلەن خوشلىشىپ
سارايدىن چىققاندىن كېيىن، چايخانا، ھالۋاپۇرۇچ دۇكىنىغا، ھەت-
تا قەلەندەر خانىلارغا بېرىپ، كىشىلەردىن ئاسماقچىلاپ گەپ
سوراپ، سەيپىد مۇھەممەد مىرزىنىڭ دېرىكىنى قىلغانىدى. ئۇ
ئاشۇ قەلەندەر، دىۋانە سىياقىدىكى كىشىلەرنىڭ ئارىسىدا ئەندىجان
ئەمىرى جانىبېك سۇلتاننىڭ پايلاقچىلىرىنىڭ بارلىقىنى خىي-
لىغىمۇ كەلتۈرمىگەنىدى. كۆزنى يۇمۇپ - ئاچقۇچە ئاسماندىن
چۈشكەندەكلا پەيدا بولغان ئون نەچچە چارلىغۇچى لەشكەر ئۇنى
دارقىرىتىپ سۈرگىنىچە زىندانغا ئەكىلىپ تاشلىدى...



مانا، ئۈچ كۈندىن بېرى ئالغاي زىندان بېگى ئۇنى قىيىن - قىستاققا ئېلىپ سوراق قىلىۋاتاتتى.

— تامبىلىنى سالدۇرۇڭلار!

زىندان بېگىنىڭ پەرمانى بىلەن گۈندىپايىلار ئېسىقلىق تۇر - غان خوجا ئەلى باھادىرنىڭ ئىشتىنىنى سالدۇرۇپ يالىڭاچلىدى. ئالغاي زىندان بېگى ئەۋرىتىنى يوشۇرۇشقا تىرىشىۋاتقان خوجا ئەلى باھادىرغا قولىدىكى ئۈستۈرنى شىلتىپ تۇرۇپ سورىدى:

— بوپتۇ، گېپىڭ راست بولسا بىزگىمۇ ئامال يوق. ئەمما زىنداندىن بۇنداق چىقىپ كەتسەڭ بولمايدۇ، شۇڭا ئەن سېلىپ قويالى.

ئالغاي زىندان بېگىنىڭ نەرىگە ئەن سالىدىغانلىقىنى بىلەل - مىگەن خوجا ئەلى باھادىرنىڭ كۆزلىرى چەكچەيدى.

— قۇدرەتلىك پاناھگاھىمىز شەيبانخان ئالىلىرىنىڭ دۈشمىنى سەيپىد مۇھەممەد مىرزىنىڭ ئىسمىنى تىلغا ئالغانلى - قىڭ ئۈچۈن، ئەسلىدە تىلىڭنى كېسىۋالسام بولاتتى، ئەمما زىنداندىن چىققاندىن كېيىن ئىزدىگەن ئادىمىڭنى سۈرۈشتە قىلالماي قالما، شۇڭا، ساڭا رەھىم - شەپقەت قىلىپ، پىچىپ ئاхта قىلىۋېتەي.

خوجا ئەلى باھادىر ھازىرلا جان يېرىگە ئۈستۈرا تەگكەندەك قاتتىق چۆچۈپ كەتتى. شۇ تاپتا ئۇنىڭ ئاхта قىلىنغاندىن تىلى كېسىلگىنى ياخشىراق ئىدى.

«ئەھ، تەڭرىم! ماڭا بۇ نېمە تارتقۇلۇق ئەمدى؟ خانزادە سە - ئىدىخانغا بولۇشۇپ شەيبانخاندىن يۈز ئۆرۈگۈنۈم راست، ئەمما بۇ ئىشىم گۇناھ سانالغاندىمۇ بۇنداق جازاغا لايىق ئەمەستىغۇ؟ ئاхта بولۇپ ياشىغاندىن كۆرە ئۆلۈپ كەتكىنىم ياخشىراق ئەمەسمۇ؟ خا - تۇن - ئاغىچىلىرىمنىڭ ئالدىغا قانداق بارىمەن؟ شەيبانخاننىڭ دەرگاھىدا ئانچە يۇقىرى بولمىسىمۇ، مەنسەپ - مەرتىۋەم بار ئى - دى. سەئىدىخانغا ئەگەشكىنىمدىن بېرى بىر كۈنمۇ ھاياتنىڭ خۇۋ - لۇقىنى كۆرمىدىم. كۈنلىرىم غەم - تەشۋىش ئىلكىدىلا ئۆتتى.





خانزادە ئاتا - بوۋىلىرىنىڭ تەخت - سەلتەنەتنى قايتۇرۇۋالسا قىلغان ياخشىلىقىم، كۆرسەتكەن تۆھپە - خىزمەتلىرىمنىڭ بە - دىلىگە يۇقىرى مەنسەپ - مەرتىۋىگە ئېرىشىپ، ئابروي، شوھرەت بىلەن ياشارمەن دېگەن خام خىيالدا بوپتىكەنمەن. ئەمدىلىكتە مەنسەپ - مەرتىۋە تۈگۈل، تەڭرى ئىنئام قىلغان گۆھىرىم - ئەرلىكىمدىن ئايرىلىپ قالسام، بۇ مەن ئۈچۈن قانداقسىگە ئابروي بولسۇن؟ ئاختا قىلىنغان ئادەمگە شان - شوھرەت، مەنسەپ - مەرتىۋىنىڭ نېمە كېرىكى؟ قەلەندەر بولۇپ كەتسەممۇ بېجىرىم ئەر كەكتەك ياشىغىنىم مىڭ ئەۋزەل ئەمەسمۇ؟...»

ئالغاي زىندان بېگىنىڭ ئېيىق تاپىنىدەك يوغان قوللىرى جان يېرىگە تېگىشى ھامان خوجا ئەلى باھادىر ۋەھىمىدىن دىر - دىر تىترەپ كەتتى. شۇ دەقىقىدە ئۇنىڭ ئۈچ كۈندىن بېرى كۆر - سەتكەن چىدامچانلىقى، نوچىلىقىدىن ئەسەرمۇ قالمىغانىدى. — رەھىم قىلسىلا بېگىم، — دېدى ئۇ جالاقلاپ تىترىگە - نىچە، — مەن ئىقرار قىلاي...

ئالغاي زىندان بېگى خىرىلداپ كۈلدى: — باشتىلا مۇشۇنداق دېيىشنىڭ كېرەك ئىدى. خوجا ئەلى باھادىرنىڭ ئۆچەي دەپ قالغان ئۈمىد شامى سۇس پىلىدىلىدى: — مېنى جانىبىك سۇلتان جانابلىرى بىلەن كۆرۈشتۈرسە - لە.

— نېمىشقا؟
— دەيدىغان گەپنى شول دەرگاھتا دەيمەن.
— ئەمىر جانابلىرىنىڭ سەن بىلەن كۆرۈشۈشكە چولسى تەگمەيدۇ.

— ئاۋۋال بېرىپ مەلۇم قىلسىلا، — دېدى خوجا ئەلى باھا - دىر ئۆزىگە ئىشەنگەن ھالدا، — شەيبانىخان ئالىيلىرى قارارگا - ھىنىڭ ئورۇنباسار ياتىش بېگى خوجا ئەلى باھادىر كۆرۈشۈشنى تەلەپ قىلىۋاتىدۇ دېسە بولىدۇ.



ئۇنىڭ ئاخىرقى سۆزلىرى ئالغاي زىندان بېگىگە تەسىر قىلدى:

— يەنە يالغان سۆزلىمىگەنسەن — ھە؟
— ھەددىم ئەمەس، جانىبىك سۇلتان جانابلىرى مېنى تو-
نۇيدۇ.

ئالغاي زىندان بېگى خوجا ئەلى باھادىرنىڭ ئىشتىنىنى كىلدۈرۈپ، جانىبىك سۇلتاننىڭ ئالدىغا باشلاپ باردى.
— بۇ راستتىنلا ياتىش بېگى ئىكەنغۇ، — دېدى جانىبىك سۇلتان بىر قوشۇق قېنىنى تىلەپ تىزلىنىپ تۇرغان خوجا ئەلى باھادىرغا قاراپ.

— ئازماس ئاللاھ، ھەممىمىز خام سۈت ئەمگەن بەندە، — دېدى خوجا ئەلى باھادىر كەچۈرمىشلىرىنى قىسقىلا بايان قىلغان. دىن كېيىن، — كەمىنلىرى شۇ چاغدا شەيبانخان ئالىيلارد- نىڭ ئىنىسى مەھمۇد سۇلتاننىڭ خۇپىيانە پەرمانى بويىچە سە- ئىدخاننى ئول دەرگاھتىن ئېلىپ قاچقانمەن. مانا كۈتمىگەندە قوللىرىغا چۈشۈپ قالدىم...

— ماڭا كەچۈرمىشلىرىنىڭ كېرىكى يوق. ئەندىجانغا كې- لىشتىكى مۇددىئالىرىنى سۆزلىسە.
خوجا ئەلى باھادىر ئەمدى سىر يوشۇرۇشنىڭ ئورنى قالمى- غانلىقىنى ھېس قىلدى.

«ئەمدى يالغان سۆزلىسەم بىراقلا كاللامدىن ئايرىلىپ قې- لىشىم مۇمكىن. سەئىدخانغا ئەگىشىپ نېمە خۇۋلۇق كۆردۈم؟ بەلكىم جانىبىك سۇلتان مېنى كەچۈرۈۋېتىشى، ھەتتا يېنىدا ئەپ- قېلىپ مەنسەپ - مەرتىۋە بېرىشى مۇمكىن. ئەھۋال بۇ دەرىجىگە يەتكەندە، بۇ بالا - قازادىن مەنمۇ، خانزادە سەئىدخانمۇ قېچىپ قۇتۇلالمايدۇ. راستچىللىق بىلەن ئىقرار قىلىپ ئۆتۈنسەم، خانزا- دىنى ئۆلۈم خەۋپىدىن قۇتۇلدۇرۇپ قالغىلى بولار. كېيىنكى ئىشلار تەقدىرنىڭ ئىرادىسى بويىچە بولۇر...»

— ئەندىجانغا خانزادە سەئىدخان بىلەن بىللە سەيىد مۇ-



ھەممەد مىرزىنىڭ دېرىكىنى قىلغىلى كەلگەن. مۇددەئايىمىز شولكى، مىرزا بىلەن بىرلىكتە ئىسيان قىلىش.

جانىبېك سۇلتان لام — جىم دېمىدى. چىرايىدىن نېمە ئويلاۋاتقانلىقىنى بىلگىلى بولمايتتى.

— ئەمىر جانابلىرىنىڭ دەريا كەبى كۆڭۈل — كۆكسى مېر-
ھىر — شەپقەت دۇردانىلىرىنىڭ كانىدۇر، — دېدى خوجا ئەلى با-
ھادىر يېلىنغان ھالدا، — ئەمىر جانابلىرىنىڭ ئالدىدا ئۆلۈمگە
لايىق گۇناھ قىلغىنىم ئۆزۈمگە ئاياندۇر. ئەمما، ھىممەتلىرىدىن
چەكسىز ئۆمىدۋارمەن. ئۆزۈم بىلەن خانزادە سەئىدخاننىڭ بىر
قوشۇق قېنىدىن كېچىشلىرىنى تۆۋەنچىلىك بىلەن ئىلتىماس
قىلىمەن.

جانىبېك سۇلتان مىيىقىدا كۈلدى:

— خوجا ئەلى باھادىرنى ئەزەلدىنلا ۋاپا، ساداقەت ئەھلى دەپ
بىلگەنىدىم. راست شۇنداقكەن. ھەقىقەتەن قايىل بولدۇم. سىلى
شۇ تاپتا مەندىن ئول خانزادە سەئىدخاننىڭ بىر قوشۇق قېنىنى
تەلەۋاتىدىلا. ئەمما مەن بولسام ئۇنىڭ نەدىلىكىنى بىلمەيمەن.

— خوجا ئەلى باھادىر ئالدىراپ جاۋاب بەردى:

— خانزادە ئۈچ كۈن ئاۋۋال ئەرەكى دەرۋازىسىنىڭ قىبلە
تەرىپىدىكى سۈپۈرگە باينىڭ سارىيىدا قالغان. بەلكىم ھېلىمۇ
شۇ يەردىدۇر.

— ئەمىسە ئەللىك نۆكەر بىلەن بېرىپ، دەرگاھىمغا باشلاپ
كەلسىلە.

كۈتۈلمىگەن بۇ پەرماندىن خوجا ئەلى باھادىرنى قارا تەر
باستى:

— ھۆرمەتلىك ئەمىر جانابلىرى، — دېدى خوجا ئەلى باھا-
دىر ۋۇجۇدىنى چىرمىۋالغان تەڭقىسلىقنى تەستە يېڭىپ، —
خانزادە سەئىدخاننى تۇتۇپ كېلىشكە باشقا سەركەردىلىرىنى بۇي-
رۇغان بولسىلا.

— پەرمانىمغا سەركەشلىك قىلاي دەمدىلا؟



خوجا ئەلى باھادىر كۆزىنى ئەپچىپ تۇرۇپ جاۋاب بەردى:
— يوقسۇ، ھەددىم ئەمەس، — ئەمما، خانزادىنىڭ يۈزىگە
قاراشتىن ئۇيۇلىدىكەنمەن.

جانىبىك سۇلتان قاقاھلاپ كۈلۈپ كەتتى:
— ئۇيۇلۇشلىرىنىڭ ھاجىتى يوق. سىلى ھازىردىن باشلاپ
ئول خانزادىگە ئەمەس، ماڭا ئۆكەرلىك قىلىدىلا. پەرمانىمنى دەر -
ھال بەجا كەلتۈرسىلە.

— پەرمانىبەردارمەن!

خوجا ئەلى باھادىر ئەللىك ئۆكەرنى باشلاپ، ئەرەكى دەرۋا -
زىسىغا قاراپ ماڭدى. ئۇ جانىبىك سۇلتاننىڭ ئۆزىگە بىرەر سەر -
كەردىسىنى يانداپ بەرمەي، ئەللىك نەپەر ئۆكەرنى ئالدىغا سېلىپ
بەرگىنىدىن تەئەججۈپلىنىپ قالغانىدى.

«بەلكىم مېنى سىناۋاتقاندۇ ياكى ساداقىتىمگە ئىشەنگەندۇ.
نېمىلا بولمىسۇن بىردەمدىلا ئەللىك ئۆكەرلىك بولۇپ قالدىم ما -
نا. ئەجەب بىر تەس كۈنگە قالدىم دېسە. خانزادىنىڭ يۈزىگە
قانداقمۇ قارارمەن؟ ئەسلىدە ئەندىجانغا كېلىشنى تەۋسىيە قىل -
مىسام بوپتىكەن...»

ئۇ زىددىيەتلىك خىياللار ئىلكىدە ساراينىڭ ئالدىغا قانداق
كېلىپ قالغىنىنى بىلمەيلا قالدى:

— سىلەر ھويلىدا ساقلاپ تۇرۇڭلار، — دېدى ئۆكەرلىرىگە
قاراپ، — خانزادىنى ئۆزۈم تۇتۇپ چىقىمەن.

ساراينغا بىر توپ لەشكەرلەرنىڭ يوپۇرۇلۇپ كىرگىنىنى
كۆرگەن سەئىدخان يا قېچىپ كېتىشنى، يا قارشىلىق كۆرسە -
تىشنى بىلەلمەي تۇرۇپ قالغانىدى.

— مېنى كەچۈرسىلە ئالىيلىرى، — دېدى خوجا ئەلى باھا -
دىر يەرگە قاراپ تۇرۇپ، — ئىرادەمگە خىلاپ ھالدا تۈزكۈرلۈك
قىلىدىغان بولدۇم.

سەئىدخان ئۇنىڭغا نەپرەت بىلەن قارۋەتكەندىن كېيىن،
تەمكىنلىك بىلەن جاۋاب بەردى:



— سىلىدىن بۇنى كۈتمىگەندىم. گەرچە ئۆز قېرىنداشلىرىدىن ۋاپا كۆرمىگەن بولساممۇ، لېكىن سىلىنىڭ ساداقەتلىرىدىن شۇ كەمگىچە زىنھار گۇمانلانمىغانىدىم. ئەسلىدە ئەندىجانغا كېلىشنى تەۋسىيە قىلىشلىرى مەقسەتلىك بولغانىكەن. بوپتۇ، مېنى جانىبېك سۇلتاننىڭ ئالدىغا ئاپىرىپ ئىنئاملارنى ئېلىدۇ. ۋەرسىلە. ئەمما ئاغىچامنىڭ ئاتا — ئانىسىنىڭ قېشىغا كېتىشىگە يول قويسىلا.

— بۇ ئىشلارنى ھازىرچە سىلىگە چۈشەندۈرۈپ بولالماي. مەن، — دېدى خوجا ئەلى باھادىر، — ئاغىچا ئايمىدىن خاتىرجەم بولسىلا. بەلكىم سىلىنىمۇ بۇ بالا — قازا ئۇۋىسىدىن يەنە ئۆزۈم قۇتۇلدۇرۇپ چىقارمەن.

سەئىدخان خوتۇنىنىڭ قېشىغا كىرىپ، ھەر ئېھتىمالغا قارشى سەپەرگە ھازىرلىنىپ تۇرۇشنى تاپىلاپ قويۇپ، خوجا ئەلى باھادىر بىلەن سارايدىن چىقتى.

— ئەمىر جانابلىرىغا خەۋەر يەتكۈز، خانزادە سەئىدخاننى قامايمىزمۇ ياكى ھازىرلا كۆرۈشەمدۇ، پەرمانىنى ئېلىپ كەل، — دېدى خوجا ئەلى باھادىر نۆكەر بېشىغا قاراپ.

جانىبېك سۇلتاننىڭ سەئىدخاننى دەرھال ئۆلۈمگە بۇيرۇشىدىن ئەنسىرىگەن خوجا ئەلى باھادىر، بىرەر چارە تېپىش ئۈچۈن قەستەن ۋاقىتنى كەينىگە سۈرۈۋاتاتتى.

تەقدىرنىڭ ئويۇنلىرى تولىمۇ قىزىق بولىدۇ، دۇنيادا تېگىگە يەتكىلى بولمايدىغان كۈتۈلمىگەن ئىشلار بولۇپ تۇرىدۇ.

ھەئە، جانىبېك سۇلتان خوجا ئەلى باھادىرنى سەئىدخاننى تۇتۇپ كېلىشكە بۇيرۇغاندىن كېيىن، بىكار ئولتۇرۇۋېرىشتىن زېرىكىپ، بىردىنلا ئات مىنگۈسى كېلىپ قالغانىدى. ئاختىچى ئاتنى پۇختا ئېگەرلىمىدىمۇ ياكى ئاتتا مەزمۇت ئولتۇرمىدىمۇ ئەيتاۋۇر، جانىبېك سۇلتان ئاختىچى يېتىلەپ كەلگەن ئاتقا مەنپ، ئەمدىلا ئۆزىنى ئوڭشاپ تۇرۇشىغا، ئات تۇيۇقسىز ئورنىدا بىر چاپچىۋېدى، جانىبېك سۇلتان ئاتتىن ئاسمان تاپان بولۇپ



يېقىلدى — دە، بېشى يەرگە ياتقۇزۇلغان چاسا خشقا قاتتىق تەگ-
دى. كۆزى قاراڭغۇلىشىپ، ئالەم — جاھان چۆرگىلەپ كەتتى. شۇ
ئەسنادا ئاغرىق ئازابدا ئىنجىقلاپ ياتقان جانىبېك سۇلتاننىڭ
قېشىغا خوجا ئەلى باھادىر ئەۋەتكەن نۆكەر بېشى كىرىپ كەلدى:
— ئەمىر جانابلىرىغا مەلۇم بولغاي، خوجا ئەلى باھادىر
خانزادىنى سارايدىنلا تۇتتى. ئاۋۋال زىندانغا قامامدۇق ياكى ئەمىر
جانابلىرى ھازىرلا كۆرۈشەمدۇ، بىلىپ كەل، دەپ مېنى ئەۋەتتى.
جانىبېك سۇلتان بېشىنىڭ ئاغرىقىدا بايقى پەرمانىنى ئۆز-
تۈپ قالغانىدى، نۆكەرنىڭ مەلۇماتىنى ئاڭلاپ بىردىنلا ئېسىگە
ئالدى.

«بايا، خوجا ئەلى باھادىر خانزادە سەئىدخاننى تۇتۇپ كەلسە
كالىسىنى ئۆزىگىلا ئالغۇزارمەن دەپ ئويلىغانىدىم. قارىغاندا سە-
ئىدخاننى ئۆلتۈرۈشۈمنى قۇدرەتلىك تەڭرىم راۋا كۆرمىگەن
ئوخشايدۇ. ئاتىنى يېقىلىپ چۈشۈشۈم بۇنىڭ بېشارىتى بولسا
كېرەك. ھۆرمەتلىك قېيىنئام سۇلتان شەيبانخان ئالىلىرىدىن
پەقەت سەيپىد مۇھەممەد مىرزىنى تۇتقان يەردە كالىسىنى ئېلىش
پەرمانى كەلگەن، ئەمما ئۇل خانزادە سەئىدخان ھەققىدە ھېچنېمە
دېمىگەنىدى. تەڭرىنىڭ ئىرادىسىگە قارشى چىقسام، بۇنىڭدىنمۇ
يامان ئاقىۋەتكە دۇچار بولماي يەنە...»

جانىبېك سۇلتان نۆكەر بېشىغا قاراپ ۋارقىرىدى:

— مەن كىشىنىڭ جېنىغا زامىن بولىدىغان جاللات ئەمەس-
مەن. ناھەق قان تۆكىدىغان ئىشنى ھەرگىز قىلمايمەن. موغۇ-
لىستان خانزادىسىنى تۇتۇش ھەققىدە ھېچكىم ماڭا پەرمان بەرگەن
ئەمەس. ئۇنىڭ قېنىنى تۆكۈش ئۈچۈنمۇ شەرىئەت ھۆكۈمى چۈش-
كەن ئەمەس. خوجا ئەلى باھادىرغا پەرمانىمنى يەتكۈز. ئۇل خانزادە
سەئىدخاننى دەرھال ئامانلىق سەھراسىغا قويۇپ بەرسۇن. كۆڭلى
نەنى خالىسا شۇ يەرگە كەتسۇن.

— پەرمانبەردارمەن!

نۆكەر بېشى پەرمان يەتكۈزۈش ئۈچۈن دەرھال كەينىگە ياز-



دى.

شۇ تاپتا قوللىرى باغلانغان سەئىدخان ئات ئۈستىدە غەمكىن كېتىپ باراتتى. ئۇنىڭ تۇتۇلۇپ قالغانلىقى ھەققىدىكى خەۋەر ئەتراپقا بىردەمدىلا پۇر كەتكەنىدى. بىر توپ كىشىلەر ئۇلارنىڭ ئارقىسىدىن ئەگىشىۋالغانىدى.

«ئۇلار تاماشا كۆرۈۋاتامدىغاندۇ ياكى ماڭا قىزىقىپ قالغان. مىدۇ. ھەئە، ئۇلار مېنى تونۇمىغىنى بىلەن جەننەت ماكان ئۇلۇغ بوۋامنى، خان تاغامنى، ھەتتا خان ئاتامنى تونۇيدۇ. بەلكىم بىر زامانلاردا جاھاننى تىترەتكەن خان — سۇلتانلارنىڭ مەندەك بىر نەۋرىسىنىڭ ھازىرقى ھالىغا ئېچىنىۋاتقاندۇر. ئەمدى ئۆلۈمدىن خالاس بولۇشۇم مۇمكىن ئەمەس. خوجا ئەلى باھادىردىن رەنجىش. كىمۇ ھەقىقىم يوق. ساتقىنلىق قىلغۇسى بولسا، ئۈچ كۈن ئاۋۋالا نۆكەر باشلاپ كېلەتتى. تۇتۇلۇپ قېلىپ قىناققا بەرداشلىق بېر. رەلمىگەن ئوخشايدۇ. ئەنە يۈز — كۆزلىرى كۆكرىپ، ئىششىپ كېتىپتۇ. يول ماڭسىمۇ، ئات مىنىسمۇ بىر يەرلىرىنى ئاۋايلاۋا. تىدۇ. بەلكىم بۇمۇ تەقدىر بولسا كېرەك. مېنى بۇ تەقدىردىن پە. قەت قۇدرەتلىك يېگانە ئاللاھ قۇتۇلدۇرالىشى مۇمكىن. ناۋادا شۇ دەقىقىدە شەيبانخان ئۆلگەن بولسىچۇ؟ بىراق، مېنى مۇشۇ سا. ئەتتە ئۆلتۈرىدىغان تۇرسا، شەيبانخاننىڭ ئۆلگىنىنىڭ ماڭا نېمە پايدىسى؟ ئۇنىڭ ئۆلۈم خەۋىرى بۇ يەرگە بىر ئايدىمۇ يېتىپ كېر. لەلمەيدۇ. ھە راست، جانىبېك سۇلتان مەن يېتىپ بارغۇچە ئۆلۈپ كەتسىچۇ؟ بەلكىم مۇشۇ سائەتتە ئۇ ئۆلۈپ كەتسە ھايات قالارمەن. ئەمما جانىبېك سۇلتاننىڭ ئۆلگىنىدىن ئۆزبېكلەرگە ھېچبىر مالاقات ۋە پەرىشانلىق يەتمەيدۇ. ئۇنىڭ ئورنىغا يەنە بىرى ئەمىر بولىدۇ. ئۇمۇ شەيبانخاننىڭ يارلىقىغا پەرمانبەر دارلىق قىلىدۇ. ئەڭ ياخشىسى خەقنىڭ ئۆلۈمىنى تىلىمەي، ئۆزۈمگە ئۆمۈر تىلەي. چۈنكى، ئۇ سەۋەب بىلەن ئۆلۈمدىن خالاسلىق تاپالسىم مۇمكىن ئەمەس...»

سەئىدخان ھايات قېلىشتىن ئۈمىدىنى تولۇق ئۈزگەنىدى.



شۇڭا غۇرۇرىنى ساقلاپ، ئۆلۈمگە تىك تۇرۇپ يۈزلىنىش ئۈچۈن ئۆزىنى خاتىرجەم تۇتۇشقا تىرىشاتتى. خوجا ئەلى باھادىر ئۇنىڭغا پات - پات قاراپ قوياتتى. دەيدىغان گېپى باردەك قىلاتتى، لېكىن ئاغزىدىن چىقىرالمىيۋاتاتتى.

ئۇزاق ئۆتمەي نۆكەر بېشى قايتىپ كەلدى.
— جانىبىك سۇلتان جانابلىرى موغۇلىستان خانزادىسىنى ئازاد قىلىش پەرمىنى بەردى، — دېدى ئۇ خوجا ئەلى باھادىرغا جا - نىبىك سۇلتاننىڭ گەپلىرىنى پەرمانىنى تەپسىلىي يەتكۈزۈپ.
خوجا ئەلى باھادىر زىممىسىدىن تاغ غۇلاپ چۈشكەندەك يەڭ - گىل تىندى:

— ئاللاھنىڭ مۆجىزىلىرى چەكسىزدۇر، — دېدى ئۇ سە - ئىدخانغا قاراپ، — تەقدىر - پېشانىلىرى ئوڭكەن ئالىلىرى.
شۇ تاپتا سەئىدخان چۈش كۆرۈۋاتقاندا تۇيغۇغا كېلىپ قالغانىدى.

خوجا ئەلى باھادىر ئۇنىڭ قولىنى يەشكەچ، قۇلىقىغا ئاستا پىچىرلىدى:

— جانىبىك سۇلتان بۇ پەرماندىن ھېلىلا يېنىۋالىدۇ. چۈن - كى ئۇ مەجەزى ئۆزگىرىشچان، تۇتۇرۇقسىز ئادەم. بەلكىم ھايال ئۆتمەي بۇ يارلىقىنىڭ ئەكسىچە يارلىق، نىشان ئەۋەتىشى مۇم - كىن. شۇنداقتىمۇ ماڭا ھازىر مۇشۇنچىلىك باھانە بولسا كۇپايە. شۇڭا ھازىرلا ئەندىجاندىن چىقىپ كەتكەيلا. قانچە يىراققا كەتسە - لە شۇنچە ياخشى. ئەڭ ياخشىسى قارا تىگىن يولى بىلەن كابۇلغا بارغايلا. ئازماس ئاللاھ دەپتىكەن. گۇناھىمنى كەچۈرگەيلا ئالىي - لىرى.

خائىنلىق قىلغان بولسىمۇ، لېكىن يەنىلا ساداقىتىنى بىل - دۈرگەن خوجا ئەلى باھادىرنىڭ كۆزىگە سەئىدخان مېھرى بىلەن قارىدى:

— سىلنى كەچۈردۈم باھادىر. مەن بولسام قېرىنداشلىق - رىمىدىنمۇ ۋاپا كۆرمىگەن ئادەممەن. شۇڭا سىلىدىن رەنجىشكە

ھەققىم يوقتۇر. بىر مەزگىل ماڭا ئەگىشىپ قىلغان خىزمەتلىرىگە تۈشلۈك ھەق بېرەلمىدىم. تەڭرىم نېسىپ قىلسا چوقۇم قايتۇرىمەن. ئامان بولغايلار.

— مەندىن ئەنسىرىمىسىلە. سەيپىد مۇھەممەد مىرزا جاناب. لىرىنىڭ دېرىكىنى ئالالىسام خەۋىرىنى يەتكۈزۈمەن. ھە راست. سىلنى بۇنداقلا يولغا سېلىپ قويسام خاتىرجەم بولالمىغۇدەك. مەن. يۈرسىلە، سىلنى دەرۋازىدىن چىقىرىپ قويماي.

— جېنىمنى ياقىغا ئالدىم، دەپ ئاغىچىمنى تاشلاپ قويسام بولماس.

— ئاغىچا ئايىم ئېغىر بوي. ئالىيلىرى بىلەن تەڭ ماڭالمايدۇ. خاتىرجەم كېتىۋەرسىلە. ھالدىن ئۆز قىزىمدەك خەۋەر ئالسىمەن.

— مۇمكىن بولسا قېيىنئاتامنىڭ دەرگاھىغا ئاپىرىپ قويۇپ يارلا.

ئۇلار ئەرەكى دەرۋازىسىغا قاراپ ئالدىراش مېڭىشتى.

خوجا ئەلى باھادىرنىڭ پەرىزى توغرا چىققاندى. ئۇلار تېخى ئىككى — ئۈچ يۈز قەدەم ماڭار — ماڭمايلا جانىبىك سۇلتاننىڭ ئاللاھبەردى ئىسىملىك پەرمانچىسى يېتىپ كەلدى.

— ئەمىر جانابلىرىدىن پەرمان بار، — دېدى ئۇ خوجا ئەلى باھادىرغا قاراپ.

بىر شۇملۇقنى سەزگەن خوجا ئەلى باھادىر سەئىدخانغا تەشۋىشلىك بىر قارىۋېتىپ، پەرماننى قولغا ئالدى — دە، ئېچىپ ئوقۇدى:

«موغۇلىستان خانزادىسى سەئىدخاننى ئازاد قىلىش ھەققىدە ئويلاشمايلا يارلىق، نىشان بېرىلىپ قايتۇ. ئۇنى ئازاد قىلىش سۇلتان شەيبانىخان ئالىيلىرىنىڭ ھۆكۈمىگە خىلاپلىق قىلغانلىقتۇر، شۇڭا ئۇشبۇ پەرماننى تاپشۇرۇپ



ئالغان ھامان ئۇنى كەلمەس بولۇپ كەتكەنلەر قاتارىغا قو-
شۇۋەتكەن بىرلەر. سەئىدخاننى پايتەختكە، خان ئالىيلارنىڭ
دەرگاھىغا ئەۋەتكەن تەقدىرىدىمۇ دارغا ئېسىلىش يولى بىلەن
ئۇ دۇنياغا ئەۋەتىلىشى مۇقەررەدۇر...»

خوجا ئەلى باھادىر پەرماننى تەپسىلىي بىر ئوقۇۋەتكەندىن
كېيىن، ئاللاھبەردى پەرمانچىغا قاراپ سوغۇق كۈلدى:

— بايا جانىبىك سۇلتان جانابلىرى ئاتتىن يىقىلىپ چۈ-
شۈپتۇ دەپ ئاڭلىۋىدىم. ئەھۋالدىن قارىغاندا ئەقلى ۋە مېڭىسىگە
زەرەر يەتكەن ئوخشايدۇ. ئۇنداق كالىدىن ھەرقانداق ياخشى خىيال
پەيدا بولسا، يامان نەتىجە بېرىدۇ. يامان خىيال پەيدا بولسا، كۆ-
پىنچە ياخشى نەتىجە بەرگۈسىدۇر. تولىمۇ ئەپسۇس، ئەمىر جاناب-
لىرىنىڭ بۇ پەرمانى تولىمۇ كېچىكىپتۇ. بايلا ئازاد بولۇپ، گويا
سىمابىتەك يوقالغان موغۇلىستان خانزادىسىنى ئەمدى بولغاندا مەن
قەيەردىن ئىزدەپ تاپىمەن؟

تەشۋىشلىك خىياللارغا ئەسىر بولۇپ تۇرغان سەئىدخان
يەڭگىل تىندى.

ئاللاھبەردى پەرمانچى ئاۋۋال خوجا ئەلى باھادىرغا، ئاندىن
باشقىلارغا گۇمان بىلەن سىنچىلاپ قارىدى:

— ئەي باھادىر، ساداقەت يولىدىن چىقىش ۋە يالغان ئېي-
تىش ھەممە سۈپەتلەرنىڭ يامانراقىدۇر. بۇنداق يامان سۈپەتكە ئى-
گە بولۇش سىلىگە مۇناسىپ ئەمەستۇر. ئەمىر جانابلىرىنىڭ ئال-
دىدا ساداقەت بىلدۈرۈپ ئەھدى — پەيمان قىلغانلىقلىرى ماڭا بەش
قولدىك ئايان. ئول موغۇلىستان خانزادىسىنى كۆزدىن سىمابىتەك
يوقالدى دەيدىلا. ئەمما مەن ئۇنى بىلىمەن ۋە كۆرۈپ تۇرۇپتىمەن.
ئەنە يانلىرىدا تۇرۇپتۇ.

خوجا ئەلى باھادىر پەرمانچىغا غەزەپ بىلەن چەكچەيدى:
— سەن بىر ئاددىي خىزمەتكاردىن پەرقى يوق مەرتىۋىسىز،



مۇلازىمىتىڭنىڭ ئېتەكلىرى مۇخالىپەت نىجاسەتلىرىدىن ئېرى-
رىغدا ئالمىغان، ئۇنى ئەيۈ ۋە كەچۈرۈم سۇلىرى بىلەن ھەرقانچە
يۈسىمۇ پاكلايدىغان بىر چۈپرەندە تۇرۇپ مېنى يالغانچىلىقتا
ئەيىبلەپ، قۇدرەتلىك شەيبانىخان ئالىيلىرىنىڭ خاندانىغا سادا-
قەتلىك بولۇش خۇسۇسىدا نەسىھەت قىلىۋاتامسەن تېخى؟! سەن
دېگەن جانىبىك سۇلتانىنىڭ دەرگاھىدىكى چىمچىلاققىمۇ تەڭلەش-
تۈرگىلى بولمايدىغان مۇلازىمسەن. مەن ئۆز ۋاقتىدا شەيبانىخان
ئالىيلىرىنىڭ خاس قارارگاھىدا ياتىش بېگى بولۇپ ئامانلىقنى
قوغدىغانمەن ھەمدە جەڭلەردە قان كېچىپ كۆرسەتكەن تۆھپەم
ئۈچۈن باھادىرلىق ئۇنۋانى بىلەن تارتۇقلانغانمەن. شۇنداق تۇرۇق-
لۇق مېنىڭ ئالدىمدا پالان - پۇستان دېيىشكە نېمە ھەددىڭ؟!
مۇشۇ ئەدەپسىزلىكنىڭ ئۈچۈن سېنى ئاۋۋال جازالاپ، ئەمىر جانا-
لىرىغا جاۋابىنى ھەر باب بىلەن بېرىپ ھۆددىسىدىن چىقالايمەن.
— ھەددىلىرى ئەمەس! — دېدى ئاللاھبەردى پەرمانچى تاتار-
غان ھالدا.

— كېلىڭلار! — دېدى خوجا ئەلى باھادىر نۆكەرلەرگە
قاراپ، — مۇنۇ ئۆزىنى بىلمىگەن پەسەندىنىڭ بويىنغا تاقاق سې-
لىپ، يول بويىدا ئولتۇرغۇزۇپ قويۇڭلار!
ئىشنىڭ چاتاقلىقىنى سەزگەن ئاللاھبەردى پەرمانچى قې-
چىشقا تەمشىلىۋىدى، سەئىدخان چاچراپ بېرىپ دەل يۈرىكىنى
نىشانلاپ خەنجەر ئوردى.

— موغۇلىستان خانزادىسىنى مېنىڭ يېنىمدا يەنە كۆرگەن-
لەر بارمۇ؟ — سورىدى كۆزىگە قان تولغان خوجا ئەلى باھادىر
نۆكەرلەرگە قاراپ.

نۆكەرلەر خوجا ئەلى باھادىرنىڭ ئاددىي ئادەم ئەمەسلىكىنى
باشتىلا ھېس قىلىشقانىدى. ھازىرقى ئەلپازنى كۆرۈپ قورقۇپ
كېتىشتى - دە، ئالدىراپ جاۋاب بېرىشتى:
— ئىللا - بىللا كۆرمىدۇق.

— ئەمدى يەنە ساقلاپ تۇرمايلى، — دېدى خوجا ئەلى باھا-



دېر سەئىدخانغا قاراپ، — چاققان يولغا چىقسىلا ئالىيلىرى.
— بىللە كېتەيلى، — دېدى سەئىدخان.
— بىر ئامال قىلىپ ۋاقىتنى سوزاي. مەندىن ئەنسىرىمە-
سىلە.

خوجا ئەلى باھادىر سەئىدخاننى ئەرەكى دەرۋازىسىدىن چى-
قىرىۋەتكەندىن كېيىن، جانىبېك سۇلتاننىڭ قېشىغا بېرىشقا
ئالدىرىمىدى. نۆكەرلەرنى تاھارەت ئالدۇرۇپ، قۇرئان تۇتتۇرۇپ،
مەخپىيەتلىكنى ئاشكارىلىماسلىققا قەسەم قىلدۇردى. ئاندىن نا-
ماز شام ۋاقتى بىلەن شەھەرگە كىرىپ، جانىبېك سۇلتاننىڭ ئال-
دىغا كەلدى:

— دەسلەپكى پەرمانلىرىغا بىنائەن سەئىدخاننى ئازاد قىلد-
ۋەتكەندىم، كېيىن ئاللاھبەردى پەرمانىدىن ئەۋەتكەن پەرمانلى-
رىنى ئېلىپ سەئىدخاننى ئىزدىدىم. شەھەردىن چىقىپ كەتكەن
چېغى، تاپالمىدىم. ئاللاھبەردى پەرمانچى ئاتتا ياخشى ئولتۇرال-
مايدىكەن، ئاتتىن تۇيۇقسىز يىقىلىپ چۈشۈپ ئۆزىنىڭ خەنجىرى
ئۆزىنىڭ مەيدىسىگە پېتىپ كېتىپ قازا قىلدى. ئۇنىڭ ئۆلۈمى
خۇددى غايىبىتىن جازالانغاندەك بولدى دېسىلە.

جانىبېك سۇلتان گۇناھ ئۆزىدە بولغانلىقى ئۈچۈن لام-
جىم دېيەلمىدى. خوجا ئەلى باھادىرنىڭ ئاخىرقى سۆزلىرى كۆڭ-
لىگە تەشۋىش سېلىپ قويغانىدى. ئۇنىڭ يەنە سوئال سوراپ قې-
لىشىدىن ئەنسىرىگەن خوجا ئەلى باھادىر قەستەن سوراپ قويدى:
— ئەمىر جانابلىرىنى ئاتتىن تۇيۇقسىز يىقىلىپ چۈشۈپتۇ
دەپ ئاڭلىۋىدىم، ئۆستىخانلىرىغا زەرەر يەتمىگەندۇ؟

— خۇداغا شۈكرى ساقمەن، — دېدى جانىبېك سۇلتان ئە-
يىبى ئاشكارىلىنىپ قالغاندەك خىجىل بولۇپ.

— ھەرنېمە بولسا ئامان قاپلا، — دېدى خوجا ئەلى باھادىر، —
شەپقەتلىك تەڭرىمنىڭ پاختىنىڭ ئارىسىدا ئوت ساقلىغۇدەك
قۇدرىتى بار. سىلگە كەلگەن قازا ئاللاھنىڭ ئىنايىتى بىلەن ياز-



لىرىدىن سىيپاپ ئۆتۈپ ئاللاھبەردى پەرمانچىنى تۇتقان ئوخشايدۇ، ئىككى رەكئەت شۈكۈر نامىزى ئوقۇۋالغايلا. خوجا ئەلى باھادىرنىڭ گېپىگە ئىشەنگەن جانىبېك سۇلتان شۈكۈر نامىزى ئوقۇش ئۈچۈن تاھارەت ئېلىشقا ئالدىرىدى.

130

بۇخارا.

ھەبىبە سۇلتان خېنىم ئىنىسى مۇھەممەد ھەيدەرنى كۆرۈپلا باغرىغا باسقىنىچە بۇقۇلداپ يىغلىۋەتتى. دادىسى مۇھەممەد ھۈسەيىن كۆرەگەنىنىڭ ئۆلۈم خەۋىرى كەلگەندىن بېرى ئاچىسىنىڭ پات - پات يىغلايدىغان بولۇپ قالغانلىقىنى مۇھەممەد ھەيدەر ئوبدان بىلەتتى. لېكىن، ئاچىسىنىڭ ھازىرقى يىغىسى ئۇنىڭغا باشقىچە تۈيۈلدى. تۆر تەرەپتىكى كۆرىدە ئولتۇرغان يېزىسى — بۇخارا ئەمىرى ئابدۇللا مىرزىغا يەر تېگىدىن قاراپ قويدى. ئابدۇللا مىرزا قىيىن بىر مەسىلىگە دۇچ كەلگەندەك غەمكىن ئولتۇراتتى. مۇھەممەد ھەيدەر ئاچىسى بىلەن يېزىسىنىڭ جېدەللىشىپ قال - مىغانلىقىنى پەرەز قىلدى.

«ئىگىچەمنىڭ كۆڭلى نېمىدىن ئازار يېگەندۇ؟ رەھمەتلىك ئاتامنى يەنە ئەسلەپ قالغانىمىدۇ - يا؟...»
ئۇنىڭ كۆز ئالدىغا دادىسى بىلەن ئاخىرقى قېتىم كۆرۈشكەن كۆرۈنۈش لايىپىدە زاھىر بولدى.

ھەئە، شەيبانخان بىلەن كۈتمىگەندە ھىراتتا دوقۇرۇشۇپ قالغان مۇھەممەد ھۈسەيىن كۆرەگەن دەماللىققا قېچىپ كېتىشكە ئامال تاپالماي، ھىراتتا تۇرۇپ قېلىشقا مەجبۇر بولغانىدى. ئۇزاق ئۆتمەي سۇلتان مەھمۇدخان ئەۋەتكەن چاپارمەن بىلەن كۆرۈشۈپ،



ئۇنى شەيبانخاننىڭ قېشىغا كەلمەسلىككە نەسىھەت قىلىپ خەت ئەۋەتتى. ئەمما يەنىلا خاتىرجەم بولالمىدى. شۇ كۈنلەردە شەيبانخاننىڭ نىيىتىنىڭ قاتتىق بۇزۇلغانلىقىنى، سۇلتان مەھمۇدخاننى ئۆلتۈرۈشتىن يانمايدىغانلىقىنى، ناۋادا سۇلتان مەھمۇدخاننى ئۆلتۈرسە، كېيىنكى ئۆلۈم نۆۋىتىنىڭ ئۆزىگە كېلىدىغانلىقىنى پەرەز قىلغانىدى. شۇڭا ئۇ ھەرقانچە ئۇرۇنۇپمۇ قېچىشنىڭ ئاماللىرىنى قىلالىمىغاندىن كېيىن، ئوغلى مۇھەممەد ھەيدەرنى بولسىمۇ بۇ بالا - قازادىن ساقلاپ قېلىش كويىغا چۈشكەنىدى. ئۇ ئوغلدىنىڭ تەقدىرى ھەققىدە ئۇزاق ئويلىنىدى. ئوغلىنى كابۇلدا - بابلورنىڭ قېشىدا قالدۇرۇپ قويىمىغانلىقىغا پۇشايىمان قىلدى. ئەمدى بولغاندا كابۇلغا ئەۋەتىش مۇمكىن ئەمەس ئىدى. ناۋادا بۇ ئىش ئاشكارىلىنىپ قالسا، شەيبانخان ئەڭ ئاۋۋال ئوغلىنى ئۆلتۈرۈپتەتتى. ئۇزاق باش قاتۇرۇپ، ئاخىر ئوغلىنى بۇخارادا ئەمىر بولۇپ تۇرغان كۈيۈتوغلى ئابدۇللا مىرزىنىڭ قېشىغا ئەۋەتىشنى لايىق تاپتى.

«قىزىم ھەبىبە سۇلتان خېنىم ئىنىسىنىڭ ھالىدىن ئاندەسىنىڭ ئورنىدا خەۋەر ئالىدۇ. ناۋادا ماڭا بىرەر كېلىشمەسلىك يۈز بېرىپ قالسا، كۈيۈتوغلىم ئابدۇللا مىرزا بۇ قېيىنئىنىسىنى چوقۇم قوغداپ قالىدۇ. شەيبانخانمۇ ئاشۇ جىيەن ئوغلىنىڭ يۈزىنى قىلىپ بولسىمۇ، ئوغلۇمنىڭ جېنىغا قەست قىلالماس...»

ئۇ سەپەر تەييارلىقىنى پۈتتۈرۈپ بولغاندىن كېيىن، ئوغلدىنىڭ بېشىنى مېھرى بىلەن سىيلاپ تۇرۇپ نەسىھەت قىلدى:

— قەدىرلىك ئوغلۇم، ئاناڭ قازا قىلىپ كەتكەندىن بېرى ھە دېگەندە سەلتەنەت غوۋالىرى بىلەن بولۇپ، ھالىڭدىن خەۋەر ئېلىشقا تۈزۈك ۋاقىت چىقارالمىدىم. ئەسلىدە ھازىر سېنىڭ غەم - غۇسسەلەردىن خالىي ھالدا مەدرىسەلەردە ئوقۇپ، ئىلىم ئۆگىنىدىغان چېغىڭ ئىدى. ساڭا مۇشۇنچىلىك شارائىتىنىمۇ ھا - زىرلاپ بېرەلمىدىم. خۇداغا يۈزىڭنىڭ قەتلى شۈكۈركىم، ئەقلى - ھوشى جايىدا بالا بولدىڭ. مەدرىسەلەردە ئۇزاقراق تۇرۇپ تەربىيە



ئالالمىساڭمۇ ئەتكە ئۇستازلىرىڭدىن خېلى كۆپ نەرسىلەرنى ئۆ-
گىنىۋالدىڭ، ئەمدى بىز يەنە ئايرىلىدىغان بولدۇق. گەرچە بۇ ئاي-
رىلىشقا يۈرىكىم چىدىمىسىمۇ، ئامالسىزەن. سەن بولساڭمۇ ھا-
يات ياشىشىڭ، ئاتاڭ ئورۇنلىيالمىغان ئىشلارنى ئورۇنلىشاڭ
كېرەك. سۇلتان مەھمۇدخان ئالىيلرىغا قىلغان نەسىھەتلىرىم
كار قىلماسلىقى مۇمكىن. چۈنكى ئۇ مەندىن بەكرەك ئەتراپىدىكى
ئاشۇ كالتە پەم رەزىللەرگە ئىشىنىدۇ. ئىلگىرىمۇ شۇنداق بولغان.
شۇلارغا ئىشىنىپ، شۇلارنىڭ تۇتۇرۇقسىز تەۋسىيەلىرىنى
قوللاپ، سەلتەنەت قۇياشنىڭ پېتىشىغا سەۋەبچى بولغان. بۇ قې-
تىم شەيبانىخان ئۇنىڭغا ئىنايەت شارابىنى ئەمەس، شېھىتلىك
شارابىنى ئىچكۈزىدۇ. خان ئالىيلرىدىن ئاشقىنىنى بەلكىم ماڭا
ئىچكۈزۈشى مۇمكىن. ئەمدى بۇ شۇم تەقدىردىن قېچىپ قۇتۇلمى-
قىم تەس. سېنى ئاۋۋال خۇداغا، ئاندىن قالسا يېزىنىڭ بىلەن ئى-
گىچەڭگە ۋە ساداقەتمەن ئۆكىرىم مەۋلانە مۇھەممەدكە تاپشۇرماق-
چىمەن. گەرچە سەن بىلەن ھەمراھ بولۇپ ياشاش ماڭا جېنىمدىن-
مۇ شېرىن بولسىمۇ، ئەمما شەيبانىخاننىڭ سېنى ماڭا ھەمراھ
قىلماسلىقىدىن ۋايىم يەيمەن. تېنىڭنىڭ سالامەتلىكى ۋە ھاياتىڭ-
نىڭ ئۇزۇن بولۇشىنى كۆزلەپ، ئايرىلىش زەھىرىنى ئىچىشنى
لايىق كۆردۈم. سەنمۇ بۇ ئايرىلىش ئەلەملىرىگە سەۋر - تاقەت
قىلغايەن. بىلگىنىكى، ئاتىنىڭ ئۆلۈمى پەرزەنتىگە مىراستۇر.
ساڭمۇ بۇ ھادىسە ھامان بىر كۈنى دۇچ كېلىدۇ. ئەمما، ئىنسان
ھامان ئۆلۈپ كېتىدىكەنمەنغۇ دەپ، زېمىنغا يۈك بولۇپ ياشىسا
بولمايدۇ. بۇ ئالتە كۈنلۈك ئالەمدە ئىنسان ھاياتىدىن ياخشى نام -
نشان قالدۇرۇپ ياشىشى كېرەك، چۈنكى ئۆلۈمىدىن كېيىنمۇ نا-
مىنىڭ زىكرى قىلىنىشى ھايات ياشىغانلىق بىلەن باراۋەر. ناۋادا
ھايات قۇشۇم شەيبانىخاننىڭ قىلتاقلرىنىڭ قەستىدىن خالاس
بولسا، دىدارىڭنى كۆرۈش بىلەن خۇشال بولۇرمەن. مەۋلانە مۇ-
ھەممەد بىلەن ھاپىز مىرىم ساداقەتمەن، سالىھ كىشىلىرىمدۇر.
ماڭا بىرەر كېلىشمەسلىك بولۇپ قالسا، سېنىڭ ئامانلىقىڭ ھەق-



قىدە چارە كۆرىدۇ. ئۇلارنى ھەم ئۇستاز، ھەم ئاغا ئورنىدا كۆر-
گىن. ئۇلارنى ھەرقانداق بالا - قازالاردا ساڭا ياردەم قىلىپ،
جىسمىڭغا مەرھەمەت ئېتەكلىرىنى ياپار دېگەن ئۈمىدىم بار.

ئاچىسىنىڭ يىغىسى سەۋەبلىكمۇ ياكى دادىسىنىڭ نەسىھەت-
لىرىنى ئەسلىپمۇ ئەيتاۋۇر، مۇھەممەد ھەيدەرنىڭ ۋۇجۇدىغا يىغا
ئولاشتى. ھەئە، ئۇ بۇخاراغا كېلىپ ئۇزاق ئۆتمەيلا دادىسىنىڭ ئۆ-
لۈم خەۋىرى كەلدى. ئاچا - ئىنى بىرنەچچە كۈن ھازا ئاچتى،
ئاندىن بىر - بىرىگە تەسەللى بېرىشتى. شۇنىڭدىن بېرى ئاچىسى
پات - پات يىغلايدىغان بولۇپ قالغانىدى. مۇھەممەد ھەيدەر ئاچى-
سىنىڭ كۆز يېشىنى كۆرسىلا دادىسىنى ئەسلىپ قالاتتى ۋە ئىخ-
تىيارسىز كۆزىگە ياش ئالاتتى.

— سىلى بىر ئامال قىلالماسلىمۇ؟ — دېدى ھەبىبە سۇلتان
خېنىم غەمگە چۆكۈپ ئولتۇرغان ئېرى ئابدۇللا مىرزىغا قاراپ.

— ئامال بولسىدى، بۇنچە پەرىشان بولماسىدىم، — دېدى
ئابدۇللا مىرزا، بېشىغا كەلگەن بالا - قازادىن خەۋەرسىز غېمىدە
يوق تۇرغان قېيىنئىنىسى مۇھەممەد ھەيدەرگە لاپىدە قارىۋې-
لىپ، — ھېچكىم شەيبانىخان ئالىيلىرىنىڭ يارلىقىغا قارشى
چىقالىغان ئەمەس. يارلىق ئاللىقاچان يەتكۈزۈلۈپ بولدى. مۇھەم-
مەد ھەيدەرنى يېنىمىزدا ئېلىپ قالىمىز دېسەك، ئۆزىمىز ئامان
قالمايمىز.

— ئىنىمنى شەيبانىخان ئالىيلىرىنىڭ دەرگاھىغا ئەۋەتىپ
بەرگەندىن كۆرە، تايىنلىق ئۆلۈپ تۈگەشكىنىم ياخشى.
ئابدۇللا مىرزا سۆيۈملۈك خوتۇنىنىڭ يىغىسىغا چىدىيالىم-
دى:

— سەۋر قىلىسلا. سىلى يالغۇز مۇھەممەد ھەيدەرنىڭلا ئى-
گىچىسى ئەمەس، بەلكىم ئاۋۇ ئالتە ئايلىق بولغان سۆيۈملۈك
پەرزەنتىمىزنىڭمۇ ئانىسى. بەلكىم شەيبانىخان ئالىيلىرىنىڭ
مۇھەممەد ھەيدەرنى ئۆز تەربىيەسىگە ئېلىش خىيالى باردۇر.
— ئىشەنمەيمەن. نەدىمۇ ئاتىسىنى ئۆلتۈرۈۋېتىپ، بالىسى-

نى تەربىيەلەيدىغان ئىش بار ئىكەن.

مۇھەممەد ھەيدەر ئاچىسى بىلەن يېزىسىنىڭ ئۆزى توغرىدا
لۇق دەتلاش قىلىۋاتقانلىقىنى بىردىنلا ھېس قىلدى:

— مېنى بىر يەرگە ئەۋەتمەكچى بولۇۋاتامسىلەر؟

ئاچىسى بىلەن يېزىسى ئۇنىڭغا يالت ئېتىپ قارىدى، ئەمما
دەماللىققا جاۋاب بەرمىدى.

— شەيبانخان ئالىيلىرى سىلنى دەرگاھىغا چىلاپتۇ، —

دېدى ئابدۇللا مىرزا بىر ئاز ئويلىنىۋالغاندىن كېيىن.

مۇھەممەد ھەيدەر قاپقىنى تۈرۈپ جاۋاب بەردى:

— مەن ھېچ يەرگە بارمايمەن.

ھۇجرىنى بىر پەس سۈكۈت قاپلىدى.

— ئەمىر جانابلىرىغا مەلۇم بولغاي، مەۋلانە مۇھەممەد كەلدى.

خىيالغا چۆكۈپ ئولتۇرغان ئابدۇللا مىرزا ئاستا بېشىنى

كۆتۈردى.

— ئارقا باغدىكى سارايدا كۈتۈپ تۇرسۇن، ھازىرلا چىقىد.

مەن.

ئۇ تېخىچە ئۆپكىدەۋاتقان ھەببە سۇلتان خېنىمنىڭ دولد.

سىدىن تۇتۇپ پەپىلىدى:

— بولدى، يىغلاۋەرمەي ئىنىلىرى بىلەن خوشلىشىۋالسىلا.

ھەببە سۇلتان خېنىم يىغىسىنى توختىتىپ، ئېرىگە نارا.

زىلىق بىلەن تىكىلدى:

— ئىنىمنى راستتىنلا ئول قانخورنىڭ دەرگاھىغا ئەۋەتمە.

دىلا؟

— گەپ - سۆزدە ئاۋايلىسىلا. تامنىڭمۇ قۇلىقى بار، — دې.

دى ئابدۇللا مىرزا قاپقىنى تۈرۈپ، — خاتىرجەم بولسىلا،

كالامنى قولتۇقۇمغا قىسىپ قويۇپ بولسىمۇ بىر ئامالنى قىد.

لىمەن.

ئابدۇللا مىرزا ئارقا باغدىكى ساراىغا كىرگەندە مەۋلانە مۇ.

ھەممەد خىيال سۈرۈپ ئولتۇراتتى. ئابدۇللا مىرزىنى كۆرۈپ دەس



ئورنىدىن تۇردى:

— ئەسسالامۇ ئەلەيكۇم.

— ۋە ئەلەيكۇم ئەسسالام، — ئابدۇللا مىرزا ئىشكىنى يېپىد. ۋە تەكەندىن كېيىن، سۈپىغا كېلىپ ئولتۇردى، — خوش، ئۆزلىد-رىمۇ جاي ئالسىلا مەۋلانە.

ئۇ مەۋلانە مۇھەممەدنىڭ بويى - بەستىگە قايتىدىن نەزەر تاشلىدى.

«بۇ يىگىت ئىشەنچلىككىمىدۇر؟ مەرھۇم قېيىنئاتام ئوغلى

● مۇھەممەد ھەيدەرنى ماڭا ئەۋەتىپ يازغان خېتىدە بۇ نۆكىرنىڭ تولا تەرىپىنى قىلىپتىكەن. بۇ ئىشنى تاپشۇرسام ھۆددىسىدىن چىقالارمۇ؟ ناۋادا مال - دۇنيا، ئەمەل - مەرتىۋىنىڭ ئېزىقتۇرۇ-شىغا بەرداشلىق بېرەلمەي شەيبانخان ئالىلىرىغا ئاشكارىلاپ قويىدىغان بولسا، ئول قېيىنئىنىمىزلا ئەمەس، ئۆزۈمنى، ھەتتا خاتۇن - بالىلىرىمنىمۇ ساقلاپ قالالمايمەن...»

ئابدۇللا مىرزا كالتە يۆتىلىپ قويۇپ ئېغىز ئاچتى:

— ئىشان پىرىمىز مەۋلانە مۇھەممەد قازى ھەزرەتلىرى بىلەن كۆرۈشەلىدىلمۇ؟

مەۋلانە مۇھەممەد تەۋازۇ بىلەن جاۋاب بەردى:

— كۆرۈشتۈم جانابلىرى.

— ئول ئىشان پىرىمىز نېمە دەيدۇ؟

— كەمىنلىرى بارغاندا ئىشان پىرىمىز خابگاھىدا يالغۇز

ئولتۇرغانىكەن. مەندىن: «مۇھەممەد ھۈسەيىن كۆرەگەن جانابلىد-رىنىڭ خۇراسانغا بارىدىغانلىقىنى ئاڭلىغان بولسام، ھەرگىز يول قويىمىغان بولاتتىم. ئەمدى ئۇنىڭ ئوغلىنى ئېلىپ بارامسىلەر؟»

دەپ سورىدى. «شۇنداق، خۇداغا تەۋەككۈل قىلىپ ئېلىپ بارىدىغان بولدۇق» دەپ جاۋاب بەردىم. ئىشان پىرىمىز بىر پەس خىيال سۈ-رۈپ ئولتۇرغاندىن كېيىن: «ھەزرىتى پەيغەمبەر ئەلەيھىسسالامغا مەككە مۇشرىكلىرى قەست قىلماقچى بولغاندا، پەيغەمبىرىمىز بۇ سۈيىقەستتىن قۇتۇلۇش ئۈچۈن قېچىشقا تەۋەككۈل قىلغانىدى.



ھازىر سىلەرگىمۇ ئەڭ ياخشى چارە شولكى، پاك ۋە بەرھەق ئاللاھتائالاغا تەۋەككۈل قىلىپ، كۆرەڭگان جانابلىرىنىڭ ئوغلىنى ئېلىپ قاچقايسىزلىر. ئەگەر سىزلىرگە بىرەر خەۋپ - خەتەر دۈچ كەلسە، ئامالنىڭ بارىچە توسۇشقا كېپىل بولىمەن» دېدى.

ئابدۇللا مىرزا سوغۇققانلىق بىلەن سورىدى:

— سىلى قانداق ئويلىدىلا؟

— راستىنى ئېيتسام، شەيبانىخان ئالىيلىرىنىڭ يارلىقىدىن خەۋەر تاپقاندىن كېيىن، ئەمىرزاڭنى ئېلىپ قاچىدىغان خىيال كۆڭلۈمگە زادىلا يەتمىگەنىدى. ھەزرىتى ئىشان پىر بۇزۇركىمىز - نىڭ بول مۇبارەك سۆزلىرىدىن كۆڭلۈمدە ئاجايىپ بىر قۇۋۋەت ھاسىل بولدى. ناۋادا ئەمىر جانابلىرى ئىمكانىيەت ھازىرلاپ بەر - سە، مۇشۇ مۇددىئە يولىدا ئۆلۈشكىمۇ رازىمەن.

ئابدۇللا مىرزا خاتىرجەملىك بىلەن يەڭگىل نەپەس ئالدى. قېيىنئالتىسىنىڭ بۇ ساداقەتمەن نۆكۈرىگە ئىشىنىپ، ئۇنى پىر بۇزۇركى مەۋلانە مۇھەممەد قازىنىڭ دەرگاھىغا ئەۋەتكىنىگە كۆڭ - لىدە قانائەت ھاسىل بولدى.

— ئەڭ ياخشىسى ئۆلۈمنى تىلغا ئالمىسلا مەۋلانە، — دېدى ئۇ، — قېيىنئانىم مۇھەممەد ھەيدەرنىڭ ھايات - ماماتى ئاۋۋال شەپقەتلىك تەڭرىگە، ئاندىن قالسا سىلىگە باغلىق بولۇپ قالدى. ئۇنى قاچان ئېلىپ ماڭىدىلا؟ شۇنىڭغا قاراپ ئىمكانىيەت ھازىرلاپ بېرىي.

— باياتىن بېرى كۆڭلۈمدىن مۇنداق بىر ئوي كەچتى، — دېدى مەۋلانە مۇھەممەد، — ئەمىرزاڭنى مۇنداقلا ئېلىپ ماڭسام شەيبانىخان ئالىيلىرى سىلىدىن گۇمانلىنىپ قېلىشى، ھەتتا قىيىن - قىستاققا ئېلىشى مۇمكىن. چۈنكى، بۇخارادا خان ئالىي - لىرىنىڭ خۇپىيە - پايلاقچىلىرى، ئايغاقچىلىرى بار. سىلىنىڭ ھەربىر قەدەملىرى ئۇلارنىڭ نەزەرى ئاستىدا، شۇڭا ھاپىز مىرىم بىلەن بىر قانچە نۆكەرلەر يالغاندىن ئەمىرزاڭنى ئېلىپ قاچقان بولۇپ شەھەردىن چىقسۇن. سىلى بىلىمگەن بولۇپ، ئۇلارنى



قوغلاپ تۇتۇشقا لەشكەر چىقارسىلا. ئۇنىڭغىچە ئەمىر زادە بىلەن شەھەرنىڭ بىر بۇلۇڭىدا پاناھلىنىپ تۇراي. شۇنداق قىلساق پايلاقچىلار ئەمىر زادىنى مۇھەممەد ھۈسەيىن كۆرەگەننىڭ ئۆكەر-لىرى ئېلىپ قاچقان ئوخشايدۇ دەپ قالىدۇ - دە، شەھەرنىڭ سىرتىنى ئىزدەشكە باشلايدۇ. بىزنىڭ شەھەردە ئىكەنلىكىمىزنى خىيالغا كەلتۈرمەيدۇ ھەمدە شەھەر ئىچىنىمۇ ئاقتۇرمايدۇ. بىر-نەچچە كۈن ئۆتكەندىن كېيىن ئەپلىك پۇرسەتنى تېپىپ، ئاندىن ئەمىر زادىنى ئېلىپ شەھەردىن چىقىپ كېتەي.

بۇ تەدبىرنى ئاڭلاپ، ئابدۇللا مىرزا رازىمەنلىك بىلەن كۈ-لۈمسىرىدى:

— ئات ئايلىخانغا، يول سارىخانغا بولىدىكەن - دە. بولىدۇ-غان تەدبىركەن. لېكىن ئۇل ھاپىز مىرىم ئىشەنچلىكمۇ؟

— زىنھار گۇمانلانمىغايلا جانابلىرى، ئۇ مەندىنمۇ ئىشەنچ-لىك.

— ئەمەس شۇنداق قىلايلى. سىلى ھاپىز مىرىم بىلەن ھا-زىرلا مەسلىھەتلىرىنى پىشۇرۇۋالسىلا. بۈگۈن كەچتىلا مۇشۇ تەد-بىر بويىچە ئىش باشلايلى.

تەقدىر تەدبىرگە مۇۋاپىق كەپتۇ دېگەندەك، ھاپىز مىرىم بىرقانچە ئۆكەر بىلەن شەھەر دەرۋازىسىنى تاقاشتىن بۇرۇن بۇ-خارا شەھىرىدىن چىقىپ كەتتى. شۇ ھامان ئابدۇللا مىرزا شە-ھەرگە جاكارچى چىقىرىپ، قېيىن ئىنىسى مۇھەممەد ھەيدەرنى قېيىن ئاتىسىنىڭ ساداقەتمەن ئۆكەرلىرىنىڭ بۇلاپ كەتكەنلىك-نى، خەۋىرىنى بەرگۈچىلەر ياكى تۇتۇپ بەرگۈچىلەرگە نۇرغۇن ئىنئام بېرىدىغانلىقى ھەققىدە پەرمان جاكارلىدى ۋە يۈز نەپەر ئۆكەرنى قاچقۇنلارنى تۇتۇپ كېلىشكە بۇيرۇدى.

شەيبانىخاننىڭ بۇخارا دىكى پايلاقچى - خۇپىيەلىرى بۇ خە-ۋەرگە راستتىنلا ئىشەندى - دە، مۇھەممەد ھەيدەرنىڭ دېرىكىنى ئېلىپ ھەم شەيبانىخاندىن، ھەم ئابدۇللا مىرزدىن قوشلاپ ئىز-



ئام ئېلىش تەمەسىدە شەھەرنىڭ سىرتىنى ئىزدەشكە كىرىشتى.
شۇنداق قىلىپ شەھەردە ئون بەش كۈن يوشۇرۇنۇپ ياتقان
مەۋلانە مۇھەممەد بىلەن مۇھەممەد ھەيدەر بىر قانچە ئېشەكچىلەر -
گە ھەمراھ بولۇپ، بۇخارا شەھىرىدىن ئوڭۇشلۇق چىقىپ كەتتى.

※

※

※

ئەندىجاندىن ئامان - ئېسەن قېچىپ چىققان سەئىدخان ئار -
قىسىدىن قارا كۆرۈنۈش ئەگىشىپ كېلىۋاتقان بىر توپ ئات -
لىقلارغا پات - پات گۇمان بىلەن قاراپ قوياتتى. يا سودىگەرلەر -
گە، يا شىكارچىلارغا ئوخشىمايدىغان بۇ كىشىلەر سەئىدخان
ھەمراھلىرى بىلەن قايىققا ماڭسا، ئاتلىرىنىڭ بېشىنى شۇ ياققا
بۇرايتتى. ئاستا ماڭسا ئاستا ماڭاتتى، ئىتتىك ماڭسا ئاتلىرىغا
قامچا ئۇراتتى. لېكىن سەئىدخانغا يېقىنلاشمايتتى.

«بۇلار نېمە ئادەملەردۇر؟ جانىبىك سۇلتاننىڭ ئايىغاچچىلى -
رىمىدۇر - يا؟ بىراق، ئايىغاچچى دېگەن بۇنداق توپلىشىپ ماڭماي -
دۇ، ياكى بولمىسا ئاغام مەنسۇرخاننىڭ مېنى قوغلاشقا ئەۋەتكەن
كالا كېسەرلىرىمىدۇر؟ بۇمۇ مۇمكىن ئەمەس. ھەرقانچە بولسىمۇ
مېنى تۇتۇش ئۈچۈن شەيبانىخاننىڭ تەۋەلىكىگە كىرىشكە پېتىد -
نالماس. ئۇلار زادى نېمە ئادەملەر بولغىدى، نېمىشقا ماڭا ئەگىد -
شىۋالىدۇ، يامان نىيىتى بولسا نېمىشقا ھازىرغىچە ھۇجۇم قىل -
مايدۇ؟ ئەپلىك پۇرسەت كۈتۈۋاتامدىغاندۇ - يا؟ ئوغرىدىن قۇتۇلۇپ
قاراقچىغا يولۇققاندىن ئىش بولۇپ قالماس - ھە؟! ئۇلارنى ئېزىق -
تۇرۇۋەتسەم بولاتتى...»

سەئىدخان تاغ كەينىگە مۆكۈشكە باشلىغان قۇياشقا قاراپ
قويدى. شۇ تاپتا كۈن ئولتۇرۇپ، زېمىننى قاراڭغۇلۇق باسسىلا
ئۆزىگە خەۋپ يېتىدىغاندەك تۇيغۇغا كېلىپ قالغانىدى. ئۇ ئەترا -
پىدىكى بارى - يوق ئون نەچچە نەپەر نۆكىرىگە نەزەر تاشلىدى.
خوجا ئەلى باھادىر ئۇنى سارايدىن تۇتۇپ كەتكەن چاغدا، بىر قە -



سىم نۆكەرلىرى جانلىرىنى ياقىغا ئېلىپ قېچىپ كەتكەندى.
قېشىدىكى بۇ ساداقەتمەن نۆكەرلىرىنىڭ يانلىرىدا خەنجەردىن
باشقا تۈزۈك قورال يوق ئىدى. ئۇلار چارلىغۇچىلار، پايلاقچىلار،
خۇپىيەلەرنىڭ دىققىتىنى تارتىپ قويماسلىق ئۈچۈن قوراللىرىنى
تاشلىۋېتىپ، ھۈنەرۋەن، كاسىپ، مەدىكار سىياقىدا ياسىنىشقاندى.

«بىزگە ئەگىشىۋالغان ئول يۈچۈن كىشىلەرنىڭ قوللىرىدا
ئوقيا بولمىسلا، يەكمۇيەك ئېلىشىپ تاقابىل تۇرغىلى بولار...»
ئۇ يۇرت ئىچىگە كىرىپ، بىرەر ئۆي تېپىپ كېچىنى ئۆتە-
كۈرۈش نىيىتىدىن يالتايدى.

«بىرەر كېلىشمەسلىك بولۇپ قالسا، يۇرت ئىچىدىن قاچماق
تەس، ئەڭ ياخشىسى بۈگۈن كېچە ئايداڭدا تۈنەي...»
سەئىدخان بىر ئېرىقنىڭ بويىدا توختاپ، نۆكەرلىرىنى ئارام
ئالغۇدەك جاي ھازىرلاشقا بۇيرۇدى، ئاندىن ئېرىق سۈيىدە تاھارەت
ئېلىپ دىگەر نامىزىنى ئوقۇدى. نامازدىن كېيىن، نۆكەرلەر چاي
قاينىتىشقا تۇتۇندى.

— ئەتراپقا ھېزى بولۇڭلار، ناتونۇش كىشىلەرنى يېقىنلاش-
تۇرماڭلار، گەپ سورىسىمۇ جاۋاب بەرمەڭلار، — دەپ چېكىلىدى
نۆكەرلىرىگە.

تېخى بىر ئاش پىشىمۇ ۋاقىت ئۆتمىگەندى، نېرىراقتا
قاراۋۇللۇق قىلىۋاتقان نۆكەر ئالدىراپ يېتىپ كەلدى.
— خانزادە ئالىيلىرىغا مەلۇم بولغا.
— نېمە ئىش؟ — سەئىدخان سەل تەشۋىشلەندى.
— بىر يات كىشى ئالىيلىرى بىلەن كۆرۈشۈشنى تەلەپ قى-
لىۋاتىدۇ.

— كىملىكىنى سورىمىدىڭلارمۇ؟
— سورىدۇق. خانزادەم مېنى كۆرسە كىملىكىمنى بىلىدۇ
دەيدۇ. ئۇنىڭغا بول دەرگاھتا خانزادە يوق، بىر توپ مەدىكارلار بار
دېسەك، زىنھار ئىشەنمىدى.



— مېنى قانداق تونۇيدىكەن؟
— ئېيتىپ بەرمىدى. ئەمما خېلى ئىشەنچلىك سۆزلەپ تۇردۇ.

«مېنى تونۇپ قالغان كىمدۇر ئۇ، ئەندىجان تەۋەسىدە مېنى تونۇيدىغانلار يوق ئىدىغۇ؟ ياكى شەيبانخاننىڭ دەرگاھىدىكى كېلىپ - كېتىپ يۈرۈيدىغان ئايغاقچىلاردىنمىدۇر؟ شۇلاردىن بولۇپ قالسا، مېنى تونۇپ قېلىشى ئېھتىمال. مەندىن بىر نەرسە ئۇندۇ. رۇۋالماقچى بولۇپ، خوجىسىغا مەلۇم قىلماي قېشىمغا كەلگەندۇر بەلكىم...»

سەئىدخان چېگىش خىيالىرىنى يىغىشتۇرۇپ ئۆكرەگە قارىدى:

— يېنىدا باشقا ئادەم بارمۇ؟
— ياق، سالتاڭلا كەپتۇ.
— يول بويى بىزگە ئەگىشىپ كەلگەنلەردىن نىشان بارمۇ؟
— ئۇلار ئىككى چاقىرىم يىراقلىقتىكى تۆپىلىكنىڭ دالدىسىغا چۈشكۈن قىلدى.
«چوقۇم شۇلارنىڭ ئادىمى، مەيلى، كۆرۈشۈپ مۇددىئاسىنى بېلىپ باقاي، يامان نىيىتى بولسا قېشىمغا كىشى ئەۋەتىپ يۈر - مەستى...»

— باشلاپ كەل.
ئاي قاراڭغۇسى بولغاچقا ئەتراپ خېلىلا قاراڭغۇ ئىدى. ھايال ئۆتمەي ئاياغ شەپپىسى ئاڭلاندى. ئاۋۋال ئۆكرە، ئاندىن يۈچۈن كەشنىڭ گەۋدىسى كۆرۈندى.
— ئەسسالامۇ ئەلەيكۇم. خانزادەمگە كەمسەنە تاھىر بەگدىن ئېھتىرام بولغاي!

سەئىدخان ئۆزىگە يۈكۈنۈپ سالام بەرگەن ياش يىگىتنىڭ چىرايىغا گۇمانسىراپ قارىدى. ئۇنى نەلەردىدۇر كۆرگەندەك قىلدى، لېكىن تازا ئەسلىيەلمىدى.
«بۇ كىم بولغىدۇ؟ ئاۋازى تونۇشتەك قىلىدۇ...»



— ۋەئەلەيىكۇم ئەسسالام، — دېدى سەئىدخان يۈچۈن كىشىدە.
گە سالقىن نەزەر تاشلاپ، — ئادەمنى خاتا تونۇپ قالدىلىغۇ دەيدى.
مەن؟

— يوقسۇ، خانزادەمنى قانداقمۇ خاتا تونۇپ قالاي. بەلكىم
خانزادەم مەندەك ھەمسائىق دوستىنى تونۇيالمىۋاتسا كېرەك، —
يىگىت بېشىنى كۆتۈرۈپ سەئىدخانغا قارىدى، — ئوبدانراق قارىدە.
سىلا خانزادەم، كەمىنلىرى تاھىر بەگ بولمەن.
سەئىدخاننىڭ كۆز ئالدى بىردىنلا ۋاللىدە يۈرۈپ كەتتى. بۇ
يىگىت باشقا بىرى ئەمەس، دەل تۇرپاندىكى خانلىق مەدرىسەدە
بىللە ئوقۇغان ھەمسائىق دوستى تاھىر بەگ ئىدى.

— سەن راستتىنلا تاھىر بەگمۇ؟ بارمۇ سەن ئاداش!

سەئىدخان چاچراپ بېرىپ دوستىنى قۇچاقلىۋالدى. بالىلىق
چاغلىرىدىكى بىللە ئويناپ چوڭ بولغان دوستىنى كۆرۈپ ۋۇجۇدە.
دىنى ھايانلىق تۇيغۇلار چىرىمىۋالغانىدى. لەۋلىرى تىترەپ، تەدە.
لى گەپكە كەلمەيتتى.

— بۇ چۈشۈم ئەمەستۇ — ھە ئاداش.

— يوقسۇ خانزادەم. بۇ چۈشلىرى ئەمەس.

— مېنى ئىلگىرىكىدەكلا «سەن» دەۋەرگەن ئاداش. تەۋازۇدە.
قىلساڭ بىر قىسما بولۇپ قالدىكەنمەن.

— خانزادەمنى سەنلەشكە قانداقمۇ تىلىم بارسۇن. ئەڭ ياخە.
شىسى قائىدە — يوسۇننىڭ تېشىغا چىقىپ كەتمەي.

سەئىدخان دوستىنىڭ چىرايىغا قايتىدىن سەپسالدى:

— سېنىڭ چىرايىڭغا قاراپ ئۆزۈمنىڭ چوڭ بولۇپ قالغانە.

لىقىمنى ئەمدى ھېس قىلىۋاتىمەن.

— ئۆيلەنگەن تۇرۇقلۇق، چوڭ بولغانلىقلىرىنى بىلەلمىگەنە.

مىدىلە خانزادەم؟

سەئىدخان دوستىنىڭ چاقچىقىنى ئاڭلاپ خىرىلداپ كۈلدى:

— يەنە شۇ گەپدانلىقىڭدىن قالماپسەن — دە. ھە، دېگىنە،

قانداقسىگە ئەندىجاندا پەيدا بولۇپ قالدىڭ؟ ئەينى يىلى مەرھۇم



خان ئاتام بىلەن بىللە كەتمىگەنمىدىك؟

— شۇ چاغدا مەرھۇم خان ئالىيلرىغا ئەگىشىپ ئاقسۇغا قايتىپ كەلگەن. شەيبانخاننىڭ سىلنى تۇرغاق قىلىۋالغانلىقىدىن تولمۇ كۆڭلۈم يېرىم بولدى. كېيىن ئۇزاق ئۆتمەي خان ئالىيلرى ۋاپات بولدى. تۇرپانغا بېرىپ ئاغىلىرى سۇلتان مەندى سۇرخان ئالىيلرىغا سىلنى قۇتۇلدۇرۇپ كېلىشنىڭ ئامالنى قىلىشنى تەۋسىيە قىلغان بولساممۇ، گېپىمگە قۇلاق سالمىدى. ئاخىرى سۇلتان مەھمۇدخان ئالىيلرىغا مۇددىئايمنى بىلدۈرەي دەپ ئاقسۇغا كەلسەم، يەتتەكەنتكە كېتىپ بولۇپتۇ. شۇ ئارىدا سىلنىڭ شەيبانخاننىڭ دەرگاھىدىن قۇتۇلۇپ چىققانلىقىنى ئاڭلىدىم. مىڭ تەستە يەتتە سۇ تەرەپتە ئىكەنلىكىرىدىن خەۋەر تاپتىم. ئۇ تەرەپكە بارسام، يەنە كېچىكىپتىمەن. كىشىلەر سىلنى سۇلتان مەنسۇرخان ئالىيلرى بىلەن ياغلىشىپ كېتىپ قالدى، نەگە كەتكەنلىكىنى بىلمەيمىز دېيىشتى. ئۆزۈمچە: «خانزادەم ئاغىسىدىن رەنجىپ قالغان بولسا، چوقۇم كابۇلغا — بابۇر پادىشاھنىڭ قېشىغا بېرىشى مۇمكىن» دەپ پەرەز قىلدىم. ئەندىجانغا كېلىپ ئويلىمىغان يەردىن خوجا سالىھ جانابلىرىنىڭ نەزەرىگە ئۇلاشتىم. خوجا سالىھ ئەندىجاندىكى سودىگەرلەرنىڭ مۇتەۋىرى، دوستلۇقنى قەدىرلەيدىغان، مال — دۇنيانى دوست تۇتمايدىغان، ئادالەتنى ياقتايدىغان پاك دىل، پازىل كىشى ئىكەن. مۇددىئايمنى بىلگەندىن كېيىن كابۇلغا بېرىشقا ئالدىرىمىسىلا، ھەممە يەردە ئىشەنچلىك بۇرادەرلىرىم بار، خانزادىنىڭ دېرىكىنى قىلىپ كۆرەيلى، دېدى. شۇ ئارىلىقتا خوجا سالىھ جانابلىرىنىڭ قەسىرىدە مەۋلانە خۇلقى، مەۋلانە يۈسۈپ كاشغەرىي، مىرزا گاداي — بەردى، مىرزا ئەھمەد، مىرزا جالال قاتارلىق ئالىم — پازىللار بىلەن تونۇشتۇم. ئۇستاز مەۋلانە خۇلقى بىلەن مەۋلانە يۈسۈپ كاشغەرىي ئۇستازىمىز ئايازبېك قۇشچى ھەزرەتلىرىنىڭ ياش ۋاقتىدا ھىراتتا ئىلىم تەھسىل قىلغان ھەمساۋلىرى ئىكەن. ئۇلار بىلەن بىرلىكتە سىلنىڭ كۆپ دېرەكلىرىنى قىلدۇق. تېخى بىر ئاي



ئىلگىرى سۇلتان مەھمۇدخان ئالىيلرىنىڭ نۆكەر بېشى مەخسۇد ئەلى بىلەن ئۇچرىشىپ قالدۇق.

— مەخسۇد ئەلى بىلەن دەمسەن؟ — سورىدى سەئىدخان قىزىقىپ.

— شۇنداق، تاغاقلىرىغا ئۇنىڭ ئاتقان ئوقى تېگىپ جاراھەت. لەنگەنلىكلىرىنىمۇ شۇنىڭدىن ئاڭلىدۇق. ئۇنى تۇتۇۋالغاندىن كېيىن باھادىرلىقنى ھەقدادىغا يەتكۈزۈپ، ھاياتىغا زەرەر يەتكۈزمەي قويۇپ بەرگەن ئىكەنلا. ئۇ شۇ ۋەقەلەرنى سۆزلەپ تولا تەرىپلىرىنى قىلدى. ئۆلۈشكۈن سۈپۈرگە باينىڭ سارىيىدىن سىلىنى باغلاپ ماڭغاندا، مەخسۇد ئەلى كۆرۈپ قاپتۇ. بىزگە دەرھال خەۋەر بەردى. سىلىنى جانىبىك سۇلتاننىڭ دەرگاھىغا ئاپىرىپ بولغۇچە بۇلاش كويىغا چۈشتۇق. كۈتمىگەندە جانىبىك سۇلتان پەرمان جاكارلاپ سىلىنى ئازاد قىلدى. خوجا سالىھ جانابلىرى: «جانىبىك سۇلتان تولىمۇ تۇتۇرۇقسىز ئادەم، پەرمانىدىن ھەرقاچان يېنىۋېلىش ئېھتىمالى بار. بىز خانزادىنى قوغداپ ماڭايلى» دېدى. شۇنىڭ بىلەن ئالدىراش — تېنەش ئارقىلىرىدىن ئەگىشىپ ماڭدۇق. يولدا كۆپ ئېھتىيات بىلەن ماڭغانلىقىمىز ئۈچۈن، ئارىدا بىرەر ئوقۇشما سىلىق بولمىسۇن ھەم مەھەللە، ئۆتەڭلەردىكى ئايغاقچى — خۇپىيەلەرنىڭ گۇمانىنى قوزغاپ قويمايلى دەپ، دەماللىققا تونۇش-لۇق بېرىشكە ئالدىرىمىدۇق.

— ئەندىجاندىن چىققاندىن بېرى ماڭا سايىدەك ئەگىشىۋالغانلار سىلەر ئىكەنسىلەر — دە؟

— شۇنداق ئالىيلرى. ئىجازەت بەرسىلە، ئۇلارنى دەرگاھلىرىغا چىللاپ كېلەي.

— بولسۇ، — دېدى سەئىدخان خاتىرجەم بولۇپ، — دەرھال باشلاپ كەل.

تاھىر بەگ كېتىپ بىر ئاش پىشىم ۋاقىت ئۆتكەندە خوجا سالىھ، مەۋلانە خۇلقى، مەۋلانە يۈسۈپ كاشغەرىي قاتارلىق بىر توپ كىشىلەرنى باشلاپ كەلدى. سەئىدخان ئۇلارغا زور ئىززەت —

ئىكرام كۆرسىتىپ كۆرۈشتى، كەچۈرمىشلىرىنى قىسقىلا قىلىپ سۆزلەپ بەردى. مەخسۇد ئەلدىن تاغىسى سۇلتان مەھمۇدخاننىڭ ئۆلۈمىنى تەپسىلىي سورىدى.

— نىغمەت مىرزا بىلەن سۇلتان جۈنەيدى بارلاس، شەيبانە خاننىڭ ئوردىسىدا بىرەر يۇقىرى مەنەپكە ئېرىشىش تەمەسىدە، خان ئالىيلىرىنى شەيبانەخاننىڭ ئالدىغا بېرىشقا قىزىقتۇرغانىدى. ئۇلارنىڭ بۇ يامان نىيىتى ئاخىرىدا ئۆزىنىڭمۇ، خان ئالىيلىرىنىڭمۇ بېشىغا چىقتى. شۇ كۈنى خان ئالىيلىرى مېنى ئۆكەرلەر بىلەن قالدۇرۇپ، ئۇلار بىلەن بىللە شەيبانەخاننىڭ دەرگاھىغا سالامغا كەتكەنىدى. مۇشۇ سەۋەب بىلەن مەن ئۆلۈمدىن قۇتۇلۇپ قالدىم. ئەمما، خان ئالىيلىرىنى بۇ قازايىقەدەردىن قۇتۇلدۇرالمىغانىمغا تولىمۇ ئەپسۇسلىنىمەن.

— تەقدىردىن كەلگەن ئەجەل ئوقىغا قالقان يوقتۇر، — دېدى سەئىدخان ئۇنىڭغا تەسەللى بېرىپ، — ئەمدى ئۆزلىرىنى ئەيىبلەپ يۈرمىسىلە. ھە راست، ئىنىم ئابدۇخېلىلخاننىڭ ئەھۋالىدىن خەۋەرلىرى بارمۇ؟ مەخسۇد ئەلى قاينۇرغان ھالدا سەئىدخاننىڭ كۆزىگە قارىدى:

— ئابدۇخېلىلخاننىڭ ئەھۋالىدىن راستىنلا خەۋەر تاپمىدىلىمۇ؟

— ياق، — دېدى سەئىدخان تەشۋىشلىنىپ، — ئۇنىڭغا بىرەر ئىش بولغانىدى؟

— خانزادە ئابدۇخېلىلخاننى جانىبىك سۇلتان ئاللىقاچان رەھمەت دەرياسىغا چۆكتۈرۈۋەتكەن.

ئىنىسىنىڭ ئۆلۈم خەۋىرى سەئىدخانغا قاتتىق تەسىر قىلدى. كۆزىگە غىللىدە ياش كەلدى، ئەمما ئۆزىنى تۇتۇۋېلىپ، كۆز يېشىنى چانقىغا سىڭدۈرۈۋەتتى.

— جانىبىك سۇلتاننىڭ نېمە سەۋەبتىن خانزادەمنى ئازاد قىلىش پەرمانى چۈشۈرگەنلىكى بىزگە نامەلۇم، — دېدى خوجا



سالھ سۆز ئارىلاپ، — ئۇنىڭ سىلىنى ھايات قالدۇرمايدىغانلىقى ئېنىق ئىدى. چۈنكى شەيبانخان تۇغلۇق تۆمۈر ئەۋلادى بىلەن ئەمىر تۆمۈر ئەۋلادىنى قېرى — ياش دېمەي، ئۇچرىغانلىكى يەردە ئۆلتۈرۈش پەرمىنى چۈشۈرگەن.

— خانزادە ئالىيلرى گەرچە بالا — قازا دېڭىزى ئىچىگە كىرىپ قالغان بولسىلىمۇ، لېكىن سەلتەنەتى مەڭگۈ زاۋال تاپماي. دىغان پادىشاھ — قۇدرەتلىك تەڭرىنىڭ ئىرادىسى بىلەن ئامان قالدلا، — دېدى مەۋلانە يۈسۈپ كاشغەرىي، — بۇ، بۈيۈك سەلتە. نەت قۇياشنىڭ ئالدىراپ پاتمايدىغانلىقىدىن دالالەتتۇر.

— شەپقەتلىك تەڭرىم بۇيرۇغانىكەن، ئاخىر دىدار — مۇلا. قاتتا بولۇش نېسىپ بولدى، — دېدى خوجا سالھ، — ئەمدى خانزادە ئالىيلرىنىڭ مۇددىئاسىنى بىلىپ باقساق.

— كابۇلغا — ئاغام بابۇر پادىشاھ ئالىيلرىنىڭ دەرگاھىغا بارايمىكەن دەيمەن، — دېدى سەئىدخان، — ئەسلىدە ئەندىجانغا كېلىشىمىزدىكى مۇددىئىا سەيىد مۇھەممەد مىرزا جانابلىرىنى تېپىش ئىدى. ئەمدى بۇنىڭغا مۇمكىن بولمايدىغان ئوخشايدۇ.

— سەيىد مۇھەممەد مىرزا جانابلىرىنىڭ دېرىكىنى بىزمۇ ئالامىدۇق، — دېدى مەۋلانە يۈسۈپ كاشغەرىي، — ھازىر شەھەر. دىلا ئەمەس، چەت يېزا — قىشلاقلاردىمۇ شەيبانخان بىلەن جانىد. بېك سۇلتاننىڭ پايلاقچىلىرى بار. ئوچۇق — ئاشكارا دېرەكلەش مۇمكىن ئەمەس. ئۇنىڭ ئۈستىگە خانزادە ئالىيلرىنىمۇ لەشكەر. لەر تەرەپ — تەرەپتىن ئىزدەۋاتىدۇ، ھازىرچە ئەڭ ياخشىسى كا. بۇلغا بېرىۋالغانلىرى تۈزۈك.

— خانزادە ئالىيلرىنى بۇنداق يولغا سېلىپ قويساق، ئا. سانلا ئاشكارىلىنىپ قېلىشى مۇمكىن، — دېدى خوجا سالھ، — بىز ئالىيلرىنى قوغداپ كابۇلغىچە يەتكۈزۈپ قويالى. — ھەربىرلىرىنى مالال قىلىپ قويارمەنمىكەن؟ — دېدى سەئىدخان ئۆزى ئېيتىپ.

— يوقسۇ، ئالىيلرىنىڭ خىزمىتىنى قىلىش زىنھار ئاۋا.



رىچىلىق ئەمەستۇر، كەمىنلىرى سودا - تىجارەت بىلەن يۇرت ئارىلاپ يۈرگەچكە، يۇرت - يۇرتلاردا ئىشەنچلىك يارەنلىرىم بار. باشقىلارمۇ يۇرت كەزگەن، بېشىدىن نۇرغۇن ئىسسىق - سوغۇقلارنى ئۆتكۈزگەن تەدبىركارلاردۇر. بىرلىكتە سەپەر قىلساق، ئامانلىقلىرى كاپالەتكە ئىگە بولغۇسى.

ئەنئىنى خوجا سالىھ بىلەن مەۋلانە يۈسۈپ كاشغەرىي سودىگەر سىياقىدا، مەۋلانە خۇلقى، سەئىدخان، مىرزا گادايبەردى ئۈچەيلىن رىيازەتچى تالىبى ئىلىم سىياقىدا، تاھىر بەگ، مەخسۇد ئەلى، مىرزا جەلال، مىرزا ئەھمەدلەر چاكار سىياقىدا ياسىنىپ يولغا چىقىشتى.

※

※

※



سەئىدخان بىلەن مۇھەممەد ھەيدەر كابۇلغا ئىلگىرى - كېيىن بولۇپ يېتىپ كەلدى. بابۇر بىر قېتىم كۆرۈشۈپلا مېھرى چۈشۈپ قالغان نەۋرە ئىنىسى سەئىدخانغا قانداق ئىززەت - ئىكرام كۆرسىتىپ كۈتۈۋالغان بولسا، سەئىدخاندىن ئون بەش كۈن كېيىن كابۇلغا كەلگەن مۇھەممەد ھەيدەرگىمۇ شۇنداق ئىززەت - ئىكرام كۆرسەتتى. سەئىدخانغا شاھانە زەرباب تون، ئالتۇن كەمەر، قىلىچ تەقدىم قىلغان بولسا، مۇھەممەد ھەيدەرگىمۇ تون - سەرپاي، ئېسىل خەنجەر تەقدىم قىلدى. ئۇنى كىچىك كۆرمەي سەئىدخان بىلەن ئېلىپ بارغان سۆھبەتلىرىگە ھەمراھ قىلىۋالدى. بابۇر سەئىدخاننىڭ جاسارىتىگە، مۇھەممەد ھەيدەرنىڭ تەرىشچانلىقىغا قايىل بولۇپ قالغانىدى. ئۇنىڭ ئىلىمىگە ھېرىس - مەنلىكىدىن زوقلىنىپمۇ ياكى ئەركىنلىتىپمۇ ئەيتاۋۇر، بابۇر بىلەن سەئىدخان بۇ نەۋرە ئىنىسىنى «مىرزا ھەيدەر» دەپ چاقىردى. دىغان بولۇۋېلىشقانىدى.

بابۇر بىلەن سەئىدخان قانماي مۇڭدشاتتى. قولىدىن كەتكەن تەخت - سەلتەنەت ھەققىدە باش قاتۇرۇشاتتى. دۈشمەنلىرىنىڭ،

خۇسۇسەن شەيبانىخاننىڭ ئەھۋالىنى مۇلاھىزە قىلاتتى. ھەئە، ھەر ئىككىلىسىنىڭ دەرد - ھەسرەتلىرى، ئارزۇ - ئارمانلىرى ئوخشاش ئىدى، مۇڭدېشىپ قانمايتتى.

سەئىدخاننىڭ ئۇستازى ئايازبېك قۇشچى بۇزۇك خانىش شاھ بېگىگە ھەمراھ بولۇپ كابۇلغا كەلگەنىدى. كېيىن شاھ بېگىم نەۋرىسى مىرزاخاننى ئېلىپ بەدەخشانغا كەتكەندە، بىللە كەت-مەي كابۇلدا تۇرۇپ قالغانىدى. ئۇ مەۋلانە خۇلقى، مەۋلانە يۈسۈپ كاشغەرىي قاتارلىق ياشلىق دەۋرىدىكى ھەمسائىق دوستلىرى بىلەن كۆرۈشۈپ، شۇنداقلا سۆيۈملۈك شاگىرتى سەئىدخان بىلەن تاھىر بەگنى كۆرۈپ باشقىچە روھلىنىپ كەتكەنىدى. بابۇر بىلەن سەئىدخاننىڭ سۆھبىتى كۆپىنچە ۋاقىتلاردا بۇ ئالىم - ئۆلىمالار بىلەن ئىلمىي ئەنجۈمەنگە ئايلىنىپ كېتەتتى. فارابى، ئىبن سىنا، سەئىدى شىرازى، ھۈسەيىن ۋائىز كاشىفى، ئەللامە زەمەخشەرى، جالالىددىن رۇمى، مەھمۇد كاشغەرىي، يۈسۈپ خاس ھاجىپ، شەزەفىددىن ئەلى يەزدى، ئوبۇلقاسىم فىرەدەۋىسى، سەئىددىن كاشغەرىي، مىرزا ئۇلۇغبەگ، ئابدۇراخمان جامى، ئەبەيدۇللا لۈتەفى، ئەلىشىر نەۋائى، موللا بىنائى قاتارلىق داڭلىق ئالىم - ئۆلىمالار ۋە ئۇلارنىڭ ئەسەرلىرى ھەققىدە كۆزقاراشلىرىنى ئىپادىلەپ دەتالاش قىلاتتى. ھىرات، سەمەرقەنت، بۇخارا، ئەندىجان، تۈرپان، قەشقەر، ياركەنت، خوتەن... قاتارلىق كاتتا شەھەرلەرنىڭ ئىلىم - ھېكمەت گۈللەنگەن، ئالىم - ئۆلىمالار، شائىر - پەزىلەتلەر توپلانغان دەۋرىنى تىلغا ئېلىشتى. شەيبانىخان، مىرزا ئابىبەكرى ئىستېلاسىدىن كېيىنكى خارابىلىقتىن ئەپسۇسلىناتتى. ھەئە، سەئىدخاننىڭ ئانىسى بىلەن سىڭىلىسى شاھ بېگىم بىلەن بىللە بەدەخشانغا كەتمەي كابۇلدا تۇرۇپ قالغانىدى. سەئىدخان ئانىسى بىلەنمۇ كابۇلدا كۆرۈشتى. كەچۈرمىشلىرىنى سۆزلەپ بەردى. ئۆيلەنگەنلىكىنى، ئېغىر بوي خوتۇنىنىڭ ئەندەجاندا قالغانلىقىنى ئېيتىپ بەردى.

كۆزنى يۇمۇپ ئاچقۇچە بىرنەچچە ئاي ئۆتۈپ كەتتى. بۇ جەرياندا

ياند كابل سەئىدخانغا نۇرغۇن خۇشاللىقلارنى بەخش ئەتتى. نەۋ - رە ئاكىسى بابۇر، ئۇستازى ئايازبېك قۇشچى، مەۋلانە خۇلقى، مەۋلانە يۈسۈپ كاشغەرىي، خوجا سالىھ قاتارلىق ئۆلىمالارنىڭ سۆھبىتىدىن بىر كۈنمۇ ئېرى بولمىدى. بۇ سۆھبەتلەر ئىلمىي مۇلاھىزىلەر، كەسكىن مۇنازىرىلەر بىلەن قىزىپ كېتەتتى. مۇنا - زىرىدە ھېچكىم ھېچكىمگە يول قويمايتتى. گاھىدا بابۇر دادىسى - نىڭ تەختكە ئولتۇرغان كۈندىن تارتىپ يېزىپ كېلىۋاتقان «ۋاقا - ئى» ناملىق ئەسىرىنىڭ مەلۇم بۆلەكلىرىنى ئوقۇپ بېرەتتى. يې - خۇندىن يازغان شېئىرلىرىنى يادقا ئوقۇپ بېرىپ، سۆھبەتداشلىق - رىدىن پىكىر ئالاتتى. باشقىلارمۇ ئۆزلىرىنىڭ شېئىرلىرىنى ئو - قۇشاتتى. گاھىدا مۇشائىرە قىلىشاتتى. مەخسۇد ئەلى بىلەن مىرزا گادايىبەردى ساز چېلىپ سورۇننىڭ كەيپىياتىغا يېڭى مەز - مۇن قوشاتتى. تاھىر بەگ تۇرپان ناخشىلىرىدىن «نازىركوم»نى ئوقۇغاچ ئۇسسۇل ئويناپ، شوخ، ھەجۋىي ھەرىكەتلىرى بىلەن سورۇن ئەھلىنى كۈلدۈرەتتى. شۇ كۈنلەردە باراۋەتلەردە نازىركوم ئۇسسۇلى ئويناش خېلى ئەۋج ئېلىپ قالغانىدى. مىرزا ھەيدەر با - بۇرنىڭ «ۋاقائى»سىنى يېزىپ كەلگەن يېرىگىچە ئوقۇپ تۈگىتىپلا دەپ قالغانىدى.

«مىرزا ھەيدەردىن كەلگۈسىدە چوقۇم كاتتا ئەسەرلەر چىقىد - دۇ. مەن ئۇنىڭ ۋۇجۇدىدىكى ئاشۇنداق بىر ئىستېداتنى بايقىدىم» دەيتتى بابۇر ئۇنى ماختاپ. گاھى ۋاقىتلاردا مىرزا ھەيدەرگە نە - سىھەت قىلىشىنىمۇ ئۇنتۇپ قالمايتتى: «سەن، - دەيتتى مىرزا ھەيدەرگە قاراپ، - يالغۇز كىتابقىلا كىرىشۋالماي، لەشكىرىي ئىلىم، تۈرلۈك جەڭ ماھارەتلىرىنىمۇ پۇختا ئۆگەن. قەلەمدىمۇ، ئەلەمدىمۇ تەڭ يېتىشكەندىلا ھەقىقىي باھادىرلاردىن بولغىلى، كاتتا ئىشلارنى روياپقا چىقارغىلى بولىدۇ».

مىرزا ھەيدەر نەۋرە ئاكىلىرىنىڭ، ئۇستازلىرىنىڭ سۆھبە - تىگە پۈتۈن زېھنى بىلەن قۇلاق سالاتتى. پەيتى كەلگەندە ئارىلاپ سوئال سوراپ قوياتتى.



بابۇر ھىراتتا خۇراسان خانزادىلىرىنىڭ داستىخانىدا كۈندە دېگۈدەك شاراب ئىچىپ، ئاخىر كېسەل بولۇپ قالغان ۋە شۇ سە - ۋەبلىك ئۆلۈپ كەتكەن ئىنسى جاھانگىر مىرزىنى ئۇنتۇپالمايتتى. جاھانگىر مىرزىنىڭ ئىشىنى ئىبرەت قىلىپ، سورۇندا زىيا - دە شاراب ئىچىشكە يول قويمايتتى.

بۈگۈن بابۇر بىلەن سەئىدخان ماۋەرائۇننەھر ۋە خۇراساننىڭ سىياسىي ۋەزىيىتى ھەققىدە پاراڭلاشقان شاھمات ئوينىۋاتاتتى. — شەيبانىخان خۇراسانغا قانائەت قىلىدىمۇ قانداق، ھېچبىر شەيە يوققۇ؟ — سورىدى سەئىدخان.

— ئىچىدە توڭگۇز قاترايدىغان ئول بەتبەختنىڭ ئوي - خىيالىنى بىزلا ئەمەس، ھەر كۈنى ئۈچ ۋاق ھەمداستىخان بولىدىغان سەركەردىلەرمۇ بىلمەيدۇ، — دېدى بابۇر، — ئۇ تەرەپكە يە - نە ئايغاقچى ماڭغۇزدۇم. بەلكىم بۇ قېتىم ئىشەنچلىككە بىرەر مەلۇمات ئېلىپ كېلەر دېگەن ئۈمىدىمەن.

سەئىدخان كابۇلغا كەلگەندىن بېرى بابۇرنىڭ توختىماي ئو - زۇق - تۈلۈك، لەشكەر توپلاۋاتقانلىقىنى كۆرگەن بولغاچقا، ئۇنى شەيبانىخانغا قارشى لەشكەر تارتىشقا دەۋەت قىلىشقا ئالدىرىمىغا - ندى. ئەمما كۆڭلىدە ئاشۇنداق بىر كۈننىڭ تېزىرەك كېلىشىنى تىلەيتتى.

— ئىلاھىم شۇنداق بولغاي، — دېدى سەئىدخان ئاغزىنىڭ ئۇچىغا كېلىپ قالغان گەپنى زورغا يۇتۇۋېتىپ.

— ئۆزىنىمۇ، ئۆزگىنىمۇ بىلگەندە ئاندىن جەڭدە نۇسرەت قازانغىلى بولىدۇ، — دېدى بابۇر، — ئول شەيباق بىلەن بىرنەچچە قېتىم جەڭ قىلدىم. گاھىدا يەڭدىم، گاھىدا يېڭىلىدىم. بۇ دورەم پۇختا تەييارلىق بىلەن ئېلىشىش مۇددىئىم بار. ناۋادا يەنە يېڭى - لىپ قالسام، كابۇلدىمۇ پۈت دەسسەپ تۇرالماسلىقىم مۇمكىن.

سەئىدخان سەل ئالدىراخچىلىق قىلىپ قالغانلىقىنى ھېس قىلىپ خىجىل بولدى.

«ئاغام بابۇر مىرزا راۋرۇس پىشىپ يېتىلىپتۇ. ئۇنىڭ بۇ تەرىپىنى ئۆرنەك قىلسام بولغۇدەك، ئالدارىپ ئاتقان پەشۋادىن، دەل جايدا مولجالاپ ئاتقان مۇشتىنىڭ زەربىسى قاتتىق بولىدۇ ئەمەسمۇ...»

— مەلۇم بولغاي، ئەندىجاندىن چاپارمەن كەلدى!
ئەندىجاننىڭ گېپىنى ئاڭلاپ، سەئىدخان دەرھال بېشىنى كۆتۈردى. چۈنكى، ئەندىجاندا قېپقالغان خوتۇنىنىڭ ئەھۋالىنى بىلىپ كېلىشكە چاپارمەن ئەۋەتكىنىگە خېلى ۋاقىت بولۇپ قالغا-نىدى.

— باشلاپ كىر! — دېدى بابۇر سەئىدخاننىڭ چىرايىدىكى ئاللىقانداق بىر تەقەززالىقنى بايقاپ.
ھايال ئۆتمەي چاپارمەن كىرىپ كەلدى.

— خانزادە سەئىدخان ئالىيلىرىغا خۇش خەۋەر، — دېدى چاپارمەن قول باغلاپ، — ئاغىچا ئايىم كۆزەيدى.^①
— مۇبارەك بولسۇن ئىنىم! — دېدى بابۇر سەئىدخاننى قۇت-لۇقلاپ.

— رەھمەت، ئۆزلىرىدىن بولسۇن ئاغا، — دېدى تۇنجى پەر-زەنتىنىڭ خۇشاللىقىدا ھاياجانلانغان سەئىدخان، — ئانا - با-لىلارنىڭ ئەھۋالى قانداقراقكەن؟ — سورىدى چاپارمەنگە قاراپ.
— ھەر ئىككىلىسى سالامەتكەن. خوجا ئەلى باھادىر ھالىدىن ئوبدان خەۋەر ئېلىۋېتىپتۇ.

— چاپارمەنگە بىر ھەميان تىللا سۆيۈنچە بېرىلسۇن، — دېدى. بابۇر مەھرەم بېگىگە قاراپ، ئاندىن چاپارمەندىن سورىدى، — ھەرراست، پەرزەنت بۆرىمۇ، تۈلكىمۇ؟
— ئاللاھ ئىگەم بۆرە ئاتا قىلىپتۇ ئالىيلىرى، — دېدى چا-پارمەن.

— رەقىبلىرىمىزنىڭ يۈرىكى ئاغرىپ، ئۆمرى قىسقىراپتۇ —

① كۆزەيدى — تۇغدى، كۆزى يورۇدى، يەڭگىدى.



دە، — دېدى بابۇر مەمنۇنلۇق بىلەن، — بۇمۇ تەڭرىنىڭ سەلتەنەت قۇياشسىمىزنى نۇرلاندۇرغىنى. ئىز باسارمىزنىڭ تېنى سالامەت، ئۆمرى ئۇزۇن بولغاي!

— مۆھتەرەم خان ئاغا، — دېدى ھاياجىنى تېخىچە بېسىلا- مىغان سەئىدخان بابۇرغا قاراپ، — كابۇلغا ئاياغ باسقنىمىدىن بېرى، خۇسۇسەن دەرگاھلىرىدا قېرىنداشلىق مېھرىدىن قانغۇچە شەربەت ئىچىپ، خاتىرجەملىككە ئېرىشكىنىمىدىن بېرى ئۆزۈمنى بەخت — ئامەت يۇلتۇزۇم ھەر دائىم بېشىم ئۈستىدە تۇرغاندەك ھېس قىلىمەن. تۇنجى پەرزەنتىمنىڭ تۇغۇلغانلىق خەۋىرىنى دەرگاھلىرىدا ئىشتىكىنىمۇ بىر ياخشىلىقنىڭ بېشارىتىدۇر. مالال كۆرمەي ئول پەرزەنتىمگە ئىسىم تاللاپ بەرگەن بولسالا، كابۇلنىڭ يادنامىسى بولۇپ قالسۇن.

— ئەزىز ئىنىم، سىلى شۇنداق تەلەپ قويغان ئىكەنلا، ئەل- ۋەتتە مۇبارەك پەرزەنتىمىزنىڭ ئىسمىنى جان دەپ تاللاپ بېرد- مەن، — دېدى بابۇر ۋە بىرنەچچە دەقىقە ئويلىنىۋالغاندىن كېيىن گېپىنى داۋاملاشتۇردى، — شول تاپتا كالامغا بىر ئوي كېلىۋا- تىدۇ. ئول پەرزەنتىمىزنىڭ ئىسمى «ئابدۇلرەشىخان» بولسۇن. سىلنىڭ مۇبارەك ئىسىملىرى سەئىدخانغا قاپىيە بولغۇدەك. سەئىدخان رازىمەنلىك بىلەن ئېھتىرام بىلدۈردى: — رەھمەت ئاغا، ئېيتقانلىرىدەك بولسۇن.

ئۆزىنى بۈيۈك ئىستېلاچى ئىسكەندەر زۇلقەرنەينىگە تەققاس- لىغانسىرى ۋۇجۇدىدا قۇترىغان شۆھرەتپەرەسلىكىنى قاندۇرۇشقا ئالدىرىغان شەيبانخان خۇراسان ۋادىسىغا قانائەت قىلمىدى. ئەم-

دى كۆزىنى خۇراساننىڭ قوشنىسى بولغان ئىراق^①قا تىككەندى.
ئەمما ئۇ يېڭى رەقىبىگە قارشى لەشكەر تارتىشقا بەكمۇ ئالدىراپ
كەتمىدى. چۈنكى ئۇ، بۇ يېڭى رەقىبىنى — ئاددىي سوپى ئائىلە-
سىدە تۇغۇلغان، ئاتا — بوۋىلىرىنىڭ زاھىتلىق، تەقۋادارلىق ئەزە-
ئەنسىگە جان — دىلى بىلەن ۋارىسلىق قىلىپ، شىئە مەزھىپىدە-
دىكى مۇسۇلمانلارنىڭ يۈكسەك ھۆرمىتىگە ئېرىشىپ، ئون تۆت
ياش ۋاقتىدىلا ئىران تۈركلىرىنىڭ نەزەرىدە مۆھتەرەم سانىلىپ
كاتتا ئابروۋى قازانغان، شۇ سەۋەبلىك سۈننىي مەزھىپىدىكى سە-
ياسەت دۈشمەنلىرىنىڭ زۇلۇمىدا جىسمى ۋە روھى ئېغىر زەخمە-
لەنگەن خەلقنىڭ ھىمايىسى بىلەن ئائىلىسىنىڭ ئاددىي جايىدا-
مىزىنى پۈتۈن ئىراننىڭ ئالىي تەختىگە ئايلاندۇرۇشقا مۇۋەپپەقىيەت
بولغان ئىسمائىل شاھنى ئوبدان چۈشىنىتتى. ئىسمائىل شاھ نە-
سىل جەھەتتىن تۈرك ھېسابلاشمۇ، مەدداھلىرى ئۇنىڭ دىنىي
شۆھرىتىنى ئاشۇرۇش ئۈچۈن، ئۇنىڭ ئەجدادىنىڭ سوپى نەسلىدە-
نىڭ يەتتىنچى ئىمامى مۇسادىن باشلىنىدىغانلىقىنى داۋراڭ قىل-
مىشاتتى. ھەزار دېڭىزىنىڭ غەربىي تەرىپىدە ياشىغۇچى يەتتە
تۈرك قەبىلىلىرى ئۇنىڭغا ئەۋلىيا مەقامىدا ھۆرمەت قىلاتتى. ئە-
نە ئاشۇ ئىسمائىل شاھ تەرغىبات بىلەن لەشكەرىي ئىشلارنى بىر-
لەشتۈرۈپ، ئىران بىلەن ئەرەبىستاننىڭ چوڭ قىسمىدا مۇستە-
قىل، قۇدرەتلىك بىر ھاكىمىيەت تىكلىدى ۋە شىئە مەزھىپىنى
قاتتىق ھىمايە قىلدى. تەرغىبات ۋاسىتىسى بىلەن ئىسلام دىنىدە-
نىڭ تۆتىنچى خەلىپىسى ھەزرىتى ئەلى ئەۋلادىغا بولغان ھۆرمىدە-
تنى مىللىي ئىبادەت دەرىجىسىگە كۆتۈردى. شۇ سەۋەبلىك شىئە
مەزھىپىنىڭ سۈلۈكلىرى ئىسلام دۇنياسىنىڭ باشقا جايلىرىغا
قارىغاندا ئىران خەلقى ئارىسىدا تېز تارقالدى ۋە قوبۇل قىلىندى.
ناۋادا سۇلتان ھۈسەيىن بايقارادەك تەدبىرلىك، قۇدرەتلىك پادىشاھ



① بۇ يەردىكى «ئىراق» ئاساسەن دەجلە دەرياسىنىڭ شەرقىدىن
تاكى ئىراننىڭ چېگرىسى ئىچىدىكى تاغلىق رايونلارغىچە بولغان ئىراق —
ئەجەمنى كۆرسىتىدۇ.

ھىرات تەختگاھىنى ئىگىلەپ، پۈتكۈل خۇراسان مۈلكىنى مۇس-
تەھكەم قوغداپ تۇرمىغان بولسا، ئىسمائىل شاھ ئاللىقاچان شە-
ئە مەزھىپىنى خۇراسانغا، ھەتتا ماۋەرائۇننەھىرگىمۇ تارقىتىپ،
ئومۇملاشتۇرۇشى تامامەن مۇمكىن ئىدى.

ھەئە، ئەمدى تەسىر دائىرىسىنى ئاشۇ تەرەپكە كېڭەيتىش
كۈيىغا چۈشكەن شەيبانىخان ئىسلام دىنىدىكى سۈننىي، شىئەدىن
ئىبارەت ئىككى مەزھەپنىڭ كۈرىشىدىن پايدىلىنىشنى، شىئەلەر-
نى جازالاش بايرىقىنى كۆتۈرۈپ چىقىپ، ئۆزى يېڭىلا ئىستېلا
قىلغان خانلىقلاردىكى خەلقنىڭ ھىمايىسىگە ئېرىشىشنى كۆڭلە-
گە پۈككەندى.

ئىسمائىل شاھ سەلتەنەتمۇ لەشكىرىي جەھەتتە جەڭگىۋار،
جاسارەتلىك، دۆلەت كۈچى جەھەتتە قۇدرەتلىك ئىدى. شۇڭا شەي-
بانىخان ئۇۋال ئۇنى چېكىپ بېقىش ھەم ھەيۋىسىنى كۆز - كۆز
قىلىش مەقسىتىدە ئىسمائىل شاھقا بىر پارچە مەكتۇپ يازدى.

«ئەي ئىران ھۆكۈمدارى! ماڭا كەلگەن مەلۇماتتىن قا-
رىغاندا، سەن زالالەت يولىنى تۇتۇپ، شەيتاننىڭ ئىغۋاسىغا
بېرىلىپ، كۈيۈرئە شىئە مەزھىپىنى تارقىتىۋېتىپسەن.
سېنى شۇنداق ئاگاھلاندۇرىمەنكى، بۇ غەيرىي مەزھەپتىن
دەرھال ۋاز كېچىپ، ھەقىقىي باتىلدىن ئايرىپ، پاك دىن-
مىزنىڭ سائادەت يولى بولمىش ئەھلى سۈننىي يولىغا قايت-
قىن. تەسەررۇپۇڭدىكى سۈننىي مەزھىپىدىكى جامائەتكە
زۇلۇم سېلىشنى، ئۆلتۈرۈشنى توختات. بولمىسا ياققان
ئىسياننىڭ يالقۇنى ئۆزۈڭنى كۆيدۈرىدۇ. شول تاپتا سەن
پۈتۈنلەي خاتا يولىدىسەن. شەيتاننىڭ ۋەسۋەسىدىن مەڭگۈ
قۇتۇلۇش ئۈچۈن بۇ زالالىتىڭدىن ۋاز كېچىپ، ھەق يولىغا
قايت. مەگەركى بۇ ئاگاھلاندۇرۇشۇمنى نەزەرگە ئىلماي، با-
تلىق پاتىقىدىن چىقىشنى خالىمىساڭ، ھېسابسىز لەش-
كەرلىرىم بىلەن تەسەررۇپۇڭغا باستۇرۇپ كىرىپ، ئۆتكۈر



قىلىچىم بىلەن ئاشۇ گۈزەل، گۈمبەزلىرى ئېگىز ئىسپاھان
سارىيىتىنى يەر بىلەن يەكسان قىلىۋېتىمەن. مېنىڭ جازا -
يىم ھامىيلىقىڭدىكى جاھىل ئەھلى شىئەلەر ئۈچۈن تا قە -
يامەتكىچە ئۆتۈلمايدىغان دەرىجىدە شىددەتلىك بولىدۇ.
ئىسكەندەر سانى، خەلىپەنى رەھمان، ئىمامى زامان
سۇلتان شەيبانىخاندىن دەپ بىلۈرسەن.
نامە تامام ۋەسسالام»

شەيبانىخان مەكتۇپنى يېزىپ تاماملىغاندىن كېيىن، پادى -
شاھنىڭ تۆۋەن دەرىجىلىك بەگكە يازغان مەكتۇپىغا ئوخشاش مۇ -
ھۈرىنى مەكتۇپنىڭ ئوتتۇرىغا ۋە ئارقىسىغا باستى. بۇ ئۇنىڭ
ئىسمائىل شاھنى ئويۇچۇق كۆزگە ئىلمىغانلىقى ئىدى. شەيبا -
نخان بۇ مەكتۇپنى كاتىپلىرىغا بىرنەچچە نۇسخا كۆچۈرتكۈزۈپ،
تەسەررۇپىدىكى ھەرقايسى شەھەرلەرگە جاكارچى ئەۋەتىپ خەلققە
جاكارلاتقۇزدى. بۇنداق قىلىشتىكى مەقسىتى خەلققە ئۆزىنىڭ
شىئە مەزھىپىگە قارشى غازات قىلىشقا تەييارلىنىۋاتقانلىقىنى
بىلدۈرۈش ئىدى. ئۇ ئەنە ئاشۇ ئۇسۇل بىلەن ئەسلىي مۇددىئاسى -
نى يوشۇرۇپ، شىئە مەزھىپىدىكىلەرنى جازالاش بايرىقىنى كۆتۈ -
رۈپ چىقىپ، ئاددىي ئاۋامنى ئالداش مۇددىئاسىغا يەتكەندىن كې -
يىن، بارلىق سەركەردە - لەشكەرلىرى بىلەن كىرمان تەۋەسىگە
باستۇرۇپ كىردى.

شەيبانىخاننىڭ بۇ تەھدىتىدىن ئىسمائىل شاھ قىلچىلىك
ساراسىمىگە چۈشمىگەندەك قىلاتتى. ئۇ سوغۇققانلىق بىلەن شەي -
بانخانغا بىر پارچە جاۋاب مەكتۇپى ئەۋەتتى.

«پەرغانە، ماۋەرائۇننەھر ۋە خۇراساننىڭ يېڭى ھۆ -
كۈمدارى بولمىش ھۆرمەتلىك شەيبانىخان ئالىيلىرىغا:
ئەۋەتكەن مۇبارەك مەكتۇپلىرىنى تاپشۇرۇپ ئېلىپ
مەزمۇنىدىن ۋاقىپىلاندىم. بەلكىم ئۆزلىرىڭىمۇ قاراڭغۇ



بولمىسا كېرەك، ئىلگىرى خۇراسان ھۆكۈمدارى مەرھۇم سۇلتان ھۈسەيىن بايقارا ئالىيلىرى بىلەن بىر - بىرىمىز - نىڭ تەسەررۇپىغا تەئەررۇز قىلىشماسلىق، ئىناق، يېقىن قوشنىدارچىلىق مۇناسىۋىتىمىزنى ساقلاپ، مەزھەپ، ئېتىقادلىرىمىزغا شەك كەلتۈرمەسلىك خۇسۇسىدا ئەھدىنامە - بىتىم ئىمزالىغانىمىز. شول سەۋەبلىك ئۇزۇن مۇددەتلەردىن بېرى ئاشۇ ئەھدىنامىلەرگە ئەمەل قىلىپ، ئىككىلا تەرەپ - نىڭ كۆڭۈل ئېتىكىگە قارشىلىق، ئاداۋەت، خۇسۇمەت چاڭ - توزانلىرى قونمىغانىدى. ئىككى ئەل، ئىككى ھۆكۈمدار ئارىسىدا گىنە - ئاداۋەت كىرلىرى يوق ئىدى. ھالا بۈگۈنكى كۈندە خۇراسان تەختىگە جانابلىرى بەر قارار بو - لۇپتىلا. سەلتەنەت يوسۇنى، ھۆكۈمدارلىق قائىدىسى بويىچە كېيىنكىلەر چوقۇم ئالدىنقىلارنىڭ ئەھدە - ۋەدىسىگە ئە - مەل قىلىشى كېرەك. كەمىنلىرىمۇ سىلى بىلەن ئىتتىپاق بولۇپ ئۆتۈشنى، بەلكىم ئاتا بىلەن بالىدەك ھۆرمەت - ئىززەت كۆرسىتىپ ياشاشنى تولىمۇ ئارزۇ قىلىمەن. سىلى مەندىن ياشتا چوڭ، چوڭلارنى ھۆرمەتلەش كىچىكلەرنىڭ پەزىلىتىدۇر. سىلى تەرەپتىن ئاتىلىق قائىدىسى نامايان بولسىلا، بۇ تەرەپتىنمۇ پەرزەنتلىك ئالاقىسى مۇستەھكەم - لمەنگۈسىدۇر.

جانابلىرىغا مۇنۇ ئىككى مىسرا نەزمىنى ھەدىيە قىلاي:

ئاداۋەت نەخلىنى ^① يۇلغىلىكى، قىلغاي رەنجىگە ئاشۇب،
نەھالى دوستلۇق تىككىلىكى، كامى دىل بۇلۇر ھاسىل.

شەيبانخان ئىسمائىل شاھنىڭ مەكتۇپىنى كۆرۈپ خىجىل بولۇش ئۇياقتا تۇرسۇن، دوق، تەئەددىلەر بىلەن تولغان تۆۋەندىكى مەكتۇپنى يوللىدى.

① نەخل — كۆچەت.

«ئەي شاھ ئىسمائىل! ماڭا سەلتەنەت يوسۇنى، ھۆ-
كۈمدارلار بارسىدە ئېغىز ئېچىشتىن ئۇيالساڭچۇ؟ سېنىڭ
قايسى بىر يەتمىش يۇشتۇڭ سەلتەنەت تۇتۇپ، ھۆكۈمدار
بولغانىدى؟ مانا مەن ھەقىقىي بىر سەلتەنەت پاسىبانى،
ھۆكۈمدار بۇشتىمەن. بابائى بۇزۇكىلىرىمدىن ئۆزبېكخان،
سۇلتان ئوبۇلخەيرخان پۈتكۈل دەشتى قىچاق دالىسىنى
تەرتىپ، ئەتراپىدىكى خان - سۇلتانلارنىڭ بىلدۈرگەن
زىممىلىكى^①، ئەۋەتكەن ئولپان - پىشكەكلىرىنى قوبۇل
قىلىپ، ئۇلارغا ھامى بولغان. سەلتەنەت شۆھرىتى يىراق -
يىراقلارغا تارالغان. ئەڭ ياخشىسى ھەركىم ئاتىسىنىڭ
ھۈنرىنى قىلىشى لازىم. سېنىڭ ئاتاڭ شەيخ سوپى بولسا
ساخاۋەتچىلەرنىڭ سەدىقە - نىيازلىرىغا تايىنىپ جېنىنى
بېقىپ كەلگەن قەلەندەرلەر تائىپىسىدىندۇر. بەلكىم سەن
بۇ قۇرلارنى ئوقۇۋېتىپ، ئانا تەرەپ جەمەتىڭنى پەش قىل -
ماقچى بولۇرسەن. ئەمما شۇنى بىلگىنىكى، سۇلتان يەئقۇب
ئىبنى ھەسەن سىڭلىسىنى ئاتاڭغا بەرگەن كۈندىن ئېتىبارەن،
ئۇنى ئۆز جەمەتىنىڭ مەلىكىلىرى قاتارىدىن چىقىرد -
ۋەتكەن. ھالا بۈگۈنكى كۈندە نەسەبىڭنى ئانا جەمەتىڭگە
باغلاپ، سەلتەنەت دەۋاسى قىلىشنىڭ تولىمۇ كۈلكىلىك بىر
ئىشتۇر. مانا مەن ئاتا ۋە ئانا نەسەبى سۇلتانلارغا تۇتىشىد -
غان ھەقىقىي ھۆكۈمدار ئەۋلادىمەن. ئاقىللارنىڭ: ئوغۇل
ئاتىسىنىڭ ھۈنرىنى قىلسۇن، قىز ئانىسىنىڭ ئىشىنى
تاشلىمىسۇن، دەيدىغان ھېكمىتى بارغۇ؟

ئۆمرى مەملەكەت مۈلكىنى بىلۈر شاھلار،
گەدايا گۆشەنشىنەن^② خۇرۇش^③ ئەيلەمەگىل.

① زىممىلىك بىلدۈرۈش — ھۆكۈمرانلىقنى ساقلاپ قېلىپ ئەل بىر
لۇش، بويىسۇنۇش.

② گۆشەنشىن — دەرۋىشلىك يولىغا كىرگۈچى.

③ خۇرۇش — ھۆز كىرىمەك، ۋارقىرماق.

ساڭا بىر ھاسا، بىر جەندە، بىر كاشكۇل ھەدىيە قىل-
دىم. بۇ ھەدىيەلەرنى قوبۇل قىلغىن. بۇلار ساڭا ئاتاڭدىن
قالغان مىراس ئالامەتلىرىدۇر.

نەسىھەت ئاڭلاغىل، جاناكى، جاندىن دوستراق بىل-
گەي،

جەۋاننى ① سائادەتمەن پەندى ② پىرى دانانى.
مەگەركى نەسىھەتمەننى قوبۇل قىلماي، پۈتۈڭنى سەل-
تەنەت تەختى ئۈستىدىن ئېلىشنى خالىمىساڭ، ئۆزۈڭدىن
ئەندىشە قىلغىن. قولۇمدا بابائى بۇزۇكۇمدىن مىراس
قالغان قىلىچ ۋە ھاكىمىيەت باردۇر. ئاتا مىراس تىلەمچى-
لىك ئۇتۇنىڭغا شۈكۈر قىلمىساڭ، ئۆز ئۇۋالىڭ ئۆز گەر-
دىنىڭگە، مەندىن ئەمەس، ئۆزۈڭدىن رەنجىگەيسەن.

ئەرۋىسى مۈلكىنى ئول مەرد ئالۇر كەنارىغە ③،
كى بۆسە قىلسا ④ دەمى تىغى ⑤ ئابدارىغە ⑥.

ئىسمائىل شاھ شەيبانىخاننىڭ ئەدەپسىزلىك بىلەن يازغان
جاۋاب خېتىنى كۆرۈپ قاتتىق غەزەپلەندى ۋە تۆۋەندىكى مەكتۈپ-
نى يېزىپ ئەۋەتتى.

«ئەي شەيبانىخان! سېنى ئىلىم - ھېكمەت تەھسىل
قىلغان پازىل كىشى دەپ پەرەز قىلغاندىم. ئەپسۇس، تو-

① جەۋان — ياش يىگىت.

② پەند — نەسىھەت.

③ كەنار — قۇچاق.

④ بۆسە قىلماق — سۆيىمەك.

⑤ دەم تىغى — نەپەس تىغى، نەپەس خەنجىرى.

⑥ ئابدار — يالتىراش، ئۆتكۈر.

لىمۇ خاتالىشىپتىمەن. ئىت قۇيرۇقىدا ياغ ۋە كۈچ بولمىدى.
غىنىدەك، ئېسىللىقى بولمىغان ئادەمدىمۇ ياخشىلىق ۋە ئا-
لىجانابلىق بولمايدىغانلىقىنى بىلىشىم كېرەك ئىدى. جا-
ھاندىكى ئالىم - ئۆلىما، دانىشمەن، پازىللارنىڭ سەركىلىد-
رى ئىستىقامەت قىلغان، ئىلىم، ھۈنەر - سەنئەت دەرگاھ-
لىرى دەپ تەرىپلىنىدىغان ھىرات، سەمەرقەنت، بۇخارا دەرگاھ
كاتتا شەھەرلەر ساڭا زاپا كېتىپتۇ. ئاتا - بابىلىرىڭنىڭ
بىر مەھەل سەلتەنەت سۈرگىنى راست. ئەمما ئاتاڭدىن قال-
غان شۆھرەتنى كۆز - كۆز قىلىپ كىبىر قىلما. ئول شە-
رەپ ۋە شۆھرەت ئۆتمۈشكە مەنسۇپتۇر. ئەجدادىڭدىن قالغان
شان - شەرەپ ۋە شۆھرەتكە سەنمۇ يېڭى ۋە مۇناسىپ شان -
شەرەپلەرنى قوشقىن. شۇنداق قىلغاندىلا ھەقىقىي شەرەپ
ئىگىسى بولالايسىن. ئۆزۈڭگە مەنسۇپ بولغان شەرەپكە ئى-
شەنچىڭ بولمىغۇچە، ئاتاڭنىڭ شان - شەرپى بىلەن شە-
رەپلىك بولۇش دەۋاسىدا بولما. چۈنكى، ئۆزۈڭگە خاس شە-
رەپ بولمىغۇچە، باشقىلارنىڭ شەرپى ساڭا ئەسقاتمايدۇ.
ئۆتمۈشۈڭگە مەنسۇپ بولغان شەرەپ بىلەن ئۆزۈڭگە مەنسۇپ
بولغان شەرەپ ئارىسىدىكى پەرق بۈگۈن بىلەن تۈنۈگۈن
ئوتتۇرىسىدىكى پەرققە ئوخشاشتۇر. تۈنۈگۈنكى رىزىقىڭنىڭ
بۈگۈنگە پايدىسى بولمىغاندەك، تۈنۈگۈنكى توقۇلۇقۇڭنىڭ
مۇ بۈگۈنكى ئاچلىققا پايدىسى يوقتۇر.

ئەي شەيبانىخان، ئەگەر ھەربىر ئوغۇل ئاتىسىنىڭ
ھۈنرىنى قىلىدىغان بولسا، ئادەم پەرزەنتىنىڭ ھەممىسى
پەيغەمبەرلىك مەقامىغا يېتىشى لازىم ئىدى. ئەگەر پادىشاھ-
لىق پۈتۈنلەي مىراس يولى بىلەن بولىدىغان بولسا، پادى-
شاھنىڭ ئەۋلادىدىن باشقا كىشى پادىشاھلىققا لايىق بولمى-
سا، پادىشاھلىق پۇشتىدىن پۇشتىغا قالىدىغان بولسا، ئول
چاغدا پادىشاھلىق كىيانىلاردىن ئاشمىغان بولاتتى. بۇنداق
ئەھۋال ئاستىدا سېنىڭ ئاتا - بابىلىرىڭغا سەلتەنەت قانداق



مۇيەسسەر بولاتتى؟ ساڭىمۇ قانداق مۇيەسسەر بولاتتى؟
سەنمۇ دەشتى قىچچاق دالىسىدا پادا بېقىپ يۈرۈشۈڭ كې-
رەك ئىدىغۇ؟

ئۆلگەن ئاتاڭنى سەندە ئەتمە جەۋان.
ئىت كەبى قىلما تالاش ئۈستىخان.

سەن يەنە مەكتۈبىڭدا يېزىپسەنكى:

«ئەرۇسى مۈلكىنى ئول مەرد ئالۇر كەنارىغە،
كى بۆسە قىلسا دەمى تىغى ئابدارىغە.»

مېنىڭمۇ جاۋابىم مۇشۇ بېيىتتۇر. خوپ، ئەگەر مەن
تىلەمچى دەرۋىش بولسام، ئۇلۇغ ئىمام رىزانىڭ مۇبارەك
قەبرىسىنى زىيارەت - تاۋاپ قىلىش ئۈچۈن، تەسەررۇپۇڭ-
دىكى مەشھەدكە بېرىشىم زۆرۈر بولىدۇ. شۇ يەردە ئۇچىرد-
شايلى. سەن ياغلاشماقنى ئىختىيار قىلغان ئىكەنسەن،
مەنمۇ جەڭ كەمىرىمنى بېلىمگە مەھكەم باغلىدىم. ئايىغىم-
نى جەڭ ئۈزەڭگىسىگە قويدۇم. ئىككىمىزنىڭ ئوتتۇرىسىد-
دىكى دەۋا جەڭ مەيدانىدا ئايرىلغۇسى.»

شەيبانىخان ئىسمائىل شاھنىڭ مەكتۈپىنى تاپشۇرۇپ ئې-
لىپ، بارلىق سەركەردە - لەشكەرلىرىگە چېكىنىپ، مەرۋگە يى-
غىلىش توغرىسىدا يارلىق چۈشۈردى.

※

※

※

سەئىدخان تېخىچە چىرايىنىمۇ كۆرۈپ باقمىغان ئوغلىنى
سېغىناتتى. چىرايىنى، تاتلىق قىلىقلىرىنى خىيالىي تەسەۋۋۇر
قىلاتتى. ئوغلى بىلەنمۇ، سۆيۈملۈك خوتۇنى زەينەپ بىبى بىلەنمۇ
خىيالىي مۇڭدىشاتتى، چاقچاقلىشاتتى.

ئەنە، سەئىدخان ئوغلىنىڭ يۇمشاق قورساقلىرىغا، يۇمران مەڭزىگە، تاپانلىرىغا يىرىك ساقاللىرىنى سۈركەپ ئەركىلەتتى. ئوغلىنىڭ كىچىككىنە ئۈجۈكىگە سۆيۈپ قويدى.

— بالىنى ئۇنداق ئەركىلەتمەسە، — دەيتتى زەينەپ بى- جى، — ئوغۇل بالىنىڭ ئۈجۈكىگە سۆيۈپ ئەركىلەتسە بەختسىز بولۇپ قالارمىش.

— مەسىلەن، قايسى تەرەپتىكى بەختنى دەيدىلا؟

— خاتۇندىن تەلىيى كەلمەسمىش.

— بۇمۇ كۈنلاردىن قالغان بىر گەپ دېسە، بوۋاق ۋاقتىدا مېنىڭ ئۈجۈكۈمگىمۇ رەھمەتلىك خان ئاتام تالاي قې- تىملاپ سۆيگەن بولغىدى. لېكىن، خاتۇندىن تەلىيىم كەلدىغۇ مانا. جاھاندىكى تەڭداشسىز بىر رەنانىڭ ۋىسالىغا يەتتىم... سەئىدخاننىڭ ھاياجانلىق خىياللىرىنى ئىشىك تۈۋىدە پەيدا بولغان مەھرەم ئۈزۈپ قويدى:

— ۋالىدەئى بۈزۈك كەلدى.

سەئىدخان خىياللىرىنى ئۈزۈپ دەس ئورنىدىن تۇردى.

ھۇجرىغا ئاۋۋال ئانىسى، ئاندىن ئانا تەرەپ تاغىسى مىرزا ئەلى تاغايى كىرىپ كەلدى.

— ھارمىغا ئانا، — سەئىدخان ئانىسىغا سالام بەجا قىلىپ

بولۇپ، كۆرۈشمىگىلى ئۇزۇن بولغان تاغىسى بىلەن قول ئېلى- شىپ كۆرۈشتى.

— ئەسسالامۇ ئەلەيكۇم تاغا. ئامانمۇ سىلى؟ مانا ئاخىر كۆ-

رۈشتۇق.

— خۇداغا شۈكۈر. خانزادەم بىلەن كۆرۈشۈپ كۆڭلۈم ئارا-

مىغا چۈشتى.

سەئىدخان بۇ ئانا جەمەت تاغىسى بىلەن ئاشۇ قېتىم ئاخشە-

دىكى مەغلۇبىيەتتىن كېيىن ئايرىلىپ كەتكەنچە كۆرۈشمىگەند-

ى. ھەئە، مىرزا ئەلى تاغايى شاھ بېگىمنى ۋە سەئىدخاننىڭ ئا-

نىسى، ھاممىلىرىنى قوغداپ ئاقسۇدىن كابۇلغا بىللە كەلگەنىدى.



سەئىدخان كابۇلغا كېلىشتىن ئاۋۋال شاھ بېگىم نەۋرىسى مىرزا-
خاننى ئېلىپ بەدەخشانغا بارماقچى بولغاندا، ئۇلارغا ھەمراھ بولۇپ
بەدەخشانغا كەتكەنىدى.

— بۇزرۇك مومام تىنچلىقتۇ تاغا؟ — دەپ سورىدى سەئىد-
خان مومامنى يادىغا ئېلىپ.
مىرزا ئەلى تاغايى دەماللىققا جاۋاب بەرمىدى، بېشىنى ئە-
يىبكارلاردەك تۆۋەن سالىدى:

— بەلكىم تىنچلىقتۇ، — دېدى ئۇ بىر ئاز تۇرۇۋالغاندىن
كېيىن، — راست گەپنى قىلسام، شاھ بېگىم ئايىلىرىنىڭ ھا-
زىرقى ئەھۋالىدىن بىخەۋەرمەن.

سەئىدخان ئانىسىغا قارىدى. ئانىسىنىڭ چىرايىمۇ غەمكىن
ئىدى، كۆزىگە غىل - غىل ياش كېلىپ قالغانىدى.

— بۇزرۇك خانىش بىلەن بەدەخشانغا ساق - سالامەت يېتىپ
بارغانىدۇك، — دېدى مىرزا ئەلى تاغايى گېپىنى داۋاملاشتۇ-
رۇپ، — ئون كۈلكىنىڭ بىر يىغىسى بار دېگەندەك، دەل شۇ
چاغدا مىرزا ئابابەكرىنىڭ بەدەخشانغا لەشكەر ئەۋەتىشىنى كىم
ئويلىغان دەيدىلا، رەقىبلەر تار يولدا ئۇچرىشىپتۇ دېگەندەك، بىز
ئاشۇ لەشكەرلەرگە دۇچ كېلىپ قالدۇق. ئۇلار بىزگە خۇددى ئاچ
بۆرە پادىغا ئېتىلغاندەك ئېتىلدى. بار - يوقى يۈز نۆكەرنىڭ يې-
رىمىنى خانزادە مىرزاخان بەدەخشان دورغىسى زۇبەير ئاغا بەگكە
شاھ بېگىمنىڭ خەۋىرىنى يەتكۈزگەچ، نىيەت - مۇددىئاسىنى بى-
لىپ كېلىش ئۈچۈن بىللە ئېلىپ كەتكەنىدى. قالغان نۆكەر بىلەن
خېلى قارشىلىق كۆرسەتكەن بولساممۇ، مىرزا ئابابەكرىنىڭ لەش-
كەرلىرى كۆپ بولغاچقا كۈچ ئېلىشالمىدىم. شاھ بېگىم ئايىلى-
رى ماڭا: «سىلى قاراملىق قىلىشنى قويۇپ، دەرھال نەۋرەم
مىرزاخان بىلەن زۇبەير ئاغا بەگنى تاپسىلا، بىز مەزلۇم كىشى
بولغاندىكىن، ئۇلار زىيان - زەخمەت يەتكۈزمەس» دەپ پەرمان
بەردى. ئامالسىز ئېتىمنىڭ بېشىنى ئارقىغا بۇرىدىم. ئەتىسى
خانزادە مىرزاخان بىلەن زۇبەير ئاغا بەگنىڭ نۆكەرلىرىنى باشلاپ

كەلسەم، ئول باسقۇنچىلار ئاقتىمۇ يوق، كۆكتىمۇ يوق. ئۇلار شاھ بېگىم بىلەن مېھرىنىڭ خېنىمنى خىزمەتكارلىرى بىلەن قوشۇپ قەشقەر تەرەپكە ئېلىپ كېتىپتۇ.

— بۇزۇك مومام بىلەن ھامام قاراپ تۇرۇپ مىرزا ئابا- بەكرىنىڭ ئەسرىگە ئايلىنىپ قالدى دېسە، — دېدى سەئىدخان قايتىنى تۇرۇپ.

مىرزا ئەلى تاغايى بېشىنى كۆتۈرەلمەيلا قالدى:
— ئالدىلىرىدا گۇناھكارمەن. بۇزۇك خانىشنى قوغدىيالمىي قالدىم.

— بولدى، ئۆزلىرىنى ئەيىبلەۋەرمىسە، — دېدى سەئىد- خان ئۇلۇغ — كىچىك تىنىپ، — ئۇنچىۋالا كۆپ لەشكەرگە تاقا- بىل تۇراللىلىرى مۇمكىن ئەمەس. ئاشۇ مىرزا ئابابەكرى دېگەن تۈزكۈرنى دەيمىنا، شۇنچە يىللاردىن بېرى ماڭلايسۇيەنى ئوڭچە ئىگىلىۋالغىنىنى ئاز دەپ، ئىبلىس قولىنى بەدەخشانغا سۇنۇشقا پىتىنىپتۇ. تەپ تارتماستىن بۇزۇك مومامنى تۇتۇپ كېتىپتۇ تېخى. خەپ، ھەممە ھېسابىنى بىراقلا ئالمايدىغان بولسام.

— جاسارەتلىرىگە بارىكالا، — دېدى مىرزا ئەلى تاغايى يەڭگىل بىر نەپەس ئېلىپ، — مەسلىھەتتىم شولكى، ئەمدى كا- بۇلدا تۇرۇۋەرمىسە. سىلنىڭ تەخت — سەلتەنەتلىرى بۇ تەرەپ- تە ئەمەس، ئۇ تەرەپتە. شىجائەت كەمىرىنى باغلاپ، سەلتەنەت تۇ- غىنى لەپىلدەتتىشنى نىيەت قىلسىلا، كەمىنە تاغلىرى بۇ يولدا جان تەسەددۇق قىلىشقا ھەرقاچان تەييارمەن.

— مەنمۇ شۇ ئويىدا، — دېدى سەئىدخان، — ھازىر بابۇر پا- دىشاھ ئالىيلىرى شەيبانىخاننىڭ مۇقابىلىسىگە چىقىشقا تەييار- لىنىۋاتىدۇ. بۇنداق ۋاقىتتا ئۇنى قانخور دۈشمەن بىلەن يالغۇز جەڭ قىلىشقا تاشلاپ قويۇپ، كېتىشكە ئىجازەت سورىسام ياخشى بولمايدۇ. شۇڭا يەنە بىر مەزگىل سەۋر قىلايلى. چۈنكى ئول شەي- بانىخاندا بىزنىڭمۇ قان — قىساسىمىز بار. بۇ ئىنتىقامنى ئالغان- دىن كېيىن، ئاندىن مىرزا ئابابەكرىنىڭ ئىشىنى بىر تەرەپ قى-



لىشنى ئويلاشقا قىممەت كېچىككەن بولمايمىز. مىرزا ئابابەكرى ھەر - قانچە رەھىمسىز بولسىمۇ بۇزۇك مومامغا زەرەر يەتكۈزۈشكە پىلان تىنالماس.

— خۇدايىم مىرزا ئابابەكرىنىڭ كۆڭلىگە ئىنساب بېرىپ، بۇزۇك ۋارىيىمىزنى ئامان - ئېسىن قىلغاي، — دېدى سەئىدخاننىڭ ئانىسى.



شەيبانىخان رەقىبىنى سەل چاغلانغانلىقىنى ئۈچ كۈن - دىن بۇيانقى غەلىبە ياكى مەغلۇبىيەتتىن نىشانە يوق دەھشەتلىك جەڭدىن ھېس قىلدى. ھەئە، دامخان، سەبىزۋار، نىشاپۇر، مەشھەد - نى چاقماق تېزلىكىدە ئېلىپ، مەرۋگە شىددەت بىلەن باستۇرۇپ كەلگەن ئىسمائىل شاھنىڭ لەشكەرلىرى بىرى «يا ئەلى!» دەپ نە - رە تارتسا، مىڭى تەڭلا جور بولۇپ «يا ئەلى!» دەپ ۋارقىراپ، جەڭ مەيدانىنى لەرزىگە سالاتتى. تۈمەنلىگەن ئىران شىئە لەشكەرلىرى - نىڭ ئاغزىدىن تەڭلا ئېيتىلىپ چىققان «يا ئەلى!» دېگەن ساددا ھەي - ۋەتلىك گۈلدۈرماما بولۇپ، جەڭ مەيدانىنى تىترىتىپ، رەقىبلىرىنىڭ يۈرىكىگە ۋەھىمە سالاتتى.

قەدىمى يەتكەنلا يەردە رەقىبلىرىنى تىرىپىرەن قىلىپ، مەڭگۈ يېڭىلىمەيدىغاندەك تۇيغۇغا كېلىپ قالغان شەيبانىخاننىڭ سەركەردە - لەشكەرلىرى كۈتۈلمىگەندە دۇچ كەلگەن كۈچلۈك رە - قىبلىرى ئالدىدا بىردىنلا چۆچۈدى. گەرچە ئۈچ كۈندىن بېرى جەڭدە قاتتىق جاسارەت كۆرسەتكەن بولسىمۇ، «يا ئەلى!» دەپ نە - رە تارتىپ قارشىلىق كۆرسىتىۋاتقان رەقىبلىرىنى كەينىگە بىر - قە - دەممۇ چېكىندۈرەلمىدى.

«شىئە مۇشرىكلىرى «يا ئەلى!» دەپ نە - رە تارتسا، ئاللاھنىڭ شىرى ھەزرىتى ئەلى شاھى مەردان راستىنلا ئۇلارغا مەدەت بې - رەرمىش. شۇڭا ئۇلارنى ئاسانلىقچە يەڭگىلى بولمايمىش» دېگەن -

دەك پىتنە - پاساتلار شەيبانىخاننىڭ لەشكەرلىرىنى تېخىمۇ بەك تەشۋىشكە سېلىپ، غەلىبىگە بولغان ئىشەنچىنى تەۋرىتىپ قويغا. نىدى. بۇنى ئاز دەپ سىر دەرياسى بويىدا قىرغىزلارغا قارشى جەڭ قىلىۋاتقان خانزادە تۆمۈر سۇلتاننىڭ قاتتىق مەغلۇبىيەتكە ئۇچىرىغانلىقى ھەققىدىكى قايغۇلۇق خەۋەرنى شەيبانىخان ھەرقانچە سىر تۇتۇشقا ئۇرۇنغان بولسىمۇ، لەشكەرلەر ئارىسىغا تاراپ كەتتى. جىيەن ئوغلى ئابدۇللا مىرزىنىڭ بۇخارادىن ھەمدەمچى لەشكەرلەرنى باشلاپ تېخىچە كېلىپ بولالماسلىقى جاسارىتى سۇسلىشىشقا باشلىغان سەركەردە - لەشكەرلىرىنىڭ جەڭگىۋارلىقىغا ھەسسەلەپ زەربە بولدى.

نېمىلا دېگەنبىلەن شەيبانىخان يەنىلا پىشقان، تەجرىبىلىك سەركەردە ئىدى. ئۇ بۇ زەربىلەر ئالدىدا ئۆزىنى يوقىتىپ قويمىدى. ئوغلى تۆمۈر سۇلتان بىلەن جىيەن ئوغلى ئابدۇللا مىرزا باشلاپ كېلىۋاتقان يىگىرمە مىڭ كىشىلىك قوشۇن يېتىپ كەلگۈچە، جەڭ ۋەزىيىتىدە ھۇجۇمدىن مۇداپىئەگە ئۆتۈش قارارىغا كەلدى - دە، سېپىللىرى مۇستەھكەم مەرۋ قەلئەسىگە چېكىنىپ كىرىۋالدى.

ئىسمائىل شاھ لەشكەرلىرىنىڭ ھەرقانچە تىرىشچانلىق كۆرسىتىپمۇ مەرۋ سېپىلىغا چىقىشقا مۇۋەپپەق بولالمىغانلىقىدىن، سېپىل ئۈستىدىن يامغۇردەك ئېتىلىۋاتقان يا ئوقى، زەمبىدەك تاشلارنىڭ زەربىسىدە لەشكەرلىرىنىڭ قىرىلىپ كېتىپ بارغىنىنى كۆرۈپ، شەيبانىخاننى ئوچۇق - ئاشكارا مەيدان جېڭى قىلىشقا ئۈندىدى. ئەمما، شەيبانىخان ئىران لەشكەرلىرىنىڭ تىل - ھاقارەتلىرىگە، غۇرۇرغا تېگىشلىرىگە چىداپ، قەلئەنىڭ سىرتىغا چىقماي تۇرۇۋالدى.

ئىسمائىل شاھمۇ جەڭ تەدبىرلىرىدە شەيبانىخاندىن قېلىشمايتتى. ئۇ شەيبانىخاننىڭ قەلئەنى مۇداپىئە قىلىش ئارقىلىق ۋاقىتنى كەينىگە سوزماقچى بولغانلىقىنى تېزلا بىلىۋالدى. چۈنكى مۇھاسىرە ۋاقتى سوزۇلۇپ كەتسە، شەيبانىخان ۋاقىتتىن ئۆتۈپ كېتىپتۇ.



تۇۋالاتتى. ئۇنىڭغىچە ھەمدەمچى لەشكەرلىرىمۇ يېتىپ كېلەتتى. ئەمما، ئىسمائىل شاھنىڭ لەشكەرلىرىنىڭ ئۇزۇق - تۈلۈكى خورايتتى. مەرۋنى جەڭسىز مۇھاسىرە قىلىۋېرىشتىن زېرىكەتتى. ۋاقىتنىڭ ئۆزىرىشىغا ئەگىشىپ جەڭگىۋارلىقى سۇسلىشاتتى. «شەيبانىخان ئۆزۈڭنى ئۈنچە ئەقىللىق چاغلاپ كەتمە. گەر - چە سەن ھەرقانچە ھىيلىگەر، پاراسەتلىك بولساڭمۇ، ئەمما مېنىڭ سېنى مەرۋ قەلئەسىدىن چىقىراالايدىغان تەدبىرىم بار...»
بىر قارارغا كەلگەن ئىسمائىل شاھ شەيبانىخانغا دەرھال مەكتۈپ يېزىشقا كىرىشتى.

«ئەي شەيبانىخان، بۇ سېنىڭ نېمە قىلغىنىڭ؟ تە - سەررۇيۇمدىكى ئەزەربەيجاندا زىيارەت قىلماقچى، ئىسپاھان سارىيىمىنىڭ كۈلىنى كۆككە سورۇماقچى ئەمەسمىدىڭ؟ نې - مىشقا ۋەدەڭگە ئەمەل قىلمايسەن؟! مانا، سېنى ياشانغاندا يول ئازابى تارتىپ قالمىسۇن دەپ، ئۆزۈم ئالدىڭغا كەلدىم. بىراق، سەن بولساڭ ماڭا روبىرو بولۇش ئۇياقتا تۇرسۇن، قەلئەگە كىرىۋېلىپ، مەندەك مۇساپىر دەرۋىشكە دەرۋازىلىق - رىڭنى يېپىۋالدىڭ. بىلىمەن، بۇ يەردە داۋاملىق يوشۇرۇنۇپ تۇرۇشنى خالىمايسەن. چۈنكى، ئارقا تەرىپىڭدە دۈشمەنلىك - رىڭ ساڭا جازا يۈرۈشى قىلىش ئۈچۈن جىددىي تەييارلىق كۆرۈۋاتىدۇ. شۇ تاپتا ئىران ۋە ئەزەربەيجاندا يۈز بەرگەن مەلۇم ۋەقەلەرمۇ مېنى دەرھال قايتىشقا مەجبۇر قىلىۋاتىدۇ. شۇل سەۋەبتىن لەشكەرلىرىمنى چېكىندۈرۈپ كەتمەك - چىمەن. ئەمما سەن بۇ چېكىنىشىمنى ھەرگىزمۇ قورقۇن - چاقلىققا، ئاجىزلىققا جورۇمىغايسەن. قايتا كۆرۈشۈشىمىز - نى تەقدىرگە ھاۋالە قىلىشنى قارار قىلدىم. قايتا كۆرۈش - كىچە ئامان بول.

ئىسمائىل شاھتىن دەپ بىلۈرسەن.

شەيبانىخان بۇ خەتنى ئوقۇۋاتقاندا ھىيلىگەر ئىسمائىل شاھ



مەرۋ مۇھاسىرىسىنى ئەمەلدىن قالدۇرۇپ، لەشكەرلىرىنى پۈتۈنلەي چېكىندۈرۈپ بولغانىدى.

«ئىران بىلەن ئەزەربەيجاندا راستتىنلا زور ۋەقە يۈز بەرگەن ئوخشايدۇ، بولمىسا ئىسمائىل شاھ ئالدىراپ - تېنەپ چېكىدۇ - مەيتتى. بۇ ئۇنى يوقىتىشنىڭ ياخشى پۇرسىتى، دەرھال قوغلاپ زەربە بېرىش كېرەك...»

شەيبانىخان ھاياجانلىق خىياللار ئىلكىدە سەركەردىلىرىنى ياۋ قوشۇنىنى قوغلاپ زەربە بېرىشكە بۇيرۇدى.

— قۇدرەتلىك خانىمىزغا ئىككى كەلىمە مەسلىھەتتىم بار، — دېدى سەركەردە قەمبەر ئەلى قول باغلاپ تۇرۇپ.

— گەپنى قىسقا قىلىسلا، — دېدى ياۋنى قوغلاشقا ئالدىراپ تۇرغان شەيبانىخان بىتاقەت بولۇپ.

— بۈگۈنچە ياۋنى قوغلىمايلى. خانزادە تۆمۈر سۇلتان بىلەن ئابدۇللا مىرزىنىڭ يىگىرمە مىڭ كىشىلىك لەشكىرىنىڭ مەرۋگە يېتىپ كېلىشىگە يەنە بەش - ئالتە پەرسەخ^① ئارىلىق قالدى، ئە - تىگىچە كېلىپ بولىدۇ. دۈشمەن شۇ كەتكەنچە كېتەمدۇ ياكى بۇ - يەردىن كەتكەن بولۇپ، بىزنى قەلئەدىن ئالداپ ئېلىپ چىقىپ جەڭ قىلىش خىيالى بارمۇ بۇ تەرىپىمۇ ئېنىقلىنىدۇ. ئەگەر ئۇلارنىڭ جەڭ قىلىدىغان غەرىزى بولسا، ھەمدەمگە كېلىدىغان لەشكەرلىرىمىزنى تولۇق جەملەپ ئاندىن جەڭ قىلايلى. ئەگەر شۇ كەتكەنچە قېچىپ كېتىدىغان غەرىزى بولسا، ئۇلارنىڭ ئارقىسىد - دىن ھەزرىتى ئالىيلىرىنىڭ شەخسەن قوغلاپ بېرىشلىرىنىڭ ھا - جىتى يوق. خانزادە تۆمۈر سۇلتان، ئابدۇللا مىرزا قاتارلىق سەر - كەردىلەر بىلەن بىز قوغلاپ بارايلى. ھەزەرەتلىرى ئارقا سەپتە تۇ - رۇپ بىزگە مەدەت بەرگەچ ئىراق زېمىنىغا مەنزىلمۇ مەنزىل قە - دەم قويغايلا. ئىران ۋە ئەزەربەيجاندا زور ۋەقە بولغىنى راست

① پەرسەخ — ئۇزۇنلۇق ئۆلچىمى. بىر پەرسەخ سەككىز كىلومېتىرغا

تەڭ.



بولسا، شاھ ئىسمائىل بۇ يەردىن قېچىپ بارغىنى بىلەن، ئۇ يەر -
دىمۇ پۇت دەسسەپ تۇرالمىدۇ...

— ئېيتقانلىرى دۇرۇس جانابى ئەمىر، — دېدى شەيبانىخان
سەۋرىسىزلىك بىلەن ئېغىز ئېچىپ، — لېكىن شۇنى بىلسۇنلار -
كى، شاھ ئىسمائىل بىلەن جەڭ قىلىش بولسا غەزاتى ئەكبەر^①
دۇر. يەنە كېلىپ ئۇنىڭ غەنىمەت ماللىرى ناھايىتى تولا. ئۆز
قولى بىلەن ئالدىمىزغا ئەكېلىپ بەرگەن ئۇل غەنىمەتلەرنى تار -
تىۋالمىساق باشقىلارنىڭ مازىقىغا قالمىز. رەقىبلىرىمىز شەيبا -
نخان شاھ ئىسمائىلدىن قورقۇپ كېتىپ، ئارقىسىدىن قوغلاش -
قىمۇ پېتىنالمىپتۇ دەپ مەسخىرە قىلىپ ئارقىمىزدىن كۈلۈشەر.
بۇنداق ياخشى پۇرسەت ئالدىدا ئىككىلىنىش ۋە ئاساسسىز ۋەھىمە
يېيىش بۈيۈك پادىشاھلارغا دۇنيا ۋە ئاخىرەتتە زىيان كەلتۈرگۈ -
سىدۇر. مەردانە بولماق كېرەك.

شەيبانىخان شۇنداق دېگىنىچە ئۆزى باش بولۇپ ئات سالىدى.
بۇ چاغدا ئىران لەشكەرلىرى ئاللىقاچان مۇرغاب دەرياسىدىن ئۆ -
تۈپ بولغانىدى. شەيبانىخان قىلچىلىك گۇمان قىلماي، لەشكەر -
لىرىنى مۇرغاب دەرياسىنىڭ كۆۋرۈكىدىن تېز سۈرئەتتە ئۆتۈپ ياۋ -
نى قوغلاشقا ئالدىراتتى. ئۇلار كۆۋرۈكتىن ئۆتۈپ بىر ئاش پىشىم
ۋاقىت ئۆتكەندە «قاچقان» ياۋنىڭ ئارقىسىدىن يەتتى. شەيبانىخان
شۇنداق بىر قاراپلا ھاڭ - تاڭ قالدى. ئىسمائىل شاھنىڭ لەشكەر -
لىرى شۇ تاپتا مۇستەھكەم جەڭ سېپى تۈزۈپ ساقلاپ تۇرغانىدى.
«ئالدىنىپتىمەن! ئىسمائىل شاھ قېچىش ھىيلىسى ئىشلىد -
تىپتۇ...»

قاتتىق ۋەھىمىگە چۈشكەن شەيبانىخان يا ئالدىغا مېڭىۋې -
رىشىنى، يا ئارقىسىغا دەرھال چېكىنىشنى بىلەلمەي تۇرغان پەيت -
تە، ئارقا تەرەپتىن كەلگەن چاغداۋۇل^② سەركەردىسى جانۋاپا بەگ

① غەزاتى ئەكبەر — ئۇلۇغ غازات.

② چاغداۋۇل — ئارقا سەپ مۇھاپىزەتچىسى.

ھودۇققان ھالدا شەيبانىخانغا سالام بەردى.

— ئالىيلرىغا مەلۇم بولغاي، بۆكتۈرمىدە تۇرغان ياۋ لەش.

كەرلىرى مۇرغاب دەرياسىنىڭ كۆۋرۈكىنى تامامەن بۇزۇۋەتتى.

شەيبانىخان بېشىدا چاقماق چاققانداك چۆچۈدى. ھىلىگەر

ئىسمائىل شاھ ئۇنىڭ چېكىنىش يولىنىمۇ ئۈزۈپ تاشلىغانىدى.

ئەمدى ئۇنىڭ ئۈچۈن جان تىكىپ جەڭ قىلىشتىن باشقا تاللاش

يولى قالمايدى.

شەيبانىخان سەركەردىلىرىگە قاراپ سەپ تۈزۈشكە پەرمان

چۈشۈرۈپ بولغۇچە، ياۋ لەشكەرلىرى «يا ئەلى!» دەپ سۈرەن سال.

غىنىچە ھۇجۇمغا ئۆتتى. يامغۇردەك ياغقان يا ئوقلىرى ئۆزىنى

ئوڭشاشقا ئۈلگۈرمىگەن شەيبانىخان لەشكەرلىرىنىڭ يۈز - كۆز.

لىرىگە، باش - بويۇنلىرىغا، كۆكرەك - بىلەكلىرىگە سانجىلدى.

ئىسمائىل شاھ ئەتراپقا بۆكتۈرمە قويۇپ ئۈلگۈرگەنىدى. تۆت تە.

رەپتىن دەريا تاشقىنىدەك باستۇرۇپ كەلگەن ياۋ لەشكەرلىرىنىڭ

زەربىسىگە بەرداشلىق بېرەلمىگەن شەيبانىخان لەشكەرلىرى پىد.

تىراپ كەتتى. شۇ تاپتا ئۇلار جان قايغۇسىدا قالغانىدى. ئەمما

شەيبانىخان چېكىنىمىدى، ئەتراپىدىكى ساداقەتمەن نۆكەرلىرى بىد.

لەن بىللە ياۋغا جان پىدالىق بىلەن زەربە بەردى. ئۇنىڭ كۆكرەك،

تاغاق، بىلەكلىرىگە يا ئوقى سانجىلغانىدى، شۇنداقتىمۇ ئەڭ ئا.

خىرقى ماغدۇرىنى يىغىپ ياۋنىڭ بېشىغا قىلىچ چاپتى. تۇيۇقسىز

بوينىغا سانجىلغان ئەجەل ئوقى شەيبانىخاننى ئاخىرى ئاتتىن يىد.

قىتتى. ھەئە، بۇ جەڭدە شەيبانىخاننىڭ بىرمۇ سەركەردىسى ھايات

قالمىدى.

نۇرغۇن يېرى يارىلانغان شەيبانىخاننى ئۆلۈكلەر ئارىسىدىن

تاپتۇرۇپ كەلگەن ئىسمائىل شاھ ئۇنى بوغۇپ ئۆلتۈرۈشكە پەرمان

بەردى ۋە باش سۆڭىكىنى ئالتۇن بىلەن قاپلىتىپ شاراب ئىچىد.

دىغان قەدەھ قىلىۋالدى.



كابۇل شەھىرىنىڭ سىرتىدىكى تۆپىلىككە جايلاشقان يايلاقىلار باھار يامغۇرىدا يۇيۇنۇپ، باشقىچە گۈزەل تۈسكە كىرگەندى. تۈرلۈك ئۆسۈملۈكلەر، گۈل - گىياھلارنىڭ يۇمران يوپۇر - ماقلىرى، بەرگىلىرى شاھكابۇل تاغلىرىدىن ئەسكەن غۇر - غۇر شامالدا نازۇك تىترەپ ئاللىقانداق بىر خۇشاللىقتىن قىن - قىنىغا پاتماي قالغان قىزلارنىڭ نازاكتىلىك ھەرىكىتىنى ئەسلىتەتتى. ئەتىگەندىلا نۆكەرلىرىنى ئەگەشتۈرمەي چىققان سەئىدخان ئاستا - ئاستا قىيامىغا كىرىۋاتقان قۇياشقا قارىغىنىچە چوڭقۇر خىيالغا پاتقاندى. كۆكۈچ ئورا كۆزلىرىدىن تۆكۈلۈپ تۇرغان مۇڭ، يىرىك ساقال باسقان چىرايىدىكى ھەسرەت خۇددى يايلاقتىن ئايرىلىپ قالغان بۇرنىنىڭ ئاللىقانداق بىر ئىستەكتە تىپىرلاش - لىرىنى ئەسلىتەتتى.

ھەئە، ئۇ نەۋرە ئاكىسى بابۇرنىڭ ھامىيلىقىدا تۇرۇۋاتقان بولغاچقىمۇ، يۈرىكىدىكى ئارمانلىرى كۆڭۈل ئارامىنى ھەرقاچان بۇزۇپ تۇراتتى. نەچچە يىلدىن بۇيانقى سەرگەردانلىق ھاياتىدا ئاتا - بوۋىلىرىنىڭ سەلتەنەتنى ئەسلىگە كەلتۈرۈپ، ئۆز ئالدىغا خاندانلىق سەلتەنەتنى تىكلەش ئارزۇسى ئۇنى بىر كۈنمۇ ئارام تاپقۇزمايتتى. ئەجدادلىرىنىڭ ئالدىدا ئۆزىنى يارامسىز، قابىلىيەتسىز، نانقېپى ھېس قىلاتتى. ۋۇجۇدى دەرد - ھەسرەتتە ئۆرتىنەتتى. مەغلۇبىيەتلىك كارتىنىلار، ئاچچىق ئەسلىمىلەر خىيالىدىن پەقەتلا نېرى كەتمەيتتى.

«كابۇلدا يەنە قاچانغىچە مۇشۇنداق يۈرەرمەن. ئاغام بابۇر پا - دىشاھ ئالىلىرى شەيبانخانغا قارشى لەشكىرىي يۈرۈشكە پەرمان



چۈشۈرگەن بولسا، راۋرۇس بىر جەڭ قىلىپ، تۆھپە كۆرسىتىپ ئاندىن ئۇنىڭدىن لەشكەرى ياردەم سورىسام توغرا بولاتتى. ئىلا - كىمدە تۈزۈك لەشكەر يوق. شۇنچە ۋاقىتتىن بېرى كىيگىنىمۇ، يېگىنىمۇ ئاشۇ ھىممەتلىك شاھ ئاغامدىن بولۇۋاتىدۇ. شۇ چاغ - قىچىمۇ ئىززەت - ھۆرمىتىمنى زىيادە قىلىپ كېلىۋاتىدۇ. شۇنداقتىمۇ مۇشۇنداق يەپ يېتىۋەرسەم خىجىل بولۇپ قالىدۇ - كەنمەن. شەيبانىخان كۈندىن - كۈنگە كۈچىيىپ كېتىپ بارىدۇ، ئايغاقچىلار ئۇنى ئىران ھۆكۈمدارى ئىسمائىل شاھ بىلەن جەڭ قىلىشقا ھازىرلىنىۋېتىپتۇ دەپ مەلۇمات يەتكۈزگەن بولسىمۇ، لېكىن جەڭنىڭ ئەھۋالىدىن تېخىچە مەلۇمات يوق. سەيپىد مۇ - ھەممەد مىرزىنىڭ ئەھۋالىنى بىلىپ كېلىشكە ئەۋەتكەن ئايغاق - چىلاردىنمۇ خەۋەر يوق، يا ئۇلار مىرزا بىلەن ئۇچرىشالمىدىم - كىن؟ مىرزا ئابابەكرى ھەددىدىن ئېشىپ ھېلى ئاقسۇغا، ھېلى بەدەخشانغا لەشكەر ئەۋەتىپ تەھلىكە سېلىپ يۈرگۈدەك. ئۇنى كەشمىرنى ئىشغال قىلىۋاپتۇ دېگەن خەۋەرمۇ بار. ئاغام سۇلتان مەنسۇرخان نېمىشقا ھازىرغىچە مىرزا ئابابەكرىگە جازا يۈرۈشى قىلمايدىغاندۇ؟ ئىلكىدىكى ئاشۇ زېمىنلارغا شۈكۈر - قانائەت قىلىپ ياتامدىغاندۇ - يا؟ مېنى قوغلىماي، قېرىنداشلىق مېھرىنى كۆرسىتىپ دەرگاھىدا تۇرغۇزغان بولسا، پۇتغا پۇت، قولغا قول بولۇپ، بۇ چاغغىچە ماڭلايسۇيەنى مىرزا ئابابەكرىدىن تارتىۋالغان بولاتتىم. ۋەتەن دېگەن باشقا بولىدىكەن. ھازىر بېشىمدىن دوپپام چۈشىمۇ باشقىلارنىڭ زېمىنىغا چۈشىدۇ، ھەرقانداق بىر جامائە - نىڭ بىرلىك، ئىتتىپاقلىقى بولمىسا، ئاۋام - پۇقرالىرى ئەمىر - پەرىمانلىرىنى ئىجرا قىلىشنى ۋاجىپ دەپ بىلىدىغان ۋە ئۆزىنىڭ ئاشۇ ئەمىر - پەرىمانلىرىدىن ھەرقانداق سەۋەب بىلەن باش تارت - تىشنى راۋا كۆرمەيدىغان بىر ھۆكۈمدارى بولمىغان مەملىكەتنىڭ ئۇلى چىرىپ تۈگەيدۇ. بەندە بەخت - تەلىپىنى تەڭرىدىن تىلە - شى، ئەمما ئاشۇ تىلىكى ئۈچۈن ھەرىكەت قىلمىقى زۆرۈر، ئەمما مەنچۇ؟ نەچچە ۋاقىتتىن بېرى خام خىيالغا ئەسىر بولۇپ ياشىد -



دىم، يېتەر ئەمدى. ئانا ۋەتىنىمگە، ئاتا مىراس زېمىنىمغا قايتىپ
ئىشلىرىمنى شۇ يەردىن باشلاي. مېنىڭ تەختىممۇ، بەختىممۇ
ھەم ئۇنىڭ ئۆلى بولغان لەشكەر — ئاۋاممۇ شۇ يەردە. بۇ يەردە تۇ-
رۇۋەرسەم، ھېچكىم ماڭا كەل، بۇ تەختتە ئولتۇر دېمەيدۇ...»
يانباغىرىدىن ئاڭلانغان ئاياغ شەپپىسى سەئىدخاننىڭ خىيال-
لىرىنى ئۈزۈپ قويدى. مىرزا ھەيدەر يۈچۈن بىر كىشى بىلەن
ئاتلىق كېلىۋاتاتتى. ئۇ سەئىدخاننى كۆرۈپ، قېشىدىكى ئادەمگە
بىرنېمىلەرنى دەپ پەستە قالدۇرۇپ قويدى.
— ئەسسالامۇ ئەلەيكۇم ئاغا.

— ۋە ئەلەيكۇم ئەسسالام، ھاۋالانغىلى چىققان ئوخشىمام.

سەن؟

— يوقسۇ، — دېدى مىرزا ھەيدەر، — ھېلىدىن بېرى سە-
لىنى ئىزدەۋاتىمەن. چەرمىگەرەن دەرۋازىسىدىكى لەشكەرلەر سە-
لىنى تاڭ سەھەردىلا مۇشۇ تەرەپكە كەتتى دېۋىدى، ئۇدۇل كېل-
شىم، ئەجەب يالغۇز تۇرۇپ قاپتىلىغۇ ئاغا؟
— نېمە ئۈچۈندۇر يالغۇز خىيال سۈرگۈم كېلىپ قالدى.
ئەندىجاندىن قېچىپ چىقىپ، كابۇلغا كەلگەندىن بېرىقى ئىشلار
خىيالىمغا كىرىۋېلىپ، بىر ۋاق بولۇپ كەتكىنىنى تۇيماي قاپتە-
مەن. بابۇر پادىشاھ ئالىيلىرى ئىزدەپ قالمايدۇ؟
— ھېلىغىچە ئىزدەرمىگەن، — دېدى مىرزا ھەيدەر، —
ئەمما باشقىلار ئىزدەۋاتىدۇ.

سەئىدخان مىرزا ھەيدەرنىڭ چىرايىغا يالت ئېتىپ قارىدى.
چىرايىدىكى بالىلىق ئالامەتلەر ئۆزگەرمىگەن بولسىمۇ، لېكىن
بوي — بەستى ئون يەتتە — ئون سەككىز ياشلىق يىگىتلەردەك
ئۆسۈپ كەتكەن مىرزا ھەيدەر تەۋازۇ بىلەن كۈلۈمسىرەپ تۇراتتى.
— كىمكەن ئۇ ئىزدىگەن؟

— كۆڭۈللىرىنى يېرىم قىلمىسىلا ئاغا، ھۇما قۇش باشلىرى
تامان ئۇچۇۋاتقان ئوخشايدۇ.

مىرزا ھەيدەرنىڭ باش — ئاخىرى يوق سۆزلىرى سەئىدخاننى



ئەجەبلەندۈردى:

— يۈچۈنلا گەپ قىلسەنغۇ؟

— تېخى سىلنى ئاللىقاچان خەۋەر تېپىپ بولغان ئوخشا؛
دۇ دەپتىمەن، — دېدى مىرزا ھەيدەر كۈلۈمسىرەپ، — خوش خا
ۋەرگە قۇلاق سالغايلا ئاغا. نەچچە يىللاردىن بېرى جاھانغا پاتما
ئەل - يۇرتنى قاڭغىر قاقشاتقان مۇناپىق شەيبانىخان ئاخىر
ئىسمائىل شاھ بىلەن مەرۋدە قىلغان جەڭدە بېشىنى يەپتۇ، ئىس
مائىل شاھ ئۆل ھۇججىنى بوغۇپ ئۆلتۈرگۈزۈپتۇ، نۇرغۇنلىغا
كىشىلەرنىڭ قېنىنى تۆككەن بۇ قانخورنىڭ قېنى ئۆزىنىڭ تو؛
ماس قارىغا قويۇلۇپتۇ، يەرگە بىر تامچىمۇ ئاقماپتۇ، ئۆزى باش
قىلارغا قىلغاندەك تۇنجۇقتۇرۇپ ئۆلتۈرۈلۈپتۇ.

مىرزا ھەيدەرنىڭ بۇ سۆزلىرىنى ئاڭلاپ سەئىدخاننىڭ كۆ
ئالدىغا شەيبانىخان تەرىپىدىن قاچا سولاپ، دەريادا تۇنجۇقتۇرۇ؛
ئۆلتۈرۈلگەن تاغىسى سۇلتان مەھمۇدخان ۋە ئۇنىڭ ئوغۇللىرى؛
ھەمدە ئىنىسى ئابدۇخېلىلخان كەلدى - دە، يۈرىكى پىچاقتا تىل
غاندەك ئېچىشىپ، كۆز جىيەكلىرى قىزاردى.

مىرزا ھەيدەر سەئىدخاننىڭ چىرايىغا قاراپ، يۈرەك يارىس
نىڭ تاتىلانغانلىقىنى بىلىپ بېشىنى تۆۋەن سالدى. شۇ دەققىد
ئۇنىڭ كۆز ئالدىغىمۇ شەيبانىخاننىڭ پەرمانى بىلەن ھىراتتا ئۆل
تۈرۈلگەن دادىسى مۇھەممەد ھۈسەيىن كۆرەڭگەن كېلىۋالغانىدى.
— ئەندىجاندىن چاپارمەن كەلگەنىكەن، — دېدى مىرزا ھە
يدەر بۇ يەرگە كېلىشتىكى مەقسىتىنى ئېسىگە ئېلىپ، — ئۆزى
رىگە تاپشۇرىدىغان مەكتۇپ بار دەيدۇ.

سەئىدخان ئازابلىق خىياللاردىن باش كۆتۈردى:

— ئاغام بابۇر پادىشاھ ئالىيلىرى بىلەن كۆرۈشتۈرمىدىڭ

مۇ؟

— ئول كىشى سەئىدخان ئالىيلىرىدىن باشقىسى بىلەر
كۆرۈشمەيمەن، مەكتۇپ خاس سەئىدخان ئالىيلىرىغا يېزىلغان
دەپ تۇرۇۋالدى.



— قېنى ئول چاپارمەن؟

مىرزا ھەيدەر يانباغىردا ساقلاپ تۇرغان ئاتلىق كىشىگە قول ئىشارىتى قىلدى. ئاتلىق كىشى تۆپىلىككە يۈگۈرۈپ چىقىپ، سە- ئىدىخاننىڭ ئالدىغا كېلىپ قول باغلىدى.

— ئەسسالامۇ ئەلەيكۇم خانزادە ئالىيلىرى.

سەئىدىخان شۇنداقلا قاراپ تۇرۇپ قالدى. بۇ باشقا بىرى ئە-

مەس، دەل خوجا ئەلى باھادىر ئىدى.

— ۋە ئەلەيكۇم ئەسسالام، — دېدى كۈتمىگەن بۇ ئۇچىردە.

● شىشتىن تاسادىپىيلىق ھېس قىلغان سەئىدىخان خوجا ئەلى باھا-

دىرغا گۇمان بىلەن نەزەر تاشلاپ، — خوش، بۇ ياققا قەدەملىرى

يېتىپ قاپتۇغۇ، سەركەردە؟

«سەركەردە» دېگەن سۆزنى ئاڭلاپ خوجا ئەلى باھادىر گەدە-

نىگىچە قىزىرىپ كەتتى. قولاشمىغان بىر ھەرىكەت بىلەن قويدى.

ئىدىن بىر پارچە خەتنى ئېلىپ، ئىككى قوللاپ ئۇزاتتى:

— سەيىد مۇھەممەد مىرزا جانابلىرىنىڭ مەكتۇپىنى ئېلىپ

كېلىۋېدىم...

سەئىدىخان سەيىد مۇھەممەد مىرزىنىڭ ئىسمىنى ئاڭلاپ

خەتنى ئالدىراش قولىغا ئالدى. بىر چەتتە قاراپ تۇرغان مىرزا

ھەيدەر سەئىدىخاننىڭ خەتنى ئوقۇۋېتىپ، غەزەپتىن تۇتۇلۇپ كەت-

كىنىنى كۆرۈپ تەئەججۈپلەندى.

سەئىدىخان خوجا ئەلى باھادىرغا سوغۇق بىر نەزەردە قارىۋې-

تىپ، مەنسىتمىگەن ئاھاڭدا خەتنىڭ بىر بۆلىكىنى قايتىدىن

ئۇنلۇك ئوقۇدى:

«... شاھ ئىسمائىلخان مۇناپىق شەيبانىخاننى ئۆلتۈر-

گەندىن كېيىن، پەرغانە ۋە ماۋەرائۇننەھردىكى ئەمىرلەر پا-

تىپاراق بولۇپ كەتتى. ئۆزۈندىن بېرى پەرغانىدە يوشۇرۇلۇپ

ئىسيانغا ھازىرلىق كۆرگەندىم. بۇ يۈرسەتتە ئىتتىپاقچە-

لىرىم بىلەن كۆتۈرۈلۈپ ئەندىجاننى تولۇق ئىشغال قىل-



ئىدىم. بىزلىرىم سەيپىدە مۇھەممەد مىرزا، قۇلنەزەر مىرزا،
يادىكار مىرزا، قۇتلۇق مىرزا، ئەمىر غۇرى بارلاس، شاھنە -
زەر مىرزا، قۇتلۇق مىرزا، خوجا ئەلى باھادىر قاتار -
لىقلار شۇنداق مەسلىھەت قىلدۇقكى، مۇشۇنداق بىر ۋەزىر -
يەتتە بابۇر پادىشاھنىڭ بۇ جايلارنى ئىلگىگە ئېلىپ، ھۆ -
كۈمرانلىق قىلىشى تۇرغانلا گەپ، بۇ جايلارغا بابۇر پادىشاھ
ھۆكۈمرانلىق قىلغاندىن كۆرە، ئۆزلىرىدەك قەلەمدىمۇ، ئە -
لەمدىمۇ كامالەتكە يەتكەن خانزادە ئالىيلىرىنىڭ پەرغانە
تەختىدە ئولتۇرۇشلىرىنى مۇۋاپىق كۆردۈق، ھەمدە سەر -
كەردە - لەشكەرلىرىمىزنى تەقلىپ يوللىرىغا مۇنتەزىر بو -
لۇپ تۇرۇپتىمىز. ئۇشبۇ تەكلىپىمىزنى تاپشۇرۇۋالغان ھا -
ئان دەرھال يولغا چىققايلا...»



سەئىدخان بېشىنى كۆتۈرۈپ، ئوڭايسىز ھالەتتە تۇرغان
خوجا ئەلى باھادىرغا قاراپ سوغۇق كۈلدى:

— ئۆز ۋاقتىدا سىلنىڭ كامالەتكە يەتكەن جاسارەت ھەم
پاراسەتلىرىگە ھەقىقەتەن قول قويغانىدىم. مەيلى تاغام سۇلتان
مەھمۇدخاننىڭ، مەيلى ئاغام مەنسۇرخاننىڭ ياكى مۇناپىق مىرزا
ئابابەكرىنىڭ سەركەردە - لەشكەرلىرى ئارامسىز قوغلاپ، ھايات -
مىزغا ھەرقاچان ئېغىر تەھلىكە سېلىپ تۇرغان ۋاقىتلاردا بول -
سۇن، ياكى يا ئوقىدا زەخمىلىنىپ، ئۆزۈمنىڭ ھالىدىن خەۋەر
ئالالمىغۇدەك ئەھۋالغا چۈشۈپ قالغىنىمدا بولسۇن، يېنىمدىن
بىر قەدەممۇ ئايرىلماي، دوستلۇق - ساداقەتلىرىنى كۆرسەتكەن
ئىدىلە. ئەمما كېيىن باش سىغدۇرالمىغۇدەك دەرگاھ، پۇت دەسسە -
يەلمىگۈدەك زېمىن تاپالماي تېنەپ يۈرگىنىمدە ئىقەدە - ساداقەت
سىنىقىغا بەرداشلىق بېرەلمىدىلە. شۇنداقتىمۇ خام سۈت ئەمگەن
بەندە نۇقسانسىز ئەمەستۈر، بەلكىم جانىبىك سۇلتاننىڭ دەھشەت -
لىك قىيىنچىلىقىغا، بېشىغا سالغان ئۆلۈم ۋەھىمىسىگە بەرداشلىق
بېرەلمىگەندۇر دەپ سىلنى ئەپۈ قىلىۋەتكەن ھەم ئەسلەپ تۇرغا -

ندىم. ئەمما، ھالا بۈگۈنكى كۈندە بېشىمنى سىيلاپ، قېرىنداش-لىق، دوستلۇق، ۋاپا، ھىممەت، ئەقىدە قۇچىقىنى كەڭ ئاچقان باھادىر ئاغام بابۇر پادىشاھ ئالىيلىرىدىن يۈز ئۆرۈشكە، ۋاپاغا جا-پا قىلىشقا دەۋەت قىلىپ كەلگەنلىكلىرىنى كۆرۈپ، سىلىدىن قاتتىق نومۇس قىلىۋاتىمەن. خوش، مېنى سەيىد مۇھەممەد مىرزا جانابلىرى بىلەن باشقىلارغۇ چۈشەنمىسۇن، نەچچە يىل تۈز - تائام يەپ بىللە ھايات كەچۈرگەن سىلىمۇ چۈشەنمەدىلا؟ ئىنسانغا تاجۇ تەخت، بايلىق - زېمىندىنمۇ كاتتا بىر نەرسە زۆ-رۈردۇر. ئۇ بولسىمۇ ۋاپا ۋە مەردلىكتۇر. مەردلىك بىلەن ئۆلۈش غۇرۇرىنى پايخان قىلىپ ياشىغاندىن ئەۋزەلدۇر.

خوجا ئەلى باھادىرنىڭ پېشانىسى، چېكىسى ۋە بۇرىنىدا چې-كىم - چېكىم تەر پەيدا بولدى. ئۇ لام - جىم دېمەي بېشىنى تۆ-ۋەن سېلىپ تۇراتتى.

— شەيبانىخان ئىستېلاسىنىڭ توپانى ۋە قىرغىنچىلىق دولقۇنلىرى ئەۋجىگە چىقىپ، خان - سۇلتانلىرىمىزنىڭ ئۆمۈر كېمىسىنى پارە - پارە قىلىپ، ھەممىسىنى يوقلۇق دەرياسىغا غەرق قىلغان ۋاقىتتا، مەن خۇددى بىر تال تاختايغا ئېسىلىۋال-غاندەك بىچارە ھالەتتە كابۇلدىن ئىبارەت نىجات ئارىلىغا ئاران چىقىۋالدىم، — دېدى سەئىدخان خوجا ئەلى باھادىرغا قاراپ، — ئاغام بابۇر پادىشاھ ئالىيلىرى مېنى بالا - قازا دولقۇنلىرىدىن ئاسراپ، شۇ قەدەر قىيىنچىلىق جەزىرىدە ناھايىتى راھەت - پارا-غەت ۋە خۇشال - خۇراملىق ئىچىدە مۇھاپىزەت قىلدى. ئەمدى-لىكتە ئىستىقبال ساھىلى كۆرۈنگەندە بۇنداق ناچار ئىشقا قەدەم قويۇش نېمىدېگەن نامەردلىك، بۇنداق قەبىھ قىلىقنى قىلىش نە-قەدەر ھىممەتسىزلىك - ھە. بۇنداق ناچار خىيالىنى ۋە بولمىغۇر تەسەۋۋۇرنى كۆڭۈلدىن كەچۈرۈشنىڭ ئۆزىمۇ شەرىئەتتە ھارام، ياخشىلىق مەزھىپىدە نىجىسلىق، باھادىرلىق مەزھىپىدە ناجىنس-لىقتۇر. ئۆز ۋاقتىدا سەرسان - سەرگەردان بولۇپ، خارۇ زارلىقتا ياشىغىنىمدا، بۇ مەكتۇپنى يازغان سىپاھلارنىڭ بىرەرلىكىمۇ





ئۇچرىتالمىغانىدىم. ئەمدىلىكتە ئۇلار مېنى ئاسانلا تېپىۋاپتۇ. بوپتۇ، بۇ ھەقتە جىق سۆزلىمەي. بەلكىم، بۇمۇ ئۇلارنىڭ ياخشى كۆڭلىدۇر. نېمىلا بولمىسۇن ئۇلارنىڭ پەرغانە ۋادىسىنى جانىبىك سۇلتاندىن تارتىۋالغانلىقى تولىمۇ كاتتا ئىش بوپتۇ، ئەمما مەن پەرغانە سەلتەنەتنى دەپ ئاغام بابۇر پادىشاھ ئالىيلىرىغا قارا يۈزلۈك قىلسام، ئول چاغدا كىم بىر پارچە ئۈستىخان تاشلاپ بەرسە، شۇنىڭغا قۇيرۇق شىپاڭشىتىدىغان لالما ئىتتىن نېمە پەرقىم قالىدۇ؟ ئۇنىڭ ئۈستىگە پەرغانە ۋادىسى ئاغام بابۇر پادىشاھ ئالىيلىرىنىڭ ئاتا مىراس زېمىنىدۇر. ئۇنىڭدا ھېچكىمنىڭ ھەققى يوق. بېرىپ شول بەگلەرگە سۆزۈمنى يەتكۈزۈپ قويسۇنلار. كاللىسىدىكى غەيرىي نىيەتلەرنى تاشلاپ، بابۇر پادىشاھ ئالىيلىرىنى ياقلىغاي ھەمدە ئۇنىڭ ئادالەت تۇغى ئاستىغا جەمئىي بول-غاي.



— پەرمانبەر دارمەن! — دېدى خوجا ئەلى باھادىر چىلىق — چىلىق قارا تەرگە چۆمۈلگەن ھالدا.

— شول تاپتا بۇ ئىشتىن ئاغام بابۇر پادىشاھ ئالىيلىرى خەۋەر تاپىدىغان بولسا كاللىلىرىنىڭ ئامان قېلىشى ناتايىن. بوپ-تۇ، بۇ مېنىڭ جانىبىك سۇلتاننىڭ قولىدىن قاچۇرۇۋەتكەن ياخشىلىقلىرىنى قايتۇرغىنىم بولسۇن. كابۇلدىن دەرھال كېتىۋال-سىلا، بەلكىم ئەندىجانغا بېرىپ قېلىشىمۇ مۇمكىن، ئەمما پادىشاھ ئەمەس، بابۇر پادىشاھ ئالىيلىرىنىڭ ئۆكرى سۈپىتىدە بارد-مەن. كۆرۈشكۈچە ئامان بولغايلا.

— سىلىمۇ ئامان بولغايلا ئالىيلىرى.

سەئىدخان مېڭىشقا تەمشەلگەن خوجا ئەلى باھادىرنى يەنە توختىتىۋالدى:

— ئاغىچام بىلەن ئوغلۇمنىڭ ھالىدىن خەۋەر ئېلىۋېتىپتۇ دەپ ئاڭلىۋىدىم...

— ئۇلار سالامەت. ياخشى ئورۇنلاشتۇرۇپ قويۇپ، بۇياققا ماڭغانىدىم. ئالىيلىرىنى ئەندىجانغا باشلاپ كېلىمەن دەپ ئويلاپ

ئۇلارنى بىللە ئېلىۋالغانىدىم.
سەئىدخاننىڭ يەنە گەپ سوراشقا رايى بارمىدى.

※ ※ ※

بابۇر مەخپىي مەكتۇپنى ئوقۇپ، سەئىدخاننىڭ خوجا ئەلى باھادىرغا بەرگەن جاۋابىنى مىرزا ھەيدەردىن ئاڭلاپ، بىر نەۋرە ئىنىسىنىڭ ۋاپادارلىق، مەردلىكىدىن قاتتىق تەسرلەندى.
— ئەزىز ئىنىم، — دېدى بابۇر، — سەلتەنەت قۇياشى ئەمەس.
دى بىزگە قاراپ باققان ئوخشايدۇ. تۈنۈگۈن سىلى يېنىمدىن كەتكەندىن كېيىن، دەرگاھىمغا ئىسمائىل شاھنىڭ ئەلچىسى كەلدى. ئول ئىران ھۆكۈمدارىنىڭ دوستلۇق سالىمى پۈتۈلگەن مەكتۇپىدىن مەلۇم بولدىكى، ئۇنىڭ خۇراسان ھۇدۇدىنى بېسىۋېلىش غەرىزى يوق ئىكەن. مېنى ھىراتقا كېلىپ تەخت - سەلتەنەتنى تاپشۇرۇۋېلىشقا تەكلىپ قىلىپتۇ ۋە بۇ ۋەدىسىنىڭ گۇۋاھچىسى سۈپىتىدە ئىككىنچى خانزادە بېگىمنى ئەۋەتىپتۇ.

بۇ خەۋەرنى ئاڭلاپ سەئىدخان تولىمۇ خۇشال بولدى:

— ئالدى بىلەن شەپقەتلىك تەڭرىمنىڭ شاپائىتىگە، ئاندىن قالسا ئول ئىسمائىل شاھنىڭ ھىممىتىگە ھەشقالالا، — دېدى سەئىدخان، — خانزادە بېگىم ھەرنېمە بولسا ئازاب دېڭىزىدىن قۇتۇلۇپتۇ.

— ئاتىسىنىڭ ئۆلۈمىدىن ساۋاق ئالغان تۆمۈر سۇلتان تاغلىرى بىلەن بىرلىكتە لەشكەرلىرىنى قايتىدىن تەرتىپكە سېلىپ، جەڭگە ھازىرلىنىۋاتقان ئوخشايدۇ، — دېدى بابۇر، — ئەمدى يەنە ساقلاپ تۇرغىلى بولماس. ئەسلىدە ئول شەيياقنىڭ كالىسىنى ئۆز قولىم بىلەن ئېلىش ئارزۇيۇم بار ئىدى. ھېلىھەم بولسىمۇ ئۇنىڭ جاھىل ئىزباسارلىرىغا تۆمۈرىلەرنىڭ جاساردىنى كۆرسىتىپ قويىمىسام بولمايدۇ.

— ئوبدان ئويلاپتىلا ئاغا، ئۇشبۇ ۋاقىتتا دۆلەت قۇياشى





ئىقبال بۇرچىدا مۇقىملاشتى، سەلتەنەت تەختى غالىبىيەت سۇ-
پىسىدا قارار تاپتى. ھەممە تائىپە ئادالەتپاناھ دەرگاھلىرىغا يۈز-
لەندى. ئەمدى كەمىنە ئىنلىرىمۇ سىلىگە ھەمدەم بولۇپ، ئول
ئاتا دۈشمەنلىرىمىزنىڭ قېنىنى ئېرىقتىكى سۇ مىسالى ئاققۇز-
مىسام ھېساب ئەمەس.

— ئەزىز ئىنىم، جەڭگاھتا سىلى بىلەن بىللە ئول دۈشمەن-
لىرىمىزنىڭ بېشىغا تەڭ قىلىچ چېپىشنى ئارزۇ قىلىمەن. ئەمما
بىز ئۈچۈن پەرغانىمۇ خۇراسان، ماۋەرائۇننەھرگە ئوخشاشلا مۇ-
ھىمدۇر. ھەممە كۈچىمىزنى خۇراسانغا قارىتىپ، پەرغانىنى
تاشلاپ قويساق ياخشى بولماس، چۈنكى تاشكەنت ھېلىمۇ تۈر-
كىستاننى بېسىپ ياتقان شەيباقنىڭ تاغىسى سۆيۈنچۈكخاننىڭ
قوللىدىدۇر. گەرچە سەيىد مۇھەممەد مىرزا جانابلىرى پەرغانىنى
جانىبىك سۇلتاندىن تارتىۋالغان بولسىمۇ، سىلىگە ئەۋەتكەن
مەخپىي مەكتۇپىدىن قارىغاندا ئۇنىڭغا كۆمەكلەشكەن بىر قىسىم
ئەمىر - سەركەردىلەرنىڭ كۆڭلى تازا جايىدا ئەمەستەك قىلىدۇ.
خۇسۇسەن ئاھالىسى كۆپ، غەيرەت ۋە كۈچ - قۇۋۋەتتە باشقا
خەلقلەردىن ئالاھىدە پەرقلەنىپ تۇرىدىغان موغۇلىستان خەلقى
ئەقىل - تەدبىرى، ھىممەت - شىجائىتى بىلەن ئىززەت - ھۆر-
مەتكە سازاۋەر بولۇپ كېلىۋاتقان سەيىد مۇھەممەد مىرزانىڭ
باشچىلىقىدا ئول تەرەپتىكى دۈشمەنلىرىمىزنىڭ ئېتەكلىرىنى
خارۇ زارلىق چاڭلىرىغا تولدۇرۇپتۇ. ئەقىل - تەپەككۈر ھۆكۈمى
بويىچە ئەمدى مېنىڭ خىزمىتىمدە بولۇشلىرى مۇۋاپىق ئەمەس.
پەرغانە ئىگىدارچىلىقىنى بۈگۈندىن ئېتىبارەن سىلىگە بەردىم.
ئول تەرەپتىكى ئەمىر - سەركەردىلەرنىڭ باشلىرىنى بىر تۇغ
ئاستىغا جەمئىي قىلىپ، ئۆز ئالدىلىرىغا سەلتەنەت سۈرگەيلا.
— بۇنداق قىلساق قانداق بولىدۇ تاغا؟ پەرغانە سىلىنىڭ ئا-
تا مىراس زېمىنلىرى تۇرسا.

— دېگەنلىرى راست. ئەمما شۇنى ئۇنتۇمىسلاكى، بىز دې-
گەن ئۇرۇق - تۇغقان، قوۋم - قېرىنداشىمىز. بۇ تۇغقاندارچىلىق.



نى رەھمەتلىك بابىلىرىمىزدىن سۇلتان يۇنۇسخان ئالىيلىرى بىلەن سۇلتان ئەبۇ سەئىد مىرزا ئالىيلىرى قۇدىلىق يولى بىلەن قىيامغا يەتكۈزگەنىكەن. شول تاپتا ھەر ئىككىلىمىزنىڭ تومۇ-رىدا ئول ئىككى بۇزۇكۇار بابىلىرىمىزنىڭ قېنى ئاقماقتا. ئىلىكىمىزدىكى زېمىنلارنى سېنىڭ - مېنىڭ دېيىشىمىزنىڭ ھاجىتى يوقتۇر. كۆڭلۈمدىكى گەپنى قىلسام، مەرھۇم ئىنىم جاھانگىر مىرزا ھايات بولغان بولسا پەرغانە تەختىنى سىلىگە بۇيرۇمايتەتتىم. چۈنكى ئۆز ۋاقتىدا پەرغانىنى ئۇنىڭغا ۋەدە قىلغانمەن. ئەپسۇس، ئۇ ئوزاقى يىلى ھىراتتىن قايتىپ كېلىش سەپىرىدە قازا قىلىپ كەتتى، نەۋرە ئىنىم مىرزاخان بولسا بەدەخشاننى باشقۇرۇۋاتىدۇ، ئىنىم ناسىر مىرزا يېنىمدا تۇرمىسا بولمايدۇ، چۈنكى ئوغلۇم ھۇنايۇن تېخى كىچىك. ياخشى كۈننىڭ يامىنى بولۇپ قالسا تەختىمگە ۋارىسلىق قىلىپ، سەلتەنەت تىزگىنىنى قولغا ئالىدىغان ئىزباسار يوق بولۇپ قالىدۇ، — بابۇر بىر پەس خىيال سۈرۈۋالغاندىن كېيىن گېپىنى داۋاملاشتۇردى، — بىرلىكنىڭ ھامان بۆلۈنۈشى، بۆلۈنۈشنىڭ ھامان بىرلىكى بولىدۇ. سىلىنى پەرغانىگە ئەۋەتىشىم بۆلۈنۈش ئەمەس، بەلكى مۇشۇ ئارقىلىق ئاتا - بابىلىرىمىزدىن قالغان تۇغقاندارچىلىق مۇناسىۋەتلىرىدىن مېزنى مۇستەھكەملەش ۋە بۈيۈك بىرلىكنى ھەقىقىي تۈردە داۋاملاشتۇرۇش، بۇنىڭ ھەر ئىككىلىمىزگە پايدىسى بار.

— ئەدەپتىن ئەمىر ئۇلۇغ دەپتىكەن، — دېدى سەئىدخان بېشىنى ئېگىپ، — گەرچە يانلىرىدىن ئايرىلماي دۈشمەنلىرىدىن مېزگە بىرلىكتە جازا يۈرۈشى قىلىش ئارزۇيۇم بولسىمۇ، لېكىن جاھىللىق قىلسام كۆرسەتكەن ھاتەملەرچە ھىممەتلىرىنى قوبۇل قىلىشتىن باش تارتقاندىك بولۇپ قالغۇدەكمەن. بوپتۇ، پەرغانىنى سىلىگە ۋەكالىتەن باشقۇرۇپ تۇراي.

بابۇر سارايدىكى ئەمىرلەرگە يۈزلەندى:

— ئىنىم سەئىدخان ئالىيلىرىغا بەش يۈز نەپەر ئۆكەر بېرىمەن. ئۇنىڭ بىلەن ئەندىجانغا بېرىشنى خالايدىغانلار ئۆزۈڭلارنى

مەلۇم قىلىڭلار.

ئەمىرلەر بىر — بىرىگە قاراشتى. كابۇلغا سەئىدخان بىلەن بىللە كەلگەن مۆتىۋەرلەردىن خوجا سالىھ مەۋلانە خۇلقى، مىرزا جالالار خېلى بۇرۇنلا قايتىپ كەتكەندى.

— كەمىنلىرى خانزادە ئالىيلەرنىڭ بۆشۈك ئۆستازد.

مەن، — دېدى ئايازبېك قۇشچى تەۋازۇ بىلەن قول باغلاپ، — پادىشاھ ئالىيلەرى ئىجازەت بەرسە ئەندىجانغا بېرىشنى خالايمەن.

ئايازبېك قۇشچىغا ئەگىشىپ مەۋلانە يۈسۈپ كاشغەرىي،

مىرزا گادايبەردى، مىرزا ئەھمەد، مەنسۇر ۋەلى، تاهىر بەگ قاتار.

لىقلار سەئىدخان بىلەن بىللە ئەندىجانغا بېرىش ئارزۇسىنى بىل.

دۈردى.

بابۇر ھەممىسىگە خۇشاللىق بىلەن ئىجازەت بەردى.

شۇ ئەسنادا سەئىدخاننىڭ كۆزى مىرزا ھەيدەر بىلەن توقۇ.

نۇشۇپ قالدى. ئۇ سەئىدخانغا يالت ئېتىپ قاراپ قويۇپ يەنە يەر.

گە قارىۋالدى.

— ئالىيلەردىن يەنە تۆت ئادەمنى سورىماقچىمەن، — دېدى

سەئىدخان تەۋازۇ بىلەن.

— خوش، — دېدى بابۇر.

— مىرزا ئەلى تاغايى لەمخاند ئانامنىڭ خىزمىتىدە بولغان.

لىقى ئۈچۈن، ئالىيلەرنىڭ بۇ قارارىدىن خەۋەرسىزدۇر، ئۈنمۇ

ئۆزۈم بىلەن بىللە ئېلىپ كەتسەم دەيمەن. ئۈنىڭدىن باشقا مىرزا

ھەيدەرنى يېنىمدا تۇرغۇزۇپ، تەربىيەمگە ئالغۇم بار. مەۋلانە مۇ.

ھەممەد بىلەن ھاپىز مىرىم مىرزا ھەيدەرنىڭ ئەتكە — ئۆستازل.

رىدۇر، شۇڭا بۇ ئىككىسىنىمۇ كەمىنلىرىگە قوشۇپ قويغان

بولسلا.

بابۇر مىرزا ھەيدەرگە قاراپ بىرىپەس خىيال سۈردى. ئۇ

نەچچە يىلدىن بېرى مىرزا ھەيدەرنى ئوغلىدەك كۆرۈپ قالغانىدى.

شۇڭا ئۇنى سەئىدخانغا قوشۇپ قويۇشقا قىيالىمايۋاتتى.

— مىرزا ئەلى تاغايى ئانا جەمەت تاغلىرىدۇر ھەم ئىزچىل





تۈردە ۋالىدەلىرىنىڭ خىزمىتىدە بولۇپ كەلدى. شۇڭا سىلىنىڭ يانلىرىدا تۇرۇشى كېرەك. مىرزا ھەيدەرگە كەلسەك، نەچچە يىلدىن بېرى ئۇنىڭغا پەرزەنتىمدەك مېھرىم چۈشۈپ قالغانىدى. ئەلۋەتتە سىلىمۇ ئۇنى بىر توغقان ئىنىلىرىدەك پەرۋىش قىلىدىلا. ئەنە، جەرستاندا ئۆزى تۇرۇپتۇ، — دېدى بابۇر مىرزا ھەيدەرنى ئېڭىكى بىلەن ئىشارە قىلىپ، — بۇ ئىشتا ئۆزى بىر قارارغا كەلسۇن. ھەممەيلەننىڭ كۆزى مىرزا ھەيدەرگە تىكىلدى. تەڭقىسلىقتا قالغان مىرزا ھەيدەر قىزىرىپ كەتكەنىدى.

— ئاغام ئىختىيارىڭغا قويدى، — دېدى سەئىدخان مىرزا ھەيدەرگە قاراپ، — كابۇلدا قالامسەن ياكى ئەندىجانغا كېتەمسەن، ئۆزۈڭ بىر نېمە دېگىن.

مىرزا ھەيدەر ئاۋۋال بابۇرغا، ئاندىن سەئىدخانغا قارىۋالغاندا. دىن كېيىن بېشىنى ئەگدى. دەماللىققا جاۋاب بېرىشتىن قىستىدى، شۇ تاپتا ئۇ ئىككى نەۋرە ئاكىسىدىن قايسىسىنى تاللاشنى بىلەلمەي قالغانىدى.

— بىزنى تەقەززا قىلما، — دېدى بابۇر ئۇنى رىغبەتلەندۈرۈپ، — كۆڭۈل خاھىشىڭنى بىمالال بىلدۈرۈۋەر، ھەر ئىككىلىمىز سەن ئۈچۈن ئوخشاش.

— يۈرىكىمدىكى گەپنى قىلسام ھەر ئىككىڭلاردىن ئايرىلا. غۇم يوق، — دېدى مىرزا ھەيدەر كۆزىگە لىققىدە ياش ئېلىپ، — ھەر ئىككىڭلارنى ئاتام ئورنىدا كۆرىمەن، بۈگۈنكى كۈندە سەلتە. نەت زۆرۈرىيىتى بىلەن ئايرىلماقچى بولۇۋاتىسىلەر. قايسىڭلارنىڭ يېنىدا تۇرماي، ھامان بىرىڭلار بىلەن ئۇزاققىچە كۆرۈشەلمەسلىككە مۇمكىن، خېلىدىن بېرى پۇرسەت تېپىپ ئاتا - ئانىمىنىڭ قەبرىسىنى تاۋاپ قىلىش ئارزۇيۇم بار ئىدى، ئانامدىن ئايرىلىپ قالغان ۋاقتىمدا بەكمۇ كىچىك ئىكەنمەن. ھازىرغىچە ئول مېھرىبانىمنىڭ چىرايىنى ئەسلىيەلمەيمەن. ئانىمىنىڭ چىرايىنى ھاممىلىرىمنىڭ چىرايىدىن تەسەۋۋۇر قىلىمەن. ئاتام كىچىكىمدىن ماڭا ھەم ئاتا، ھەم ئانا بولۇپ مېھرىنى بەرگەنىدى، ئەپسۇس، ئا.



تامنى مۇناپىق شەيباق ئۆلتۈرۈۋەتتى. ئوغۇل بولغۇچى ئاتا — ئا. نىسنىڭ تۇپراق بېشىنى تاشلىماسلىقى، پات — پات زىيارەت قىلىپ تۇرۇشى كېرەك ئىدى. ئاتامنىڭ تۇپراق بېشى ھىراتتا تولىمۇ غەرىبىسىنىپ قالدى. شۇڭا ئاغام بابۇر پادىشاھ ئالىيلىرى بىلەن ھىراتقا بېرىپ، ئاۋۋال ئاتامنىڭ تۇپراق بېشىنى تاۋاپ قىلىغۇم بار، ئاندىن كېيىن ئىجازەت بېرىلسە ئەندىجانغا بارارمەن ۋە ئاتامنىڭ تۇپراق بېشىنى زىيارەت قىلۇرمەن.

مىرزا ھەيدەر گېپىنى تۈگىتىپ بۇقۇلداپ يىغلىۋەتتى. ئۇنىڭ بۇ يىغىسىدا ئاتا — ئانىسىغا بولغان سېغىنىشمۇ، مېھرىبان نەۋرە ئاكىسى سەئىدخانغا قىيالماسلىقمۇ بار ئىدى. ئۇنىڭ سەئىدخان بىلەن بىللە كېتىش ئارزۇسى كۈچلۈك ئىدى، ئەمما بابۇرنىڭ يېنىدا قالسا دادىسىنىڭ قەبرىسىنى يوقلاشتىن باشقا، ئىككى ئاچىسىنىڭ دېرىكىنى قىلالايتتى، چۈنكى بابۇر جازا يۈرۈشى قىلماقچى بولغان تۆمۈر سۇلتاننىڭ يېنىدا يېزىنسى ئابدۇللا مىرزىمۇ بار ئىدى. ئەلۋەتتە، ئاچىسى ھەبىبە سۇلتان خېنىم بىلەن كۆرۈشۈپ قېلىش ئېھتىمالى چوڭ ئىدى.

سەئىدخان ئەپسۇسلانغان ھالدا ئۇلۇغ — كىچىك تىندى: — مېنىڭ يېنىمدا تۇرغان بولساڭمۇ، مەرھۇم ئاتاڭنىڭ تۇپراق بېشىنى يوقلىغىلى چوقۇم ئەۋەتكەن بولاتتىم. مىرزا ھەيدەر لام — جىم دېمەي تۇرۇۋالدى.

— بولدى، مىرزا ھەيدەرنى تەڭلىك قىلمايلى، كېيىنچە قاچان بېرىشنى خالىسا شۇ چاغدا يانلىرىغا ئەۋەتىمەن، — دېدى بابۇر.

— مەن سېغىنىپ قېلىپ كۆرۈشۈشنى تەلەپ قىلساممۇ ئەۋەتىپ بېرىشلىرىنى سورايمەن، — دېدى سەئىدخان.

— ئەلۋەتتە شۇنداق قىلىمەن، — دېدى بابۇر جاۋابەن. ئۈچ كۈن ئۆتكەندە بابۇر سەركەردە — لەشكەرلىرىنى باشلاپ خۇراسانغا، سەئىدخان ئانىسى، ئۇستازى ۋە باشقا سەركەردىلىرىنى ئېلىپ ئەندىجانغا قاراپ يۈرۈپ كەتتى.



سەئىدخان بىلەن بابۇر ئاۋۋال تونلىرىنى ئالماشتۇرۇپ كەتتى. ئاندىن قۇچاقلىشىپ خوشلاشتى. سەئىدخان مىرزا ھەيدەرنى باغرىغا مەھكەم باسقۇنچە كۆزىگە لىققىدە ياش ئالدى، مىرزا ھەيدەر ھۆركىرەپ يىغلىۋەتتى. بابۇر ئىچ - ئىچىدىن قاپ - ساپ كەلگەن يىغىسىنى ئاران - ئاران بېسىۋالدى. سەئىدخان ئۆزىنى ئاز كەم ئىككى يېرىم يىل قوينىغا ئېلىپ، ئەزىزلىپ باققان گۈزەل كابۇل شەھىرىگە قىيىمىغان ھالدا ئۇزاق نەزەر تاشلىدى:

— خەير - خوش كابۇل!



ئەندىجان شەھىرى بۇ قېتىم سەئىدخاننى كاتتا داغدۇغا بىلەن كۈتۈۋالدى. سەيپىد مۇھەممەد مىرزا باشچىلىقىدىكى چوڭ - كىچىك ئەمىر - بەگلەر شەھەردىن توققۇز چاقىرىم يىراقلىققا ئىستىقبالغا چىقىپ كۈتۈپ تۇرۇشقانىدى. ئۇلار سەئىدخاننىڭ ئالدىغا يۈگۈرۈپ كېلىپ ئېتىنىڭ ئۈزەڭگىسىگە سۆيىدى. ئاتىنىڭ ئۈزەڭگىسىنى سۆيۈش سەئىدخانغا كۆرسىتىلىۋاتقان ھۆرمەتلا بو - لۇپ قالماستىن، بەلكى سەيپىد مۇھەممەد مىرزا باشچىلىقىدىكى بارلىق ئەمىر - بەگلەرنىڭ سەئىدخانغا شەرتسىز بەيئەت قىلغان - لىقىنى بىلدۈرەتتى. ئەلۋەتتە، بۇ بويسۇنۇش پۈتكۈل پەرغانە ۋادە - سىنىڭ سەئىدخانغا تەۋە بولغانلىقىدىن دېرەك بېرەتتى.

ئەندىجان شەھىرىگە كاتتا دەبدەبە بىلەن كىرگەن سەئىدخان ئوردا سارىيىدا بارلىق ئەمىر - بەگلەرنى پادىشاھلىق يوسۇنى بو - يىچە بىر قېتىم قوبۇل قىلدى. سەيپىد مۇھەممەد مىرزاغا كۆر - سەتكەن تۆھپىسى ئۈچۈن ئۇلۇسبېگلىك مەرتىۋىسى ئىنئام قى - لىپ، لەشكىرىي دىۋاننىڭ ئەمىرلىكىگە تەيىنلىدى، باشقا ئەمىر - بەگلەرگىمۇ مۇۋاپىق مەنسەپ - مەرتىۋە بەردى، ئاندىن لەشكىرىي ۋە مەمۇرىي ئىشلارنى ئورۇنلاشتۇردى.

— پەرمان! — دېدى سەئىدخان، — بۈگۈندىن باشلاپ يەتتە

كۈنگىچە ھەرقايسى گۈزەر - رەستىلەردە داشقازانلار ئېسىلىپ
ئاۋام - رەئىيەتكە ئاش تارتىلسۇن، ئۇلارنىڭ بىر يىللىق باج -
سېلىقى كەچۈرۈم قىلىنسۇن. سىرتتىن كەلگەن سودىگەرلەردىن
تامغا بېجى يېرىم ئېلىنسۇن...

سەئىدخان مۇراسىمنى تاماملاپ كۆرۈشمىگىلى ئۇزۇن بولغان
خوتۇنى زەينەپ بىيىنى، تۇغۇلغاندىن بېرى چىرايىنىمۇ كۆرۈپ
باقمىغان ئوغلى ئابدۇرەشىتخاننى كۆرۈشكە ئالدىرىدى.



ھايت - ھۇيت دېگۈچە بىر يىل ئۆتۈپ كەتتى.
ئەندىجاندا توي ئۈستىگە توي بولغانىدى.

ھەئە، بابۇر خارەزىمدە تۆمۈر سۇلتان بىلەن ئابدۇللا مىرزى -
نى مەغلۇب قىلىپ، سەمەرقەنتنى قايتىدىن قولىغا ئالغاندىن
كېيىن، ئەسىرگە چۈشكەنلەر ئارىسىدىن مىرزا ھەيدەرنىڭ ئاچى -
سى ھەبىبە سۇلتان خېنىمنى ئىزدەپ تاپقاندى. مىرزا ھەيدەر
ئاچىسى بىلەن يىغلاپ كۆرۈشتى. بابۇردىن ئىجازەت ئېلىپ دادى -
سىنىڭ تۇپراق بېشىنى يوقلاپ كەلدى. بۇ ئارىلىقتا سەئىدخان با -
بۇرنىڭ غەلىبىسىنى تەبرىكلەش ئۈچۈن سەيپىد مۇھەممەد مىرزى -
نى سەمەرقەنتكە ئالاھىدە ئەۋەتكەنىدى. سەيپىد مۇھەممەد مىرزا
ئەندىجانغا قايتار ۋاقتىدا بابۇرنىڭ قوشۇلۇشى بىلەن ھەبىبە
سۇلتان خېنىمنى بىللە ئېلىپ كەلگەنىدى، شۇ يىلى قىشتا سەي -
پىد مۇھەممەد مىرزىنىڭ ئەلچىلىك قىلىشى بىلەن سەئىدخان
ھەبىبە سۇلتان خېنىمنى نىكاھىغا ئالدى.

باھار پەسلى كەلگەندە بابۇر كۆلمەلىك ئۇرۇشىدا ھۇجۇم قى -
لىپ كەلگەن ئابدۇللا مىرزىدىن قاتتىق يېڭىلىپ، سەمەرقەنتتە
تۇرالماي ھىسارغا كېتىشكە مەجبۇر بولدى. بۇ ئارىلىقتا سەئىد -
خان مىرزا ھەيدەرنى سېغىنغانلىقىنى بىلدۈرۈپ بىرنەچچە قېتىم
ئادەم ئەۋەتتى، ئاخىرى بابۇر ئايرىلىشقا قىيمىغان ھالدا مىرزا



ھەيدەرنىڭ ئەندىجانغا بېرىشىغا ئىجازەت بەردى.

مىرزا ھەيدەر ئەندىجانغا كېلىپ ئۇزاق ئۆتمەي، سەئىدخان سىڭلىسى مۇھىب سۇلتان مەلىكىنى مىرزا ھەيدەرگە نىكاھلاپ بەردى. مانا بۈگۈن ئاشۇ تۈيۈننىڭ داغدۇغىسى داۋاملىشىۋاتاتتى.

— سىلىنىڭ بىزگە تاغلىق ئەمەس، ئاتلىق مېھىر — مۇ. ھەبىبىنى كۆرسىتىپ، بېشىمىزنى سىلىغانلىقلارغا كۆپ رەھ. مەت، — دېدى مىرزا ھەيدەر تاغىسى سەيپىد مۇھەممەد مىرزاغا مىننەتدارلىقىنى بىلدۈرۈپ، — ئىگىچەم ھەبىبە سۇلتان خېنىم بىلەن قايتا ئامان — ئېسەن دىدارلاشقىنىمدا قانچىلىك خۇشاللانغان بولسام، ئۇنىڭ نەۋرە ئاغام سەئىدخان ئالىيلىرى بىلەن نىكاھلانغانلىقىنى ئاڭلاپ شۇنچىلىك پەخىرلەنگەنىدىم. مانا ئەمدى — لىكتە ئۆزۈمنىڭ خان ئالىيلىرىنىڭ سىڭلىسىغا ئۆيلىنىپ، كۆ. رەگانلىق مەرتىۋىسىگە ئېرىشىشتەك خۇشاللىقىمنى بايان قىلىش. قا تىلىم ئاجىزلىق قىلىۋاتىدۇ.

— ئەزىز ئوغلۇم، بۇ مىننەتدارلىقلىرىنى ئاۋۋال بابۇر پادىشاھ ئالىيلىرىغا بىلدۈرگەيلا. ناۋادا ھەبىبە سۇلتان خېنىمنى ئەندىجانغا ئەۋەتمىگەن بولسا، سەئىدخان ئالىيلىرى بىلەن ئىككىسىنىڭ نىكاھ ئىشى ۋۇجۇدقا چىقمىغان بولاتتى. مۇھىب سۇلتان مەلىكە بىلەن ئىككىلىرىنىڭ نىكاھلىرى بولسا تەقدىر — قىسمەتتۇر.

— ھەرقانداق نەرسىدىن ئادالەت، ساداقەت، مەردلىك ئەلا ئىكەن. رەھمەتلىك ئاتامنىڭ ئۆمرىنىڭ ئاخىرىدىكى خاتالىقىنى ئويلىسام تولىمۇ ئەپسۇسلىنىمەن.

— ئازماس ئاللاھ، ھەممىمىز خام سۈت ئەمگەن بەندىلەر. مىز، — دېدى سەيپىد مۇھەممەد مىرزا، — پەدەرلىرىنىڭ ئول ئىشى ئۈچۈن ئەمدى ھەسرەت چېكىپ يۈرمىسىلە. ھېس قىلد. شىمچە، ئاغام ئاشۇ ۋاقىتتا شەيبانخانغا كۆڭۈل خاھىشى بىلەن ئەمەس، سىلىنىڭ ئامانلىقلىرىنى كۆزلەپ ئەل بولۇشقا مەجبۇر بولغان. بەلكىم باشقا مۇددىئالىرىمۇ بار بولغىيىدى. ئىشقىلىپ



نېمىلا بولمىسۇن شۇ چاغدا ھىراتتىن قېچىپ كېتەلمەيتتى، قاچسا ئۆزىنىڭلا ئەمەس، سىلىنىڭ ھاياتلىرىنىمۇ دوغا تىكەشكە مەجبۇر بولاتتى. مەن ئاغامنىڭ ساداقەتمەن، ۋاپادار، مەرد كىشى ئىكەنلىكىگە شەكسىز ئىشىنىمەن، ئەمما چوڭ ئاغام مىرزا ئابا- بەكرى بولسا ئاش بەرگەن قازاننى چاققان ھەقىقىي بىر تۈركۈر- دۇر. شۇنچە يىللاردىن بېرى ئۇنىڭ زۇلمىدىن ماڭالايسۇيە ۋادىسىدىكى رەئىيەتنىڭ بىر كۆزىدىن ياش، بىر كۆزىدىن قان ئاقماقتا. مىرزا ھەيدەر ئويلاغان ھالدا تۈردىكى سەئىدخانغا قاراپ قو- يۇپ يەنە تاغىسىغا يۈزلەندى:

— سىلىچە خان ئالىيلىرى ئەندىجاننى تەرك ئېتىپ، ئاتا مىراس ئول زېمىنلارغا بېرىشنى خالارمۇ؟

— پەرغانە ۋادىسى خان ئالىيلىرىغا ئۆمۈرلۈك ۋەتەن بولال- مايدۇ، — دېدى سەيىد مۇھەممەد مىرزا ئويچانلىق بىلەن، — گەرچە ئۆزىنى بۇ ھۇدۇدنىڭ قانۇنلۇق مىراسخورى دەپ قارايدىغان بابۇر پادىشاھ ئالىيلىرى بۇ سەلتەنەتنى خان ئالىيلىرىغا بەرگەن بولسىمۇ، لېكىن شەيبانىلار تېخى تىنچىغىنى يوق. يەنە بىر تە- رەپتىن مۇستەھكەم بىر خانلىق قۇرۇپ، سەلتەنەت تىزگىنىنى ئەۋلادتىن — ئەۋلادقا يەتكۈزۈش ئۈچۈن كىندىك قېنى تۆكۈلگەن ۋەتەندىنمۇ مۇۋاپىق جاي يوقتۇر.

مىرزا ھەيدەر تاغىسىنىڭ مۇلاھىزىسىگە قايىللىق بىلەن بېشىنى لىڭشىتتى.

— خان ئالىيلىرىغا جىددىي مەلۇمات. ئالدىراش كىرىپ كەلگەن ھۆدەيچى بەگنىڭ ئاۋازى بىلەن توي نەغمىسى قايناۋاتقان سورۇن چېپىدە توختىدى. — ئىجازەت، — دېدى سەئىدخان.

— مەلۇم بولغاچكى، مىرزا ئابابەكرى يىگىرمە مىڭ خىللان- غان سەركەردە — لەشكەرلىرى بىلەن ئەندىجانغا قاراپ كېلىۋې- تىپتۇ.

كۈتۈلمىگەن بۇ خەۋەر سورۇن ئەھلىنى قاتتىق چۆچۈتتى.



ئەشەددىي ئاتا رەقىبىنىڭ ئىسمىنى ئاڭلىغان سەئىدخان ئىچكى ھاياجىنىنى بېسىپ ئۆزىنى خاتىرجەم تۇتۇشقا تىرىشتى:
— ئەمىر — سەركەردىلەردىن باشقىلار ئۆزىنى چەتكە ئالغاي!
سورۇندىكى تۆۋەن دەرىجىلىك مەھرەملەر، خىزمەتكارلار، سازەندىلەر دۈررىدە ئورۇنلىرىدىن تۇرۇشۇپ سارايدىن چىقىپ كېتىشتى.

— مەلۇماتنى تەپسىلىي بايان قىل، — دېدى سەئىدخان.
ھۆدەيچى بەگ چاپارمەندىن ئالغان مەلۇماتنى بايان قىلىشقا كىرىشتى. ◎

ئەسلىدە شەيبانىخاننىڭ ئۆلتۈرۈلگەنلىكىدىن خېلىلا كېچىكىپ خەۋەر تاپقان مىرزا ئابابەكرى ئۇزۇندىن بېرى كۆز تىكىپ كەلگەن پەرغانە ۋادىسىنى قولغا كىرگۈزۈش تەمەسىدە يىگىرمە مىڭ لەشكەرنى باشلاپ كېلىپ، ئۆزكەنت، مادۇ، ئوش قاتارلىق شەھەرلەرنى بېسىۋالغانىدى. شۇ تاپتا كاسانغا خىرىس قىلىپ تۇرغان شەيبانىلارنىڭ قالدۇق كۈچلىرى بىلەن جەڭ قىلىشقا تەييارلىنىپ تۇرغان سەئىدخان تېخى بۇ ئىشتىن خەۋەر تېپىشقا ئۈلگۈرمىگەنىدى. پەرغانىنى بېسىۋېلىشقا ئالدىراپ قالغان مىرزا ئابابەكرى دەسلەپكى غەلىبىسىدىن ھاياجانلىنىپ، سەئىدخاننىڭ كاسان قەلئەسىدە جانىبىك سۇلتان بىلەن تىرىكشىۋاتقان پۇر-سەتتىن پايدىلىنىپ ئەندىجاننى ئىشغال قىلىش ئۈچۈن چاقماق تېزلىكىدە كېلىۋاتاتتى.

— چاپارمەننىڭ مەلۇماتىدىن قارىغاندا، ياۋنىڭ تەييارلىقى بەكمۇ پۇختىدەك قىلىدۇ، — دېدى ھۆدەيچى بەگ گېپىنى داۋاملاشتۇرۇپ، — مىرزا ئابابەكرى سەركەردىلىرىگە: «ئەندىجان سېپىللىرى مۇستەھكەم زور قەلئەدۇر. شەھەرنى ئالدىنغان ئەس-لىھەلەر تولۇق بولمىغۇچە تۈمەنلىگەن لەشكەر بىلەن مۇھاسىرە قىلىپ ئىشغال قىلىش مۇمكىن ئەمەس» دەپ، نۇرغۇنلىغان مەن-چاناق، زەمبىرەك، شوتا تەييارلاتقۇزۇپتۇ، بەلكىم ئەتە يېتىپ كېلىشى مۇمكىن.



— ئەسلىدە مەن ئەدىپىنى بەرگىلى ئالدىغا بېرىپ بولغۇچە ئۆزى ئالدىمغا كەپتۇ — دە، ئول تۈزكۈر، — دېدى سەئىدخان چىرايىغا ئاچچىق كۈلكە يۈگۈرتۈپ.

— ئەھۋالدىن قارىغاندا مىرزا ئابابەكرى ئۆزىگە زىيادە ئىدى. شىنىپ چۆچۈرىنى خام ساناۋاتسا كېرەك، — دېدى سەيپىد مۇ. ھەممە مىرزا، — بوپتۇ، تەمە قازىنىنى قايناتقىنىچە كېلىۋەر. سۇن. ئىچىدىغىنى جازا ھەم پۇشايىمان شارابى بولىدۇ، خالاس.

سەيپىد مۇھەممەد مىرزانىڭ خېلىدىن بېرى سەئىدخاننى ماڭلايسۇپىگە لەشكەر تارتىشقا تەۋسىيە قىلىش مۇددىئاسى بار ئىدى. بۇ مۇددىئاسىنى بىلدۈرۈشكە ئەپلىك پۇرسەت تاپالماي تۇرغاندا، مىرزا ئابابەكرىنىڭ كېلىشى ياخشى بىر پۇرسەت بولغانىدى.

— چاشقاننىڭ ئۆلگۈسى كەلسە مۈشۈكنىڭ قۇيرۇقىنى چىشلەپتۇ دەپتىكەن، — دېدى ئۆكەر بېشى تاھىر بەگ، — مۈشۈ پۇرسەتتە مىرزا ئابابەكرىنى تەلتۈكۈس يوقىتىپ، ماڭلايسۇپىنى قايتۇرۇۋېلىشقا ئاساس سالايلى.

— ئەندىجان جانابلىرىغا بەش قولىدەك ئايان، — دېدى سەئىدخان سەيپىد مۇھەممەد مىرزاغا قاراپ، — لەشكەرىي تەدبىرنى سىلەننىڭ ئاغزىلىرىدىن ئاڭلايلى.

— سەيپىد مۇھەممەد مىرزا دەس ئورنىدىن تۇرۇپ، سەئىدخانغا ئېھتىرام بىلدۈرگەندىن كېيىن ئەمىر — سەرکەردىلەرگە يۈزلەندى:

— بارلىق سەرکەردىلەر دەرھال ئۆز لەشكەرلىرىنى ئېلىپ شەھەر سىرتىدىكى تۇتلۇق^①تا بارگاھ تىككەي، باشقا لەشكەرىي تەدبىرنى شۇ يەردە كۆرگەيمىز.

ھەئە، ئەندىجان شەھرىدە ئاز كەم قىرىق كۈنگە سوزۇلغان توي ناغرىسىنىڭ ئورنىغا جەڭ ناغرىسى ئالماشتى، سەئىدخان بارلىق سەرکەردە — لەشكەرلىرىنى ئېلىپ ياۋىنىڭ ئالدىنى توسۇش

① تۇتلۇق — ئۆجىملىك.



ئۈچۈن شەھەردىن چىقتى.

※

※

※

بۈگۈن ھاۋا تولىمۇ ئوچۇق ئىدى. سەيپىد مۇھەممەد مىرزا ياۋغا لەشكەرلىرىنىڭ سانىنى ئاشۇرۇپ كۆرسىتىپ ۋەھىمە سېلىش ئۈچۈن پۈتكۈل تۇتلۇق دالىسىنى ئىگىلەپ قارارگاھ تىكە كۈزگەندى.

— لەشكەرلەرنى زىيادە چېچىۋەتتۇقمۇ قانداق؟ — سورىدى سەئىدخان قارارگاھلارنى كۆزدىن كەچۈرۈپ چىققاندىن كېيىن، — تۆت لەشكەرگە بىر چېدىر، يۈز لەشكەرگە بىر قارارگاھ توغرا كەلگەندەك قىلىدۇ. ئۇلار بۇنداق چېچىلىپ كەتسە، رەسمىي جەڭگە چۈشكەندە ھەمدەملىشەلمەي قالارمىكىن.

— خاتىرجەم بولسىلا ئالىيلىرى، قارارگاھ ئاشۇنداق تۇرۇۋېرىدۇ. مىرزا ئابابەكرى قارارگاھتا قانچىلىكتىن لەشكەرلىرىدىن مىزنىڭ بارلىقىنى نەدىن بىلسۇن، — دېدى سەيپىد مۇھەممەد مىرزا خاتىرجەملىك بىلەن، — مۇشۇ تەدبىر ئارقىلىق ئۇنىڭ قىزىپ كەتكەن قايلاق كالىسىنى ئازراق سەگىتىپ قويىلىمىكىن دەيمەن.

— قۇرۇق قارارگاھ ھىيلىسى بىلەن مىرزا ئابابەكرىگە ۋەھىمە سالاي دەپتىلا — دە، — دېدى سەئىدخان كۈلۈپ. ئۇلارنىڭ يېنىدا پاراڭغا قۇلاق سېلىپ تۇرغان مىرزا ھەيدەر گېلىنى قىرىپ قويۇپ تۆۋەندىكى نەزمىنى ئوقۇدى:

كىشىكىم ئاڭا يەتسە ۋەھىمۇ ھە راست،
بىرىن يۈز، يۈزنى مىڭ ئەتكەي قىياس.

— تولىمۇ جايىغا چۈشتى، — دېدى سەئىدخان مىرزا ھەيدەرگە، — ئەمىرلەشكەر جانابلىرىنىڭ مۇددىئاسىنى تولىمۇ جايىدا ئىپادە قىلىدىك.

مىرزا ھەيدەر كۈلۈمسىرەپ قويدى.

ئەندىجاننى تۇيۇقسىز ھۇجۇم بىلەن قولغا كىرگۈزۈش خىيا -
لىدا جان - جەھلى بىلەن ئىلگىرىلەۋاتقان مىرزا ئابابەكرى سە -
ئىدخاننىڭ ئاللىقاچان ئالدىنى توسۇپ، سەپ تۈزۈپ تەق بولۇپ
تۇرغىنىنى كۆرۈپ، غەزەپتىن ئۆتى يېرىلغۇدەك بولۇپ كەتتى.
سەئىدخاننىڭ تۇتلۇق دالىسىنى قاپلاپ كەتكەن ساناقسىز قارار -
گاھلىرىنى كۆرۈپ يۈرىكىگە ۋەھىمە ئولاشتى. نۆكەرلىرىنى «سە -
ئىدخاننىڭ ئەندىجاندا تۈزۈك لەشكەرلىرى قالمدى، ئاساسلىق
لەشكەرىي كۈچى كاساندا، ئەندىجاننى بىرلا ھۇجۇم بىلەن ئىشغال
قىلالايمىز» دەپ مەلۇمات بەرگەن ئايغاقچىسىنىڭ شۇ يەردىلا تە -
لىنى كېسىپ، كۆزىنى ئويۇپ تاشلاشقا بۇيرۇدى.

ئىككى قوشۇن جەڭ ناغرىلىرىنى چالغىنىچە ئارىلىق قالدۇ -
رۇپ سەپ تۈزۈشتى. تۇتلۇق دالىسى يۈزلىگەن جەڭ دۇمباقلىرى -
نىڭ گۈمبۈرلەشلىرى، مىڭلىغان لەشكەرلەرنىڭ نەرە تارتىشلىرى -
رىدىن لەرزىگە كەلدى.

شاھىدانە كۆكۈلداش، مۇھەممەدبەگ، مىرزا ۋەلىبەگ قاتار -
لىق يۇقىرى دەرىجىلىك سەركەردىلەرنىڭ ھەمراھلىقىدا سەپنىڭ
ئالدىغا چىققان مىرزا ئابابەكرى سەئىدخانغا قامچىسىنى جونۇپ
تۇرۇپ تىل سالدى:

— ئەي يارىماس بەچچە! شول تاپتا ئۆزۈڭنى چاغلىماي شىل -
تىڭ ئېيتىۋاتقىنىڭنى بىلىۋاتامسەن! مانا ئالدىڭدا يېڭىلىمەس باھا -
دىرلار تۇرۇپتۇ، سەمىڭدە بولسۇنكى، بۇ باھادىرلارنى ئۆز ۋاقتىدا
باباڭ يۇنۇسخان، ئاتاڭ ئەھمەدخانمۇ يېڭەلمىگەن. ئەمدىلىكتە
سەندەك بىر سېرىق تۈك سويما نېمىمۇ قىلالايتتىڭ؟! ئەڭ ياخ -
شىسى دەرھال ئاتتىن چۈشۈپ بىر قوشۇق قېنىڭنى تىلە. ئىنسا -
بىم كېلىپ قالسا، جېنىڭنى ئامان قويۇپ، ئاغۋات - چۆھرلىد -
رىم قاتارىدا خىزمىتىمگە سالغاي مەن.

سەئىدخان غەزەپتىن پاتىڭىغىچە قىزىرىپ كەتتى ۋە ئېتىنى
دېۋىتىپ سەپنىڭ ئالدىغا چىقتى:



— ئالىيلىرى، ئۆزلىرىنى تۇتۇۋېلىپ، زىنھار كېسىلمە-
گەيلا، — دېدى سەئىدخانغا ياندىشىپ سەپتىن چىققان سەيپىد
مۇھەممەد مىرزا ئاستا پىچىرلاپ، — يولۋاسنى يەڭگەن باتۇر ئە-
مەس، ئاچچىقنى يەڭگەن باتۇر، دەپتىكەن. ياۋ لەشكەرلىرى بىزدىن
نەچچە ھەسسە كۆپ، مىرزا ئابابەكرى شۇڭا ئاشۇنداق چوڭ سۆز-
لەۋاتىدۇ. بۇنداق كۆپ لەشكەرنى قارا كۈچكە، جاسارەتكە تايىنىپ
ئەمەس، پەم — پاراسەتكە تايىنىپ يېڭىش كېرەك، تەمكىن بول-
غايلا.

سەئىدخان بېشىنى يەڭگىل لىڭشىتىپ قويۇپ، مىرزا ئابا-
بەكرىگە قاراپ سوغۇق كۈلۈمسىردى:

— سېنىڭ زالىم، تۈزكۈر، نامەرد ئادەم ئىكەنلىكىڭنى
ئاڭلاپ كەلگەن بولساممۇ، لېكىن خاتۇن كىشىلەرگە خاس
زۇۋاندازلىقىڭنى خىيالىمغا كەلتۈرمىگەنكەنمەن. ھازىر ئۆزۈڭ-
نىڭ جەڭ مەيدانىدا تۇرۇۋاتقانلىقىڭنى ئۇنتۇپ قالما. جەڭنى ئا-
ياللارغا ئوخشاش تىل — ھاقارەت بىلەن قىلىش ئەركەكنىڭ ئىشى
ئەمەس. كىمنىڭ ھەقىقىي غالىب ئىكەنلىكى ھېلى مەلۇم بولىدۇ.
مىرزا ئابابەكرى سەئىدخاننىڭ بۇ قەدەر تەمكىنلىكىنى خە-
يالىغا كەلتۈرمىگەندى. شۇ ئەسنادا سەيپىد مۇھەممەد مىرزا ئابا-
بەكرىنى دېۋىتىپ ئالدىغا ئون نەچچە قەدەم چىقتى — دە، ئات ئۈس-
تىدە تۇرۇپ مىرزا ئابابەكرىگە سالام بەردى:

— ئەسسالامۇ ئەلەيكۇم ئاغا.

مىرزا ئابابەكرى ئىنىسىنى تونۇپ چىرايىنى پۇرۇشتۇردى:

— كۆزۈمدىن يوقال ئەي سەگ. مەن سېنىڭ ئاڭاڭ ئەمەس.

— ئاچچىقلىرىغا ھاي بەرسىلە ئاغا. سالام بېرىش پەرھىز،
ئىلىك ئېلىش قەرز دەپتىكەن. شول تاپتا ئاغىلىق ھۆرمەتلىرىگە
رىئايە قىلىپ سالام بېرىۋاتىمەن. ئىززەت كۆرسىتىش — كۆر-
سەتمەسلىك ئىختىيارلىرى، ئەمما ھازىر بۇنى دەتالاش قىلىدىغان
ۋاقىت ئەمەس. پەرغانە مەيلى سۇلتان سەئىدخان ئالىيلىرىنىڭ
ئىلكىدە بولسۇن، مەيلى سىلنىڭ ئىلكىلىرىدە بولسۇن شەيبا.

نىيلار ھەرگىز رازى بولمايدۇ. ھەر ئىككىلىرىگە دۈشمەنلىك قىلىدۇ. بۇ گەپلەرنى بۇنداق تۇرۇپ چۈشەندۈرۈپ بولۇش مۇمكىن ئەمەس. ماقۇل كۆرسىلە سەركەردىلىرىدىن بىرىنى ئەۋەتسىلە، بىر داستىخاندا ئولتۇرۇپ مەسلىھەت قىلايلى. ناۋادا سۈلھىنى لايىق تېپىپ قالسىلا تېخى ياخشى، قوشۇلمىسىلا ئاندىن ئورۇش قىلىش ساقمۇ كېچىكمەيمىز.

مىرزا ئابابەكرى بىردىنلا ئويلىنىپ قالدى.

«ئۇلار راستتىنلا سۈلھى تەلەپ قىلماقچىمىدۇ ياكى ھىيلە ئىشلىتىۋاتامدىغاندۇ؟ قارارگاھلىرىنىڭ كۆپلۈكىگە قارىغاندا لەشكەرلىرىنىڭ سانى مېنىڭكىدىن كەم چىقىدىغاندەك ئەمەس. سۈلھىنى رەت قىلسام قانداق بولۇر؟ مەيلى، سۈلھىگە سەركەردە ئەۋەتىپ، مۇشۇ باھانىدە ئۇلارنىڭ ئەھۋالىنى تىڭنىڭلاپ كۆرمەيەنمەنمۇ...»

— ئەھۋالدىن قارىغاندا ئۇلارنىڭ سۈلھى تەلەپ قىلغۇسى باردەك قىلىدۇ، — دېدى مىرزا ۋەلىبەگ مىرزا ئابابەكرىنىڭ خىيالىنى بۆلۈپ، — ئىجازەت بەرسىلە كەمىنلىرى بېرىپ ئۇلارنىڭ ھەقىقىي مۇددىئاسىنى ئۇقۇپ كېلەي.

مىرزا ئابابەكرى دەماللىققا ئىجازەت بەرمەي سەركەردىسىگە قارىدى.

— سۈلھى تەلەپ قىلىپ قالسا، بىر قېتىمدا مەسلىھەت پىشماسلىقى مۇمكىن، — دېدى مىرزا ۋەلىبەگ گېپىنى داۋاملاشتۇرۇپ، — مۇشۇ باھانىدە يېقىنلىشىش ئارقىلىق سەيپىد مۇھەممەد مىرزىنىمۇ قارارگاھىمىزغا مەسلىھەتكە تەكلىپ قىلاي. قارارگاھىمىزغا كەلسە دەرھال تۇتۇپ قامايلى. سەيپىد مۇھەممەد مىرزىدىن ئايرىلسا سەئىدخاننىڭ ئون بېشى، يىگىرمە بىلىكى بولسىمۇ ھېچ ئىلاج قىلالمايدۇ. — دە، دەرگاھلىرىغا باش ئېگىپ كېلىشكە مەجبۇر بولىدۇ.

مىرزا ۋەلىبەگ بۇ خام خىيالغا قاتتىق ئىشىنىپ، سەيپىد مۇھەممەد مىرزىنى ئالداپ تۇتۇپ، كاتتا خىزمەت كۆرسىتىش تە.



مەسىگە چۈشكەنىدى.

— ئەمىسە شۇنداق قىلايلى، — دېدى ئەندىجانغا كىرىشكە ئالدىراپ تۇرغان مىرزا ئابابەكرى نېرى — بېرىسنى ئويلىمايلا، — ناۋادا سەيپىد مۇھەممەد مىرزىنى دەرگاھىمغا ئالداپ ئېلىپ كېلە-لىسەڭ، بۇ قېتىمقى يۈرۈشنىڭ بىرىنچى تۆھپىسى سېنىڭ بولسۇن.

ئۇ گېپىنى تۈگىتىپ سەيپىد مۇھەممەد مىرزىغا يۈزلەندى: — بوپتۇ، تەلىپىڭنى قوبۇل قىلاي. ئەمما سۈلھىنى ئۆزۈڭ تەلەپ قىلغانلىقىڭ ئۈچۈن، سەن مېنىڭ دەرگاھىمغا كەل، مەس-لىھەتنى بۇ تەرەپتە قىلايلى.

«سېنىڭ قۇۋلۇق، شۇملۇقلىرىڭنى كىم بىلمەيدۇ، مېنى كىچىك بالىنى ئالدىغاندەك ئالدايمەن دېمەكچىمۇ سەن...» سەيپىد مۇھەممەد مىرزا تەمكىنلىك بىلەن جاۋاب بەردى:

— دېگەنلىرى ئورۇنلۇق ئاغا. سۈلھى تەلەپ قىلمىغان تەق-سىردىمۇ دەرگاھلىرىغا سالامغا بېرىش مەجبۇرىيىتىم بار ئىدى. ئەمما، مەن ھازىر سۇلتان سەئىدخان ئالىيلىرىنىڭ نۆكىرىمەن. ئىككى قوشۇن ئۇرۇشقا ھازىرلىنىپ تۇرۇۋاتىدۇ. دېمەك، ئوتتۇ-رىمىزدا تولۇق ئىشەنچ يوق. بۇنداق ۋاقىتتا سۇلتان سەئىدخان ئالىيلىرى ئىجازەت بەرمەيدۇ. شۇڭا مەنمۇ سەركەردىلىرىنىڭ بۇ تەرەپكە كېلىشىنى تەلەپ قىلماي. سىلىمۇ مېنى كەل دەپ تۇ-رۇۋالمىسىلا. ئاۋۋال بىز ئىككى قوشۇن بارگاھىنىڭ ئوتتۇرىسىدا بىر سورۇن ھازىرلاپ سۆھبەتلىشەيلى. سۆھبەت مۇۋەپپەقىيەتلىك بولۇپ، كۆڭلىمىزدە ئىشەنچ پەيدا بولسا، ئاندىن دەرگاھلىرىغا سالامغا باراي.

«جاھىللىق قىلسام ئۇنى گۇمانلاندرۇپ قويۇشۇم مۇمكىن. مەيلى ئاۋۋال سۆھبەتكە يول قويماي، ئاندىن دەرگاھىمغا كەلمەسكە ئامالى يوق...»

— بولىدۇ، شۇنداق قىلايلى ئەمىسە، — دېدى مىرزا ئابا-بەكرى، — سۆھبەتكە مىرزا ۋەلىبەگىنى باش قىلىپ تۆت سەر-

كەردە ئەۋەتمەن. سەنمۇ تۆت سەر كەردەڭ بىلەن كەل، مەسلەھەت سۇپىسىنى ئۆزۈڭ راسلا.

— ۋاقىت پېشىنغا قارار تاپسا قانداق؟

— بولىدۇ.

ھەر ئىككىلا تەرەپ لەشكەرلىرىنى بىر چاقىرىم كەينىگە چېكىندۈردى. ئەمما، بىر - بىرىدىن ئېھتىيات قىلىشىپ ھوش - يار تۇرۇشتى.

سەيپىد مۇھەممەد مىرزا جەڭ مەيدانىنىڭ ئوتتۇرىسىغا چاق - قانغىنا بىر چېدىر تىككۈزۈپ، ئېسىل تائام - شارابىلارنى ھا - زىرلاتقۇزدى.

دېيىشكەن مەھەلدە مىرزا ۋەلىبەگ تۆت سەر كەردىسى بىلەن يېتىپ كەلدى. ھەر ئىككىلا تەرەپ بىر - بىرىگە سالام بېرىشىپ ئورۇن ئېلىشتى. تۆردە سەيپىد مۇھەممەد مىرزا بىلەن مىرزا ۋە - لىبەگ ئولتۇردى. باشلاپ كەلگەن سەر كەردىلىرى ئۆز ئەمىرلىرى - نىڭ ئاياغ تەرىپىدىن ئورۇن ئېلىشتى.

— جانابىلار، — دېدى سەيپىد مۇھەممەد مىرزا سۆھبەتداش - لىرىغا تەكشى بىر نەزەر تاشلىۋالغاندىن كېيىن، — قائىدە بويى - چە ئالدى بىلەن مەن كۆڭلۈمدىكىنى بايان قىلاي. ھەربىرلىرى زامانىمىزنىڭ باھادىر ئەزىمەتلىرى، پاراسەت گەھلى، كۆپ سۆز - لەش ھاجەتسىز. ئېيتار سۆزۈم شولكى، سۇلتان سەئىدخان ئالىي - لىرى ماڭلايسۆيە، تۇرپان، بېشبالىق ۋە ئالمالىق ۋادىسىنىڭ ھە - قىقىي تەخت ئىگىسى بولمىش مەرھۇم سۇلتان ئەھمەدخان ئالىي - لىرىنىڭ خانزادىسىدۇر. ئاغام مىرزا ئابابەكرىنىڭ ماڭلايسۆيەنى قانداق ھىيلە بىلەن قولغا كىرگۈزۈۋېلىپ، سەلتەنەتكە ئاسىيلىق يولىنى تۇتقانلىقى ھەربىرلىرىگە ئايان. مانا ئەمدى ئالدىلىرىدا ئول زېمىنىنىڭ ھەقىقىي مىراسخورى تۇرۇپتۇ. ئەل - يۇرت ئا - غامنىڭ زۇلمىدىن جاق تويدى، ئۇنىڭدىن بىزار بولدى. سۇلتان سەئىدخان ئالىيلىرى لەشكەر تارتىپ بارىدىغانلا بولسا، ئەل - رە - ئىيەت ئاغام مىرزا ئابابەكرىنى ئەمەس، ئۇنى قوللايدۇ. ئول چاغدا



ئاغام تەخت - سەلتەنەت تۈگۈل جېنىنىمۇ ساقلاپ قالالمايدۇ. ئە -
مىر - بەگلىرى بولمىش سىلەرنىڭ كۈنۇڭلارمۇ ئۇنىڭدىن بەتتەر
بولىدۇ. شۇڭا ھەققەتنى ياقلاپ، زالىم ھۆكۈمدارنىڭ ئىتائىتىدە -
دىن چىقىپ، خانزادە ئالىيلىرىغا بەيئەت قىلىڭلار. شۇنداق قىل -
ساڭلار ئىستىقبال قۇياشنىڭلار بەخت ئاسمىنىڭلاردا يەنە نۇر چا -
چىدۇ. ئەگەر بۇ تەكلىپىمنى ماقۇل كۆرمىسەڭلەر، ئاغام مىرزا
ئابابەكرىنى خانزادە سەئىدخان ئالىيلىرى بىلەن دۈشمەنلىشىش -
تىن توسۇڭلار. بىرلىكتە شەيبانىيلارغا تاقابىل تۇرايلى. بۇنىڭ
● ھەر ئىككىلا تەرەپكە پايدىسى بار.

— بىزنى سۆھبەتكە چاقىرىشتىكى مۇددىئالىرى مۇشۇمۇ -
دى؟ بەس، سىلى بىلەن سۆھبەتلىشەلمىگۈدەكمىز.
مىرزا ۋەلىبەگ دەس ئورنىدىن تۇردى. تۆت ھەمراھىمۇ ئۇ -
نىڭغا ئەگەشتى.

— ئالدىراپ يەڭگىللىك قىلمىسىلا سەركەردە، — سەيپىد
مۇھەممەد مىرزا مىرزا ۋەلىبەگنىڭ دولىسىدىن دوستلارچە تۇتۇپ
ئۇنىڭ تۆت ھەمراھىغا قارىدى، — مىرزا ۋەلىبەگكە ئايرىم دەيدى -
غان بىرنەچچە ئېغىز سۆزۈم بار، سىلەر چىقىپ تۇرۇڭلار.
ئاچچىقى كېلىپ تۇرغان تۆت سەركەردە چېدىرنىڭ سىرتىغا
چىقىپ كەتتى. مىرزا ۋەلىبەگ ئۇلارنى توختىتىشقىمۇ ئۈلگۈرەل -
مەي قالدى. سەيپىد مۇھەممەد مىرزا ئۆزىنىڭ تۆت سەركەردىسىدە -
نىمۇ چىقىرىۋەتتى.

ئەس - يادى سەيپىد مۇھەممەد مىرزانىڭ ئىشەنچىسىگە ئې -
رىشىۋېلىپ، ئۇنى مىرزا ئابابەكرىنىڭ قېشىغا ئالداپ ئېلىپ بې -
رىشتا قالغان مىرزا ۋەلىبەگ نېرى - بېرىسىنى ئويلاشمايلا يەنە
جايدا ئولتۇردى.

— قېنى كەلسىلە، ئاۋۋال بىر يۇتۇمدىن شاراب ئىچەيلى.
مىرزا ۋەلىبەگ ئۇسساپ قالغانىدى. شۇڭا سەيپىد مۇھەممەد
مىرزا تۇتقان شارابىنى بىر كۆتۈرۈپلا ئىچىۋەتتى. شۇ تاپتا ئۇ
سەيپىد مۇھەممەد مىرزانىڭ ۋاقتىنى قەستەن كەينىگە سوزۇۋات -



قانلىقنى خىيالىغىمۇ كەلتۈرمەيتتى. ھايت — ھۈيت دېگۈچە بىر چوڭگون چاپى قاينىمىچىلىك ۋاقىت ئۆتۈپ كەتتى.

— جانابلىرى ئىككى ئېغىز گېپىم بار دېگەندىلە، — دېدى مىرزا ۋەلىبەگ، — ئاشۇ گەپلەرنى ئاڭلىغان بولسام، قالدى سۆھبەتنى لايىق كۆرسىلە ئاغىلىرى مىرزا ئابابەكرى ئالىيلاردىن. نىڭ دەرگاھىدا داۋاملاشتۇرساق. ئاغىلىرىمۇ سىلى بىلەن ئايرىم سۆھبەتلىشىشكە تولىمۇ ئىنتىزاردۇر.

— مەنمۇ ھەم شۇنداق، — دېدى سەيپىد مۇھەممەد مىرزا تەمكىنلىك بىلەن، — سىلى ئاغامنىڭ دەرگاھىدىكى مەرتىۋىلىك سپاھلاردىن، سەركەردىلەرنىڭ ھەممىسى ئاغىلىرىغا قارايدۇ. سىلىگە دېمەكچى بولغىنىم باشقا گەپ ئەمەس، يەنە بايقى گېپىمنى تەكرارلىماقچىمەن، ئوبدان ئويلىنىپ كۆرگەيلا.

«ئايرىم دەيدىغان قانداق گېپى باركىن دەپتىمەن، ئەسلىدە يەنە شۇ بايقى گەپكە نغۇ. جان ھەلقۇمىغا كېلىپ قالغاندا ئاغىسىدىن نىڭ ئالدىغا بېرىپ گۇناھىنى تىلىمەي، يەنە شۇ بەختسىز خانزا-دەسنىڭ دېيىنى چىلىۋاتقىنىنى...»

مىرزا ۋەلىبەگ ئورنىدىن تۇردى:

— بولىدۇ، بۇ تەكلىپلىرىنى ئويلىنىپ كۆرەي. ئەمما سىلىمۇ ۋاقتىدا ئاغىلىرىنىڭ دەرگاھىغا بېرىپ سالام بەجا كەلتۈرگەيلا. نېمىلا دېگەنبىلەن ئىككىلىرى قېرىنداش ئەمەسمۇ.

— ئاللاھ خالىسا شۇنداق قىلىمەن، — دېدى سەيپىد مۇھەممەد مىرزا.

— كەمىنلىرى لايىقتىم بولمىسىمۇ، ئاغا — ئىنلىر ئۆتەتۈرسىدا كۆۋرۈك بولۇشنى خالايمەن. بىلىمدىم، قاچان بېرىشقا ۋاقىتلىرى يېتەركىن؟ خان ئالىيلرىغا خۇش خەۋەر ئالغاچ كېتەي.

— ھازىرچە بىر نېمە دېيەلمەيمەن. بۇنىڭ ئۈچۈن خانزادە ئالىيلرىدىن ئىجازەت ئېلىشىم كېرەك. جانابلىرىغا ئايرىم خەۋەرنى بېرەي.



سەيپىد مۇھەممەد مىرزىدىن ئېنىق ۋەدە ئېلىشقا كۆزى يەت-
مىگەن مىرزا ۋەلىبەگ ئورنىدىن تۇردى. ئىككىلىسى بىللە چې-
دىردىن چىقتى. ئۇلارنىڭ سەركەردىلىرى چېدىر تۈۋىدە ساقلاپ
تۇرۇشقانىدى.

— ئەمىسە ھېلىقى گەپنى ئوبدان ئويلىنىپ باقۇرلا، — دې-
دى سەيپىد مۇھەممەد مىرزا ۋەلىبەگنىڭ ھەمراھلىرىغا
قاراپ قويۇپ.

— بولىدۇ، مەنمۇ سىلنىڭ خەۋەرلىرىنى كۈتمەن، — دې-
دى مىرزا ۋەلىبەگ.

— جانابلىرىنى تەقەززا قىلماي جاۋاب ئەۋەتمەن، — دېدى
سەيپىد مۇھەممەد مىرزا.
ئۇلار شۇ يوسۇندا خوشلىشىپ ئۆز قارارگاھلىرىغا قايتىش-
تى.



— پەرمان بەرگەيلا ئالىيلىرى. تېزدىن جەڭ تەييارلىقىغا
كىرىشەيلى، — دېدى سەيپىد مۇھەممەد مىرزا سەئىدخاننىڭ چې-
دىرىغا كىرىپ.
— مەقسەت — مۇددىئالار ئوڭۇشلۇق بولغان ئوخشىمادۇ؟ —
سورىدى سەئىدخان.

— ئاللاھ خالىسا ئۇنىڭدىنمۇ ئارتۇق بولدى، — دېدى سەي-
پىد مۇھەممەد مىرزا، — مىرزا ئابابەكرى تولىمۇ گۇمانخور ئا-
دەم، بۇ چاغقا بىچارە مىرزا ۋەلىبەگ كالىسىدىن ئايرىلمىغان
تەقدىردىمۇ، مىڭ ئۆلۈپ بىر تىرىلدى.
— دېمەك، مىرزا ئابابەكرىنىڭ سەركەردىلىرىگە بولغان ئى-
شەنچى سۇسلىشىپتۇ — دە.

— پەممىچە شۇنداق. مىرزا ۋەلىبەگ ئۇنىڭ مەرتىۋىلىك
سەركەردىلىرىدىن. مىرزا ئابابەكرى ئۇنىڭدىن گۇمانلىنىپ،

ئازابلسىلا، باشقا سەركەردىلەرنىڭمۇ كۆڭلىگە ۋەسۋەسە چۈشۈپ جەڭ قىلىشقا راۋىي بارمايدۇ. جەڭنىڭ توققۇزى رەڭ، بىرى جەڭ دېگەن مانا مۇشۇ.

— ئېيتقانلىرى كەلگەي، — دېدى سەئىدخان.

سەيىد مۇھەممەد مىرزا توغرا پەرەز قىلغانىدى.

گۇمانخور مىرزا ئابابەكرى مىرزا ۋەلىبەگنىڭ سۆھبەت ئەھۋالىدىن بەرگەن مەلۇماتىدىن قىلچىلىك قانائەت ھاسىل قىل- مىدى. ئۇنىڭغا ھەمراھ قىلىپ ئەۋەتكەن تۆت سەركەردىنى چا- قىرتتى:

— راستچىللىق بىلەن ئېيتىڭلار، بايا سەيىد مۇھەممەد مىرزا بىلەن كۆرۈشكەندە قانداق سۆزلەر ئارىغا چۈشتى؟ تۆت سەركەردە مىرزا ئابابەكرىنىڭ چىرايدىكى دەھشەتنى كۆرۈپ خۇدۇكسىرەشتى. بىر - بىرىگە مەدەت تىلەپ قاراشتى. ئاندىن دۇدۇقلىغان ھالدا بولۇنغان گەپلەرنى يىپىدىن - يىڭىد - سىغىچە سۆزلەپ بېرىشتى.

بۇلارنىڭ ئېيتقانلىرىنى بايا مىرزا ۋەلىبەگمۇ بايان قىلغا- نىدى. شۇڭا مىرزا ئابابەكرىگە ئۇلار تىل بىرىكتۈرۈۋالغاندەك تۈ- يۇلۇپ، چىرايى تېخىمۇ تۈرۈلدى.

— يەنە باشقا گەپ بولۇنمىدىمۇ؟ — دەپ سورىدى مىرزا ئا- بابەكرى ئۇلارنىڭ كۆزىگە نەشتەردەك تىكىلىپ تۇرۇپ.

— ھە راست، — دېدى ئۇلاردىن بىرى دەرھال ئېسىنى يى- غىپ، — بىزنىڭ ئالدىمىزدا سەيىد مۇھەممەد مىرزىنىڭ دېگەن سۆزلىرى مۇشۇ. ئاندىن كېيىن بىزنى چېدىردىن چىقىرىۋېتىپ، مىرزا ۋەلىبەگ جانابلىرى بىلەن ئايرىم خېلى ئۇزاق سۆزلەشتى. بىز سىرتتا بولغاچقا نېمە دېيىشكىنىنى ئاڭلىيالمىدۇق.

— كېيىن ئۇلار چېدىردىن بىللە چىقىشتى، — دېدى يەنە بىر سەركەردە، — سەيىد مۇھەممەد مىرزا خوشلىشىدىغان چاغدا مىرزا ۋەلىبەگنىڭ قولىنى مەھكەم سىقىپ تۇرۇپ: «ئەمىسە ھې- لىقى گەپنى ئوبدان ئويلىنىپ باقۇرلا» دەپ تاپىلىدى.



— مىرزا ۋەلىبەگ جانابلىرىمۇ: «بولسۇ، مەنمۇ سىلنىڭ خەۋەرلىرىنى كۈتمەن» دەپ جاۋاب بەردى.

— سەيپىد مۇھەممەد مىرزىمۇ: «سىلنى تەقەززا قىلماي جاۋاب ئەۋەتمەن» دېدى.

— يەنىچۇ؟

تۆت سەركەردە مىرزا ئابابەكرىنىڭ دەھشەت يېغىپ تۇرغان كۆزلىرىگە قاراشتىن ئەيمىنىپ بېشىنى ئەگدى.

— ئۇنىڭدىن باشقا گەپ بولۇنمىدى.

مىرزا ئابابەكرى بىر پەس خىيال سۈرۈۋالغاندىن كېيىن، تۇيۇقسىز ۋارقىرىدى:

— قايسىڭ بار؟

— لەبىيەي ئالىيلىرى، بىز تەييار!

كىرىپ كەلگەن جاللاتلارنى كۆرۈپ تۆت ئەمىرنىڭ جان - پېنى چىقىپ كەتتى.

— مىرزا ۋەلىبەگنى دەرگاھىمغا كەلتۈرۈڭلار!

ھايال ئۆتمەي چىرايىدا قان قالمىغان مىرزا ۋەلىبەگ كىرىپ كەلدى.

— سەيپىد مۇھەممەد مىرزا خىلۋەتتە ساڭا نېمىلەرنى دې-

دى؟

مىرزا ۋەلىبەگ تەمتىرىگەن ھالدا سەيپىد مۇھەممەد مىرزىنىڭ دېگەن سۆزلىرىنى قايتا تەكرارلىدى.

— بۇ سۆزلەرنى ئاۋۋ سەركەردىلەرنىڭ ئالدىدىمۇ ئاشكارا

ئېيتىپتىكەن. نېمىشقا يەنە ساڭا ئايرىم دەيدۇ؟

— بۇنى بىلىمدىم ئالىيلىرى.

— راست بىلىمدىڭمۇ ياكى مەندىن يوشۇرۇۋاتامسەن؟

— ئالىيلىرىدىن سىر تۇتۇشقا ھەددىم ئەمەس.

— ئەمىسە خوشلىشار ۋاقتىدا نېمىشقا ئالايتەن ۋەدىلىش-

سەن؟

— ئاشۇ تەكلىپنى ئويلىشىپ بېقىشىمنى ئۆتۈندى، مەنمۇ



ئۇنى ئالىيلەرنىڭ دەرگاھىغا كېلىشكە تەۋسىيە قىلغانىدىم. شۇڭا ماڭا ئايرىم خەۋەر بېرىشكە ۋەدە قىلدى.

گۇمان ئىماننى قاچۇرۇپتۇ دەپ، مىرزا ئابابەكرى ئۇنىڭ سۆزلىرىگە پەقەتلا ئىشەنمىدى:

— جازانىڭ تەمىنى تېتىمىغۇچە راست گېپىڭنى قىلمايدى. خان ئوخشايسەن، — مىرزا ئابابەكرى جاللاتلىرىغا قاراپ بۇيرۇق چۈشۈردى، — كېلىڭلار، رەقىبلىرىمىز بىلەن خىلۋەتتە سۈيىد. قەست پىلانلاپ، ئاسىيلىق قىلىشقا ئۇرۇنغان مۇنۇ مىرزا ۋەلىد. بەگنى تۇتۇپ ئاختا قىلىڭلار. مەجبۇرىيەتنى تولۇق ئادا قىل. ماي، مىرزا ۋەلىبەگكە خىلۋەت ھازىرلاپ بەرگەن مۇنۇ تۆت بەد. رەكنىمۇ ئاختا قىلىپ تاشلاڭلار.

— رەھىم قىلغايلا ئالىيلەرى. بىزگە ئۇۋال بولدى.

ئۇلار ئۆزلىرىنى يەرگە تاشلاپ نالە قىلىشتى. قورقۇپ كەت. كەن شاھىدانە كۆكۈلداش بىلەن مۇھەممەدبەگنىڭ ھېچقايسىسى ئارىغا چۈشۈپ، مىرزا ئابابەكرىگە نەسىھەت قىلىشقا پېتىنالمىدى. جاللاتلار ئۇلارنى سۆرەپ ئېلىپ چىقىپ كەتتى. ھايال ئۆتمەي ئۇلارنىڭ تىخ ئاۋازىغا چىدىماي نالە قىلغان ئاۋازى ئاڭلاندى. بۇ ئىش بىردەمدىلا پۈتكۈل قارارگاھقا پۈركەتتى. سەركەردە — لەش. كەرلەر ئەمىر لەشكەر مىرزا ۋەلىبەگ بىلەن تۆت سەركەردىنىڭ ئاختا قىلىنغانلىقىنى ئاڭلاپ بىر — بىرىگە ۋەھىملىك قاراشتى. شۇ تاپتا مىرزا ئابابەكرى مۇشۇ ئىش سەۋەبلىك سەركەردە — لەشكەرلىرىدە تەشۋىش پەيدا بولۇپ، جاسارىتىنىڭ سۇسلىشىپ كەتكەنلىكىنى خىيالغىمۇ كەلتۈرمىگەنىدى.

ئەتىسى ئەتىگەن جەڭ باشلاندى. سەيىد مۇھەممەد مىرزا لەشكەرلەرنى كۈندىكىدىن بالدۇر ناشتا قىلىشقا بۇيرۇغانىدى. ئۇلار جەڭ دۈمبىقىنى گۈمبۈرلەتكەندە مىرزا ئابابەكرىنىڭ لەش. كەرلىرى تېخى ناشتا قىلمىغانىدى. ياۋ تۇيۇقسىز باستۇرۇپ كەل. گەن ئوخشايدۇ دەپ قالغان لەشكەرلەر پاتىپاراق بولۇشقا باشلىدى. مىرزا ئابابەكرىمۇ ئالدىراپ جەڭ قىلىشقا بۇيرۇق چۈشۈردى.



كۆزنى يۇمۇپ ئاچقۇچە جەڭ باشلاندى. سەئىدخاننىڭ كېچە قاراڭ - خۇلۇقىدىن پايدىلىنىپ ياۋ قارارگاھىنىڭ ئارقا تەرىپىگە ئۆتكۈ - زۇۋەتكەن لەشكەرلىرى قارارگاھقا باستۇرۇپ كىرىپ، ئوت قويۇپ ۋەھىمە پەيدا قىلىشقا باشلىدى. مىرزا ئابابەكرى لەشكەرلىرىنىڭ تۈنۈگۈنلا جەڭدىن رايى يانغانىدى. ئۇلار زالىم مىرزا ئابابەكرىدىن تولىمۇ نارازى ئىدى. مىرزا ۋەلىبەگ بىلەن تۆت سەركەردىنىڭ سەۋەبىسىز ئاختا قىلىنىشى باشقا سەركەردىلەرنىمۇ ئەندىشىگە سېلىپ قويغانىدى. شۇڭا ئۇلارمۇ جاسارەت كۆرسەتمىدى. شۇنىڭ بىلەن جەڭ مىرزا ئابابەكرىنىڭ مەغلۇبىيىتى بىلەن ئاخىرلاشتى. بۇ جەڭگە باھادىرلىق بىلەن ئىشتىراك قىلغان مىرزا ھەيدەر كې - يىنكى ۋاقىتلاردا يازغان شاھانە ئەسىرى «تارىخى رەشىدىي» گە بۇ جەڭنى تەسۋىرلەپ مۇنداق دەپ يازدى:

«بۇ جەڭنىڭ ۋەقەلىرى ناھايىتى كۆپ، ھەممىسىنى بايان قىلساق سۆز ئۇزاققا سوزۇلىدۇ. نۇرغۇن شىددەتلىك جەڭلەردىن كېيىن غالىبىيەت شامىلى خاننىڭ بايرىقىنى لەپىلدىتىشكە باشلىدى، ئۆلۈم ۋە خارلىق توپىلىرىنى دۈشمەننىڭ كۆزىگە تولىدۇر - دى. مىرزا ئابابەكرىنىڭ لەشكەرلىرى كۈچ - قۇۋۋەت ۋە سان جەھەتتە گويا تاغدەك ئىدى، خاننىڭ بەخت - سائادەت ۋە نۇسرەت شامىلى ئۇنى گويىكى ساماننى ئۇچۇرغاندەك سورۇۋەتتى. مىرزا ئابابەكرىنىڭ لەشكەرلىرىگە قاتتىق مەغلۇبىيەت يۈزلىنىپ، ئۆل - گەنلىرى ئۆلدى، قالغانلىرى خاننىڭ لەشكەرلىرىنىڭ قولىغا ئە - سىرگە چۈشتى...»^①

مىرزا ئابابەكرى ئازغىنە سەركەردە - لەشكەرلىرىنى ئە - گەشتۈرۈپ قاچتى. ئۇنىڭ ئۈچ مىڭدىن ئارتۇق سەركەردە - لەش - كەرلىرى ئەسىرگە چۈشكەنىدى. قائىدە بويىچە ئەسىرلەر ئۆلتۈ - رۈلەتتى ياكى ئاختا قىلىنىپ قۇل ئورنىدا ئېغىر ئەمگەككە سې - لىناتتى.

① «تارىخى رەشىدىي»، شىنجاڭ خەلق نەشرىياتى، 2007 - يىل ئۈي - غۇرچە نەشرى، 2 - قىسىم، 550 - بەت.

— ئەسىرلەرنى ئەندىجان قەلئەسىنىڭ سىرتىغا ئاپىرىپ كالىبىسىنى ئېلىڭلار! — دېدى سەئىدخان پەرمان جاكارلاپ.
— توختاپ تۇرۇڭلار، — سەيپىد مۇھەممەد مىرزا پەرمانىنى ئىجرا قىلىش ئۈچۈن ماڭغان سەركەردىلەرنى توختىتىپ قويۇپ، قول باغلىغىنىچە سەئىدخانغا مۇراجىئەت قىلدى، — جانابى پادىشاھىمىزغا دەيدىغان بىر كەلىمە مەسلىھەتتىم بار ئىدى.
— خوش، — دېدى سەئىدخان.

— تەڭرىگە تەشەككۈرلەر ۋە مىننەتدارلىقلار بولسۇنكى، غەلىبە — نۇسرەت ئاخىرى ئالىيلىرىغا مەنسۇپ بولدى. مۇمكىن بولسا بايىقى پەرمانلىرىنى يەنە بىر ئويلىنىپ كۆرگەيلا. قەشقەر، خۇسۇسەن ماڭغلايسۆيە ۋادىسى ئالىيلىرىنىڭ ئاتا مىراس زېمىنىدۇر. ئول دىياردىكى رەئىيەت ھېلىھەم ئۆزلىرىنى مەرھۇم سۇلتان ئەھمەدخان ئالىيلىرىنىڭ پۇقرالىرى دەپ قارايدۇ. بۇ قېتىمقى غەلىبە ۋە نۇسرەت ماڭغلايسۆيەنىڭ دەرۋازىسىنى ئاچقۇسى. تەڭرى خالىسا قەشقەرنىمۇ ئاسانلىق بىلەن ئىشغال قىلىشىدۇ. مىزغا ئىشەنچىم كامىل. بول ئەسىرلەرنى ئۆلتۈرۈش گەرچە ئىنتايىن قىيىن ۋە قىساس ئېلىش بابىدا توغرا ۋە لايىق ئىش بولسىمۇ، لېكىن بۇلارنىڭ ھەممىسى قەشقەر دىيارىنىڭ پۇقرالىرىدۇر. ئەگەر بۇلار ئۆلتۈرۈلسە گويىكى قەشقەرنى قەتلىئام قىلغاندەك ئىش بولىدۇ. — دە، ئول دىياردىكى ئاۋامنىڭ نەزەرىدە ئالىيلىرىنىڭ مىرزا ئابابەكرىدىن قىلچىلىك پەرقى قالمايدۇ. بۇ ئاقىۋەتتە پۇشايمان ۋە نادامەتكە سەۋەب بولىدۇ. ھەزرىتى خان ئالىيلىرى ناۋادا بۇلارنى ماڭا تاپشۇرۇپ، گۇناھىنى ئەپۋ قىلسا، بۇ ئىش ئاللىبىلىرىنىڭ بۇ دۇنيا ۋە ئاخىرەتلىك نېسىۋىسى ۋە شان — شۆھرىتى ئۈچۈن پايدىلىقتۇر.

— سەيپىد مۇھەممەد جانابىلىرى توغرا ئېيتىدۇ، — دېدى ئايازبېك قۇشچى تەۋازۇ بىلەن ئېغىز ئېچىپ، — خان ئالىيلىرى شەپقەتلىكتۇر. ھىممەت قىلىپ ئاشۇ بەختسىز ئەسىرلەرنىڭ ھاياتلىق تاختىسىدىكى ئۆلۈم خېتىنى مۇبارەك ئەپۋ قەلەملىرى بىلەن



لەن كەچۈرۈم خېتىگە ئالماشتۇرۇۋەتكەيلا.
— خان ئالىيلىرى شەپقەتلىكتۇر! — دېدى باشقا ئەمىرلەر.
مۇ ئىلتىجا قىلىپ.

— جانابلار، — دېدى سەئىدخان تەمكىنلىك بىلەن، — سەئىد-
لەرنىڭ تەكلىپىڭلار مەن ئۈچۈن پەرماندۇر. شول تاپتا سىلەردەك
كەڭ قورساق، ئەپۈچان، مەرد، باھادىر سەركەردىلىرىمنىڭ بولغۇز-
لىقىدىن پەخىرلىنىۋاتمەن. سىلەر بولمىغان بولساڭلار ئۈچ مىڭ
ئادەمنىڭ كالىسىنى ئالدۇرۇپ، جاللاتلار شاھىغا ئايلىنار كەنمەن.
پەرمان! ئەمىرلەرنى ئازاد قىلىڭلار، ئۇلار خالىسا بىزگە لەشكەر
بولسۇن، خالىمىسا قەشقەرگە كەتسۇن.

— ئالىيلىرى مەرھەمەتلىكتۇر!
ئەمىرلەر يەنە بىر قېتىم سەئىدخانغا تەشەككۈرىنى بىلدۈ-
رۈشتى.

133

قۇياش زېمىنغا ئوت يۈركۈيتتى. ئەندىجان كۈچلىرىدىن
چىلگە پۇرايتتى. چىۋىنلار چىلگە شاپاقلىرى ۋە ۋىل - ۋىل قى-
لىپ پىشقان ئۆرۈكلەرنىڭ ئەتراپىدا بىزەڭلىك بىلەن گىزىلىدۇ.
شاتتى. دۈكاندارلار، چار بازارچىلار، ھۈنەرۋەن - كاسىپلار... چى-
ۋىن قورۇشقىمۇ خوشياقماي مۈگىدېشەتتى. ئومۇمەن، شەھەر خەل-
قى ھەرقانداق ۋەھىمدىن خالىي، غەمىسىز ئىدى. ئەمما، ئوردىنى
جىددىيلىك ۋە ۋەھىمە قاپلىغانىدى. پەرغانە ھاكىمىيىتىنىڭ
تەختىدە ئولتۇرغان سەئىدخاننىڭ ۋە تەختىنىڭ يېنىدىكى كۈر-
سىدا ئولتۇرغان ئۇلۇسبېگى سەيپىد مۇھەممەد مىرزىنىڭ ھەمدە
تۆۋەندىكى كۈرسىلاردا ئولتۇرغان قەلەمدار، ئەلەمدار ئەمىر - بەگ.

لەرنىڭ چىرايدىمۇ بىر خىل جىددىيلىك تۇمانلىرى ئەگىتتى. بۇ خىل كەيپىياتتىن ئوردىدا مۇھىم بىر كېڭەش بولۇۋاتقانلىقىدىن پەرەز قىلماق تەس ئەمەس ئىدى. ھەئە، نەچچە ۋاقىتتىن بېرى توختىماي ھۇجۇم قىلىپ، ئاخىسى بىلەن كاسانىنى ئىگىلىۋالغان شەيىيانىلار جانىبىك سۇلتان، كۈچۈمخاھ ۋە سۆيۈنچۈكخانلارنىڭ باشچىلىقىدا ئوتتۇز مىڭ كىشىلىك زور قوشۇن بىلەن ئەندىجانغا يۈرۈش قىلغانىدى. ئوردىدىكى كېڭەشنىڭ باشلانغىنىغا بىر ئاش پىششىمىدىن ئاشقان بولسىمۇ، ئەمىرلەرنىڭ گېپى بىر يەردىن چىقمايۋاتاتتى. باستۇرۇپ كېلىۋاتقان ياۋ لەشكەرلىرى بىلەن تىغ مۇتىغ مەيدان جېڭى قىلىشنى تەشەببۇس قىلغۇچىلارمۇ، لەشكەرلەرنى مۇھىم قەلئە، قورغان، ئۆتكەللەرگە بۆلۈپ، بۆكتۈرمە قىلىپ ياۋنىڭ كۈچىنى پارچىلاپ، ھۇجۇم قىلىپ چېكىندۈرۈشنى تەشەببۇس قىلغۇچىلارمۇ، دەشتى قىپچاقىتىكى ئىتتىپاقداش قاسىمخاندىن ياردەم تەلەپ قىلىشنى تەشەببۇس قىلغۇچىلارمۇ بار ئىدى. شۇ تاپتا سەئىدخان بۇ تەكلىپلەرنىڭ قايسىسىغا قوشۇلۇشنى بىلەلمەي قالغانىدى. غەلىتە يېرى شۇكى، ھەرقانداق لەش كىرىي كېڭەشتە بىرىنچى بولۇپ تەدبىر كۆرسىتىدىغان سەيپ مۇھەممەد مىرزا كېڭەش باشلانغاندىن بېرى نېمىشقىدۇر پەقەت ئېغىز ئاچماي تىڭشاپ ئولتۇراتتى. ئۈستاز ئايازبېك قوشچىم ئاللىقانداق بىر خىيالغا ئەسىر بولغانىدى.

«بۇ ئىككىيلەندىن پەقەتلا زۇۋان چىقمايدۇ — يا؟...»

سەئىدخان ئۇلارغا قاراپ گېلىنى قىرىپ قويدى ۋە:

— ئىككىلىرى ئەجەب جىم بولۇشۇپ كەتتىلغۇ؟ — دېدى

سەيپ مۇھەممەد مىرزا بىلەن ئايازبېك قوشچى بىر — بىر

رىگە مەنىلىك قارىشىۋالدى.

— ئۇنداقتا كەمىنلىرى مۇلاھىزەمنى دەپ باقاي، كۆڭۈل

لىرىگە مەنزۇر كەلمىسە ئەيىبكە بۇيرۇمىغا، — دېدى سەيپ

مۇھەممەد مىرزا تەۋازۇ بىلەن باش ئېگىپ، — جانابى ئەمىرلە

باياتىن بېرى خويىمۇ دانا مەسلىھەت، تەدبىرلەرنى كۆرسەتتى. مە



لۈمكى، ئۆزىنىمۇ، ئۆزگىنىمۇ بىلگەندىلا ئاندىن كۈچلۈك ياۋ
ئۈستىدىن نۇسرەت قازانغىلى بولىدۇ. تۇتلۇق جېڭىدە مىرزا ئابا-
بەكرىنىڭ زور قوشۇنى ئۈستىدىن غالىب كەلگەندىن كېيىن،
بىزگە دۈشمەنلىك كۆزى بىلەن قارىغان شەيبانىيلار تەھدىت ئا-
ياغلىرىنى ئېھتىيات ئېتەكلىرىنىڭ ئىچىگە يوشۇرۇشقا مەجبۇر
بولدى. بۇنىڭغا مۇناسىپ ھالدا بابۇر پادىشاھ ئالىيلىرىمۇ نەخ-
شەپتە ھەمىزە سۇلتاننى ئۆلتۈرۈپ، ئابدۇللا مىرزانى مەغلۇپ قى-
لىپ سەمەرقەنت تەختىنى قايتىدىن ئىلگىگە ئالدى. شۇنىڭ بىلەن
شەيبانىيلارنىڭ دۈشمەنلىكى بىر مەھەل ئاشكارا ھالەتتىن يوشۇ-
رۇن ھالەتكە ئۆتكەندى. ئايغاقچىلىرىمىز يەتكۈزگەن مەلۇماتلار-
دىن قارىغاندا، نەچچە يىللاردىن بېرى شەيبانىيلارنىڭ زۇلمىدىن
چاق تويغان ماۋەرائۇننەھرلىكلەر، بولۇپمۇ سەمەرقەنت ئاھالىسى
ياخشىلىق يوپۇرماقلىرى ۋە ئىمان مېۋىلىرى مول بولغان ئادالەت
دەرىخىنىڭ شەرەپلىك كۆلەڭگىسى بېشىمىزغا سايە تاشلايدىغان
بولدى دەپ، بابۇر پادىشاھ ئالىيلىرىنى زور ئۈمىد، خۇشاللىق بى-
لەن ئىستىقبال شەرىپى ھازىرلاپ كۈتۈۋالغانىكەن. ناھايىتىمۇ
ئەپسۇسكى، زۆرۈرىيەت سەۋەبىدىن بىدئەت شىئەلەرنىڭ سۇلتاننى
ئىسمائىل شاھ بىلەن كۆمەكلەشكەن بابۇر پادىشاھ ئالىيلىرى
گەرچە ئۇل قىزىلباشلار كىيىمنى كىيىپ، بېشىغا ئون ئىككى
يۈگەم قىزىلباشلار دەستارنى ئوراپ بىدئەتكە ئوخشاپ قالغان
ھەمدە كۈپۈرلۈققا يېقىنلاپ قالغان بولسىمۇ، ئەمما سەمەرقەنت
ئاھالىسى ئۇنى سەمەرقەنت تەختىدە ئولتۇرۇش بىلەن پەيغەمبەر
شەرىئىتىنى تۇتۇپ، بېشىغا مۇستاپا سۈننەتلىرىنىڭ تاجىنى كى-
يىدۇ، شىئەلەرنىڭ بىدئەت تاجىنى ئېلىپ تاشلايدۇ، دېگەن ئۇ-
مىدە تۇرغان ۋە بابۇر پادىشاھنىڭ شۇنداق قىلىشىنى ئارزۇ قىل-
غانىكەن. ئەمما، بابۇر پادىشاھ سەمەرقەنت تەختىدە ئولتۇرغاندىن
كېيىن، ئاۋام - رەئىيەتنىڭ كۈتكەن ئۈمىدىنى ئورۇنلىيالمىتۇ.
بۇنىڭ سەۋەبى بابۇر پادىشاھ ئالىيلىرى تېخىچە ئۆزىدە ئىسمائىل
شاھنىڭ ياردىمىسىز شەيبانىيلارغا تاقابىل تۇرغۇدەك قۇۋۋەت يوق



دەپ ھېس قىلىدىكەن، شۇڭا زۆرۈرىيەت سەۋەبىدىن ئول شىئە قىزىلباشلىرىغا مۇرەسسە — مادارا قىلىپتۇ. سەمەرقەنتلىكلەرگە ئەمەس، ئىرانلىقلارغا يېقىنچىلىق قىلىپتۇ. شول سەۋەبتىن خەلقنىڭ پادىشاھ ئالىيلىرىغا بولغان ئىشەنچى ۋە ئىشتىياقلىرى بىراقلا سوۋۇپ كېتىپتۇ. شەيبانىيلار بولسا بۇنى پۇرسەت دەپ بىلىپ، ئاۋامنى قۇترىتىپتۇ. ئابدۇللا مىرزا بۇخارادا قايتا كۈچ تەشكىللەپ ھۇجۇمغا ئۆتۈپتۇ. ئاخىرىدا بابۇر پادىشاھ ئالىيلىرى سەمەرقەنتتە تۇرۇشقا ئامال قىلالماي، ئىلاجسىز كابۇلغا چېكىد. نىشكە مەجبۇر بولۇپتۇ. شول تاپتا بابۇر پادىشاھ ئالىيلىرىنىڭ بىزگە لەشكىرىي ياردەم ئەۋەتكۈدەك مادارى يوق، ئۆز تەۋەلىكىنى ئامان — ئېسەن ساقلاپ قالالسا چوڭ گەپ. دەشتى قىپچاق سۇلا. تانى قاسىمخان بىلەن ئالىيلىرى ئۆتكەن يىلى كۈزدە ئۇچرىد. شىپ، ياۋغا ئورتاق تاقابىل تۇرۇش ھەققىدە ئەھدە — پەيمان قىلىشقان بولسىمۇ، ئەمما قاسىمخان ئالىيلىرىنىڭ يېشى يەتمىش. تىن ئاشقان بولغاچقا، ئۆمرىنىڭ ئاخىرقى دەملىرىدە ئۆزىگە ئار. تۇقچە دۈشمەن تېپىۋېلىشنى خالىمىدىمۇ ئەيتاۋۇر، تېخچە ھەم. دەمگە لەشكەر ئەۋەتمىدى. يۇقىرىقى بۇ بىرقاتار ئەھۋاللار شەيبانىيلارغىمۇ سىر ئەمەس. شۇڭا تەسەررۇپىمىزدىكى جايلارغا قايتىد. بىز لەشكەر تارتىپ كېلىشكە پېتىنالىدى. بۇنداق ئەھۋالدا، ئۇلارنىڭ مۇقابىلىسىگە چىقىدىغان بولساق، زور خەتەرگە تەۋەككۈل قىلغان بولىمىز. ئەگەر ھازىرقى لەشكىرىي كۈچىمىزنى ساقلاپ قالسىمىز دەيدىكەنمىز، ياۋ قوشۇنى بىلەن رەسمىي ئۇچرىد. شىپ قېلىشتىن ئاۋۋال، ئەندىجاندىن ۋاز كەچكىنىمىز ئەۋزەل.



بۇ مۇلاھىزە بىر قىسىم ئەمىرلەرنى تەئەججۈپكە سالدى:
— ئەندىجاننى مۇشۇنداقلا تاشلاپ كېتەمدۇق؟
— دۈشمەنلىرىمىزنىڭ ھەيۋىسىنى زىيادە چاغلان كەتتۇقمۇ قانداق؟

— ئەندىجان قەلئەسىنىڭ سېپىللىرى مۇستەھكەم، ئوزۇق — تۈلۈكى مول. بىر يىل بەرداشلىق بېرىپ مۇداپىئە قىلىشقا كۆزد.

مىز يېتىدۇ.

— ئەندىجاندىن ۋاز كەچسەك نەگە بارىمىز؟

سەيپىد مۇھەممەد مىرزا ئەمىرلەرنىڭ سوئاللىرىغا جاۋاب بېرىشكە ئالدىرىماي، يەر تېگىدىن سەئىدخانغا قاراپ قويدى. شۇ تاپتا سەيپىد مۇھەممەد مىرزىنىڭ ئەندىجاندىن ۋاز كېچىش تەك-لىپى ئۇنىڭ ئوي - خىياللىرىنى قوچۇۋەتكەنىدى.

«سەيپىد مۇھەممەد مىرزىنىڭ مۇددىئاسى نېمىدۇر؟ ئۇنىڭ بايا كۆرسەتكەن سەۋەبلىرىغۇ ئورۇنلۇق. ئاغام بابۇر پادىشاھتىن ئۈمىد كۈتۈش مۇمكىن ئەمەس. بۇ يىل باھاردا سۆيۈنچۈكخاندىن يېڭىلگەندىن كېيىن، قاسمخان ئالىيلىرىمۇ دەرگاھىغا لەشكە-رىي ياردەم سوراپ ئەۋەتكەن ئەلچىمىزگە گېنىق جاۋاب بەرمەپتۇ. ئالدىنقى قېتىم ماڭا بەرگەن ۋەدىلىرىدىن يېنىۋالغاندەك قىلىدۇ. بابۇر پادىشاھ ئالىيلىرى كابۇلغا چېكىنگەندىن كېيىن شەيىبا-نىيلارنىڭ خورىكى تېخىمۇ ئۆسۈپ كەتتى. شۇ تاپتا ئۇلار نەچچە تۈمەن قوشۇن بىلەن كەلكۈندەك باستۇرۇپ كېلىۋاتىدۇ. بۇنداق ۋاقىتتا جان تىكىپ جەڭ قىلىش زۆرۈر ئىدى...»

— مۇددىئالىرىنى تەپسىلىيەرەك بايان قىلسىلا، — دېدى سەئىدخان.

— بايا دېگەننىمىدەك، — دېدى سەيپىد مۇھەممەد مىرزا، — ئەتراپىمىزدىكى سۇلتانلارنىڭ ھەممىسى ئۆز غېمى بىلەن ئاۋارە. بىزنىڭ شەيبانىيلارغا تاقابىل تۇرغۇدەك قۇۋۋىتىمىز يوق. چۈنكى ئۇلارنىڭ سانى بەكمۇ كۆپ، قورال - ياراغلىرى، ئوزۇق - تۈلۈك-لىرىمۇ ھەددى - ھېسابسىز. ئۇنىڭ ئۈستىگە ئۇلار ئەھلى سۈننەت تۇغىنى كۆتۈرۈپ چىقىپ، بابۇر پادىشاھ بىلەن بىزنى بىدئەت شىئەلىكتە ئەيىبلەپ قۇتراتقۇلۇق قىلغانلىقى ئۈچۈن، ئاۋام - رەئىيەت ئاق - قارىنى پەرق ئەتمەيلا قوزغىلىپ ئۇلارنى قوللاۋا-تىدۇ. بىز ئۇلارغا قارشى سەپ تۈزۈپ جەڭ قىلساق، تەقدىر - قىسمەت جانابى ئەمىر - سەركەردىلىرىمىزنىڭ ئارزۇسىدىكىدەك بولۇپ، غەلىبە قىلغان تەقدىردىمۇ، پەقەت بىر ساغلام ئادەمنىڭ



بىر قولىنى سۇندۇرغانچىلىكلا ئىش قىلغان بولىمىز. ھالبۇكى، ساغلام كىشىنىڭ بىر قولى سۇنغانلىقى بىلەن ئۇ كىشى تامامەن كاردىن چىقمايدۇ. بەلكى، ئەكسىچە، ساقىيىۋېلىپلا داۋاملىق ئۈستۈنلۈك تالىشىدۇ، دۈشمەنلىشىدۇ. خۇدا ساقلىسۇنكى، ئىش ئەگەر ئۇنىڭ ئەكسىچە بولۇپ مەغلۇبىيەتكە دۇچار بولساق، بۇنىڭ ئىلاجىنى قىلىش بەسى مۈشكۈل. ئۇ چاغدا بۇ خاتالىقنى ھېچ قانداق تىرىشچانلىق بىلەنمۇ تولدۇرغىلى، بۇ جاراھەتنى ھېچبىر داۋا بىلەنمۇ ساقايتقىلى بولمايدۇ. بۈگۈنكى كۈندە ئىتتىپاقچىلار بىزنى جەڭگى - جېدەل قوللىرىنى ئېھتىيات يەڭلىرى ئىچىگە تىقىۋالدى، ئىختىلاپ ئاياغلىرىنى چېكىنىش ئېتەكلىرى ئىچىگە تارتىۋالدى. شۇڭا بول زېمىننى تالىشىپ، بۇنداق خەتەرلىك ئىشقا قەدەم قويۇشىمىز ئۇزاقنى كۆزلەشتىن ۋە ئېھتىياتتىن يىراق. تۇر. شۇڭا، بىزنىڭمۇ ئېھتىياتچانلىق يولىنى تۇتۇپ، دۈشمەن لەشكەرلىرىنىڭ چاڭ - تۈزەنلىرى بۇ ۋىلايەت سەھنىسىنى قاراڭ. غۇ قىلىشتىن ئىلگىرى جەڭگى - جېدەل ئىشىكىنى مەھكەم يې - پىپ، سەپەر تىزگىنىمىزنى ئەسلىي ماكانىمىز بولغان ئاتا مىراس زېمىنلىرىمىز تەرەپكە قارىتىشىمىز غەلبە - نۇسرەت ۋە بەخت - سائادەتكە مۇۋاپىقراق كۆرۈنۈۋاتىدۇ.

سەيپىد مۇھەممەد مىرزا گېپىنى تۈگىتىپ، باشقىلارغا نە - زەر تاشلىدى.

— ئۇلۇسبېگى جانابلىرىنىڭ ئەندىجاندىن ۋاز كېچىش تەد - بىرى دانالىقتۇر، — دېدى ئايازبېك قۇشچى سۆز ئېلىپ، — ھەملە قىلىپ كېلىۋاتقان رەزىل شەيبانىلارنى چېكىندۈرۈپ، ئەندىجاننى ساقلاپ قالدۇق دېگەندىمۇ، سەلتەنەت بىناسىنى ئۇزاق مەزگىل ساقلاپ تۇرغىلى بولماس. مۇراد - مەقسىتىمىز يەنىلا ئا - نا ۋەتىنىمىزدىدۇر.

— تۇرپان تەختىگاھىدا ئالىيلىرىنىڭمۇ بىر ئۇلۇش نېسىۋد - سى بولسىمۇ، تەختتە ئاغىلىرى مەنسۇرخان ئولتۇرۇۋاتىدۇ، ئۇنىڭ ئۈستىگە ئاغىلىرى بىلەن ئوتتۇرىلىرىدا نىزا - ئاداۋەت بار. شول



سەۋەبتىن تۇرپان تەختىگاھىدىن پاناھلىق سوراڭلىرى زىنھار مۇمكىن ئەمەس، — دېدى سەيپىد مۇھەممەد مىرزا، — ئەمما، ئول ئاتا مىراس زېمىنلىرىنىڭ بىر پارچىسى بولغان ماڭلايسۆيە بىز ئۈچۈن ناھايىتىمۇ مۇۋاپىقتۇر. بۇنىڭدىكى سەۋەب شولكى، ھازىر مىرزا ئابابەكرىنىڭ غالىبىيەت ئۇلاغلىرىنى يارىلانغان ھالەتتە دېيىشكە بولىدۇ. چۈنكى ئۇ تۇتلۇق جېڭىدە بىزدىن زەربە يەپ يې-
ڭىلدى. شۇڭا ماڭلايسۆيەگە بارساق، ئۇ بارلىق كۈچىنى يىغىپ تىركەشكەن تەقدىردىمۇ پەقەت بىر قېتىملىق جەڭگە يېتىشەلشى مۇمكىن. ئەمما بۇ جەڭ شەيىيانىلار بىلەن قىلغان جەڭگە قارىد-
غاندا يەڭگىل ۋە ئاساندۇر. بىز ئۈچۈن بۇ جەڭنىڭ خەۋپ - خە-
تىرى ئازراق، پايدا - مەنپەئەتى كۆپرەكتۇر. بول مەسلىھەتتىمىزنىڭ مۇۋاپىقلىقىغا يەنە بىر دەلىلىم شولكى، ھازىر مىرزا ئابابەكرىنىڭ يېشى ئاتمىشتىن ئېشىپ كەتتى. پاك ۋە بۈيۈك تەڭرى قىرىق يىلدىن بېرى ئۇنىڭ بۇ جەبىر - زۇلۇملىرىغا مۆھلەت بېرىپ، ئۆزىنىڭ سەۋر - تاقەت قىلغۇچى سۈپىتىنى نامايان قىلدى.
كۈچلۈك ئېھتىماللىق شولكى، ئەمدى تەڭرى مۆھلىتى توشۇپ، ئۇنىڭ زۇلۇم كۈنلىرى زاۋالغا يېقىنلاشتى. ئايغاقچىلارنىڭ مەلۇ-
ماتىدىن قارىغاندا، ئۇ تۇتلۇق جېڭىنىڭ ھارپىسىدا مىرزا ۋەلىبەگ قاتارلىق بەش سەركەردىسىنى قانداق كاردىن چىقارغان بولسا، شاھىدانە كۆكۈلدەش، مۇھەممەدبەگ قاتارلىق ئەمىرلىرىدىنمۇ ئېھتىيات قىلىپ، بۇلارمۇ ماڭا ئاسىيلىق قىلىشى مۇمكىن دېگەن گۇمان بىلەن قاتتىق جازالاپتۇ. ھازىر ئۇنىڭ دەرگاھىدا داڭدار، قابىل سەركەردىلىرى قالماپتۇ، بۇنى ئاز دەپ سىپاھ ۋە لەشكەر-
لەرنىڭ ئەھۋالىدىن خەۋەر ئالماپتۇ، بىرقانچە قابىلىيەتسىز، تەد-
بىرسىز كىشىلەرنى ئىشقا قويۇپتۇ. بىراق ئۇلارمۇ پىكىر ۋە تەد-
بىرسىز بولۇشىغا قارىماي، يەنىلا مىرزا ئابابەكرىدىن خاتىرجەم ئەمەس. ھازىر مىرزا ئابابەكرىنىڭ سەلتەنەتى چاك - چېكىدىن ئاجراپ كەتكەن ھالەتتىدۇر. مۇشۇنداق پۇرسەتتە پۈتكۈل كۈچ-
مىزنى توپلاپ قەشقەرگە يۈرۈش قىلساق، ئېھتىمال تاقاق ئىشك-



لەرنى ئېچىشقا قادىر تەڭرى پەتھ - نۇسرەت ئىشلىرىنى ئىقبال ۋە بەخت - دۆلەت يۈزلىرىگە ئېچىپ، مۇرادىمىزنى ھاسىل قىلىپ بەرسە ئەجەب ئەمەس. ئۇنىڭ ئۈستىگە ماڭالايسىۋىيە سەلتەنەتدىكى بارلىق ئەمىر - سەركەردە، مۇلازىم - لەشكەرلەر ئىزباسارلىق ۋە مەرتىۋە جەھەتتە مىرزا ئابابەكرى بىلەن مېنىڭ شېرىك ئىكەنلىك - كىمنى، ئۇنىڭ ماڭا ئاتا بۆلەك قېرىنداش ئىكەنلىكىنى ئوبدان بىلىدۇ. خان ئالىلىرى بولسا بۈيۈك سەلتەنەتنىڭ ھەقىقىي تەخت ۋارىسىدۇر. شۇڭا مىرزا ئابابەكرىنىڭ مۇلازىملىرى ئۇنىڭدىن ئاي - رىلىپ بىزگە يۈزلىنىشى تامامەن مۇمكىن. گەرچە ئۇ مېنىڭ ئا - غام بولسىمۇ، ئەمما پېقىر ھەممە ئىشتا سىلىگە ئەبەدىلىك بەد سا - دىق بولىمەن. ھەرقانداق مەغرۇر باش ئالىلىرىنىڭ ھۇزۇرىدا ئۆزىنى تۇپراق بىلەن تەڭ تۇتمايدىكەن، مەيلى ئۇ مېنىڭ بىر تۇغقان قېرىندىشىم بولغان تەقدىردىمۇ ئۇنىڭ بېشىنى بول سائا - دەتلىك دەرگاھنىڭ تۇپرىقى بىلەن تەڭ قىلغايىمەن، ساداقەت جە - ھەتتە تۇغقانچىلىق ھەققىگە نەزەر سالمايمەن. ئۇنداق تۇغقانىم - نىڭ خار ۋە زەبۇنلۇقىنى دۆلەتنىڭ مۇستەھكەملىكى ۋە سەلتە - نەتنىڭ دائىملىقى ئۈچۈن زۆرۈر دەپ بىلىمەن. ئەگەر بۇ پىكرىم ئادالەتپاناھىمىزنىڭ مۇبارەك رايىغا مۇۋاپىق كەلسە، مۇشۇ مەس - لىھەت بويىچە ئىش كۆرسەك، دۆلەت ۋە سائادەتكە لايىقتۇر دەپ قارايمەن.

— ناۋادا بىز قەشقەرگە ھۇجۇم قىلغان ۋاقىتتا سۇلتان مەنسۇرخان ئالىلىرى ئارقا تەرىپىمىزدىن ھۇجۇم قىلىپ كېلىپ قالسا ئەھۋالىمىز چاتاق بولۇرمىكىن؟ چۈنكى ئۇنىڭ جانابى پا - سىبانىمىزنى ئول زېمىنلارغا دەسىستىشكە زىنھار رازىلىقى يوق - تۇر.

خوجا ئەلى باھادىرنىڭ بۇ سۆزلىرىنى ئاڭلاپ سەئىدخان بىردىنلا جىمىپ قالدى. چۈنكى، بۇنىڭدىن بىرنەچچە يىل بۇرۇن ئۆزىنى ئاشۇ ۋەتەندىن قوغلاپ چىقىرىش ئۈچۈن ئاكىسىنىڭ قان - چىلىك تىرىشچانلىق كۆرسەتكەنلىكى، ئارقىسىدىن قوغلاپ كەل -



گەن لەشكەرلەردىن قۇتۇلۇش ئۈچۈن، ئۆزىنىڭ ئادەم ئايىغى باسمايدىغان جاڭگاللاردا مۆكۈپ پاناھلىنىشقا مەجبۇر بولغانلىقى سەئىدخاننىڭ تېخىچىلا ئېسىدە ئىدى.

— مەنسۇرخان ئالىيلرىنىڭ ئارقا تەرىپىمىزگە لەشكەر ئەۋەتكۈدەك ماغدۇرى يوق، — دېدى سەيپىد مۇھەممەد مىرزا كېسىپلا، — چۈنكى، ئىككى يىل ئاۋۋال ئۇنىڭ تاغىسى — ئاقسۇ ئەمرى مىرزا جاپپار بەردى بەگ مەنسۇرخاندىن ئېھتىيات قىلىپ ئاقسۇنى مىرزا ئابابەكرىگە تەۋە قىلىپ بەرگەنىدى. گەرچە ھەر ئىككىلىسى قىلمىشلىرىغا پۇشايىمان قىلىپ يارىشىۋالغان بولسىمۇ، ئوتتۇرىسىدا بۇرۇنقىدەك ئىشەنچ يوق. ئۇنىڭ ئۈستىگە بىز مىرزا ئابابەكرىگە قارشى لەشكەر تارتىمىز. بۇنداق ئەھۋالدا ئاتا دۈشمىنىنىڭ مۇقابىلىسىگە چىقىۋاتقان ئىنسىننىڭ ئارقىسىدىن خەنجەر ئۇرسا، خەلقىئالەم ئالدىدا مازاققا قېلىشتىن قورقۇدۇ. شۇڭا ئۇل تەرەپتىن ئەندىشە قىلىشنىڭ ھاجىتى يوقتۇر.

سەئىدخاننىڭ كۆڭلىدىكى تۇمانلار بىردىنلا تاراپ كەتكەندەك بولدى. ئۆزىمۇ مىرزا ئابابەكرىنى يوقىتىپ ئاتا - بوۋىلىرىنىڭ ئۈمىدىنى ئاقلاشنى خىيال قىلىپ كەلگەنىدى.

— ئۇلۇسبېگى جانابلىرى تولىمۇ ئورۇنلۇق مۇلاھىزە قىلدى، — دېدى ئۇ خۇشاللىقنى يوشۇرماي، — نەچچە مۇددەتتىن بېرى كۆڭلۈم شۇنىڭدىن پاراكەندە ئىدىكى، ھەممە مەسلىھەتلەردە ئىمكانسىزلىق پۇراقلىرى ۋە ئالايىق ئالامەتلەر بار ئىدى. ئەگەر شۇ مەسلىھەتلەر بويىچە ئىش كۆرگەندە ئاقىۋەت ھەيرانلىق بار. ماقلىرىنى ھەسرەت چىشلىرىمىز بىلەن چىشلىشىمىزگە توغرا كېلەتتى. مانا، سەيپىد مۇھەممەد مىرزا جانابلىرىنىڭ بۇ كېڭىشى بارلىق مەسلىھەتلەردىن مۇۋاپىقراق ۋە ھەممە تەدبىرلەردىن لايىقراق بولدى. ئۇنىڭ بايان قىلغان پىكىرلىرى نەچچە ۋاقىتتىن بېرى مېنىڭ كۆڭلۈمدىنمۇ ئورۇن ئالغانىدى. مېنىڭ رايىممۇ شۇ. ھەر كىمنىڭ بۇ ھەقتە يەنە باشقا مەسلىھەتى بولسا تارتىنماي بايان قىلغاي.

— شاھىمىزنىڭ دۆلەت ئاساسىنى پۇختىلاپ، سەلتەنەتنى مۇستەھكەملىشى ئۈچۈن جېنىمىز پىدا! — دېدى سەركەردىلەر دۈرىدە ئورۇنلىرىدىن تۇرۇشۇپ.

— پەرمان! — دېدى سەئىدخان ئەمىرلىرىنىڭ بىر قارارغا كەلگەنلىكىنى كۆرۈپ، — دەرھال سەپەر تەييارلىقى كۆرۈلگەي. پەرمانىم پۈتكۈل يۇرتقا جاكارلانغاي. بىزگە ئەگىشىپ ماڭالايسۇيە. گە كېتىشنى خالايدىغان ئاۋام — رەئىيەتمۇ سەپەر ھازىرلىقى كۆرگەي.

شۇنداق قىلىپ سەئىدخان ئەمىر — سەركەردىلىرى، خوتۇن — بالىلىرىنى ئېلىپ، بەش مىڭغا يېقىن ئاتلىق لەشكەر بىلەن قەشە قەرگە قاراپ يولغا چىقتى. شەيبانىلارنىڭ زۇلمىدىن قورقۇپ، ئۇلارغا ئەگەشكەن ئەندىجان ئاھالىسىنىڭ ھەددى — ھېسابى يوق ئىدى.



تۈمەن دەرياسى گويا سەئىدخاننى قارشى ئېلىۋاتقاندا كىيىملىق شارقىرايتتى. بەشكېرەم، سەمەن باغلىرىدىكى مەي باغلاپ پىشقان مېۋىلەرنىڭ مەزىزلىك پۇرىقى دىماققا ئۇرۇلۇپ، ئىشتىھانى قوزغايتتى. ھەئە، ئاياللار، بالىلار ۋە ئارقىسىدىن ئەگىشىپ كەلگەن پۇقرالارنى تويۇنباشىدا ۋاقىتلىق قالدۇرۇپ، خاس ئاتلىق لەشكەرلىرى بىلەن تېز سۈرئەتتە ئىلگىرىلىگەن سەئىدخان لەشكەرلىرىنى ئارام ئالدۇرۇۋېلىش ئۈچۈن ئاتۇشتا بىر كېچە قونغا. ئىدى. شۇ تاپتا ئۇنى جەننەتتەك بۈك — باراقسان باغلار بىلەن ئورالغان قەشقەر سەھرىلىرىنىڭ ئەندىجان، سەمەرقەنت سەھرىلىرىدىن قېلىشمايدىغان گۈزەللىكى ئۆزىگە مەھلىيا قىلىۋالغانىدى.

«جەننەتماكان بابام سۇلتان يۇنۇسخان ئالىيلىرى بىلەن ئاتام سۇلتان ئەھمەدخان ئالىيلىرىنىڭ ماڭلايسۆيەدىن مېھرىنى ئۈزلەل-مەسلىكىدىكى سەۋەب مۇشۇ ئىكەن - دە. سەھراىرى بۇنچىلىك بولغان يەردە قەشقەر، ياركەنت، خوتەن قاتارلىق مەشھۇر شەھەر-لىرى قانچىلىك گۈزەلدۇر - ھە...»

تۈمەن دەرياسىنىڭ سەمەن كېچىكىدە ئاتلىرىنى سۇغۇرۇشقا باشلىغان لەشكەرلەرنىڭ ۋاراك - چۇرۇڭلىرى سەئىدخاننىڭ خىياللىنى بۆلۈۋەتتى.

— پەرمان! — دېدى ئۇ تاۋاچى بەگكە قاراپ، — سەركەردەلەر لەشكەرلەرنى قايتىدىن ئىدىتلاپ كۆرسۈن. — باش ئۈستىگە!

تاۋاچى بەگ پەرمان يەتكۈزۈش ئۈچۈن ئالدىرىدى. — قەشقەرگە كېلىپ قانداقراق تۇيغۇغا كېلىۋاتىدىلا ئالىي-لىرى؟ — سورىدى سەيپىد مۇھەممەد مىرزا كىندىك قېنى تۆكۈلگەن بۇ يۇرتقا پەخىرلىك ھېسسىياتى بىلەن قاراپ. — راستىنى دېسەم بۇ يۇرتنىڭ ئەندىجان، سەمەرقەنتتىن يەرقى يوق ئىكەن، ھەتتا ئۇنىڭدىن ئارتۇق بىلىنىۋاتىدۇ. — ۋەتەن، يۇرت مېھرى دېگەن ئەنە شۇ. ئۆزۈمنى ئېلىپ ئېيتسام، ۋۇجۇدۇم نەچچە ھەسسە كۈچ - قۇۋۋەتكە تولغاندەك ھېس قىلىۋاتىمەن. لەشكەرلەرنى ئېدىتلاپ بولغاندىن كېيىن قەشقەر قەلئەسىنىڭ ئەھۋالىنى بىلىپ كېلىش ئۈچۈن يەزەك ئەۋەتەيلى.

— شۇنداق قىلايلى، — دېدى سەئىدخان، — تۈنۈگۈن ئاخ-شام ئايغاچچىلار مىرزا ئابابەكرىنىڭ خېلى پۇختا تەييارلىق كۆرگەنلىكىنى مەلۇم قىلغانىدى. ھەر ھالدا ئىشلار پۇختا بولسۇن. شۇ ئەسنادا يېتىپ كەلگەن تاۋاچى بەگ سەئىدخانغا ئېھتىرام بىلدۈردى:

— لەشكەرلەرنى تولۇق ئېدىتلاپ چىقتۇق، ھەممىسى تۆت مىڭ يەتتە يۈز چىقتى.

سەئىدخان مەمنۇنلۇق بىلەن بېشىنى لىگىشتى. گەرچە بۇ تۆت مىڭ يەتتە يۈز لەشكەر ھېسابتا ئاز بولسىمۇ، لېكىن ھەممەسى نۇرغۇن جەڭ كۆرگەن، بىرى ئونغا تېتىدىغان، پىشقان شىر يۈرەك ئەزىمەتلەردىن ئىدى.

سەئىدخان ئالدىدا قاتار سەپ تارتىپ تۇرغان سەركەردىلەردىگە قاراپ پەرمان چۈشۈردى:

— سەركەردە خوجا ئەلى باھادىر بىلەن سەركەردە مەخسۇد ئەلى بەش يۈز لەشكەر بىلەن يەزەك بولۇپ قەشقەر شەھىرىنىڭ مۇداپىئەسىنى چارلاپ كەلسۇن.

— پەرمانبەردارمىز! — دېدى ئىككى سەركەردە.

خوجا ئەلى باھادىر بىلەن مەخسۇد ئەلى لەشكەرلىرىنى باشلاپ تۈمەن دەرياسىنىڭ كېچىكىدىن ئۆتۈشكە باشلىدى.

— ئۆلۈسبېگى مەن بىلەن بىللە قەلبىدە تۇرىدۇ، — دېدى سەئىدخان پەرماننى داۋاملاشتۇرۇپ، — بەھرىكە مىرزا بىلەن دائىم ئەلى مىرزا بەرەنغار سەركەردىلىككە، ئىسھاق باھادىر، ئۇ-زۇن ساقال توختىقۇلى ئورۇنباشارلىققا، قارا قۇلاق مىرزا ئىلغار سەركەردىلىككە، شاھنەزەر مىرزا بىلەن ئەلى مىرەك مىرزا ئو-رۇنباشارلىققا، مىرزا ئەلى تاغايى جەۋەنغار سەركەردىلىككە، بەگ-مۇھەممەد مىرزا، سەبۇر مىرزا، مۇھەممەد ھاجى مىرزا، بابا سادىق مىرزىلار ئورۇنباشارلىققا، مىرزا ھەيدەر كۆرەگان بىلەن ئۇنىڭ ئەتكەسى مەۋلانە مۇھەممەد چاغداۋۇللۇققا تەيىنلەنسۇن. ھاپىز مىرىم، مىدەكە باھادىر، ئابدۇلۋاھىد باھادىر، خۇدايىقۇلى باھادىر، شەيخ نەزەر ياساۋۇل، ياراكا ياساۋۇللار قولداش سەركەردە بولۇپ پەرمان كۈتسۇن.

— پەرمانبەردارمىز! — دەپ جاراڭلىق جاۋاب قايتۇرۇشتى سەركەردىلەر.

— ھەرقايسى قوشۇننىڭ سەركەردىلىرى ئۆز لەشكەرلىرىگە-لەرگە قاتتىق ئاگاھ بولۇڭلار. ھەرقانداق ۋاقىتتا، ھەرقانداق سە-ۋەب بىلەن رەئىيەتنىڭ يىڭنە چاغلىق نەرسىسىگە چېقىلمىغاي.



كىمدىكىم پەرمانغا خىلاپلىق قىلسا، سەرگەردىلىرى ئاشۇ لەشكەر بىلەن ئوخشاش ياساققا تارتىلىدۇ. قېنى ئەمدى ياسال^① بويىچە ئىلگىرىلەڭلار!

※

※

※

خوجا ئەلى باھادىر بىلەن مەخسۇد ئەلىنىڭ يەزەك قوشۇنى يېتىپ كەلگەندە قەشقەر ئەمرى مىرزا يۈسۈپ بەگ ئون مىڭ لەشكىرى بىلەن شەھەرنىڭ سىرتىغا چىقىپ سەپ تۈزۈپ تۇرغا-
ندى.

— ئايغاقچىلارنىڭ مەلۇماتى توغرا ئىكەن، — دېدى مەخسۇد ئەلى، — مىرزا ئابابەكرى شەھەر سېپىلىنى مۇستەھكەملىگەندىن باشقا، قوشۇنىنىمۇ تەقلىپ قويۇپتۇ، قارىسلا سەرگەردە، ئۇلارنىڭ ئارىسىدا مىرزا ئابابەكرى باردەكمۇ؟

— مىرزا ئابابەكرىنى تولىمۇ ئېگىز، گەۋدىلىك ئادەم دەپ ئاڭلىۋىدىم، ئەھۋالدىن قارىغاندا يېڭىسارغا ياكى ياركەنتكە كەتكەن ئوخشايدۇ.

— قانداق قىلىمىز؟ دۈشمەنلىرىمىز سەپ تۈزۈپ ئالدىمىز-
نى توسۇشقا ئۈلگۈرۈپتۇ.

— ئەمدى ئارقىمىزغا يانساق، ئۇلارنىڭ خورىكى ئۆسۈپ قا-
لىدۇ، — دېدى خوجا ئەلى باھادىر، — ئۇلارنى قەلئە سىرتىغا چىقارماقچىمۇ تەس. بەلكىم بىزنىڭ كۈچىمىزنى سەل چاڭلاپ قالغان بولۇشى مۇمكىن، خان ئالىيلىرىغا دەرھال چاپارمەن ماڭسۇن، ئۇ-
نىڭغىچە بىز بىر ئامال قىلىپ ئۇلارنى تۇتۇپ تۇرايلى. بۇ بەكمۇ غەنىمەت پۇرسەتتۇر. مۇبادا بىز ئارقىمىزغا يانساق، ئۇلارمۇ قەل-
ئەگە كىرىپ كېتىشى مۇمكىن.

مەخسۇد ئەلى سەئىدخانغا خەۋەر يەتكۈزۈشكە چاپارمەن ماڭ-
غۇزۇۋەتتى. شۇ ئەسنادا ياۋ لەشكەرلىرى سېپىدىن جەڭگە ئۈندەپ

① ياسال — سەپ.



ناغرا چېلىندى.

— ھەممىڭلار تەمكىن بولۇپ سەپنى مۇستەھكەم ساقلاڭلار، — دېدى خوجا ئەلى باھادىر، — تەڭ ھۇجۇم قىلىپ تەڭ چېكىنىمىز. راستتىن ھۇجۇم قىلىپ، يالغاندىن چېكىندىمىز. مۇشۇنداق قىلساق، ياۋىزنىڭ كۈچىمىزنى ئاجىز چاغلانغان بىخۇدلىشىدۇ. ئۇنىڭغىچە ئاساسلىق قوشۇنىمىز يېتىپ كېلىدۇ. ئاساسلىق ۋەزىپىمىز ياۋىنى ئالداپ تۇتۇپ تۇرۇش.

خوجا ئەلى باھادىر بىلەن مەخسۇد ئەلى ئېتىنى يەڭگىل دې-
ۋىتتى، لەشكەرلەر ئۇلارغا ئەگەشتى. ئۇلار ياۋى سېپىگە بىر ئۈن يېتىم ئارىلىق قالغاندا توختىدى.

— ماڭلايسۇپەنىڭ ھەقىقىي تەخت ئىگىسى سۇلتان سەئىد-
خان ئالىيلەرنىڭ باھادىرلىرى يېتىپ كەلدى! — دەپ توۋلىدى
خوجا ئەلى باھادىر ياۋى سېپىگە قاراپ، — كەچۈرۈمگە ئېرىشىپ
ئامان قېلىشنى خالايدىغانلار دەرھال قوراللىرىڭلارنى تاشلاپ ئى-
تائەت گەردىنىڭلارنى سۇنۇڭلار!

قەشقەر ئەمرى مىرزا يۈسۈپ بەگ سەپنىڭ ئالدىغا چىقىپ
جاۋاب بەردى:

— كىم سەن ھاي، ئۆزىنى چاغلىماي كار كىرىغان؟! يۈرىكىڭ-
نى قايتەك قىلىپ ئەل بولۇشتىن گەپ ئاچىسىنا؟ ئاشۇ تۆت توك
— توك لەشكەرنىڭ بىلەن بىزنى ئەل قىلماقچىمۇ سەن؟ لاپ ئېيتىپ
شەھەر ئالىمەن دېمەي، نوچى بولساڭ جەڭگە ھازىرلان!
— ئەمىر جانابلىرى ئالدىراپ جەڭدىن ئېغىز ئاچمىسىلا،
بىز ئۈچۈن جەڭ كۈنلىرى بەئەينى مەشۇقىمىزنىڭ ۋىسالىغا يەت-
كەن ئىشرەت كېچىسىدۇر. جەڭ ناغرىسىنىڭ ساداسى توي بەزمى-
سىدۇر.

مەخسۇد ئەلى داڭدار مەرگەن ئىدى. ئۇ ئەمىر مىرزا يۈسۈپ
بەگنى چۆچۈتۈپ قويۇش ئۈچۈن پەم بىلەن ياغا ئوق بېسىپ، ئۇ-
نىڭ چاقما كاۋىدەك يوغان سەللىسىنى نىشانغا ئالدى. ۋىڭلىداپ
ئۇچقان ئوق مىرزا يۈسۈپ بەگنىڭ سەللىسىنى ئۇچۇرۇۋەتتى.



مىرزا يۈسۈپ بەگ ھودۇققان ھالدا ئېتىنىڭ بويىنى قۇچاقلىغانىدى.

— سىلنى ئايپ قويغانلىقىمىز ئۈچۈن سەللىرىنى نىشانغا ئالدۇق، — دېدى خوجا ئەلى باھادىر قاقاھلاپ كۈلگىنىدەك، — ئەل بولامدىلا ياكى جەڭ قىلامدۇق؟

ئۆزىنى سەل ئوڭشىۋالغان مىرزا يۈسۈپ بەگ لەشكەرلىرىنىڭ كۆپلۈكىگە ئىشەنچ قىلىپ، جان - جەھلى بىلەن ۋارقىردى:

— قېنى باھادىرلىرىم، ئۆزىنى چاغلىماي شىلتىڭ ئاتقان بۇ دەپۈزلەرنىڭ كالىسىنى قوغۇن ئۈزگەندەك ئۈزۈپ تاشلاڭلار!

خوجا ئەلى باھادىر بىلەن مەخسۇد ئەلنىڭ بەش يۈز لەشكەرى خۇددى تۈگۈلگەن مۇشتقا ئوخشاش سەپ تۈزگەنىدى. ئۇلار بىردە ھۇجۇم قىلسا، بىردە چېكىنەتتى، چېكىنىپ تۇرۇپ تۇيۇق سىزلا ھۇجۇمغا ئۆتەتتى. ھۇجۇمى خۇددى مۇداپىئەدە تۇرۇپ مۇشت ئاتقانداك زەربىلىك ئىدى. قەشقەر لەشكەرلىرى خېلى تىرىشچانلىق كۆرسىتىپمۇ، بۇ بەش يۈز لەشكەرنىڭ سېپىنى بۇزۇۋېتىشكە مۇۋەپپەقىيەت بولالمىدى. مىرزا يۈسۈپ بەگ رەقىبلىرىنى سەل چاڭلاپ قالغانلىقىنى ھېس قىلىۋاتاتتى. شۇ ئەسنادا جەڭ مەيدانى تۈيۈقسىز باستۇرۇپ كەلگەن تۆت مىڭدىن ئارتۇق ئاتلىق لەشكەرنىڭ ئاتلىرىنىڭ تۇياق ئازىدىن لەرزىگە كەلدى. نەچچە ئونلىغان تۇغچى لەشكەرلەرنىڭ قولىدىكى تۇغ - ئەلەملەر كۆكتەلەپلىدەپ، ئاجايىپ سۈر - ھەيۋە پەيدا قىلغانىدى. ئاتلارنىڭ تۈيۈقسىدىن كۆتۈرۈلگەن چاڭ - توزانلار قۇياشنىڭ يۈزىنى توسۇۋالغانىدى.

جەڭ ۋەزىيىتىنى كۆزىتىپ تۇرغان مىرزا يۈسۈپ بەگ تۈيۈقسىز باستۇرۇپ كەلگەن قوشۇننى كۆرۈپ بىردىنلا ھودۇقتى. ئۇلار جاسارەت بىلەن ھۇجۇمغا ئۆتكەنىدى. شۇ تاپتا ئۇنىڭغا سەئىدخاننىڭ لەشكەرلىرى تۆت مىڭ ئەمەس، قىرىق مىڭ كۆرۈنۈپ كەتكەنىدى.



قەشقەر لەشكەرلىرىمۇ خۇددى سەركەردىسىگە ئوخشاش
جەڭگىۋارلىقىنى يوقىتىپ ساراسىمىگە چۈشتى. مىرزا يۈسۈپ
بەگ دەرھال چېكىنىش پەرمانى چۈشۈرۈپ، ئۆزى ئەڭ ئاۋۋال شە-
ھەرگە قاراپ قاچتى، ئارقىسىدىن قوغلاپ كەلگەن سەئىدخاننىڭ
لەشكەرلىرىنى سېپىل ئۈستىدىكى لەشكەرلەر ئوقيا، مەنچاناقلا-
دىن ئوق، تاش ياغدۇرۇپ چېكىندۈردى.

ھەئە، ئەندىجاندىكى تۇتلۇق چېڭىدە سەئىدخاندىن قاتتىق
يېڭىلگەن مىرزا ئابابەكرى قەشقەر شەھىرىنىڭ سېپىللىرىنى
قايتىدىن مۇستەھكەملىگەندى. ئېگىزلىكى يىگىرمە بىر گەز
كېلىدىغان ھەيۋەتلىك سېپىلنىڭ ئۈستىدە تۆت ئاتلىق لەشكەر
ئۇياقتىن - بۇياققا بىمالال ماڭالايتتى. سېپىلنىڭ ئۈستىدە ئاز
دېگەندە ئوتتۇزغا يېقىن بۇرج، جەببەخانا^①، مەنچاناق، زەمبىرەك
سۈپىسى بار ئىدى. ئوزۇق - تۈلۈكى تەل، مۇداپىئەسى مۇستەھ-
كەم بولسىلا، ئوتتۇز - قىرىق مىڭ لەشكەر بىلەنمۇ قەشقەر شە-
ھىرىنى ئالماق تەس ئىدى.

سەئىدخان زىيادە ئۆلۈم - يېتىمنىڭ ئالدىنى ئېلىش ئۈ-
چۈن، ئىلاجىسىز ھۇجۇمنى توختىتىشقا مەجبۇر بولدى. بەش مىڭ-
غا يېقىن لەشكەرى بىلەن شەھەرگە كىرىۋالغان مىرزا يۈسۈپ بەگ
مىرزا ئابابەكرىدىن ھەمدەمگە لەشكەر ئەۋەتىشنى ئىلتىماس قى-
لىپ ياركەنتكە چاپارمەن ماڭغۇزدى - دە، مۇداپىئەنى كۈچەيتىپ
جەڭگە چىقماي يېتىۋالدى.

※

※

※

سەئىدخان جىلە بولۇپ قالغانىدى.

لەشكەرلەر شەھەرگە بىرنەچچە قېتىم ھۇجۇم قىلغان بول-
سىمۇ، سېپىل ئۈستىدىن يامغۇردەك يېغىۋاتقان ئوق، تاش، كۆ-
تەكلەرنىڭ زەربىسىدىن سېپىلغا چىقىش ئۇياقتا تۇرسۇن، كۆپ

① جەببەخانا — قورال - ياراغ ئىسكىلاتى.



تالاپەتكە ئۇچرىدى.

بۈگۈن شاھ چېدىرىدا ئۆزى يالغۇز خىيال سۈرۈپ ئولتۇرغان سەئىدخان سەيپىد مۇھەممەد مىرزىنىڭ كىرگىنىنى كۆرۈپ، يېنىدىن جاي كۆرسەتتى.

— قەشقەر شەھىرىنىڭ مۇداپىئەسىنىڭ بۇنچە مۇستەھكەم ئىكەنلىكىنى خىيالىمغىمۇ كەلتۈرمىگەنكەنمەن، — دېدى سەئىدخان ھەسرەتلەنگەن ھالدا، — شۇنچە ھەشەم تارتىپ كېلىپ، قەشقەر شەھىرىنىڭ بوسۇغىسىمۇ يېقىنلىشالمايۋاتىمىز. سەيپىد مۇھەممەد مىرزا بىر ئاز تۇرۇۋېلىپ ئېغىز ئاچتى: — ھۇرۇرلىرىغا مۇنداق بىر مۇددىئا بىلەن كىرگەندىم. — قېنى خوش.

— مىرزا يۈسۈپ بەگ قەشقەر سېپىللىرىنىڭ مۇستەھكەم، مۇداپىئەسىنىڭ چېڭلىقىغا ئىشىنىپ، ياركەنتتىن كېلىدىغان ھەمدەمچى لەشكەرلەرنىڭ يولىغا قاراپ، قەستەن جەڭگە چىقمايۋا. تىدۇ. بىرنەچچە قېتىملىق ھۇجۇمىمىزدىن ئىسپاتلاندىكى، قەشقەرنى ئاسانلىقچە ئېلىشىمىز مۇمكىن ئەمەستەك قىلىدۇ. تىر. كىشىپ تۇرۇۋەرسەك، ناۋادا ياۋنىڭ ھەمدەمچى لەشكەرلىرى كېلىپ قالسا، ۋەزىيەت بىزگە پايدىسىز بولۇپ قالىدۇ. شۇڭا، لەشكەرلىرىمىزنى دەرھال ئاتلاندۇرۇپ يېڭىسارغا ھۇجۇم قىلايلى. يې. خىسار قەلئەسى قەشقەر بىلەن ياركەنت ئوتتۇرىسىدىكى مۇھىم ئۆتكەل. ناۋادا يېڭىسار قەلئەسىنى ئالالسا، قەشقەر بىلەن ياركەنتنى ئالماقچىمىز ئاسانغا توختايدۇ. ئۇنىڭ ئۈستىگە ياركەنتتىن ھەمدەمگە كېلىدىغان لەشكەرلەرنىڭ يولىنى ئۈزۈپ تاشلىيالايمىز.

سەئىدخان بىر ئاز ئۈمىدلىەندى:

— شۇنداق قىلمايمۇ چارە يوقتەك قىلىدۇ. بىز ئۈچۈن ھازىر چوڭ ياكى كىچىك بولسۇن پۈت دەسسەپ تۇرغۇدەك قەلئەدىن بىرىگە ئىگە بولۇش تولىمۇ زۆرۈر. قاچان يولغا چىقساق بولۇر؟ — كېچىكتۈرۈشكە بولمايدۇ، — دېدى سەيپىد مۇھەممەد

مىرزا، — مىرزا يۈسۈپ بەگنىڭ چاپارمىنى ياركەنتكە بېرىپ بولاي دېدى. شۇڭا مىرزا ئابابەگىنىڭ ھەمدەمچى لەشكەرلىرى يولغا چىقىپ بولغۇچە، يېڭىسارغا بېرىپ بولۇشمىز كېرەك. ھا. زىرلا يولغا چىققىنىمىز ئەۋزەل.

— مىرزا ئابابەگىنىڭ ئەھۋالىنى بىلىپ كېلىشكە ئەۋەتكەن ئايغاقچى ئەجەب كىچىكتىغۇ؟

سەيپىد مۇھەممەد مىرزا بارماقلىرىنى پۈكۈپ كۈن ساناشقا كىرىشتى. ھەئە، ئۇلار تېخى ئاتۇش تەۋەسىگە يېتىپ كەلمەستىلا قەشقەر بىلەن ياركەنتكە ئايرىم — ئايرىم ئايغاقچى ماڭغۇزغانىدى. — قايتىپ كېلىدىغان ۋاقتىمۇ بولۇپ قاپتۇ. مىرزا ئابابەگىنىڭ پايلاقچىلىرىغا يولۇقۇپ قالماي بولسا.

سەئىدخان لام — جىم دېمىدى. شۇ تاپتا ئۇنىڭ مىرزا ئابابەگىنىڭ ئەھۋالىنى بەكمۇ بىلگۈسى بار ئىدى. — ئەسسالامۇ ئەلەيكۇم!

شاھ چېدىرىغا مىرزا ھەيدەر كۆرەگان كىرىپ كەلگەنىدى. سەئىدخان ئۇنىڭغا سىڭلىسى مۇھىب سۇلتان مەلىكىنى بېرىپ، كۆرەگانلىق مەرتىۋىسى ئىنئام قىلغاندىن كېيىن، ئۇنىڭغا ھەر-قانداق ۋاقىتتا قېشىغا ئىجازەتسىز كىرىش ئىمتىيازى بەرگەندى.

— ۋە ئەلەيكۇم ئەسسالام. سەئىدخان بىلەن سەيپىد مۇھەممەد مىرزا ئۇنىڭ سالامىنى تەڭلا ئىلىك ئالدى.

— بىمەھەل ۋاقىتتا كىرىپ قالدۇمۇ قانداق؟ مۇھىم بىر مەسلىھەتنىڭ ئۈستىگە كىرىپ قالغان ئوخشايدىمەن دەپ ئويلىغان مىرزا ھەيدەر كۆرەگان كەينىگە يېنىشقا تەم-شەلدى.

— سەن ئۈچۈن بول دەرگاھنىڭ بىمەھەلى يوق. كەل، يې-نىمغا كېلىپ ئولتۇر، — دېدى سەئىدخان مىرزا ھەيدەرگە سول يېنىدىن جاي كۆرسىتىپ، — بۇنىڭدىن كېيىن سەلتەنەت سۆھ-



بەتلەردىن ئۆزۈڭنى چەتكە ئالمىساڭمۇ بولىدۇ، كىچىكلەر تاكى خىزمەتكە قەدەم قويمىغۇچە ۋۇجۇدىدا قابىلىيەت پەيدا بولمايدۇ. ئۇلۇغ ئىشلارغا، چوڭ مەرىكىلەرگە ئېشىتراك قىلمىساڭ، مەرتە-ۋىلىك كىشىلەر، خان - سۇلتانلار، ۋەزىر - ئەمىرلەر جەم بولغان سورۇنلاردا تەمتىرەپ قالىسەن. كىچىكلەر چوڭلار بىلەن دائىم بىللە بولسا، ئۇلارنىڭ كۆڭلى ۋە كۆزى ھەر ئىشقا تونۇشلۇق بو-لۇپ قالىدۇ - دە، كاتتا مەرىكىلەردە تەمتىرەپ قالمايدۇ. بۇ ئۇلار-نىڭ جاھان سوراڭ، سەلتەنەت ئىشلىرىنى ئوڭۇشلۇق قىلىشىغا پايدىلىقتۇر. ئۇنىڭ ئۈستىگە، ئەگەر خىزمەتنىڭ قائىدە - يوسۇن-لىرىنى بىلمىسە، ئۆزگىلەرگە خىزمەت بۇيرۇيالمايدۇ، ئەيىبىنى ھۈنەردىن پەرقلەندۈرەلمەيدۇ، سالاھىيەت ئەھلى ۋە سالاھىيەت يو-لىنى تۇتالمايدۇ. مەنمۇ مەرھۇم خان ئاتامنىڭ مۇلازىمىتىدە بول-غىنىمدا، ئۇلار بۇ ھېكمەتنى كۆڭلۈم ھۇجرىسىغا نەقىشلىگەن-دى. ئەمدى بۇنى ساڭا ئۆگىتىۋاتىمەن. ئەمەل قىلساڭ پايدىسىنى كۆرسەن.

— كالاملىرىنى ئېسىمدە مەھكەم ساقلايمەن، — دېدى مىرزا ھەيدەر كۆرەگان بېشىنى ئېگىپ.

— لېكىن، خىزمەت قىلىشنىڭمۇ چېكى بار. ھۆرمەت كۆر-ستىش مۇۋاپىق ئەمەسلەرگە، خۇسۇسەن چاكار - خىزمەتكارلارغا خىزمەت قىلمىساڭمۇ بولىدۇ. خەقنىڭ كۆزىگە خار كۆرۈنۈپ قال-ماسلىق ئۈچۈن، سورۇن ۋە مەرىكىلەردە مەرتىۋەڭنىڭ ھۆرمىتى-نى ساقلىشىڭ لازىم، ئەمما زىيادە گىدىيىۋالساڭمۇ باشقىلار كۆ-رەگانلىق مەرتىۋىسىنى پەش قىلىپ تەكەببۇرلۇق قىلىۋاتىدۇ، دەپ ئارقاڭدىن پىتنە قىلىشى مۇمكىن. شۇڭا ھەرقانداق ئىشتا مەس-لىھەت، كېڭەشكە ئورۇن بەرگەيسەن، مۇۋاپىق كۆرگەن مەسلىھەت ۋە تەدبىرلەرنى قوبۇل قىلغايىسەن.

— خوش، — دېدى مىرزا ھەيدەر كۆرەگان.

— ئۆرە تۇرۇۋەرمەي يېنىمغا كېلىپ ئولتۇر.

ئۇ سەئىدخاننىڭ يېنىغا كېلىپ ئولتۇردى. شۇ ئەسنادا ھۆ-

دەيىچى بەگ كىرىپ كەلدى.

— مەلۇم بولغايمۇ!

— سۆزلە، — دېدى سەئىدخان.

— ياركەنتتىن ئايغاقچى كەلدى.

— باشلاپ كىر.

ھايال ئۆتمەي ئايغاقچى كىرىپ كەلدى.

— ئالىيلارغا مەلۇم بولغايمۇ، — دېدى ئۇ سالام — سەھەت

يوسۇنلىرىنى بەجا كەلتۈرگەندىن كېيىن، — قۇدرەتلىك پاناھگا.

ھىمىزنىڭ ماڭلايسۆيىگە قەدەم تەشرىپ قىلغىنىدىن خەۋەر تاپقان

ياركەنتتىكى رەئىيەت قانچىلىك ھاياجانغا چۆمگەن بولسا، مىرزا

ئابابەكرى شۇنچىلىك تەشۋىشكە ئەسىر بولۇپتۇ، تۇتلۇق جېڭىدە

مىرزا ۋەلىبەگ قاتارلىق بەش سەركەردىسىنى ئاختا قىلىپ جازا.

لىغاندىن كېيىن، شاھىدانە كۆكۈلدەش، مۇھەممەدبەگ قاتارلىق

ئەمىرلىرىدىنمۇ گۇمانلىنىپ جازالىغان ھېسابتا قازىققا سالغاندە

كەن، ھازىر ئۇنىڭ دەرگاھىدا سىپاھلىقنىڭ ھۆددىسىدىن بەجەندە

دەل چىقالغۇدەك سەركەردىلىرىنىڭ تايىنى قالماپتۇ، شۇنداقتە

مۇ مىرزا ئابابەكرى دېھقان بولامدۇ، تىجارەتچى، ھۈنەرۋەن — كا

سىپ بولامدۇ ۋاللاھۇ ئەلەم ئون بەش ياشتىن يۇقىرى بېلى باغلاق.

لىق ئەركەك بولسا چىرىكلىككە تۇتۇپ مەشىقلەندۈرۈۋېتىپتۇ.

ئەسلىدىنلا لەشكەرىي تەربىيە كۆرمىگەن بۇ كىشىلەرنىڭ سەپ

تۈزۈشلىرىمۇ، قورال تۇتۇشلىرىمۇ تولىمۇ كۈلكىلىك.

سەئىدخان مەمنۇنلۇق بىلەن كۈلۈمسىرىدى:

— بۈزۈك مومام شاھ بېگىم بىلەن ھامام مېھرىنىگار

خېنىمنىڭ ئەھۋالىنى بىلەلەيدىكمۇ؟

— كەچۈرسىلە ئالىيلار، خەۋەر يەتكۈزۈشكە ئالدىراپ

تۇرغاچقا، ئۇنىڭ ئۈستىگە شەھەردە ئايغاقچى، پايلاقچىلار مە

خىلداپ كەتكەچكە ئۇل بۈزۈكۋارلىرىمىزنىڭ ئەھۋالىنى ئې

نىقلاشقا ئامال قىلالىمىز، ئەمما مۇنداق بىر ئېچىنىشلىق ۋەقە

قۇلىقىمغا كىرىپ قالدى: مىرزا ئابابەكرى بىر تۇغقان سىڭىلىسى

خانسۇلتان خېنىمنى سەلتەنەتىمگە نارازىلىق بىلدۈردى، ماڭا



دۈشمەنلىك ۋە قەست قىلىش غەرىزى بار، دېگەن گۇمان بىلەن زىندانغا سولاپ، يېڭىلى تائام، ئىچكىلى سۇ بەرمەي قىيناپتۇ، ھەتتا سۇ ئورنىدا چاغىر^① بېرىپتۇ. پاك ئېتەكلىك، پاكىز نەسەب-لىك، پۈتكۈل ئۆمرىنى ئىبادەت ۋە خەيرلىك ئەمەللەر بىلەن ئۆتۈپ كۆزگەن پەرىشتە سۈپەت ئول مەزلۇمە ئاخىر ئاچلىق ۋە ئۆسۈز-لۇقتا قىيىنلىپ ئۆلۈپتۇ، يەنە... — ئايغاقچى دەيمۇ، دېمەيمۇ دې-گەندەك مىرزا ھەيدەر كۆرەگانغا بىرنەچچە دەققە قاراپ قويۇپ گېپىنى داۋاملاشتۇردى، — يەنە بەدەخشاندا بۇزىرۇك خانىش شاھ بېگىم ئالىيلىرى بىلەن بىللە ئەسىرگە چۈشكەن، مىرزا ھەيدەر كۆرەگان جانابلىرىنىڭ بىر تۇغقان ئىنىسى مۇھەممەد شاھنى ئاختا قىلىپ، خىزمىتىگە سالغانىكەن، كەمىنلىرى ياركەنتكە بېرىشتىن بىر كۈن ئاۋۋال مەيدىسىدىن كاۋاپ زىخى بىلەن تامغا مىخلىتىپ، قىيناپ ئۆلتۈرگۈزۈپتۇ.

ئىنىسىنىڭ ئۆلۈم خەۋىرىنى ئاڭلىغان مىرزا ھەيدەر كۆرەگان ھۆركىرەپ يىغلىۋەتتى. سەئىدخان بىلەن سەيپىد مۇھەممەد مىرزانىڭ قوشۇمىلىرى غەزەپتىن تۇرۇلۇپ كەتكەنىدى.

— بولدى چىقىپ كەت، — دېدى سەئىدخان ئايغاقچىغا قاراپ، ئاندىن مىرزا ھەيدەر كۆرەگانغا تەسەللى بەردى، — كۆڭ-لۇڭنى يېرىم قىلما. بۇ قىساسنى ئول مەلئۇندىن چوقۇم ئال-مىز.

— ئۆزلىرىنى تۇتۇۋالسىلا ئوغلۇم، — دېدى سەيپىد مۇ-ھەممەد مىرزا تەسەللى بېرىپ، — قۇدرەتلىك تەڭرىم زالىم-پاسىقلارنىڭ جازاسىنى ھامان بېرىدۇ. ئۆزىنىڭ بىر تۇغقان سىڭلىسىغا ۋە ئىنىسىنىڭ ئوغلىغا بۇنداق ئازابلارنى سالغان. ئول مەلئۇن پاك ۋە ئىززەت - ھۆرمەتكە ئىگە شاھ بېگىم ئالىيلىرىغا ۋە مېھرىنگار خېنىمغا نېمە كۈنلەرنى كۆرسەتكەندۇ؟...

— سەركەردىلەرگە پەرمانىمنى يەتكۈزۈپ، — دېدى سەئىدخان چىشلىرىنى غۇچۇرلىتىپ تۇرۇپ، — دەرھال يېڭىسارغا ئاتلاز.

① چاغىر — ھاراقنىڭ بىر تۈرى.

غاي. ئاللاھ نامىدىن قەسەمكى، مىرزا ئابابەكرىنىڭ كاللىسىنى ئېلىپ، ياركەنت شەھىرىنىڭ قوۋۇقىغا ئېسىپ خارۋاز قىلمىد. سام بۇ ھۇدۇدىن ھەرگىز كەتمەيمەن!

شۇ كۈنلەردە ياركەنت شەھىرىنى ۋەھىمە قاپلىغانىدى. شەھەر كۈچىلىرىدا ئانچە - مۇنچە ھاجەتمەن، يايىمچىلاردىن باشقا بارلىق دۇكان - سارايلار تاقالغان، ھۈنەرۋەن - كاسىپلار ئىش توختاتقان، ئاۋات چارسۇ - رەستىلەر چۆلدەرەپ قالغانىدى. ھەرقايسى تۈمەن، يېزا - قىشلاقلاردىن مەجبۇرىي تۇتۇپ كەلگەن ئاتىش مىڭغا يېقىن چېرىكنىڭ مەشىق ئەھۋالىنى كۆزىدىن كەچۈرۈۋاتقان مىرزا ئابابەكرى تولىمۇ روھسىز ئىدى، ئېگىز، بەستىلىك كەلگەن بۇ ئادەم شۇ تاپتا قورۇلۇپ، پاكارلاپ كەتكەندەك كۆرۈنەتتى، شۇنداقتىمۇ قان تولغان كۆزلىرى چېرىكلەرنىڭ ھەرىكىتىگە مىختەك تىكىلگەنىدى. دېھقان، ھۈنەرۋەن، تىجارەتچى ۋە شەھەر ئاھالىسىدىن تەركىب تاپقان بۇ چېرىكلەرنىڭ تۈزگەن سەپلىرى رەتسىز، ھەرىكەتلىرى كالانىپاي ئىدى؛ ئاتقان ئوقلىرى نىشانغا تېگىش تۈگۈل ئاللىقاچانغا قېيىپ كېتەتتى؛ مىنگەن ئاتلىرى شاشلىق قىلسا ئات ئۈستىدە مەزمۇت ئولتۇرالماي، گاھ ئاتنىڭ بويىنىغا، گاھ ساغرىسىغا چۈشۈپ قالاتتى، جان ۋەھىمىسىدە ئاتنىڭ تىزگىنىنى مەھكەم تارتىپ تۇرۇۋالاتتى، توخۇ يۈرەكلىرى قورال - ياراغلىرىنى تاشلىۋېتىپ ئۆزىنى يەرگە ئاتاتتى. سانى بار، ساپاسى يوق بۇ لەشكەرلەرنىڭ ئەھۋالىنى كۆرۈپ تۇرغان مىرزا ئابابەكرىنىڭ ۋۇجۇدىنى چەكسىز ئۈمىدسىزلىك چۇلغۇۋالدى.



«ئەھۋالدىن قارىغاندا، سەلتەنەت سۈرۈدىغان كۈنلىرىم ئا-
خىرلاشقان ئوخشايدۇ. مەن تېخى بۇلارنى باشلاپ بېرىپ، قەشقەر-
نى ياۋىنىڭ تەھلىكىسىدىن خالاس قىلارمەن دەپ ئويلاپتىكەنمەن،
بۇنداق لەشكەر بىلەن جەڭگە بېرىش تۈگۈل، قوغۇن ئوغرىلاشقا
بېرىشمۇ خەتەرلىك. ئېھ تەڭرىم، ھەرقانچە گۇناھىم بولسىمۇ،
ئۆزۈڭ پاناھىڭدا ساقلىغايىسەن...»

مىرزا ئابابەكرى خىيالىدىن باش كۆتۈرۈپ، سەركەردىسى
پىرئەلىبەگكە قارىدى:

— سەن يۈز نۆكەر بىلەن بېرىپ ياۋىنىڭ ئەھۋالىنى بىلىپ
كەل.

ئاللىقانداق خىيالغا ئەسىر بولۇپ تۇرغان پىرئەلىبەگ مىرزا
ئابابەكرىنىڭ مەقسىتىنى چۈشىنىلمەي ياندۇرۇپ سورىدى:

— يېڭىسارغا بارامدىم ئالىيلىرى؟

ئىچى تىتىلداپ تۇرغان مىرزا ئابابەكرى غەزەپ بىلەن گۈر-
كىرىدى:

— ئاۋۇ ئىككى دولاننىڭ ئوتتۇرىسىدىكى باشمۇ ياكى قا-
ياقمۇ؟ ئەلۋەتتە يېڭىسارغا بارىسەن. يولدا ئېھتىيات قىل. ياۋ
قوشۇنىنىڭ ئەھۋالىنى يوشۇرۇنچە كۆزەتسەڭلا بولىدۇ. ئۇلار بەل-
كىم بۇ چاغقا يېڭىسار قەلئەسىنى ئېلىپمۇ بولغاندۇ، ناۋادا يولدا
دوقۇرۇشۇپ قالساڭ، دەرھال قايتىپ كېلىپ خەۋىرىنى بەر. كاتتا
تۆھپە ھېسابىدا ئىنئام بېرىمەن.

مىرزا ئابابەكرىنىڭ ئىنئام بېرىمەن دېگەن سۆزلىرىنى
ئاڭلاپ پىرئەلىبەگنىڭ ۋۇجۇدىنى سۈر باستى.

«ئىنئام بېرەرمىش تېخى. جازادۇر تايىنلىق. ھازىرغا قەدەر
قايسى بىر سەركەردە كۆرسەتكەن تۆھپىسىگە لايىق ئىنئام ئېلىپ
باققان؟ ئۇنداق ئىنئامنى ئېلىشتىن تەڭرىم ئۆز پاناھىدا ساقلى-
غاي...»

تۈگىمەس غەم - تەشۋىشكە ئەسىر بولغان مىرزا ئابابەكرى
پىرئەلىبەگنىڭ چىرايىغىمۇ قارىماي، بېشىنى ئىتتىك ئوردا تە-

رەپكە بۇرىدى.

يۈز نۆكەر بىلەن يولغا چىققان پىرئەلىبەگنىڭ كۆز ئالدىدىن مىرزا ئابابەكرىنىڭ ئوردىدا ئەمىرلەرگە ئىنئام تارقاتقان كۆرۈ-نۈشى لىپ قىلىپ ئۆتتى.

پىرئەلىبەگ يېڭىسار ئەمىرى پىرئەمىن دورغىنىڭ ئوغلى ئىدى. مىرزا ئابابەكرى يىراقتىكى ئەمىرلەرنى تىزگىنلەپ تۇرۇش ئۈچۈن، ئۇلارنىڭ ئوغۇللىرىنى نامدا ئوردىسىدا مەنسەپكە تەيىن-لىگەن بولۇپ، ئەمەلىيەتتە يېنىدا تۇرغاق قىلىپ ساقلىغانىدى.

مىرزا ئابابەكرىنىڭ كەشمىرگە قىلغان يۈرۈشىگە پىرئەلىبەگمۇ قاتناشقانىدى. مىرزا ئابابەكرى كەشمىردىن غەلىبە بىلەن يار-كەنتكە قايتىپ كەلگەندىن كېيىن، سەركەردىلىرىنى تارتۇقلاش ئۈچۈن خەزىنىچى بەگنى بۇيرۇپ شاھنىشىنىڭ ئوتتۇرىسىغا بىر پەتنۇس تىللا ئاچىقتۇردى ۋە سەركەردىلەرنى تەرتىپ بويىچە كې-لىپ سىقىمى تولغۇچە تىللا ئېلىۋېلىشنى بۇيرۇدى. پېشقەدەم ئە-مىرلەر بىر - بىرلەپ كېلىپ تىللا دۆۋىسىگە قولىنى تەگكۈزۈپ قويۇپ، ھېچنەمە ئالماي ئۆز ئورۇنلىرىغا قايتىپ كېلىشتى. نۆ-ۋەت پىرئەلىبەگ قاتارلىق بىرقانچە ياش سەركەردىلەرگە كەلگەن-دە، بىر سىقىمدىن تىللا ئېلىشىپ، مىرزا ئابابەكرىگە مىننەتدار-لىق بىلدۈرۈپ ئۆز ئورۇنلىرىغا قايتىشتى. ئەمما ئىككى كۈن ئۆتكەندە مىرزا ئابابەكرى پىرئەلىبەگ قاتارلىق سەككىز نەپەر ياش سەركەردىنى يوقىلاڭ بىر باھانە بىلەن ئەللىك دەرىزە ئۇرغۇزۇپ، ئەللىك تىللا جەرىمانە قويدى.

پىرئەلىبەگ دەرىزە زەربىسىدىن ئورۇن تۇتۇپ يېتىپ قالدى. — ئاشۇنچىلىك كىچىككىنە سەۋەنلىك ئۈچۈن ئەللىك دەر-رە ئۇرغۇزدى. بەكمۇ ئۇۋالچىلىققا قالدىم، — دەپ داتلىدى ئۇ، يوقلاپ كەلگەن پېشقەدەم ئەمىرگە.

— بۇ ئەللىك دەرىزە ئۇل سەۋەنلىكلىرى ئۈچۈن ئۇرۇلغان

ئەمەس.

پىرئەلىبەگ ئەجەبلەنگەن ھالدا سورىدى:



— ئۆزۈم بىلمەيدىغان قانداق ئېغىر گۇناھكەن ئۇ؟ مالال كەلمىسە كۆرسىتىپ بەرسىلە.

پېشقەدەم ئەمىر ئاچچىق كۈلۈمسىرىدى:

— سىلى ئوردىغا يېڭى كەلدىلە، شۇڭا بىر قىسىم قائىدە - يوسۇنلارنى بىلمەيدىلا. ھېلىقى كۈنى خان ئالىيلرى شاھنىشىندا تىللا ئىنئام قىلغاندا، سىقىملىرىنى تولدۇرۇپ تىللا ئالغانلىرى يادلىرىدا بارمۇ؟

— يادىمدا بولمايدىغان تەقسىر، شۇنچە كۈچەپمۇ ئاران يى - گىرمە تۆت تىللا ئالالايتىمەن.

— ھەببەللى، گەپ مانا مۇشۇ تىللادا، كۆز ئالدىلىرىغا كەل - تۈرۈپ باقسىلا، ئاشۇ چاغدا كۆپ ساندىكى ئەمىرلەر تىللاغا قول ئۈزىتىپ قويۇپ، بىر تىلامۇ ئالمىدى. بۇنى كۆرگەن بولغىتتى - لە ھەقىچان؟

— كۆرگەنمەن، شۇ چاغدا ئۇلار نېمىشقا خان ئالىيلرىنىڭ ئىنئامىنى قوبۇل قىلمايدىغاندۇ، دەپ تولىمۇ تەئەججۈپلەنگەند - دىم.

— سىلى بىلەن بىللە دەررىگە تارتىلغانلارنىڭ ھەممىسى ئاشۇ كۈنى سىقىمىنى تولدۇرۇپ تىللا ئالغانلار.

— بۇنىڭ نېمە يامىنى بار؟ ئىنئامنى خان ئالىيلرى ئۆزى بۇيرۇغان تۇرسا.

— خان ئالىيلرىنىڭ بۇيرۇغىنى راست، ئەمما ئېلىشقا بولمايدۇ. تېخى سىلى يەڭگىلەرگە جازاغا ئۇچرىدىلا، ئاتىلىرىنىڭ يۈزىنى قىلدى بولغاي، ئىنئامنى قوبۇل قىلغانلىق سەۋەبىدىن ئاختا قىلىنغانلار، ھەتتا كالىسىدىن ئايرىلغانلار بار. ئالتۇن خان ئالىيلرىنىڭ جېنى، ئۇ خەزىنىگە كىرىدۇ، ئەمما ھەرگىز چىق - مايدۇ. كونا شەھەر خارابىلىرىدە قازىقتا ئىشلەۋاتقانلارنى كۆر - گەنلا، ھەممىسى ئالىيلرى ئۈچۈن ئالتۇن - كۈمۈش ئىزدەۋاتقان شور پېشانىلەر.

— باشتىلا ئاگاھلاندۇرۇپ قويغان بولسىلىچۇ؟

— سىلىنى بىلەمدىكىن دەپتىكەنمەن.

مۇشۇلارنى خىيالىدىن ئۆتكۈزگەن پىرئەلبەگ ئاستىلاپ قالغان ئېتىغا قامچا سالدى.

«تۆھپە ھېسابىدا كاتتا ئىنئام بېرىمەن دەيدۇ تېخى. كۆتۈر - سۇن ئۇنداق ئىنئامنى! لېكىن تاپشۇرغان ۋەزىپىنىڭ ھۆددىسىدىن چىقالمىسام كاللامنى ئالدىمۇ، مۇشۇ باھانىدە قېچىپ كېتەي دې - سەم، خاتۇن - بالىلىرىم قېپقالدى، بىللە ئېلىپ ماڭالغان بول - ساممۇ...»

ئۇ غەربىي ئۇپۇققا قىيسىيۋاتقان قۇياشقا قاراپ ئاچچىق كۈلۈمسىرىدى.

«چاپە ئېتىم، تېزرەك چاپ. بولمىسا مىرزا ئابابەكرى ئالىي - لىرى سۆرەلمىلىك قىلىدىك دەپ جازالاشتىن يانمايدۇ. ئوتتۇز ياشتا ئاختا بولۇپ ياشىغاندىن ئۆلگەن ئەۋزەل ئەمەسمۇ؟! توۋا، خان ئالىيلىرى نېمىشقا سەركەردىلىرىنى ئاختا قىلىشقا ئامراق - تۇ؟...»



قەشقەردىن توققۇزاق بىلەن ئايلىنىپ ئۆتۈپ، يېڭىسارغا تېز سۈرئەتتە يېتىپ كەلگەن سەئىدخان يېڭىسار قەلئەسىدىكىلەر - نىڭمۇ سېپىل ئۈستىگە ئوق، تاش، كۆتەكلەرنى دۆۋىلەپ، قاتتىق مۇداپىئەدە تۇرۇۋاتقانلىقىنى كۆرۈپ ھۇجۇم قىلىشقا ئالدىرىمە - دى.

— يېڭىسار قەلئەسى كىچىك بولغىنى بىلەن سېپىللىرى مۇستەھكەم. جاسارىتىمىزگە تايىنىپ ھۇجۇم قىلساق زىيان تار -

تىمىز. باشقىچە بىر ئامال قىلايلى، — دېدى سەيپىد مۇھەممەد مىرزا.

— قانداق ئامال قىلىمىز؟

— مىرزا ئابابەكرىنىڭ ھەمدەمگە لەشكەر ئەۋەتىش ئېھتىمالىنى چەتكە قاققىلى بولمايدۇ، — دېدى سەيپىد مۇھەممەد مىرزا، — مېنىڭچە خوجا ئەلى باھادىر بىلەن ئابدۇلۋاھىد باھادىر ئۈچ يۈز نۆكەر بىلەن يولغا چىقىپ قىزىلدا بۆكتۈرمىدە تۇرسۇن. ناۋادا ياركەنتتىن دۈشمەننىڭ ھەمدەمچى لەشكەرلىرى كەلگۈدەك يولسا دەرھال خەۋەر بەرگەي، قالغان سەركەردە — لەشكەرلەر بىر — نەچچە تەرەپتىن سېپىلىنىڭ ئاستىغا تۇتاشتۇرۇپ لەخمە كولايلى. — قەلئەگە لەخمە بىلەن كىرىمىز دېمەكچىمۇ سىلى؟ — دېدى سەئىدخان بۇ تەكلىپكە تازا قوشۇلغۇسى كەلمەي، — قەلئە ئىچىدىكىلەر لەخمىگە تۈتەك قويۇپ بەرمىدى دېگەندىمۇ، لەخمەدىن قەلئەگە كىرمەكچى بولغان لەشكەرلىرىمىزنىڭ ئۇدۇللۇق كالىسىنى ئالارمىكىن.

— دېگەنلىرى توغرا ئاللىلىرى، — دېدى سەيپىد مۇھەممەد مىرزا، — ئەمما بىز لەخمىنى قەلئەگە كىرىش ئۈچۈن ئەمەس، سېپىلىنى پارتىلتىش ئۈچۈن كولايمىز.

— ھە، مۇنداق دېسىلە. پارتلاتقۇچىنى قانداق قىلىمىز؟

— خاتىرجەم بولسىلا ئاللىلىرى. يېڭىسار تاغلىرىدا مەدەن تولا. ئۇستاز ئايازبېك قۇشچى بىلەن مەۋلانە مۇھەممەد مەدەن تاۋلاشنىڭ پىرى. ئۇلار پارتلاتقۇچىنى تېزلا تەييار قىلىدۇ.

— شۇنداق، — دېدى ياشىنىپ قالغان ئايازبېك قۇشچى، — تۇرپاندىكى خانلىق مەدرىسەدىمۇ تالىبى ئىلىملەرگە مەدەن تاۋلاش، زەمبىرەك ئوقلىرىنى، پارتلاتقۇچىلارنى ياساش ھەققىدە ئىلىم سۆزلىنەتتى، بەلكىم خان ئاللىلىرىنىڭمۇ ئېسىدە بولسا كېرەك.

— ئېسىم قۇرۇسۇن ئۇستاز، — دېدى سەئىدخان خىجىللىق بىلەن كۈلۈمسىرەپ، — سىلى تۇرغان يەردە بۇنىڭدىن نېمە غەم.

— پارتلاتقۇچ ياساشتا ھاپىز مىرىمنىڭ كارامىتى مەندىن زىيادىرەك، — دېدى مەۋلانە مۇھەممەد.

— ئۇنداق بولسا ئۇستازغا مەۋلانە مۇھەممەد، ھاپىز مىرىم، نۆكەر بېشى تاهىر بەگلەر ھەمدەمە بولغاي. پارتلاتقۇچنى تېزىرەك تەييارلىغايىسىلەر، — ئۇ نەزەرىنى باشقا سەركەردىلىرىگە ئاغدۇردى، — خوجا ئەلى باھادىر بىلەن ئابدۇلۋاھىد باھادىر ئۈچ يۈز نۆكەر بىلەن يەزەك بولۇپ قىزىلدا بۆكتۈرمىدە تۇرغاي، قالغان سەركەردىلەر بىرقانچە تارماغا بۆلۈنۈپ لەخمە كولايىمىز. قەلئەنىڭ شىمالىي قىسمى چوڭقۇر يارلىق ئىكەن، شۇڭا ئۇ تەرەپكە لەخمە كۈلەشنىڭ ئىمكانىيىتى يوق. مەن قەلئەنىڭ كۈنپىتىش تەرىپىدىكى سېپىلنىڭ ئۈستىدىكى بىرىنچى بۇرجىنى نىشان قىلىپ لەخمە كولايىمەن، خۇدايىقۇلى باھادىر، شەيخ نەزەر ياساۋۇل قاتارلىق ئالتە سەركەردە ماڭا شېرىك بولىدۇ؛ ئوڭ تەرىپىمىدىن ئالتىنچى بۇرجىنى نىشانلاپ مىرزا ھەيدەر كۆرەگان لەخمە كولايىدۇ، ئۇنىڭغا مەخسۇد ئەلى، ياراكاساۋۇل، تەڭرىبەردى بەگ قاتارلىق ئالتە سەركەردە شېرىك بولىدۇ؛ ئۇنىڭ ئوڭ يېنىدىكى بۇرجىنى نىشانلاپ مىرزا ئەلى تاغايى لەخمە كولايىدۇ، ئۇنىڭغا قۇتلۇق مىرەك مىرزا، بەھرىكە مىرزىلار شېرىك بولىدۇ؛ سول تەرىپىمىدىن ئۈچىنچى بۇرجىنى نىشان قىلىپ بابا سادىق مىرزا لەخمە كولايىدۇ، شاھباز مىرزا بىلەن بەھرەبىت مىرزا جامائىتى بىلەن شېرىك بولىدۇ؛ ئۇنىڭ يېنىدىن مىرزا مۇھەممەدبەگ بىلەن بەگمۇھەممەدبەگ ئاغا - ئىنىلەر بىر لەخمىگە شېرىك بولىدۇ؛ جەنۇب تەرەپتىكى بۇرجىنى نىشانلاپ خانىكە مىرزا بىلەن پىشكە مىرزىلار بىر لەخمىگە شېرىك بولىدۇ؛ ئۇنىڭ يېنىدىن بىر لەخمىگە مىرمۇھەممەدبەگ بىلەن مىرئەييۈببەگ شېرىك بولىدۇ؛ ئۇنىڭ يېنىدا مىرقەدبەرىبەگ، ئەلى مىرەك بارلاس؛ ئۇلارنىڭ يېنىدا مىردائىم ئەلى؛ ئۇنىڭ يېنىدا قاراقۇلاق مىرزا؛ ئۇنىڭ يېنىدا ئۆلۈسبېگى سەيپىد مىرزا مۇھەممەد مىرزا مولجار ئېلىپ لەخمە كولايىدۇ. كاتتا بەگ قاتارلىق سەركەردىلەر ئۇزۇق - تۈلۈككە مەسئۇل بولىدۇ. قەلئەنىڭ كۈن -



چىقىش تەرىپىمۇ شىمال تەرىپىگە ئوخشاشلا ئېگىز يارلىق بول-
غانلىقى ئۈچۈن ئول تەرەپكە كۈچ ئىشلىتىلمىگەي.
سەرگەردىلەر لەخمە كولاشقا كېتەرلىك سايما، جابدۇقلارنى
تەييارلاشقا كىرىشتى.

※

※

※

كىچىككىنە قىزىل بوستانلىقى خۇددى تەڭرى تەرىپىدىن
كۆز يەتكۈسىز ھىمىتىنىڭ سېيىغا تاشلاپ قويۇلغان بىر پارچە
كىمخاپتەك كۆرۈنەتتى، شۇ تاپتا ئۇنى تۈن قاراڭغۇسى پۈتۈنلەي
يۇتۇۋالغانىدى.

نەچچە كۈندىن بېرى قىزىلدا قاراۋۇللۇق قىلىۋاتقان خوجا
ئەلى باھادىر بىلەن ئابدۇلۋاھىد باھادىر كۆكراباتقىچە چارلىغۇچى
ئەۋەتكەن بولسىمۇ، ياركەنت تەرەپتىن ھېچبىر شەپە بولمىغانلىقى
ئۈچۈن، ئېھتىيات تەدبىرلىرىنى بوشاشتۇرۇپ قويغانىدى، بۇ
كېچە ئۇلار ياركەنت تەرەپتىن كېلىۋاتقان پىرئەلىبەگدىن خەۋەر-
سىز بەخىرامان ئۇيقۇغا كەتكەنىدى.

— ئۇلارنىڭ ئەھۋالىنى ئېنىق بىلەلىدىڭمۇ؟ — پىچىرلاپ
سورىدى پىرئەلىبەگ چارلىغۇچىسىغا قاراپ.

— ئۇلار چۈشكۈن قىلغان باغنىڭ قېشىغىچە باردىم، تۇتقا-
تارلىرىمۇ مۈگىدەپ قالغاندەك قىلىدۇ. شەبخۇن ئۇرامدۇق؟

— ھازىر تۈن نىسپىدىن ئاشتى، يەنە بىر ئاز ساقلايلى. سە-
ھەرنىڭ ئۇيقۇسى شېرىن بولىدۇ، شۇ چاغدا شەبخۇن ئۇرساق گەپ
يوق نۇسرەت قازىنىمىز. نۆكەرلەر ئۆز ئورنىدا مىدىرلىماي بىر-
ئاز ئارام ئېلىۋالسۇن.

قازاننى دۈم كۆمۈرۈپ قويغاندەك قاراڭغۇلۇققا چۆمگەن
قىزىل بوستانلىقى ئىتلارنىڭ ئاندا - ساندا قاۋاشلىرىنى ھېسابقا
ئالمىغاندا تولمۇ جىمجىت ئىدى.

تۇيۇقسىز ياڭرىغان چۇقان - سۈرەن ساداسىدىن چۆچۈپ

ئويغانغان خوجا ئەلى باھادىر بىلەن ئابدۇلۋاھىد باھادىر سەكرەپ ئورۇنلىرىدىن تۇرۇپ كەتتى. نۆكەرلەر ئۇيقۇلۇق كۆزلىرىنى يىر - تىپ ئېچىپ، سېلىپ تاشلىۋەتكەن دۇبۇلغا - ساۋۇتلىرىنى كى - يىشكە ئالدىرىدى. بۇ چاغدا پىرئەلىبەگنىڭ نۆكەرلىرى ئۇلارنىڭ بېشىدا قىلىچلىرىنى ئوينىتىشقا ئۈلگۈرگەنىدى.

— نۆكەرلەر ئالاقزادە بولمىسۇن، ھەمراھلىرىنىڭ ئىسمىنى قىچقىرىپ، بىر يەرگە جەمئىي بولۇپ ياۋغا تاقابىل تۇرغاي، — دېدى خوجا ئەلى باھادىر يېنىدىكى سەرۋازغا قاراپ.

كۆزنى يۇمۇپ ئاچقۇچە تۈن قاراڭغۇسىدا دەشەتلىك قىر - غىن باشلاندى.

— ئەھۋالدىن قارىغاندا بىزگە شەبخۇن ئۇرغىنى ياركەنتتىن كەلگەن ئاساسلىق قوشۇن ئەمەستەك قىلىدۇ، — دېدى ئابدۇلۋا - ھىد باھادىر ئەتراپتىكى نۆكەرلەرگە قاراپ، — قىلچىلىك تەمتد - رىمەڭلار.

ئىككى سەركەردىنىڭ جاسارەت بىلەن جەڭ قىلىۋاتقىنىنى كۆرگەن نۆكەرلەر قېچىشنى توختىتىپ قايتۇرما ھۇجۇمغا ئۆتتى. بۇ شاۋقۇن - سۈرەندىن ئويغىنىپ كەتكەن ئىتلار قاۋاپ، ئېشەك - لىر ھاڭرىشاتتى. يۈرەكلىكەرەك دېھقانلار ئۆگزىلىرىگە چىقىپ ئۇر - چاپ سادالىرىغا قۇلاق سالاتتى.

سۈبھى ئاقىرىپ جەڭ قىلىۋاتقانلار ئۆزى بىلەن قارشى تە - رەپنى پەرق ئەتكۈدەك بولدى. ياۋ لەشكەرلىرىنىڭ مۆلچىرىدىكى - دىن خېلىلا كۆپلۈكىنى ھېس قىلغان پىرئەلىبەگ ئىشەنچىنى يوقاتقاندى. تاڭ يورۇپ بولغۇچە ئۇنىڭ نۆكەرلىرىنىڭ تەڭ يېرد - مى قىرىلىپ كەتكەن، ھايات قالغانلىرىنىڭ جەڭدىن راۋىي يېنىپ قېچىشنىڭ كويىغا چۈشكەنىدى.

«تەقدىر مۇشۇنداق ئوخشايدۇ، ئەسلىدە ئالدىراڭغۇلۇق قىل - مىسام بوپتىكەن. ئەمدى بۇ ئەھۋالدا قاچسام ئۇلار ئارقامدىن مازاق قىلىدۇ. بۇغۇ مەيلى، ئەمما قېچىپ قۇتۇلغىنىم بىلەن يە - نىلا جازادىن قۇتۇلالمايمەن. مىرزا ئابابەكرى ئالىيلىرى كاللامنى



ئالمىغان تەقدىرىدىمۇ ئاختا قىلماي قويمايدۇ...»
 ھازىرلا جان يېرىدىن ئايرىلىپ قالغاندەك تۇيغۇغا كەلگەن
 پىرئەلىبەگنى ۋەھىمىلىك تىترەك باستى.
 «ئەڭ ياخشىسى رەسۋايىئەزىم بولۇپ قاچقاندىن كۆرە، جاسارەت
 بىلەن جەڭ قىلىپ، ھىمەت بىلەن ئۆلگىنىم ئەۋزەل. باشقىلار
 بىلىسمۇ مېنى مەردلىك كۆرسىتىپتۇ دەپ مەدھىيىلىشىدۇ...»
 پىرئەلىبەگ جان تىكىپ ئېلىشىۋاتاتتى. شۇ تاپتا ئۇ رەقبە-
 لىرى تۇرغان باغقا قايسىلىپ قالغانلىقىنى بىلمەيلا قالغانىدى.
 — بىزنىڭ ۋەزىپىمىز ياركەنتنىڭ ئەھۋالىنى بىلىش. ھەم-
 مىسىنى قىرۋەتسەك خان ئالىيلىرىغا جاۋاب بېرەلمەي قالىمىز،
 شۇڭا ئاۋۋ سەركەردىسىنىمۇ بولسا تىرىك تۇتايلى، — دېدى خوجا
 ئەلى باھادىر.

مىرزا ئابدۇلۋاھىد باھادىرنىڭ ئاتقان ئوقى پىرئەلىبەگنىڭ يو-
 تىسىغا سانجىلىدى. ئەسلىدىمۇ ئۆزى يالغۇز دېگۈدەك خېلى كۆپ
 دۈشمەنگە تاقابىل تۇرۇۋاتقان پىرئەلىبەگ ھالسىراپ قالغانىدى. يو-
 تىسىغا ئوق تېگىش بىلەن قارشىلىق كۆرسەتكۈدەك مادارى قالمىدى.
 — نۆكەرلىرىڭلار يېقىن كەلمىسۇن! — دەپ ۋارقىرىدى ئۇ
 قارشى تەرىپىدە تۇرغان ئىككى سەركەردىگە قاراپ، — نېمىلا
 بولمىسۇن مەنمۇ مىرزا ئابابەكرى پادىشاھ ئالىيلىرىنىڭ مەرتىۋى-
 لىك سەركەردىسىمەن، شۇڭا ئىككى سەركەردىدىن بىرىڭلار كېلىپ
 كالامنى ئېلىڭلار!

خوجا ئەلى باھادىر قاقاھلاپ كۈلۈپ كەتتى:
 — بىزگە سىلەنىڭ ئۆلۈكلىرى ئەمەس، تىرىكلىرى كېرەك
 سەركەردە، ئەڭ ياخشىسى قىلىچلىرىنى تاشلىسىلا.
 ھاياتىدىن ئاللىقاچان ئۈمىد ئۈزگەن پىرئەلىبەگنىڭ ئۆچمەي
 دەپ قالغان ئۈمىد شامى سۇس پىلىدىدى، ماغدۇرسىز قولىدىكى
 قىلىچىنى ئاستا تاشلىدى.

— ياۋ سەركەردىسىنى باغلىماي ئاتقا مىندۈرۈۋېلىڭلار، —
 دېدى خوجا ئەلى باھادىر نۆكەرلىرىگە قاراپ.



كۈن پېشىنىدىن قىيىلغانىدى.

ئۆكەرلەر يارىلانغان پىرئەلبەگنى ئاللىقاچان تىزلاندۇرۇپ قويغانىدى. سەئىدخان ئۇنىڭ كۆزىگە تىكىلىپ تۇرۇپ سورىدى:

— ئۆزۈڭنى مەلۇم قىل!

— كەمىنلىرى يېڭىسار ئەمىرى مىرزا ئەمىن دورغىنىڭ

چوڭ ئەمىر زادىسى، مىرزا ئابابەكرى پادىشاھ ئالىيلىرىنىڭ سەردىسى پىرئەلبەگ بولمىەن.

ئۇنىڭ تەمكىنلىك بىلەن بەرگەن جاۋابى سەئىدخانغا ياراپ قالغانىدى.

«يارايسەن، ئەر كەككە خاس يۈرىكىڭ بار ئىكەن، بىر قوشۇق قېنىڭنى تىلەپ يالۋۇرۇپمۇ قويمىدىڭ...»

— مىرزا ئابابەكرى ئاساسلىق قوشۇننى ئەۋەتمەي، نېمىش-

قا ئاران يۈز ئۆكەر بىلەن سېنى ئەۋەتتى؟

پىرئەلبەگ سەئىدخاننىڭ كۆزىگە قاراپ تۇرۇپ جاۋاب بەردى:

— ئالىيلىرىغا راست جاۋابىم كېرەكمۇ ياكى يالغان جاۋاب-

بىممۇ؟

— راستىنى سۆزلە.

— مىرزا ئابابەكرى ئالىيلىرى قەشقەرگە لەشكەر تارتىپ

كېلىۋاتقانلىقىرىدىن خەۋەر تېپىپ، قەشقەر، يېڭىسار قەلئەسىد-

نىڭ مۇداپىئەسىنى پۇختىلىغاندىن كېيىن، ياركەنتكە قايتىپ

كېلىپ لەشكەر ۋە لەشكىرىي ئەسلىھەلەرنى تەييارلاپ تەق بولۇپ

تۇرۇۋاتىدۇ. مىرزا ئابابەكرى ئالىيلىرىنىڭ ئات، قورال - ياراغ،

دۇبۇلغا - ساۋۇت، جەببە - قالقان ۋە باشقا جەڭ ئەسۋابلىرىغا

زىنھار ھاجىتى چۈشمەيدۇ. ئىلكىدىكى لەشكەرلىرىدىن يۈز ھەس-

سە كۆپ لەشكەرگە يەتكۈدەك ئەسلىھەلىرى باردۇر. ئەمما، شۇنچە

يىللاردىن بېرى ساداقىتى ۋە كۈچ - قۇۋۋىتى بىلەن ئۇنىڭ سەل-



تەنەت ئاساسى ۋە ھۆكۈمەت بىناسىنىڭ ئۇلىنى بەرپا قىلغان مەر -
 تىۋىلىك ئەمىرلەر، داڭلىق سەركەردىلەر، مەردانە پالۋان -
 سەرۋازلارنى يېقىندىن بېرى تۈرلۈك گۇمان ۋە بەتنامىلار بىلەن
 جازالاپ، گاھلىرىنى ئەيىبناق قىلدى، گاھلىرىنى يوقلۇق پەر -
 دىسى ئىچىگە يوللىۋەتتى. مانا ھازىر دېھقانلار، ھۈنەرۋەن - كا -
 سىپلار ۋە ئاددىي رەئىيەت ئارىسىدىن چېرىك يىغىۋاتىدۇ. سە -
 پاھلىقتىن قىلچىلىك خەۋىرى يوق بۇ كىشىلەرنىڭ بىرىنى ئە -
 مىر، بىرىنى سەركەردە، بىرىنى سەرۋاز، يەنە بىرىنى ساھىب تەد -
 ىر^① قىلىپ تەيىنلەۋاتىدۇ، ئەل ئۆمرىدە چۆمۈچ دەستىسى ۋە ئۆ -
 ماچ قاچىسىدىن باشقا نەرسىنى تۇتۇپ باقمىغان بۇ كىشىلەر ئەم -
 دى قايسى قوللىرى بىلەن شەمشەر سېپىنى تۇتالىسۇن، قايسى
 ئەقلى بىلەن جەڭ تەدبىرى كۆرسىتەلىسۇن؟! خاتىرجەم بولغايدا
 ئالىيلىرى، غەلىبە - نۇسرەت قۇياشى سىلىگە قاراپ كۈلمەكتە.
 — سەن ئول كىشىلەرنى ئەل ئۆمرىدە چۆمۈچ دەستىسى بى -
 لەن ئوماچ قاچىسىدىن باشقىنى تۇتۇپ باقمىغان دېدىڭ، — دەپ
 سورىدى سەيپىد مۇھەممەد مىرزا، — بۇ گېپىڭ زىيادە مۇبالىغە
 بولۇپ كەتتىمۇ قانداق؟ چۈنكى، تۇغۇلغان پەرزەنتى ئوغۇل ئىكەن -
 لىكىنى بىلگەن ھامان بېشىغا پىچاق قويۇپ قويدىغان، يېنىدىن
 ھەرقاچان خەنجەر ئايرىماي يۈرىدىغان بۇ دىياردىكى ئەركەكلەرنى
 ئاشۇنداق سۈپەتلىسەڭ كىممۇ ئىشىنەر؟
 پىرئەلىبەگ ئىستېھزا ئارىلاش كۈلدى:

— قارىغاندا ئەمىر جانابلىرى بۇ ھۇدۇدنىڭ قانۇن - ياساق -
 لىرىدىن خەۋەرسىز بولسا كېرەك، مىرزا ئابابەكرى ئالىيلىرى
 ماڭلايسۇپەنىڭ سەلتەنەت تەختىگە چىققاندىن بېرى، سەلتەنەتنىڭ
 مۇقىملىقىنى كۆزدە تۇتۇپ، ئەرلەرنىڭ پىچاق ئېسىپ يۈرۈشىنى
 چەكلىگەنلىكىنى، ھەتتا ئاۋام - رەئىيەت يۇرت ئاتلاپ جاھان
 كۆرسە كۆزى ئېچىلىپ، سەركەش بولۇپ كېتىدۇ، سەلتەنەت ھەق -
 قىدە پىتنە - پاسات تارقىتىدۇ، دەپ ئۆز يۇرتىدىن باشقا يۇرتقا

① ساھىب تەدبىر — ھەربىي مەسلىھەتچى، مۇشاۋىر.



يېدا پۇت - قوللىرى چەمبەرچاس باغلانغان مىرزا ئابابەكرى قەدىمىر قىلماي ياتاتتى. كۆك قەھرىدىن تېرەك بويى ئېگىزلىكتە تۇرۇپ ۋەنلىگەن قۇياش زېمىنىنى تونۇردەك قىزىتىۋەتكەنىدى. ئۇسساپ - چاڭقاپ كەتكەن مىرزا ئابابەكرى دەريا سۈيىگە قاراپ لەۋ يالايتتى. قېشىدا نە بىر ئۆكرى، نە بىر مەھرىمى يوق ئىدى. پۇت - قوللىرىنىڭ قانداقسىگە باغلىنىپ قالغانلىقىنى، بۇ جاڭگالغا قانداق كېلىپ قالغانلىقىنىمۇ بىلمەيتتى.

«ئۇسسۇزلۇقتا مۇشۇنداقلا ئۆلۈپ كېتەرمەنمۇ؟ بىر يۇتۇم سۇ ئىچىۋالسام بولاتتى...»

مىرزا ئابابەكرى بوشىنىش ئۈچۈن قىمىرلىغانسېرى پۇت - قوللىرىدىكى باغلاق شۇنچە چىڭىيتتى.

تۇيۇقسىز ئۇنىڭ كۆزى يىراقتىن كېلىۋاتقان ئىككى كەشكە چۈشتى. ئۇلار ئۇنىڭغا قاراپ كېلىۋاتاتتى.

«ھوي بۇ سىڭلىم خانسۇلتان خېنىم بىلەن ئىنىم ئۆمەر مىرزا ئىكەنغۇ...»

مىرزا ئابابەكرى ئۈمىدلىنەنگەن ھالدا ئېغىز ئاچتى:

— سىڭلىم، بەك ئۇسساپ كەتتىم، بىر يۇتۇم سۇ بەرسىلە. خانسۇلتان خېنىم ئاكىسىنىڭ بىچارە تۇرقىغا قاراپ مەس - خىرىلىك كۈلۈمسىرىدى:

— سىلى ئۇسسۇزلۇقلىرىغا سۇ ئەمەس، شاراب ئىچەتتىلەغۇ ئاغا؟ يادىلىرىدا باردۇر، مېنى زىندانلىرىغا سولغانلىرىدىمۇ ئۇسسۇزلۇقۇمغا شاراب بەرگەن ئەمەسمىدىلە؟

مىرزا ئابابەكرى خىجىللىق بىلەن يەرگە قارىدى:

— گۇناھكار ئاغىلىرىنى كەچۈرسىلە سىڭلىم.

— گۇناھلىرىنى مەندىن ئەمەس، ئادالەتلىك ھەم شەپقەتلىك ئاللاھتىن تىلىسىلە.

خانسۇلتان خېنىم شۇنداق دېگىنىچە ئۇنىڭغا قاراپمۇ قويمىي كېتىپ قالدى.

— قەدىرلىك ئىنىم، — دېدى مىرزا ئابابەكرى ئىنىسى ئۆ -



مەر مىرزىغا قاراپ، — مېنى باغلاقتىن بوشتىۋەتكەن بولسىلا.
— يادلىرىدىن چىقىپ كەتتىمۇ ئاغا؟ مېنىڭ كۆزۈمنى
سېلى كور قىلدۇرغان، بۇ كور كۆزۈم بىلەن قانداقسىگە باغلاقتى
يېشەلەيمەن؟

مىرزا ئابابەكرى يەنە گەپ قىلىشقا تەمشىلىپ تۇرۇشقا،
تويۇقسىز جىيەن ئوغلى مۇھەممەد شاھ پەيدا بولدى:
— تاغا، مەيدەمدىكى مۇنۇ كاۋاپ زىخنى تارتىۋەتكەن بول-
سىلا.

مىرزا ئابابەكرى شۇنداقلا قاراپ چۆچۈپ كەتتى. مۇھەممەد
شاھنىڭ مەيدىسىگە قېقىلغان كاۋاپ زىخنىڭ يېنىدىن شۇرقىراپ
قان ئېقىۋاتاتتى.

ئۆمەر مىرزا مىرزا ئابابەكرىگە سوغۇقلا قاراپ قويۇپ، مۇ-
ھەممەد شاھنىڭ قېشىغا كەتتى.

«بۇ نېمە ئىش؟ ئەجەب مېنىڭ ۋابالىمغا ئۇچرىغانلارنىڭ
ھەممىسى يېنىمدا پەيدا بولۇپ قالدى دېسە...»

مىرزا ئابابەكرى ئۆمىدىلىنىپ ئەتراپقا قارىدى. ئون قەدەم
نېرىدا ئانىسى ئايجامال ئاغىچا بىلەن ئۆگەي دادىسى مۇھەممەد
ھەيدەر مىرزا مۇڭدېشىپ ئولتۇراتتى.

«ئانام بىلەن تاغامنى ئەجەب كۆرمەي قاپتىمەن — يا...»
— ئانا، — دېدى ئۇ زەئىپ ئاۋازدا ئىڭراپ، ئۆسساپ كەت-
تىم، بىر يۇتۇم سۇ بەرسىلە.

— سىلنى ئەجەب تونۇمىدىمغۇ، — دېدى ئايجامال ئاغىچا
قاپقىنى تۈرۈپ، — مەن سىلنىڭ ئانىلىرى ئەمەس، — ئۇ يې-
نىدا ئولتۇرغان مۇھەممەد ھەيدەر مىرزدىن سورىدى، — بۇ كى-
شىنى تونۇمدىلا؟

— يوقسۇ، — دېدى مۇھەممەد ھەيدەر مىرزا.

— ئۇنداقتا يۈرسىلە كېتەيلى.

مىرزا ئابابەكرىنىڭ ئانىسىنى قىچقىرىش ئۈچۈن ھەرقانچە
كۈچىگەن بولسىمۇ ئاۋازى چىقمىدى. شۇ ئەسنادا تويۇقسىز قۇياش



تۇتۇلۇپ، زېمىننى قاراڭغۇلۇق باستى. ئارقىدىنلا يىرتقۇچ ھايۋانلارنىڭ ھۆركىرىگەن، ھۇۋلىغان، خىرىس قىلغان ئاۋازى ئاڭلاندى. ھايت — ھۇيت دېگۈچە مىرزا ئابابەكرى بىر توپ شىر، يولۋاس، بۆرە... قاتارلىق يىرتقۇچلارنىڭ ئوتتۇرىسىدا قالدى. ۋە — ھىمىدىن غال — غال تىترىدى.

— مېنى تونۇدۇڭمۇ؟ — تۇيۇقسىز زۇۋانغا كەلدى يولۋاس.

— ياق، — دېدى مىرزا ئابابەكرى.

— كۆزۈڭنى يوغان ئېچىپ قارا.

شۇ ھامان مىرزا ئابابەكرىنىڭ كۆزىگە يىرتقۇچلارنىڭ بېشى ۋادەم سۈرەتلىك بولۇپ كۆرۈندى.

«توۋا ماۋۇ ئىشنى. بۇلار مىرزا ۋەلىبەگ، شاھىدانە كۆ —

كۈلداش، مۇھەممەدبەگلىرى ئىكەنغۇ...»

يىرتقۇچ تەنلىك ئادەملەر قاقاھلاپ كۈلۈشكە باشلىدى:

— مەن ساڭا ئىتتەك سادىق بولۇپ، يولۋاستەك جاسارەت

كۆرسىتىپ خىزمىتىڭنى قىلغان مىرزا ۋەلىبەگ بولمەن.

— مەن شىردەك جاسارەت كۆرسەتكەن شاھىدانە كۆكۈلداش

بولمەن.

— مەن رەقىبلىرىڭگە بۆرىدەك ئېتىلىپ، ئەدەپنى بەرگەن

مۇھەممەدبەگ بولمەن.

— بىز، سەن پۇت — قوللىرىمىزنى كەستۈرۈپ جازالىغان

چەگرەكلەر بولىمىز.

— بىز مادۇلۇقلار بولىمىز.

— بىز ئۆز كەنتلىكلەر بولىمىز.

— ئەمدى بىزمۇ سېنى ئاختا قىلىپ جازالايمىز!

— پۇت — قولۇڭنى كېسىۋېتىمىز!

— زۇلۇمنىڭ تەمىنى سەنمۇ تېتىپ باق!

ئۇلار چىشلىرىنى ھىڭگىيىپ خىرىس قىلغىنىچە مىرزا ئا —

بابەكرىگە تاشلاندى. بۇ دەھشەتتىن قورقۇپ كەتكەن مىرزا ئابا —

بەكرى جان ئاچچىقىدا ۋارقىرىدى، ئەمما ئاۋازى پەقەتلا چىقمىد.



دى، مىڭ تەستە تىپىرلاپ كۆزىنى ئاچتى. ئۆزىنىڭ ئادەمزا تىسىز جاڭگالدا ئەمەس، ھەشەمەتلىك شاھ سارىيىدا ياتقانلىقىنى كۆرۈپ يەڭگىل تىندى. شۇنداقتىمۇ پۈتكۈل بەدىنىنى قارا تەر باسقاندى.

«يەنە قارا بېسىپتۇ — دە...»

ھەئە، مىرزا ئابابەكرىنى يېقىندىن بېرى پات — پات قارا با — سىدىغان بولۇپ قالغانىدى. كۆرگەن چۈشلىرى بىر — بىرىدىن دەھشەتلىك ئىدى. ئۇ قۇرۇپ كەتكەن لەۋلىرىنى يالىغىنىچە خە — يالغا پاتتى.

«سەلتەنەت بىنايىمىنىڭ تۈۋرۈكلىرى غۇلاپ، ئىقبال قۇياشم زۇۋالغا يۈزلەنگەن ئوخشايدۇ. سەئىدخان بۇ تەۋەگە قەدەم باسقاندىن بۇيان يا كۈندۈزى يا كېچىسى بىردەممۇ ئارام تاپالمايۋاتىمەن، كۆرگەن بۇ يامان چۈشلىرىم بېشىمغا يېقىنلاپ كېلىۋاتقان بالا — قازادىن بېشارەت بولۇشى مۇمكىن. شۇ تاپتا ئىلكىمدە لەشكەر دېسە لەشكەر، سەركەردە دېسە سەركەردە بار، لېكىن ھېچقايسىسى كارغا كەلمەيدۇ. بۇنداق ئەھۋالدا بۆرىدەك قۇترىغان سەئىدخانغا تاقابىل تۇرالىشىم مۇمكىن ئەمەس. ئەڭ ياخشىسى خام خىيالغا ئازراق بېرىلىپ، جېنىمنى ياقىغا ئېلىشنىڭ كويىغا چۈشەي. جان بولسا جاھان، ئاش بولسا قازان دەپتىكەن. تۈبەت^①، كەشمىر تە — رەپكە بېرىپ بىر مەزگىل پاناھلىنماي، كېيىنچە قايتىدىن لەش — كەر تارتىپ كېلىپ، تەخت — سەلتەنەتنى قايتۇرۇۋالارمەن...»

بىر قارارغا كەلگەن مىرزا ئابابەكرى ئاستا بېشىنى كۆتۈرۈپ

پەر ياستۇققا يۆلەندى:

— قايسىڭ بار؟

پايسلاپ كىرگەن مەھرەم بېگى قول باغلىدى.

— چوڭ خانزادە جاھانگىر مىرزا دەرگاھىمدا ھازىر بول —

سۇن!

— باش ئۈستىگە!

مەھرەم بېگى ئارقىچىلاپ چىقىپ كەتتى.

① تۈبەت — تىبەت، شىزاڭ.

«جاھانگىر مىرزىنىڭ خېلىدىن بېرى تەختىمگە ئولتۇرۇش خىيالى بار ئىدى، ئائۇمىد قالمىسۇن، تەخت — سەلتەنەتنى ئۇ — نىڭغا تاشلاپ بېرەي. بىللە ئېلىپ كەتسەممۇ ۋاپادارلىق كۆرسىد. تىپ، پەرزەنتلىك بۇرچىنى ئادا قىلىشى ناتايىن. رىزقى بولسا ئېشىنى يەر، بولمىسا بېشىنى. ئىشقىلىپ مېنىڭ قولۇمدا ئۆلگەندىن ياخشى. ھېلىمۇ ئۆز پەرزەنتلىرىنى ئۆلتۈردى دېگەن ئاتاق. نى يەتكۈچە كۆتۈردۈم. ئوغۇللىرىمدىن ھايات ئېشىپ قالغىنىمۇ مۇشۇ ئىكەن...»

مىرزا ئابابەكرى پەگاھتا قول باغلاپ تۇرغان ئوغلىنىڭ سولغۇن تۇرقىغا قاراپ قاپقىنى تۇردى:
— مۇبارەك بولسۇن، ھازىردىن باشلاپ تاجۇ تەخت ساڭا قالدى.

دادىسىنىڭ بۇ پەرمانىدىن تاسادىپىيلىق ھېس قىلغان جاھانگىر مىرزا نېمە دېيىشنى بىلەلمەي قالدى.
«راست دەۋاتامدۇ ياكى مېنى سىناۋاتامدىغاندۇ، ئۇنىڭ تاجۇ تەختتىن مۇشۇنداقلا ۋاز كېچىشى مۇمكىنمۇ؟...»
مىرزا ئابابەكرى ئوغلىنىڭ خىيالىنى زەردە بىلەن بۆلۈۋەتتى:

— رەھمەت — تەشەككۈرۈڭ يوقمۇ؟

جاھانگىر مىرزا گەپ قىلىشقا ئالدىرماي، دادىسىنىڭ كۆزىگە گۇمان بىلەن قارىدى. كۆز ئالدىدىن مۇشۇ ۋەھشىي دادىسىنىڭ پەرمانى بىلەن ئۆلتۈرۈلگەن ئىنلىرىنىڭ ئېچىنىشلىق قەيپىتى لىپ قىلىپ ئۆتتى.

ھەئە، جاھانگىر مىرزا دادىسىنىڭ خۇي — پەيلىنى ئوبدان بىلەتتى. شەپقەتسىز بۇ دادا ئۆز پۇشتىدىن تامغان قايسى بىر ئوغلىغا ئاتىلىق مېھرىنى بېرىپ باققان — ھە؟! دادىسىنىڭ پەيلىنى بىلمەي گۆدەكلىك قىلىپ ۋەلىئەھدىلىكتىن ئېغىز ئاچقان ئوغۇللىرىنى نىيىتى دۇرۇس ئەمەس، مەندىن تەخت تارتىۋېلىش مۇددىئاسى بار، دېگەن گۇمان بىلەن يۈرىكى ئازراقمۇ ئېچىشماي



تۇرۇپ ئۆلۈمگە بۇيرۇغان ئەمەسمىدى؟! پەقەت جاھانگىر مىرزىلا بۇ ھىممەتسىز، قانخور دادىنىڭ ئالدىدا ئۆزىنى قابىلىيەتسىز، بوشاڭ، گالۋاڭ، قورقۇنچاق كۆرسىتىپ، ھاكىمىيەت، سەلتەنەت ئىشلىرىغا ئارىلاشماي، مەنسەپ - مەرتىۋە تەمەسىدە بولماي، تا ھازىرغىچە جېنىنى ساقلاپ كەلگەنىدى. مىرزا ئابابەكرى ھەر قېتىم بىر ئوغلنىڭ كاللىسىنى ئالدۇرۇپ بولغاندىن كېيىن، جاھانگىر مىرزىنى ئالدىغا چاقىرتىپ: «بىلىشىڭ كېرەك، بۇ ئۆلۈم تۈرۈلگەن ئوغلۇم شىجائەتلىك، قابىل ۋە غەيۇر يىگىت ئىدى. ئەگەر ئۇنى ھازىر ئۆلتۈرمىسەم، ئۇ ماڭا شىرۇيا ئاتىسى خۇسەرەۋگە، ئابدۇللىھى مىرزا ئاتىسى مىرزا ئۇلۇغبەگكە قىلغان مۇئامىلىنى قىلىشى، مېنى ئۆلتۈرۈپ تەخت - سەلتەنەتنى تارتىۋېلىشى مۇمكىن ئىدى. شۇڭا ئۆزۈمنىڭ ئامانلىقى ئۈچۈن ئۇنىڭ كاللىسىنى ئالدىم. كىمكى بەتتىيەتلىك ۋە ئائىنىسايلىق بىلەن تاجۇ تەختىمگە تەمە كۆزىنى تىكىدىكەن، قىلچىلىك ئايپ ئولتۇرمايمەن» دەيتتى. بىگۇناھ ئىنلىرىنىڭ ۋاقىتسىز ئۆلۈمى يۈرەك - باغرىنى لەختە - لەختە قىلىپ تۇرسىمۇ، دەرد - ھەسرەتتىن ئىچىگە يۈتۈپ، دەلدۈشلەرچە ھىجىيشقا مەجبۇر بولاتتى. بىراق بۈگۈن ئاشۇ قانخور، زالىم دادا تاجۇتەختنى تۇيۇقسىز ئۇنىڭغا بەرمەكچى بولۇۋاتاتتى. راستىنلا بەرمەكچىمىدۇ ياكى سەناۋاتامدىغاندۇ؟

«ئۇ مېنى سىنىماپتۇ، تاجۇ تەختى، سەلتەنەتى ۋەيران بولۇپ، جېنى تۇمشۇقىغا كېلىپ قالاي دېگەندە ماڭا ساختا مەرھەمەت كۆرسەتمەكچى. چېكىسىگە تاڭسۇن ئۇنداق تەختنى، قولىدىن كەلسە گۆرىگە بىللە ئېلىپ كەتسۇن. ئەمدى ماڭا بۇ تەخت - سەلتەنەتنىڭ كېرىكى يوق...»

جاھانگىر مىرزا خىيالدىن باش كۆتۈرۈپ دادىسىغا سوغۇق نەزەر تاشلىدى:

— ئەمدى نەگە باراي دەۋاتىدىلا؟

تا ھازىرغىچە ئۆزىگە قاش كۆتۈرۈپ قاراشقا جۈرئەت قىلالا.

مىغان ئوغلىنىڭ بۇ مۇئامىلىسى مىرزا ئابابەكرىگە خۇددى چايان چاققاندىك تۇيغۇ بەردى. شۇ تاپتا ۋۇجۇدىدا ئىلگىرىكى سۈر - ھەيۋىسىدىن ئەسەرمۇ قالغانىدى.

— كارىڭ بولمىسۇن! — دېدى ئۇ كۆزىنى ئوغلىنىڭ كۆزىدىن ئەپچىلىپ تۇرۇپ، — سەنمۇ بىر بېلى باغلاقلىق ئەركەك بولساڭ، تاجۇ تەختنى ساقلاپ قال!

جاھانگىر مىرزا دادىسىغا دادىل قارىدى:
— چېقىلىپ چۆل - چۆل بولۇپ كەتكەن تاۋاقتا ئۇسسۇلۇق

ئىچكىلى بولارمۇ؟

«مۇرىمەسمىكىن دېسەم، سەن بەدرەكنىڭمۇ خېلى گېپىڭ بار ئىكەن - دە. ئاخىرى زەھەرلىك نەشتىرىڭنى سانجىۋالدىڭ، نېمە دېسەڭ دە، ھەقلىقسەن. سەن بىلەن گەپ تالىشىپ ۋاقتىمنى زايە قىلماي. كۈنلەرنىڭ بىرىدە تەخت - سەلتەنەتنى قايتىدىن قولۇمغا ئالغۇدەك بولسام، ئەڭ ئاۋۋال سەئىدخاننىڭ ئەمەس، سېنىڭ قېنىڭنى ئىچىمەن...»

ئالدىراپ تۇرغان مىرزا ئابابەكرى ئوغلىغا زەردە بىلەن ئالايىدى.

— ئۇسسۇلۇقۇڭنى قاندۇرۇش - قاندۇرالماسلىقىڭ ئۆزۈڭ - نىڭ قابىلىيىتىگە باغلىق. سېنىڭ بوشاڭ، كالۋا بولۇشۇڭ مېنىڭ گۇناھىم ئەمەس.

مىرزا ئابابەكرى گېپىنى تۈگىتىپ سارايدىن چىقىپ كەتتى. ئەتىسى پېشىن ۋاقتى بىلەن خەزىنىسىدىكى قىممەتلىك مال - دۇنيالىرىنى توققۇز يۈز قېچىر ۋە نۇرغۇن تۈگىگە ئارتقان مىرزا ئابابەكرى مىڭ نەپەر خاس ئۆكرىنىڭ قورۇقچىلىقىدا يار - كەنت شەھىرىدىن داغدۇغىسىزلا چىقىپ كەتتى. بىر ئۆمۈر خە - سىسىلىك ۋە زۇلۇم بىلەن يىغقان مال - دۇنيالىرىنىڭ ئاز بىر قىسمىنى ئېلىپ مېڭىشقا ئۈلگۈرگەن مىرزا ئابابەكرىنىڭ بىر كۆزى خەزىنىدە قېپقالغان مال - دۇنيالىرىدا، بىر كۆزى تاجۇ تەختىدە قالغانىدى. ھەئە، ئۇنى ھېچكىم ئۇزاتمىدى. قورقۇپ



كەتكەن شەھەر خەلقى ئىشك — دېرىزىلىرىنى مەھكەم تاقاپ،
ئىچكىرى قازناقلرىغا كىرىۋالغانىدى.

138

دەھشەتلىك گۈمبۈرلىگەن سادا بىلەن تەڭ يېڭىسار قەلئەسى
خۇددى يەر تەۋرىگەندەك تىترەپ كەتتى. ھەئە، ئىككى ھەپتىدىن
بېرى كېچە — كۈندۈز دېگۈدەك كولانغان لەخمە بۈگۈن سەھەردە
سېپىلنىڭ ئاستىغا تۇتاشقاندى. بايمىقى پارتلاش ساداسى سېپىل-
نىڭ ئاستىنى پارتىلىتىشتىن چىققان ئاۋاز بولۇپ، پارتلاش زەر-
بىسىدە سېپىلنىڭ تېمى يەتتە — سەككىز گەز كەڭلىكتە ئۆرۈلۈپ
كەتكەنىدى.

— بارلىق سەركەردىلەر ھۇجۇمغا ئۆتسۇن! — دەپ ۋارقىرد-
دى ھاياجانلانغان سەئىدخان.

ماڭلايسۆيەگە قەدەم باسقاندىن بېرى پۇخادىن چىققۇدەك جەڭ
قىلىپ باقمىغان لەشكەرلەر سېپىلنىڭ ئۆرۈلگەن تەرىپىگە قاراپ
يولۋاستەك ئېتىلدى. بۇ پارتىلىش قەلئەنى مۇداپىئە قىلىۋاتقان
سەركەردە — لەشكەرلەرنى ئانچە تەمتىرىتىپ قويىمىغاندەك قىلات-
تى. ئۇلار باستۇرۇپ كەلگەن رەقىبلىرىگە ئوقيا، مەنچاناق بىلەن
قارشىلىق كۆرسىتىشكە باشلىدى. مىڭلىغان ئوقيالاردىن ۋە ئۈز-
لىغان مەنچانقلاردىن تەڭلا ئېتىلغان ئوق ۋە تاش يامغۇرى ھۇجۇم
قىلىپ كەلگەن لەشكەرلەرنىڭ ئىلگىرىلەش يولىنى توسۇپ قويغا-
نىدى.

«ئەمىن دورغا ھەقىقەتەن باھادىر ئەزىمەت ئىكەن، ئۇنىڭ
ئورنىدا باشقا سەركەردىلەر بولسا سېپىلنىڭ ئۆرۈلۈپ چۈشكىنىد-
نى كۆرۈپ، ئاللىقاچان ئۈمىدىنى ئۈزۈپ، جېنىنى ساقلاشنىڭ



كويغا چۈشەتتى، قىلچىلىك تەمتىرىمەي يەنە قارشىلىق كۆرسە-
تىۋاتقىنىنى قارىمايدىغان، مىرزا ئابابەكرى يېڭىساردەك مۇھىم
ئۆتكەنلىنى شۇڭا ئۇنىڭغا تاپشۇرۇپتىكەن - دە...»
ئات ئۈستىدە جەڭ ۋەزىيىتىنى كۆزىتىپ تۇرغان سەئىدخان-
نىڭ خىيالىنى سەيپىد مۇھەممەد مىرزانىڭ سۆزى ئۈزۈپ قوي-
دى:

— ھۇجۇم قىلىۋەرسەك، لەشكەرلىرىمىز زىيادە تالاپەتكە
ئۇچراپ كېتىدىغان ئوخشايدۇ، شۇڭا ھۇجۇمنى ۋاقىتلىق توختە-
تىپ باشقا لەخمىلەرگىمۇ پارتلاتقۇچ قويايلى.

— ئېشىپ قالغان پارتلاتقۇچ بىلەن سېپىلنى ئۆرۈگىلى
بولماسمىكىن، — دېدى سەئىدخان، — يەنە پارتلاتقۇچ ياساشقا
ساقلىساق ئەمىن دورغا سېپىلنىڭ ئۆرۈلگەن يېرىنى قايتىدىن
قوپۇرۇۋالىدۇ، ئول چاغدا شۇنچە تارتقان ئەجرىمىز بىكارغا كې-
تىدۇ.

— ھېچبولمىغاندا ھۇجۇمنى قايتا تەشكىللەيلى، — دېدى
سەيپىد مۇھەممەد مىرزا، — لەشكەرلەر بۇنداق ھۇجۇم قىلسا،
ئۈستىدىن يامغۇردەك يېغىۋاتقان ئوق - تاشلارغا بەرداشلىق بې-
رەلمىگۈدەك.

— ھۇجۇمنى قانداق تەشكىللەمەكچى سىلى؟ — دېدى سە-
ئىدخان جىلە بولغان ھالدا.

— مېنىڭچە ھەر ئەللىك قالدانچى لەشكەرنى بىر توپ قىلاي-
لى. ئۇلار قالدانلىرىنى باش ئۈستىدە جىپسىلاشتۇرۇپ، سېپىل-
نىڭ يوقۇقىغا قاراپ ئىلگىرىلىسۇن. بايا لەشكەرلەر يەككە ھۇ-
جۇمغا ئۆتكەن بولغاچقا، باش ئۈستىگە يېغىۋاتقان يا ئوقىدىن
دالدىلىنالمىدى. قالدانلارنى باش ئۈستىدە جىپسىلاشتۇرۇپ ماڭ-
سا، كاماندازلىرىمىز ئۇلارنى مۇھاپىزەت قىلسا، سېپىلنىڭ ئۆ-
رۈلگەن يېرىگە يېقىنلاشمىقى ئاسانغا چۈشىدۇ.

— ئەمەسە ھۇجۇمنى مۇشۇ ئۇسۇلدا تەشكىللەيلى، — دېدى
سەئىدخان.



ئۇلار سەركەردىلەرگە يېڭى ھۇجۇم قىلىش تەدبىرىنى ئو-
رۇنلاشتۇرۇشقا كىرىشتى.

— مەلۇم بولغاى!

— سۆزلە، — دېدى سەئىدخان يۈگۈرۈپ كەلگەن تاۋاچى
بەگكە قاراپ.

— ياۋ سەركەردىسى ئەمەن دورغا سۈلھى تەلەپ قىلىپ
سۆزلىشىشنى ئىستەۋاتىدۇ.

سەئىدخان يالت ئېتىپ سەيىد مۇھەممەد مىرزىغا قارىدى.

— سۆزلىشىپ باقايلى، — دېدى سەيىد مۇھەممەد مىرزا.

— سۈلھىگە ئىمكان بولسا، جەڭ قىلىش ھاجەت ئەمەس دەپ-

تىكەن، — دېدى سەئىدخان، — بوپتۇ، گېپىنى ئاڭلاپ باقايلى.

— گېپىنى مەن ئاڭلاپ باقاي، — دېدى سەيىد مۇھەممەد

مىرزا، — تەڭ بارمايلى. ناۋادا ھىيلە ئىشلىتىپ قەست قىلماقچى
بولسا خەتەرە قالمىز.

— ئۇنداقتا سىلىمۇ بارمىسىلا، — دېدى سەئىدخان.

چىنداۋۇلبەگ^① مىرزا ئەلى كۆكۈلداش سۆزلىشىپ كەلسۇن.

پەرماننى تاپشۇرۇپ ئالغان مىرزا ئەلى كۆكۈلداش كېتىپ،

بىر ئاش پىششىم ۋاقىت ئۆتكەندە قايتىپ كەلدى.

— ئالىيلرىغا مەلۇم بولغاى، — دېدى ئۇ، — ئەمەن دورغا

بىلەن سېپىلنىڭ تۈۋىدە تۇرۇپ سۆزلەشتىم. ئۇنىڭ راستتىنلا
ئەل بولۇش نىيىتى بار ئىكەن.

— خوش، — دېدى سەئىدخان، — شەرتىنى دېدىمۇ؟

— مۇددىئاسىنى مۇنۇ خەتكە يېزىپ تاشلاپ بەردى.

سەئىدخان خەتنى ئېلىپ ئوقۇشقا باشلىدى:

«بىسمىللاھىر رەھمانىر رەھىم»

ئالدى بىلەن ئولۇغلۇق ۋە بۈيۈكلۈك ھېكمىتى ۋە ئە-

بەدى ھۆكۈمرانلىق سەلتەنەتى بىلەن پۈتكۈل دۇنيانىڭ،

① چىنداۋۇلبەگ — تىڭنىڭچىلار بېگى.

جىمى پادىشاھلارنىڭ پادىشاھى بولغان پاك ۋە مۇقەددەس تەڭرىگە شۈكۈر - سانا ئېيتىش بىلەن بىرگە، ئاجىز - دەردەمەنلەر ئەھۋالىدىن خەۋەر ئېلىپ، زەئىپ بىچارىلەرگە رەھىم - شەپقەت كۆزى بىلەن قاراپ، ئىنايەت ۋە مەرھەمەت لىباسلىرىنى كىيىپ ئاتا مىراس زېمىنىغا قەدەم كەلتۈر - گەن خانزادە سەئىدخان ئالىيلىرىغا بىھېساب سالاملار بول - غاي.

ئاغاقچىلىرىم ئارقىلىق شۇنى بىلىدىمكى، ئاقابىل، ئەقىلسىز ئوغلۇم پىر ئەلىبەگ مىرزا ئابابەكرى ئالىيلىرى - نىڭ پەرمانىغا بىنائەن مۇخالىپەتچىلىك تۇغىنى كۆتۈرۈپ دەرگاھلىرىغا كېلىشكە يېتىنغانىكەن، ئۆزلىرى ئۇنىڭ ئۆ - لۈمگە لايىق بۇ گۇناھىنى كەچۈرۈپ، ئەرزىمەس كاللىسىنى ساقلاپ قاپتىلا، ھەتتا شەپقەت قىلىپ جاراھىتىنى ئەمەل - تىپتىلا. بۇ ھىممەتلىرى ئۈچۈن مىڭلارچە تەشەككۈر.

ھاسىلى كالام شولكى، سەركەردىلىك مەرتىۋىسىگە ئېرىشكۈچى ئەلۋەتتە ئۆز پاسىبانىنىڭ پەرمانىنى بەجىتىدىل ئادا قىلىمىقى ۋاجىپتۇر. كەمىنلىرى نەچچە كۈندىن بېرى ئاشۇ سەركەردىلىك مەجبۇرىيىتىمنىڭ تۈرتكىسىدە جەڭ قىلىدىم. ئەمدى پىچاق سۆڭەككە يەتكەندە ئويلاپ باقسام، ھەرقانچە تىرىشچانلىق كۆرسەتسەممۇ ئالىيلىرىنىڭ شىر مەسەللىك باھادىرلىرىنىڭ مۇقابىلىسىگە چىققۇدەك كۈچ - ماغدۇرۇم قالماپتۇ. يەنە بىر تەرەپتىن ئادالەتسىز زالىمغا خىزمەت قىلىپ ياشىغاندىن كۆرە، ئادالەتلىك باھادىرنىڭ قىلىچىدا جان تەسلىم قىلغاننىڭ شەرىپى كاتتا بىلىندى. ئوشبۇ سەۋەبتىن شەپقەتلىرىنى سېغىنىپ، بۇ سۈلھى سۆ - زىنى ئارىغا سالدىم. ئالىيلىرىغىمۇ مەلۇملۇق، يانلىرىدىكى سەركەردىلىرى سەيپىد مۇھەممەد مىرزا بولسا ئول مىرزا ئابابەكرىنىڭ قېرىندىشىدۇر. كەمىنلىرى ئاتا - بابامدىن تارتىپ ئۇلارنىڭ چاكار - خىزمەتكارلىقىنى قىلىپ كەلگەن



ئۆكەرلەرنىڭ پۇشتىدۇر مەن. گەرچە قىرىق يىلدىن بېرى
مىرزا ئابابەكرنىڭ دەرگاھىدا جان ۋەھىمىسىدىن بىردەم -
مۇ ئاراملىق تاپالمىغان بولساممۇ، لېكىن نەچچە كۈندىن
بېرى تۈز ھەققىنى دەپ، جېنىمنى ئالغىنىمغا ئېلىپ تە -
رىشىۋاتىمەن. مىرزا ئابابەكرى قانچىلىغان باھادىر سەر -
كەردىلەرنى ئۆلتۈردى، ھايات قالدۇرغانلىرىنى خىلمۇخىل
ئازاب - ئوقۇبەتلەرگە دۇچار قىلدى: بەزىلىرىنى ئاختا
قىلدى، بەزىلىرىنىڭ قول - پۇتىنى كەستى، بەزىلىرىنى
كور قىلدى. دېمەك، ھەر كىمنى بىر بالايىقازغا دۇچار
قىلدى. ئۇنىڭ بۇ ۋەھشىي زۇلمىدىن ھەتتا ئۆز پۇشتىدىن
تامغان پەرزەنتلىرىمۇ قېچىپ قۇتۇلالمىدى. ئۇنىڭ بۇنداق
ۋەھشىي قىلمىشلىرىنى كۆرۈپ تۇرۇپمۇ، تۈزنى ھالال يە -
يىشنىڭ شەرتلىرىنى تولۇق ئادا قىلدىم، تۈزكور دېگەن ئا -
تاققا قېلىشتىن ساقلاندىم. ئەگەر پەقىر قۇللىرىنىڭ گۈ -
ناھىنى ئەپۇ قىلىپ، ھاياتىمغا ئامانلىق بەرسە، ئىلتىپات
ۋە ئىنايەتلىرى بىلەن ئىززەتلىسىلە، سەيپىد مۇھەممەد
مىرزىنى كېپىل بولۇشقا بۇيرۇغايلا. بول شەرتىنى ئارىغا
سېلىشىم ھەرگىزمۇ ئاللىيلىرىغا ئىشەنمىگەنلىكىم ئەمەس،
بەلكىم تۈزكور دېگەن ئاتاقنى ئېلىشتىن ئېھتىيات قىلغۇ -
نىمىدۇر. چۈنكى، سەيپىد مۇھەممەد مىرزا ئول مىرزا ئابا -
بەكرنىڭ ئىنىسىدۇر. ئاغىسىنىڭ خىزمىتىدىن چىقىپ
ئىنىسىنىڭ خىزمىتىنى قىلسام تۈزكورلۇق ھېسابلانماس،
ساداقەت، ۋاپا ئەھلى بۇ قىلمىشىمنى ئەيىبكە بۇيرۇماس دەپ
ئويلىدىم. مۇشۇ ئەزىمەت شەرتىم ئادا بولسا، قەلئەنى تاپ -
شۇرۇپ بېرىپ، مۇلازىملىرى قاتارىدا ئاشۇ پەلەك كەبى
يۈكسەك دەرگاھلىرىنىڭ خىزمىتىنى قىلغايىمەن.

كامالى ئېھتىرام بىلەن ئەمەن دورغىدىن دەپ بىد -
لۇرلا.

سەئىدخان خەتنى ئوقۇپ بولۇپ، رازىمەنلىك بىلەن بېشىنى

لىڭشىتتى.

— ئوقۇپ باقسىلا، — دېدى خەتنى سەيپىد مۇھەممەد مىرزاغا تەڭلەپ.

سەيپىد مۇھەممەد مىرزا خەتنى ئوقۇپ بولۇپ قول باغلىدى: — ئانھەزىرىتىم مەرھەمەتلىكتۇر. پەرمانلىرى قانداق بولسا، شۇنداق پەرمانبەردارلىق قىلغايەن.

— بۇنداق ساداقەتمەن كىشىنىڭ تەلىپىنى قوبۇل قىلماس. — لىق باھادىرلىق مەزھىپىدە نامەردلىكتۇر، — دېدى سەئىدخان، — دەرھال بېرىپ ئۆز ئاغزىلىرى بىلەن كېپىل بولغايلا. — باش ئۈستىگە!

سەيپىد مۇھەممەد مىرزا دەرھال بېرىپ ئەمىن دورغا بىلەن كۆرۈشتى. شۇنداق قىلىپ يېڭىسار قەلئەسى سەئىدخاننىڭ قولىغا ئۆتتى.



※

※

※

بۈگۈن ھاۋا باشقىچە ئوچۇق ئىدى. ئاۋۋال قەشقەرگە قايتىدىن ھۇجۇم قىلىش ياكى ياركەنتكە لەشكەر تارتىش ھەققىدە مەسلىھەتلىشىپ ئولتۇرغان سەئىدخان بىلەن سەيپىد مۇھەممەد مىرزانىڭ سۆھبىتىنى ھۆدەيچى بەگ ئۈزۈپ قويدى:

— خۇشخەۋەر ئالىيلىرى. يېڭىسارنىڭ ئىشغال قىلىنغانلىقىدىن خەۋەر تاپقان قەشقەر ئەمىرى مىرزا يۈسۈپبەگ خاتۇن — بالىلىرىنى ئېلىپ، شەھەرنى تاشلاپ قېچىپتۇ. قەشقەرنىڭ ئالىم — ئۆلىمالىرىدىن بىر توپ جامائەت ئالىيلىرىنىڭ ئۈزەڭگىسىنى سۆيۈش ئۈچۈن يېتىپ كەپتۇ.

— بىكاۋۇل بەگكە پەرمانىمنى يەتكۈز. ئۇلارغا ئېسىل نازۇ نېمەتلەر بىلەن داستىخان سېلىپ ھاردۇق سورىسۇن. مەن سەل تۇرۇپ چىقىمەن.

— مۇبارەك بولسۇن ئالىيلىرى! — دېدى سەيپىد مۇھەممەد

مرزا.

— ئۆزلىرىدىن بولسۇن! — دېدى سەئىدخان ھاياجانلانغان ھالدا.

— قۇدرەتلىك پاناھگاھىمغا يەنە بىر خوش خەۋەر بار، — دېدى ھۆدەيچى بەگ، — ياركەنتتىن بايىلا ئايغاقچى كەلدى. مرزا ئابابەكرى خەزىنىدىن كۆتۈرەلىشىچە مال — دۇنيا ئېلىپ خوتەن تەرەپكە قېچىپتۇ.

— بۇ تېخىمۇ كاتتا خوشخەۋەر كەن، — دېدى سەئىدخان، — ياركەنتىمۇ بوش قاپتۇ — دە.

— ياركەنت تەختىگە ھازىر مرزا ئابابەكرىنىڭ چوڭ ئوغلى جاھانگىر مرزا پاسىبانلىق قىلىۋېتىپتۇ.

جاھانگىر مرزىنىڭ ئىسمىنى ئاڭلاپ سەئىدخان بىر ئاز ئويلىنىپ قالدى. چۈنكى، جاھانگىر مرزىنىڭ قولىدا ئۇنىڭ تۆتىنچى سىڭلىسى خەدىچە سۇلتان خېنىم بار ئىدى. ھەئە، مرزا ئابابەكرى ئەينى يىلى ئاقسۇغا لەشكەر تارتىپ بېرىپ، سۇلتان ئەھمەدخان بىلەن جەڭ قىلغاندا، ئەسىرگە چۈشۈپ قالغان مەلىكە خەدىچە سۇلتان خېنىمنى ياركەنتكە ئېلىپ كەتكەن ۋە كېيىنچە ئۇنى ئوغلى جاھانگىر مرزىغا نىكاھلاپ قويغانىدى.

— خوجا ئەلى باھادىر بىلەن مەخسۇد ئەلى بۇ چاغقا يار-كەنتكە يېقىنلاپ قالدى، — دېدى سەئىدخان خىيالىدىن باش كۆتۈرۈپ، — جاھانگىر مرزا نېمىلا بولمىسۇن سىڭلىمنىڭ كۈيۈسى. شۇ تاپتا ئۇلارنىڭ جاھانگىر مرزىغا قەست قىلىپ قويۇش-دىن ئەنسىرەپ قېلىۋاتىمەن.

— ئۇنداق بولسا دەرھال چاپارمەن ماڭغۇزايلى، ئات قوشلاپ ماڭسا ئۇلارغا يېتىشىۋالالايدۇ، — دېدى سەيپىد مۇھەممەد مرزا. ئۇلار خوجا ئەلى باھادىرنىڭ ئارقىسىدىن دەرھال چاپارمەن ماڭغۇزدى.

— يېڭىسارنى يەنىلا ئەمىن دورغىغا تاپشۇرايلى، — دېدى سەئىدخان، — كاتتابەگ، ئابدۇلۋاھىد باھادىر ئىككى مىڭ لەش-



كەر بىلەن قەشقەرگە بېرىپ، ئاۋام — رەئىيەتنىڭ كۆڭلىنى خا
ترجەم قىلسۇن. بىز دەرھال ياركەنتكە قاراپ يولغا چىقايلى.
— شۇنداق قىلايلى ئالىيلىرى، — دېدى سەيىد مۇھەممەد،
مىرزا، — ئاۋۋال قەشقەردىن كەلگەن يۇرت مۆتىۋەرلىرى بىلەن
كۆرۈشۈۋېتەيلى.
— ئېسىم قۇرۇسۇن، تاس قاپتىمەن بۇ مۇھىم ئىشنى ئۆزۈم.
تۇپ قالغىلى، — دېدى سەئىدخان.

139



پېشىن مەزگىلى.
ياركەنت شەھىرىدىن ئون نەچچە چاقىرىم يىراقلىقتىكى بىد-
گىل قىشلىقىدا خوجا ئەلى باھادىر، مەخسۇد ئەلى قاتارلىق سەر-
كەردىلەر ۋە ياركەنتتىكى باي — تۆرىلەر، زەردارلار سەئىدخاننى
كۈتۈۋېلىش ئۈچۈن سورۇن راسلاش، داستىخان سېلىش بىلەن
ئالدىراش يۈرۈشەتتى. ئۇلار سەئىدخان ئۈچۈن شاھ سۇپا، سەر-
كەردىلەر ئۈچۈن گىلەم، لەشكەرلەر ئۈچۈن كىگىز — شىرداق
سېلىپ، ئايرىم — ئايرىم سورۇن راسلىغانىدى. بىر چاقىرىم ئۇ-
زۇنلۇقتا سېلىنغان پاياندازنىڭ ئىككى تەرىپىدە رەتلىك تۇرۇشقان
كىشىلەر پات — پات يىراقلارغا بويۇنداپ قارىشاتتى. خوجا ئەلى
باھادىر بىلەن مەخسۇد ئەلى بىردە ئالاھىدە ياساتقان شاھ سۈپىنىڭ
بېزىلىشىنى تەكشۈرسە، بىردە داستىخانغا تىزىلغان نازۇ نېمەت-
لەرنىڭ تۈرىنى، سۈپىتىنى تەكشۈرەتتى. يۈزلەپ داشقازانلاردا
كالا — قوي گۆشلىرى پىتىقلاپ قاينايتتى. دۈملەپ قويۇلغان پۈ-
لونىڭ مەزىلىك ھىدى دىماقلارنى غىدىقلايتتى. كاۋاپچىلار تو-
نۇر، كاۋاپدانلارغا چوغ چۈشۈرگەچ پاققان، ئوغلاق گۆشلىرىگە

تۇخۇم، دورا - دەرەكلەردىن تەييارلانغان تېتىتقۇلارنى سۈرۈش بىلەن ئاۋارە ئىدى.

— سۇلتان سەئىدخان ئالىيلرى كەلدى!

ئېتىنى قۇيۇندەك چاپتۇرۇپ كەلگەن چاپارمەننىڭ خەۋەر يەتكۈزۈشى بىلەن تەڭ، ساقلاپ تۇرغان كىشىلەر دۈررىدە ئورۇندى. لىرىدىن تۇرۇشتى. خوجا ئەلى باھادىر، مەخسۇد ئەلى ئەتراپىدىكى بەگ - تۆرىلەرنى باشلاپ پايدانازنىڭ باش تەرىپىگە قاراپ يۈگۈرۈشتى. ھايال ئۆتمەي سەئىدخاننى ئارىغا ئېلىپ كېلىۋاتقان سەيدى. ① مۇھەممەد مىرزا قاتارلىق سەركەردىلەرنىڭ قارىسى كۆرۈندى. ئۇلارنىڭ ئارقىسىدىن لەشكەرلەر كېلىۋاتاتتى. شۇ ھامان سازەندىلەر ناغرا - سۇناي، داپ - دۇمباق، راۋاب - تەمبۇر... قاتارلىق سازلارنى شادىيانىگە چېلىشقا باشلىدى.

خوجا ئەلى باھادىر بىلەن مەخسۇد ئەلى باشچىلىقىدىكى بەگ - تۆرىلەر كېلىپ، سەئىدخاننىڭ ئۈزەڭگىسىنى سۆيىدى. سەئىدخاندىن باشقىلارنىڭ ھەممىسى ئاتتىن چۈشتى. سەئىدخان ئات ئۈستىدە تۇرۇپ، پايدانازنىڭ ئىككى تەرىپىدىكى ئىستىقبالغا چىققان كىشىلەرگە ئېھتىرام بىلەن سالام بەردى.

سەئىدخان شاھسۇپىنىڭ قېشىغا كەلگەندە ئاتتىن چۈشتى - دە، سۇپىنىڭ ئۈستىدىكى تەتلىلا كۆرىپدە بەدەشقان قۇرۇپ ئولتۇردى.

— قۇدرەتلىك ئادالەتپاناھمىزنىڭ دۆلەت - سەلتەنەتى زىيادە بولغايسى!

سەئىدخان شاھسۇپىنىڭ ئالدىدا قاتار سەپ تارتىپ تۇرغان ئەمىر - سەركەردىلەرنىڭ سالامىنى ئىلىك ئالغاندىن كېيىن، سەيىد مۇھەممەد مىرزا، ئايازبېك قۇشچى، مىرزا ھەيدەر كۆرەگان، مىرزا ئەلى تاغايىلارنى شاھسۇپىغا چىقىپ يېنىدا ئولتۇرۇشقا ئىجازەت بەردى. قالغان سەركەردىلەر مەرتىۋە - ئونۋانلىرى بويىچە شاھسۇپىنىڭ ئىككى يېتىغا راسلانغان گىلەملىك سورۇندىن ئورۇن ئېلىشتى. نەچچە ئونلىغان چەبدەس يىگىتلەر ئاپتۇۋا -

چىلاپچىلارنى كۆتۈرۈپ كېلىپ قول سۈيى ئېلىشقا باشلىدى.
ئۆزىنى قارشى ئېلىش ئۈچۈن راسلانغان بۇ سورۇندىن سە-
ئىدخان رازى بولغاندەك قىلاتتى. ئۇ پەگاھتا قول باغلاپ تۇرغان
خوجا ئەلى باھادىر بىلەن مەخسۇد ئەلىنى شاھ سۈپىغا چىقىپ
ئولتۇرۇشقا بۇيرۇدى:

— ئىككىڭلار يېنىمدا ئولتۇرۇپ ھەم ساھىبخانا، ھەم مېھ-
مان بولۇڭلار.

— قىبلىگاھىمىزنىڭ ھىممىتىگە تەشەككۈر!

ئىككى سەركەردە شاھ سۈپىغا چىقىپ، پەگاھ تەرەپتىن ئو-
رۇن ئالدى.

— خوش، — دېدى سەئىدخان ياركەنت شەھىرىنىڭ ئەھۋا-
لىنى بىلىشكە ئالدىراپ.

ئىككى سەركەردە دەس ئورنىدىن تۇرۇپ قول باغلىدى:

— بىز ياركەنت شەھىرىگە يېتىپ كەلگەندە، جاھانگىر
مىرزىمۇ ئاللىقاچان شەھەرنى تاشلاپ كېتىپ قالغانىكەن، — دې-
دى خوجا ئەلى باھادىر، — ئوردىدىكى بىر قىسىم بەگلەر، شە-
ھەردىكى ئالىم — ئۆلىمالار، باي — زەردارلار، يۇرت كاتتىلىرى
ئالدىمىزغا چىقىپ شەھەرنىڭ دەرۋازىلىرىنى كەڭرى ئاچتى.

— شەھەرگە تىنچ — ئامان قەدەم باستۇق، — دېدى مەخسۇد
ئەلى، — ئاۋامنىڭ كۆڭلىنى خاتىرجەم قىلىش ئۈچۈن ئامانلىق
جاكارلاتتۇق، ئاندىن خەزىنە، قورال — ياراغ ئىسكىلاتى ۋە ئاشلىق
ئامبارلىرىنى پېچەتلەتكۈزدۇق. سەرۋاز — لەشكەرلەرگە قاتتىق
ھېزى بولۇپ، ئۇلارنىڭ ئاۋامنى بۇلاڭ — تالاڭ قىلىشىنىڭ ئالدى-
نى ئالدىق. ياركەنت شەھىرى ھازىر تولىمۇ خاتىرجەم.

— مانا بۇلار، — دېدى خوجا ئەلى باھادىر تېخىچە قول
باغلاشقىنىچە ئۆرە تۇرغان بىر توپ كىشىلەرنى كۆرسىتىپ، —
بىر قىسىم يۇرت بەگلەرى بىلەن شەھەردىكى باي — زەردارلار، ئا-
لىم — ئۆلىمالار ئالىيلىرىنىڭ قوبۇل قىلىشلىرىنى ئارزۇ قىلد-
دۇ.



ئۇلار دەرھال تىزلىنىپ سەئىدخانغا ھۆرمەت بىلدۈردى.
— ئىجازەت! — دېدى سەئىدخان ئۇلارنىڭ سالامىنى ئىلىك
ئېلىپ، — بۈگۈنچە مۇشۇنداقلا كۆرۈشۈپ تۇرايلى. ھەربىرلىرى
بىلەن باشقا بىر كۈنى مۇلاقاتتا بولىمەن.

— خان ئالىيلىرىنىڭ ئىلتىپاتىغا تەشەككۈر!
سەئىدخان ئىككى سەركەردىسىگە يۈزلىنىپ سورىدى:
— مىرزا ئابابەكرى بىلەن جاھانگىر مىرزانىڭ دېرىكىنى
قىلىپ باقتىڭلارمۇ؟

— مىرزا ئابابەكرى خوتەندىمۇ توختىماي، ئۇدۇل تۈبەتكە
قاراپ كېتىۋېتىپتۇ. جاھانگىر مىرزا ئانچە يىراققا كەتمىگەندەك
قىلىدۇ. سانجۇ قىشلىقىدا پاناھلىنىۋاتقانلىقى ھەققىدە مەلۇمات
بار.

— مىرزا ئابابەكرىنىڭ بۇنداق ئاسانلا قېچىپ قۇتۇلۇشىغا
يول قويساق بولمايدۇ، — دېدى سەئىدخان، — ئۇنى نەدىن بول-
مىسۇن قوغلاپ تۇتۇش كېرەك، — ئۇ بىر دەقىقە تۇرۇۋېلىپ
سەركەردىلىرىگە قاراپ بىر نەچچە سەركەردىنىڭ ئىسمىنى ئاتى-
دى، — مىرزا ئەلى تاغايى، قارا قۇلاق مىرزا، نەزەر مىرزا، قەم-
بەر مىرزا، بەگ قۇلى مەكرىت!
ئىسمى ئاتالغان سەركەردىلەر شاھ سۈپىنىڭ ئالدىغا كېلىپ
قول باغلىدى.

— ھەر بىرىڭلار بەش يۈزدىن لەشكەرگە باش بولۇپ، مىرزا
ئابابەكرىنى قوغلاڭلار. ئۇنى كىم ئاۋۋال تۇتسا، بىرىنچى تۆھپە
شۇنىڭ بولىدۇ.

— پەرمانبەردارمىز! — دېدى ئۇلار.

— مىرزا دائىم ئەلى، بەگ مۇھەممەد! — دېدى سەئىد-
خان، — ئىككىڭلار خاس نۆكەرلىرىڭلارنىڭ سىرتىدا بەش يۈز
لەشكەر ئېلىپ، ئۇدۇل خوتەنگە بېرىپ ئول ۋىلايەتنىڭ ھۆكۈمەت
ئىشلىرىنى ئۆتكۈزۈۋېلىڭلار. قارشىلىق كۆرسەتكەنلەرگە رەھىم -
شەپقەت قىلماڭلار!

— پەرمانبەر دارمىز! — دېدى ئىككى سەرگەردە.

— جايىڭلارغا بېرىپ ئولتۇرۇڭلار، — دېدى سەئىدخان، —
ئۇۋال تائام، ئاندىن كالام دەپتىكەن، غىزادىن كېيىن ئاتلانغايىد-
لەر.

خوجا ئەلى باھادىرنىڭ قول ئىشارىتى بىلەن يۈزلىگەن چەب-
دەس يىگىتلەر تاۋاق — تاۋاقلارغا ئۇسۇلغان تۈرلۈك نازۇ نېمەت-
لەرنى داستىخانغا توشۇشقا باشلىدى.

— بۇ قىشلاقتىكى رەئىيەتكىمۇ داستىخان ھازىر لاندىمۇ؟ —
سورىدى سەئىدخان.

— ئۇلارغا لەشكەرلەرنىڭ ئاياغ تەرىپىدىن داستىخان ھازىر-
لىدۇق — دېدى خوجا ئەلى باھادىر.

— ئوبدان قىلىپسىلەر، — دېدى سەئىدخان، — قەشقەرگە
قەدەم قويغاندىن بېرى شۇنى ھېس قىلىۋاتىمەنكى، رەئىيەتنىڭ
ھال — كۈنى تولىمۇ خاراب ئىكەن. بىز ئەڭ ئۇۋال ئۇلارنىڭ
ئاچ — توقۇلۇقىنى ئويلىشىمىز كېرەك. ئاۋام باي بولمىسا، سەلتە-
نەت روناق تاپمايدۇ.

— ھىمەت قىلىدىلا ئالىيلرى، — دېدى ئىليازبېك قۇش-
چى، — پازىللار بىر سائەت ئەدلى^① قىلماقنىڭ ساۋابى ئاتىش
يىللىق نەپلى قىلغان تائەت — ئىبادەتنىڭ ياكى ئاتىش ھەجنىڭ
ساۋابىدىن ئارتۇق دەيدۇ. چۈنكى ھەجنىڭ نەتىجە — ساۋابى ھەج
قىلغۇچىدىن باشقا كىشىلەرگە بولمايدۇ، ئەدلى — ئادالەتنىڭ نە-
تىجىسىدىن پۈتكۈل ئاۋام بەھرىمەن بولىدۇ.

ئۇستازنىڭ سۆزىنى ئاڭلاپ سەئىدخان يېقىملىق كۈلۈم-
سىرىدى. ئۇنىڭ قول ئۇزىتىشى بىلەن باشقىلارمۇ داستىخانغا قول
ئۇزاتتى.

— بۈگۈن كەچ بولۇپ قالدى، — دېدى سەيپىد مۇھەممەد
مىرزى غىزادىن كېيىن سەئىدخانغا قاراپ، — ئاتا — بابىلار ئىش-
نىڭ بېشى سەھەردىن دەپتىكەن. ئالىيلرى بۈگۈن مۇشۇ يەردە

① ئەدلى — ئادالەت.



كەچلەپ، ئاللاھ خالىسا ئەتە تاڭ سەھەردە شەھەرگە كىرىپ تەخت - تە ئولتۇرسىلا، ئىشلار تېخىمۇ خەيرلىك بولغۇسىدۇر.

— ئۇلۇسبېگى جانابلىرىنىڭ مەسلىھەتى ئورۇنلۇق، — دې -

دى ئايازبېك قۇشچى بارماقلىرىدىكى ماي يۇقىنى ئاپئاق ساقىلىغا

سۈركەپ تۇرۇپ، — ھەر ئىشنىڭ ۋاقتى - سائىتى بار. ۋاقتى -

سائىتى بىلەن بەجا قىلىنغان ئىشلار خەيرلىك بولىدۇ. خانىمىز -

نىڭ ياش قۇرامىمۇ بەئەينى سۈبھىدە كۆتۈرۈلگەن قۇياشقا مىسال -

دۇر. تەختتە بەرقارار بولمىقى ئول خەيرلىك سائەتكە توغرىلانغىد -

نى سەلتەنەت ئىشلىرىنىڭ گۈلى گۈلىگە كەلگىنىگە ئوخشاشتۇر.

سەئىدخان ئىككى مۆتىۋەر ئەمىرنىڭ مەسلىھەتىنى قوبۇل

قىلدى.



بۈگۈن سەئىدخان بامدات نامىزىنى سەركەردە - لەشكەرلىرى

بىلەن بىللە ئوقۇۋالغاندىن كېيىن ئالدىراپ ئاشتا قىلىپ، يار -

كەنت شەھىرىگە قاراپ يولغا چىقتى.

شەھەر ئاھالىسى ئۇنى قارشى ئېلىش ئۈچۈن ئاللىقاچان

كوچا - رەستىلەرنى سۈيۈرۈپ، سۇ چېچىپ تازىلاپ يولنىڭ ئىك -

كى تەرىپىگە تىزىلىپ تۇرۇشقاندى. ئۇلار سەئىدخان ئۇدۇلىغا

كېلىشى ھامان قوللىرىنى كۆكرىكىگە ئالغىنىچە: «ئەسسالامۇ ئە -

لەيكۇم، خان ئالىيلىرىنىڭ پايە - قەدەملىرىگە مۇبارەك بولغاي!»

دەپ ۋارقىرىشتى. سەئىدخانمۇ ئېتىنى يەڭگىل يورغىغا قويۇپ

بېرىپ، قولىنى كۆكسىگە ئالغىنىچە: «ۋەئەلەيكۇم ئەسسالام!» دەپ

سالامنى ئىلىك ئالاتتى. ئۇ ئەنە ئاشۇ يوسۇندا ئوردىغا كىردى.

سەيپىد مۇھەممەد مىرزا قاتارلىق ئەمىر - سەركەردىلەر تۈرك -

موغۇل يوسۇنى بويىچە سەئىدخاننى ئاق كىگىزگە ئولتۇرغۇزۇپ

شاھنىشىغا ئەكىردى.

بۇ، مىلادىيە 1514 - يىل 9 - ئاينىڭ 15 - كۈنى ئىدى.



بۈگۈنكى ئەتىگەنلىك قوبۇلدىن كېيىن، سەئىدخان باشقا ئەمىرلەرنى قايتۇرۇۋېتىپ، سەيپىد مۇھەممەد مىرزىنى ئېلىپ قالدى.

— جانابلىرىنى بىر ئىشقا بۇيرۇماقچىمەن، — دېدى ئۇ.
— كەينىلىرى جانابى خانىمىزنىڭ ئاتقان ئوقىدۇرمەن،
— دېدى سەيپىد مۇھەممەد مىرزا.

— بۇ ئىشقا بۇيرۇشقا سىلىدىنمۇ مۇۋاپىق ئادەمنى دىتلى-
يالىمىدىم. بۈگۈنلا سانجۇ قىشلىقىغا بېرىپ، قېرىنداشلىرىنىڭ
ئوغلى بولمىش جاھانگىر مىرزىنى ئېلىپ كەلسىلە.
— باش ئۈستىگە!

سەيپىد مۇھەممەد مىرزا خاس ئۆكەرلىرىنى ئېلىپ سانجۇغا
قاراپ يولغا چىقتى.

«خان ئالىيلىرى مەندىن باشقا ئادەمنى ئەۋەتسە، جاھانگىر
مىرزىنىڭ كۆڭۈل توختىتالماي ياركەنتكە كېلىشكە ئۇنىماسلىق-
قىدىن ئەنسىرىگەن گەپ. ئۇنى خان ئالىيلىرىنىڭ دەرگاھىغا كې-
لىشكە قايىل قىلماي قويمايمەن...»

سەيپىد مۇھەممەد مىرزا ئۈچ ھەپتە ئۆتكەندە جاھانگىر مىر-
زىنى سانجۇدىن باشلاپ كەلدى. سەئىدخان ئۇنىڭغا تېگىشلىك
ئىززەت كۆرسىتىپ ئەمىرلىرى قاتارىدىن ئورۇن بەردى.



سەئىدخان قان يۇقى خۇرجۇندىكى كالىغا نەپرەت بىلەن
قاراپ قويۇپ، مىرزا ئەلى تاغايىدىن سورىدى:

— ئۇنى تىرىك تۇتۇپ ئېلىپ كېلىڭلار دېگەندىمىغۇ؟
مىرزا ئەلى تاغايى قول باغلاپ تۇرۇپ جاۋاب بەردى:
— بىز قاراڭغۇ تاغقا يېتىپ بېرىپ، مىرزا ئابابەكرىنى



قورشىۋالغاندا كەچ بولۇپ كەتكەنىدى. ئۇنىڭ قورشىۋىنى يېرىپ قېچىپ كېتەلمەيدىغانلىقىغا كۆزىمىز يەتكەنلىكى ئۈچۈن، جەڭنى ئەتىگە قالدۇرغانىدۇق. ناھايىتى ئەپسۇسكى، مىرزا ئابابەكرىنىڭ نۆكەرلىرى تۆھپە كۆرسىتىپ ئىنئام ئېلىش تەمەسسەدە، كېچىدە قاتتىق ئۇيقۇغا كەتكەن مىرزا ئابابەكرىنى ئۆلتۈرۈپ كالىسىنى كېسىۋاپتۇ، شۇنىڭ بىلەن تىرىك تۇتالماي قالدۇق.

ھەئە، قاراڭغۇ تاغدا مال - دۇنيا يۈكلەنگەن قېچىر - تۆگە - لىرىنى ئېلىپ مېڭىشقا كۆزى يەتمىگەن مىرزا ئابابەكرى ئالتۇن - كۈمۈشلەرنى دەرياغا تۆكتۈرۈپ، ئېسىل رەخت، ئۈنچە - مەرۋا - يىتلارغا ئوت قويۇۋەتكەنىدى. شۇنداقتىمۇ ئۇنىڭغا جېنىنى ساقلاپ قېلىش نېسىپ بولماي، ئىشەنچلىك نۆكەرلىرىنىڭ قولىدا بى - ئىززەتتەن ئۆلتۈرۈلگەنىدى.

— ئول قانخورنىڭ شۇ يەردە ئۆلتۈرۈلگىنىمۇ ياخشى بولدى. — دېدى سەئىدخان، — قۇدرەتلىك تەڭرىم قىلىچىمنىڭ ئول مەلئۇنىنىڭ پاسىق قېنىدا بۇلغىنىشىنى خالىمىغان ئوخشايدۇ. ئا - دىلنىڭ ئۆلۈپ كېتىشى ياخشىلارغا ئۆلۈم، يامانلارغا ھاياتلىقتۇر، ئەمما زالىمنىڭ ئۆلۈمى بولسا يامانلارغا ئۆلۈم، ياخشىلارغا ھايات - لىقتۇر. ئۇنىڭ كالىسىنى ئېلىپ چىقىپ شەھەرنىڭ دەرۋازىلىد - رىغا نۆۋەت بىلەن ئېسىپ قويۇڭلار. ئۇنىڭدىن زۇلۇم كۆرگەن ئاۋام بۇ قانخور ھۇججىنىڭ كۈلپىتىدىن قۇتۇلغىنىغا ئىشىنىپ خاتىرجەم بولسۇن.

سەئىدخان نۆكەرلىرى كۆتۈرۈپ چىقىپ كېتىپ بارغان خۇرجۇنغا ئاخىرقى قېتىم نەزەر تاشلىدى. شۇ ھامان كۆز ئالدىد - ىدىن ئاشۇ رەھىمسىز قانخورنىڭ زۇلۇمىدا ئۆلۈپ كەتكەن كۆيۈمچان مومىسى شاھ بېگىم، ھامىسى مېھرىنىڭ خېنىم... قاتارلىق ئۇرۇق - تۇغقانلىرى لىپ قىلىپ ئۆتتى. ئۇلار ئۇنىڭغا مىرزا ئا - بابەكرىدىن كۆرگەن زۇلۇم - خورلۇقلىرىنى، دەرد - ھەسرەتلى - رىنى تۆكۈۋاتاتتى...



سەئىدخاننىڭ تەختتە ئولتۇرغىنىغا ھايت — ھۇيت دېگۈچە
يېرىم يىل بولۇپ قالغانىدى. ياركەنت شەھىرىگە ئاللىقاچان با-
ھارنىڭ شەپىسى كېلىشكە باشلىغانىدى.

تەختتە ئولتۇرغاندىن بېرى، سەلتەنەت ئىشلىرىنى تەرتىپكە
سېلىش، مۇبارەكلەپ كەلگەن يۇرت بەگلىرىنى قوبۇل قىلىش،
مىرزا ئابابەكرى دەرياغا تاشلىۋەتكەن مال — دۇنيالارنى سۈزدۈ-
رۈش، تويۇنباشىدا قېلىپ قالغان ئانىسى، ئايالى، ئوغلى قاتارلىق
ئائىلە تاۋابىئاتلىرىنى ئەكەلدۈرۈش ئىشلىرى بىلەن خېلىلا ئال-
دىراش يۈرگەن سەئىدخان يېقىنقى ئىككى ھەپتىدىن بېرى سەي-
يىد مۇھەممەد مىرزا، ئايازبېك قۇشچى قاتارلىق مۇھتەرەم ئەمىر-
لەر بىلەن مەسلىھەتلىشىپ قىلغان قارارىنى بۈگۈن ئەتىگەنلىك
قوبۇلدىن كېيىن رەسمىي جاكارلىدى. ھەئە، سەيىد مۇھەممەد
مىرزا قاتارلىق ئون پېشقەدەم ئەمىرگە تۆرە بەگلىك ئۇنۋانى بې-
رىپ بىردىن تۇغ ئىنئام قىلدى. ئايازبېك قۇشچى قاتارلىق ئالتە
نەپەر ئۆلىماغا ساھىب تەدبىرلىك ئۇنۋانى بېرىپ، خانلىق مەدرى-
سەنى قۇرۇپ چىقىش ئىشىنى تاپشۇردى. قالغان سەركەردىلەرگە
باھادىرلىق، پەھلىۋانلىق ئۇنۋانى بەردى. سەرۋاز — لەشكەرلەرگە
ئىنئام بەردى.

— يەنە شۇنداق يارلىق جاكارلايمەنكى، — دېدى سەئىدخان
جاراڭلىق ئاۋازدا، — تەسەررۇپىمىزدىكى بارلىق رەئىيەت ئون
يىلغىچە پادىشاھلىق باج — سېلىقتىن خالاس قىلىنغاي، يارلىق
يۇرت — يۇرتلاردا جاكارلانغاي!

— ئادالەتپاناھمىز مەرھەمەتلىكتۇر! — دېيىشتى ئەمىر-
لەر.

— ئانھەزىرىتىمىزگە ئىككى ئېغىز ئەرزىم بار، — دېدى
مىرزا ئەلى تاغاي ئالدىغا بىر قەدەم چىقىپ.



— سۆزلىسىلە، — دېدى سەئىدخان.

— ئەلكۈندىن ئون يىلغىچە پادىشاھلىق باج — سېلىق كە-
چۈرۈم قىلىنسا، خەزىنە قۇرۇق قىلىنىپ قالماسمۇ؟ سەلتەنەت ۋە
لەشكىرىي خىراجەت خەزىنە بىلەن ئۆرە تۇرىدۇ.
— بۇنى ئوبدان بىلىمەن، — دېدى سەئىدخان مىرزا ئەلى
تاغايىنىڭ گېپىنى ياقتۇرمىغان ھالدا.

— دېمەكچىمەنكى، — دېدى مىرزا ئەلى تاغايى مۇددىئاسىنى
تەپسىلىي چۈشەندۈرمەكچى بولۇپ، — گەرچە ماڭلايسۈيەنىڭ خې-
لى كۆپ قىسمىنى تەسەررۇپىمىزغا ئالغان بولساقمۇ، ئەمما تۇرپان
تەختىگەھىدا ئاغىلىرى مەنسۇرخان باردۇر. ناۋادا ئۇ سىلىنىڭ بۇ
زېمىنغا پاسىبان بولۇشلىرىغا رازى بولماي لەشكەر تارتىپ كېلىپ
قالسا، لەشكىرىي خىراجەتتىن قىسىلىپ قالمىز. ئەلكۈنگە كەڭ
قوللۇق قىلىش ئەلۋەتتە ئادالەت جۈملىسىدىندۇر. ئەمما، لەشكەر-
رىي خىراجەت بولمىسا، ياۋغا تاقابىل تۇرۇش بەسىي مۈشكۈلدۇر.
— مەنسۇرخان ئالىيلىرى بىلەن قىبلىگاھىمىزنىڭ ئوتتۇ-
رىسىدا ئاداۋەت بارلىقى راست. لېكىن، نېمىلا دېگەن بىلەن ئۇ ئاد-
ھەزرىتىمگە ئاتا يوللۇق ئاغا. شۇڭا ئۇنىڭغا دۈشمەنلىك مۇئامى-
لىسىدە بولماي، قېرىنداشلىق مېھرىنى تەكىتلەپ سالام ئەۋەت-
سەك، قەلبىدىكى ئاداۋەت مۇزلىرى ئېرىپ، قېرىنداشلىق ئوتى
قايتىدىن يېنىشى مۇمكىن، — دېدى سەيىد مۇھەممەد مىرزا، —
بۈيۈك سەلتەنەتنىڭ بىرلىكى، قۇدرەت تېپىشى ئۈچۈن ئىتتىپاق-
لىق ھەممىدىن ئەلادۇر. شۇڭا دۈشمەنلىككە ئەمەس، دوستلۇققا
ئاساس سېلىشقا تىرىشايلى.

— بارىكالا! — دېدى سەئىدخان خۇشال بولۇپ، — مېنىڭ
ئويۇممۇ شۇ، ئۇ مىرزا ھەيدەر كۆرەگانغا قارىدى، — سەن دەرھال
ھازىرقى مۇددىئا ئاساسىدا ئاغامغا بىر پارچە مەكتۇپ تەييارلا،
ئاندىن بابۇر پادىشاھ ئالىيلىرىغىمۇ بىر پارچە مەكتۇپ تەييارلا.
مەزمۇنى سالامنامە بولسۇن. ئاغام بابۇر پادىشاھ ئالىيلىرى ھازىر
نەدىكىن؟ ھىندىستان يۈرۈشى مۇۋەپپەقىيەتلىك بولدىمىكىن؟

— ئالدىنقى نۆۋەت ئەۋەتكەن مەكتۇپىدا ھىندىستان يۈرۈ-
شىدىن خېلىلا رازى ئىكەنلىكىنى، جەمىنە دەرياسىدىن ئۆتۈپ،
جەنۇب تەرەپكە ئىلگىرىلەپ دېھلىنىڭ شىمالىدىكى پانىپات شە-
ھىرىنى ئىشغال قىلغانلىقىنى، دېھلى سۇلتانى ئىبراھىم لۇدى
بىلەن ھەل قىلغۇچ جەڭ قىلىشقا تەييارلىنىۋاتقانلىقىنى يېزىپ-
تىكەن. بەلكىم ئىبراھىم لۇدى بىلەن بولغان جېڭى نۇسرەتلىك
بولغاندۇر. تەڭرى ئادالەت ھامىيلىرىغا بىر سەۋەب بىلەن نۇسرەت
ئىشلىكىنى ئېچىپ بېرىدۇ، — دېدى سەيپىد مۇھەممەد مىرزا.
— ئاغام بابۇر پادىشاھ ئالىيلىرىنىڭ پەرغانە، ماۋەرائۇننەھر
ۋە خۇراسان قاتارلىق ئاتا مىراس زېمىنلىرىدىن ۋاز كېچىپ،
ھىندىستانغا يۈرۈش قىلغىنى توغرا بولدى دەپ قارايمەن، — دېدى
سەئىدخان.



— شۇنداق، — دېدى ئايازبېك قۇشچى تەستىقلاپ، — ھەر-
كىم تەقدىر بەلگىلەپ بەرگەن يولدىن چەتلىنەلمەيدۇ. ئالىيلىرىد-
نىڭ ئەندىجاننى تاشلاپ قەشقەرگە كېلىشىمۇ تەڭرىنىڭ ئىرادى-
سىدۇر. ئاغىلىرى مەنسۇرخان ئالىيلىرىنىڭ قەلبىدە قېرىنداش-
لىق مېھرى يېلىنچىسا، بۇ ئاتا مىراس زېمىنى ئاسايىشلىققا يۈز
ئاچىدۇ.

— مەنسۇرخان ئالىيلىرىنىڭ قەلبىدە قېرىنداشلىق مېھرىد-
ىنى ئويغىتىش تەسكە توختارمىكەن، — دېدى مىرزا ئەلى تاغا-
يى، — ئالىيلىرى تېخىچە خەۋەرسىز، تۈنۈگۈن بىر شۇم خەۋەر
قۇلىقىمغا كىرىپ قالدى.

سەئىدخان ئۇنىڭ كۆزىگە تىكىلىپ قارىدى:

— قانداق شۇم خەۋەر كەن ئۇ؟

— دەلىللەپ بولۇپ ئاندىن مەلۇم قىلاي دېگەندىم، — دېدى

مىرزا ئەلى تاغايى سۆزىگە سىرلىق تۈس بېرىپ.

سەئىدخان قاپقىنى تۈردى:

— دەۋەرسىلە.

— ئاڭلىشىمچە، مەنسۇرخان ئالىيلىرى خانزادە ئىمىن خو-

جا سۇلتاننى قەتلى قىلدۇرۇپتۇدەك.
سەئىدخان بېشىغا بىر قاپاق سوغۇق سۇ قۇيغاندەك شۈركە-
نىپ كەتتى. چۈنكى ئىمىن خوجا سۇلتان ئۇنىڭ دادىمۇ بىر، ئا-
نىمۇ بىر ئىنسى ئىدى.
— كىمدىن ئاڭلىدىلا؟

مىرزا ئەلى تاغاي دۇدۇقلاپ جاۋاب بەردى:
— سودىگەرلەردىن.
— ئۆز كۆزى بىلەن كۆرۈپتىمۇ؟
— باشقىلاردىن ئاڭلاپتۇ، لېكىن بۇ خەۋەر خېلىلا ئىشەنچ-
لىكتەك قىلىدۇ.

سەئىدخان لام - جىم دېمىدى. شۇ تاپتا يۈرىكى تىلغىنىپ
كېتىپ باراتتى.

— سەۋرچان بولغايلار ئالىيلىرى، — دېدى سەيپىد مۇھەم-
مەد مىرزا، — دەرھال ئايغاچچى ئەۋەتىپ تەھقىقلەپ كۆرەيلى.
شاھنىشىنىڭ ئىچىدە ئۇزاق جىمجىتلىق ھۆكۈم سۈردى. مىرزا
ئەلى تاغاي سەيپىد مۇھەممەد مىرزاغا يەر تېگىدىن ئاداۋەت بىلەن
قاراپ قويۇپ، بېشىنى تونىنىڭ ياقىسىغا كىرىپىدەك تىقىۋالغانى-
دى.

«ئاغام ئاشۇنداق رەھىمسىزلىك قىلغانىمىدۇ - ھە، ئىنىم
ئىمىن خوجا سۇلتاننى قايسى گۇناھى ئۈچۈن ئۆلۈمگە بۇيرۇغان-
دۇ؟ ھەئە، ھەرقانداق بىر ئىشنىڭ سەۋەبى بار. سەيپىد مۇھەممەد
مىرزا راست دەيدۇ. سەۋرچان بولۇشۇم، ئالدىراپ ئىپادە بىلدۈر-
مەسلىكىم كېرەك. بولمىسا سۇخەنچىلەر بىرنى ئون، ئوننى يۈز
قىلىپ ئاغامنىڭ دەرگاھىغا يەتكۈزىدۇ. ئاۋۋال ئۇنىڭ بىلەن ئارد-
مىزدا ئېتىلىپ قالغان يوللارنى ئاچاي، سۆھبەتكە شارائىت ھا-
زىرلاي. قالدى ئىشلارنىڭ سۈرۈشتىسىنى ھامان قىلىۋاليمەن. ئا-
نام بۇ خەۋەرنى ئاڭلىسا نېمە بولۇپ كېتەر، ئىنىم ئابدۇخېلىل-
خاننىڭ ئۆلۈمى ئۈچۈنمۇ ھېلىغىچە يىغلاپ يۈرگەنىدى...»

— بۇ خەۋەر ھازىرچە سىر تۇتۇلغاي! — دېدى سەئىدخان



ساراينىڭ تىمتاسلىقىنى بۇزۇپ، — بولۇپمۇ ۋالىدەمنىڭ قولىقىدا غايەتمەي تۇرسۇن. سىلى ئاغزىلىرىغا مەھكەم بولسىلا.

— ئەلۋەتتە، ئەلۋەتتە، — دېدى مىرزا ئەلى تاغايى، — مەن مۇ ئىگىچەمنىڭ ئازابلىنىشىنى خالىمايمەن.

مىرزا ئەلى تاغايى ھەرقانداق سورۇندا سەئىدخاننىڭ ئانىسىدىن ئىسمى چىقسىلا «ئىگىچەم» دېگەن سۆزنى ئالايىتىن تىلغا ئېلىشنى ئۈنتۈلۈپ قالمايتتى. بۇ ئارقىلىق ئۆزىنىڭ خانىنىڭ تاغىسى ئىكەنلىكىنى، باشقا ئەمىرلەردىن ئۈستۈن تۇرۇدىغانلىقىنى پەش قىلىۋالاتتى.

— رەئىيەت بىزدىن خورلۇق كۆرمىسۇن، — دېدى سەئىدخان، — بايقى يارلىق كۈچكە ئىگە. كىمدىكىم يارلىققا خىلاپلىق قىلىپ ئاۋامنى قاقشاتماقچى بولىدىكەن، ھەرقانداق تۆھپىكار بولۇشىدىن قەتئىينەزەر قىلچىلىك ئاياپ ئولتۇرمايمەن، — ئۇ مىرزا ھەيدەر كۆرەگانغا قارىدى، — سەن ئاغامغا ئەۋەتىدىغان مەكتۇپنى تەييارلاۋەر. خەزىنىدىن ئېسىل سوۋغاتلارنى پىشكەش قىلىپ ئەۋەتەيلى، — ئۇ ئەمىرلەرگە يۈزلەندى، — قوبۇل تامام، جانابى ئەمىرلەرگە ئىجازەت.

ئەمىرلەر دۈررىدە ئورۇنلىرىدىن تۇرۇپ قول باغلاشتى:
— ئادالەتپاناھىمىز ئامان بولغاي!



2003 - يىلى 6 - ئايدىن 2009 - يىلى 12 - ئايغىچە يېزىلدى ۋە قايتا ئىشلەندى. يەكەن.

مەسئۇل مۇھەررىر: قەيسەر قۇربان
مەسئۇل كوررېكتور: ئابلىز ئورخۇن
مۇقاۋا لايىھەلىگۈچى: ئەكبەر سالىھ

ياسىنجان سادىق چوغلان

باھادىر نامە (6)

نەشر قىلغۇچى: مىللەتلەر نەشرىياتى
ئادرېسى: بېيجىڭ شەھىرى خېيىڭلى شىمالىي كوچا 14 - قورۇ
پوچتا نومۇرى: 100013
تېلېفون نومۇرى: 64290862 - 010
سائىقۇچى: جايلاردىكى شىنخۇا كىتاپخانىلىرى
باسقۇچى: مىللەتلەر باسما زاۋۇتى
نەشرى: 2010 - يىل 8 - ئايدا 1 - قېتىم نەشر قىلىندى
بېسىلىشى: 2010 - يىل 8 - ئايدا بېيجىڭدا 1 - قېتىم بېسىلدى
ئۆلچىمى: 880 × 1230 م.م. 32 كەسلەم
باسما تاۋۇقى: 16.25
باھاسى: 45.00 يۈەن

ISBN 978-7-105-11010-0/I·2193 (维 315)

图书在版编目(CIP)数据

诸王传.6: 维吾尔文/亚生江·沙地克著. —北京:
民族出版社, 2010.7
ISBN 978-7-105-11010-0

I. ①诸… II. ①亚… III. ①历史小说—中国—
当代—维吾尔语(中国少数民族语言) IV. ①I247.5

中国版本图书馆 CIP 数据核字(2010)第 130106 号

责任编辑: 开赛尔·库尔班

责任校对: 阿布力孜·买买提力

封面设计: 艾克拜尔·萨力赫

出版发行: 民族出版社 <http://www.mzcbs.com>

社 址: 北京市和平里北街 14 号 邮编: 100013

电 话: 010-64290862 (维文室)

印 刷: 民族印刷厂


版 次: 2010 年 8 月第 1 版 2010 年 8 月北京第 1 次印刷

开 本: 880×1230 毫米 大 32 开

印 张: 16.25

定 价: 45.00 元

ISBN 978-7-105-11010-0/I·2193 (维 315)



ISBN 978-7-105-11010-0



9 787105 110100 >

定价：45.00元